

طنزیت و مقالات

سید محفوظ علی بدایونی

۷

مؤلف
محمد محی الدین بدایونی، بی۔ اے

انجمن ترقی اردو پاکستان

بابائے اردو روڈ۔ کراچی۔ ۱

2193

طنزیات و مقالات

سید محفوظ علی بدایونی

۲

طنزیات و مقالات



سید محفوظ علی بدایونی

مؤلف

محمد علی الدین بدایونی بی اے

سلسلہ مطبوعات انجمن ترقی اردو شماره ۳۵۹

131263

۱۹۷۲ء	اشاعت اول
گیارہ سو	تعداد
انجمن پریس - شو مارکیٹ کراچی	طابع
	قیمت

فہرست مضامین

۱۔ تمہیدات

۱۱	موتف	انتاب
۱۲	موتف	ہدیہ پاس
۱۳	جمیل الدین عالی	حرفے چند
۱۷	محمد محی الدین بدایونی	حرف آغاز
۲۵	سید ابن علی بدایونی	سید محفوظ علی بدایونی
۴۸	ضیا احمد بدایونی	ذکریر

۲۔ مقالات محفوظ علی

حصہ اول۔ علی سرداران کی رفاقت

۷۷	ببلان اسیر کی رہائی
۹۶	محمد علی کی یاد میں
۱۰۷	محمد علی

حصہ دوم۔ طنز و مزاح

۱۳۹	غیر معمولی جلسہ
۱۴۳	کاروائی جلسہ

۱۵۲	پروفیسر قطرب کی تقریر
۱۶۰	خطابات
۱۷۱	چھوٹے کامریٹ صاحب کی پابندی
۱۷۹	حاجی صاحب کی تقریر اور کارروائی جلسہ
۱۸۶	حاجی صاحب کی تقریر
۱۹۵	حاجی صاحب کی تقریر جنگ پر
۲۰۷	شیخ سماء اللہ کی صاحبزادیاں
۲۲۰	بدایوں کی نمائش
۲۳۱	مستر صاحب دین
۲۴۶	اتحاد بین المسلمین والہندود

حصہ سویم - افسانے

۲۶۷	شوہر کاشکار
۲۸۲	تلون
۲۹۷	انجمن نافرین زواج

حصہ چہارم - تنقید و تبصرہ

۳۰۹	اردو رسائل پر ایک نظر
۳۲۵	ستانی جوگن اور اورنگ زیب

حصہ پنجم - سفرنامہ

۳۵۵	افریقہ کا سفر
-----	---------------

حصہ ششم - مسلم زبان

۳۷۱	اردو ہندی
۳۸۰	صوبیات متحدہ

حصہ ہفتم - تحقیقات عالیہ

۳۹۲	میاں
۴۰۶	خطاب
۴۵۸	عربی ہند سے
۴۷۳	عربی رقوم
۴۸۱	شہاب ثاقب
۴۸۲	تعلیم کا اثر اقوام کے نشوونما پر
	<u>حصہ ہشتم - تاریخ</u>
۵۰۷	نگر
۵۱۴	منلیہ سلطنت کے زوال کے اسباب
۵۲۷	روٹیوں کی جنگ
۵۳۵	نقل مکان
۵۶۶	نظامت باب ہند

۳۔ حدیث دیگر

۶۰	<u>حدیث دیگر (۱)</u>
	سبطین احمد بدایونی
	محمد رضی الدینی فرشتوری بسمل بدایونی - مولف
	عبدالحق
	تمکین کاظمی - مولف
۶۵	<u>حدیث دیگر (۲)</u>
	عبدالحق
	بابور رضا احمد بدایونی -
	حنیفہ جالندھری
	ابوالاعلیٰ مودودی
	تمکین کاظمی - مولف
۷۵	<u>حدیث دیگر (۳)</u>
	عبدالحق
	عبدالحق
	مولف - عبدالحق

حدیث دیگران (۴)

۹۳

رشید احمد صدیقی سید عبداللہ
 مولف محمد علی جوہر
 رشید احمد صدیقی عبدالسلام خورشید
 مولف محمد علی جوہر

حدیث دیگران (۵)

۱۰۴

رشید احمد صدیقی - مولف - قاضی عبدالغفار - مولف

رازق الحیرزی

حدیث دیگران (۶)

۱۲۳

سید ہاشمی فرید آبادی عبدالحق
 رشید احمد صدیقی سید سلیمان ندوی
 مہدی افادی اللہ بخش یوسفی
 مولف عبدالسلام خورشید
 مولف محمد علی جوہر
 مولف نامہ نگار "ہمدرد"

حدیث دیگران (۷)

۱۴۹

وزیر آغا غلام احمد فرقت
 مولف

حدیث دیگران (۸)

۱۷۰

ضیاء الدین احمد رنی

حدیث دیگران (۹)

۱۷۲

خواجہ حسن نظامی ملا واحدی وزیر آغا - مولف

حدیث دیگران (۱۰)

۱۸۳

عبدالماجد دریا بادی - عبدالماجد دریا بادی -

حدیث دیگران (۱۱)

۱۹۳

تمکین کاظمی - مولف - عبدالماجد دریا بادی - عبدالماجد دریا بادی

حدیث دیگران (۱۲)

۱۹۸

گیان چند کلیم الدین احمد - خورشید الاسلام - مولف
 غلام احمد فرقت رشید احمد صدیقی وزیر آغا رشید احمد صدیقی

- رشید احمد صدیقی مولف - رشید احمد صدیقی قاضی عبدالغفار
 ہاشمی فرید آبادی ابوالاعلیٰ مودودی - رشید احمد صدیقی مولف
 حدیث دیگران (۱۳) ۲۱۴
- عبادت بریلوی انسائیکلو پیڈیا برٹانیکا عبدالحق مولف -
 محمد سلیمان سید سلیمان ندوی ابوللیث صدیقی
 حدیث دیگران (۱۴) ۲۲۸
- کلیم الدین احمد مولف غلام احمد فرقت آل احمد سرور
 رشید احمد صدیقی مولف
 حدیث دیگران (۱۵) ۲۲۵
- غلام احمد فرقت مولف
 حدیث دیگران (۱۶) ۲۶۳
- رشید احمد صدیقی مولف
 حدیث دیگران (۱۷) ۲۰۷
- سبطین احمد بدایونی مولف عبدالسلام خورشید -
 حدیث دیگران (۱۸) ۳۵۱
- ظفر الملک - حمید احمد خاں - مولف - عبدالحق
 حدیث دیگران (۱۹) ۳۸۷
- غلام رسول مہر ضیا احمد بدایونی - مولف حمید احمد خاں
 حدیث دیگران (۲۰) ۴۰۵
- ظفر الملک محمد سلیمان بدایونی
 حدیث دیگران (۲۱) ۴۸۹
- علامہ اقبال ماہر القادی مولف نہال الدین بدایونی
 میجر آفتاب حسن مولف

ہدیت دیگران (۲۲)

۵۱۲

مؤلف محمد سلیمان بدایونی

حسن ریاض

ہدیت دیگران (۲۳)

۵۶۲

مؤلف رشید احمد صدیقی

مؤلف آل احمد سرور

ہدیت دیگران (۲۴)

۵۸۲

عبدالحق رشید احمد صدیقی

سبطین احمد بدایونی

۲۰۲۔ پس نوشت

۵۸۳

مؤلف

مے باقی

۵۸۴

مؤلف

گجر شام غریباں کا

۵۹۲

مؤلف

آخری بات

۵۹۸

مؤلف

کتابیات

انتساب

میں

اس تالیف کو بعد عجز و عقیدت

مولانا غلام رسول مہر

کے نام گرامی سے معنون کرتا ہوں

کہ

وہ عصر حاضر میں بہترین سفیر ہیں اس دورِ راضی کے جس میں

سید محفوظ علی بدایونی

کی

نگارشات پروان چرخیں

مؤلف

ہدیہ سپاس

"حدیث دیگران" کے تحت عباراتِ مستعار کو اس کے بجائے کہ میں اپنے الفاظ کا چولا پہنا کر پیش کرتا میں نے من دعن ضروری حوالہ جات کے ساتھ پیش کر دیا ہے۔ یہ تمام اقتباسات اس درجہ بلند و برتر ہیں کہ ان کو کسی اور صورتِ بارنگ میں پیش کرنا ان کی خوبی اور خوش اسلوبی میں خلل انداز نہیں ہوتا۔

میں تمام ان مصنفین اور ناشرین کا خلوص دل سے سپاس گزار ہوں جن کی تصنیفات اور مطبوعات اس تالیف میں کام آئیں جن کی مختصر تفصیل "کتابیات" میں درج ہے۔ ان میں سے جو حضرات اپنے خالقِ حقیقی سے جا ملے ان پر اللہ تعالیٰ اپنی ابدی رحمتیں نازل فرمائے اور جو حیات ہیں ان کو تادیر سلامت رکھے۔ آمین۔

حقیقت یہ ہے کہ "حدیث دیگران" کے بغیر سید محفوظ علی مرحوم جیسے پازنیہ اور نمود و نمائش سے بے نیاز ادیب کی شخصیت اپنے حقیقی ماحول میں اجاگر نہیں ہوتی اور نہ ہی ان کا صحیح درجہ متعین ہوتا۔

میں بالخصوص پروفیسر محمد ایوب قادری کا شکر گزار ہوں جنہوں نے اس کتاب کے مسودہ کو ناول تا آخر مطالعہ کیا اور کئی مفید مشورے دیئے۔ اس کے علاوہ طباعت کے مختلف مراحل میں بھی وہ مددگار رہے۔

محمد نجی الدین بدایونی

حرفے چند

جمیل الدین عالی

بہت سے اچھے لکھنے والے فرضی ناموں سے بھی لکھتے رہے ہیں۔ اظہارِ ذات کا دباؤ۔ خدمتِ خلق۔ کچھ کہنے کچھ کر گزرنے کی لگن اور مجبوریاں اور کسی کسی فرد کے معاملے میں کبھی شرارت کبھی کم اعتمادی کبھی دیگر عوامل جن کے اتصال یا امتزاج سے فرضی نام وجود میں آتے ہیں۔ یہ تماشا تویر باتام مشہور زبانوں میں ہوتا ہے۔ اور اردو میں بھی خوب ہوا ہے۔ مگر یہ موضوع دراصل بجائے خود ایک دلچسپ اور قابل تحقیق موضوع ہے اس وقت اس پر سیر حاصل گفتگو کی گنجائش نہیں نہ راقم الحروف اس موضوع کے ساتھ انصاف کرنے کا اہل ہے۔ فی الحال تو اس بڑے موضوع کے ذیلی موضوع سے متعلق یہ کہنا ہے کہ اس فرضی نام کے ساتھ لکھنے کی روایت بھی بہت ہی بڑے اہل کمال کو مدتوں اس خراجِ تخمین سے محروم رکھتی ہے جو ان کا حق ہوتا ہے۔ شاید وہ خود بھی اس امکان سے واقف ہوتے ہیں مگر.....

مولوی محفوظ علی بدایونی ایک عالم فاضل اور طبّاع بزرگ تھے۔ جیسا وہ لکھتے تھے وہ اس مجموعے کی تحریروں سے ظاہر ہوگا۔ جتنا کچھ وہ جانتے تھے ایک ایک سطر اس کی گواہی دے گی مگر آج ہماری نسل اور نئی نسل ان سے کس حد تک واقف ہے۔ شاید کسی حد تک بھی نہیں حالانکہ ان کی شخصیت اور فن پر پہلے کافی کچھ لکھا جا چکا ہے۔

آج ان کی پیدائش پر ایک سو چار برس اور وفات پر اکتیس برس گزر چکے ہیں مگر اب تک ان کے مضامین کا ایک ہی مختصر سا مجموعہ چھپا ہے۔ وہ بھی انجن نے چھاپا تھا۔ انجن نے کیا بابائے اردو نے ۱۹۵۶ء میں "مضامین محفوظ علی" کے نام سے ان کے چند مضمون جمع کر کے ایک مختصری کتاب بنادی تھی کیونکہ اس وقت انہیں بس وہی کچھ ملا تھا اور اس سے زیادہ مواد تلاش کرنے کا یارا نہ تھا۔ اپنے مقدمے میں بابائے اردو نے تحریر فرمایا ہے :

"وہ نام و نمود سے بہت بچتے تھے اور اپنے کام کو کسی پر ظاہر نہ ہونے دیتے تھے۔ یہ مضامین بھی جو اس مجموعے میں شامل ہیں فرضی ناموں سے لکھے۔ افسوس کہ ہمیں ان کے اتنے ہی مضامین مل سکے۔ باقی اور بھی ہوں گے۔ اگر کبھی ملے تو ان کو بھی شائع کر دیا جائے گا۔"

جہاں انجن نے بابائے اردو مرحوم کی دوسری کئی ہدایات کو فلاحی وصیتیں جان کر ان پر عمل درآمد کی کوشش کی۔ مولوی محفوظ علی صاحب کی تخلیقات کی تلاش بھی جاری رکھی۔ یہ ایک بہت کٹھن کام تھا کیوں کہ انہوں نے ایک نام سے نہیں کئی ناموں سے لکھا ہے۔ اُس وقت کے دانایان راز خود کبھی کے ستر عدم بن چکے تھے، معلوم محفوظات کا نام و نشان نہیں تھا۔ جہاں بڑے بڑے تازہ زندوں کی تخلیقات معدوم ہو جاتی ہوں وہاں اتنے پرانے مردوں کے ایسے آثار جن پر ان کا نام بھی نہ ہو کیسے دستیاب ہوتے۔ اور مولوی محفوظ علی صاحب کون تھے۔ وہ جنہوں نے مولانا محمد علی مرحوم کی ذہنی تربیت میں نمایاں حصہ لیا تھا خواجہ حسن نظامی ان کا وظیفہ پڑھتے تھے۔ علامہ اقبال ان کے نام کی مالا جیتے تھے۔ اس وقت کے جتنے بڑے بڑے ادیب اور سیاسی زعماء تھے کسی نہ کسی طور سے مولوی محفوظ علی بدایونی کی ذہانت طباعی اور فضل و کمال کے قائل رہتے تھے۔ ان کا ایک خزانہ یقیناً ان کا ممبر

جیسا علم تھا لیکن جس ہنر سے انھوں نے اہل نظر کو چونکا دیا تھا وہ ان کی طرز نگارش تھی، اسلوب، انفرادیت۔ اس وقت کے اردو طنز و مزاح میں غالب و مرثا کے بعد محض پھکڑپن کا ایک شعبہ ہو گیا تھا مولوی صاحب مرحوم نے سلاست اور تمیزداری کے ساتھ اپنی بات کہنے کی ایک بڑی خوبصورت وضع پیدا کی۔ ماضی کے بارے میں پیش گوئی ایک فیشن ہو گئی ہے لیکن اردو ادب کے ناقدین خود دیکھیں گے کہ اگر اس پھکڑپن کے زمانے میں مولوی محفوظ علی مرحوم نے اپنی ادائے خاص ایجاد نہ کی ہوتی تو اردو میں طنز و مزاح کی صنف کوشستگی کے ساتھ ابھرنے میں بہت زیادہ دقت لگتا۔ ان کا بویا اگلوں نے خوب کاٹا ہے اور اس کا تاریخی کریڈٹ مولوی صاحب مرحوم کو ملنا چاہیے۔

اردو میں مزاحیہ کالم نگاری کی تاریخ اپنا ایک الگ تجزیہ طلب کرتی ہے مگر یہاں بھی یہ کہنا پڑے گا کہ مولانا محمد علی مرحوم کے اخبار "ہمدرد" میں مولوی صاحب کا کالم "تجاہل عامیانہ" ان کے بعد کے اور آج کے بہترین کالم نویسوں کا پیش رو ہے۔ اس کے علاوہ ان کی تحریر کی جو بے شمار خوبیاں ہیں وہ پڑھنے والے خود ملاحظہ کریں گے۔ ہم ایک آفتاب کی کتنی کرنیں گنوا سکتے ہیں۔

اس مجموعے کو انجمن تک لانے کا کام ہمارے رفیق کار عباس احمد عباسی مرحوم نے انجام دیا وہ ایک دن ایک بڑا سا پلندہ بڑی خوشی اور اضطراب کے ساتھ اس طرح انجمن لائے جیسے کوئی پیسا پیاسوں کی مغل میں ایک برتن شربت سے بھرا ہوا لے آئے۔ ہم ان مرحوم کے ممنون ہیں۔ اس بظاہر چھوٹی سی دوڑ بھاگ کو بھی ان کا احسان سمجھتے ہیں۔

لیکن اس مجموعے کو دریافت اور مرتب کرنے کا سہرا جناب محمد علی الدین انصاری بدایونی کے سر ہے وہ ایک ایسے خاموش کارکن ہیں جنہیں بہت ہی کم حضرات جانتے ہوں گے۔ ۱۹۲۶ء سے ۱۹۵۱ء تک راقم الحروف اور وہ ایک ہی چکی گھر میں مشغول رہتے تھے۔ ہاں راقم الحروف کھل کر مشق سخن

بھی کرتا تھا اور وہ لب گویا سے کام لینے کی بجائے اندر ہی اندر سلگتے رہتے تھے۔

اب برسوں بلکہ دو قرن بعد دیکھا تو ماٹار انڈ انھوں نے ترتیب و تالیف کا بہت سا کام کر رکھا ہے۔ ان کی خاموش کارکنی کا ایک تحفہ یہ کتاب ہے۔ محی الدین صاحب نے سید محفوظ علی مرحوم صاحب کی صحبت اٹھائی ہے اور سید صاحب کے اثرات ان پر نمایاں ہیں۔ سید صاحب مرحوم کے نیاز مندوں میں پروفیسر آل احمد سرور اور ڈاکٹر ابواللیث صدیقی جیسے مشاہیر اہل نقد بھی ہیں مگر قدرت کو یہی منظور تھا کہ سید صاحب کے ادب پاروں کی تدوین و تزیین محمد محی الدین صاحب انصاری بدایونی کے حصے میں آئے۔ محی الدین صاحب انصاری بدایونی کے حصے میں آئے۔ محی الدین صاحب نے کتنی محنت کی ہے یہ بھی پڑھنے والے عہدم قدم پر خود محسوس کریں گے۔ مضامین جمع کرنا ایک مرحلہ اور پھر جگہ جگہ ان پر مختلف بر محل آرا کو سمونا ایک غیر مروجہ مگر مستحسن روگ۔ اتنی محنت کے لیے لگن کے ساتھ ساتھ بہت بڑی صلاحیت درکار تھی۔

ہماری نسل اور نئی نسل اور اردو ادب کا بالابالاستیعاب مطالعہ کرنے والوں کو محمد محی الدین صاحب کا ہنایت ممنون ہونا چاہیے کہ انھوں نے ہمارا ایک ایسا اہم تاریخی خزانہ جمع کر کے ہمارے سامنے کھول دیا۔ اب دیکھیے یہ خزانہ کس شان سے جگمگا رہا ہے۔

عرفِ آغاز

۱۸۵۷ء کی جنگِ آزادی کی صد سالہ یادگار منائی جا چکی تھی۔ بہادر شاہ ظفر کی صد سالہ برسی کا موقع تھا۔ اس وقت مجھے شدید احساس ہوا کہ سو سال سے اوپر بیت گئے جب ہمارے عہد زریں کی شفق کی آخری شعاع تاریخِ عالم کے افق کے اتھاہ دھندلوں میں ڈوبی تھی۔ بہادر شاہ کی وفات کے چند سال بعد مرزا غالب بھی ایک سیلابِ بلا چھوڑ کر راہی ملکِ عدم ہوئے تھے۔ نیگور نے ایک جگہ کہا ہے۔ سورج کے ڈوب جانے پر جو آنسو بہاتے رہتے ہیں، وہ ستاروں کو بھی کھو بیٹھتے ہیں۔ چنانچہ گزرے ہوئے زمانے کی خاکستر میں ہی ہمیں زندگی کی نئی چنگاریاں تلاش کرنی چاہئیں۔

۱۹۶۹ء آیا اور ہم نے مرزا غالب کی صد سالہ برسی منائی۔ میں نے ایک سال آگے نظر دوڑائی تو خیال آیا کہ ۱۹۷۰ء تو کئی ملکی اور غیر ملکی صد سالہ تقریبات کا سال ہوگا۔ اس سال انگریزی مزاح نگار چارلس ڈکنس کی صد سالہ برسی اور انقلابِ روس کے اشتراکی قائد لینن کی پیدائش کی صد سالہ جوہلی ہوگی۔ اس ادیب کی وفات اور اس رہنما کی ولادت کے وقت ہندوستان میں مرید احمد خاں اور ان کے رفقاء کے کارِ جنگِ آزادی کے زخموں کے لیے مرہمِ تلاش کر رہے تھے۔ مرید کا رسالہ "تہذیب الانقلاب" اسی وقت جاری ہوا۔ دارالعلوم ملی گرمیہ کی بھی داغ بیل پڑی۔ اس وقت برصغیر کے بہت سے ہونہار بزرگانِ مافیہ سے بے خبر اور مستقبل سے بے نیاز ماں کی گود سے پلٹے ہوئے یا منہ دلوں میں ایسے ہونے کہیں مسکراتے، کبھی منہ بسورتے بھلتے یا ہاتھ کا انگوٹھا چوسنے کی مشق کر رہے تھے یا پاؤں کے انگوٹھے کو منہ میں رکھنے کی سعیِ لامحالہ میں مشغول تھے۔ کچھ گھنٹوں کے بل چلنے لگے تھے اور

کچھ ماں کی آنکھ بچتے ہی باہر گلی میں کھینٹے نکل جاتے تھے۔ انھیں میں مولانا شوکت علی، مولانا حسرت موہانی، علامہ راشد الخیری، مولوی عبدالحق، مولانا ظفر علی خاں، اور سید محفوظ علی بدایونی تھے۔ مجھے خیال آیا کہ ۱۹۷۰ء میں ہی سید محفوظ علی کی پیدائش کو ایک صدی بیت گئی اور ان کی وفات کو تیس سال ہو گئے۔ میں نے سوچا کہ اس موقع پر کیوں نہ سید صاحب کی حیات و ادبیات پر نگاہ مکرر ڈالی جائے۔ کیوں کہ مرور ایام کی گرد کی تہہ ان پر جم رہی تھی۔ میں نے اس بارے میں سید جنابانی کی تو کئی بزرگ بستیوں نے میری ہمت بڑھائی۔ چنانچہ مولانا عبدالحامد بدایونی نے فرمایا۔ "مقام مسرت ہے کہ کراچی میں ابھی مولانا شوکت علی، مولانا محمد علی، مولانا حسرت موہانی، مولانا ظفر علی خاں، مولانا عبد الباری فرنگی محلی، حضرت مولانا عبدالمجید بدایونی اور مولوی سید محفوظ علی بدایونی کے دیکھنے والے موجود ہیں۔ ان میں بعض حضرات تو ایسے ہیں جن کی یادیں منانی جاتی ہیں، لیکن بعض ایسے ہیں جنہیں تقریباً فراموش کر دیا گیا ہے، حالانکہ وہ اپنی ادبی و علمی خدمات کے لحاظ سے مشہور تھے۔ مولانا عبدالمجید دریا بادی نے فرمایا۔ "الحمد للہ کہ مرحوم کی یاد تازہ رکھنے والے ابھی آپ کے جیسے لوگ موجود ہیں۔ مرحوم بڑے ہی مخلص، بڑے ہی شریف، وضع دار اور سچے دین دار تھے اور ساتھ ہی بڑے محتاط اور صاحب قلم اور نکتہ رس و متوازن نقاد، اور بہت ہی خوش ذوق بذکہ سنج، پروفیسر شیدا احمد صدیقی نے بھی پسندیدگی کا اظہار فرمایا اور کئی کارآمد تحریروں کی طرف توجہ دلائی۔ مولوی سبطین احمد بدایونی نے بھی بڑی بڑی پر مقصد رہنمائی فرمائی۔ ڈاکٹر سید عبداللہ، حضرت حفیظ جالندھری، پروفیسر حمید احمد خاں اور ڈاکٹر عبادت بریلوی نے بھی حوصلہ افزائی فرمائی ان اور بہت سے اور حضرات کے علاوہ میں نے اس ارادے کا ذکر مولانا غلام رسول مہر مدظلہ سے کیا۔ انھوں نے نہ صرف اسے سراہا بلکہ ازراہ نوازش اس سلسلے میں اوراق پارینہ سے کچھ نوادرات بھی مجھے مرحمت فرمائے۔ میری ہمت بڑھی اور ارادے نے عزم کی صورت اختیار کر لی۔ سید صاحب کے کم و بیش اکیس مضامین تک رسائی آسانی سے ہو گئی۔ انیس ان کے ہم جماعت اور قریب دوست مولوی عبدالحق نے ۱۹۵۶ء میں "مضامین محفوظ علی" کے نام سے شائع کرائے تھے اور دو "علی برادران" میں شامل تھے۔ جو سندھ یا سندھ سے دو مضمون محمد ایوب قادری کے ذریعہ، "دکن ریویو" سے ملے۔ بعد میں محمد بیگ، صاحب کے کتب خانے میں محفوظ تھی

پایان کار سید صاحب کے خلیفہ اکبر سید ابن علی صاحب نے اور خود میں نے "دکن ریویو" "ہمدرد" "ملفوظات حاجی بعلول" "نقیب" "انتخاب نقیب" "الناظر" اور علی گڑھ میگزین" سے چن کر مضامین فراہم کیے۔ ان کی تعداد ۳۱ تک پہنچ گئی۔ ابن علی صاحب نے ان مضامین کی اشاعت کی اجازت بھی مجھے مرحمت فرمائی اور ساتھ ہی سید محفوظ علی صاحب کی سوانح حیات بھی مرتب کر کے عنایت فرمائی۔ مزید برآں انھوں نے پروفیسر ضیا احمد بدایونی سے ایک سیر حاصل تذکرہ بھی لکھوا کر فراہم کیا۔ خود میں نے سید صاحب کے بارے میں اردو ادب و انشاء کے نئے پرانے مشاہیر کی آثار تنقیدات کی بھی تلاش اور چھان بین کی اور اس شغلِ خواہی میں بہت سے درہائے گراں قدر ہاتھ آئے۔ اس نام "مالِ غنیمت" سے میں نے اس تالیف کی تدوین و ترتیب کی۔

اس مجموعے کی ترتیب کی ایک صورت تو یہ ہو سکتی تھی کہ اس کے ایک حصے میں سید صاحب کے مضامین اکٹھے کر دیئے جاتے اور دوسرے حصے میں ان کی ذاتی اور ادبی حیثیت کے بارے میں جو صرف و حکایت ہے اُسے پیش کر دیا جاتا۔ اس کے بجائے میں نے یہ طریقہ اختیار کیا ہے کہ مضامین کے درمیان ہی دیگر تاثرات کو بھی پس کرنا چلا گیا ہوں۔ منشا یہ ہے کہ قارئین سید صاحب، ان کے وطن، اجباب اور فرمودات سے ساتھ ہی ساتھ آگاہی حاصل کرتے چلے جائیں۔ یوں سمجھیے کہ یہاں سید صاحب کے ملفوظات تو بطور "سید و لبرال" ہیں اور باقی جو ہے اس کا درجہ "حدیث دیگرال" کا ہے۔ اس اظہار و دربا میں کہیں کہیں میں نے بھی بوریے کے پیوند لگانے کی جرأت کی ہے۔ اسے مداخلت جیسا کہنا تو بجا نہ ہوگا، البتہ "دخول در معقولات" کہا جاسکتا ہے۔

ملٹن نے اپنی ایک نظم میں کہا ہے۔ "شہرت کی طبع شریف النفس کی آخر کمزوری ہوتی ہے۔" یہ امر کچھ کم قابلِ ستائش نہیں کہ سید محفوظ علی صاحب اس "آخری کمزوری" سے بھی بڑھتے۔ ادبِ دنیا میں وہ ہمیشہ "نقاب پوش" رہے۔ اس کا سبب یہ نہیں کہ انھیں شہرت کے مواقع اور ذرائع میسر نہیں ہوئے۔ بلکہ اس کی وجہ یہ ہے کہ ان کے ذہن میں استغنا کا عنصر اس درجہ جاگزیں تھا کہ انھوں نے ہمیشہ شہرت پر گنہامی کو ترجیح دی۔ رشید احمد صدیقی اسی کے بارے میں

فرماتے ہیں۔ "اُن کی یہ صفت سب سے اونچی تھی کہ انھوں نے اُس زمانے میں بھی شہرت نہ چاہی جب شہرت بڑی مشکل سے حاصل ہوتی تھی لیکن وہ بڑی آسانی سے مشہور ہو سکتے تھے اور اب جب کہ شہرت ماری ماری پھرتی ہے تو وہ تقریباً گننام ہو گئے تھے۔" اسی ضمن میں ایک مرتبہ مولانا عبد الماجد دریابادی نے کہا۔ "قوم و ملت کے گننام شاہیر کا کوئی تذکرہ اگر مرتب کیا جائے تو اس کا عنوان بعد علامہ حمید الدین رحمۃ اللہ علیہ انھیں کے نام نامی کو بنایا جائے گا۔"

گننامی کے اسی شوق کے سبب انھوں نے تقریباً اپنے سارے مقالات فرضی ناموں سے لکھے۔ اسی باعث اُن کے مضامین کی تلاش میں عام طور پر بڑی مشکلات پیش آتی ہیں۔ فرضی نام بھی کوئی ایک اختیار نہیں کیا۔ جب ایک کا بھانڈا پھوٹ جاتا تھا تو وہ دوسرا چولا بدل لیتے تھے، البتہ ایک دلچسپ بات اُن کے قلمی ناموں سے متعلق یہ ہے کہ کہہ مکر نیوں کی طرح وہ اُن کے اندر ہی ان کی شرح چھپا دیتے تھے جس سے دانائے راز سراغ پا جاتے تھے فرانسیسی ادیب کا مقولہ۔ "مصنف اپنے رنگِ بیان سے پہچانا جاتا ہے"۔ سید محفوظ علی پر سولہ آنے صادق آتا ہے۔ مولانا سید سلیمان ندوی ان کے گننام مضامین پر طوطی کر اٹھیں لکھا کرتے تھے۔ "بھائی جان ہم نے تاڑ لیا کہ اس پرٹے میں کون چھپا ہوا ہے" اُن کے بارے میں رشید احمد صدیقی نے خوب فرمایا۔ "وہ ہمیشہ اندازِ قد سے پہچانے گئے"۔ سید محفوظ علی صاحب کے چند فرضی ناموں کی شرح یہ ہے۔

(۱) ملائے سومالی۔ اس نام سے انھوں نے ایک مضمون۔ "اردو رسائل پر ایک نظر" مولانا ظفر علی خاں کے "دکن ریویو" میں لکھا تھا۔ وجہ تسمیہ یہ ہے کہ سید محفوظ علی سومالی لینڈ میں حجاز کے عہدے پر فائز رہ چکے تھے۔ حیدرآباد (دکن) میں عارضی ناکامی سے دوچار ہو کر مولانا ظفر علی خاں غم غلط کرنے دیں بربرہ میں جا کر ان کے ساتھ ٹھہرے تھے۔ ان کا رسالہ بھی ہجرت کر کے بمبئی آیا تھا۔ یہ مضمون اس وقت لکھے جب سید صاحب سومالی لینڈ سے واپس آچکے تھے اور بمبئی کی ٹائمز بلڈنگ میں مولانا ظفر علی خاں "دکن ریویو" کا دفتر کھولے ہوئے تھے اور کالابادیوں میں سید محفوظ علی اپنی دوکان جہاں ہوتے تھے۔ اس دوکان اور تجارت

کا منصوبہ دونوں نے بربرہ ہی میں بنایا تھا۔ اس میں سید صاحب کو بالآخر بڑا خسارہ اٹھانا پڑا۔

(۲) ملا علی کاتب بودھامٹوی۔ اس نام سے وہ مولانا محمد علی کے "ہمدرد" میں "تجاہل عامیانا" کا فکاہی کالم لکھتے تھے۔ دراصل اس کالم کے وہ خود ہی موجد تھے اور اسے ان کی عدم موجودگی میں محمد فاروق دیوانہ گورکھ پوری (مجنوں گورکھ پوری کے والد ماجد) لکھا کرتے تھے۔ ملا علی "سید محفوظ علی صاحب کا محبوب ترین ادبی نام رہا۔" علی ان کے نام کا جز تھا۔ علی گڑھ میں انھوں نے اعلیٰ تعلیم کی تکمیل کی۔ وہاں ان کے اجاب میں عیسیٰ کی کثرت تھی۔ شوکت علی محفوظ علی، ظفر علی اور محمد علی کی رباعی سے ہی اس وقت کا علی گڑھ علی گڑھ تھا۔ ان کے دیگر اجاب میں ولایت علی (ہبیوق) اور سب سے زیادہ عزیز ظفر الملک تھے۔ علی کی ردیف ظفر الملک کے اصلی نام۔ یعنی اسحق علی، کابھی جز تھی۔ سید صاحب جب دہلی میں "ہمدرد" کے سلسلے میں مقیم ہوئے تو حکیم اجمل خاں کے ہاں بے تکلف بیٹھ کر رہتی تھی۔ ایک دن حکیم صاحب کے خاندان شریفی کے مورث اعلیٰ "ملا علی قاری" کا ذکر آ گیا۔ انھوں نے "قاری" کے مقابلے میں کاتب کا لفظ انتخاب کر کے ملا علی کاتب "کا فرضی نام اختیار کیا۔ رہا بودھامٹویہ دراصل بدایوں کا قدیم نام ہے جو کثرت استعمال سے پہلے "بداؤں" میں تبدیل ہوا اور بالآخر "بداویوں" کہلایا جانے لگا۔ اس طرح بودھامٹوی "دراصل "بداویوں" کا مترادف ہے۔

(۳) ملا علی آق سقاں = "آق" معنی سفید۔ "سقاں" معنی ریش۔ یعنی چٹی داڑھی والے ملا علی سید محفوظ علی صاحب کی داڑھی بڑی ہی نورانی اور خوشنما تھی۔ اس میں ریشم کی نرمی اور چمک اور سچے موتیوں کی رنگت اور دمک تھی۔ جب بھی دیکھتا تھا کہتنا تھا کہ ایسی پاکیزہ داڑھی نساذ ہی دیکھنے میں آتی ہے۔ رشید احمد صدیقی اسے "کوثر و نسیم میں دھلی ہوئی" کہتے ہیں۔ بدایوں میں اسکول کے لڑکے آپس میں تفریحاً کہا کرتے تھے کہ "میر صاحب اپنی داڑھی روزانہ بکری کے دودھ میں دھوتے ہیں۔ ان کی داڑھی سے متعلق اس تالیف میں کسی جگہ تذکرہ ہے۔ اسی کی مناسبت سے "ملا علی آق سقاں" کے نام سے انھوں نے "نقیب" بدایوں میں مضامین لکھے۔

(۴) سمعہب۔ یہ نام شیخ سہار اللہ کی صاحبزادیاں کے آخر میں درج ہے یہ دراصل

”سید محفوظ علی بدایونی“ کا مخفف ہے، یعنی س = سید۔ م = محفوظ۔ ع = علی۔ ب = بدایونی۔ مضمون مذکور بدایوں کے رسالے ”نقیب“ میں چھپا تھا۔ ”سموب“ غالب کے ایک فارسی مقطع میں تصرف کر کے استعمال کیا گیا ہے۔

(۵) مصنون العلی = ”مصنون“ معنی ”محفوظ“ مصنون العلی = محفوظ علی۔ اس نام سے انھوں نے مولانا طفر الملک علوی کے رسالے ”الناظر“ لکھنؤ میں مضامین لکھے۔ کبھی کبھی وہ اپنے فرضی نام کے ساتھ ”ضربۃ السادات“ ”بودھا منو“ اور ”مدینۃ الاولیا“ کا اضافہ کرتے ہیں ”بودھا منو“ کی تشریح اوپر ہو چکی۔ ”ضربۃ السادات“ ”سید بارہ“ کا مترتب ہے جو سید صاحب کے محلہ ”سید بارہ“ کو ظاہر کرتا ہے۔ ”مدینۃ الاولیا“ بدایوں کا لقب ہے کیوں کہ وہاں اولیا شہر کے پرانے مزارات بے شمار ہیں۔

(۶) شمع بے نور = بظاہر یہ ”شمع بے نور“ ہے، لیکن حقیقت میں مراد ”شمع بے نور“ سے ہے۔ ”نور معنی نقطے۔ شمع سے نقطے ہٹائے تو ”سمع“ رہ جاتا ہے جو سید محفوظ علی کا مخفف ہے۔ اس نام سے ان کے مضامین علی گڑھ میگزین اور ”الناظر“ میں وقتاً فوقتاً شائع ہوئے۔ حقیقت یہ ہے کہ ان کے فرضی ادبی ناموں کی پہلیوں میں یہ پہلی سب سے زیادہ دلچسپ ہے۔

سید محفوظ علی کے زمانہ طالب علمی میں علی گڑھ کالج عروج پر تھا۔ اس وقت سر سید خود اس کے ناظم اعلیٰ تھے۔ انگریز اساتذہ میں آرٹلڈ، بک اور ماریسن اور ہندوستانیوں میں علامہ شبلی نعمانی قابل ذکر ہیں۔ مولانا حالی بھی اس وقت سر سید کے رفیق کار کی حیثیت سے وہیں ڈیرہ جائے ہوئے تھے۔ اس وقت کے طلباء میں مولانا شوکت علی، خواجہ غلام الثقلین، مولا حمید الدین فراہی، مولوی عبدالحق، مولانا طفر علی خاں، حافظ ولایت اللہ، ڈاکٹر نصیر الدین، چودھری خوشی محمد ناظر، مولانا محمد علی، سید سجاد حیدر یلدرم، وغیرہم قابل ذکر ہیں۔ سر سید کی آنکھیں بند ہوتے ہی کالج کے نظم و نسق میں زوال کے آثار نمایاں ہو گئے اور اس وقت کی اصطلاح میں ”ارباب علیگڑھ“ نے کالج کی بساط پر اپنی خود غرضانہ سیاست کے مہرے جمالیے۔ مولانا محمد علی اس صورت حال سے بے حد فکر مند تھے۔ سید محفوظ علی کی شرف نگاہی اور گنہگار نویسی کا شہرہ اس وقت تک بھڑکا تھا۔ چنانچہ مولانا محمد علی نے اپریل ۱۹۱۰ء میں انھیں نو ساری سے لکھا۔

۔۔۔ اس وقت تمہاری مدد کی سخت ضرورت ہے۔ اگر تم نے قلم اٹھایا اور چند اردو اخباروں میں گننام خطوط لکھے تو بے حد مفید ثابت ہو گا۔ اس موضوع پر ایک اولڈ بوائے کا مراسلہ اس زمانے کے "زمیندار" لاہور میں ملتا ہے۔ اغلباً یہ گننام مراسلہ نگار سید محفوظ علی ہی تھے۔ ممکن ہے اس موضوع پر دوسرے اخبارات میں بھی ان کی تحریریں شائع ہوئی ہوں۔ کالج کی بہبودی کے خیال کے علاوہ اس بارے میں انھیں محمد علی کا پاس خاطر بھی منظور تھا۔

آواگون یا تثنیخ ارواح کا فلسفہ یہ ہے کہ روح انسانی ایک نہیں بلکہ بہت سے جنم لیتی

ہے۔ ع۔ ہم چوبیس بار بار ویدہ ام

ایک ہی روح مختلف اجسام میں یکے بعد دیگرے سما کر اس دنیا میں بار بار آتی ہے تا آن کہ بچے درپے پکیروں سے گزر کر وہ مال کا روح مطلق میں جذب ہو جاتی ہے۔ یہاں مسئلہ تثنیخ پر بحث مقصود نہیں، لیکن آئیے وقت کی مشین کی نکل کو ایک صدی پیچھے پھر گمائیں۔ مرزا غالب کی وفات کے ایک سال بعد سید محسن علی کی ولادت ہوئی۔ اگر مان لیا جائے کہ افتادہ تثنیخ اور فطری کسی قانون تثنیخ کے تابع ہو سکتے ہیں، تو مجھے یہ کہنے میں مطلقاً تامل نہ ہو گا کہ مرزا غالب کی بذلہ سخی سید محفوظ علی کی شوخ نگاری میں سرایت کر کے بارہ گر ظہور پذیر ہوئی۔ انھوں نے اردو طنز و طراقت کو "اودھ پنچ" کے ارزاں معیار سے اٹھا کر غالب کے سنگتہ انداز کی رفعتوں سے دو بارہ ہم کنار کیا۔ یہ رائے میری نہیں بلکہ اس کے گواہ رشید احمد سیدی تھی اور ڈاکٹر وزیر آغا تک ہیں۔ مرنے کے بعد مرزا غالب کا جسم فانی دہلی میں سلطان المشائخ حضرت نظام الدین اویا اور طوطی ہند حضرت امیر خسرو کے قریب پیوند زمین ہوا اور انھیں کے پاس مورخ عہد فیروز شاہی ضیاء الدین برنی بھی آسودہ خاک ہیں۔ سید محفوظ علی کے جدِ خاکنے حضرت نظام الدین نے والد ماجد حضرت سید احمد کے پاس جگہ پائی اور اسی شہر کی محترمہ دود میں جو شاہیہ آسودہ خاک ہیں ان میں ملک الشعراء حضرت شباب الدین مہرہ، اور عہد اکبر کے شعلہ بیان اور حق گو مورخ طاعب القادر بدایونی ہیں۔ مرزا غالب اور سید محفوظ علی دونوں کو مرنے کے بعد زیریں آسودگان خاک کا کیا یکساں متوازی ماحول نصیب ہوا۔ جہاں تک ادب کا تعلق ہے ان کی صفت مشترک یہ ہے کہ دونوں ظریف، خوش اندیشہ، اور سنگتہ دماغ ادیب تھے

جن کی یاد دلِ زوقی کے دلوں میں آج بھی تازہ ہے
 عشقِ یامہنگامہ امروز از نظیری روشن است
 بر طرت از گھت دگریش گرم محفل کردہ اند

کراچی

۵ فروری ۱۹۶۱ء

محمد محی الدین بدایونی



سید محفوظ علی بدایونی مرحوم

(یہ فوٹو ۱۸۹۶ء تا ۱۹۰۰ء کے زمانے کا ہے جب مرحوم کی عمر ۳۰/۲۵ برس کی تھی اور وہ ریاست خیرپور میں معتمد قانون و مالیات کے عہدے پر تعینات تھے -)

سید محفوظ علی بدایونی

میرے والد ماجد سید محفوظ علی صاحب مرحوم بی۔ اے (علیگ) جن کا مجموعہ مضامین ادب آپ کے پیش نظر سے مدینۃ الاولیاء بدایوں کے سادات کرام سے تھے۔ اُن کے جدِ امجد سید محمد امین صاحب اٹھارویں صدی کے اوائل میں امر و ہضلع مراد آباد کی سکونت ترک کر کے بدایوں آگئے تھے۔ اُن کے بیٹے سید محمد علی صاحب اودھ کے نواب وزیر کی فوج میں ملازم تھے اور جنگِ بکسر میں شہید ہوئے۔ اُن کے بیٹے سید مردان علی صاحب کے چار بیٹوں میں سب سے چھوٹے سید کاظم علی میرے حقیقی دادا تھے۔

۸ مئی ۱۸۷۰ء کو میرے والد سید محفوظ علی مرحوم محلہ سید باڑہ، بدایوں میں پیدا ہوئے۔ گھر کا ماحول مذہبی تھا لہذا اُن کی پرورش و پرداخت اسی پنج پر ہوئی جو مصلوٰۃ کی پابندی، بڑوں کا ادب، چھوٹوں کا لحاظ، اُس زمانے کی خصوصیات تھیں جو ہر خاندان اور گھر میں پائی جاتی تھیں۔ مغربیت آہستہ آہستہ قدم بڑھا رہی تھی مگر میرے خاندان میں تمام تر مشرقیت ہی تھی۔ اپنے دادا کو میں نے ڈھیلے عرض کے پا جائے، پردہ دارانگہے اور عمامہ میں میا دیکھا تھا۔ میرے خاندان میں میرے والد سے پہلے کسی نے انگریزی نہیں پڑھی تھی۔ عربی کا رواج کم ہو گیا تھا۔ فارسی زیادہ رائج تھی۔ مکتبوں میں تعلیم ہوتی تھی۔ میرے ماموں صاحب قبلہ سید رضا علی جو حضرت قبلہ گاہی صاحب سے بڑے تھے مکتب میں قاعدۂ بغدادی پڑھ رہے تھے۔ ان کا سبق سن سن کر قبلہ و کعبہ کو قاعدۂ بغدادی حفظ ہو گیا۔

جب رواج چار برس، چار مہینے اور چار دن کی عمر میں تسمیہ خوانی ہوئی۔ مکتب میں پہنچ کر کچھ دن بعد دوسروں کو سبق یاد کرانے بلکہ پڑھانے لگے۔ ماشفق نے فارسی پڑھائی لیکن دو سال گزرنے پاتے تھے کہ انھوں نے دادا صاحب سے فرمایا کہ اپنے لڑکے کے لیے کوئی دوسرا انتظام کر لیجیے

اب اس کی تعلیم میرے بس کی بات نہیں رہی۔ چنانچہ پھر تعلیم و تدریس کا سلسلہ ایک ممتاز عالم مولوی اقیانہ صاحب بدایونی، مالک مطبع نسیم سحر سے متعلق ہو گیا۔ پندرہ سال کی عمر میں فارسی ادب پر کافی عبور حاصل کر لیا۔

۱۸۸۵ء میں دادا صاحب مرحوم ضلع شاہجہاں پور میں عدالت دیوانی کے منصرف تھے۔ پڑوس میں عدالت کے سررشتہ دار رہتے تھے۔ اُن کے لڑکے انگریزی پڑھ رہے تھے۔ قبلہ و کعبہ نے اُن لڑکوں کو فارسی پڑھائی اور بدلے میں انگریزی پڑھی۔ ایک سال کے عرصے میں اس قدر استعداد پیدا کر لی کہ ۱۸۸۶ء میں جب دادا صاحب پنشن لے کر بدایوں آئے تو اسی سال مشن اسکول بدایوں کی چھٹی جماعت میں داخلہ لے لیا۔ اپنی جماعت میں اُن کا نام ہمیشہ سرفہرست رہا۔ خان بہادر عصمت اللہ خاں جو سروے ڈپارٹمنٹ میں کلاس وِن آفیسر ہو کر ریٹائر ہوئے، اُن کے ہم جماعت تھے۔ اسکول کے اساتذہ میں محلہ قاضی ٹولہ کے مشہور و معروف استاد منشی افسر حسین صاحب ذہانت، طبیبی اور قابلیت کی وجہ سے اپنے اس شاگرد کو بہت عزیز رکھتے تھے۔ حضرت قبلہ و کعبہ اُن کا یہ فقرہ اکثر دہرایا کرتے تھے۔ "مخفوظ! تیری ذہانت سے میں بے حد خوش ہوں اور چاہتا ہوں کہ تیری اولاد کو پڑھاؤں اور خدا کرے وہ بھی تیری مثل ذہین ہو"۔ اُن کی دعا قبول ہوئی اور ٹھیک تین سال بعد ۱۹۱۵ء میں منشی افسر حسین صاحب نے میرے چھوٹے بھائی سید سبط علی سلمہ کو پڑھایا۔

۱۸۸۸ء میں قبلہ و کعبہ مدُل کے امتحان میں کامیاب ہو کر انٹرنس کی تعلیم کے لیے بریلی بھیج دیے گئے۔ جہاں مولوی حضور الحنین فرشتوری وکیل بدایوں اور خان بہادر حاجی معظم علی خان عرف مکہ میاں رئیس آنولہ ضلع بریلی، اُن کے ساتھیوں میں تھے۔ اسی بریلی اسکول میں اُن کی ملاقات مسٹر شوکت علی اور مسٹر محمد علی سے ہوئی جو آگے چل کر مولانا ہوئے۔ شوکت علی اُن سے عمر میں بڑے اور محمد علی چھوٹے تھے۔ یہ دونوں بھائی ۱۸۹۰ء میں علی گڑھ چلے گئے۔ قبلہ مرحوم بھی انٹرنس اور ایف اے میں کامیابی حاصل کرنے کے بعد ۱۸۹۳ء میں علی گڑھ پہنچ گئے۔ ۱۸۹۵ء میں بی اے میں کامیاب ہوئے۔ اُن کے ہم سبقوں میں جنھوں نے اسی سال بی اے کا امتحان پاس کیا۔ ڈاکٹر سہنیا والدین، شیخ عبداللہ دانی گرس کالج علی گڑھ بابائے اردو ڈاکٹر مولوی عبدالحق

اور مولانا طغر علی خاں ایڈیٹر زمیندار لاہور کے نام مجھے یاد رہ گئے ہیں۔
 قبلہ و کعبہ کے ساتھ مولوی شکور بخش بدایونی اور مولوی زواری حسین بدایونی پکی بارک
 (S.S. EAST) کے کمرہ نمبر ۳۰ میں رہتے تھے۔ علی گڑھ کی تعلیم کے زمانے میں مولوی قمر علی وکیل
 بریلی، مولوی ریاض الدین وکیل بدایوں اور سید سجاد حیدر یلدرم سے خصوصی تعلقات تھے۔
 مولوی شمس الحسن تحصیلدار بھی ہم سبق تھے۔ آخر الذکر ریٹائر ہونے کے بعد اکثر بدایوں آیا کرتے
 اور قبلہ و کعبہ اور خان بہادر سید محمد عرف میکومیاں رئیس شیخوپورہ بدایوں کے لیے کچھ نہ کچھ تحفہ فرور
 لاتے تھے۔ شوکت علی اور محمد علی سے تو بریلی ہی سے مراسم تھے۔ علی گڑھ میں رہ کر اور زیادہ
 خصوصیت پیدا ہو گئی، کیونکہ یہ دونوں بھائی دو کمرے ادھر نمبر ۳۳ میں رہتے تھے۔

قیام علی گڑھ کا ایک واقعہ خاص طور سے قابل ذکر ہے۔ ایک مرتبہ مولانا سید سلیمان ندوی
 صاحب ہمارے یہاں تشریف لائے ہوئے تھے۔ مولوی محمد سلیمان، مولوی اقبال احمد، اور
 قاضی سجاد حسین (سب بدایونی تھے جو اللہ کو پیارے ہو چکے) ہمارے دیوان خانہ میں بیٹھے تھے

۱۔ ان کے ایک اور ہم سبق حافظ محمد ولایت اللہ تھے۔ جو محمد اکرام اللہ مرحوم، سابق معتمد وزارت
 خارجہ پاکستان اور سربراہیت اللہ چیف جسٹس ہندوستان کے جو وہاں کے قائم مقام صدر بھی رہ
 چکے ہیں۔ والد تھے۔ ان کی شاعری اخلاقی اور اصلاحی ہوتی تھی۔ یہ ریاست بستر کے دیوان بھی
 رہے تھے۔ مؤلف۔

۲۔ پروفیسر ابراہیم حسین قادری اور ڈاکٹر انصاف حسین قادری کے والد ماجد۔ مؤلف

۳۔ مولوی وحید احمد سعید سابق مدیر نقیب کے بڑے بھائی۔ مؤلف

۴۔ ۱۹۶۳ء میں کراچی سے بیت اللہ کو گئے وہیں مرے اور وہیں دفن ہوئے۔ کموڈر خالد جمیل ان
 کے بھتیجے ہیں۔ مؤلف۔

۵۔ پروفیسر ظفر احمد صدیقی کے والد ماجد۔ مؤلف

۶۔ اخبار العدل کے مدیر خاں صاحب لطافت حسین ہاشمی کے بھائی۔ دونوں بھائی کراچی میں
 مدفون ہیں۔ مؤلف۔

داڑھی کا ذکر نکل آیا۔ قبلہ و کعبہ فرمانے لگے۔ ”مجھے علی گڑھ میں والد مرحوم کا تار موصول ہوا کہ ایک شدید ضرورت پیش ہے فوراً آجاؤ۔ میں صبح نو بجے کی گاڑی سے روانہ ہو گیا۔ گرمی کا موسم تھا پیاس معلوم ہوئی۔ ریل کے اس ڈیڑھے میں سامنے والی سیٹ پر سپید داڑھی والے ایک نہایت یاد تار بزرگ ہاتھ میں تیس بیسے وظیفہ پڑھ رہے تھے۔ ٹھنڈے پانی کی مراچی ان کے سامان کے ساتھ رکھی تھی۔ میں نے ہاتھ بڑھا کر مراچی لینے چاہی۔ مراچی تک ہاتھ پہنچا ہی تھا کہ ٹھٹک گیا، کیونکہ وظیفہ پڑھتے پڑھتے تیوریوں پر بل ڈال کر مولانا نے زور سے ”ہونہہ“ کہہ کر ہاتھ کے اشارے سے منع کیا۔ عرض کیا کہ پیاس لگ رہی ہے۔ ہاتھ کے اشارے سے بیٹھ جانے کا حکم ملا۔ تھوڑی دیر میں وظیفہ روک کر فرمانے لگے کہ پانی مسلمان کے پینے کا ہے۔ عرض کیا کہ میں مسلمان ہوں اور علی گڑھ کا طالب علم رُکی ٹوپی گواہ ہے، اور سید محفوظ علی نام ہے۔ ترش رو ہو کر مولانا نے فرمایا کہ مسلمان کی پہچان داڑھی سے ہوتی ہے۔ سید ہو کر تم داڑھی منڈاتے اور اپنے اسلاف کے نام کو بڑے لگاتے ہو۔ اُن کے کہنے کا ایسا اثر ہوا کہ اُس دن کے بعد پھر داڑھی پر اتر نہیں لگا۔“

اسی سلسلے میں نازک کا تذکرہ بھی کر دوں۔ قبلہ مرحوم فرماتے تھے کہ نو سال کی عمر سے نماز

۱۰ مولانا سید سلیمان ندوی مرحوم نے خود یہ واقعہ ان الفاظ میں دہرایا ہے۔۔ ”ایک دفعہ گرمیوں میں وہ علی گڑھ سے کہیں جا رہے تھے، پیاس شدت کی تھی، گاڑی میں سوار ہوتے تو دیکھا کہ ایک بزرگ نہایت ثقہ صورت اس میں بیٹھے تھے، سامنے نہایت نازک اور سبک مراچی جس پر سرخ یک رنگہ (ٹول) کا کپڑا منڈھا تھا، اور آنچورہ بھی تھا، یہ داڑھی صاف علیگڑھ کے نوجوان تھے، پیاس کی طلب نے یہ مراچی دیکھ کر بیتاب کر دیا، صاحب مراچی سے پانی پینے کی اجازت چاہی، انھوں نے کہا کہ پہلے یہ تو معلوم ہو کہ آپ مسلمان بھی ہیں، میرا صاحب نے کلمہ پڑھا، انھوں نے کہا کلمہ تو منہ دوجی پڑھ دیتا ہے، یہ طریفانہ شوخی کے ساتھ بولے تو اپنے اسلام کا ثبوت پیش کروں، وہ بزرگ بھی بڑے بے دھڑک نکلے، یہ ثبوت تو یہودی بھی پیش کر سکتا ہے، اب میرا صاحب کا ترکش خالی ہو گیا، ہار مان لی، شرم سے پینہ آگیا، آخر ان بزرگ نے پانی دیا اور انھوں نے پیا، اس ساقی کے ایک جام نے ان کے خیالات کی دنیا بدل دی، ملاحظہ ہو یاد رفتگان ص ۳۰۳ مؤلف

شروع کی ہے، اللہ کا شکر اور احسان ہے کہ کبھی قضا نہیں ہوئی۔ امر واقعہ ہے کہ گھر پر ہوں یا سفر میں، تندرست ہوں یا بیمار، کسی موسم میں اور کبھی نماز قضا نہیں ہوئی یہاں تک کہ مرض الموت میں مبتلا ہوئے اور فالج کا دورہ پڑا، تو جب تک ہوش رہا لیٹے لیٹے گھڑی دیکھ کر نماز ادا کرتے رہے۔ بیماری کے دوران میں ایک دن مفتی محمد ابراہیم تشریف لائے تو اُن سے دریافت کیا کہ ایک ہاتھ تو اٹھتا نہیں، کیا صرف ایک ہاتھ باندھ کر اشارے سے نماز پڑھ سکتا ہوں؟ اُن کی آخری نماز مغرب کی تھی، جس کے بعد وہ بے ہوش ہو گئے۔ اور چھ دن اسی حالت میں رہ کر اپنے خالق سے جا ملے۔ اِنَّا لِلّٰہِ وَاِنَّا اِلَیْہِ رَاجِعُوْنَ۔

شاید آگے چل کر بھول جاؤں، اُن کی زندگی کا ایک ایسا پہلو بھی ہے جو عام نظروں سے ہمیشہ پوشیدہ رہا۔ مجھے بھی کوئی علم نہ تھا، مگر بیچانے والے نے پہچانا اور مجھے باخبر کیا۔ حیدرآباد دکن، کی ملازمت کے زمانے میں جب کبھی میں بدایوں آتا تو حضرت مولانا مولوی سید یونس علی صاحب محدث بدایونی کی خدمت میں کم از کم ایک مرتبہ ضرور حاضر ہوتا تھا، ایسے ہی ایک موقع پر مولوی صاحب نے مجھ سے فرمایا کہ۔ میں جانتا ہوں کہ آپ کے والد صاحب آپ سے بہت راضی ہیں، مگر دیکھیے، آپ اُن کی اور خدمت کیجیے اور دعائیں لیجیے۔ وہ بہت بزرگ آدمی ہیں۔ اُنہیں کوئی نہیں جانتا اور نہ وہ اپنے کو ظاہر کرنا چاہتے ہیں۔ آپ اس بات کو یاد رکھیے اور ہمیشہ اُن کی رضامندی حاصل کیجیے۔ میں نے عرض کیا۔ بہت اچھا۔ میں مولوی صاحب کی خدمت میں کوئی ایک گھنٹہ حاضر رہا۔ اس دوران میں انہوں نے چار پانچ مرتبہ دہرایا کہ یاد رکھیے، آپ کے والد بہت بزرگ آدمی ہیں۔ مولوی صاحب سے یہ آخری ملاقات تھی کیونکہ اُس کے بعد ان کا وصال ہو گیا۔ حضرت مرحوم کا یہ ارشاد مجھے تین موقعوں پر خاص طور سے یاد آیا۔

۱۔ مولانا عبد الماجد صاحب دریا بادی نے مولانا محمد علی مرحوم کے متعلق اپنی کتاب "محمد علی" ذاتی ڈائری میں ایک جگہ لکھا ہے۔ "کوئٹہ میں کانگریس کا اجلاس تھا۔ مولانا محمد علی قبل سے چھوٹ کر اُنے تھے۔ خطبے کے اردو ترجمے کے لیے مجھے بلایا اور لکھا میرا محفوظ علی صاحب قبل سے آچکے ہیں۔ فوراً پہنچو۔"

بہد خرابی ۱۳ دسمبر ۱۹۲۲ء کو فٹنہ کے وقت علی گڑھ پہنچا۔ نور الرحمن جامعی اسٹیشن پر مشیوائی کو

آگے تھے۔ میر محفوظ علی صاحب کے لیے ایک وسیع خیمہ لگا نصب تھا۔ اسی میں جگہ ملی۔ یہ ملائے بدایونی بھی بڑے چھپے رستم نکلے۔ دیکھنے میں ٹھیکہ دنیا دار، علی گڑھ کے گریجویٹ، ادھر چھپی رات ہوئی کہ آپ چوروں کی طرح اٹھے، دبے پاؤں چلے، اور وسط دسمبر کی شدید سردی میں باہر جا کر وضو کر آئے۔ ہتھ پڑھ رہے ہیں، اپنی والی بڑی احتیاط اور ہوشیاری کے ساتھ۔ چوری پھر بھی کھل ہی گئی۔ میری نیند کھٹکے کی ہے۔ آنکھ کھل جاتی، اور لحاف کے اندر سے لیٹے لیٹے اس جہاں بہت سفید ریش کے احفائے عبادت کے تماشے دیکھا کرتا۔“

۲-۱۹۴۲ء میں میرے بہت اصرار کرنے پر بدایوں سے حیدرآباد تشریف لائے۔ اس وقت میں بھونگیر ضلع تلگنڈہ میں تعینات تھا۔ اسی زمانے میں وہاں ایک مجذوب صاحب آئے ہوئے تھے جو میری قیام گاہ سے کوئی ایک میل دور ایک کوٹھری میں رہتے تھے، نہ کسی سے کبھی بولتے، نہ سوال کرتے، نہ کسی اور طرف جاتے تھے۔ ایک سو داگران کو کھانا کھلا دیتا اور وہ کھا لیتے۔ کبھی جنگل کی طرف چلے جاتے جہاں سے کئی کئی دن بعد واپس آتے۔ جمعہ کا دن آیا تو حضرت قبلہ اوڑیں ایک مسجد میں نماز کو گئے۔ فریضہ نماز ادا کر کے قبلہ و کعبہ آگے اور میں پیچھے مسجد کے صدر دروازے سے نکل کر بیڑھیوں پر سے اترے۔ بڑک پر پہنچے تو مجذوب صاحب اپنی پونگی بغل میں دبانے کھڑے تھے۔ قبلہ و کعبہ کو دیکھ کر نہایت ادب و احترام سے ہاتھ اٹھا کر سلام کیا اور قبلہ کا و علیکم السلام سنتے ہی واپس ہو گئے۔ یہ بزرگ اس محلے میں کبھی نہیں آئے تھے، بلکہ اس کے بعد دو سال تک میں نے انھیں دوبارہ ادھر کبھی نہیں دیکھا۔ مگر اس وقت ایسے کھڑے تھے جیسے وہاں آنا اور سلام کرنا ان کے لیے بہت ضروری تھا۔ میں نے یہ واقعہ قبلہ کے سامنے عرض کیا، مگر انھوں نے کوئی دوسرا ذکر چھیڑ دیا اور میری بات قطعاً ٹال گئے۔

(۳) تیسرا موقع سب سے زیادہ عجیب تھا۔ مردانی کوٹھی میں جہاں وہ ہمیشہ رہتے تھے فجر کی نماز کے لیے وضو کرتے وقت انھوں نے محسوس کیا کہ بایاں ہاتھ ٹھیک طرح کام نہیں کر رہا ہے۔ بایاں پیر بھی کچھ بے سکتا سا ہے۔ جیسے تیسے وضو کر کے مصلے پر پہنچے اور نماز ادا کی۔ اس کے بعد چودھری محب علی ملازم سے فرمایا کہ سبط علی (میرے چھوٹے بھائی سلمہ) کو زمانہ مکان سے بلا کر لاؤ۔ جب وہ آئے تو ان سے فرمایا کہ حکیم پاکی کو بلاؤ۔ حکیم حازق مولوی فضل الرحمن صاحب بدایونی

اسی نام سے مشہور تھے) ان کے آنے پر تصدیق ہوئی کہ بائیں شق پر فالج کا حملہ ہوا ہے۔ نو بجے صبح
اکپریس تار کے ذریعہ مجھے حیدرآباد اطلاع کی گئی جو گیارہ بجے سے قبل ہی مجھ تک پہنچ گئی۔ بیوی بچوں
کو لے کر میں شام ہی کو روانہ ہو گیا۔ برآمدے کی سیڑھیوں کے نیچے کھڑی ہوئی موٹر میں سوار ہونے
کے لیے میرا سیدھا پیر موٹر کے فٹ بورڈ پر اور بایاں زمین پر تھا۔ نہ کوئی خیال نہ گمان، نہ ذکر نہ
تذکرہ، ایک دم میرے منہ سے نکلا۔ ”بھائی جان، میں حاضر ہو رہا ہوں“ (ہم سب بھائی بہن ان
کو ”بھائی جان“ کہا کرتے تھے) میں حیران ہوا کہ یہ کیا بات ہوئی۔ موٹر میں بیٹھ کر میں نے اپنی بیوی سے
کہا کہ اس وقت ساڑھے سات بجے ہیں، یاد رکھیے گا، گھر پہنچ کر دریافت کریں گے کہ یہ کیا بات تھی۔
ریل میں بیٹھے ہم دونوں ان کی بیماری کا ذکر کرتے چلے جا رہے تھے کہ کوئی دس بجے رات کو ایک مرتبہ
پھر میرے منہ سے بے اختیار میں وہی فقرہ نکلا۔ میں نے بیوی سے کہا کہ۔ ”دو مرتبہ یہ
چیز ہو چکی ہے، کچھ سمجھ میں نہیں آتا“ بدایوں پہنچ کر میں نے سبط علی سے دریافت کیا تو معلوم
ہوا کہ مجھے جو تار دیا گیا تھا، اس کی رسید انھوں نے تیکے کے نیچے رکھ لی تھی۔ بار بار اس کو
نکالتے اور دیکھتے تھے۔ سبط علی سے دن میں کئی مرتبہ دریافت کیا کہ ابن علی حیدرآباد سے
کس وقت روانہ ہوں گے۔ انھوں نے بتایا کہ ایک ہی گاڑی ہے جو ساڑھے آٹھ بجے
چلتی ہے۔ بس شام کو میں حیدرآباد سے روانہ ہوا، اسی شام کو ساڑھے سات بجے انھوں
نے تار کی رسید نکالی، اسے دیکھا اور لیٹے لیٹے ہاتھ اٹھا کر فرمایا۔ ”ابن علی آ جا، جلدی آ جا۔“
موٹر میں سوار ہوتے وقت میں نے حیدرآباد میں جواب دیا۔ دوبارہ پھر اسی طرح انھوں نے پکارا
میں نے ریل میں بیٹھے ہوئے انھیں جواب دیا۔ برادر سبط علی کی زبانی معلوم ہوا کہ وہ دونوں
مواقع جب کہ میری زبان پر مذکورہ جملہ جاری ہوا تھا، وہی تھے جب والد صاحب نے لیٹے لیٹے
مجھے پکارا تھا۔

فحوائے کلام میں ہم یہاں تک پہنچ گئے۔ مگر تسلسل بیان کی خاطر پھر ذرا پیچھے جانا اور
قبل کی زندگی کے خاص خاص واقعات کا تذکرہ ضروری معلوم ہوتا ہے۔

وہ تعلیم ختم کرنے کے بعد ۱۸۹۶ء میں سینٹس سید محمود کی سفارش پر ریاست خیرپور
(سندھ) میں اسٹنٹ منیجر کی حیثیت سے شریک ملازمت ہوئے۔ دادا صاحب قبلہ مرحوم

نے زماں خاں ملازم کو اُن کے ساتھ کیا۔ یہ زماں خاں خیر پور حیدر آباد دکن، سو مالی لینڈ اور مہلی ہر جگہ اُن کے ساتھ رہا۔ نوکروں میں سے کسی اور کو کبھی نہیں لے گئے۔ ریاست خیر پور میں قبلہ اپنی قابلیت، فرض شناسی، دیانت داری، اور محنت کی بنا پر پانچ سال کے اندر نائب وزیر کے عہدے پر پہنچ گئے۔ اُن دنوں ریاست کے وزیر ایک اردو داں ریٹائرڈ ڈپٹی کلکٹر تھے جو شاہی اور خوشاد پسند تو تھے ہی، ریاست میں پہنچ کر دربار دہری کا مزہ بھی لگ گیا۔ گھانے بجانے کی محفلیں بھی ہوتی تھیں۔ ایک مرتبہ ایسے ہی کسی موقع پر قبلہ و کعبہ کو بھی بلایا۔ چونکہ وہ موسیقی کو برا سمجھتے تھے، اس وجہ سے شریک محفل نہ ہوئے۔ جب ملاقات ہوئی تو وزیر صاحب نے شکایت کی۔ قبلہ و کعبہ نے فرمایا کہ میں ان چیزوں کو خطابِ شرع سمجھتا ہوں، اسی لیے شریک نہیں ہوتا۔ وزیر صاحب نے فرمایا کہ شرعی احکام سے تو ہم واقف نہیں، مگر یہ ضرور جانتے ہیں کہ ہزاروں آدمی تو ای سنتے ہیں، چونکہ آپ موسیقی اور اُس کے جادو سے واقف ہی نہیں اس لیے ایسا کہہ رہے ہیں۔ سر اور لے تو جانوروں تک کو مست کر دیتی ہے فنِ موسیقی سے اپنی واقفیت بتانے کے لیے وزیر صاحب نے بحث ہی چھیڑ دی، مگر اُنھیں یہ نہیں معلوم تھا کہ علمِ کتاب کے علاوہ کتاب سے بھی حاصل کیا جاسکتا ہے۔ چنانچہ قبلہ و کعبہ نے موسیقی کی اصطلاحات، چھ راگ، پچھتیس راگیناں، کوئل اور تیورس، دادرا، ٹھمری اور خیال گنا سے اور کبروا، دادرا، تین تال، سول ناختمہ، چوتال، اکتالہ وغیرہ طبلے کے ٹھیکے بیان کر کے وزیر صاحب کو حیران کر دیا۔ اُس وقت تو بات رفت و گذشت ہوئی مگر بمبئی سے کاڈس جی کی الفریڈ تھیٹر لیکل کمپنی جب آئی تو وزیر صاحب نے بطور خاص اُن سے کہا کہ آپ تو موسیقی خوب جانتے ہیں۔ آپ تھیٹر دیکھنے ضرور آئیں۔ مگر وہ نہیں گئے اور اُن کی غیر حاضری پر وزیر صاحب نے اپنی ناپسندیدگی کا اظہار کیا اور جب کارکردگی کی ماہانہ رپورٹ اُن کے سامنے پیش ہوئی تو انھوں نے اس پر تحریر کیا کہ اس مہینے میں کام کی رفتار قابلِ اطمینان نہیں پائی گئی۔ قبلہ و کعبہ سمجھ گئے کہ وزیر صاحب کے دل میں کدورت پیدا ہو چکی ہے، اب اُن سے نباہ ہونا مشکل ہے۔ دوسرے ہی دن استغفہ لکھ کر اُن کی خدمت میں روانہ کر دیا۔ مگر وزیر صاحب نے واپس کر دیا۔ جب انھوں نے پھر استغفہ پیش کیا تو وزیر صاحب نے بلا کر کہا کہ آپ اُس ریمارک کا خیال نہ کیجئے۔ لیکن اُن پر کوئی اثر

نہ ہوا۔ ایک مہینے تک استغفر یوحییٰ رکھا رہا اور وزیر صاحب نے کئی آدمیوں سے کہلوا یا کتاب
 ملازمت سے دست کش نہ ہو جیسے، مگر یہاں تو جو فیصلہ ہو چکا تھا اس میں تبدیلی ممکن نہ تھی۔
 نماں خاں کو حکم دیا کہ سامان باندھو اور ۱۹۰۱ء میں خیر پور سندھ سے واپس ہوتے ہوئے
 کچھ دن ٹبئی ٹھہرے اور پھر بدایوں پہنچ گئے۔

حیدر آباد دکن میں اُس وقت مولوی عزیز مرزا ہوم سکریٹری تھے۔ مولانا طفر علی خاں
 اُن کے دفتر میں مترجم کا کام انجام دیتے تھے۔ مولوی عبدالحق مدرسہ آصفیہ کے ہیڈ ماسٹر
 تھے۔ مولانا شبلی اور مولوی عبدالحلیم شہر ری بھی وہیں تھے۔ فخر علی خاں نے عزیز مرزا
 سے کہہ کر راجہ رائے رایاں بہادر کے یہاں ایک ملازمت پر قبلہ و کعبہ کا تقرر کرایا اور حیدر آباد
 بلا لیا۔ حیدر آباد پہنچ کر قبلہ و کعبہ راجہ رائے رایاں بہادر کی خدمت میں حاضر ہوئے۔ ایک برس
 مکے میں راجہ صاحب ایک طرف تشریف فرما تھے اور لکڑی کے اسکرین (پردہ) کی آڑ میں دوسری
 طرف بالکل قریب وہ لوگ بیٹھے تھے جو راجہ صاحب سے ملنے آئے تھے۔ قبلہ و کعبہ کے پاس جو صاحب
 بیٹھے تھے انھوں نے سلسلہ گفتگو کا آغاز کرتے ہوئے دریافت کیا کہ آپ کس محکمہ سے تعلق رکھتے
 ہیں۔ قبلہ نے فرمایا کہ میرا تقرر ہونے والا ہے اور میں ملنے آیا ہوں۔ اخلاقاً قبلہ نے اُن صاحب
 سے پوچھا کہ آپ کس محکمہ میں ہیں۔ فرمانے لگے۔ "کیا بتاؤں" ایک سال سے پریشان ہوں
 نظم میں درخواست دی تھی، اب تک کوئی حکم نہیں ہوا۔ قبلہ نے سادگی کے ساتھ فرمایا کہ "آپ
 نے بھی غضب کیا، نثر میں درخواست دی ہوتی، نظم میں کیوں دی؟" وہ صاحب تو کچھ سمجھ نہ پائے
 البتہ پردے کے اس طرف سے راجہ صاحب پھڑک کر بولے۔ "بسمان اللہ، کون صاحب ہیں
 بلاؤ، لطف آگیا، فوراً نوکر آیا اور اُس نے کہا کہ وہ کون صاحب ہیں جنھوں نے ابھی کہا تھا کہ
 نثر میں درخواست دی ہوتی۔ راجہ صاحب کے سامنے پیشی ہوئی تو بہت دیر تک وہ دراجہ صاحب
 فقرے کا لطف لیتے رہے، لیکن قبلہ و کعبہ کی سمجھ میں بالکل نہ آیا کہ اس فقرے میں کیا بات تھی۔ واپس
 آکر مولوی عبدالحق کو سنایا تو وہ بھی خوب ہنسے، مگر بتایا کچھ نہیں۔ مولوی عزیز مرزا کے یہاں شام کی
 نشست میں جب مولوی صاحب نے یہ واقعہ بیان کیا تو ہر شخص ہنسنے لگا۔ بڑی دیر کے بعد بتایا
 گیا کہ نظم جمعیت "غریبوں کی فوج کے محکمہ کو کہتے ہیں۔ جہاں اسی طرف نے درخواست دی تھی۔"

راجہ صاحب کے یہاں تو قبلہ کو ملازمت نہ مل سکی، البتہ مسٹر ہنکن اسپیکر جنرل پولیس نے اپنے یہاں مترجم کی جگہ پر ضرور رکھ لیا۔ چونکہ وہ "ملکی" (یعنی ریاست کے متوطن) نہ تھے، اس وجہ سے ملکی ہونے کی شرط سے استثنیٰ کے لیے دفتر پیشکاری (مہاراجہ سرکشن پر شاد بہادر) میں تحریک کر دی گئی۔ دو مہینے بعد جواب آیا کہ اس جگہ پر ملکی کا تقرر کیا جائے۔ تحریک استثنیٰ منظور نہیں کی جاسکتی۔ ہنکن صاحب نے قبلہ و کعبہ سے کہا کہ ایک سرٹیفکیٹ اس امر کا لے آؤ کہ میں ملکی ہوں۔ انھوں نے جواب دیا کہ میں جھوٹا سرٹیفکیٹ نہیں لاسکتا۔ ہنکن صاحب کہنے لگے کہ ابوالحسن صاحب ڈسٹرکٹ جج تمہارے ہم وطن ہیں، ان سے لے آؤ (یہ مولوی ابوالحسن صدیقی فرسوری سے مراد ہے) قبلہ نے فرمایا کہ یہ تو ہرگز ممکن نہیں۔ ہنکن صاحب کو بہت تعجب ہوا۔ چونکہ قبلہ و کعبہ کے کام سے وہ بہت مطمئن تھے، لہذا کہنے لگے کہ اچھا ہم خود سرٹیفکیٹ منگو اگر شریک کر لیں گے۔ اس پر والد صاحب نے کہہ دیا کہ میں بے ایمانی کر کے ملازمت نہیں کر سکتا۔ ہنکن صاحب نے پھر زوردار سفارش کے ساتھ تحریک کی کہ یہ غیر معمولی قابلیت کے آدمی ہیں۔ بطور خاص ان کے تقرر کی منظوری صادر فرمائی جائے۔ بہت تاخیر سے پھر وہی جواب آیا کہ آپ کی سفارش نامنتور کی جاتی ہے۔ اس حیسب بیس میں ایک سال سے زیادہ گزر گیا۔ نہ کوئی تنخواہ نہ معاوضہ، گھر سے خرچ منگو اور باقاعدہ طریقے پر دفتر میں اور دورہ پر فرائض منصبی ادا کرتے اور خوش تھے۔ ہنکن صاحب نے ہوم آفس سے سفارش بھجوائی وہ بھی نامنتور ہوئی۔

ایک دن دفتر میں بلا کہ ہنکن صاحب کہتے لگے۔ "محموظ علی! ہم کو افسوس ہے کہ تم کام تو کر رہے ہو مگر نہ تنخواہ ملتی ہے نہ اور کوئی معاوضہ۔ اب ہم تڑپ کا یکہ کھیلیں گے۔ اگر پھر بھی کامیاب

۱۔ ہنکن ایک یورپین عہدیدار تھے جو پولیس کا بڑا تجربہ رکھتے تھے۔ اردو فارسی اچھی طرح جانتے کھتے پڑھتے اور بولتے تھے۔ ممتاز زبانوں سے بھی واقف تھے اور ادب سے بھی لگاؤ تھا۔ اس لیے انھوں نے محفوظ علی کو اپنی پیشی میں رکھا اور خوب آؤ بگت کرنے لگے (ٹیکس کاظمی، نقوش، لاہور، اگست ۱۹۶۱ء)

۲۔ اس قسم کا جھوٹا صداقت نامہ (جسے ٹیکس حجت کے لیے مولوی عبدالحق، ظفر علی خاں، وغیرہ بھی پیش کر چکے تھے) محفوظ علی نے پیش کرنا گوارا نہیں کیا (ٹیکس کاظمی، نقوش، لاہور، اگست ۱۹۶۱ء)

نہ ہوئے تو نہیں کہہ سکتے کہ کیا ہوگا۔ چنانچہ دوسرے ہی دن انھوں نے ریزیدنٹ کو خط لکھا کہ لیاقت اور اہلیت کی بنا پر ہم نے اپنے یہاں ایک شخص کا تقرر کر لیا چونکہ وہ غیر ملکی تھا لہذا ضابطے کی منظوری کے لیے دفتر پیشکاری میں تحریک کر دی، لیکن ڈیڑھ سال ہو چکا ہے منظوری نہیں آئی، حالانکہ کئی مرتبہ بطور خاص اُس کی سفارش کی جا چکی ہے۔ ہم زبان دے چکے ہیں، لہذا ہماری عزت و کثرت کا سوال آگیا ہے۔ اگر آپ اس موقع پر ہماری مدد فرمائیں تو بڑی مہربانی ہوگی۔ یہ خط قبلہ و کعبہ کو دکھا کر ریزیدنٹ کے پاس روانہ کر دیا، ایک ہفتہ بعد اطلاع کی خاطر مہنگن صاحب کے پاس اُس خط کی نقل وصول ہوئی، جو ریزیدنٹ نے مہاراجہ کشن پرشاد بہادر کو دکھا تھا کہ محکمہ پولیس کے ایک درخواست گزار سید محفوظ علی کے معاملے میں ہمیں دلچسپی ہے، مہربانی فرما کر اُس کے تقرر کی منظوری صادر فرمائی جائے۔ تین دن کے اندر دفتر پیشکاری سے منظوری آگئی۔ مہنگن صاحب نے بلوا کر قبلہ سے کہا کہ تھیلی سلوا کر رکھو، ڈیڑھ سال کی تنخواہ بھی دلواؤں گا۔ اس طرح یہ ملازمت ملے۔ ظاہر ہے کہ کردار کی اس بلندی کو دیکھ کر مہنگن صاحب نے کیا رائے قائم کی ہوگی۔

چنانچہ جب سر تھیو ڈور مارین کی سفارش پر ۱۹۰۴ء میں والد صاحب کا تقریباً بیس سالہ بیٹا سوما لینڈ، افریقہ میں ہوا اور انھوں نے مہنگن صاحب کے سامنے اپنا استعفیٰ پیش کیا تو مہنگن صاحب نے تین ہفتے تک اُسے منظور نہیں کیا اور پھر ترقی دیدی۔ لیکن اب وہ ان کے افریقہ لے گیا۔

اسی زمانے میں مولانا ظفر علی خاں نے مسٹر واکر ریونیوس کرٹری کی ہجرت میں "ما کرناٹ" لکھا جس کی پاداش میں حیدرآباد سے شہر بدر کر دیئے گئے۔ وہ سیدھے قبلہ و کعبہ کے پاس سوما لینڈ پہنچے جہاں تقریباً ایک سال تک رہے۔ "جنگ روس و جاپان" والا ترجمہ انھوں نے وہیں مکمل کیا، ۱۹۰۷ء میں قبلہ و کعبہ نے اپنے الفاظ میں رخصت حاصل کی، جو استعفیٰ کی دوسری شکل تھی۔ یہ صورت اس وجہ سے پیدا ہوئی کہ آپس میں یہ طے ہوا کہ ملازمت کے بجائے بلدی میں تجارت سے شروع کی جائے قبلہ و کعبہ نے تجارت کا تہیہ اس وجہ سے نہیں کیا کہ

بلدی میں سید محفوظ علی نے جو دوکان کھول تھی اس کے بارے میں خواجہ حسن نظامی فرماتے ہیں۔ "عجب کان (بقیہ اگلے صفحے پر)"

وہ ملازمت سے بیزار تھے۔ یہ تو اس لیے ہوا کہ ایک تو مولوی ظفر علی خاں حیدر آباد سے شہر بند اور بیکار تھے، دوسرے بمبئی میں رہنے سے قبلہ و کعبہ کو محمد علی صاحب سے قربت حاصل ہوتی تھی جو اُس زمانے میں برودہ ریاست میں ملازم تھے۔ چنانچہ بمبئی میں تجارت کا سلسلہ شروع ہوا، اور مولوی ظفر علی خاں نے اپنا "دکن ریلوی" بھی دیں سے نکالنا شروع کیا جو بند ہو چکا تھا۔ لیکن مقورے برسرے بعد ان کی درپردہ کوشش اور مولوی عزیز مرزا کی مدد سے عتاب دور ہوا، اور ان کو حیدر آباد میں دھلے کی اجازت مل گئی۔ چنانچہ قبلہ و کعبہ کو تنہا چھوڑ کر وہ اپنی ملازمت پر حیدر آباد واپس چلے گئے۔ اس واقعہ کا تذکرہ انہوں نے نہ کبھی خود کیا، نہ کسی دوسرے کی زبان سے سنا چاہا، اور نہ اُس کے برتاؤ میں کبھی کوئی فرق آیا۔ ایک مرتبہ مولوی ظفر علی خاں بدایوں تشریف لائے اور بہار سے بہان ہوئے۔ جمعہ کی نماز قبلہ و کعبہ کے ہمارے جامع مسجد شمس میں ادا کی۔ حاضرین نے بعد نماز ان سے تقریر کی درخواست کی۔ منبر پر پہنچ کر انہوں نے فرمایا: "صاحبو! آپ مجھے جو کچھ بھی سمجھتے ہوں یا میں جو کچھ بھی ہوں وہ سب اُس چھوٹے قد کے سفید دارھی والے آپ کے ہم وطن کی جوتیوں کا طفیل ہے جو سامنے بیٹھا ہے۔"

لیکن مولانا ظفر علی خاں کے بمبئی سے اس طرح چلے جانے کا حال مولانا ظفر الملک ایڈیٹر "الناظر" لکھنؤ نے ایک پمفلٹ میں "پولیٹیکل گرگٹ" کے عنوان سے شائع کر دیا جو حضرت قبلہ

سے داخل ہوتے ہی کلفت و پریشانی غائب ہو گئی۔ — جاپانی کھڑاب اور برتن دکھائے

... سجان اللہ کیا لاشانی شاندار دکان ہے" (سفر نامہ ۱۹۰۷ء)

اس دوکان داری کا تذکرہ کسی قدر تفصیل کے ساتھ مولوی عبدالحق نے بھی "رضامین محفوظ علی" کے مقدمہ میں کیا ہے۔ مؤلف

مولانا ظفر الملک نے ایک تعنیف "کتاب الاشرار" کے نام سے شائع کی جس کے پہلے باب میں سید محفوظ علی اور مولانا ظفر علی فن کی تجارتی شراکت اور پھر ظفر علی خاں کا سید محفوظ علی کو چھوڑ دینے کا تذکرہ تھا۔

(بقیہ اگلے صفحے پر)

کو پسندِ خاطر نہ ہوا۔

بہنئی کے قیام کے دوران میں مولانا محمد علی کے پاس اکثر و بیشتر آنا جانا رہتا تھا۔ خط و کتابت بھی رہتی۔ وہیں استادِ دیرینہ مولانا شبلی سے بھی ملاقاتیں ہوتیں۔ موصوف نے شعر العجم اسی زمانے میں مکمل کی۔ یہ عطیہ فیضی والا دور تھا۔

۱۹۰۹ء کے دسمبر میں پانچ بچے چھوڑ کر میری والدہ محترمہ نے رحلت فرمائی۔ شریکِ حیات کی رفاقت صرف بیس سال رہی مگر مفارقت کا زمانہ چونیس سال بعد ختم ہوا۔ مولانا محمد علی اُس زمانے میں نوساری (ریاست بڑودہ) میں تھے۔ اس واقعہ جانکاہ کی اطلاع ملی تو تار کے ذریعے اظہارِ غم کیا اور پھر لکھا — "برادرِ م! تم سمجھتے ہو گے کہ ایک تار بھیج کر تمہارا بھائی غم خواری کر چکا مگر یہ خیال اگر تم نے کیلئے تو غلط ہے۔ تمہارے پوسٹ کارڈ سے انکشافِ حالات ہی نہیں، سینہ شکافی بھی ہوئی۔ بیدل اور میں دونوں تمہارے حالِ زار پر آنسو بہاتے رہے مگر"

عزنی اگر بہ گریہ میسر شدے وصال

صد سال می تو اں بہ تمنا گریستن

اس کے بعد ۱۴ جنوری ۱۹۱۰ء کو مولانا محمد علی نے ایک اور خط لکھا اور ظاہر کیا کہ وہ بھی نوکری سے بیزار ہیں۔ بہت اصرار کے ساتھ غم غلط کرنے کی خاطر اپنے پاس بلایا۔ چنانچہ حضرت قبلہ نوساری پہنچے۔ کچھ دن ٹھہرے اور مولانا نے جب یہ ظاہر کیا کہ وہ اب ملازمت

جنگِ عظیم کے زمانے میں جب مولانا محمد علی خواجہ حسن نظامی اور مولانا ظفر علی خاں میں ایک ادبی اور سیاسی جنگ چھڑی ہوئی تھی "کتاب الماثرارہ" کے اس باب کو ایک مختصر اور اضافی تہید کے ساتھ "پولیمیٹک گرگٹ" کے عنوان سے مولوی عبدالحق کے بڑے بھائی شیخ نیسار الحق ہاپوری نے شائع کرادیا۔ اس کا دیباچہ خواجہ حسن نظامی نے "غلام نظام الدین نظامی پری" کے فرضی نام سے لکھا تھا جس کا نام مولانا محمد علی جوہر نے دلائل کے ساتھ فاش کیا تھا۔ مؤلف

نے سید حامد حسین بیدل شاہجہاں پوری جو بعد میں "بمدرد" کے عہدے میں شامل کیے گئے۔ مؤلف

نہیں چاہتے تو "کامریڈ" اور "ہمدرد" کا تخیل زیر بحث آیا۔ اس کے بعد ہی مولانا اپنے اخباروں کے لیے روپیہ فراہم کرنے بڑودہ گئے اور حضرت قبلہ بمبئی تشریف لے گئے کیونکہ وہاں تجارت کا کاروبار ابھی پھیلا ہوا تھا۔

بمبئی میں کچھ دن قیام رہا اور وہی ہوا جو ہونا تھا۔ مولانا ظفر علی خاں کے حیدر آباد چلے جانے کے بعد شیر صاحب ساکن بمبئی شریک کاروبار ہو گئے تھے اور کالبادیوی روڈ بمبئی پر فرم قائم کی تھی۔ اُس کا حساب کتاب ختم کر کے اور دس پندرہ ہزار روپے کی رقم کھو کر حضرت قبلہ بدایوں تشریف لے آئے۔ جس کی سات پشت میں کسی نے تجارت نہ کی ہو اور جس کا آباں پیشہ زمینداری رہا ہو وہ کر بھی کیا سکتا تھا۔

رفیقہ حیات کے جدا ہونے کا اُن پر جس قدر اثر تھا اُس کا اندازہ اُن الفاظ سے لگائیے جو ایک خط میں انھوں نے مولانا محمد علی کو تحریر کیے تھے۔ فرماتے ہیں۔

"دسمبر ۱۹۰۹ء کے پہلے عشرہ تک کی دلچسپیاں اور لطف اور اُس کے بعد کی بد مزگی بے لطفی، خستگی اور کوفت۔۔۔۔۔ آج اس سر میں کچھ خیال نہیں بسر خوش میں، سودا بیس، اس دل میں کوئی امنگ نہیں۔"

مولانا محمد علی نے جواب میں لکھا۔

"تو برادر م، کیا تمہارے عشق و محبت میں تمہارا چھوٹا بھائی شریک نہ ہوتا تھا اور لطف اور دل فریبی کو دو گنا نہ کرتا تھا۔ اگر تم نے بد مزگی، بے لطفی، خستگی، اور کوفت میں شریک کیا ہوتا تو کیا یہ شرکت ان سب کو آدھا نہ کر دیتی۔ دوستی کی ریاضی بھی عجیب ہے۔ خوشی کو دو گنا اور غم کو آدھا کر دیتی ہے۔ شرکت رنج میں غیریت صرف غیر کو ہوتی ہے۔ اپنوں سے بے گانگی مدحیف ہے۔ بھائی اب تمہاری ایک بیوی نہیں پانچ بیویاں ہیں، اور لطف یہ کہ ایک نہ ایک ہمیشہ جو ان رہے گی۔ اُن سے غم غلط کرو۔ اُن کی دیکھ بھال کرو۔ اپنی بیوی کی شکل و صورت، سیرت و شمائل ان ننھی جانوں میں پاؤ گے۔ اور ان کے خیال سے امید ہے کہ قوم کے بچوں کا خیال بھی دل میں جاگزیں ہوگا۔"

والدہ مرحومہ کے انتقال کے وقت حضرت قبلہ کی عمر صرف انتالیس سال تھی۔ ہر شخص نے چاہا اور کسی کسی نے تذکرہ بھی کیا کہ شادی کر لینی چاہیے مگر انہوں نے نہایت سختی کے ساتھ انکار کیا۔ چونکہ اپنے والد کا انتہا سے زیادہ ادب و احترام کرتے تھے لہذا اس کا اظہار کر دیا کہ قبلہ و کعبہ حکم نہ دیں، مجھے تعمیل کرنی ہوگی، حالانکہ میں ایسے کسی واقعے کو اپنی موت تصور کر دینا قبلہ و کعبہ کو بھی پارس خاطر ملحوظ تھا لہذا انہوں نے کوئی تذکرہ نہ کیا اور یہ بات ایسی آئی گئی ہوئی کہ انہوں نے باقی ساری عمر ہم لوگوں کے لیے وقت کر دی۔ مولانا ظفر الملک کے کہتے سنتے سے یہ تمنا لکھنے پڑھنے میں صرف ہوا۔ بعد میں مولانا محمد علی نے اولاً تو "کامریڈ" کلکتے سے نکالا۔ اس کے بعد دارالسلطنت کی منتقلی کے ساتھ وہ اُس کو لے کر دہلی آ گئے۔ کچھ دن بعد طے کیا کہ "بہمدرد" بھی جاری کیا جائے۔ چنانچہ حضرت قبلہ کو دادا صاحب مرحوم سے جانے کی اجازت دلوانے کے لیے مولانا محمد علی بدایوں آئے۔ اکتوبر ۱۹۱۲ء میں قبلہ و کعبہ نے دہلی پہنچ کر "بہمدرد" کے نکلنے کے انتظامات کو سنبھالا اور بالآخر اُس کو جاری کر کے تقریباً دو سال بعد بدایوں واپس آئے۔

والدہ مرحومہ کی رحلت کو ابھی پانچ سال نہیں گزے تھے کہ تیس سال کی عمر میں میرے بڑے بھائی سیّد آل علی نے انتقال فرمایا۔ جوان بیٹے کی موت پر جو کچھ بھی غم نہ ہوا ہو تھوڑا ہے، مگر چونکہ دادا صاحب کا حکم ہوا کہ — "محفوظ علی! ہمارا بیٹا مر رہا ہے، تم کو بیچ کرنے اور رونے دھونے کی ضرورت نہیں"۔ لہذا وہ حقیقتاً نہیں روئے اور بالکل خاموش ہو گئے۔ خاموشی اور ضبط کا یہ نتیجہ نکلا کہ ایک سال کے قلیل عرصے میں سر اور دماغی کے سبب بال ایک دم سفید ہو گئے۔ ۱۹۱۸ء میں دادا صاحب نے بھی داغ مفارقت دیا۔ ان مصدمات نے اُن کی زندگی کو انتہائی بے کیف اور تلخ بنا دیا اور پھر وہ بدایوں ہی کے ہو رہے۔

پہلی جنگ عظیم کے خاتمے کے بعد اسلامی دنیا میں جو بھونچال آیا اُس کے نتیجے کے طور پر مسلمانوں نے تحریکِ خلافت شروع کی۔ مولانا شوکت علی اور مولانا محمد علی اُس کی روح رواں تھے۔ حضرت قبلہ نے بھی اپنے مخصوص انداز میں اس میں غیر نمایاں طور پر حصہ لیا۔ بدایوں میں تحریکِ خلافت کے سلسلے میں کسی معرکہ الآرا جیسے ہوئے جن میں مولانا شوکت علی چودھری

خلیق الزماں، مولانا فاخرالہ آبادی، حکیم اجمل خاں اور دوسرے بہت سے لیڈر بدایوں آئے اور غریب خانے ہی پر مقیم رہے۔ مولانا عبد الماجد بدایونی مرحوم سے اس سلسلے میں تعلقات شروع ہوئے اور بڑھے۔ مولانا ایک نہایت آتش بیان مقرر اور بہترین خطیب تھے۔ اُن کی سیاسی زندگی پر حضرت قبلہ کا بہت اثر رہا، کیونکہ کسی جلسے کی شرکت کے سلسلے میں باہر جانے اور حصہ لینے سے پیشتر وہ قید مرحوم سے تبادلہ خیال کیے بغیر جاتے ہی نہ تھے۔ اخبار "ہمدرد" کو اپنے پیروں پر استوار کر کے دہلی سے آنے کے بعد حضرت قبلہ کا قیام مستقل طور پر بدایوں ہی میں ہو گیا تھا۔ شیخوپور ضلع بدایوں کے رئیس شیخ وحید احمد صاحب فریدی انگلستان سے واپس آگئے تھے اور اُن کے برادر بزرگ خان بہادر سید محمد عرف میگو میاں اُن کو کسی کام میں لگا دینا چاہتے تھے۔ اس خیال سے دونوں بھائی قبلہ و کعبہ کے پاس تشریف لائے اور اردو کے ایک ماہوار رسالے "نقیب" کا اجرا طے ہو گیا۔ اس خیال نے عملی شکل اختیار کر لی اور جاننے والے جانتے ہیں کہ رسالہ "نقیب" جب تک بھی نکلا اُس کا معیار بہت بلند رہا۔ "ملا علی بود ہا مسوی" اور "ملائے آق سقال" کے فرضی ناموں سے حضرت قبلہ کے مضامین "نقیب" میں نکلنے رہے۔ وحید احمد صاحب خود گواہ ہیں کہ "نقیب" کی کامیابی اور ناموری بڑی حد تک حضرت قبلہ ہی کے ذوق و شوق کی رہن منت تھی۔ یہ واقعہ ہے کہ حضرت قبلہ کے مضمون حاصل کرنے کے لیے وحید احمد صاحب کو کئی مرتبہ ایک ایک ہفتہ دیہات (زمینداری) تک میں ٹھہرنا پڑا جہاں قبلہ تحصیل وصول کرنے کی غرض سے تشریف لے جایا کرتے تھے۔ "نقیب" میں مضامین نکلنے شروع ہوئے تو ظفر الملک مولوی اسحاق علی صاحب علوی نے "الناظر" (لکھنؤ) میں لکھنے پر مجبور کیا۔ یہ سلسلہ تقریباً ۱۹۲۸ء تک جاری رہا۔ اس کے بعد مضمون نگاری قریب قریب بند ہو گئی۔

فروری ۱۹۳۳ء میں حج بیت اللہ کے لیے تشریف لے گئے۔ سفر حجاز کے ارادے

۵۔ مولانا عبد الماجد صاحب قادری سفر سے واپس آتے تو پہلے آستانہ عالیہ اور اپنی والدہ محترمہ کی خدمت میں تشریف لاتے اور اس کے بعد میر محفوظ علی صاحب کے یہاں جاتے (مکتوب عبد الحمید بدایونی نام مؤلف)

کے وقت نہ تو وہ کسی کے قرضدار تھے اور نہ اُن کا کوئی پیسہ کسی پر واجب الادا تھا۔ دو بیٹے اور دو بیٹیاں موجود اور صاحبِ اولاد تھیں۔ اُن کے چچا زاد بھائی جو بہنوئی بھی تھے اور سالے بھی، کم وبیش تین سال سے ناراض تھے۔ ایک دوسرے سے بول چال، آنا جانا، مطلب غرض کچھ نہیں تھا۔ جانے سے بیشتر اُن کے پاس گئے، معافی چاہی اور عرض کیا۔

”آپ بڑے ہیں، میں حج کرنے جا رہا ہوں، اجازت دیجیے“

چونکہ میں بہ سلسلہ ملازمت حیدرآباد میں تھا اور مجھے رخصت نہ مل سکی اس وجہ سے بدایوں سے میرے پاس حیدرآباد تشریف لائے اور پھر حیدرآبادی قافلے کے ساتھ جہاز ”رحمانی“ پر حجاز تشریف لے گئے۔ اُن کے اپنے الفاظ میں — لامکاں والے قوی اور مہربان آقا نے اپنے ایک ناتواں مگر نافرمان غلام کو اُس کی نافرمانی سے درگزر فرما کر اور اپنی مہربانی کو کام میں لا کر اپنے دیبا میں بلایا اور چونتیس روز اپنے مکی آستانے پر اور سترہ روز مدنی دولت خانے پر مہمان بنایا۔ فریضہ حج سے فارغ ہو کر، جون ۱۹۳۳ء کو بدایوں واپسی عمل میں آئی۔

حج کو جاتے وقت حضرت قبلہ نے زمینداری کا سارا کام کاج میرے چھوٹے بھائی سید سبط علی سلمہ کو سونپ دیا تھا۔ جب واپسی ہوئی تو اُس ذمہ داری کو بدستور انھیں کے ذمے رکھا اور کام کاج اور علاقے سے بالکل قطع تعلق کر لیا۔ دنیوی فرالغ تو کچھ تھے ہی نہیں نماز، روزہ، اور تلاوت میں وقت صرف ہوتا۔ جو کچھ بچ جاتا وہ کتب نبوی، اخبار مینی، یا اجاب کے تشریف لے آنے پر اُن سے گفتگو میں صرف ہوتا تھا۔ دنیاداری چھوڑ کر انھوں نے اپنے کو جس کام میں لگایا بلکہ وقف کر دیا وہ درسِ قرآنِ پاک تھا۔ حج سے واپس ہونے کے بعد ہی انھوں نے ایک بزم قائم کی جس میں فارغ التحصیل اصحاب سے علاوہ اسکول کے اساتذہ و کلا، اور کچھ اجاب شریکتھے۔ بعد مغرب یہ لوگ ہماری مردانہ رہائش گاہ پر جمع ہوتے اور ترجمہ اور تفسیر کے ساتھ کلامِ پاک پڑھا اور دہرایا جاتا۔ حضرت قبلہ فارسی کے جید عالم تھے۔

سہ تفسیر حسینی اور تفسیر حقانی سے استفادہ کیا جاتا تھا۔ مؤلف

مگر عربی باقاعدہ طور پر نہیں پڑھی تھی۔ کلام پاک کے درس کا فیض تھا کہ عربی قواعد اور کلام پاک کے معانی و مطالب پر آخروقت جتنا عبور اُن کو تھا، اچھے سے اچھے مولوی بھی اسی قدر جان سکتے تھے۔ کلام پاک ہی کا معجزہ تھا کہ مولوی اقبال احمد مرحوم وکیل بدایونی، جنہوں نے عربی بالکل نہیں پڑھی تھی، آخر میں ایسے صاحب استعداد ہو گئے تھے کہ بسا اوقات جب سب لوگ کسی نکتے پر الجھ جاتے تو مولوی صاحب مرحوم ذہانت، طباعی، اور قابلیت کے ساتھ اُسے سلجھا دیا کرتے تھے۔ یہ سلسلہ درس قرآن دس سال قائم رہا۔

حضرت قبلہ و کعبہ اپنے والد کے اکلوتے بیٹے تھے۔ دونوں میں محبت نہیں بلکہ عشق تھا۔ ایک دوسرے کو 'میاں' سے مخاطب کرتے تھے۔ دادا صاحب مرحوم حقہ پیتے تھے۔ ذکر کو حلیم بھر کر لانے کے لیے آواز دیتے تو قبلہ و کعبہ یہ چاہتے کہ میں حلیم لے آؤں، مگر وہ اجازت نہ دیتے۔ کبھی موقع مل جاتا تو نوکر کے ہاتھ سے حلیم لے لیتے اور حقہ پر رکھ دیتے۔ ایک مرتبہ دادا صاحب مرحوم بیمار ہوئے۔ حکیم فضل احمد صاحب نے فرمایا کہ رات بھر کا جمع شدہ قارورہ مجھے کل سویرے دکھایا جائے۔ چنانچہ دوسرے دن قارورہ ہاتھ میں لیے آگے آگے خود ادر پچھے ملازم سڑک پر چلے جا رہے تھے کہ اُن کے دوست مولوی ریاض الدین فرشوری وکیل کے صاحب زادے اور میرے دوست اور ہم سبق مولوی وقار الدین وکیل راستے میں مل گئے! انھوں نے دیکھا اور دریا منت کیا۔ "میر صاحب! کہاں تشریف لیے جا رہے ہیں؟ فرمایا "حکیم فضیلی کو میاں کا قارورہ دکھانے جا رہا ہوں" وقار الدین نے کہا۔ "نوکر ساتھ ہے، قارورہ اُسے دیجیے، فرمانے لگے۔" قارورہ ہے، ممکن ہے ملازم کراہت کرے۔ میں خود لیے جا رہا ہوں میرا تو فرض ہے" یہ بات اُس زمانے کی ہے جب ریاست خیرپور میں نائب وزیر حیدرآباد دکن میں اعلیٰ عہدہ دار اور بکر ہومالی لینڈ فریقہ میں بیچ رہ چکے تھے۔ سعادت مندی کے اس واقعے کے بعد اولاد کے ساتھ شفقت کا تذکرہ والدہ ماجدہ کی رحلت کے سلسلے میں آچکا ہے کہ چونتیس سال تک ہم بہن بھائیوں کو "ماں" بن کر پالا۔ دوستوں کے ساتھ محبت اور وضع داری

سے یہ ڈپٹی نذیر احمد کا ترجمہ سامنے رکھتے تھے۔ ان سے پہلے بسطین احمد صاحب فرات کرتے تھے جس سے آگے نذیر احمد

(مؤلف)

کا یہ عالم تھا کہ قاضی غلام امیر صاحب امیر وکیل بدایونی سے بچپن کے تعلقات تھے، جو قاضی صاحب موصوف کے مرتے دم تک انتہائی خلوص اور الفت کے ساتھ قائم رہے صبح اور شام کی دو ملاقاتیں ہمیشہ ہوتی رہیں۔ دوستی کا تقاضہ اور وضعداری ہی تھی، جو مولانا طفسر علی خاں مرحوم کی خاطر سوما لی لینڈ کی اعلیٰ ملازمت چھوڑی، اپنا روپیہ لگا کر بمبئی میں تجارت شروع کی، اور دولت گنوائی۔

۱۸۹۵ء میں تعلیمی دور ختم ہوتے ہی ملازمت کا سلسلہ شروع ہو گیا تھا جو ۱۹۰۶ء میں ختم ہوا۔ بمبئی میں تین سال قیام کے زمانے میں رفیقہ حیات نے داغ مفارقت دیا۔ اُس کے بعد بدایوں ہی میں قیام رہا تا آن کہ مولانا محمد علی وہلی لے گئے۔ کوئی دو سال بعد دہلی سے واپسی ہوئی اور پھر بدایوں کی سرزمین نے ایسا دامن پکڑا کہ وہیں کی خاک کا پیوند ہوئے ۱۹۱۸ء میں جناب دادا صاحب نے رحلت فرمائی۔ زمینداری کا کام اُن کی زندگی ہی میں شروع کر دیا تھا۔ علمی اور ادبی دلچسپی اور ساری عمر کے ماحول کے برعکس زمینداری کے کھیسوٹ اور وصول باقی کی جمع بندیوں میں دلچسپی لے کر اس کام کو بھی ایسا انجام دیا کہ جو لوگ اس فن کے مرد میدان تھے وہ بھی اعتراف کرتے تھے۔ ۱۹۱۳ء سے ۱۹۲۳ء تک تین سال کا زمانہ زمینداری کے کام کے علاوہ کچھ مطالعہ اور مضمون نگاری میں، کچھ خانہ داری کے کاموں میں، کچھ دستوں کے ساتھ علمی تذکروں اور بذکہ سنجی میں، اور آخری دن سال صرف قرآن پاک کی تلاوت اور نمازوں میں صرف ہوئے۔ میری والدہ، بڑے بھائی، اور دادا صاحب کے مصدمات کے علاوہ حضرت قبلہ کی زندگی نہایت پرسکون، اطمینان بخش، اور فارغ البالی کے ساتھ گزری۔ اللہ کے فضل و کرم سے زکریا معاش تھی اور نہ کوئی اور پریشانی جو رو سا اور لیڈر قسم کے لوگ اپنے دم کے ساتھ لگائے ہیں۔

انتقال سے دو سال قبل میرے بے حد اصرار پر اور اس ارادے سے کہ دو پارہ سال قیام فرمائیں گے، میرے پاس حیدرآباد (دکن) تشریف لائے جہاں نواب معشوق یار جنگ بہادر، نواب فخر یار جنگ بہادر، اور مولوی عبدالحق (بابائے اردو) کی پر لطف صحبتوں میں وقت گزرا۔ مشکل سے ڈیڑھ سال قیام رہا ہو گا کہ دفعتاً وطن کی واپسی کا ارادہ کر دیا میں نے ٹھہرنے کے لیے بہت منت سماجت کی تو فرمایا: — ہم اس لیے نہیں کہنا چاہتے کہ

تھیں تکلیف ہوگی، مگر اب ہم بالکل نہیں ٹھہریں گے، ہمیں اپنے ماں باپ کے پاس پہنچ جانا چاہیے۔“ غرض کہ میں کچھ نہ کہہ سکا اور وہ بدایوں آگئے۔

ایک سال نہیں گزرا تھا کہ چھوٹے بھائی سید سبط علی سلمہ کا تار پھینچا کہ قبلہ و کعبہ پر فوج کا حملہ ہوا ہے۔ اسی شام حیدرآباد سے روانہ ہو کر بدایوں آگیا۔ پہلا حملہ بائیں شق پر پہلے ہفتے میں ہوا تھا۔ دوسرے ہفتے میں دوسرا، اور تیسرے ہفتے میں تیسرا حملہ ہوا۔ دوسرے ہفتے میں بریلی کے فوجی اسپتال سے ایک انگریز ڈاکٹر کو لے کر آیا جو امراض قلب و دماغ کا ماہر تھا۔ اُس نے اطمینان دلایا کہ یہ بالکل ٹھیک ہو جائیں گے۔ اُس کا کہنا تھا کہ حضرت قبلہ جیسا تو نادل اُس نے پہلے کبھی نہیں دیکھا۔ مگر اللہ تعالیٰ کو تو کچھ اور ہی منظور تھا۔ تیسرے حملے کے بعد چوتھے ہفتے میں سرسامی کیفیت پیدا ہوئی اور بے ہوش ہو گئے۔ فوج اور سرسام میں بیرہے۔ جب سرسام ہوا تھا تو گویا صحت ہو جانی چاہیے تھی۔ لیکن ہوا یہ کہ ایک ہفتے کے قریب بالکل غافل رہے اور آنکھیں بند رہیں۔ نہ کوئی بات سنتے تھے اور نہ بولتے تھے، مگر کلام پاک کی تلاوت ہوتی تو بندہ پپوٹوں میں پتیلیاں محرک ہوتیں اور پلک ہلتے تھے۔ آخر کار ۲۰ اکتوبر ۱۹۴۳ء کو بعد نماز ظہر جان عزیز جان آفریں کے سپرد کی۔ یار اسے مقال تو نہ تھا، لیکن زبان حال گویا تھی۔

گر شاہِ قدم یاہِ گرامی نمک

گو ہر جاں بچے کا وہ گرم باز آید

مولانا ظفر الملک علوی گیارہ بجے دن کو لکھنؤ سے آگئے تھے۔ انھوں نے غسل دیا۔ مفتی محمد ابراہیم نے نماز جنازہ پڑھائی۔ سوگواروں میں عزیزوں کے علاوہ اُن بزرگوں کا طالع دیدنی تھا جو درس قرآن میں بصد نیاز و عقیدت شامل ہوتے تھے۔ اپنے خاندانی قبرستان میں دفن کیے گئے جس کی ایک سمت ناصر شاہ کا باٹھ اور دوسری طرف حضرت سید احمد (والد بزرگوار حضرت نظام الدین اولیا بدایونی ثم الدہلوی رحمۃ اللہ علیہ) کی درگاہ ہے۔

مولوی شاکر حسین نکہت قاضی محلہ سبھوان، ضلع بدایوں سے خصوصی تعلقات تھے انھوں

۱۔ سبطین احمد صاحب کا کہنا ہے کہ ابن علی نے ایسی خدمت کی کہ اسپتال اور زبوں کومات کر دیا۔ مؤلف

نے دو تاریخیں کہہ کر میرے پاس بھیجیں۔ اُن کے علاوہ بدایوں کے مشہور تاریخ گو مولوی قاضی خلیل الدین صاحب نوشہ عباسی نے کئی قطعات لکھے جن میں سے دو میرے پاس محفوظ ہیں۔ یہ چاروں قطعات آگے درج کیے جاتے ہیں۔

حضرت قبلہ کے سوگ میں پروفیسر رشید احمد صدیقی نے آل انڈیا ریڈیو سے ایک تقریر گڈری کے لعل کے سلسلے میں نشر کی جو ان کی تصنیف گنج ہائے گرامیہ میں موجود ہے۔ مولانا سید سلیمان ندوی نے دسمبر ۱۹۴۳ء کے "معارف" میں اور مولانا عبد الماجد دریا بادی نے ۸ نومبر ۱۹۴۳ء کے رسالے "صدق" میں وفاقی مقالات تحریر فرمائے۔

سید ابن علی بدایونی

علی گڑھ

۸ مئی ۱۹۶۶ء

قطعات تاریخ وفات

(۱)

نتیجہ فکر عالی جناب مولوی شاکر حسین صاحب نکہت سہسوانی بدایونی

آن سید مغفور کہ بر شیوہ تسلیم آسودہ دل از زلیت بجناب ابدی خفت

آشفستگی و کابش داندوہ والمشد بامغزوتن و جان و دل عالمیاں جفت

نکہت زمیاں رفت چو = او = فازن جنت

آمد بہ جنان سید محفوظ علی = گفت

۱۳۶۲ = ۶۹۹

نقرہ تاریخ

الحاج سید محفوظ علی صاحب

۱۳۶۲ھ

رحلت سید مرحوم سے ہر سو نکہت
ان کی فرقت کا یہ صدمہ ہے کہ ہر دشمن و دوست
دل میں سینوں میں تپان تاب و تواریخ غائب ہے
زیست سے سیر، اجل کا بہ خوشی طالب ہے
سن لیں گوش شنوائے وہ الم کشن جن پر
فکر تاریخ میں تشریح عبث غالب ہے

مخبر سال ہے خود نام کہ = الحاج = کے بعد

جملہ = سید محفوظ علی صاحب = ہے

۱۳۶۲ھ = ۱۳۱۹ + ۴۳

۴

(۲)

نتیجہ فکر جناب قاضی خلیل الدین صاحب نوشہ عباسی بدایونی

درینا بدایوں ہوا آج خالی	ادیبوں میں محفوظ کا ایک دم تھا
نشست اُس کی عملی مشاغل کی صحبت	مکان اُس کا گھر علم و فضل و ادب کا
رہا مدرسہ رات کا ایک جاری	شغف درس و تدریس مصحف میں رکھا
کوئی قابلیت کی کیا تھاہ پاتا	کہ وہ بجز زخا تھا علم و فن کا
کتاب اُس کو از بردماغ اس کا حاضر	قوی حافظہ تھا خدا کا عطیا
ادیب بیب اور محقق مورخ	چھٹا علم کا کون سا اُس سے شعبا
اُس نے نکالی تھی اردو گلابی	وہ اس طرز انشا کا موجد تھا گویا
ادارت کا اہل ادبیات میں کامل	کہ جو ہر کا یہ دست و بازو رہا تھا

لے مولانا محمد علی جوہر

ہونے پر پڑے ہی میں کام سب کچھ
 نمود اور شہرت سے نفرت تھی ایسی
 مسلمان رہا عیش دنیا میں رہ کر
 یہ حاجی و زائر بھی تھا فضل رب سے
 علالت میں بھی یاد احمد تھی دل میں
 ہوا حکم باری سے دنیا سے خست
 مگر اُس کا غم کھائے جاتا ہے ہم کو
 زمانے کی رفتار بھی کہہ رہی ہے
 ہزاروں کیے مرد میدان پیدا
 کہ تازندگی خود کو گن نام رکھا
 نواہی سے محفوظ اوامر کا بندا
 خدا و نبی کا دل و جاں سے شیدا
 سنا اس نے حامی سے پڑھو کے بردا
 بجز صبر کے کیا ہے ہم سب کو چارا
 ہمہ داں ملے گا ہمیں اب نہ ایسا
 کہ صدیوں تک ایسا کسے گی نہ پیدا

اگر فکر تاریخ رحلت ہے نوٹ
 کہو = آہ فخر وطن آج اکٹھا

۱۳۶۲ھ

دیگر

اکٹھے گئے مایہ صد نازش و اعزاز وطن
 شور محشر کا کیوں آہ و نغاں سے ادٹھے
 ہاتھ آیا مجھے تاریخ کا مصرع نور شاہ
 میر محفوظ علی آج جہاں سے ادٹھے

۱۹۴۳ء

مولانا عبدالحماد قادری بدایونی (متوفی کراچی ۱۹۷۰ء)

مکہ قصیدہ برہہ شریف

ذکرِ میر

تصنیف عشق معنی و ترکیب دیگرست
ما شرح نکتہ ز صد افسانہ می کنیم

طالب علمی کا عہد تھا، اور بے فکری کا دور۔ یادش بخیر یہ قصہ ہے جب کا کہ دنیا تقریباً
ثلث صدی کے بقدر "جوان تر" تھی۔ اتفاقاً وطن کی کسی تقریبِ شادی میں شرکت کا موقع ہوا
لوگ آتے جاتے اور بیٹھے جاتے تھے۔ دیکھتا کیا ہوں کہ ایک مرد معقول، قدرے پست قامت،
وجیہ صورت، کمال وقار و تکمیل کے ساتھ چلے آ رہے ہیں۔ ان کا شگفتہ چہرہ، نورانی دارٹھی،
کشادہ پیشانی، اور متین انداز ایسا نہ تھا کہ آدمی دیکھے اور متاثر نہ ہو۔ حاضرین میں شاید ہی کوئی
ہو گا جس نے بڑے تپاک نظروں سے پزیرائی نہ کی ہو۔ متوجہ تو کم و بیش سب ہی ہو گئے۔ قاعدہ ہے کہ
چار بھلے مانس جہاں مل بیٹھے ہیں تب اولہ خیالات شروع ہو جاتا ہے۔ حسب ضرورت نو وارد نے
بھی اس میں حصہ لیا۔ گفتگو کی لطافت اور لطافت کا یہ عالم کہ جی چاہتا تھا کہ سو کام چھوڑ کر سنے ہی
چلیے۔ یہ نو وارد سید محفوظ علی صاحب تھے، جنھیں محبت اور احترام سے سب "میر صاحب"
کہتے تھے۔ میر صاحب کی بڑائی کے افسانے بچپن ہی میں گوش زد ہو چکے تھے۔ مگر وہ علم الیقین کے درجے
سے آگے نہ تھے آج عین الیقین کا مرحلہ بھی طے ہو گیا جس الیقین کی منزل بعد کو آئی جیسا کہ آئندہ عرض
کروں گا۔ اس واقعے نے شوق کو ابھارا اور بہت بڑھائی چنانچہ ایک دن میر صاحب کے دولت کدہ
پر حاضر ہوا۔ میر صاحب اپنے عالی شان اور خوش نامردانہ مکان کے ایک بغلی کمرے میں قالین پڑھے
سلیٹ پر گاؤں کی آمدنی کا حساب کر رہے تھے۔ چند منٹ کے لیے اخلاقاً معذرت اور حساب
کے مکمل کر لینے کی اجازت چاہی۔ حساب کی میزان کو اپنے جیب میں اتارنے کے بعد متوجہ ہوئے اور

استفسار حال فرمایا۔ معمولی تعارف کے بعد ہی شبایت اخلاق و العاف سے پیش آئے اور ادھر ادھر کی باتیں کرنے لگے۔ تھوڑی دیر کے بعد رخصت ہو کر واپس آیا۔

پھر تو اکثر حاضری کا اتفاق ہوتا رہا، اور میر صاحب کی عنایت اور میری عقیدت میں روز افزوں ترقی ہوتی رہی۔ جب کبھی وطن جانا ہوتا، جس وقت تک میر صاحب سے نیاز حاصل نہ کر لیتا طبیعت ایک خاص غلام محسوس کرتی۔ یہ سلسلہ برابر جاری رہا۔ حتیٰ کہ آخری مرتبہ عید کی تعطیل میں جب حاضری دی تو معلوم ہوا کہ میر صاحب پر فاج کا حملہ ہوا ہے۔ اور وہ حرکت کرنے اور بولنے سے بھی معذور ہیں۔ منہموم اور بالوس واپس آیا، علی گڑھ پہنچ کر کمال اندوہ و قلق سے سنا کہ باغ وطن کی وہ بلبلی خوش نوا ہمیشہ کے لیے خاموش ہو گئی۔ میر صاحب کے حالات زندگی کا مفصل جائزہ اور ان کے ادبی کارناموں پر مکمل تبصرہ ان کے سوانح نگار کا فرض ہے۔ راقم سطور کا مقصد صرف اس قدر ہے کہ مختصر طور پر ان چند ذاتی تاثرات کو قلمبند کر دے جو میر صاحب کی شخصیت کے قریبی مطالعے سے پیدا ہوئے۔

میر صاحب کی شباهت و وجاہت کا اندازہ اوپر کی سطور سے ہوا ہوگا۔ دارمھی کے سلسلے میں ایک قصہ سننے کے قابل ہے، جو پر لطف بھی ہے اور سبق آموز بھی۔ وہ خود بیان فرماتے تھے کہ طالب علمی کے زمانے میں جب کہ ایم اے اور کالج میں قیام تھا، وہ ایک مرتبہ کسی دوست کے ہمراہ ٹرین میں جا رہے تھے۔ گرمی کا موسم، دوپہر کا وقت، جلدی میں ٹوٹا یا گلاس بھی ساتھ نہ لیا تھا۔ ادھر گاڑی سرعت کے ساتھ دھوئیں اڑاتی جا رہی تھی۔ ادھر پیاس کے مارے جان بول پر آرہی تھی جس اتفاق سے قریب ہی میں ایک کوری مراچی نظر پڑی۔ بے اختیار پانی کی طلب میں ہاتھ بڑھایا۔ لیکن مراچی کے مالک نے جو صورت سے شریف، مہذب، اور ذی علم معلوم ہوتے تھے، مراچی ہٹالی۔ یہاں ضبط کا یا رکھاں، دو بارہ پانی کی التجا کی۔ انہوں نے غدر کیا اور بتایا کہ وہ غیر مسلم کو پناہ برتن نہیں دے سکتے۔ جب انہوں نے اپنا تعارف کرایا تو فرمایا کہ کیسے معلوم ہو کہ آپ مسلمان ہیں۔ وضع قطع تو اس کی تکذیب کرتی ہے۔ یہاں یہ حال کہ سر سے پیر تک انگریزی وضع اور دارمھی کی طرف سے فانی البسال۔ سخت شرم آئی اور اس روز سے دارمھی رکھنے کا عہد کر لیا۔ جس کو مدت العمر نہا ہا۔ غور کیجیے تو صرف یہی واقعہ میر صاحب کی سومت طبع

کا اندازہ کرنے کے لیے کافی ہے۔ ایک سطحی طبیعت والا اس برتاؤ سے شاید مشتعل ہو جاتا، مگر ان کے لیے یہی چیز بصیرت و عبرت کا ذریعہ بن گئی۔۔۔

ان کے طرزِ ماند و بود، وضع و لباس سب میں سادگی، صفائی، سلیقے اور بے تکلفی کے عناصر نمایاں تھے۔ وہ تحریکِ خلافت سے بھی پہلے کھڑے پہننے کے قائل و عامل تھے، اس پر صفائی کا اس قدر اہتمام کہ کبھی کپڑا یا کمرے کا فرش وغیرہ میلانہ دیکھا گیا۔ سلیقے کا یہ عالم تھا کہ ہر چیز دقت پر موجود اور قرینے سے اپنی جگہ رکھی ہوئی ملتی تھی۔ دینے کو خدا نے ثروت بھی دی تھی اور عزت بھی۔ مگر مزاج میں غرور و خودنمائی چھو نہیں گئی تھی۔

مشن اسکول بدایوں سے مڈل کا امتحان پاس کرنے کے بعد بریلی کالج میں زیرِ تعلیم ہے اس کے بعد ۱۸۹۵ء میں علی گڑھ سے بی۔ اے کیا۔ تعلیم سے فراغ حاصل کر کے خیبر پورہ حیدرآباد (دکن)، اور سوما لینڈ (افریقہ) میں ممتاز عہدوں پر سرفراز رہے۔ افریقہ سے آنے کے بعد مولانا محمد علی کے اصرار پر کچھ عرصے کے لیے "محمد رڈ" نکالنے کی غرض سے دہلی جا کر رہے مدت سے مکان پر قیام اور زمینداری کے معاملات کی نگرانی سے کام تھا۔

عادت و اخلاق کے بارے میں اس قدر لہنا کافی ہے کہ وہ قدیم شرفا کے اوصافِ حسنہ کا صحیح نمونہ تھے۔ متانت، وضعداری، شائستگی اور معاملات کی صفائی ان کی زندگی کا طرہٴ امتیاز تھیں، لیکن ان کی زندگی کا نمایاں پہلو والدین کا ادب تھا جس کے لیے وہ تمام شہر میں ضرب المثل تھے۔ درحقیقت یہ وہ وصف ہے جو ہر اعتبار سے ہم سب کے لیے لائق تقلید ہے۔ صاحب اختیار و اقتدار ہونے کے باوجود، کافی بڑی عمر میں بھی وہ اپنے والدین اور والدین سے معمولی چیز تک اس طرح مانگتے تھے جیسے چھوٹے بچے مانگتے ہیں۔ اور اس کو اپنے لیے سرمایہٴ شرافت اور وسیلہٴ سعادت سمجھتے تھے۔ قرآنِ عزیز نے جہاں صالحین کے مراتب کا ذکر کیا ہے وہاں ارشاد فرمایا ہے۔

لِیَعْنِہُمْ اُنْ کُوْدُنِیَا مِیْنِ اِجْحَامِ مَقَامِ عَطَاکْرِیْنِ کَے اور آخرت کا اجر تو اس سے کہیں بڑھ چڑھ کر ہے اس اطاعت و سعادت کا جو مرحوم کو آخرت میں ملے گا وہ تو ملے گا۔ اتنا تو ہم نے بھی اپنی آنکھوں سے دیکھا کہ خدا نے اُن کو اولاد نہایت اطاعت شعار اور سعادت مند دی۔ اس کے ساتھ ان کو

اولاد سے جو شغف تھا اس کی مثالیں بھی مشکل سے ملیں گی۔ جس وقت میر صاحب کی شریک حیات کا انتقال ہوا ہے، خود میر صاحب کی عمر یہ مشکل انتالیس^{۳۹} سے متجاوز ہوگی۔ کہنا چاہیے کہ وہ اس وقت شباب ہی کی منزل میں تھے۔ اعزہ نے انتظام خانہ داری کی اصلاح کی غرض سے عقد کا مشورہ دیا، مگر میر صاحب نے دوبارہ قید علاتق میں گرفتار ہونا گوارا نہ کیا۔ اور تقریباً چونتیس سال کی طویل مدت اپنے بچوں کی پرورش اور تعلیم کے مشاغل میں بسر کر دی۔ نہ صرف یہ بلکہ اس سانحہ کے بعد کسب معیشت اور طلب معاش کے تمام علاتق سے بھی کنارہ کش ہو گئے کیونکہ نئی صورت حال میں ان کا مکان پر قیام ناگزیر تھا اور ملازمت میں یہ التزام متعذر۔ غرض کہ اپنی شریک زندگی کی یاد اور اس سے زیادہ مرنے والی کی زندہ یادگاروں کی برداشت یہی ان کا دن رات کا شغل تھا۔ سچ پوچھیے تو ایسا روقربانی کے یہ نمونے ہماری سوسائٹی میں "النادر کا المعدوم" کا حکم رکھتے ہیں۔

میر صاحب ایک مذہبی اور خدا پرست انسان تھے اور فرائض شرعیہ کے سختی سے پابند۔ چنانچہ نو سال کی عمر سے آخر وقت تک ان کی نماز قضا نہیں ہوئی۔ ادائے نوافل میں وہ اخفا کا خاص اہتمام کرتے تھے۔ ایک مرتبہ جاڑے کے موسم میں کچھ اجاب شب کو ان کے ساتھ مقیم تھے طعام و کلام سے فارغ ہو کر جب سب سو گئے تو رات گئے میر صاحب دبے پاؤں اٹھے، حسب معمول ٹھنڈے پانی سے وضو کیا، تہجد کی نیت باندھ لی۔ اتفاق سے ایک مہمان کی آنکھ کھل گئی تو یہ راز آشہ ہوا!

وہ ایک سچے مسلمان کی طرح ہادم المذات (سوت) کو ہمیشہ یاد رکھتے تھے۔ حج اور زیارت سے مشرف ہونے کے بعد اُس میں اور ترقی ہو گئی تھی۔ جب صبح کو کس مہمان کے ہمراہ اپنے بلخ کی سیر کو جاتے تو اکثر اپنے والد کے مزار پر حاضر ہوتے اور اُس کے پائیں اپنا نشان قبر دکھاتے تھے، اُن کے عقائد پر بعض ناواقف کار لوگ خواہ مخواہ کی بدگمانیاں کرتے تھے۔ میں اپنے ذاتی علم و بصیرت کی بنا پر یہ کہہ سکتا ہوں کہ وہ ایک صحیح العقیدہ مسلمان تھے، اور یاد خدا، محبت رسول

اور عظمتِ اصحاب و آل کو اپنا ایمان جانتے تھے۔ بدعات سے اجتناب اور نام نہاد تصوف سے بیزاری کی بنا پر فتنہ پردازان کو توہم سے متہم کرنے کی سعی بے جا کرتے تھے مگر حاشا وہ اس سے کوسوں دور تھے۔ سچ ہے۔ و الناس کل حزب بما لدینہم فرحون ہ۔

قرآنِ عظیم سے اُن کو دلی ذوق تھا اور اُس کو پڑھنے پڑھانے اور سمجھنے سمجھانے کا خاص شوق۔ قرآنِ مجید کا مطالعہ اگرچہ درمیں شروع کیا، مگر آخر زمانے میں تو یہ اُن کا واحد دل پسند مشغلہ رہ گیا تھا۔ عربی کی باقی امداد مکتبی تحصیل نہ ہونے کے باوجود ان کو قرآن کی آیات اور ان کے مطالب پر اس قدر عبور ہو گیا تھا کہ گفتگو اور تحریر میں وہ بر محل زبان و قلم پر آجاتی تھیں۔ قرآنی لٹریچر اُنھوں نے ایک علیحدہ الماری میں جمع کیا تھا جس پر خود اُنھوں نے "فیہا کتب قیمہ" کا لیبل چسپاں کیا تھا اور اجاب سے اس انتخاب کی داد چاہی تھی۔

قرآن کلاس کا قیام بھی اسی شوق کا نتیجہ تھا۔ اس کا قصہ بھی پُر لطف ہے۔ معمول اس کا یہ تھا کہ پندرہ بیس اصحاب بعد نماز مغرب میر صاحب کے یہاں جمع ہو جاتے اور گھنٹہ سوا گھنٹہ قرآن مجید کا درس ہوتا۔ طریقہ یہ تھا کہ کوئی شخص چند آیات تلاوت کرتا۔ دوسرے اشخاص باری باری سے کوئی ترجمہ یا تفسیر پڑھ کر سنا تے۔ دراصل یہ اپنی نوعیت کا عجیب کلاس تھا جس میں متعلم سب تھے معلم کوئی نہ تھا۔ اس طریق عمل سے بہت کچھ فائدہ ہوا۔ جو اصحاب قرآن اور قرآن کی زبان سے یکسر بیگانہ تھے وہ عربی شناس اور قرآن فہم ہو گئے۔ اور جو لوگ تماش اور شطرنج یا سیر و شہار میں صبح سے شام کر دیتے تھے وہ دینی مشغلے میں لگ گئے۔ کہنے والوں کی زبان کون روک سکتا ہے خردہ گیروں نے اس پر بھی اعتراضات کی بوچھاڑ کی۔ بہر حال یہ سلسلہ کئی سال تک جاری رہا اور آخر میر صاحب کے مرض الموت میں ختم ہو گیا۔

ان کے حلقہٴ اجاب میں ہر عمر اور ہر طبقے کے افراد، طلبہ، اساتذہ، تجار، وکلا، زمیندار

قرآن کلاس میں کم و بیش بیس اشخاص کا مجمع ہوتا تھا۔ جو حضرات مستقل حاضری دیتے تھے ان میں ممتاز قاضی مدثر الاسلام عباسی، قاضی غلام سجاد، مولوی سبطین احمد، مولوی محمد یحییٰ، مولوی اقبال احمد اور قاضی سجاد حسین نمایاں تھے کالج اور یونیورسٹی کی تعطیلات گرامی مولانا یعقوب بخش راعی مرحوم۔ پروفیسر ضیاء احمد اور مولف شریک ہوتے تھے کبھی کبھی مولانا عبدالحامد بدایونی بھی آجاتے تھے۔ بابو رضا احمد بدایونی کبھی آتے اور کبھی غیر حاضر رہتے۔ مولف

ملازمت پیشہ سبھی شامل تھے۔ ایک دن ایک صاحب کسی انگریز مصنف کی تعریف کرنے لگے جس کی شاہکار تصنیف تازہ ولایت ہے۔ آئی تھی اور جس میں کسی علمی مسئلے پر نہایت دل آویز بحث کی گئی تھی میر صاحب نے سن کر فرمایا ہمارے پاس بھی ایک کتاب آئی ہے جس میں بہت پہلے اس مسئلے کو دل آویز پیرائے میں بیان کیا گیا ہے۔ حاضرین استعجاب و اشتیاق کی نظروں سے دیکھنے لگے۔ میر صاحب اندر گئے اور قرآن مترجم اٹھالٹے۔ موضوع زیر بحث کو پڑھ کر سنایا۔ تمام حضار نے اعتراف کیا کہ واقعی قرآن مجید کا طرز استدلال اور پیرایہ بیان کہیں زیادہ دلکش اور دلنشین تھا۔ دنیاوی اعتبار سے بھی وہ سوسائٹی کے ایک کامیاب رکن تھے۔ خوش اخلاقی، سلامت روی، وضع داری، اور راست بازی ان کی طبیعت ثانیہ تھی۔ میں سمجھتا ہوں کہ اگر ان کے اوصاف و خصائل کے قدر مشترک کو ایک لفظ میں بیان کرنا چاہیں تو اس کے لیے "اعتدال" موزوں ترین تعبیر ہوگی۔ کفایت شعاری ان کو طبعاً مرغوب تھی، مگر ضروری مصارف میں کبھی تامل نہ کرتے تھے۔ گویا ان کا طریق عمل کان بن ذلک قواماً کی صحیح تفسیر تھا، مزاج میں متانت تھی مگر نہ اتنی کہ خشکی کی حد تک پہنچ جائے۔ طبیعت میں بزرگی تھی مگر نہ اس قدر کہ سفاہت کا الزام آئے۔ رزانت فہم اور اصابت رائے میں وہ اپنے اقران و امثال میں بہت ممتاز تھے۔ خود کوئی قدم رکھتے تو بہت دیکھ بھال کر اور دوسروں کو مشورہ دیتے تو بہت سوچ سمجھ کر۔

عدالتی جھگڑوں سے ان کو سخت نفرت تھی اور اس در سے لوگوں کے معاملات میں پڑنا پسند نہ کرتے تھے۔ ایک مرتبہ دو صاحبوں میں کچھ جھگڑا ہو گیا۔ دونوں ان کے نیاز مند تھے، اور ان کے فیصلے پر بظاہر رضامند۔ میر صاحب نے خلاف عادت محض رنج شرکی نیت سے مداخلت کی بلکہ اپنے اوپر کچھ مالی بار لینا بھی قبول کیا مگر معاملہ رو بہ راہ نہ ہو سکا۔ بالآخر عدالت کی نوبت آئی اور ایک فریق نے میر صاحب کو شہادت میں طلب کر دیا۔ یہ بات یقیناً میر صاحب کی طبیعت کے درمیانیت کے مراسم ذاتی تھی۔ آخر وہ "ردپوش" ہو گئے۔ درماتک مختلف مقامات میں وقت گزارنے کے بعد جب معاملہ فرو ہو گیا تو وطن واپس آئے۔

سیاسیات سے عملی طور پر وہ ہمیشہ مجتنب رہے اگرچہ نظری اعتبار سے مسائل سیاسی میں ان کا مطالعہ نہایت گہرا تھا۔ تحریک خلافت اور اس کے علم برداروں سے ان کو نہ وصی لگاؤ تھا مگر

سلامت روی کا اقتضا کہیے یا شہرت سے گریز کا کہ وہ کبھی کھل کر سامنے نہیں آئے۔ یہ اور بات ہے کہ نہ صرف شہر بلکہ ملک کے ممتاز ارکانِ خلافت ان کو اس تحریک ملی کا خواہ بلکہ روح رواں سمجھتے تھے۔ گویا اس سلسلے میں ان کا مسلک بے ہم و بہائمہ کا مصداق تھا۔

یہ تو سب کچھ ہوا مگر مجھے اعتراف کرنا چاہیے کہ میں اب تک ان کی حیات کے ایک نہایت نمایاں رخ کو بے نقاب نہ کر سکا۔ میری مراد ان کی ادبی حیثیت سے ہے۔ یہ موضوع تو دراصل ان کے ناقد کا ہے۔ میں صرف چند گوشوں کو الٹنے کی کوشش کروں گا۔

ان کا مطالعہ بہت وسیع اور نظر نہایت عمیق تھی۔ ان میں قوتِ آفندہ اور قوتِ حافظہ بلا کی تھی۔ جو کچھ پڑھا تھا اس کا خلاصہ یا لبِ لباب ہر وقت مستحضر کتابوں کے جمع کرنے اور پڑھنے سے انھیں عشق تھا۔ ان کے کتب خانے میں بہت بڑا ذخیرہ تو نہ تھا، لیکن جو کچھ تھا وہ منتخب تھا۔ کتاب دوسرے کو دینے میں احتیاط کرتے تھے۔ البتہ قدر دانوں سے دریغ نہ رکھتے تھے۔ باقی الحروف بھی ان چند خوش نصیب افراد میں تھا جن کو وہ کتاب مستعار دینا گوارا فرماتے تھے۔ جب کبھی تعطیل میں حاضر ہوتا تو جو تازہ کتابیں ان کے یارِ اہم کے مطالعے میں آتیں ان پر بحث و گفتگو ہوتی۔ وہ فارسی اور انگریزی کی بہت اچھی بلکہ کامل استعداد رکھتے تھے، اور اردو کے تو ادیب ہی تھے۔ ادب، لسانیات، سیاست، تاریخ خصوصاً تاریخ اسلام میں ان کی دستگاہ کامل تھی۔ ان کے کتب خانے میں انگریزی، فارسی اور اردو کی شاید ہی کوئی کتاب ہو جو میر صاحب کے حواشی سے مزین نہ ہو۔ ان زبانوں کے ادب پارے ان کے نوک زبان رہتے تھے۔ تاریخ پر ان کا مطالعہ جس قدر وسیع اور اس سے نتائج اخذ کرنے میں ان کی نظر تہنی گہری تھی اس کی مثالیں بہت سادہ ہیں۔ تاریخ یورپ تاریخ ہند اور تاریخ اسلام ان کے محبوب موضوعات تھے۔ وہ کسی موضوع پر جب بھی قلم اٹھاتے تھے تو بحث کا ہر گوشہ اور مسئلے کا ہر پہلو نکھر کر نظر کے سامنے آجاتا تھا۔ مطالعے کی وسعت کا یہ حال تھا کہ سننے والے حیران رہ جاتے تھے۔ مدہو گئی کہ ایک مرتبہ موسیقی کا ذکر چھڑ گیا تو اگر میر صاحب کو اس سے مطلق رغبت نہ تھی، بلکہ کہنا چاہیے نفرت تھی، لیکن موصوف نے اس کی اصطلاحاً چھ راگ، چھتیس راگیناں، گول اور تیورس، دادرا، ٹھمری، خیال وغیرہ گنا ڈالیں۔ تاہم جن موضوعات سے ان کو دلی شغف تھا وہ قرآن مجید اور مذہب کے بعد ادب، تاریخ اور سیاست تھے۔

مطالعے سے قطع نظر، شاہیر علم دادب سے ذاتی و خصوصی تعلقات اور ادبی مذاکرات نے ان کی اعلیٰ صلاحیتوں کو اجاگر کرنے میں کافی حصہ لیا تھا۔ علامہ شبلی نعمانی، مولانا محمد علی، مولانا عبدالحق مولوی عزیز مرزا، مولانا ظفر علی خاں، مولانا عبدالحلیم شرر، مولانا سید سلیمان ندوی، مولانا عبدالمجید دریا بادی وغیرہ سے ان کے گہرے مراسم تھے۔ ہر شخص اپنے اکتسابات ذہنی میں کسی نہ کسی آئیڈیل سے متاثر ہوتا ہے۔ ان کے آئیڈیل مولانا شبلی تھے، جس طرح ان کے دیرینہ رفیق عبدالحق رباباے اردو کے آئیڈیل خواجہ عالی تھے۔ ان کی یہ پسند شروع میں غیر شعوری رہی ہوگی مگر رفتہ رفتہ شعوری بن گئی۔ وہ مولانا شبلی کے خاص شاگردوں میں شمار ہوتے تھے۔ جب برادون کی تاریخ ادب فارسی کی پہلی یا دوسری جلد یورپ سے آئی تو میر محفوظ علی نے ہی ترجمہ کر کے مولانا کو سنائی۔ ان کے اسلوب تحریر میں جو سنگتگی اور دلآویزی ہے، ممکن ہے کہ اس میں وہ اپنے فاضل استاد سے متاثر ہوئے ہوں، تاہم جو طرز تحریر انہوں نے اپنایا اس کی انفرادیت خود ان کی طبع رسا کی دین ہے۔ ان کے طرز نگارش میں ایک خاص ادبی شہان پیدا ہو گئی تھی، جس نے رفتہ رفتہ ان کو "بنجیدہ ظرافت" کا ایک صاحب طرز انشا پرداز بنا دیا۔ چھوٹے چھوٹے جملے، الفاظ کا حسن انتخاب ہلکا طنز، متانت آمیز شوخی، یہ وہ عناصر تھے جنہوں نے میر صاحب کے انداز میں اتہا کی گیرائی اور دلکشی پیدا کر دی تھی۔ عام لوگ ان کے اس وصف سے چنداں باخبر نہ تھے، مگر خواص جانتے تھے کہ وہ حقیقت میں اپنے دور کے ایک بڑے کامیاب اور صاحب طرز ادیب تھے۔

مولانا ظفر علی خاں ہوں یا مولوی عبدالحق، سید سلیمان ندوی ہوں یا مولانا محمد علی مولانا عبدالمجید دریا بادی ہوں یا مولانا ظفر الملک علوی، سب میر محفوظ علی کے اکتساب ادبی کے مداح تھے۔ پروفیسر رشید احمد صدیقی نے اپنی کتاب "طنزیات و مضحکات" میں موصوف کے طنزیہ مقالات کو بہت سراہا ہے۔ وہ فرماتے ہیں: "پنچ کے دور کے بعد جس نے سب سے پہلے پنچانہ رنگ کو ترک کر کے اسپیکٹر (SPECTATOR) سے قریب ہونے کی کامیاب اور مستحسن کوشش کی ہے اس میں سید محفوظ علی صاحب بدایونی، سلطان حیدر جوش، مبوق یا اولڈ بوائے کے کھنڈرے تھے: مشہور ادیب مولانا اقبال احمد سہیل اپنی تصنیف "افکار سہیل" میں کہتے ہیں: "بنجیدہ ظرافت میں تو اب تک غالباً اردو کا کوئی ادیب سید محفوظ علی

کا ہم رتبہ نہ ہو سکا۔ یہ مولانا حمید الدین مرحوم اور ظفر علی خاں صاحب کے ہم درس رہ چکے ہیں اور علامہ شبلی کے فیض یافتہ۔ خواجہ حسن نظامی نے اپنے مجموعہ مضامین میں ان کو اپنے رنگ کا امام ٹھہرایا ہے۔

انتخاب الفاظ میں تو ان کو یہ طولی حاصل تھا۔ کبھی کبھی ایسا ہوتا کہ کھانا کھا رہے ہیں کہ کوئی بر محل لفظ ذہن میں آیا۔ فوراً اٹھے، مضمون میں ترمیم کی اور پھر کھانے پر آ بیٹھے۔ اس کے ساتھ ترجمہ کے تو وہ بادشاہ تھے۔ طبیعت موزوں پائی تھی، لیکن شعر گوئی ان کا مشغلہ نہ تھا۔ البتہ شعر کا بر محل ابراد ایسا ہوتا تھا کہ اہل ذوق عیش عیش کرنے لگتے تھے۔ یہ دراصل ان کے حسن انتخاب اور غیر معمولی حافظے کا ادنیٰ کرشمہ تھا جس سے میر صاحب سے عمر میں چھوٹے اور بعض ہم سن بھی استفادہ کرنے کے معترف تھے۔

ایک طرف تو انھیں خانہ زاری کے مشاغل اور زمینداری کے جھیلے دم نہ لینے دیتے تھے، دوسری طرف وہ پھڑے گنما می پسند۔ بقول شخصے عہ خود کو گنما می ہی میں "محفوظ" سمجھتے تھے۔ یہی وجہ تھی کہ وہ حتی الامکان لکھنے سے گریز کرتے تھے، گو مواد کی ان کے یہاں کوئی کمی نہ تھی۔ اگر کوئی دوست یا شناسا گدائے مبرم کی طرح پیچھے ہی پڑ جاتا تو مجبور ہو جاتے تھے۔ پھر بھی مقالات یا مضامین جو لکھتے ان پر اپنا نام نہ ڈالتے عموماً "مضمون العلیٰ سمعب، ملا بودھا مٹوی، ملائے آق" سقاں، نقاش، یا شمع بے نور، وغیرہ جیسے فرضی ناموں کی آڑ میں اپنی شخصیت کو چھپاتے۔ یہ دوسری بات تھی کہ پہچاننے والے ان کو اندازِ قد سے پہچان جاتے۔ نتیجہ یہ ہوا کہ ملک میں خواص کے

۱۰ ایک مثال رشید احمد صدیقی کے الفاظ میں ملاحظہ فرمائیے: گزشتہ جنگ عظیم کے سلسلے

میں مولانا محمد علی کا ایک مکرر آرا مضمون CHOICE OF THE TURKS

شائع ہوا تھا۔ اس کا ترجمہ اردو میں کیا جا رہا تھا۔ بحث یہ تھی کہ CHOICE کا اردو مترادف

اس موقع پر کیا ہوگا۔ ہر شخص کچھ نہ کچھ کہتا تھا لیکن اطمینان کسی کو نہ ہوتا۔ بالآخر یہ مسئلہ سید

صاحب سے رجوع کیا گیا۔ سید صاحب نے موقع محل دریافت کر کے فوراً بتایا چارہ کار ظاہر ہے

کہ اس موقع پر چارہ کار سے بہتر کوئی لفظ ہو نہیں سکتا۔ (رشید احمد صدیقی۔ گنج باتے گراں بیار)

علاوہ دوسرے لوگ ان کے ادبی کمالات سے بے خبر رہے۔ مولانا ظفر علی خاں ایڈیٹر "دکن ریویو" شیخ رحیم احمد مسعود ایڈیٹر "نقیب" بدایوں مولوی ظفر الملک ایڈیٹر "الناظر" لکھنؤ، نیز بعض مدیران "علی گڑھ میگزین" ان خوش نصیبوں میں تھے جو موصوف سے اپنے رسائل کے لیے مقالہ حاصل کرنے میں اکثر کامیاب ہو جاتے تھے۔ گو اس مقصد کی خاطر ان حضرات کو کافی مجاہدہ کرنا پڑتا تھا۔ ان ممتاز ادبی رسائل کے علاوہ انھوں نے مولانا محمد علی کے "ہمدرد" کی ادارت کے سلسلے میں "تجاہل عامیانا" کے عنوان سے لکھا۔

ایک بار راقم نے ان سے استدعا کی کہ وہ عہد اکبری کے مشہور مورخ ملا عبدالقادر بدایونی کے سوانح حیات مرتب فرمادیں کیونکہ اس کام کے لیے ان سے زیادہ موزوں کوئی نظر نہیں آتا۔ اس کے جواب میں انھوں نے کسی انگریزی ناول کی ایک طویل داستان سنائی جس میں ایک شخص نے بندر کے غرور استعمال کیے تھے اور اس کے نتیجے میں اس میں بندر ہی کی اچھل کود پیدا ہو گئی تھی۔ یہ سب سنا کر متبسم ہو کر فرمایا کہ اگر وہی دوا کہیں مل جائے تو شاید اس پیرانہ سالی میں جوانوں کی سی پھرتی نصیب ہو سکے۔

ان کے مضامین سے تاریخی معلومات، سیاسی طنز، لطیف ظرافت، نادر اسلوب بیان اور زبان و محاورہ پر قدرت ہر جگہ آشکار ہے۔ کہیں کہیں آیات قرآنی کی طرف اشارات، عربی فقرات اور خاص ترکیبات سے خطابت کا زور پیدا ہو گیا ہے۔ میر صاحب کے مضامین "خطاب" "نگر نظامت" باب ہند، "زوال سلطنت مغلیہ کے اسباب" "نقل مکان" "روٹیوں کا نزاع" "میاں" "شوہر کاشکار" "تلون" "شیخ سماء اللہ کی صاحبزادیاں" اور "مستر صاحب دین" اپنے طرز کی بہترین تخلیقات ہیں۔ "زوال سلطنت مغلیہ" اور "نقل مکان" میں ادب کے ساتھ سیاست کا امتزاج نہایت دل پسند ہے۔ "شیخ سماء اللہ کی صاحبزادیاں" کا تمثیلی انداز تعریف سے مستغنی ہے۔ "بلبلان امیر کی رہائی" "محمد علی" اور "محمد علی کی یاد میں" باقاعدہ سیرت نگاری کے نمونے تو نہیں، لیکن مقالہ نگار کے ذاتی تاثرات نے ان تینوں مضامین کو فاصحے کی چیز بنا دیا ہے۔

یہ صحیح ہے کہ جو سرمایہ ادب انھوں نے اپنی یادگار چھوڑا ہے وہ بہت قلیل ہے تاہم جو کچھ ہے وہ ابرادہ کی آنکھوں سے لگانے اور عقیدت کے سر پر جگہ پانے کے قابل ہے۔ انھوں نے

جو کچھ لکھا وہ ان کی انفرادی شان برقرار رکھنے کو کافی ہے۔ یہ ایک اجمالی اور سرسری خاکہ ہے میر صاحب کے مقالات کا۔ مجھے یقین ہے کہ قارئین اصل مقالات کو پڑھنے کے بعد اس امر میں مجھ سے اتفاق کریں گے کہ موصوف قدرت کی طرف سے انشا پر دازی کی غیر معمولی صلاحیتیں لے کر آئے تھے اور جہاں انشا پر دازی کے ساتھ ملت کی درد مندی کے جذبات بروئے کار آتے ہیں وہاں شرابِ روا آتش ہو گئی ہے۔

تحریر کے ساتھ میر صاحب کو تقریر کے آرٹ میں بھی کمال حاصل تھا۔ پبلک تقریر تو سننے کا کبھی اتفاق نہیں ہوا اور شاید وہ اس میدان کے مرد بھی نہ تھے۔ البتہ پرائیوٹ گفتگو میں وہ محفل پر چچا جاتے تھے۔ ذہانت، طلاقت، حاضر جوابی اور نکتہ سنجی میں کم لوگوں کو میں نے ان کا مماثل پایا۔ معلوم ہوتا تھا کہ انھوں نے جو کچھ پڑھا ہے اس کے بہترین اجزا کو جزو دماغ بنالیا ہے۔ یہی نہیں بلکہ مختلف مطالبِ علمی کو ان کی نوعیت کے اعتبار سے ذہن کے مختلف خانوں میں محفوظ کر رکھا ہے اور جب ضرورت ہوتی ہے بے تکلف مطلوبہ نکتہ نکال کر پیش کر دیتے ہیں۔ یہی وجہ ہے کہ جب لوگ ان کی محفل سے اٹھتے تھے تو کچھ حاصل کر کے اٹھتے تھے۔ پھر اندازِ بیان اس قدر پر لطف اور دلکش کہ سننے ہی سے تعلق رکھتا تھا۔ الحاصل وہ اس اعتبار سے ایسے باغ و بہار شخص تھے جن کے پاس بیٹھ کر پڑھ کر مردہ طبیعتیں بھی شگفتہ ہو جاتی تھیں۔ افسوس کہ یہ باغ ۲۰ اکتوبر ۱۹۴۳ء کو بادِ خزاں سے مرجھا کر رہ گیا۔ انا للہ وانا الیہ راجعون۔

ممکن ہے کہ سطحی نظر والے جو زندگی کی گراں مایہ حقیقتوں کو مادی سود و زیاں کے پیمانے سے ناپنا پسند کرتے ہیں میر صاحب کی کوئی ضخیم علمی یادگار یا اہم سیاسی کارنامہ نہ دیکھ کر چپیں بیپی ہوں مگر ان بے چاروں کو کیا خبر کہ عرصہٴ حیات اور اس کی تمام سرگرمیوں، کارگاہِ زندگی اور اس کی تمام رعنائیاں اپنی ثقافت و سیاست اپنے فلسفے اور ادب کے سرمایہ کے ساتھ ایک طرف اور ایک مومن قانت کا ایمان باللہ اور عمل صالح ایک طرف۔ الیہ لصعدون انکار الطیب والعلیٰ الصالح میرضہٴ دراصل جو نیک نام (باقیات الصالحات) مرحوم نے اپنی یادگار چھوڑا ہے وہ ایک ایسا سدا بہار بھول ہے جو رہتی دنیا تک اپنی دلکش مہک سے شامِ جاں کو معطر اور فضا نے گیتی کو معتبر کرتا رہے گا۔ اب اس سے زیادہ اور کیا چاہیے۔

ناصح گفت کہ جنرغم چہ ہنر وارد عشق
گفتم اے خواجہ عاقل ہنرے بہتر ازین

صیا احمد بدایونی

۲۰ اکتوبر ۱۹۶۷ء

حدیث دیگران

(۱)

خوش تر آن باشد کہ ہر دلبران
گفتہ آید در حدیث دیگران

باہر سے بدایوں تشریف لانے والے اصحاب اکثر یہ خیال دل میں لے کر آتے ہیں کہ وہاں کے قدیم مزارات اور تاریخی آثار کی بھی زیارت کریں گے۔ لیکن علمی اور ادبی ذوق رکھنے والے جب اس خاک پاک کا قصد کرتے ہیں تو ملا (عبد القادر بدایونی) کی آرامگاہ اور جامع مسجد شمس کو دیکھنے کی آرزو کے ساتھ انھیں اس تاریخی بستی کی ایک تاریخی ہستی سے ملنے کا شوق دامن گیر ہوتا ہے۔

”فریبتہ السادات“ میں جس کو عرف عام میں ”سید باڑہ“ کہتے ہیں ایک تنگ علی کے اندر آپ کو ایک چھوٹا سا مگر خوبصورت مکان نظر آئے گا جس کی سادگی و پرکاری ”مکین کی ثقاہت پوش شوخی کا پتہ دیتی ہے۔ دروازے کی پشیمانی پر ایک آریہ قرآنی کی موجودگی اور کمروں کے درودیوار پر تصاویر کی غیر ماضی اسلامی معاشرت کی منظر ہے قالین اور گاؤں کی مشرقی تمدن کے آئینہ دار۔ اساس البیت میں سب سے زیادہ یا کتابیں نظر آتی ہیں یا مصلے یہی وہ منزل ہے جہاں وہ بزرگ رہتے ہیں جو بزرگم خود بہت مستور ہیں مگر فی الحقیقت بہت مشہور۔ کسی قدر کوتاہ قامت گندمی رنگ، سفید ریش، لاغر بدن، صورت سے بہت بوڑھے مگر عمر زیادہ نہیں یہی ہیں میر صاحب جن کو اخباروں اور رسالوں نے تو مختلف ناموں سے یاد کیا ہے لیکن عقیقے کے وقت شاہ دلدار علی مذاق بدایونی کے حسب الارشاد ”صرف محفوظ علی موسوم کیا گیا تھا۔“

سبطین احمد بدایونی

علی گڑھ میگزین جنوری ۱۹۳۹ء

۲۵ اگست ۱۹۴۱ء کو کراچی میں انتقال ہوا۔ مہر ع تاریخ وفات ہے۔ گلشن خلد میں آباد ہیں سبطین احمد

مؤلف

شاہ دلداری علی مذاق ۳۳۵ھ میں پیدا ہوئے۔ آپ نے علم متوسط عربی و فارسی کی تکمیل فرمائی۔ اولاً طبع نظم گوئی کی طرف راغب ہوئی۔ آپ نے دہلی میں جا کر فن شعر گوئی میں خاتما فی ہند ابراہیم ذوق سے تلمذ حاصل کیا۔ استاد نے آپ کی طبع موزوں اور کلام آبدار دیکھ کر آپ کا تخلص مذاق رکھا۔

قریب چالیس برس کی عمر میں آپ کو علم باطنی کا شوق ہوا اور سفر آپ نے اختیار فرمایا۔ آپ مرید سلسلہ قادریہ میں حضرت شاہ فضل غوث بریلوی قدس سرہ الغزنی کے ہوئے۔ انتہا درجے کا تقویٰ اور زہد آپ کے مزاج میں تھا۔ بعدہ آپ نے سلسلہ چشتیہ نظامیہ میں بیعت شاہ جی عبدالرحیم شاہ مرحوم شاہجہانپوری سے کی اور مقام اجیر شریف مزار پاک حضرت خواجہ بزرگ قدس سرہ پر عرصہ دراز تک چلے کشی کی۔ اس دربار شاہی سے حضرت کو فیض کامل حاصل ہوا اور ایک دوسرے رنگ میں مولوی صاحب رنگ گئے۔

اول میں لباس عام لوگوں کا سا پہنتے تھے اور اب لباس فقیرانہ یعنی گیر واکپڑے آپ کا ملبوس تھا اور آپ جو کچھ نظم فرماتے تو صرف تصوف کے اشعار کہتے۔ سابق کا کلام آپ کا عاشقانہ بہت کثرت سے مشہور و معروف ہے۔

تذکرۃ الواصلین _____ محمد رضی الدین فرشتوری بسمل بدایونی

یہ حضرت بدایوں میں مذاق میاں کے نام سے یاد کیے جاتے تھے۔ انھوں نے ایک سہرہ بھی لکھا تھا جو یوں شروع ہوتا ہے

طیٰ نوشہ بنا سہرہ بندھا شکل کشائی کا

یہ سہرہ برکت کے طور پر شادیوں میں پڑھا اور گایا جاتا تھا۔

بدایوں میں دو مراثی بڑے مقبول تھے۔ ایک یہودہ کے نام سے پکارا جاتا تھا غوشی کی تقریبات کے موقعوں پر وہ اپنی یا وہ گوئی اور سوانگ سے محفل کو ہنساتا تھا۔ دوسرا عباس نامی مہر مراثی تھا۔ عباس دعوتوں کی فہرستیں گھمایا کرتا تھا

اور ایک ایک خاندانی بزرگ کا نام لے کر اپنا حق مانگا کرتا تھا۔ عباس مذاق میاں
کا سہرہ بھی گا کر سنایا کرتا تھا۔ شکیل بدایونی مرحوم نے اس کی وفات پر ایک نظم لکھی تھی
جس کا ایک شعر ہے۔

ترے سر تھا ساری خدائی کا سہرہ

تو گاتا تھا مشکل کشائی کا سہرہ

جب سید محفوظ علی صاحب کی ولادت ۱۸۷۷ء میں ہوئی تو مذاق
میاں کی عمر ۵۳ سال تھی۔ اس وقت مذاق میاں کے ذہن اور شاعری پر تصوف
کا گہرا رنگ چڑھ چکا تھا اور وہ مشکل کشائی کا سہرہ بھی لکھ چکے تھے۔ یہی مذاق میاں
تھے جنہوں نے سید صاحب کا نام "صرف محفوظ علی" تجویز فرمایا تھا۔

مؤلف

۴

سید محفوظ علی خاص وضع و خیال کے آدمی تھے۔ ان میں قدیم روایات
اور جدید خیالات ایک حد تک ساتھ چلتے تھے اور بس مثلاً مغربی علوم کی تعلیم
کے حامی تھے۔ وہ ان توہمات اور باطل خیالات کے مخالف تھے جو قدامت یا مذہب
کے نام سے قوم میں مروج تھے۔

زمانے کے تقاضوں کا پورا کرنا ضروری سمجھتے تھے کیونکہ جو قوم زمانے کا
ساتھ نہیں دیتی وہ زندہ نہیں رہتی۔ انہوں نے انگریزی تعلیم پوری حاصل کی۔
علی گڑھ میں کئی سال رہے۔ لیکن کبھی اپنے لباس میں تبدیلی نہ کی۔ وہی اچکن اور
پاجامہ، سر پر عمامہ یا معمولی ٹوپی یا کبھی کبھار ترکی ٹوپی پہن لیتے تھے۔ ڈاڑھی
موتھیں کبھی اترے سے آشنا نہ ہوئیں۔ مذہب کے بہت پابند تھے۔ تمام ارکان
اسلام احتیاط سے ادا کرتے تھے۔ آخر میں حج کی سعادت بھی نصیب ہوئی۔
پودے کے حامی تھے اور عورتوں کی آزادی کو جیسی کہ آج کل پائی جاتی ہے ناپسند
کرتے تھے۔ اپنی زبانوں اور مذہب کی تعلیم کو مسلمانوں کی قومیت کے لیے لازم

خیال کرتے تھے۔ آرائش کی اشیا کو کبھی ہاتھ نہ لگایا۔ ان کا لباس، رہنا سہنا نشست
برخواست، ملنا جلنا سب قدیم طرز کا تھا۔ مسلمانوں میں تعلیم کی اشاعت کے
بڑے حامی تھے۔

پہلی نظر میں وہ قدیم وضع کے سنجیدہ بزرگ معلوم ہوتے تھے، لیکن
وہ بڑے زندہ دل ظریف اور خوش طبع شخص تھے۔ بڑے مزے مزے کے
لیطفے نایا کرتے تھے، اور باتوں باتوں میں مزاح کی کوئی ایسی پُر لطف بات کہہ جاتے
تھے کہ سننے والے لوٹ پوٹ ہو جاتے تھے۔

(مضامین محفوظ علی) _____ عبدالحق

میر محفوظ علی مرحوم جن دنوں حیدرآباد میں ملازم تھے میں کم سن تھا
مگر میرے ہوش سنبھالنے کے بعد ایک دفعہ وہ حیدرآباد پہنچے تو والد مرحوم سے
ملنے کے لیے آئے اور میں نے زیارت کی۔ اس کے بعد دہلی میں بھی مجھے ان سے
نیاز حاصل کرنے کا موقع ملا۔ نہایت ہی نخلص، قدیم وضع کے شریف بزرگ تھے
طبیعت نہایت ہی مزیدار تھی۔ سادگی مد سے زیادہ اور ظرافت کوٹ کوٹ کر
بھری ہوتی تھی۔ آخری بار وہ تقسیم ملک سے دو تین سال پہلے حیدرآباد آئے
تھے۔ اس کے بعد سے پھر ملاقات نہیں ہوئی، البتہ ان کے فرزند ابن علی سے
دوستی رہی۔

نقوش، لاہور _____ تمکین کاظمی

اگست ۱۹۶۱ء

میر سید اور شبلی کا تذکرہ سید محفوظ علی بڑے احترام سے کرتے
تھے۔ شبلی علی گڑھ میں ان کے استاد رہے تھے، لیکن وہ ان کے نڈر شاگرد تھے۔
اول تو دونوں کی عمروں میں کوئی تیرا سال ہی کا فرق تھا جب استاد تحقیق و
حقائق کی کسی شکل میں مستغرق ہوتے تو دور کی کوڑی محفوظ علی ہی لاتے تھے۔

تیسرے استاد کو کسی تازہ انگریزی تصنیف کا جائزہ لینا ہوتا تھا تو ترجمہ اکثر محفوظ علی ہی کرتے تھے۔

میر صاحب شبلی کے لطیفے بڑے مزے سے سناتے تھے۔ دو میرے ذہن میں رہ گئے ہیں وہ پیش کرتا ہوں۔ یہ اس وقت کے ہیں جب شبلی اور اکبر الہ آبادی ایک ہی جگہ تھے اور اکبر نے شبلی کو ان الفاظ میں دعوتِ طعام دی تھی سے

بس بات یہ ہے کہ بھائی شبلی

آتا نہیں ہے مجھ کو قبلہ قبلی

شبلی نے کہا کیا خوب قافیہ نکالا ہے۔ "قبلی" کے علاوہ "شبلی" کا اور کوئی قافیہ ہو ہی نہیں سکتا۔ اکبر ذرا سوچ کر بولے کیوں نہیں۔ شبلی نے کہا تو فرمائیے۔ اکبر نے کہا "بلی"۔ شبلی بولے یہ کیا ہے۔ اکبر نے کہا سند پیش کروں۔ شبلی نے کہا "بے شک"۔ اکبر نے ایک شعر پڑھا جو کچھ اس طرح تھا سے

تم بھی اس راہ پر چلے شبلی
عشق نے آبروئے غالب لی

شبلی سے کوئی صاحب اکبر کی موجودگی میں ملنے آئے اور نانا فر نويس کی تعریف کے پل باندھنے لگے۔ نانا فر نويس کی شان میں ان کا نثری قصیدہ ختم ہونے ہی میں نہ آتا تھا۔ اکبر تنگ آکر بولے: جناب! میرا مشورہ ہے کہ آپ نانا فر نويس پر ایک کتاب لکھیں تو میں اس پر بڑا عمدہ تبصرہ قلمبند کروں گا۔ وہ صاحب اکبر کی طرف متوجہ ہوتے۔ اکبر نے کہا: آپ اپنی کتاب کا نام 'النانا' رکھیں۔ میں تبصرے میں کہوں گا کہ خوبیوں کے اعتبار سے 'النانا' تو 'الماموں' کا بھی باپ ہے۔ "الماموں" کے مصنف شبلی ہنس پڑے۔

سید محفوظ علی صاحب کے لطیفے بے شمار ہیں، لیکن کسی نے ان لطائف کو محفوظ نہیں کیا۔

مؤلف

حدیث دیگران

(۲)

وہ باتوں باتوں میں مزاح کی کوئی ایسی پر لطف بات کہہ جاتے تھے کہ سننے والے لوٹ پوٹ ہو جاتے۔ دلی کی ایک مجلس میں جہاں حکیم اجمل خاں، مولانا محمد علی اور دوسرے اہل علم اور صاحب ذوق تشریف رکھتے تھے، مولانا نذیر احمد اور مولانا شبلی کے ذوق ادب پر بحث ہو رہی تھی۔ اس بحث کے اثنائے میں یہ محفوظ علی نے چپکے سے کہا کہ اس بارے میں زیادہ بحث کی ضرورت نہیں۔ دونوں بزرگوں کے ذوق کے نمائندے مولانا ابوالکلام آزاد اور جسٹس عبد الرحمن موجود ہیں۔ ان کے ذوق کا اندازہ کر لیجئے۔ یہ سنتے ہی ساری محفل پھر ٹک اٹھی۔

(مضامین محفوظ علی) ————— عبدالحق

میر صاحب، شیخ محمد سلیمان مرحوم، مولوی نہال الدین وکیل اور میں جاڑوں میں ایک بار میر صاحب کے گاؤں (زمینداری کے علاقے) میں گئے ہوئے تھے۔ میر صاحب نے دعوت کی تھی۔ سلیمان صاحب نے ازراہ تفسیر فرمایا۔ "میر صاحب اگر اکبر، جہانگیر، یا شاہجہاں کے زمانے میں ہوتے تو ایک دوسرا ابوالفضل یا فیضی کا ہندوستان کی تاریخ میں اضافہ ہوتا۔ نہال الدین اس جماعت میں سب سے کم عمر تھے مگر میر صاحب کی شفقت نے انھیں قدرے بے تکلف کر دیا تھا۔ انھوں نے سلیمان صاحب کو مخلص کر کے کہا۔ "نہیں جناب۔ مجھے آپ سے اختلاف ہے۔ میر صاحب اگر دروغ گوئی میں ہوتے تو زیادہ سے زیادہ کسی مسجد میں موذن ہوتے، یا درس دیتے ہوتے، یا لوٹے توڑتے دکھائی دیتے" میر صاحب بہت خوش ہوئے اور مسکراتے ہوئے بولے۔ "اس لڑکے نے مجھے بہت صحیح شناخت کی۔"

(بابو) ضیا احمد بدایونی

مؤلف سے ایک ملاقات کے دوران بیان کیا

محترم سید محفوظ علی صاحب سے میری محض ایک مرتبہ کی ملاقات ہے۔ میں نے سید صاحب کی تحریریں بھی دیکھی تھیں اور ان کی توصیف نثر شیخ عبدالقادر صاحب سے بھی سنی تھی، پتلے دبے سفید ریش کے منور ترین سید محفوظ علی سے بدایوں کے اسٹیشن پر ملاقات ہوئی۔ انہی کے مکان میں میرا دودن اور دو رات قیام ہوا۔ مجھے تعجب ہوا کہ سید صاحب نے اپنے گھر پہنچتے ہی میری خاطر مدارات اس بے تکلفی سے سادہ طور پر فرمائی جیسے میں بھی کچھ "چیز" ہوں۔

میری مسرت کی کوئی انتہا نہ رہی جب وہ اپنی الماری سے "شاہنامہ اسلام" کی پہلی جلد نکال لائے۔ میں نے اسے کھولا تو اس پر بہت سے مقامات پر "۴" کے نشان لگے ہوئے تھے۔ ولادتِ رسولِ پاکؐ کے اشعار پر ہر صفحہ پر "سبحان اللہ" لکھا ہوا تھا اس قدر افزائی پر میری آنکھوں سے آنسو جاری ہو گئے تھے۔

ان دو دنوں میں سید صاحب کے دولت کدے پر دو گھر یلو جلے ہوئے اور سید صاحب بار بار ولادتِ رسولِ پاکؐ اور قطب الدین ایک پر جو اشعار میں نے "شاہنامہ اسلام" کی جلد اول میں دیکھے ہیں، سنانے کی فرمائش کرتے اور بار بار "سبحان اللہ" اور "اللهم زد فخرہ" سے میرا دل بڑھاتے۔

یہ مجھے پہلی مرتبہ معلوم ہوا کہ وہ شمع جو بدایوں میں علمائے اسلام نے جلائی تھی، مغرب کی آندھیوں کے باوجود روشن تھی۔ بدایوں اہل علم و اہل فکر و بے باک اظہارِ رائے کا گھر تھا۔

مکتوب لاہور بنام مولف

ابوالاثر حفیظ جالندھری

۱۱ اگست ۱۹۶۹ء

یہ میرے اوائل عمر کی بات ہے جب سید محفوظ علی صاحب کے مضامین "دکن دیلیو" اور "ہمدرد" میں شائع ہوتے تھے۔ اس وقت میری عمر اتنی نہ تھی کہ میں ان مضامین کی ادبی قدر و قیمت کو اچھی طرح سمجھ سکتا، مگر میرے لیے وہ بہت دلچسپی کے موجب ہوتے تھے

اور اُن کے لطائف مدتوں ذہن میں تازہ رہے۔
مجھے مرحوم سے ملنے کا کبھی اتفاق نہیں ہوا، لیکن اُن کے ملنے والوں سے بلا
ہوں اور اُن کے اوصاف حمیدہ اُن سے سنے ہیں۔ جدید تعلیم اور ظرافتِ طبع کے
باوجود وہ نہایت نیک اور دین دار آدمی تھے۔

مکتوبات لاہور بنام مولف ————— سید ابوالاعلیٰ مودودی

۱۱/۱۶ اگست ۱۹۶۹ء

اس زمانے میں جب کہ میر صاحب تنخواہ نہ ملنے سے پریشان تھے ایک لطیفہ
ہوا۔ ان دنوں اکبر الملک کو تو ال بلدہ یعنی حیدرآباد کے پولیس کمشنر تھے۔ اُن کا تعلق
صرف حیدرآباد کی پولیس سے تھا اور یہ حضور نظام کے خاص آدمی تھے۔ ان سے ہنسن
صاحب کمشنر پولیس اضلاع سے بنتی نہ تھی۔ یہ ایک ہی عہدہ دار تھے جو یورپین آفیسر سے
نکلے رہے تھے کیونکہ رزیڈنٹ بھی ان کا دوست تھا۔ ایک رات اکبر الملک کی طرف
سے ایک عہدہ دار پولیس سواری لے کر محفوظ علی کے پاس پہنچا کہ کو تو ال صاحب نے
آپ کو بلایا ہے۔ یہ بڑے حیران ہوئے کیوں کہ ان سے کو تو ال صاحب کی ملاقات کبھی
نہیں ہوئی تھی۔ ٹالنا چاہا تو بہ عہدہ دار جبر کرنے لگا۔ اس لئے مجبوراً سواری میں بیٹھ
گئے اور اکبر الملک کے پاس پہنچے۔ اکبر الملک نے انھیں دیکھتے ہی کہا۔ محفوظ علی صاحب
آپ اتنی مدت سے حیدرآباد میں ہیں اور اب تک آپ کو تنخواہ نہیں ملی۔ ہم ایک اخبار
نکالتے والے ہیں۔ اس اخبار کی ایڈیٹری کے لیے ایک آپ جیسے شخص کی ضرورت ہے۔
اگر آپ تیار ہیں تو آپ کو تین سو روپے ماہوار تنخواہ دی جائے گی۔ صرف اتنی
پابندی کرنی ہوگی کہ میری مقررہ پالیسی پر اخبار نکالنا پڑے گا۔ اگر آپ پیشگی تنخواہ
چاہیں تو کل ہی مل سکتی ہے؟

میر محفوظ علی یہ سن کر جو اس باختہ ہو گئے اور انھوں نے بڑی کجابت سے عرض
کیا ————— ”میں جنکس صاحب کے دفتر میں ملازم ہوں۔ پھر میں بغیر اُن کی اجازت
کے کس طرح آپ کے اخبار کا کام کر سکتا ہوں؟“

اکبر الملک نے بگڑ کر کہا۔ ”ہمیں معلوم ہے کہ آپ ہنکن صاحب کے دفتر میں ملازم ہیں، کام کر رہے ہیں مگر تنخواہ آج تک آپ کو نہیں ملی۔ ہنکن صاحب نے کچھ روپیہ آپ کو دینا چاہا تو آپ نے نہیں لیا۔ آپ خواہ مخواہ نوکر ہیں اور تنخواہ نداد۔ کل سے آپ میرے پاس آجائیے۔ تین سو روپیہ کل ہی مل جائے گا۔ اور یہ تنخواہ ہر مہینے ملتی رہے گی۔“

اس کا جواب میر صاحب نے دیا۔۔۔۔۔ ”جناب عالی! اگر پسند کریں تو میں ہنکن صاحب سے اجازت لے کر آتا ہوں۔“

یہ سن کر اکبر الملک گرم ہو گئے۔ کہنے لگے۔۔۔۔۔ ”محفوظ علی! تم ہنکن کو بڑا آدمی سمجھتے ہو۔ میرے نزدیک وہ بڑا آدمی نہیں ہے۔ اور اگر تم اس سے اجازت لے کر آؤ تو میرے لیے کارآمد نہیں رہو گے۔“

اب تو میر صاحب کو واقعی چکر آ گیا اور انھوں نے دونوں ہاتھوں سے اپنا سر بگڑ کر کہا۔۔۔۔۔ ”جناب عالی! خفانہ ہوں۔ میں صرف یہ چاہتا ہوں کہ عالی جناب ہنکن صاحب کو ایک چٹھی لکھ کر مجھے وہاں سے اجازت دلوادیں۔“

اکبر الملک نے خفگی سے کہا۔۔۔۔۔ ”جانیئے مجھے آپ کی ضرورت ہے نہ ہنکن کو لکھ کر آپ کو بلوانے کی حاجت ہے۔“

یہ کہہ کر کو تو ال صاحب نے تو اجلاس برخاست فرما دیا اور محفوظ علی صاحب بغیر سواری کے سڑک ناپتے ہوئے اندھیری گلیوں میں ٹھوکیں کھاتے ہوئے گھر پہنچ کر رات بھر پریشان رہے۔ صبح نماز فجر پڑھ کر اٹھے بھی نہ تھے کہ ہنکن صاحب کے پاس کا آدمی آیا کہ صاحب نے آپ کو بلایا ہے۔ یہ پہنچے تو ہنکن صاحب نے صورت دیکھتے ہی شاباش دی کہ رات تم نے بڑی مردانگی کا کام کیا۔ میری بات رکھ لی۔ شاباش۔

محفوظ علی حیران رہ گئے کہ حیدرآباد میں کیسے کیسے جنات ہیں کہ کوئی بات ان سے چھپ نہیں سکتی۔ غرض چند ہی روز کے بعد منظوری آگئی اور چرٹھی ہوئی

تنخواہ بھی مل گئی۔ مگر محفوظ علی کو اس ماحول سے ایک وحشت سی ہو گئی۔
 نقوش - لاہور

تمکین کاظمی

اگست ۱۹۶۱ء

سید ابن علی صاحب نے قاضی غلام امیر صاحب امیر کا ذکر کیا ہے۔
 قاضی صاحب بدایوں کے رئیس، نغز گو شاعر، اور نقاد تھے۔ وہ غزلیں بھی کہتے تھے
 اور نظمیں بھی۔ ان دونوں اصناف سخن میں وہ بڑے صاف ستھرے خیالات جذبات
 اور محاورات سے کام لیتے تھے۔ مرزا مرخ تھے اور عمر رسیدہ۔ اسی لیے مقامی
 شاعروں کی صدارت کے لیے وہ ہر ٹولی کو منظور تھے۔

جنگ بلقان کے سلسلے میں جب ۱۹۱۲ء میں ترکی نے سرکاری ہنڈیاں
 جاری کیں تو ہندوستان میں ان کی فروخت کے لیے مولانا محمد علی نے بڑی جدوجہد
 کی۔ اسی سلسلے میں قاضی صاحب نے ایک نظم "پھیری والے سوداگر کی صدا" کے
 عنوان سے لکھی تھی جو بڑی مقبول ہوئی اور بعد میں ہمدرد میں بھی شائع ہوئی۔
 اس کا پہلا شعر یہ ہے

ترکی کے تمسکات لے لو لے لو

جنت کے قباجات لے لو لے لو

یہ ترکی کے لیے روپیہ جمع کرنے کی مہم میں بہت کام آئی۔

بدایوں میں شاعر تو مہذبہ مشرات الارض کی طرح پھیلے رہے۔ ان کا
 تذکرہ محمد ایوب قادری صاحب تیار کر رہے ہیں۔ یہ شاعر عام طور پر مختلف ٹولوں
 اور دظروں میں بٹے ہوتے تھے جو ایک دوسرے پر کیمپڑا اچھانے سے دریغ نہ کرتے
 تھے۔ ان کے اکھاڑے خاص طور پر مشاعرے کی محفلوں میں جمتے تھے یا پیرائیشن
 کے موقعوں پر فریقین کے دربان پفلٹ بازی میں ان کا فن کام آتا تھا۔ ہجو گوئی
 کا یہ عالم ہوتا کہ ان کے قلم کا داک رقم سے شہر کی دیواریں تک سیاہ پوش ہو جاتی

تھیں۔ چھپ چکر مجھ کو ہزل لکھنے والوں میں کفیل الدین عالی اور قمر الحسن قمر قابل ذکر ہیں۔ کبھی درپردہ اور کبھی منظر عام پر کہنے والے علی حاتم اس صنف کے مانے ہوئے مرد میدان تھے۔ ان کی شوخی تخیل اور زہرناک قلم سے شاید ہی بدایوں کی کوئی درخور اعتنا ہستی بچی ہو، حتیٰ کہ میر محفوظ علی صاحب جیسے ثقہ بزرگ اور مقدس ہستی تک ان کی زد سے نہ بچ سکی۔ بات یہ ہوتی کہ میر صاحب کے ایک دیرینہ دوست اور ساتھی مولوی وزیر احمد ٹونک والے کے پوتے سبط احمد کے لیے رشتہ درکار تھا۔ اس سلسلے میں میر صاحب نے بھی کچھ سعی فرمائی۔ علی حاتم کو بہانہ ہاتھ آیا۔

میر صاحب خود رعایت لفظی کے امام تھے، لیکن اس بارے میں علی حاتم نے ان کی شان میں جو گستاخی کی اس میں ذمہ داری کا حق ادا کر دیا۔ نقل کفر، کفر نباشد، انھوں نے کہا۔

سبط احمد کے عقد کی خاطر
لوگ ہر ہر قماش میں نکلے
میر صاحب ہنا کے دھوبن کے
استری کی تلاش میں نکلے

استغفر اللہ۔ لاجول ولا قوۃ۔ میں دراصل کہنا یہ چاہتا تھا کہ میں نے ایک مرتبہ میر صاحب کے سامنے شاعروں کا تذکرہ چھڑ دیا۔ اپنے مخصوص انداز میں وہ فرمانے لگے۔ "ایک زمانہ تھا کہ داغ دہلوی سے لے کر حافظ شیرازی تک

یہ بدایوں کے پہلے مسلمان گریجویٹ تھے۔ دوسرے بھنر پرسید محفوظ علی تھے۔ تیسرے بھنر پر شوکت علی خاں فانی آتے ہیں۔ ان کے بعد ان گنت۔ وزیر احمد صاحب کے صاحبزادے ابن احمد بیرسٹر الہ آباد میں پریکٹس کرتے تھے۔

شاعروں کے دیوان کے دیوان مجھے کم وبیش حفظ تھے، لیکن اگر آج مجھے ایک دن کی بادشاہت مل جائے تو بدایوں کے سارے شاعروں کو جیل میں بند کرادوں میں نے پوچھا۔۔۔ اور جناب یہ آپ کے قاضی غلام امیر صاحب کا کیا ہوگا؟ قدرے توقف کیا پھر مسکرا کر بولے۔۔۔ انھیں بھی جیل میں رکھوں گا۔۔۔ لیکن صبح و شام خود جا کر ان کا بستر ٹھیک کروں گا اور انھیں کھانا کھلا آیا کروں گا مگر رکھوں گا انھیں جیل ہی میں۔۔۔

میر صاحب ایک دن قبل "شمع بے نور" کی صراحت مجھ سے فرما چکے تھے جس کا ذکر میں اس تالیف کے شروع میں کر چکا ہوں۔ اس کی نقل اتارتے ہوئے، بدایوں کے شاعروں کے بارے میں ان کی باتیں سن کر میں نے کہا۔۔۔ مگر آپ کو شاعر بے شر، تو بہت عزیز ہیں۔ میرا مطلب فوراً سمجھ گئے۔ بولے۔۔۔ وہ تو ہمارا بیٹا ہے۔ میری مراد "۱۔ ع" سے تھی جو "ابن علی" کا مخفف بنتا ہے۔ یہ سب تو زیب داستاں کے لیے تھا۔ دراصل انھیں بے مقصد کی شاعری سے قطعاً لگاؤ نہیں تھا، ورنہ وہ "سخن فہم" بھی تھے اور غالب کے طرفدار بھی۔ اچھی اور بامقصد شاعری کی کتابیں ان کی لائبریری میں ان کے اظہار تحسین کے نشانات اور فاتی حواشی سے بھری پڑی تھیں۔

مؤلف

۷۲

حصّہ اول

علیٰ برادران کی رفاقت

۷۴

۷۵

حدیث دیگران

(۳)

میر صاحب کا طرز نگارش اور طریقہ تحریر ایسا جاذب نظر تھا کہ مولانا محمد علی جوہر جیسا لکھنے والا فرد داد دیتا تھا۔ کاش آج "ہمدرد" اور ان رسالوں کے قائل میر سے پاس ہوتے جس کے اندر میر محفوظ علی صاحب کے مضامین طبع ہوئے تھے تو ان سے اقتباس کر کے مضامین شائع کرتا۔

ڈاکٹر سیف الدین کچلو کی تحریک تنظیم کے سلسلے میں حضرت مولانا عبدالمجید صاحب قادری بدایونی علی برادران کو بدایوں لائے تو دونوں بھائی میر محفوظ علی صاحب کے یہاں گئے اور علی گڑھ کالج کے تعلقات کے تحت بے تکلفی کی باتیں شروع ہو گئیں اور دیر تک یہ دلچسپیاں جاری رہیں۔ مولانا شوکت علی نے اپنی ڈارٹی کے بال اور میر محفوظ علی کی ڈارٹی کے بال ملا کر بانڈھے اور مولانا شوکت علی نے میر محفوظ علی صاحب سے عہد لیا کہ وہ تحریک خلافت پر اپنی پوری توجہ مبذول رکھیں۔

میر محفوظ علی صاحب نے جس سال سفر حج بیت اللہ کیا تو ان کے حالات بالکل بدل گئے تھے۔ روانگی سے قبل ہی ان کی حالت صوفیانہ درویشوں کی سی ہو گئی تھی۔ بارگاہ نبویہ کی حاضری نے تو ان کے قلب و جگر کو مسحور کر دیا۔ میر صاحب جب مدینہ پاک سے وطن واپس آئے تو سینہ برکات بنوت کا خزینہ بن چکا تھا۔ بدایوں کی خصوصی مجالس عید میلاد النبیؐ میں سید صاحب جب شریک ہوتے اور مواعظ حسدہ میں قننی دیر بیٹھنے آنکھوں سے آنسو جاری رہتے۔ اکثر کہا کرتے تھے کہ قننی دیر محافل میں حاضر رہتا ہوں ایسا معلوم ہوتا ہے کہ مدینہ پاک میں حاضر ہوں۔

عبدالحامد قادری بدایونی

مکتوب کراچی بنام مؤلف

۱۳ اگست ۱۹۶۹ء

ایک مرتبہ عید میلاد النبیؐ کے موقع پر میر صاحب کے اپنے ہاں شب بیداری کا پروگرام رہا۔ نشست مردانہ کوٹھی کے ہال میں ہوئی۔ حاضرین میں سب سے نمایاں ان کے قرآن کلاس کے شرکاء تھے۔ قاضی مبشر الاسلام، قاضی غلام سجاد، مولوی سبطین احمد، مولوی محمد یحییٰ، مولوی اقبال احمد، بابور رضا احمد، قاضی سجاد حسین وغیرہم۔ کچھ دیگر حضرات بھی شریکِ محفل تھے۔ رات بھر حمد و نعت کا شغل سعدی، جامی، قدسی سے لے کر محسن کا کوروی کا قصیدہ اور میلاد اکبر کے سلام تک سبھی کچھ پڑھا گیا۔ مدرسِ عالی سے ذکر ولادتِ پاک کے بند ڈاکٹر امیر حسن صدیقی نے سائے جو مذاقت اور سلطنت کے مقدمے پر ڈاکٹر ٹیٹ لے کر تازہ تازہ ولایت سے آئے تھے۔ بڑے شوق و جذبہ کے ساتھ شب گزری۔ فجر کی نماز کی امامت کے لیے پڑوس سے مولوی سید عنایت احمد صاحب تشریف لے آئے اور ہال میں جماعت ہوئی۔ نماز کے بعد سب کی توافیح گرم چائے اور سوچی کے خستہ بسکٹوں سے ہوتی چائے کی تیاری میں قاضی مبشر الاسلام صاحب پیش پیش تھے۔ یہی بزرگ درس قرآن اور ترجمہ و تفسیر میں میر مدرسہ ہوتے تھے۔ دوسرا نمبر قاضی غلام سجاد کا تھا۔ خود میر محفوظ علی صاحب سنتے تھے لیکن بولتے بہت کم تھے۔ کبھی کبھی جب کسی مسئلے میں سب اجماع کر زبح ہو جاتے تھے تو یہ کہہ کر میر صاحب سمجھا دیتے تھے "اسے محفوظ علی بتائے گا۔ بات چیت میں جہاں بغیر کوئی ہم بات کہنی ہوتی تھی تو "واحد تکلم کی جگہ اپنا نام لیتے تھے، مثلاً محفوظ علی نہ کہتا تھا" محفوظ علی کا خیال تو یہ ہے۔" تب محمد علی کے باوجود انانیت انھیں ذرا بھی نہ چھو سکی۔ — مؤلف

اس (مولانا محمد علی) کے ایک دوست (سید محفوظ علی بدایونی) جو اسے بچپن سے جانتے تھے، اور جنہوں نے زندگی کی ہر منزل میں اسے دیکھا تھا اور اس کا ساتھ دیا تھا، فرماتے تھے کہ — "محمد علی کو لیڈری نے تباہ کیا۔"

چند ہم عصر

۱۔ سابق استاد جامعہ کراچی، ڈیپارٹمنٹ میں کراچی میں انتقال ہوا۔ — مؤلف

۲۔ سید سبط بنی نقوی، سابق ڈائریکٹر جنرل، محکمہ موسمیات، حکومت پاکستان کے والد ماجد۔

— مؤلف

بلبلانِ اسیر کی رہائی

گر شکر عشق گاہ شکایت شیندہ ام
میس قصہ را بہ چند روایت شیندہ ام

(۱۱)

چھوٹا بچہ - اوف فوہ - بڑے زرزور کی برات ہے۔ اور چچا میاں کیا یہ سب براتی ہیں؟
نوجوان چچا - ہاں سب براتی ہیں۔ کیوں - ہم نے نہ کہا تھا کہ بڑے زور کی برات دکھائیں
گئے۔

بچہ - کہا تو تھا۔ اور آپ نے یہ بھی تو کہا تھا کہ دولہا بھی دکھائیں گے۔
چچا - نو دیکھو۔ وہ آگئے۔ یہ دونوں جن کے گلے میں گوتے اور مچھولوں کے سہرے پڑے
ہیں اور جو دونوں ہاتھوں سے سب کو سلام کرتے جاتے ہیں۔ یہ دونوں اس برات
کے دلھے ہیں۔

بچہ - کیا ڈو براتیں ہیں۔ جو ڈو دولھے جا رہے ہیں؟
چچا - نہیں۔ برات تو ایک ہی ہے۔

بچہ - واہ یہ خوب بات ہے۔ برات ایک اور دولھے دو۔ اور ان کی دولھن کہاں ہے؟
چچا - دولھن کیا سب کے سامنے طباق سامنے کھولے سپر سپر کرتی نکلتی - وہ پردے
میں ہوگی۔

بچہ - اچھا اس کا نام کیا ہے؟

چچا - دولھن کا نام (دھیمی آواز سے) بے ڈھب سوال ہے۔ اس معصوم کو کیا نام بتاؤں
راونچی آواز سے) لوسنو۔ دولھن کا نام ہے "قوم"۔

بچہ - واہ نی طرح کا نام ہے۔ باجی جان اور امی جان اور چھوٹی بہن کے نام تو ایسے

ہنیں ہیں۔

بچے کا باپ۔ (جو قریب کھڑا یہ گفتگو سن رہا تھا) بیٹے برات و رات کچھ نہیں ہے یہ دونوں جو ہار مچھول پہنے موٹر میں جا رہے ہیں۔ بڑے پگے مسلمان اور سچے ہندوستانی ہیں جنہیں دیکھنے اور سلام کرنے شہر کے سب مسلمان ہندو آئے ہیں۔

بچہ۔ ابا جان یہ کیا کام کرتے ہیں؟

باپ۔ یہ اس ملک کے ہندو مسلمانوں کی خدمت کرتے ہیں۔

بچہ۔ تو کیا جسے ضرورت ہو سو داسلف لادیتے ہیں؟

باپ۔ ہماری محنت تو انھیں ایسی ہی ہے کہ اس کے لیے بھی تیار ہیں لیکن اصل میں یہ اور بڑے بڑے بھاری کام کرتے ہیں۔

بچہ۔ تو کیا یہ بوجھ اٹھاتے ہیں۔

باپ۔ (آنکھوں میں آنسو آگئے) حقیقت میں بڑے بھاری بھاری بوجھ اٹھاتے ہیں۔

بچہ۔ اچھ چھا۔ میں جان گیا۔ یہ جمالی ہیں جب ہی ایسے موٹے تازے ہیں۔

باپ۔ (آنکھوں میں آنسو اور ہونٹوں پر مسکراہٹ) نہیں بیٹے۔ یہ ہمارے سردار ہیں۔

ہمارے ذمے جو مشکل اور ضروری کام ہیں۔ جنہیں ہم کاہلی اور بزوری سے نہیں کرتے یا نالائق سے نہیں کر سکتے۔ انھیں یہ کرتے ہیں۔

بچہ۔ تو یہ آپ سے اور چچا جان سے زیادہ لائق ہیں؟

باپ۔ ہم اور تمہارے چچا جان تو ان کے جوتے کے تسمے کھولنے کی بھی لیاقت نہیں

رکھتے۔ آج اس ملک میں کوئی بھی مسلمان ان کی قابلیت کو نہیں پہنچا۔ جب تم بڑے

ہو جاؤ گے تو کتابوں میں ان کے نام اور ان کے کام پڑھ پڑھ کر خوش ہوا کرو گے کہ

تم نے بھی انھیں دیکھ لیا تھا اور جب تم بڑھے ہو گے۔ انشاء اللہ تو اسی زمانے کے

جو ان کے نام سے تمہاری عزت کریں گے کہ تمہاری آنکھیں ان کی زیارت

کر چکی ہیں۔

بچہ۔ ابا جان تو ان کے نام کیا ہیں؟

باپ - ان کے نام ہیں۔ شوکت علی، محمد علی
 بچہ - شوکت علی، محمد علی، شوکت علی، محمد علی، شوکت علی، محمد علی۔ اب کبھی نہیں
 بھولنے کا آپ جب چاہیں پوچھ لیں۔

(۲)

ضعیفہ - بیٹیو - میری نگاہ موٹی ہے۔ ذرا دیکھنا وہ آگئے۔
 ایک خاتون - ابھی نہیں آئے۔ مگر لوگوں کی ہمہ ہی سے معلوم ہوتا ہے اب آیا ہی چاہتے ہیں
 دوسری خاتون - اے لوجن اماں - وہ آگئے۔ یہی ہیں نا۔
 جتن - (دیکھ کر آہستہ سے) السلام علیکم۔ اللہ عم میں ترقی کرے۔ دین میں درجے بڑھائے۔
 ہاں بیٹیو۔ یہی ہیں۔ میں تو انھیں رام پور میں دیکھ چکی ہوں۔ یہ جو دھننے طرف
 بیٹھے ہیں۔

ایک خاتون - جن کی داڑھی میں سفید بال ہیں؟

جتن - ہاں ہاں۔ وہی وہی۔ یہ شوکت علی ہیں۔ اور ان کے برابر ان کے چھوٹے بھائی محمد علی۔
 شوکت علی وہ شخص ہیں جنہیں ہندوستان بھر کے مسلمانوں میں سب سے پہلے کعبہ
 شریف کی خدمت اور غیروں سے اس کی حفاظت کا خیال ہوا اور انہوں نے کعبے
 کی انجمن بنائی۔ آج سب نے دیکھ لیا کہ یہ کام کیسا ضروری تھا اور سارے مسلمانوں
 کو اس میں شریک ہونا چاہیے تھا۔ بیٹیو۔ میں نے تو انھی دنوں رام پور جا کر انجمن میں
 نام لکھوایا تھا۔ دیکھ لو اس وقت یہی میرے کرتے کے گریبان پر نشان لگا ہوا
 ہے۔ محمد علی نے اخبار نکالا اور اس کے ذریعے مسلمانوں کی بڑی خدمت کی۔ چھ
 سات برس ہوتے جب سلطان روم سے اور عیسائیوں سے لڑائی ہوئی تھی۔ محمد علی
 نے سارے ہندوستان سے چندہ جمع کیا اور ڈاکٹر انصاری کی ڈاکٹری جماعت کو
 مسلمان زخمیوں کی مرہم پٹی کرنے کے لیے بھیجا۔ اب کی لڑائی چھڑنے کے بعد دونوں
 نظر بند کیے گئے۔ ان کے کارخانے درہم برہم ہو گئے اور بڑے بڑے پیغمبری وقت پڑے

مگر آفرین ہے ان بندوں کی ہمت پر کہ ایمان میں ذرا فرق نہ آیا۔ بڑے بچے مسلمان ہیں۔
ایک خاتون۔ بہن ہمارے تمہارے دینی بھائی اور باپ ہیں۔ تم نے دیکھا ان کے چہروں
پر کیسا نور تھا۔

دوسری۔ نور۔ بہن ایک وقت کی نماز قضا نہ ہو۔ صبح کا قرآن ناغہ نہ ہو۔ جمعات کا روزہ
ترک نہ ہو۔ دل میں ہر وقت خدا کا خوف، رسول کا ادب، شریعت کا پاس رہے
پھر ان کے چہروں پر نور نہ ہو تو کیا ان مووں مرداروں نام کے مسلمانوں کے چہروں
پر ہو جو۔۔۔۔۔۔۔ اب کیا کہوں۔

تیسری۔ قدم لینے کے لائق ہے وہ نیک بی بی جس نے انہیں دودھ پلایا اور زیارت کے
قابل ہیں وہ شریف لڑکیاں جنہیں ان کی بیویاں بننے کی عزت ملی۔
چوتھی۔ سنا ہے کہ بڑے بھائی صاحب کی بیوی مر چکی ہیں۔

پانچویں۔ ہاں مگر اللہ رکھے اولاد ہے۔

حجّ۔ میں تو ان کی والدہ سے مل چکی ہوں۔ وہ بھی حج کر آئی ہیں۔ کیا شیر دل بیوی ہے
پچھلے دنوں جب سرکار نے شرطیں لگا کر انہیں آزاد کرنا چاہا تو ماں نے بیٹوں سے
کھلے خزانے کہہ دیا کہ اگر دین اور ایمان کے رستے سے تل بھر بھی قدم ہٹایا تو یاد رکھنا
نہ صورت دیکھوں گی نہ دودھ بخشوں گی۔

بہت سی خواتین۔ (آب دیدہ ہو کر سماں اللہ۔ کیا ایمان والی بی بی ہے۔ اللہ اسے
دین دنیا میں سرخ رو رکھے۔ الہی اس کے اور اس کے بچوں پر حضرت بیوی کے
آنچل کا سایہ۔

حجّ۔ بڑے بھائی کی بیوی کا تو پہلے ہی انتقال ہو چکا تھا چھوٹے بھائی کی بیوی نے میاں
کی نظر مبذی کے زمانے میں جس ہمت اور حوصلے سے کام لیا تم نے سنا ہوگا۔ میاں کے
سامنے کے نوکر چاکر لگے بندھے سب بدستور رکھے میاں کے کام دھندے اور حساب
کتاب کی دیکھ بھال رکھی جس جس محتاج اور مستحق کو میاں جتنا اور جس جس وقت
دیتے تھے برابر دیا۔ جس پر سنا کہ مصیبت آئی۔ آفت پڑی۔ منی آرڈر بھیج بھیج کر

امداد کی -

ایک دولت مند خاتون - جب بھی تو ایسی خوش نصیب بھی ہے جو میاں ایسا ملا -
 دوسری خاتون - نصیب تو بہن تمہارا بھی چاند سا ہے - تمہارے میاں بھی تو بڑے رئیس ہیں -
 دولت مند خاتون - نوج، کوئی ان جیسا ہو - دن رات ناپاک پانی پیئے، بھوت بنے پڑے ہتے
 ہیں اور جب ہوش آتا ہے تو خطاب حاصل کرنے کی دھن بندھتی ہے - نہ دین سے
 غرض نہ ایمان سے مطلب جس وقت سے سنا کہ یہ بھائی آرہے ہیں - ان کی زیارت کیسی
 اپلا منہ چھپانے کی فکر پڑگئی - یہاں تک کہ رات سوتے جمعے چپ چپاتے کلکتے
 بھاگ ہی گئے -

(۳)

سراسمیل جی ولی بھائی - کہیئے دستور صاحب علی برادر سے بھی ملے -
 فیروز جی مرزبان دستور - امرت سر میں بہت کھوڑی دیر ملاقات ہوئی - استقبالیوں سے
 انھیں ذرا فرصت ملے تو ارادہ ہے کہ رام پور جا کر لمبی چوڑی ملاقات کروں لگھائے
 تم تو ملے -

سٹر لکشن راؤ لگھائے - مل لیا - بھئی میں تو ایک ہفتے لگاتار ان کی خدمت میں رہا - رام پور سے
 دہلی کے جلوس تک برابر انھیں کے ساتھ تھا - مجھے تو ان سے ایسی دلی محبت ہوگئی ہے
 کہ اگر ہم گے بھائی ہوتے تو شاید ہی اس سے زیادہ ہوتی - پریکٹس کی وجہ سے ان
 کے پاس زیادہ رہ کر ملک کی خدمت نہیں کر سکتا - پھر بھی آپ لوگ تعجب نہ کریں
 اگر کسی دن جی پر آجائے اور میں سب کام دھندا چھوڑ کر ان کے ساتھ ہوں -

سیٹھ مول جی کلیان جی بیٹھا - بھئی جس روز تم نے یہ ارادہ کیا اسی دن میں بھی بزنس کا
 پارچہ رتن کو سونپ کر تمہارے اوردان کے ساتھ ہوں گا - دھن بھاگے جو آریہ
 ورت کے ایسے سپوتوں کے ساتھ نیشنل کام کرنے کا موقع ملے -

دیوان ٹیون مل واٹر مل منگھرائی - ملک کی اور قومی خدمتوں اور استقلال اور سپائی کے

علاوہ اخلاقی خوبیوں میں اس قدر جمع ہیں اور ایک ایسا جادو یا مقناطیس ان کی شخصیت میں ہے کہ آدمی بے اختیار ان کی طرف کھینچ جاتا ہے۔ میں کئی دفعہ دونوں بھائیوں سے ملا ہوں۔ ہر دفعہ یہی جی چاہتا ہے کہ ان سے اور بہت زیادہ ملتے میاں چند و ڈے شاہ۔ آپ صاحبوں کی واقفیت تو غالباً ان کی پبلک لائف شروع ہونے کے بعد سے ہوگی۔ مجھے محمد علی سے اس زمانے سے نیاز حاصل ہے جب وہ بڑودہ میں ملازم تھے۔ اور ریاستی کام سے ہر مہینہ بمبئی آیا کرتے تھے۔ ٹائمس آف انڈیا اور بمبئی گزٹ میں ان کے مضامین اور ان کی کتاب "موجودہ بے چینی پر خیالات" پڑھ کر مجھے ان سے ملنے کا اشتیاق ہوا۔ اسی عرصے میں ڈاکٹر اقبال آئے ان کی وساطت سے ملاقات ہوئی۔ سردار اس دن تم بھی تو تھے؟

سردار لہنا سنگھ۔ وہ ملاقات اور اس کی لذت ابھی تک یاد ہے اور ہمیشہ یاد رہے گی۔ محمد علی کی زبردست شخصیت اس کے علم کی وسعت اور جوش کی کثرت کا اسی دن میرے دل پر گہرا نقش ہو گیا تھا۔ اس کے بعد تو ملا علی کے یہاں اکثر ملاقات ہوتی تھی۔ کیوں بھائی بان یاد ہے نا؟

ملا علی۔ ارے بھائی سب یاد ہے۔ ایک روزانہ انگریزی اخبار نکالنے کا منصوبہ تو انھوں نے پسی کا کا بلڈنگ ہی میں بیٹھ کر سوچا تھا جو عملی جامہ پہن کر کامیڈی شکل میں دنیا کے سامنے پیش ہوا۔ ہمدرد کے ٹائپ کے لیے مہر و بیروت کی کتابوں اور اخباروں کی دیکھ بھال تو مریم بین کے اسٹیشن کے پاس سمندر کے کنارے بھی بیٹھ کر ہوا کرتی تھی جہاں محمد علی گنڈیریاں کھاتے تھے اور میں پان۔

پنڈت اقبال بہادر رائے زادہ۔ محمد علی سے میری پہلی ملاقات بانگی پور میں ہوئی۔ نام تو بہت پہلے سے سنا تھا مگر ملاقات سے قبل یہ خیال تھا کہ ٹریری آدمی ہیں خاموش اور شک مزاج ہوں گے۔ مگر پہلی ہی ملاقات میں معلوم ہو گیا کہ نہایت خوش گپ اور

شگفتہ مزاج ہیں۔ اس کے بعد مسٹر مظہر الحق کے یہاں شوکت علی سے کئی ملاقات
 ہوئی۔ بے تکلفی کے بعد دونوں کے دل درماغ اور اعلیٰ قابلیت کے جوہر
 کھلے۔ ان کی قابلیت اور جوش اور اسلامی مسائل میں رچسپی و سرگرمی دیکھ کر طبعیت
 بہت لچپاتی تھی کہ مادر ہند کے ایسے قابل اور پر جوش اور سرگرم فرزندوں کو گاندھی
 ملک انہرو اور مالوی کے دوش بدوش کانگریس پلیٹ فارم پر موجود ہونا چاہیے۔
 گزشتہ سات آٹھ برس سے یہ خیال برابر میرے دماغ میں چکر کھاتا تھا جو اس
 وقت محض خیال خام معلوم ہوتا تھا مگر اس دفعہ جب شوکت علی محمد علی نے امرت
 سر کانگریس میں آکر ڈیپٹیون کی فہرست میں نام لکھوایا اور گاندھی ملک انہرو
 اور مالوی کے دوش بدوش کانگریس پلیٹ فارم پر کھڑے ہو کر تقریریں کیں تو میں
 نے خدا کا شکر ادا کیا اور پنڈال کے دروازے پر شوکت علی محمد علی کا ہاتھ پکڑ کر کہا
 کہ آج کے مقدس دن نے میری ہشت سالہ خواب کی تعبیر حرفاً پوری کر دی۔

بہ زنا رمغان بستند عرفی رامیاں۔ آری

میا نے این چنیں شایندہ بے زنا کے ماند

بابورجنی کانت چترجی - صاحبو - میں ایک پروپوزیشن پیش کرتا ہوں امید ہے کہ آپ
 منظور کریں گے۔ جب ہماری انجمن کے سر ممبر سے علی برادر سے کی ملاقات بلکہ گہری
 دوستی ہے اور ہم میں کوئی ایسا نہیں ہے جو دوستی کے علاوہ ان کی نیشنل سروس
 کا اعتراف اور ان کی سچائی اور سیلف سیکری فائس کی قدر نہ کرتا ہو تو کیوں نہ ہم اس
 انجمن کی طرف سے انھیں انوائٹ کریں اور درخواست کریں کہ وہ انجمن فرزند ان
 ہند میں تشریف لا کر ہمارا ایڈریس قبول فرمائیں۔

سر ملکوٹی ایرن نا - مرٹھ چٹھی - میں سب ممبروں کے اتفاق رائے سے آپ کا شکریہ ادا کرتا
 ہوں کہ آپ نے یہ تجویز پیش کر کے ہمیں اپنی ایک نہایت ضروری ڈیوٹی کی طرف توجہ
 دلائی۔ علی برادر سے کی تشریف آوری یقیناً ہماری انجمن کے لئے باعث فخر ہے اور ہم
 نہایت خوشی سے مستعد ہیں کہ مادر ہند کے ان سپوتوں اور ملک و قوم کے ان بچے

خادموں کا اس سے زیادہ جوش و مسرت سے استقبال کریں جتنا کہ اب تک کسی شہر میں کیا گیا ہو۔

ممبر صاحبان۔ کیا آپ مجھے اختیار دیتے ہیں کہ میں بہ حیثیت صدر انجمن علی برادرس کوتارہ دوں کہ انجمن فرزند ہند جس میں اس وسیع براعظم کے ہر خطے اور ہر مذہب و ملت کے نمائندے شریک ہیں آپ سے استدعا کرتی ہے کہ جس تاریخ آپ کو آسانی ہو تشریف لاکر اور ایڈریس قبول فرما کر ممبران انجمن کی عزت افزائی کریں۔

سب ممبر۔ ریاض زبان ہو کر بے شک بے شک۔

(۴)

نواب دولت بازخان۔ ارے ماں مرزا صاحب، یہ کیا ہنگامہ ہے؟
مرزا صاحب۔ حضور، شوکت علی، محمد علی، چھوٹ کر آگئے۔

نواب۔ بھئی یہ شوکت علی، محمد علی کون صاحب ہیں اور چھوٹ کر کہاں سے آئے؟

مرزا صاحب۔ اصطبل سے ملا ہوا جو مکان ہے اس میں ایک ماسٹر صاحب آکر رہے ہیں وہ فرماتے تھے کہ یہ مسلمانوں کے سردار اور بڑے پکتے دین دار ہیں۔ سرکار نے کسی شہبے پر نظر بند کر دیا تھا۔ اب پانچ برس بعد رہا ہوئے ہیں۔

متھے آکا۔ پیر و مرشد ہمارے مرزا صاحب تو ہمیشہ بے پرکی اڑاتے ہیں۔ اب اگر یہی بات ہے تو میں پوچھتا ہوں کہ سرکار نے انہیں مشتبہ اور بدعین سمجھ کر قید کر دیا تو وہ مسلمانوں کے سردار اور پکتے دین دار کیسے رہے۔ اور جب سرکار نے ان کے ساتھ یہ سلوک کیا تو آج رعایا میں کس کی مجال اور کس کا جگر ہے جو ان کی رہائی پر اتنی خوشی کر سکے۔ حضور اصل حال غلام سے سنئے۔ فدا بخش جو خود جنگی لاٹ راہٹ صاحب کا فانا ماں رہ چکا ہے مجھ سے کہتا تھا کہ یہ دونوں سرکار کی اس فوج کے سردار ہیں جو ٹرائی جیت کر آتی ہے اور اسی لیے ان کی اس قدر آوج بھگت ہو رہی ہے۔ سنا ہے ڈھا کر بگاڑے کے رہنے والے اور گھر کے بڑے تعلقدار ہیں۔

طرز و بازمان۔ حضور، ہمارے منے آکا تو بمبو گزٹ کی خبریں لایا ہی کرتے تھے۔ تعجب ہے کہ خان صاحب بھی ان کے چھینٹوں میں آکر ان کی ہاں میں ہاں ملانے لگے۔ اصل بات وہی ہے جو میں نے عرض کی۔ ماسٹر صاحب کے ہاتھ میں ایک اخبار تھا۔ جس میں پڑھ کر وہ فرماتے تھے کہ دونوں حقیقی بھائی ہیں۔ اصل وطن رامپور ہے۔ اور سید احمد صاحب کے مدرسے کے پڑھے ہوئے ہیں۔ بڑے بھائی کسی گورنمنٹی اعلیٰ عہدے پر تھے اور انگریزوں کے برابر تنخواہ پاتے تھے۔ چھوٹے بھائی ولایت پاس کر آئے ہیں۔ انھوں نے بھی شروع شروع میں کسی ریاست میں نوکری کر لی تھی اور بعد میں دہلی سے ایک بڑا زوردار اخبار نکالا۔ پہلے دونوں بھائی وضع قطع، تراش خراش، نشست برخاست میں پورے "صاحب لوگ" تھے۔ لیکن دل میں اسلام کی محبت کا ذرہ اس زمانے میں بھی چمکتا تھا۔ یہی ذرہ بڑھ کر آفتاب ہو گیا اب دونوں بھائی نہایت پکتے دین دار اور خدا و رسول کی محبت میں سرشار ہیں۔ لڑائی شروع ہونے پر سرکار نے خدا جانے کس شبیہ پر نظر بند کر دیا تھا اب جا کر کہیں چھوڑا ہے۔

نواب۔ بھئی اگر یہ سچ ہے تو ہماری یہ بات بھی یاد رکھو کہ جو لوگ ان سے ملنے ملانے آتے اور ان کی رہائی پر اس قدر خوشی مناتے ہیں ان سے سرکار دولت مدار بہادر دام اقبالہ خوش تو ہونہیں سکتی۔

منے آکا۔ اے سبحان اللہ! کیا دور کی بات فرمائی ہے حضور نے ماشاء اللہ کیسا نکتہ رس دماغ پایا ہے۔ سینے مرزا صاحب یہ بڑی گہری اور پکی بات ہے۔ اگر سرکار بہادر انھیں قید فرما چکی ہے تو وہ رعایا کی اس بے باخوشی اور بے موقع اچھیل کود سے کیسے خوش ہو سکتی ہے۔

مرزا صاحب۔ حضور! گستاخی نہ سمجھی بات تو عرض کروں۔

نواب۔ کہتے کہتے شوق سے بلا تکلف کہتے۔

مرزا صاحب۔ یہ گورنمنٹ کی توہین ہے کہ ایسی تنگ دلی اور چھپور پن کا خیال اس کی طرف

منسوب کیا جائے۔ مسلمان اور ان کے ساتھ ان کے ہندو بھائیوں نے اس پانچ برس میں برابر ان کی رہائی کے لیے لگاتار کوششیں کیں۔ ملک کے ہر گوشے میں جلسے کیے۔ تار دیئے۔ محضر بھیجے اور کھلے لفظوں میں کہہ دیا کہ ہمارے خیال میں یہ بے گناہ ہیں اور ہمیں ان کی گرفتاری کا سخت صدمہ ہے۔ اگر گورنمنٹ ہماری خوشی چاہتی ہے تو یا تو انھیں فوراً آزاد کر دے یا ان پر مقدمہ چلائے اور بھری کچہری میں صاف الزام اور بین قصور ان کے سر ثابت کر دے جب تک یہ نہ ہوگا ہمیں چین اور قرار نہ آئے گا۔ اب جب کہ گورنمنٹ نے انھیں آزاد کیا ہے تو پہلے یہ اچھی طرح سوچ سمجھ لیا ہے کہ ہمارے اس نسل سے ہماری رعایا یہ نہال اور باغ باغ ہو جائے گی اور اس کی پانچ سال کی مراد بر آئے گی۔ ایسی حالت میں سمجھ میں نہیں آتا کہ جو کام سرکار نے محض اپنی رعایا کو خوش کرنے ہی کی غرض سے کیا ہو اس پر رعایا کے خوش ہونے سے ناخوشی کے کیا معنی۔ ماسٹر صاحب کہتے تھے کہ امرت سر کے ہندوؤں اور مسلمانوں کے جلسوں میں جب یہ خبر پہنچی کہ شوکت علی، محمد علی آزاد ہو گئے تو بلابالغہ لاکھوں آدمیوں نے جن میں ہر طبقے اور درجے کے ہندو مسلمان تھے خوشی کے نعروں سے آسمان سر پر اٹھالیا۔ پھر جب یہ دونوں بھائی امرت سر گئے تو راستے کے ہر اسٹیشن پر اور خود امرت سر میں اور اس کے بعد دہلی میں اس زور کا استقبال ہوا کہ معلوم ہوتا تھا کہیں کے راجے مہاراجے نواب بادشاہ آتے ہیں۔ ماسٹر صاحب یہ بھی فرماتے تھے کہ اخباروں میں چھپ گیا ہے کہ ان دونوں بھائیوں نے ہندوستان کے معزز ہندو مسلمانوں کے ساتھ حضور وائسرائے بہادر کی خدمت میں حاضر ہو کر ایک محضر پیش کیا اور حضور وائسرائے بہادر نے ان سے ملاقات فرمائی اور ہاتھ ملایا۔ اب اگر سرکار ان بھائیوں سے ملاقات کرنے پر لوگوں سے ناخوش ہوتی تو خود حضور وائسرائے بہادر ایسے مجمع سے ملاقات ہی کیوں فرماتے جس میں یہ دونوں بھائی شامل ہیں۔ اور وہ محض یہ کیوں قبول فرماتے جو انھوں نے تیار کیا تھا۔ بات یہ ہے کہ سرکار خوب اچھی طرح سے واقف ہے کہ

مسلمان ان دونوں بھائیوں کو اپنا مذہبی مقتدا اور ہندو مسلمان اپنا سیاسی رہنما
مانتے اور جانتے ہیں۔ لہذا ان کی رہائی پر خوشی کرنے اور ان کا استقبال
جوش و خروش سے کرنے میں ہندو مسلمان بالکل حق بجانب ہیں۔

(۵)

روشن خیال۔ آئیے جناب یہ آپ ہانپتے ہانپتے کہاں سے آرہے ہیں؟
تاریک خیال۔ شوکت محمد آئے ہیں۔ ان سے ملنے گیا تھا۔ آپ ملے؟
روشن خیال۔ نہیں، میں مجبوریوں کی وجہ سے نہ جاسکا اور یہ تو جانتے ہی ہو کہ میرے ان
کے پولیٹیکل عقاید میں کس قدر اختلاف ہے۔

تاریک خیال۔ کیا عقاید بھی پولیٹیکل ہونے لگے۔ بل جلالہ۔ اس ترقی کے زمانے میں جو
کچھ نہ ہو مختور ہے۔ شوکت محمد کے عقاید تو مجدد اللہ اسلامی ہیں۔ تمہارے عقاید اگر
ارتقائی مدارج طے کر کے پولیٹیکل ہو گئے تو مبارک ہو۔

روشن خیال۔ بھئی، تم پر تو ملاتیت ایسی چھا گئی ہے کہ تمہاری منطق بھی اونٹھی ہو گئی۔ میرا
مطلب یہ تھا کہ میرے ان کے سیاسی نقطہ نظر میں فرق ہے۔

تاریک خیال۔ نظر کیا۔ دل میں بھی فرق ہے اور اس کا علم مجھے کیا ہندوستان کے
اونچے پہاڑوں کی چوٹیوں تک کو ہے۔ مگر مجھے یہ معلوم نہیں کہ دونوں نقطوں میں
کتنے فٹ یا کتنے گز کا بعد و فصل ہے۔

روشن خیال۔ آپ مجھے بنا رہے ہیں۔

تاریک خیال۔ مجھے حسن تقریر سے اس قدر کم حصہ ملا ہے کہ احباب کو میرے مزخرفات
پر اکثر یہی دھوکا ہوتا ہے آپ ایسا خیال نہ فرمائیں۔

روشن خیال۔ خیر آپ کہہ سکتے ہیں کہ آج کل سیاسی امور میں جو روش مسلمانوں کے اس خاص
طبقے نے اختیار کر رکھی ہے جس میں شوکت علی، محمد علی ہر دلعزیز ہیں۔ وہ سرسید

علیہ الرحمۃ کے نقش قدم پر ہے؟

تاریک خیال۔ بے شک نہیں ہے۔

روشن خیال۔ میں پوچھتا ہوں کیوں نہیں ہے؟

تاریک خیال۔ تبدیلی زمانہ، اختلاف اعمال اور تقاضائے وقت کے لحاظ سے۔

روشن خیال۔ بس، بس، یہی اختلاف ہے۔ ہمارے ان کے نقطہ نظر میں جس کے فرق کو آپ

گزروں سے ناپنے بیٹھے تھے۔ یہ تبدیلی کیوں کی گئی اور یہ تقاضائے وقت کی پرخ

کیوں لگائی گئی؟

تاریک خیال۔ خدرا انصاف۔ حضور رسول اکرم صلی اللہ علیہ وسلم کی تسلیم اور صحابہ

کرام اور آئمہ عظام رضی اللہ عنہم کے تعامل کو تو آپ حسب اقتضائے وقت تاویل

طلب ماننے میں باک نہ کریں۔ مذہبی اوامر و نواہی میں ایسی ترمیم کر دیں کہ پرانی بنی ہوئی

فہرست اور آپ کی نئی بنائی ہوئی فہرست میں ایک عنوان بھی مشترک نہ رہے۔

نقص قطعی میں سے جتنے حصے کو آپ چاہیں مختص الوقت اور مختص المقام کہہ کر

منسوخ العمل قرار دیں۔ چاہے آپ پر افتخامون ببعض الکتاب و تکفرون

ببعض والی وعید بھی کیوں نہ عاید ہوتی ہو اس میں کچھ مضائقہ نہیں مگر سرسید

کی سیاسی تسلیم کو آپ جف التلم بما ہو کابین مانیں اور اس میں ایک نقطے کی کمی

بیشی کو گناہ عظیم اور موجب عذاب الیم جانیں۔

جناب اب یہ بحث اس قدر فرسودہ ہو چکی ہے کہ بجائے اس کے کہ آپ

فاکسار کو تاریک خیال سمجھیں مجھے ڈر ہے کہ کہیں آپ کا بھی شمار اہل ظلمت میں

سے نہ ہو۔ میں پوچھتا ہوں کہ کیا سرسید نے مسلمانوں کو سیاسیات میں حصہ لینے

سے ہر حالت میں اور ہر زمانے کے لیے قطعی ممانعت کر دی تھی۔ یا ان کے نزدیک

ان کے زمانے میں اس کا وقت نہ تھا۔ پہلی بات تو ہو نہیں سکتی۔ اب رہی شق

آخر۔ سوان کے بعد اہل الرائے مسلمانوں نے طے کر دیا کہ اب وقت آگیا کہ

مسلمان دیگر اقوام کے دوش بدوش سیاسیات میں پورا حصہ لیں۔ میں تو کس شمار

قطار میں ہوں مگر اہل بصیرت تو یہ کہتے ہیں کہ مسلمانوں کی سیاسی ابجد خوانی بہت

دیر میں شروع ہوئی۔ اب تک تو انھیں فارغ التحصیل ہونا چاہیے تھا۔ نئے سیاست میں ایک منٹ کی دیر برسوں پھیپے ڈال دیتی ہے۔
 ماہانہ کہ خارا زپاکشم محل نہاں شد از نظر
 یک لحظہ غافل گشتم و صد سالہ راہم دور شد
 بھائی صاحب اب ہوا اور چلنے لگی ہے اور اس کے جھونکے اب ڈرائنگ
 روم اور کونسل ہاں سے گزر کر مسجدوں، مدرسوں، خانقاہوں اور تکیوں تک
 میں پہنچ گئے اور اب ان کی جنبش سے ترکی ٹومیوں کے پھندے بھی نہیں ہلتے بلکہ
 عمالوں کے شملے اور عباؤں کے دامن اور گزریوں کے چیتھڑے تاک لہرا لہرا
 کر جھنڈیوں کا کام دینے لگے۔ اب یہ ہوانہ تمھارے بوتے محکم سکتی ہے نہ خان
 بہادروں اور آرمیوں کے روکے رک سکتی ہے۔ جی چاہے تو چادریں تاننے
 اور پردے لگانے کی کوششیں کر کے دیکھ لو۔ ع

”چراغ رہ گزار باد کا انجام روشن ہے“

ہندو بھائی تو منزلوں آگے بڑھے ہوئے ہیں میں کہتا ہوں کہ کوئی
 مسلمان نہیں جسے تسلیم اور حالات گرد و پیش نے اور کچھ نہیں تو سزنگ
 کے رستے ہی اپنی جگہ سے کوسوں آگے نہ پہنچا دیا ہو۔ بے چارے شوکت علی محمد
 علی یا اون جیسے رہنوردانِ بادیہ عشق تو کھلے میدان پر چلنے کی وجہ سے بدنام ہیں۔

ہیج کس بے دامن تر نیت امان گیران

بازی پوشند و مادر آفتاب انگندہ ایم

قصور معاف، اور تو اور خود جناب بھی اس نشاۃ الاخرے سے متاثر و
 متکلیف بلکہ متمتع و متلذذ ہوئے بغیر نہ رہ سکے۔ کھانے اور غرانے کی تو اور بات
 ہے لیکن کیا یہ آرمی ملی مسلمانوں کی سیاسی جدوجہد ہی کا اثر پیش رس نہیں ہے
 جس سے جناب کے نمود و نمائش کے کام و دہاں لذت اندوز ہو رہے ہیں۔۔۔۔۔
 روشن خیال۔ ارے بھائی تم تو بھرے آئے تھے کہ ایک زبان میں کیا کچھ کہہ گئے۔

ابلق خیال۔ السلام علیکم۔

روشن خیال - وعلیکم السلام - آئیے آئیے، آپ ہی کی کمی تھی۔
 ابلق خیال - تاریک خیال سے) کہو بھتی شوکت علی، محمد علی سے ملے۔ میں نے بھی سٹیشن
 پر دیکھا تو تھا مگر بات چیت نہ ہو سکی۔

تاریک خیال - ہاں میں تو مل آیا۔

روشن خیال - سنا ہے شوکت علی پہلے سے بھی زیادہ موٹے تازے ہیں۔

تاریک خیال - جی ہاں "صید از ذوق گرفتاری بخود بالیدہ است"۔

ابلق خیال - کچھ قید فرنگ کے مصائب بھی بیان کرتے تھے؟

تاریک خیال - وہ سماں دیکھنے کے قابل تھا جب شوکت سے ایک دوست نے پوچھا

"کہو بھتی کیسی گزری" اور انھوں نے جھوم کر، سر کو ایک ستانہ اور پر کیف جنبش دے

کر نیم بار آنکھوں سے تکتے ہوئے کہا

مستی آن ساغر سمر نثار کا دایم و دل

روشن خیال - اور محمد علی کا کیا حال ہے؟

تاریک خیال - ان کا جوش قلزم آشامی ابھی العطش العطش ہی پکارتا ہے۔

آن قدر زخمی کہ دل می خواست در پیکان نہ بود

ابلق خیال - بھتی میں ان کا خیر طلب ہوں۔ ملاقات ہوتی تو کہوں گا بس اب خاموش بیٹھو۔

تاریک خیال - برا نہ مانو تو کہوں۔

ابلق خیال - کہو برا کیوں مانوں گا۔

تاریک خیال - آپ ان کے کہنے سے حصول خطاب کی کوشش سے دست بردار ہو جائیں

گے جو وہ آپ کے کہنے سے حصول ثواب کی کوشش سے دست بردار ہو جائیں۔

مرا بہ ترک تو تعلیم می کند نامح

گرچہ خود متوانست ترک دنیا کرد

ابلق خیال - یار عجیب آدمی ہو۔ میں ان کی بھلے کی کہہ رہا تھا یا برے کی۔

تاریک خیال - میں نے بھی تو تمہارے برے کی نہیں کہی۔ تمہیں ایک چیز پسند ہے انہیں

دوسری چیز۔ اپنی اپنی طبیعت اور اپنی اپنی ہمت سے
ہر کس بقدر ہمت خود خانہ ساختہ
بلبل بہ باغ چغد بہ ویرانہ ناختہ

ابلق خیال - تو ہم چغد ہوتے؟

تاریک خیال - نہیں یہ لفظ شوکت کے بہت زبان زد ہے اور وہ لوگ ویرانہ پسند
بھی ہیں۔ بہر حال جو چاہو سمجھ لو۔

روشن خیال - بھائی میں اتنی دیر سے یہی بک رہا تھا کہ بہتر ہواب دونوں بھائی اپنی قابلیتوں
کو مفید کاموں میں صرف کریں۔

ابلق خیال - نہیں غیر مفید کام تو اب تک بھی نہیں کیئے۔ محمد علی نے اخباروں کے ذریعے
مسلمانوں کی بہت کچھ خدمت کی مگر دلی آکر ان کا قلم گستہ مہار ضرور ہو گیا تھا۔

تاریک خیال - اگر گستہ مہاری سے آپ کی مراد اعلان حق اور اعلائے صدق ہے تو
میں آپ کو یقین دلاتا ہوں کہ انھوں نے دلی آنے سے بہت پہلے بجائے قلم کی
زبان پر قطر رکھنے کے اس کی ناک پر قطر رکھ دیا تھا تا کہ مہار ڈالنے کی جگہ ہی نہ
رہے۔ بندہ پرور جس حالت کو آپ گستہ مہاری کہتے ہیں اسی مقام کو حضرات اشفہ
سمران تفتہ بگر زید اللہ جنو ہنم اپنی اصطلاح میں دعوت سنگباری سے موسوم
فرماتے ہیں۔ اسی نشر دعوت ہی کا اہتمام تو تھا جو محمد علی قطب مینار پر چڑھ چڑھ کر
پکارتے تھے۔

طفلان شہر بے خبرند از جنون ما

یا ایس جنوں بنوز سزاوار سنگ نیست

ابلق خیال - مگر اس میں شک نہیں کہ دونوں بھائیوں کے استقبال ملک کے عرض و
طول میں اس زور و شور اور جوش و خروش سے ہوتے اور ہو رہے ہیں کہ مشکل
سے کسی اور کو نصیب ہوتے ہوں گے۔ امرتسر، امپور، مراد آباد، دہلی، میرٹھ، آگرہ
لاہور، علی گڑھ، لکھنؤ، ہر جگہ ہندو مسلمان سبکھیں بچا رہے ہیں۔

تاریک خیال - اب تو آپ کے منہ میں بھی پانی بھر آیا - جناب والا - یہی چٹخارے تو
 ہیں - جو نظر بندی اور جیل کی تلخیوں کو مغلوب کر دیتے ہیں -
 عاشقی بدنامتے وارد و لے کارے خوش است
 _____ ملائے آقِ سقا

نقیب، بدایوں
 جنوری ۱۹۲۰ء

حدیث دیگران

(۴)

ایک طرف چاندنی کے فرش پر، سکوت اور متانت کے ساتھ ایک بزرگ دوزانو بیٹھے ہوئے نظر آئے۔ چھوٹا سا قد، مختصر حجم، کوثر و تسنیم میں دھلی ہوئی سفید گول مختصر سی دائری، آنکھوں میں بچوں کی مصیبت، جوانوں کی تازگی، اور صاحب کرامات کی تب و تاب، لیکن بحیثیت مجموعی مہر و وفا کی نرمی و نزاکت۔ میں ٹھٹک سا گیا۔ ارد گرد کا سارا ہنگامہ دل سے محو ہو گیا۔ یہ میر محفوظ علی تھے۔

رکنج ہائے گرانیہ ()
رشید احمد صدیقی

سید محفوظ علی بدایونی صاحب کے بارے میں چند معلومات مولانا محمد علی جوہر کے حوالے سے ملتی ہیں۔ بدایونی صاحب مولانا محمد علی سے سینئر تھے اور ان کی طالب علمی کے زمانے میں ان کی قدر سے سرپرستی بھی کرتے رہے تھے وہ مولانا محمد علی کے ٹرکین اور طالب علمی کے حالات کے بہترین ماخذ ہیں۔

"کامریڈ" کا اجرا بھی ایک حد تک بدایونی صاحب کی تحریک سے ہوا اور وہ اس کے منجر مقرر ہوئے۔ جب "ہمدرد" نکلا تو اس کے منیجر بھی وہی ہوئے۔ "کامریڈ" اور "ہمدرد" مالی دشواریوں اور مولانا محمد علی کی سیاسی مصروفیات کے باعث زیادہ عرصے تک جاری نہ رہ سکے، لیکن جتنے روز نکلے اس میں محفوظ علی بدایونی صاحب کے انتظام و انصرام کو کافی دخل تھا۔

مکتوب لاہور بنام مولف
ڈاکٹر سید عبداللہ

۱۱ اکتوبر ۱۹۶۹ء

"ہمدرد" کے اجراء سے پہلے مولانا محمد علی کے ذہن میں اس کا تصور کیا تھا؟ اس کا اندازہ کرنے کے لیے "کامریڈ" میں ان کے اس مضمون کا مطالعہ ضروری ہے جو انھوں نے "ہمدرد" کے بارے میں لکھا۔ اس میں انھوں نے بتایا کہ میں ایک ایسا اول درجے کا اردو روزنامہ جاری کرنا چاہتا ہوں جس میں سجاد حیدر یلدرم، عنایت اللہ، مولوی عبدالحق، خواجہ غلام الثقلین، شیخ عبدالقادر، محفوظ علی بلکہ علامہ اقبال بھی ارکان ادارہ ہوں۔

عبدالسلام خورشید

صحافت

پاکستان و ہند میں

"سیرت محمد علی" میں رئیس احمد جعفری مرحوم لکھتے ہیں۔ "میر محفوظ علی صاحب سا ادیب بے مثل، جو تفریحاً مضمون نگاری فرماتے تھے اور اصل میں نثر تھے۔" اسی سیرت میں وہ ایک اور جگہ کہتے ہیں۔ "میر محفوظ علی، اردو زبان کے صاحب طرز ادیب، محمد علی کے محبوب و مطلوب۔"

آئیے میر صاحب کی ذات کے ان پہلوؤں کو ان خطوط کی روشنی میں دیکھیں جو خود مولانا محمد علی نے میر صاحب کو تحریر فرمائے۔

مؤلف

سارا خط تمہارا میں نے پڑھا اور خوش ہوا، مگر بتاؤ وہ کون سا فقرہ تھا جس نے وجد کی حالت طاری کر دی۔ سوچو، غور کرو۔ اگر یاد نہ ہو تو پڑھو۔ "عجب نہیں کہ مئی کی ابتدائی تاریخوں میں تم مجھے نو ساری میں دیکھو۔ ہائے اس فقرے نے وہ صبحتیں یاد دلا دیں، جنہوں نے اب عرصے سے مٹی مجھ سے چھڑا دیا ہے۔

ارے کنخت آ اور جلد آ۔ ص

بیابیا کر مرا طاقت بدائی نیت

خدایا وہ دن کب آئے گا کہ ایک جوان بھائی کے موٹے موٹے پکنے چرے

گٹھے ہوتے گال ایک بوڑھے بھائی کی چٹی داڑھی سے وابستہ ہوں گے

۵ خوشا وقتے و خرم روزگارے

کہ یارے بزخورد از وصلِ یارے

ظالم بس اب ظلم نہ کر۔ آ، کیوں نہیں آتا۔ آتش شوق شعلہ

افگن ہے۔ آج سے ہر روز تیرا انتظار رہے گا۔ اگر امی کو نہیں آیا

تو ۲۲ مئی کو ضرور آجانا۔ اپریل سے بیزار مئی کا منتظر تیرا مہر و بھائی۔

مکتوب نوساری بنام سید محفوظ علی

محمد علی جوہر

۲۷ اپریل ۱۹۱۰ء

(خطوط محمد علی)

بارے خدا کا شکر ہے کہ کل شب کو دورے میں ایک خط ملا

جس کے لفافے پر تو کسی بے گانہ کا خط مگر اندر چار لڑکیوں کا موتیوں

کا ہار یعنی چار صفحے پر وہی آشنایا خط تھا جس نے آنکھوں کو پیرمدت کے

بعد روشنی بخشی۔

مکتوب نوساری بنام سید محفوظ علی

محمد علی جوہر

۲۷ اپریل ۱۹۱۰ء

(خطوط محمد علی)

"کالج پراس قدر سخت مصیبت آئی ہے اور تم علی گڑھ تک نہ گئے اور

نہ اب تک اس قلم سے کام لیا جس کا پلانا ازل سے مقیم بہتر آتا ہے۔ یہ مولانا

محمد علی نے اپنے مکتوب بڑودہ مورخہ ۲۹ مئی ۱۹۱۰ء میں لکھا میر صاحب کو یہ اس

بستی کا فراج تھیں تھا جس کے بارے میں ایچ جی ویلر نے کہا محمد علی کا دل

نیولین کا دل تھا، اس کا قلم میکاٹے کا قلم تھا، اس کی زبان برکت کی زبان تھی۔

متوفی

محمد علی کی یاد میں

محمد علی کا اور میرا ساتھ سب سے پہلے ۱۸۸۸ء میں ہوا جب ان کی عمر دس برس کی تھی اور وہ ذوالفقار بھائی، نوازش مرحوم اور شوکت اپنے ان حقیقی بھائیوں اور امتیاز اور امجد اپنے عزیزوں کے ساتھ بریلی اسکول میں پڑھنے آتے اور بورڈنگ ہاؤس میں میرے کمرے سے دو کمرے چھوڑ کر مقیم ہوتے۔ دو برس بعد وہ شوکت کی معیت میں علی گڑھ چلے گئے جہاں ۱۸۹۳ء میں میں بھی پہنچا اور پھر ساتھ ہوا۔ ۱۸۹۵ء میں میں فارغ ہو کر علی گڑھ سے چلا آیا اور دو تین سال بعد انھوں نے بی اے کیا ولایت گئے اور واپس آئے۔ ۱۹۰۶ء میں جب وہ بڑودہ میں تھے ہم دونوں پھر ملے اور عرصے تک بمبئی میں ہر سپندرھویں بیسیوں دو ایک دن ایک ہی جگہ قیام ہوتا رہا۔ اس کے بعد ستمبر ۱۹۱۲ء سے یعنی جب سے کامریڈ وہلی آیا، نظر بندی کے وقت تک تو برابر چوبیس گھنٹے یکجائی رہی۔ لہذا میں کہہ سکتا ہوں کہ محمد علی کی کتاب زندگی۔ اول کے دس اور بیچ کے دس گیارہ ورق چھوڑ کر، پوری میرے پیش نظر ہے بلکہ اس کے اکثر باب میرے سامنے لکھے گئے ہیں۔ لیکن میں یہاں نہ اس کتاب کی تلخیص لکھنا چاہتا ہوں نہ اس پر تقریظ و تبصرہ بلکہ اپنے ایک نہایت ہی عزیز بھائی کی تربت پر محبت کے پھول چڑھانا چاہتا ہوں محمد علی اوائل عمر میں بظاہر ان جذبات عالیہ سے بیگانہ نظر آتے تھے جنھوں نے آگے چل کر محمد علی کو محمد علی بنا دیا مگر واقعہ یہ ہے کہ وہ ذرہ جو بیابان اور وہ قطرہ جو سمندر بن کر ساری دنیا کو اپنے مدد کی پہنائی اور اپنے ساحل کی آغوش میں سمیٹ لینے والا تھا شروع ہی سے ان کے دل کے کسی غیر آباد گوشے میں خاموش پرورش پارہا تھا۔

جب وہ ولایت کو روانہ ہوئے تو ان کے دماغ پر عقلِ مآل اندیش کا قبضہ مگر ان کے دل پر عشقِ مصلحت ناشناس کا غلبہ تھا اور ان کے مستقبل کی تشکیل میں دونوں کی رقابت و مناقشت کارفرما تھی۔ عقل کی رائے تھی کہ وہ مسٹر ایم علی۔ آئی، اسی ایس بنائے جائیں مگر عشق کی صلاح کہ رئیس الامرار مولانا حاجی محمد علی بنیں۔ عقل کی مرضی تھی کہ وہ انصاف کی کرسی پر بٹھائے جائیں مگر عشق کی خوشی کہ الزام کے کھڑے میں کھڑے ہوں۔ عقل نے انھیں سزا دینے کا طریقہ مگر عشق نے سزا پانے کا سلیقہ سکھانا چاہا۔ عقل نے ان کے لیے حجب کا چغہ اور وزارت کا فلعت مگر عشق نے جیل کا کرتا اور حج کا احرام پہنانا چاہا۔ عقل کا مشورہ تھا کہ وہ بریڈلا اور انگر سال کے زمرہ شاگردی میں مگر عشق کا حکم کہ اویس اور بلال کے حلقہِ فلانی میں آئیں۔ غرض کہ عقل کا فیصلہ تھا کہ وہ پزیرید مگر عشق کا فتوے کہ شہید ہوں۔ اس کشاکش میں پایانِ کار عشق ہی کامیاب ہوا۔ یعنی محمد علی سولہ برس کے امتحان میں ناکامیاب ہوئے۔ یہ اس میدان کی پہلی فتح اور اس مکتب کا پہلا سبق تھا۔ آگے آگے دیکھیں۔ اندک اندک عشق و کار آورد بیگانہ را۔

آپ سمجھے یہ کس کا عشق تھا؟ ابتدا میں شاید خود محمد علی بھی نہ سمجھے ہوں گے یہ عشق تھا اسلام کا۔ خدمت و نصرتِ دین کا۔ امتِ مرحومہ کی حفاظتِ ناموس کا۔ اور مسلمانوں کی صلاح و فلاح اور سود بہبود کا۔ اسی کے ایک معمولی اشارے نے بڑودہ کی ملازمت سے پہلے برداشتہ خاطر اور پھر بیزار کیا۔ مجھے اس کی تفصیل عرض کرنے دیجئے انگریزی گورنمنٹ کے ایک سابق اعلیٰ عہدہ دار اور ملک کے مشہور مصنف ارباب اور سیاسی مورخ برادر وطن، بڑودہ کے رکنِ حکومت مقرر ہو کر پورب دیس سے آئے۔ ایک موقع پر دورانِ گفتگو میں سلطنتِ مغلیہ کا تذکرہ پڑا۔ رکنِ حکومت نے اسی کو ناہ نظری بلکہ بے بعری سے جو یورپی مورخوں کی بنائی ہوئی عینک کا فاصلہ ہے مارش میں اور الفنسٹن کے ہدفِ مطاعن اور نگ زیب علیہ الرحمہ کے ظلم و تعصب کے افسانے گنانے شروع کیے۔ محمد علی کو جو علامہ شبلی مرحوم کے "مضامین عالمگیر" پڑھ چکے تھے، یار آئے

ضبط کہاں۔ فوراً الجھ پڑے اور متکلم و مخاطب کے تفاوتِ درجات کو ٹھکرا کر وہ
 ونداں شکن بحث کی کہ مخالف کو نہ صرف خاموش ہونا بلکہ قبولنا پڑا کہ اس کی دست رس
 اصل فارسی تاریخوں تک نہیں جو اس بحث پر سب سے زیادہ قابلِ وثوق و استدلال
 ہیں۔ محمد علی نے چاہا تھا کہ اورنگ زیب کے عہد کی مفصل تاریخ یا کم از کم ان کی سوانح
 عمری لکھیں۔ چنانچہ کچھ مواد بھی فراہم کیا اور نوٹ بھی لکھے مگر سیاسیات کی آندھی میں یہ سب
 تینکے اڑ گئے۔

بحث کی تلخی سے دونوں میں اس درجہ بد مزگی بڑھ گئی کہ رکنِ حکومت کی کدورت
 اور محمد علی کی بددلی میں یوماً فیوماً اضافہ ہی ہوتا رہا جس کا اظہار مرحوم اکثر کیا کرتے تھے۔
 میرے پاس ان کے خطوط کا اچھا خاصا سرمایہ تھا جس کا زیادہ حصہ میری عمر کی طرح بے پروائی
 کی نذر ہو گیا۔ اب جو تھوڑے سے رہ گئے ہیں وہ بہت زیادہ عزیز و قابلِ قدر ہیں۔
 ۱۴ جنوری ۱۹۱۷ء کے ایک خط میں فرماتے ہیں:

"تمہارے بانے کے بعد یہ ہوا کہ کونسل نے بالاتفاق رائے
 فیصلہ کیا کہ ایون کی کاشت میں کمی کے سٹر محمد علی کسی طرح جوابدہ نہیں ہیں۔
 اس کے بعد میں نے اپنی ترقی کی درخواست دی۔ ٹالم ٹولا ہوتی رہی۔ اس
 عرصے میں سٹردت کا نزول ہوا۔ اولگتے کو ٹھیلنے کا بہانہ ان کی رائے میری
 ترقی کے خلاف ہوئی۔ اس لیے مجھے کوئی جواب نہ ملا۔ اس عرصے میں ٹائمز
 آف انڈیا میں چند مضامین میرے شائع ہوئے جن میں مسلمانوں کے حقوق
 کی پیروی کی گئی تھی اور سٹر گوکھلے کی دوستی نماد شمنی کا پروہ فاش کیا گیا تھا۔
 سٹردت سخت ناراض ہوئے اور میرا جواب طلب کیا۔ میں نے جواب اس قدر
 ونداں شکن دیا کہ کچھ بن نہ پڑی۔ کونسل میں جواب پیش ہوا اور کچھ نتیجہ نہ نکلا سوائے

۱۷۔ یہ خطوط بالآخر بامدلیہ دہلی کے کتب خانے میں محمد علی میوزیم میں شامل کر دیے گئے۔ ان
 کی نقل "خطوط محمد علی" مرتبہ پروفیسر محمد سرور میں موجود ہے۔ مؤلف

اس کے کہ ایک عام سرکھڑاٹھ کیا جائے وروہ بھی خفیہ کہ سرکاری نمبیداروں
کو ایسے مضامین لکھنا مناسب نہیں ہیں۔ جن کی وجہ سے مختلف مذاہب و
اقوام میں مخالفت پیدا ہو..... ریاست سے سخت بیزار ہوں۔

..... نوکری سے بیزار ہوں..... موت سے پہلے
آدمی غم سے نجات پائے کیوں۔"

آپ دیکھ رہے ہیں! ریاست سے بیزاری۔ نوکری سے بیزاری۔ یہاں تک کہ
زندگی سے بیزاری! آخر یہ دنیا سے برداشتہ خاطر کیوں؟ کیا صاف نظر نہیں آتا کہ کوئی
مصداق ناشناس تعلقات کی بیڑیوں کو کاٹ کر۔ معلوم، متعارف و مستعمل شاہ راہ سے
جبراً جا کر کسی نامعلوم و نادیدہ راستے پر چلانا۔ اور کسی نئی جگہ پہنچنا پاتا ہے؟ اندک اندک
عشق و رکار اور دبیکا نہ را۔

یہ خط مجھے وطن میں ملا تھا۔ چونکہ اصرار اور تقاضے سے بلایا تھا لہذا نوساری پنیپا
ملاقات ہوئی۔ وہی دکھڑا۔ وہی ملازمت سے بیزاری و وہی رکن حکومت کے خلاف
شکوہ مسلم آزاری۔ ان جدید کوششوں اور نئی امیدوں کے متعلق بھی گفتگو ہوئی جو
نظر کے سامنے پھول کھلا رہی تھیں اور جن کا خط میں تذکرہ تھا۔ نوساری سے مہمی آئے
ٹائمر کے دفتر میں گئے۔ ایڈیٹر نے ان کے مضامین کی داد دے کر کہا۔ "سٹر محمد علی آپ
اپنے قلم سے کام لیتے اور ہمیں مدد دیتے رہیں۔ یہ تو ہم کیسے کہہ سکیں کہ آپ ہمارے اسٹاف
پر آجائیں مگر یہ کہہ سکتے ہیں کہ جہاں رہیں ہمیں قلمی امداد دیتے رہیں۔ ہم خدمت کو حاضر
ہیں۔" اس سے باہر نکل کر کہنے لگے۔ "بھائی! سنا کیا کہتا تھا؟" میں نے جواب دیا۔ "ہاں سنا۔
جب نوکری سے اتنے بیزار ہو تو چھوڑ چھاڑ کر اپنا اخبار کیوں نہیں نکالتے؟"

خدا جانے یہ الفاظ قبولیت کا وقت تاکر اور اجابت کا وعدہ لے کر آئے تھے کہ
ادھر زبان سے نکلے، ادھر دل میں بیٹھ گئے۔ یہ اور بات ہے کہ ان کے دل میں پہلے ہی
سے یہ خیال ہو۔ پر کیف راستے بھر یہی باتیں رہیں کہ مذہب و ملک کی خدمت کا ایک

زبردست اور موثر ذریعہ اخبار نویسی ہے۔ اور جب قلم پر پوری قدرت اور طبیعت کو مناسبت بھی ہے تو اسی ذریعہ سے خدمت کیوں نہ کی جائے۔ گھر پہنچ کر بھی سونے کے وقت تک یہی باتیں رہیں۔

دوسری صبح کو دروازے سے باہر قدم رکھتے ہی یہ منصوبہ بھی خیال کے احاطے سے باہر نکل کر عمل کی سرحد میں داخل ہو گیا۔ یعنی ایک ہفتہ وار انگریزی اخبار کے اجراات کا اندازہ کرنے کے لیے جان ڈکنس کمپنی کے یہاں گئے۔ اسی شام کو نائٹ محمد علی اپنے عزم راسخ میں دنیاوی بہشت کو دوزخ میں ڈال کر اپنی ہستی کو اسلام کی خدمت کے لیے وقف کر چکے تھے۔ کامریڈ تو عرصے کے انتظار اور پورے انتظام کے بعد کہیں کلکتے سے نکلا مگر مجھے فخر ہے کہ مذہب و ملک کی خدمت کے میدان میں محمد علی کا سب سے پہلا قدم جو اٹھا وہ غریب خانہ ہی سے اٹھا، یعنی انگریزی اخبار نکالنے کے عزم کی تصمیم وہیں ہوتی۔

اس کے بعد ملازمت سے بوضع تنواری رخصت لی جو استغنیٰ کی محض نظر فریب شکل تھی۔ مذہب و ملک کی خدمت کے لیے مکر باندھی۔ کلکتے گئے کامریڈ نکالا۔ وہلی آئے کامریڈ کے ساتھ ہمدرد جاری کیا۔ جنگ طرابلس میں چندہ فراہم کیا۔ جنگ بلقان میں طبی مشن بھیجا۔ انجمن خدام کعبہ کی مینا ڈالی مسجد کانپور کے سلسلے میں ولایت گئے۔ نظر بند ہوئے قید ہوئے۔ اخبار بند کر دیا۔ گھر بار لٹایا، حاجی ہوئے اور آخر میں دارالکفر میں جان دے کر دارالامان اور مدینۃ الانبیاء میں زندگی جاوید پائی۔ آپ نے ملاحظہ فرمایا کہ کس طرح۔ اندک اندک عشق درکا۔ اور وہ بیگانہ را۔

بڑودہ، بمبئی، کلکتہ اور وہلی میں مرحوم خلیفہ سی علالت میں بھی دیارِ غیر سے دور مار کر بکسی کی شرم رکھ لینے پر، غالب کے الفاظ میں خدا کا پیشگی شکر ادا کیا کرتے تھے۔ خدا کا قدرت دیکھو کہ موت دیارِ غیر ہی میں آئی جہاں بکسی کی شرم رہ گئی۔ کیونکہ سوائے چند خاص عزیزوں کے نہ وہاں ہم نشین تھے، نہ ہم زباں اور نہ تیمار دار تھے نہ نوحہ خوالہ مگر اس دیارِ غیر میں عاشق کا جنازہ جس دھوم سے نکلا تھا اور شہید کے کفن کے بناؤ پر

جس چاؤ سے وہاں حوروں کی آنکھ پڑتی تھی اسے دیکھ کر تو شاید اکثر رفقائے سفر کو غیظ کے ساتھ اس ضد کا سخت شکوہ بھی پیدا ہوا ہو کہ جب آئے بن نہ رہے گی تو پھر آج ہی کیوں نہ آگئی۔

اسلام کی نصرت کا جذبہ مرحوم کی طبیعت میں پہلے شوق بنا۔ پھر ولولہ ہوا۔ آخر میں جنون یہی جنون تھا جو کامریڈ کے صفحوں پر اور جامع مسجد کے منبر پر قلم سے اور زبان سے اہل اقتساب کو دعوت گیر و دار دیتا تھا۔

طفلانِ شہر بے خبر انداز جنونِ ما

یا ایس جنوں ہنوز سزاوار سنگِ نیت

جنون کی سرکار سے سب سے بڑا انعام خلعتِ سر پار ہے جو عطا ہوا وہ علم ارادے میں پہاڑ کا سا استقلال، علمِ طبیعت میں دریا کا سا بہاؤ اور علمِ بذبات میں طوفان کا سا جوش تھا۔ اسی کی بدولت تو تھا کہ خدمتِ مذہب کی جو نوعیت ذہن میں آئی اس کی بجا آوری، پوری استقامت و استقلال نہایت تیزی و روانی اور شدید جوش و انہماک سے کی۔

قیہ و بند کی جو ہوسختیاں جھیلنی پڑیں وہ نہ تو کسی دوسرے شخص کے اعمال و افعال کی پاداش میں سمجھیں نہ ناگہانی آفت اداں کہ بلا مسلم و اطلاع بختِ مہر پر آپڑی ہوں بلکہ خود ان کی اپنی ہی تھی۔ یہ یوں اور تھریروں کے جرائم کی سزا میں تھیں اور بہ ہر دم و دتھے جن کا ارتکاب انہوں نے کسی فوری جوش یا دقتِ اشتعال کی حالت میں نہیں بلکہ نوبِ سوچ سمجھ کر اور اچھی طرح جان بوجہ کر کیا تھا۔ چنانچہ ہر سزا بگٹنے اور ہر کڑی جھیلنے کے بعد ان کا۔ دنگٹا رونگٹا یہی پکارتا تھا۔

آں قدر زخمی کہ دل می خواست در پیکان نہ بود

اور یہ آج میں نہیں کہہ رہا ہوں بلکہ ایک دیوانہ اب سے بارہ برس پہلے یہی الفاظ ان کی رہائی کے دن کہہ چکا ہے۔ اس سے بھی بڑھ کر یہ کہ خود انہوں نے اسی مطلب

کو لطیف تر پیرایے میں ادا کیا ہے صر

بڑھتا ہے اور ذوق گنہ یاں سزا کے بعد

خدا کے خوف کے ساتھ دنیا کی بڑی سے بڑی طاقت سے بخونی۔ ایک مسلمان کی خصوصیت امتیازی اگر آج نہیں تو پہلے کسی زمانے میں تو تھی۔ دنیا کی بڑی طاقت سے ان کی بے خوفی کے واقعات تو دنیا بھر کے علم و ذہن میں ہوں گے مگر خدا کے خوف کے متعلق یہ آنکھیں آج اور اس وقت گواہی دینے کو موجود ہیں کہ۔ ماضی قریب میں نہیں جب کہ محمد علی کی ہنیت کذائی خشوع و خضوع کی قد آدم تصویر بن گئی تھی بلکہ ماضی بعید میں جب کہ سوٹ بوٹ، منڈی، ڈاڑھی اور قیصری مونچھیں بظاہر خدا سے بے خوفی کا پورا مجسمہ پیش کرتی تھیں۔

فجر کی قضا نماز کے بعد سجدے کی جگہ کو تر بوتے دعا کے لیے اٹھے ہاتھوں کو کانپتے، سائل کو دینے کے لیے جیب سے رقم کے ساتھ آنکھوں سے آنسو نکلنے دیکھا ہے۔ دل کے اسی گزارنے دکھا دیا کہ دنیا کے خریدار مسٹر محمد علی تو معمورہ لندن سے فالی ہاتھ آئے مگر دین کے طلب گار۔ مولانا محمد علی خرابہ بہر دلی سے جمبولی بھرے گئے۔

بتند رہ جرعہ آ بے بہ سکندر

در یوزہ گرمیکدہ صہبا بہ کدو برد

۱۰ یہ مصرع مولانا حالی کا ہے۔ پورا شعر یہ ہے۔

تذیر جرم عشق ہے بے صرف محتسب

بڑھتا ہے اور ذوق گنہ یاں سزائے بعد

مولانا محمد علی جوہر مرحوم نے اپنی نظر بندی کے زمانے میں جو غزل اس زمین میں

کہی تھی اس کا شعر یہ ہے۔

لذت ہنوز مادہ عشق میں نہیں

آتا ہے لطف جرم تمنا سزا کے بعد

علی برادران مرتبہ ریش احمد جعفری

مولانا محمد علی رحمۃ اللہ علیہ عجیب خوش نصیب شخص تھے جنہیں جینا بھی خوب آتا تھا اور مرنا بھی خوب آیا۔ جو عملاً دکھا گئے کہ زندگی چاہے شروع اپنے ذاتی عیش ہی کے خیال سے کی جائے مگر ختم دوسروں کے آرام کی خاطر ہونی چاہیے۔ جن کی قسمت میں ایک سچے خدا پرست مسلمان کی زندگی لکھی تھی اور ایک مجاہد کی موت جو اللہ کے عاشق تھے۔ اللہ کے رسول کے عاشق تھے۔ رسول کی امت کے عاشق تھے۔ امت کے ہر فرد کے عاشق تھے اور اسی لیے ساری دنیا کے مسلمانوں کے محبوب سردار رسول اللہ کے مخصوص خادم اور اللہ کے مرحوم بندے تھے۔ واللہ یختص بوجہ من یشاء۔ واللہ ذو الفضل العظیم۔

الذال العالمین! صدقہ اپنے بیب محمد رسول اللہ صلی اللہ علیہ وآلہ واصحابہ وسلم کا مدد علی کی مغفرت کر۔ انہیں اپنے بار قرب میں جگہ دے۔ انہیں اپنے مقبول بندوں کے ساتھ محشور کر۔ مجد نامہ سیاہ سرا پا گناہ کا فائدہ بخیر کر اور ہم سب مسلمانوں پر رحم فرما۔ آمین یا رب العالمین۔

محفوظ علی

جمع، لکھنؤ

الامان، دہلی، ۱۹ فروری ۱۹۳۱ء

العدل، بدایوں، ۲۶ فروری ۱۹۳۱ء

سرگزشت، علی گڑھ، یکم مارچ ۱۹۳۱ء

ہمت، لکھنؤ، ۸ مارچ ۱۹۳۱ء

علی گڑھ میگزین، جنوری ۱۹۳۹ء

حدیث دیگران

(۵)

مولانا محمد علی کو سید صاحب سے جو دلی شغف تھا وہ شروع سے آخر تک قائم رہا۔ کامریڈ اور ہمدرد کا خواب دونوں نے مل کر دیکھا تھا اور اس کی تعبیر و تشکیل میں دونوں شریک رہے۔ ایک صبرا کو نکال گیا۔ دوسرا بدایوں کے گلی کوچوں میں بھی سوانہ ہوا۔ مولانا محمد علی کے مزاج میں جو بے پایاں شدت و حرارت تھی جس نے ان کو ہمیشہ نعل در آتش رکھا، جس کی وجہ سے کوئی شخص مولانا کے ساتھ کیسوتی اور استقلال کے ساتھ کام نہ کر سکتا تھا، اور جس تپش و طوفان کے بالآخر وہ خود نذر ہو گئے، اس نے سید محفوظ علی کو کبھی متزلزل نہ کیا۔ سید محفوظ علی نے اس ہر نیم روز سے روشنی اور حرارت بھی اکتساب نہ کی۔ محفوظ علی اپنے نظام شہسی خود تھے!

گنج ہائے گرانمایہ _____ رشید احمد صدیقی

اس زمانے کے اکابر اور مشاہیر میں کیا کچھ تو تو میں میں نہیں ہوئی۔

مولانا محمد علی اور مولانا ظفر علی خاں میں خوب ان بن رہی۔

مولانا ظفر علی خاں اور مولانا ظفر الملک میں خوب خوب چلی۔

مولانا ظفر الملک اور مولانا محمد علی میں بھی اختلاف رائے ہوا۔

مولانا محمد علی اور مولانا ابوالکلام آزاد میں چوٹیں ہوئیں۔

مولانا محمد علی اور مولانا عبدالباری قرنگی محلی میں خفگی ہوئی۔

مولانا ابوالکلام آزاد اور مولانا عبدالماجد دریا بادی میں حقیقت پسندی

مولانا محمد علی اور خواجہ حسن نظامی میں خوب ٹھنی۔

خواجہ حسن نظامی نے ایک وقت علامہ اقبال پر حقیراؤ کیا۔

علامہ اقبال اور مولانا حسین احمد مدنی میں اختلاف رائے ہوا۔

ان سب ہستیوں سے سید محفوظ علی صاحب کی گہری جان پہچان تھی، لیکن سید صاحب ہر تنازعہ میں صرف "سخن فہم" رہے۔ وہ نہ کبھی غالب کے طرفدار بنے، نہ مغلوب کے وہ ان تمام عظیم ہم عصروں کی نظروں میں بے یک وقت افرادی اور اجتماعی طور پر قابلِ تکریم و احترام گردانے گئے۔ پیچ فرمایا رشید احمد صدیقی نے _____ محفوظ علی اپنے نظامِ شمسی خود تھے۔"

_____ متولف

"ہمدرد" کے دفتر کی آب و ہوا بھی کچھ عجیب تھی۔ وہ صحبتیں اور دل کی امنگوں کی خواہشیں، اقبال کی نظمیں اور شوکت علی بھائی کا ترنم، (راجہ) غلام حسین مرحوم کے دھیمے مذاق، محفوظ علی بھائی کی شیریں گفتاری کہ ہر لفظ دہانِ موزوں سے نکلتا تھا گویا ایک برکتِ فلک سیر سے کم نہ ہوتا تھا۔

مزاج نگاری کا ایک ایسا معیار "ہمدرد" نے قائم کیا جس کا اس سے پہلے اردو صحافت میں کوئی وجود نہ تھا۔ بمبوق اور محفوظ علی اردوؤں علی گڑھ کے) اس فن کے استاد مانے گئے اور آج بھی جو اچھے مزاج نگار ہیں انہوں نے "ہمدرد" کی روایات سے بہت کچھ حاصل کیا ہے۔

_____ قاضی عبدالغفار

سیرت محمد علی

اور

علی برادران

شوکت علی اور محمد علی کے طالب علمی کے زمانے کا لطیفہ "سگ
باش" اور "خرباش" سے متعلق جو سید محفوظ علی صاحب نے اپنے اگلے
مضمون میں تحریر فرمایا ہے، اس کی آواز بازگشت مدت بعد دلی کی ایک
دعوت میں سنی گئی۔ اس کا بیان مولانا رازق الخیری کی زبانی سینے۔

مؤلف _____

مولانا محمد علی جوہر مرحوم علامہ (راشد الخیری) مغفور کو "دکھیا" کہتے
تھے۔ ہمارے گھر سے تقوڑے ہی فاصلے پر ان کی رہائش گاہ اور دفتر
اسی مل ولے مکان میں تھا جہاں کسی زمانے میں دفتر "مخزن" رہ چکا تھا
اور جہاں سے "عصمت" جاری ہوا تھا۔ علامہ مغفور بھی کبھی مولانا سے
ملنے چلے جاتے تھے اور کبھی سڑک پر ملاقات ہوتی تو مولانا محمد علی دیر
تک کھڑے باتیں کرتے۔ جاڑوں میں ایک دفعہ علامہ مغفور اپنے احباب
کو نہاری کھلاتے تھے۔ چنانچہ ۱۹۲۹ء یا ۱۹۳۰ء میں ایک دن صبح مولانا
محمد علی اور ان کے بڑے بھائی شوکت علی کو آبا جان نے نہاری پر بلایا۔ دونوں
بھائیوں اور ان کے ساتھیوں نے دلی کی نہاری مزے لے لے کر کھائی۔ مولانا
محمد علی نے اپنے ہاتھ سے تین نلیوں کا گودا نکالا۔ تیسری نلی ختم کر رہے تھے کہ
مولانا شوکت علی نے کہا۔ "محمد علی! ذرا روٹی اٹھانا۔ ان کا ہاتھ روٹی کی
طرف بڑھا اور ادھر مولانا شوکت علی نے ہاتھ بڑھا سارا گودا جو مولانا محمد
علی نے نلیوں سے جھاڑا تھا اٹھا کر منہ میں رکھ لیا۔ مولانا محمد علی نے ان کی
طرف دیکھا، مسکرائے، اور فرمایا۔ "سگ باش برادر خرد و مباش۔"

سوانح عمری علامہ راشد الخیری

عصمت سالگرہ نمبر

جولائی ۱۹۶۴ء

_____ رازق الخیری

محمد علی

اللہ تعالیٰ محمد علی کی مغفرت فرمائے ان کے بچپن کی صورت اس وقت میری آنکھوں کے سامنے ہے۔ چھریہ! بدن ہونے کے باعث قد باعتبار عمر کسی قدر لانا۔ پیشانی بالوں سے دبی ہوئی۔ ناک ستواں۔ کان کی لویں زیادہ ڈھلکی ہوئیں۔ آنکھیں کسی قدر چھوٹی اور اندر کو دھنسی ہوئیں۔ ہونٹ پتلے، اوپر کی دونوں کچلیاں دانتوں کی قطار سے نیچے نکلی ہوئی جو بولتے یا ہنستے وقت دکھائی دیتی تھیں۔ (یہ کچلیاں ولایت میں دندان ساز سے رتو اگر برابر کرائی گئی تھیں)۔ عموماً سپید کرتہ، پاجامہ، بہت زیادہ چوڑی گوٹ کی سپید دوپٹی رامپوری وضع کی ٹوپی۔ آواز بھرائی ہوئی۔ گفتگو میں ضرورت سے زیادہ تیزی، جس کے باعث الفاظ زبان سے آدھے پونے ادا ہوتے تھے (شوکت سے تصدیق کی جائے) ضعفِ مثانہ کی شکایت، جس نے ذیابیطس کی شکل میں آخردم تک ساتھ دیا۔ بچپن ہی سے تھی۔ چنانچہ اکثر صبح کو بستر کی نمی سخت سرزنش کا باعث ہو کرتی تھی۔ طبیعت میں نقالی کا مادہ بہت زیادہ تھا۔ اس وقت دو مثالیں ذہن میں ہیں۔

۱۔ بھائی ذوالفقار علی فاں ازل سے حسن پرست دل اور عشق پرور دماغ لے آئے تھے، ایسے دل و دماغ کو شاعری سے جتنا زیادہ لگاؤ ہو مقوڑا ہے۔ داغ بسا یگانہ روزگار شاعر رامپور میں موجود، لہذا داغ کے شاگرد ہوئے اور گوہر تخلص کیا۔ محمد علی نے ہوش سنبھالا تو شعر و شاعری کا گھر میں چرپا سنا، فوراً بڑے بھائی کی دیکھا دیکھی اور انھیں کے تخلص کی رعایت سے نو دس برس ہی کی عمر میں اپنا تخلص جوہر رکھ لیا۔ بریلی کے بورڈنگ ہاؤس کے بڑی عمر کے طلباء، فرما پوچھتے۔ "بھائی محمد علی صاحب آپ کا تخلص کیا ہے؟" تو لکھنوی شاعرانہ انداز میں جواب دیتے "فاکسار کو جوہر کہتے ہیں۔" کسی قدر اصرار

پر کچھ تکلیفیں بھی سنا تے تھے، جو افسوس کہ یاد نہیں۔

۲۔ بورڈنگ ہاؤس بریلی میں ہم مسلمان طلباء نے ایک انجمن قائم کی تھی جس میں انٹرنس کلاس سے بی اے تک کے طلباء شامل تھے۔ چونکہ اس زمانے میں بورڈنگ ہاؤس میں آنولہ، گورکھپور اور بجنور کے چھوٹے بچے بھی تھے، لہذا محمد علی نے اپنے ہم سن بچوں کی ایک جداگانہ انجمن بنائی، جس کے سیکرٹری وہ خود ہوئے۔

ایک دن صبح کے وقت میں نے دیکھا کہ محمد علی کاغذ کا ایک پرزہ لیے پھاٹک پر کھڑے ہیں، اور پتہ ہتے ہیں کہ اس پرزے کو اونچی جگہ گوند سے چسپاں کریں۔ میں نے کہا لاؤ میں لگا دوں۔ دیکھا تو انگریزی میں انھیں کے ہاتھ کا لکھا نوٹس تھا کہ جلسہ گیارھویں تاریخ ہونے والا ہے۔ گیارھویں کو انھوں نے 11st لکھا تھا۔ میں نے پوچھا۔ "یہ کیا؟" "ٹن فرسٹ (TEN FIRST)۔" میں نے آہستہ سے کان گرم کیے اور اصلاح کر دی۔

جب شوکت نے بنارس سے "اولڈ بوائے" نکال کر کسی موقع پر مضا میں کا تقاضا کرتے ہوئے اپنی مدیری قلم کی نوک سے مجھے چڑ کے دیئے تو زمانہ طالب علمی کے کچھ حالات بیان کرتے ہوئے اس واقعہ کو فسروری ۱۹۱۰ء کے اولڈ بوائے میں بالفاظِ ذیل یاد دلایا گیا تھا۔۔۔۔۔۔ یہ وہ زمانہ تھا جب گیارھویں تاریخ کو ٹن فرسٹ لکھنے پر محمد علی کی گن گچی ہوئی تھی، نہ اب کا زمانہ کہ مسٹر محمد علی بی اے آکس کلکتہ جیسے دلالت شہر میں کامریڈ نکال کر اچھے اچھوں کی گوشمالی کرنے والے ہیں۔ محمد علی اسے پڑھ کر بہت ہنسے اور کہنے لگے۔ "جس نے میرے کان کھینچے تھے، میں اس کی چٹی ڈاڑھی کیچوں گا اور فوراً کہنے لگے، مگر ویسے ہی جیسے چھوٹے بچے کھینچتے ہیں۔"

بریلی ہی میں بلا کے ذہن مگر کم محنت تھے۔ استاد سب خوش رہتے تھے۔ مزاج میں تیزی اور حاضر جوابی بہت تھی، مگر شرارت جس سے بڑوں کی طبیعت کو تکدر ہونا مکو نہ تھی۔ شوکت خوش گپ اور یار باش ہونے کے ساتھ کابل اور خوجر حکمرانی ہو چلے تھے۔ طالب علموں کے مجمع میں بیٹھے۔ "محمد علی پانی پلاؤ۔ پان لاؤ۔ کتاب اٹھاؤ۔ اچکن رکھ آؤ"

کہا کرتے تھے۔ ایک دن خطیب جی (مولوی سخاوت حسین مرحوم، اسٹنٹ انسپکٹر مدراس) نے محمد علی کو "سگ باس برادر خرد مباحث" کے معنی سمجھائے۔ میں نے کہا ایک دوسرا جملہ بھی ہے "خرباش برادر بزرگ مباحث"۔ خطیب جی نے اس کے معنی بھی سمجھا کر کہا۔ "تو محمد علی تم سگ ہوتے اور شوکت خرد محمد علی نے ہانپتی ہوئی آواز اور کانپتے ہوئے لہجہ میں فوراً جواب دیا۔ "جناب میں تو سگ بننا پسند کروں گا مگر شوکت بھائی کا خرد بننا پسند نہ کروں گا" خطیب جی نے کہا۔ "شاباش!"

علی گڑھ نے محمد علی کو پہلے ایک باادب مرادق اور پھر ایک مہذب نوجوان دیکھا جو قابل رشک اہلیت کے ساتھ کلاس میں لیکچر سنتے، فیلڈ میں کرکٹ کھیلتے اور یونین میں تقریر کرتے تھے۔ شوکت تو لاابالی، خوش گزراں اور ہنگامہ پسند طبیعت کے آدمی تھے جنہیں کچھ دنوں اپنے کمرے کی صورت دیکھنی نصیب نہیں ہوتی تھی۔ محمد علی کی نگہداشت زیادہ ترکیپتان عبداللہ مرحوم کے زیر نظر ہوتی جن کی محبتوں اور خوبیوں کو یاد کر کے محمد علی اکثر ان کی بے رقت موت پر متاسف ہوا کرتے تھے۔

بی۔ اے میں شاید یونیورسٹی بھر میں اول آئے تھے (کلنڈر سے تصدیق کر لی جائے)۔ مسٹر گوکھلے کی ذفات پر دہلی کے ٹاؤن ہال کے میدان میں جلسہ ہوا تو پنڈت مدن موہن مالوی یا سریندر ناتھ بنرجی نے بیان کیا کہ گوکھلے نے اکیس سال کی عمر میں بی۔ اے کیا اور یونیورسٹی میں امتیازی بلکہ حاصل کی۔ مجھے یاد آتا ہے کہ محمد علی نے اپنی تقریر میں کہا تھا کہ گوکھلے علم و قابلیت کا مجسمہ تھے۔ ان کے لیے یہ امور باعث فخر نہیں۔ آپ کا یہ نیاز مند جو گوکھلے سے کوئی نسبت نہیں رکھتا۔ بیس سال کی عمر میں یونیورسٹی میں اول آچکا ہے۔ یہ سن کر حاضرین منہ ٹکنے لگے اور پہلے مقرر صاحب اپنا سامنہ لے کر رہ گئے۔

علی گڑھ کالج میں کامیابی کے بعد ۱۸۹۰ء میں محمد علی ولایت گئے جہاں ان کی علمی کوششوں کا حاصل سول سروس کے امتحان کی تیاری اور اس کے بعد آکسفورڈ یونیورسٹی

سے بی۔ اے کی امتیازی سند کا حصول ہی نہیں ہے، بلکہ ان کی ہمہ گیر ذہانت نے انگریزی ادب وانشا، مصطلحات و محاورات، طرزِ ادا و طریقہ بیان پر اس درجہ تجربہ و عبور حاصل کیا کہ ان کے قلم و زبان دونوں کو جاہلوں سے لے کر عالموں، گنواروں سے لے کر شہریوں، نقروں سے لے کر امیروں اور مزدوروں سے لے کر وزیروں تک کے الفاظ و عبارت کے ادا کرنے پر یکساں کامل قدرت و مہارت حاصل تھی۔ ملاحوں کے سرود اٹھیں یا دتھے، اناؤں کی لوریاں اٹھیں یا دتھیں، لیمرک (LIMERICK) کی وہ ہزلیات منظوم جو THERE WAS سے شروع ہوتی ہیں۔ اٹھیں یا دتھیں بل (BULL) اٹھیں یا دتھے، معنی اور چستان اٹھیں یا دتھے۔ اسی کے ساتھ انگریزی متقدمین، متوسطین، اور متاخرین شعرا و مصنفین کے بہترین علمی اور ادبی جواہر پارے ان کی زبان پر یا ان کی نظر میں تھے۔ انجیل کی کتاب عتیق و جدید پران کی نگاہ تھی۔ سینکڑوں علمی لطیفے ان کے نوک زبان تھے۔ طبیعت پر چونکہ بذلہ سخی، ظرافت، اور شوخ نگاری کا رنگ غالب تھا لہذا اس صنف میں ایسا بے ساختہ اور اتنا بہتر لکھ سکتے تھے کہ بسا اوقات ان کی اور لندن پنچ کی ظرافت میں شکل سے امتیاز ہو سکتا تھا۔

یہ ایک جاہل اور ہندی ہیچیاں کا والہانہ خیال نہیں، بلکہ بڑے بڑے انگریز ادیبوں کی غیر جانبدارانہ رائے ہے۔ جب تک محمد علی کا نام گورنمنٹ کے معتوبوں کی فہرست میں موٹے حرفوں میں نہ لکھا گیا۔ انگریزوں کی اچھی خاصی تعداد کامریڈ کی خریدار اس کے مضامین کی عاشق اور اس کے طرزِ نگارش کی مداح تھی۔ وائسرائے کی بیگم صاحبہ وقتاً فوقتاً ٹیلیفون پر دریافت کراتی رہتی تھیں کہ کامریڈ کس وقت تک چھپ کر ان کے پاس پہنچ جائے گا۔

سرفلیٹ وڈولسن (SIR FLEETWOOD WILSON) ہندوستان کے وزیر مالیات جب ولایت جانے لگے تو محمد علی ان سے ملنے گئے۔ باتیں کرتے کرتے وہ محمد علی کو اس کمرے میں لے گئے جہاں ان کا سامان سفر بندھ رہا تھا۔ ایک صندوق کو جس کا اوپر کا تختہ کیلوں سے جڑا جا رہا تھا، کھلوا کر کہنے لگے۔ "محمد علی! دیکھو اس میں کیا

حصے پر جو تصویر ہے اس کی دونوں آنکھیں اور ناک مل کر GP کا املا پیش کرتی ہیں یہ تخیل محمد علی ہی کا ہے۔

افسانہ از افسانہ می خیزد۔ خاکے، نقشے اور تصویر کے متعلق ان کا مذاق اس درجے صحیح تھا کہ مجھے تو اپنے جہل کا یہاں بھی اعتراف ہے۔ بڑے بڑے ماہر اور مبصران کے مذاق کی صحت کے قائل تھے۔ دلی کے ایک شہزادے روغنی تصویریں بناتے تھے۔ غالباً بے چارے کا ذریعہ معاش یہی تھا۔ محمد علی کو انھوں نے دلی کی جامع مسجد کی تصویر پیش کی۔ جامع مسجد کی سیڑھیوں پر چونکہ گداگروں کی موجودگی بھی ایک لازمی بات ہے لہذا مصور نے بھی نقل کو اصل کر دکھانے کی غرض سے ایک سیڑھی پر ایک عورت کی تصویر بنائی جو ایک پھٹا چیتھڑا برقع اوڑھے دو ننگے بچوں کی انگلی پکڑے کھڑی تھی۔ نیچے لکھا تھا "جامع مسجد دہلی"۔ محمد علی نے تصویر دیکھ کر کہا "میں تصویر لینے اور اپنی طرف سے ہدیہ دینے کو حاضر ہوں بشرطیکہ الفاظ "جامع مسجد دہلی" مٹا کر جو فقہ میں عرض کروں درج فرمادیں۔ شاہنوادہ صاحب نے منظور کیا۔ محمد علی نے پنسل سے ایک کاغذ پر لکھ دیا "HER FATHERS BUILT IT" اب وہ تصویر بجائے جامع مسجد کے معمولی نقشے کے آل تیمور کا ایک مرقع عبرت ہو گئی۔ محمد علی کے ڈرائنگ روم میں جو صاحب نظر اسے دیکھتا تھا، ممکن نہ تھا کہ ایک گرم آنسو یا ایک ٹھنڈی سانس اسے بطور خراج پیش نہ کرتا۔

دسمبر ۱۹۰۶ء میں ڈھاکہ ایجوکیشنل کانفرنس کے اجلاس کے ساتھ مسلم لیگ کی بنیاد پڑی اس موقع پر باوجودیکہ اسلامی ہند کی دماغی قابلیت کا عطر موجود تھا مگر مسلم لیگ کے نظام کی درستی اور قواعد و ضوابط کی تیاری کا سارا کام محمد علی ہی نے کیا۔ اسی زمانہ میں انھوں نے وقت کے مناسب چند مضامین انگریزی میں لکھ کر اخبار میں چھپوائے تھے۔ ان مضامین کو غالباً نومبر ۱۹۰۶ء میں فاکسار نے یک جا کر کے بمبئی گزٹ کے مطبع میں (THOUGHTS ON PRESENT DISCONTENT) کے نام سے چھپوا کر شائع کیا۔ کوئی کاپی کہیں مل جائے تو اس پر ناشر کا نام M.A. BASHIR & Co لکھا ہوگا۔ M.A. ہی

فاسکاربے اور بشیر ایک دوسرا شریک کار۔

بمبئی ہی میں جب اخبار نکالنے کا قصد مستتم ہوا تو یہ بھی طے ہوا تھا کہ محمد علی ایڈیٹر ہوں اور یہ ایڈیٹرز منیجر۔ اس کے بعد محمد علی کو برائے چندہ بروڈہ جانا پڑا اور مجھے تجارت کے کاروبار کو آگ لگا کر مستقلاً گھر آنا پڑا۔ اگرچہ ان کی طلبی پر بروڈہ اور بمبئی بار بار گیا۔ ۱۹۱۰ء کے آخر میں جب کلکتہ سے اخبار نکالنا طے ہو گیا تو محمد علی نے لکھنؤ سے تار دیا۔ میں فورا پہنچا اور خیال کو عمل میں لانے کے لیے مشورہ کیا گیا جس میں مولوی عزیز مرزا صاحب مرحوم بھی شریک تھے۔ یہاں مجھے پھر وعدہ کرنا پڑا کہ کلکتہ آکر شریک خدمت ہوں گا۔ مگر اس عرصے میں میرے ذاتی معاملات میں اتنا پھیلاؤ ہو گیا تھا کہ میرے ضعیف العمر والد اجد رحمۃ اللہ علیہ انھیں اکیلے سنبھال نہیں سکتے تھے۔ لہذا اس وقت مکان سے خیر خدای میرے امکان میں نہ تھی۔

۴ جنوری ۱۹۱۱ء کو کلکتہ سے کامریڈ کا پہلا پرچہ نکلا۔ طلبی کا تعاضد تو بہت پہلے ہی سے تھا اب اس میں سختی شروع ہوئی۔ ۱۹۱۲ء میں سختی آٹنی سے بدلی اور لکھا جانے لگا۔ پس زمامکے من نامم بچہ کار خواہی آمد۔ ۵ جولائی ۱۹۱۲ء کو تار آیا کہ تیار رہو تمہاری گرفتاری کے لیے کل بدایوں آتا ہوں۔ چنانچہ ۷ جولائی ۱۹۱۲ء کو بدایوں تشریف لائے۔ جناب والد صاحب رحمۃ اللہ علیہ سے عرض معروض کی۔ انھوں نے اپنی ضعیفی اور تنہائی کے باعث جانے کے انتظام کا بار اٹھانے سے مجبوری ظاہر کی۔ مگر محمد علی کسب ماننے والے تھے۔ فوشامد کی باتھ جوڑے اور آخر مرحوم و منفور سے وعدہ لے ہی لیا کہ حالات سازگار ہوئے تو انشاء اللہ اجازت دے ہی دی جائے گی۔

ابتدا ہی سے طے ہوا تھا کہ محمد علی (یا اصلاح) کی آواز مسلمانوں تک پہنچانے کے لیے ایک

۱۹۱۰ء جب سیتہ محفوظ علی نے اس تجارتی کاروبار کو بند کرنا چاہا جو مولانا ظفر علی خاں کے ساتھ شروع کیا تھا اور مولانا ظفر علی خاں حیدرآباد واپس بلائے گئے تو ان صاحب نے کاروبار کو سمیٹنے میں

میں مدد دی۔ مولانا

اردو اخبار اور مسلمانوں کی آواز گورنمنٹ تک پہنچانے کے لیے ایک انگریزی اخبار نکالا جاتا ہے۔ یہ جی طے ہوا تھا کہ اردو اخبار کی اڈیٹری مولوی عبدالحق بی۔ اے (موجودہ سیکرٹری انجمن ترقی اردو) کریں گے اور ان کے مددگار مولوی احتشام الدین بی۔ اے دہلوی اور سید ہاشمی فرید آبادی ہوں گے۔ مولوی عبدالحق صاحب نے آخر میں آنے سے معذوری ظاہر کی اور اپنی جگہ مولوی عبدالحلیم شہر لکھنؤی کا نام تجویز کیا۔ چنانچہ میں ۱۲ اگست ۱۹۱۲ء کو بدایوں سے لکھنؤ گیا اور انھیں آنے پر رضامند کیا۔

کلکتہ سے کامریڈ کا آخر پرچہ ۱۲ ستمبر ۱۹۱۲ء کو نکلا۔ اس کے بعد کارخانہ دہلی آ گیا۔ میں بھی بدایوں سے دہلی پہنچ گیا۔ جہاں سے پہلا پرچہ کامریڈ کا ۱۲ اکتوبر ۱۹۱۲ء کو نکلا۔ اردو اخبار جس کا نام ہمدرد تجویز ہو چکا تھا ابھی نکلنے نہ پایا تھا کہ مولانا شہر مرموم جو دو تین مہینے سے مقیم و مشاہرہ یاب تھے۔ اپنی ضرورتوں سے مجبور ہو کر وطن واپس گئے۔ اس کے بعد سید ہاشمی بھی چلے گئے۔ ہمدرد کے اجراء میں دیر کا سبب یہ تھا کہ عیادت سے ٹاپ بہت کم مقدار میں آسکا تھا جو پورے اخبار کو چھاپنے کے لیے کسی طرح کافی نہ تھا۔

ایک روز حکیم اہمل خاں رحمۃ اللہ علیہ تشریف لائے اور دریافت کیا کہ ہمدرد کے اجراء میں کتنی دیر ہے۔ محمد علی نے کہا ابھی تک پورے اخبار کے لیے ٹاپ نہیں آسکا ہے۔

الف علی گڑھ کے تعلیم یافتہ ایم۔ اے پاس تھے۔ لغت کے ماہر اور اعلیٰ پایہ کے مترجم تھے۔ شاعر بھی تھے۔ نادان تخلص کرتے تھے۔ ان کے کلام میں حد درجہ ملاوت اور بے پناہ روانی ہے مشکل سے مشکل قافیوں پر انھیں عبور حاصل تھا جنہیں وہ بڑی خوبی سے شعر میں سمودیتے تھے۔ ان کے کلام میں مثنوی کا اعلیٰ رنگ جھلکتا ہے۔ خوشی محمد ناظر کی نظم "جوگی" بہت مشہور ہوئی۔ انھوں نے بھی ایک تمثیلی نظم "جوگن" کہی تھی جو اپنے نحفی پلاٹ اور ظاہر اسلوب بیان میں اپنی نظر آپ ہے۔ مادہ تاریخ بڑا چچا ملانکالتے تھے۔ اعداد نکالنے کے لیے نہ جمع کی ضرورت ہوتی نہ تفریق کی۔ حافظہ پر ان کی تصنیف "مطالعہ حافظ" اپنے زمانے میں بڑی مشہور ہوئی یکم جون ۱۹۴۵ء کو دہلی میں انتقال ہوا۔ شان الحق حقی ان کے فرزند ہیں۔ مؤلف

فرمانے لگے آج کل خبروں کی بہم رسانی کی سخت ضرورت ہے۔ اگر پورا اخبار نہ نکل سکے تو صفحہ دو صفحہ ہی کا نکال دیجئے۔ آمدنی بھی ہوگی اور پبلک کی خدمت بھی۔ محمد علی نے اس راتے کو پسند کیا اور ہمدرد کا وہ خاص سلسلہ ۲۳ فروری ۱۹۱۳ء سے جاری ہوا جسے عام طور پر نقیب ہمدرد کہتے تھے۔ یہ پڑھ روزانہ ایک ورق پر چھپتا اور ہاتھوں ہاتھ بک باتا تھا۔ ۱۳ مئی ۱۹۱۳ء سے اسے چار صفحہ کا کیا گیا جو ۳۱ مئی ۱۹۱۳ء تک رہا۔ یکم جون ۱۹۱۳ء سے ہمدرد پورے آٹھ صفحے پر ٹائپ میں چھپنے لگا۔ جولائی ۱۹۱۳ء میں مسجد کانپور کا قیام شروع ہوا۔ ۸ جولائی ۱۹۱۳ء کے ہمدرد میں مسجد کانپور کے متعلق مقالہ اقتضایہ بھی ہے اور وہ مراسلت بھی جو محمد علی اور سرجمیں مسٹن میں مسجد کانپور کے متعلق ہوتی تھی۔

ڈاکٹر جانسن کے متعلق باسویل یا کہیں اور ریہاں گانوں میں کتاب کہاں ادیکھا تھا جس کا دھندلا سا خاکہ ذہن میں ہے، کہ ایک دن کوٹھی کے برآمدے میں سر جو شوا اور دوسرے دوستوں بلکہ نیاز مندوں کے زمرے میں بیٹھے باتیں کر رہے تھے کہ یکایک اٹھ کر کمرے میں چلے گئے۔ بھٹوری دیر سب نے انتظار کیا، اس کے بعد فکر ہوئی کہ یہ دفعۃً اٹھ کر کہاں گئے۔ مگر جانسن کے اجاب بتی ان سے محبت کرتے تھے اتنا ہی ڈرتے بھی تھے۔ لہذا دفعۃً اندر نہ گئے بلکہ باہر ہی سے کواڑ کے شیشوں سے جھانکنے لگے۔ دیکھا تو ڈاکٹر صاحب کمرے کے اندر اکیلے کودتے جاتے ہیں اور کھلکھلا کھلکھلا کر ہنستے جاتے ہیں۔ سب بے پاؤں لوٹ آئے۔ بھٹوری دیر بعد ڈاکٹر صاحب بھی آگئے اور تو کسی کو محبت نہ پڑی، باسویل نے جو بہت منہ چڑھے نیاز مند تھے صارت کر کے پوچھا کہ حضرت یہ کیا حرکت تھی۔ فرمانے لگے بھی ایک بات یاد آگئی تھی جس سے طبیعت کو خوشی ہوئی، اور چونکہ ہم اپنے جذبات کو ضبط کرنا نہیں چاہتے لہذا کمرے میں جا کر خوب ہنسے اور کودے۔ سب کے سامنے یہ حرکت اس لیے نہیں کی کہ تم کہتے جانسن پاگل ہو گیا۔ محمد علی مرحوم بھی جذبات کا مجموعہ تھے اور اسے غامی کہو یا نچنگی کہ اکثر اوقات وہ اپنے

سہ زمینداری کے سلسلے میں تید صاحب دیہات میں مقیم تھے۔ وہیں یہ مضمون لکھا گیا تھا۔ مؤلف

جذبات کو ضبط نہیں کر سکتے تھے۔ میں نے انبساطی اور انقباضی دونوں حالتوں میں دیکھا۔ اگر وہ اپنے جذبات کو ضبط کرتے بھی تو بڑی کوشش اور سخت طاقت کے ساتھ۔ آپ ۲۲ اپریل ۱۹۱۷ء وائے خط میں دیکھیں گے کہ "خوشی میں خوب ناچا اور کودا اور منّا (آمدہ دقتر محمد علی) کو اس میں شریک کیا۔ آپ فرمائیں گے یہ محض مبالغتہ اور استعارہ لکھا ہے۔ شاید ایسا ہو۔ مگر میں نے واقعات دیکھے ہیں کہ وہ خوشی کی حالت میں بھی آپ سے باہر ہو گئے ہیں اور غصہ یا رنج کی حالت میں بھی۔ ایک مرتبہ پیش کرتا ہوں جس میں اتفاق سے دونوں منظر ایک ساتھ کھینچ گئے ہیں۔ مسلم یونیورسٹی کے سلیڈ میں قیصر باغ میں جلسہ ہوا۔ اس وقت یونیورسٹی کے متعلق پنجابی

ارباب صحافت کے حاد رہے ہیں "نرم" اور "گرم" جماعت میں تصادم آراہ تھا۔ راجہ محمود آباد "نرم" جماعت کے قائد تھے۔ اور محمد علی "گرم" جماعت کے روح رواں۔ مگر شب درمیاں، صبح کو ان کی رائے میں نرمی آگئی۔ اس پر الہلال مرحوم نے "حدیث الغاشیہ کے عنوان سے ایک دھواں دھار مضمون لکھا۔ جس میں الہلال کی غیر موجودگی میں حافظ پر بھروسہ کر کے لکھتا ہوں! شب تار اور

تاراجِ متاعِ کاسماں باندھ کر آفریں یہ چبھتا ہوا شعر لکھ دیا ہے
 معشوقِ مابہ مذہب ہر کس مطابق است
 باما شراب خورد و بہ زاہد نماز کرد

محمد علی کہیں باہر گئے تھے۔ واپس آ کر جب یہ مضمون دیکھا تو چونکہ ان کے خیال سے واقعات کو الٹ پھیر کر کے دکھایا گیا تھا لہذا غصے سے عجب حالت تھی۔ کہنے لگے۔ "مخفوظ! اس کے جواب میں کوئی شعر تیار نہ کیا۔"

میں نہ شاعر ہوں نہ شعرا کے کلام کا حافظ۔ بھلا ایک منٹ میں شعر کیا جاسکتا تھا، مگر ان کی حالت دیکھ کر کہہ دیا۔ "اچھا ابھی بتاتا ہوں۔ اتفاق کی بات، سعدی کا ایک شعر ذہن میں آ گیا۔ اگرچہ یہ تکلف مناسب موقع ہو سکتا تھا، مگر اس وقت اقتضائے مسامتہ ہی تھا کہ شعر پڑھ دیا

۱ یعنی مولانا ابوالکلام آزاد، مدیر "الہلال" کلکتہ مؤلف

۲ اصل مصرع یوں ہے صر معشوق مابہ شیوہ ہر کس موافق است۔ مؤلف

جائے۔ چنانچہ میں نے کہا کہ

بر کفے جام شریعت، بر کفے سندانِ عشق

ہر ہوسنا کے نداند جام و سندان بافتن

یا تو وہ حالت تھی کہ غصے میں آنکھوں سے شعلے برس رہے تھے یا دفعۃً منہ سے پیول
جھڑنے لگے۔ مسکرائے، ہنسنے، تہقہہ لگایا، پھرک اٹھے، اور جوش میں آکر مجھے گود میں اٹھا کر سارے
ہال میں گھومتے پھرے۔ لاہور سے کسی جلسہ میں شرکت کی دعوت آئی تھی، جس کا جواب دفتر سے
جا رہا تھا کہ کام کی کثرت کے باعث شرکت سے معذوری ہے۔ شعر سننے کے بعد فوراً حکم دیا کہ
وہ جواب نہ دیا جائے بلکہ تار دیا جائے کہ آج شام کو چل کر کل لاہور پہنچوں گا۔ چنانچہ جلسے میں پہنچ
کر دوران تقریر میں الہلال کے الزام کا نہایت مشرہ، مسکت جواب دیا! اپنی بظاہر تبدیلی کی توجیہ
کی اور محشوق والا شعر پڑھ کر اس کے جواب میں سدی کا شعر نہایت مزے لے لے کر پڑھا اور کہا
ہم پر الزام دیا جاتا ہے کہ ہم نے دونوں فریق کا جی رکھا۔ حقیقت یہ ہے کہ ہم نے جس طرح دونوں
راہوں میں تطابق کیا اور جام و سندان کو ٹرا کر ترخم پیدا کیا، ہر ہوسناک کا دماغ نہیں کہ اسے
سمجھ بھی سکے۔

اس کے ساتھ ارادہ کی مضبوطی اور رائے کے استقلال کا یہ عالم تھا کہ جو بات غورو
فکر کے بعد اپنے نزدیک صحیح سمجھ کر طے کر لی، پھر اس سے تجاوز کرنا بعید از امکان تھا۔ اس
کی ایک مثال تو کامریڈ و ہمدرد کا اجرا ہے کہ کوٹری پاس نہیں، مگر اتنے بڑے کام کو شروع کر دیا
دو اور مثالیں ذہن میں ہیں۔

(۱) کامریڈ کے دہلی آنے کے بعد ہی جب سید امیر علی اور سر آفانال کے بکری تار آنے
شروع ہوئے کہ ترکوں کو لڑائی (جنگِ بلقان) میں سب سے زیادہ ضرورت طبعی مدد کی ہے تو
ڈاکٹر انصاری نے چاہا کہ وہ ہندوستان سے ایک طبی وفدے جائیں اور لڑائی میں زخمیوں کی
مرہم پٹی کر کے ترکوں کا ہاتھ بٹائیں۔ چنانچہ انھوں نے بطور خود ایک تخمینہ اخراجات بھی تیار کیا
اور سید امیر علی اور نیز اپنے ان ہندوستانی اجباب (ڈاکٹر عبدالرحمن اور ڈاکٹر فیضی وغیرہ)

سے جو ولایت میں طبی تسلیم ختم کر چکے تھے اس بارے میں مراسلت کی۔ اسی دوران میں انھوں نے یہ تجویز محمد علی کے سامنے پیش کی، جسے محمد علی نے بہت پسند کیا اور ہر قسم کی مدد دینے پر آمادگی ظاہر کی۔ دہلی میں ترکوں کی امداد کے لیے ایک انجن ہلال احمد قائم ہوئی تھی۔ اس کے جلسے میں محمد علی نے اس تجویز کو پیش کیا۔ انجن نے اتفاق کیا اور پندرہ ہزار کی رقم جو عثمانی کونسل جنرل مقیم بمبئی کو بھیج دی تھی، اتار کے ذریعے واپس مانگی تاکہ طبی وفد کے اخراجات میں لگا دی جائے مگر دوسرے ہفتے کے جلسے میں اپنی رائے بدل دی اور طے کیا کہ ان کی رقم کونسل جنرل ہی کے ذریعے ترکی وزیر اعظم کی خدمت میں بھیج دی جائے۔ محمد علی نے بہت سمجھایا مگر جب دہلی والوں نے اپنی رائے میں تبدیلی نہ کی تو جلسے ہی میں مجھ سے پوچھا۔ "ہمارے پاس کتنی رقم ہے؟" میں نے کہا۔ "اتنے ہزار اتنے سو روپے۔" کہتے لگے۔ "الحمد للہ ہمارے پاس کافی رقم ہے۔ انصاری! میں نے طے کر لیا ہے کہ انشاء اللہ مشن جائے گا اور ضرور جائے گا۔ میرے پاس دس روپے ہوتے تب بھی ہمت نہ ہارتا۔ اور اسی دہلی سے بھیک شروع کر کے سارے ہندوستان سے رقم فراہم کرتا۔ اب تو خدا کے فضل سے اس قدر موجود ہے۔ تم اللہ کا نام لے کر انتظام کرو، رقم کی فراہمی میرے ذمے۔" اسی رات کو اس عرب شاعر کی طرح جس نے اپنے لڑکے سے کہا تھا۔ یا ذلید آج ذرا چراغ میں تیل زیادہ ڈال دینا۔ فلاں قبیلے کی ہجو لکھ کر تیار کرنا ہے" انھوں نے اپنے خدمت گزار محمد حسین سے کہا۔ "جا کر میرے کمرے میں لیمپ تو جلا دے" (اس وقت تک بجلی کے تار کمروں میں نہ لگ سکے تھے) کمرے میں جا کر کامریڈ کے لیے مضمون لکھا جس میں مسلمانوں سے طبی مشن کے چندے کے لیے وہ دل ہلا دینے والی اپیل کی جس نے کامریڈ کے دفتر میں روپیوں کی بارش کر دی۔ کامریڈ کے فائل گواہ ہیں کہ ایک ایک دن میں دس دس پندرہ پندرہ ہزار روپے وصول ہوئے اور میں گواہ ہوں کہ منی آرڈروں اور پارسلوں پر دستخط کرتے کرتے میرا ہاتھ تھل ہو گیا ہے۔

(۲) لندن ٹائمز میں ایک مضمون "چوالیس آف دی ٹرک" کے عنوان سے شائع ہوا۔ جس میں ترکوں کو دھمکیاں دے کر سمجھایا بلکہ حکم دیا گیا تھا کہ اس جنگ میں جو شروع ہوئی ہے غیر جانبدار رہیں ورنہ ان کے حق میں اچھا نہ ہوگا۔ اس زمانے میں بیگم محمد علی سخت علیل تھیں۔ محمد علی کو مریفتم کی تیمارداری میں رات رات بھر جاگتے گزرتی تھی، حکیم اجمل خاں صاحب (مرحوم) اور ڈاکٹر انصاری بار

بارگاہ کر دیکھتے تھے۔ اسی حالت میں محمد علی نے ٹائٹس ہی کے عنوان سے وہ مضمون لکھا جو ان کی زندگی کے دریا کا رخ بدل دینے والا ثابت ہوا۔ محمد علی کے مدراسی زود نویس (اسٹنوگرافس) مٹرائیٹر نے راجہ غلام حسین مرحوم سب اڈیٹر کامریڈ سے چپکے سے کہہ دیا کہ محمد علی صاحب ایک نہایت سخت اور تلخ مضمون لکھا رہے ہیں۔ راجہ مرحوم نے مضمون دیکھ کر حکیم صاحب اور ڈاکٹر صاحب سے اس کا تذکرہ کیا اور کہا کہ میری رائے نہیں کہ اس وقت ایسا مضمون شائع کیا جائے ڈاکٹر صاحب نے بھی مضمون پڑھ کر اور حکیم صاحب نے اس کا مطلب سن کر یہی رائے دی کہ مضمون اس وقت ہرگز نہ شائع کیا جائے، مگر محمد علی کب ماننے والے تھے۔ راجہ بے چارے نے گھبراہٹ میں مجھے بدایوں تار دیا کہ فوراً آؤ۔ میں پنپا اور نرم الفاظ میں اپنی ہمچیز رائے دی۔ مگر محمد علی نے ایک نہ سنی۔ جب میں نے زیادہ کہا تو کہنے لگے۔ "میں جانتا ہوں کہ میں نے اپنی موت کے وارنٹ پر دستخط کیے ہیں، مگر اب میں رائے قائم کر چکا ہوں نا تھا وہ ہو چکا۔ اب کچھ نہیں ہو سکتا۔"

محمد علی بالطبع سست نہ تھے، مگر کابل ضرور تھے۔ وہ خود تو اپنے آپ کو کام چور کہتے تھے لیکن کام چور نہ تھے تو کام ٹال تو یقیناً تھے۔ منٹوں کا کام دنوں بلکہ ہفتوں نہیں کرتے تھے مگر جب کرنے پر آجاتے تھے تو ہفتوں کا کام منٹوں میں نہیں تو گھنٹوں میں تو ضرور کر ڈالتے تھے۔

دہلی آکر کامریڈ کبھی وقت پر نہ نکلا۔ صبح کا ناشتہ کرنے کے بعد محمد علی پوری سنجیدگی اور سچی نیت کے ساتھ کام کرنے یعنی مضمون لکھنے بیٹھتے ہی تھے کہ چیراسی نے اطلاع کی فلاں صاحب تشریف لائے ہیں۔ وہ صاحب آکر بیٹھے ہی تھے کہ سرفلاں بھی تشریف لے آئے۔ اب مجلس گرم ہوئی۔ دوپہر ہو گئی۔ کبھی کھانے میں شریک ہوئے، کبھی ویسے ہی چلے گئے۔ دوپہر کا کھانا شروع ہوا، کوئی سلسلہ چھڑ گیا تو سہ پہر کی چائے پر ختم ہوا۔ باہر جانے کا وقت ہوا۔ غالب کے الفاظ میں فلاں صاحب کا "ایک آنا دینا ہے" تشریف لے گئے اور کھانے کے وقت واپس تشریف لائے۔ ہم غصے میں بھرے منہ تمٹمائے بیٹھے ہیں۔ پہلے تو خیال نہ ہوا۔ پھر فریانی لگے۔ "بھائی صاحب یہ آج مزاج کا پارہ کیوں چڑھا ہے۔ کسی نے زبان پلانی ہو زبان نکال لوں، آنکھ دکھائی ہو آنکھ پھوڑ دوں، ناک چڑھائی ہونا ک توڑ دوں، کان ہلائے ہوں کان کاٹ دوں" اب ہمارے ضبط کا پیا پھلاک گیا اور جو کچھ منہ میں آیا بکنا شروع کیا۔ "محمد علی تم کابل ہونا توئی

بیکار ہو، کمپازٹر اور پریس میں مفت کی تنخواہ پارہے ہیں، تمہارا نقصان ہو رہا ہے، کامریڈ کے وقت پر نہ نکلنے سے بدنامی ہو رہی ہے۔ آخر اور ٹائم دے کر پرچہ چھاپنا پڑے گا۔" اسی سلسلے میں زبان سے نکل گیا۔ "کام وام تو کرتے نہیں، آرام کرسی پر پڑے انگریزائیاں لیتے رہتے ہو۔ انگریزائی کا لفظ سنتے ہی کہنے لگے۔" بھائی ہمارا نظام رامپوری کہتا ہے، دیکھو کتنا باز کا شر ہے۔"

انگریزائی بھی وہ لینے نہ پائے اٹھا کے ہاتھ

دیکھا جو مجھ کو چھوڑ دیے مسکرا کے ہاتھ

ہائے ظالم نے کیا تصویر کھینچ دی ہے۔ "ہم بھاڑ میں جائے تمہارا نظام" کہتے ہوئے جلے جھنڈے اٹھ آئے اور اپنے کمرے میں جا کر سو رہے۔

صبح کو ناشتہ پر بلائے گئے۔ "بھائی جان کچھ غصہ کم ہوا؟"۔ خاک کم ہوا، دھول کم ہوا اب ہم بدایوں جاتے ہیں۔ "بھائی خفا کیوں ہوتے ہو۔ یہ نو مضمون لوگے یا کسی کی جان" یہ کہہ کر ایک پلنڈا پھینک دیا۔ دیکھا تو کامریڈ کے لیے "گپ" کا ایک نہایت ہی پختے دار مضمون تھا۔ کامریڈ کی صنبطی ضمانت کے سلسلے میں محمد علی نے دہلی کی عدالت میں خود بحث کی۔ دوران بحث میں دہلی کے وکیلوں اور بیرسٹروں کے ٹھٹ کے ٹھٹ لگے ہوئے تھے، اور ہر شخص دم بخود تقریر کا حرف حرف دل کے کانوں سے سن رہا تھا۔ باہر نکلے تو ہر ہندو مسلمان بیرسٹر کے منہ سے بیک وقت یہی جملہ نکلا۔ "مٹر محمد علی کا ش آپ بیرسٹر ہوتے"۔ محمد علی نے جواب دیا: "اب بھی جو کچھ ہوں اس کی کون سی قدر ہو رہی ہے جو بیرسٹری میں ہوتی۔"

محمفوظ علی

پس، لکھنو

الامان، دہلی، ۱۹ فروری ۱۹۳۱ء

العدل، بدایوں، ۲۶ فروری ۱۹۳۱ء

سرگزشت، علی گڑھ، یکم مارچ ۱۹۳۱ء

ہمت، لکھنو، ۸ مارچ ۱۹۳۱ء

علی گڑھ میگزین، جنوری ۱۹۳۹ء

حصہ دوم
طنز و مزاح

122

حدیث دیگران

(۶)

بہر حال ہم دہلی پہنچے۔ "ہمدرد" کی ادارت کے لیے مولوی عبدالحق سے مایوسی کے بعد ان کی نظر میر محفوظ علی پر گئی۔ وہ عرصے سے وعدہ کر رہے تھے۔ کبھی کبھی چند روز کے لیے آجاتے تھے پھر چلے جاتے تھے مگر اس دفعہ ایسے گئے کہ نہ آتے ہیں نہ خط لکھتے ہیں۔ محمد علی نے مجھے حکم دیا: جاؤ محفوظ علی کو پکڑ لاؤ، بھاگ گیا ہے۔"

میں بدایوں پہنچا۔ ادھر محمد علی کے تاروں کا تار بندھا ہوا تھا۔ ہر تار میں ملائی سناتے تھے اور تاکید کرتے تھے کہ فوراً آؤ۔ میر صاحب نے میری پذیرائی گرم جوشی سے کی۔ کئی پر تکلف دعوتیں کیں۔ پھر آبائی زمین کے سلسلے میں مقدمات کا ذکر فرمایا اور کہا ان سے فارغ ہوتے ہی دہلی کا رخ کروں گا۔ میں نے آکر محمد علی کو صورتِ احوال سے مطلع کر دیا۔

(علی برادران) _____ سید ہاشمی فرید آبادی

جب گورنمنٹ آف انڈیا کلکتہ چھوڑ کر دلی آگئی اور دلی پھر ایک بار سلطنت کی راجدہانی قرار پائی تو مولانا محمد علی بھی کلکتہ کا قیام ترک کر کے دلی آگئے اور یہاں سے انھوں نے اردو کا ایک ہفتہ وار اخبار "ہمدرد" جاری کیا۔ اس میں سید صاحب بھی پکڑے گئے۔ اس میں ان کے بعض مزاحیہ مضمون نکلے جو لوگوں نے بڑے شوق سے پڑھے۔ مگر یہ ہم کر دلی میں نہ رہے۔ کسی نہ کسی ترکیب سے بدایوں جا پہنچے۔ مولانا محمد علی بہت جھجھلاتے، غصے لکھتے، آدمی بھیجتے، مگر یہ مشکل سے ہاتھ آتے، جو کوئی انہیں "پکڑنے" جاتا اسے لطفے اور حکایتیں سنا کر خوب خوش کرتے اور کہتے تم چلو میں ایک آدھ روز میں ضروری کام سے فارغ

ہو کر پہنچ جاؤں گا۔ عدالت میں صرف ایک پیشی کا کام رہ گیا ہے۔ اس کے ختم ہوتے ہی مجھے پہنچا جانو۔

مضامین محفوظ علی
_____ عبدالحق

کالم نویسی کی سب سے مشکل صنف مزاح نگاری ہے کیونکہ اس کے لیے جو اوصاف درکار ہیں ان میں بنیادی اہمیت طبعی میلان کو حاصل ہے اور یہ کوئی ایسی چیز نہیں جو تربیت سے سکھائی جاسکے۔

دوسرے اوصاف میں سب سے زیادہ اہم یہ ہے کہ کالم نویس کو زبان و بیان پر اتھانی عبور حاصل ہو۔ کلاسیکی اور جدید ادب کا وسیع مطالعہ کر رکھا ہو اور اس میں یہ صلاحیت موجود ہو کہ سنجیدہ بات کا مضحک پہلو بھانپ سکے، اس پر تبصرہ کرے، مناسب اور دلچسپ تشبیہات اور تلمیحات سے اس پہلو کو اجاگر کرے اور ہوسکے تو تقابل سے بھی مضحک پہلو کو نمایاں تر کرے لیکن مضحک پہلو بھانپ لینا مشکل ہے اور اس کے بعد اسے نمایاں کرنے میں بھی طبعی میلان ضروری ہے۔ یہ نہ ہو تو تصنیع پیدا ہوگا، اور تصنیع مزاح کا قاتل ہے۔

مزاحیہ کالم کا مقصد یہ ہوتا ہے کہ حالات حاضرہ کے مضحک پہلوؤں کو نمایاں کیا جائے۔ یہ مقصد بھی ناجائز نہیں کہ اپنے سیاسی مخالفین کا مضحکہ اڑایا جائے، لیکن کوئی غلط بیانی نہ کی جائے، کسی کی دلآزاری نہ کی جائے، اس طرح مزاح پیدا کیا جائے کہ جو اس کا نشانہ ہو وہ بھی لطف اٹھائے۔

فن صحافت
_____ عبدالسلام خورشید

سید محفوظ علی صاحب کے اگلے آٹھ مضمون "ہمدرد" کے مزاحیہ کالم "تجاہل عامیانہ" میں شائع ہوئے تھے۔ یہ اس وقت کی بات ہے جب اردو صحافت کالم نویسی کے فن سے تقریباً نا آشنا تھی۔ سید محفوظ علی نے اس صنف کی جانب توجہ

کی۔ ان کی مزاحیہ کالم نگاری کا اسلوب انگریزی اخبارات یا جرائد کے عائد کردہ معیار کا ہم پلہ ہے۔ اگر ڈاکٹر عبدالسلام خورشید کے مندرجہ بالا اصولوں کو جاننے کے لیے مثالوں یا نمونوں کی ضرورت ہو تو سید محفوظ علی کے آٹھوں مضمون ہر پہلو سے ان پر پورے اترتے ہیں۔ اس باب میں پروفیسر رشید احمد صدیقی کے خیالات بھی ملاحظہ فرمائیے۔

مؤلف _____

مولانا محمد علی "کامرید" کا دفتر کلکتہ سے اور سید محفوظ علی کو بدایوں سے دتی لائے۔ اس زمانے میں "ہمدرد" میں مضامین کا ایک سلسلہ "تجاہل عامیانہ" کے عنوان سے شائع ہونا شروع ہوا جس کے مصنف سید صاحب تھے۔ یہ مضامین اس زمانے میں اخباری طنز و طعنت کا اعلیٰ نمونہ قرار دیئے گئے۔ مولانا محمد علی اور ولایت علی بمبوق کے مضامین دیکھنے کے لیے لوگ جس طرح "کامرید" کے لیے بیتاب رہتے تھے، "تجاہل عامیانہ" کے مطالعے اور پزیرائی کے لیے "ہمدرد" کے منتظر و مشتاق رہتے تھے۔ "تجاہل عامیانہ" میں اس زمانے کے سیاسی اور معاشرتی مسائل پر بڑی لطیف تنقید ہوتی تھی۔ "تجاہل عامیانہ" کی تقلید میں مدتوں مضامین لکھے گئے اور سید صاحب کا یہ تقریباً عرصے تک ہمارے انشا پردازوں کے ذہن و قلم پر کار فرما رہا۔

گنجانے گرانمایہ
رشید احمد صدیقی _____

محمد علی مرحوم نے جب "ہمدرد" نکالا تو دوسرے اچھے لکھنے والوں کے ساتھ ان (سید محفوظ علی) کو بھی اس اخبار میں زبردستی کھینچا۔ "تجاہل عامیانہ" کے نام سے علی گڑھ کے معاملات اور حاجی نواب اسحاق خاں مرحوم کے خلاف جو مزاحیہ مضمون نکلا کرتا تھا، وہ مرحوم (سید محفوظ علی) ہی کی

جدتِ قلم کا نتیجہ تھا۔

یادزدگان

سید سلیمان ندوی

مجھے صاحبِ آپ کی بجائے کام کر رہے ہیں مگر ایک دو زیادہ وزنی کام ہیں، ان کے سپرد نہیں کر سکتا۔ دوسرے وہ جو کچھ بھی کر رہے ہیں وہ موجودہ تنخواہ سے زیادہ ہی کام ہے۔ سید ہاشمی ایک ہفتے سے آپ کا سخت منتظر ہے اور چونکہ "ہمدرد" کے تقریباً تمام کاروبار کا انحصار آپ کی ذات پر ہے، اس لیے اس کا وقت واصل بے کار ہے اور رائیگاں جا رہا ہے۔ تمام وہ خطوط رسل و رسائل آپ جو "ہمدرد" کے متعلق لکھتے لکھاتے ہیں، آپ کی تحت میں ہونے کی وجہ سے جوں کے توں پڑے ہیں۔

محمد علی جوہر

مکتوب ڈھاکہ

بنام سید محفوظ علی

۱۹ اگست ۱۹۱۲ء

خطوط محمد علی

سید محفوظ علی "ہمدرد" کے منیجر ہی نہیں تھے بلکہ اکثر اس کے ادارے سے رقم فرماتے تھے اور فکاهی کالم تو خود انھیں کے تخیل اور شوخیِ طبع کی پیداوار تھا۔ بحیثیتِ جموعی وہ "ہمدرد" کی "مشاطگی" کے ذمہ دار تھے۔ اس بارے میں مہدی افادی کے ارشادات ملاحظہ ہوں۔

مؤلف

جس طرح سانولی صورت جس میں نمک ہو ویسی مذاق ہے، رنگ کو گورا چٹا ہونا چاہیے، میں "ہمدرد" کو اس لیے پسند کرتا ہوں کہ یہ اپنی سچ و صبح اور خوش

وضعی کے ساتھ تک سک میں بھی اوروں سے مختلف ہے۔ یہی امتیاز اس کی روح رواں ہے۔ وہ کسی طرح مد معمولی میں نہیں آتا۔ اردو اخبار اتنا تو ہو کہ میز پر رکھتے ہوئے شرم نہ آئے۔

افادات مہدی _____ مہدی افادی _____

"کامریڈ" اور "ہمدرد" کے قیام کے لیے سید محفوظ علی نے مولانا محمد علی کا ہاتھ بٹایا۔ ان کے مقالہ جات، سنجیدہ اور مزاحیہ دونوں نے پاروں طرف خراج تحسین حاصل کیا۔ حاضر جوابی اور بذلہ سنجی میں صرف وہ محمد علی سے ٹکراتے تھے۔

_____ اللہ بخش یوسفی

مولانا محمد علی

(انگریزی)

پکر امرار جلی

یکم اکتوبر کو بہت سے لوگ اسٹیشن پر اس امر کی ٹوہ لینے پہنچے کہ جلی کہاں ہوگا کیونکہ کئی خبریں اس کی نسبت مشہور تھیں۔ ایک تو یہ تھی کہ مسلمان ڈولینڈ ہوٹل میں پھراتے جائیں گے اور جلسہ حکیم اجمل صاحب کے مکان میں ہوگا۔ دوسری یہ خبر تھی کہ ٹاؤن ہال میں ہوگا۔ تیسری خبر یہ تھی کہ روشن آرا باغ میں ہوگا اور چوتھی خبر یہ تھی کہ رام باغ میں ہوگا۔ لوگ ٹھکتے ٹھکتے اس تلاش میں پھرتے رہے تھے۔ وقت کے متعلق بھی پریشان تھے کہ کس وقت اور کہاں ہوگا۔ بالآخر بعض اصحاب کو معلوم ہوا کہ رام باغ میں بوقت گیارہ بجے یہ جلسہ شروع ہوگا۔ چنانچہ کچھ آدمی وہاں کی نیت سے چلے۔ حاضرین میں جو نواب صاحب رام پور کی طرف سے مدعو کیے گئے تھے ایک کافی تعداد تھی۔ ٹھیک ساڑھے گیارہ بجے نواب صاحب رام پور تشریف لائے اور کمری صدارت پر متمکن ہوئے صاحب موصوف نے ایڈریس پڑھا۔ نواب صاحب کا ایڈریس نہایت معقول تھا اس کے بعد آنریبل رضا علی صاحب نے ایک مختصر تقریر کی اور فرمایا کہ میرے نزدیک اس جلسے میں بعض سچے قومی لیڈر، مثلاً نواب وقار الملک بہادر، راجہ صاحب محمود آباد وغیرہ مدعو نہیں کیے گئے ہیں اور اس لیے اس جلسے کی کارروائی کو تمام مسلمانوں کی کارروائی نہیں سمجھنی چاہئے اور نہ یہ جلسہ تمام مسلمانوں کی نیابت کرتا ہے اس لیے میری رائے یہ بھی ہے کہ اس کی تمام کارروائی ملتوی کی جائے اور کسی دوسری تاریخ میں یہ جلسہ منعقد کیا جائے اور اس کی نسبت ایک باضابطہ نوٹس شائع کیا جائے اور تمام ہندوستان سے سرآمد و ردہ لوگ اس میں مدعو کیے جائیں۔

اس کے بعد حامد علی خاں بیرسٹر کھڑے ہوئے اور انہوں نے فرمایا کہ میں نواب وقار الملک اور راجہ صاحب محمود آباد کو نہایت عزت کی نگاہ سے دیکھتا ہوں، مگر یہ ضروری نہیں سمجھتا کہ جس جلسے میں یہ صاحبان نہ ہوں اس جلسے میں کوئی کارروائی بھی نہ کی جائے۔ یہ لوگ ہر جلسے کا دم چھٹا نہیں ہو سکتے۔ میں نہایت ایکٹرمیٹ ہوں مگر اس کے معنی یہ نہیں ہیں کہ ان لوگوں کا یا کسی کا مقلد بھی ہوں۔

اس کے بعد مسٹر اظہر علی وکیل لکھنؤ نے تقریر فرمائی اور مسٹر حامد علی خاں کی تقریر کی تردید کرتے ہوئے یہ فرمایا کہ یہ درست نہیں ہے کہ جس جلسے میں تمام سربراہ آوردہ مسلمانوں کے ممبر نہ ہوں اس میں کوئی کارروائی کی جائے اور اس جلسے کو عام مسلمانوں کی آواز اور ان کی قسمت کا فیصلہ کہا جائے۔

اس کے بعد مسٹر محمد یعقوب وکیل نے ایک نہایت مدلل اور معقول تقریر کی جس میں فرمایا کہ میری رائے میں ابھی وہ وقت نہیں آیا ہے کہ حضور نواب صاحب جیسے والیان ملک ہمارے ان معاملات میں دخل دیں جن میں ہم بغیر ان کے کارروائی کر سکتے ہیں۔ یہ بہت قبل از وقت ہے کہ جلسہ نواب صاحب رام پور کی طرف سے منعقد کیا جائے۔ اس لیے میری رائے ہے کہ جلسہ ملتوی کیا جائے۔

اس کے بعد سر بلند جنگ حمید اللہ خاں بیرسٹر الہ آباد نے تقریر کی اور فرمایا کہ ہماری سمجھ میں نہیں آتا کہ اگر راجہ محمود آباد اور نواب وقار الملک اس جلسے میں شریک نہیں کیے گئے ہیں تو اس جلسے میں کوئی کارروائی بھی نہ کی جائے ہم سب لوگ بھی قوم کے سربراہ آوردہ لیڈران میں سے ہیں اور اس امر کا حق رکھتے ہیں کہ جو مقاصد ہم لے کر یہاں جمع ہوئے ہیں ان پر فیصلہ کریں۔

ان صاحب کی تقریر نہایت لمبی چوڑی تھی اس لیے تمام حاضرین گھبرا اٹھے۔ نواب سر بلند جنگ کی تقریر نے حاضرین کو کچھ اس قدر اکتا دیا تھا کہ ہر شخص ایک دوسرے سے گفتگو کر رہا تھا اور یہ معلوم نہیں ہوتا تھا کہ یہاں کوئی ٹینگ ہو رہی ہے۔ اس قدر گڑبڑ شروع ہو گئی تھی کہ کمرے میں کان پڑی آواز سنانی نہیں دیتی تھی

اس دوران میں نواب سر بلند جنگ بٹھا دیے گئے اور دو چار تقریریں بھی ہو گئیں جو کسی نے سنیں اور کسی نے نہیں سنیں۔ نواب فرمیں اللہ خاں، کرنل عبدالحمید وغیرہ کی تقریریں اسی دوران میں ہوئی تھیں۔ اس لیے ہم ان کے سننے سے قاصر رہے۔

اس کے بعد آئرلینڈ میں محمد شفیع نے ایک مختصر تقریر میں یہ بیان کیا کہ یہ مناسب معلوم ہوتا ہے اس لیے کہ سب صاحبان کا منشا بظاہر یہ ہے کہ ایک اور جلسہ اس کارروائی کے متعلق منعقد کیا جائے اور اس میں مختلف جگہ کے مسلمانوں کو مدعو کیا جائے۔ اس پر رضا علی صاحب نے فرمایا کہ اس کو رزولوشن کی طرح پیش کیا جائے تو مناسب ہے۔ اس پر باجارت صاحب میر مجلس یہ رزولوشن پیش کیا گیا۔

اب جھگڑا اس بات پر شروع ہوا کہ مدعو کون کرے اور داعی کس کو بنایا جائے۔ بہت سے اصحاب کی رائے تھی کہ نواب صاحب رام پور مدعو کریں۔ اس پر رضا علی صاحب نے فرمایا کہ نواب صاحب رام پور اور راجہ صاحب محمود آباد دونوں کی طرف سے بلاوے بھیجے جائیں۔ اس پر نواب صاحب رام پور نے فرمایا کہ میری رائے میں داعی ایک ہونا چاہیے خواہ آپ لوگ راجہ صاحب محمود آباد کو بنائیں یا مجھے مقرر کر دیں۔ میرے تعلقات راجہ صاحب محمود آباد سے بہت گہرے ہیں اور اگر آپ لوگ انھیں داعی بنائیں گے اور وہ مجھے مدعو کریں گے تو میں ضرور اس جلسے میں شریک ہوں گا۔ اس پر اظہر علی صاحب نے یہ بات پیش کی کہ اگر نواب صاحب رام پور راجہ صاحب محمود آباد کو اپنے ساتھ شریک کرنا نہیں چاہتے ہیں تو میں نواب وقار الملک بہادر کو پیش کرتا ہوں۔

اس وقت بھی کچھ ایسی گڑبڑ ہو رہی تھی کہ کوئی کچھ کہتا تھا اور کوئی کچھ۔ اس پر ایک دم نواب محمد اسحاق خاں صاحب آئرلینڈ سے سیکرٹری علی گڑھ کالج کھڑے ہوئے اور وہ اس قدر غصے میں بھرے ہوئے تھے کہ باوجود نہایت تیز آواز کے

ان کی تقریر کا اصل مفہوم سمجھنے سے لوگ قاصر تھے۔ جو دو ایک فقرے سمجھ میں آسکے وہ یہ تھے کہ اتنا بڑا آدمی تمہارے جلسے میں شریک ہوتا ہے اور تمہارے معاملات میں دلچسپی لیتا ہے اور تم لوگ اس طرح اس کی توہین کرتے ہو پھر نواب صاحب رام پور سے مخاطب ہو کر فرمایا کہ اگر یہ لوگ آپ کی ہنسی سنتے ہیں تو بس آپ بھی تشریف لے چلیے اور میں بھی چلتا ہوں۔ اس پر چونکہ رضا علی صاحب بھی بار بار کھڑے ہو کر کچھ فرماتے رہے تو آنریبل محمد شفیع اور حاذق الملک حکیم اجمل خاں صاحب نے رضا علی صاحب سے کچھ کان میں گفتگو کی اور ان کو باہر علیحدہ لے گئے۔ اس کے بعد رضا علی صاحب پھر کمرے میں واپس آئے اور نواب محمد اسحاق خاں صاحب سے ان کی غصہ بھری تقریر میں مداخلت کرتے ہوئے جو برابر جاری تھی، یہ کہا کہ آپ مجھ سے علیحدگی میں ایک بات سن لیں اور یہ دونوں صاحب باہر چلے گئے اور پھر جب یہ صاحبان واپس آئے تو کسی نے یہ بات پیش کی کہ چلیے فیصلہ ہو گیا کہ نواب صاحب رام پور پر پریزیڈنٹ اور داعی بنائے جائیں اور راجہ صاحب محمود آباد سیکرٹری۔

اس کی مخالفت عبدالعزیز صاحب میجر پیسہ اخبار اور مولوی انشاء اللہ صاحب ایڈیٹر "وطن" نے کی اور نہایت جوش و خروش سے دونوں نے ہم زبان ہو کر کہا کہ ہم ہرگز اس بات کو منظور نہیں کریں گے اور ہم اس کی مخالفت کرتے ہیں۔ مگر بالآخر غل غپاڑے کے بعد یہ رزلوشن پاس ہوا کہ نواب صاحب رام پور پریزیڈنٹ اور داعی بنائے جائیں اور راجہ صاحب محمود آباد سیکرٹری اور آئندہ بہت جلد کسی موقع پر جلسہ کیا جائے۔

اس کے بعد نواب صاحب رام پور باہر ہالے میں تشریف لے گئے جہاں کچھ کھانے پینے کا سامان نہایت سلیقے سے میزوں پر چنا ہوا تھا۔ اندر کمرے میں کچھ لوگوں میں چہ میگوئیاں ہونے لگیں، اور آنریبل رضا علی صاحب، مسٹر محمد یعقوب صاحب نے اپنی موافقت کے دوٹوں سردار بہادر صاحب سے

لکھوائے اور سر بلند جنگ نے بھی فرمایا کہ میں جن جن باتوں کا مخالف رہا ہوں ان کو ضرور لکھوں گا۔

اسی عرصے میں "وطن" کے ایڈیٹر صاحب اپنے تہیے میں مغلوب میز پر چھٹے اور ان کاغذات پر جن میں رزولوشن لکھے گئے تھے اور ووٹس لکھنے میں سردار بہادر صاحب مصروف تھے "وطن" صاحب نے ہاتھ رکھ کر نہایت حکمانہ لہجے میں پوچھا کہ - "جلسہ ختم ہو گیا ہے آپ کس قاعدے سے لکھ رہے ہیں؟" وہ بے چارے ہکا بکا ان کی صورت دیکھتے رہے اور آنکھوں میں آنکھوں میں تہذیب کی الف بے کو یاد دل رہے تھے۔ مگر "وطن" صاحب نے کاغذات اٹھالیے اور بالآخر اسے پھاڑنے لگے۔ مگر ایک تماشائی نوجوان نے ان کو چراغ پا کر دیا۔ پھر سب لوگ باہر بہاڑے میں آئے اور ٹی پارٹی کا لطف اٹھا کر اپنے اپنے گھروں کو روانہ ہو گئے۔

نامہ نگار "ہمدرد"

ہمدرد، دہلی

۵ اکتوبر ۱۹۱۳ء

دلی کے "پراسرار" جلسے کا حال اوپر نقل کیا جا چکا ہے۔ سر سید رضا علی نے بھی اس جلسے کے بارے میں ایک رپورٹ "ہمدرد" میں درج کرائی۔ وہ اس جلسے میں ناخواندہ مہمان کی حیثیت سے شریک ہوئے تھے۔ سید محفوظ علی نے اس جلسے کے شرکاء اور اس کی کارروائی پر جو پھبتیاں "ہمدرد" کے فکاہی کالم "تجاہل عامیانہ" میں رقم فرمائی تھیں وہ ان کے اگلے مضمون میں ملاحظہ فرمائیے سید صاحب نے اس مضمون میں چند افراد اور چند اخبارات کے نام پہیلیوں کے انداز میں پیش کیے ہیں جس زمانے میں یہ مضمون شائع ہوا تھا اس وقت سمجھنے والے ان پہیلیوں کو آسانی سے بوجھ گئے تھے اور اس پردے میں جو معشوق پنہاں تھے انھیں پہچان گئے تھے۔ آج جب ان

پہیلیوں کا اتا پتا وقت کی بھول بھلیوں میں کھویا جا چکا ہے، ان کی شرح کی ضرورت محسوس ہوتی ہے وہ یہ ہے :

(۱) جناب حاجی وفادار خان معتمد جو نام کے اعتبار سے ابراہیم صاحب کے خلفِ اکبر ہیں اور جنہیں کسی بڑے آدمی کی فریضی توہین پر بھی اس قدر جلد غصہ آجاتا ہے کہ جلسہ عام میں آپے سے باہر ہو جاتے ہیں۔

اب سابق آنریبل وصال حاجی جان شارفان مدیر جو نام کے اعتبار سے ابراہیم صاحب کے خلفِ اصغر ہیں اور جو مرغیوں کی سوانح عمری لکھتے اور اخباروں میں وفاداری پر مضمون چھاپتے ہیں۔

حاجی نواب اسماعیل خاں شیروانی رئیس و تاملی علی گڑھ تحریک کے حامی و مددگار کچھ عرصے انسٹی ٹیوٹ گزٹ کے مدیر رہے۔ معارف اناذہ اور الغزیز پرچے نکلے کسی کتابوں کے مصنف تھے جن میں تربیت الدجاج خاص طور سے قابل ذکر ہے جس کی طرف اشارہ کیا گیا ہے ۱۹۲۳ء میں آگرہ میں انتقال ہوا۔

مشرحمید اللہ خاں صاحب سر بلند جنگ بیرسٹرا آباد سے مراد ہے (ج) منلی نواب جن کا باوجود "بالٹرا" اور علما ہونے کے ٹرائی میں ہمیشہ سر بہت اونچا رہتا ہے۔

مراد خان بہادر نواب سر منزل اللہ خاں وائی بھیکم پور اعلیٰ گڑھ سے ہے یہ دولت مند ہونے کے باوجود بے حد (د) گورنمنٹی نواب جو باوجود رئیس و جاگیر دار ہونے کے مکمل پوش ہیں

سادہ زندگی بسر کرتے تھے اور بہت
ہی سادہ لباس پہنتے تھے۔

مراد آنریبل خان بہادر میاں
سر محمد شفیع، بیرسٹر پنجاب سے ہے۔

سرخ کا ہم معنی لفظ "شہاب"
ہے۔ مراد آنریبل سر شہاب الدین وکیل
لاہور سے ہے جو پنجاب کی مجلس قانون
ساز کے صدر اور لاہور کارپوریشن کے
میر بھی رہے۔ رنگ ان کا بہت کالا تھا۔

مراد خان بہادر نواب عبد الغفار
آنریری مجسٹریٹ رئیس شیخوپورہ بدایوں سے
ہے۔ ان کے بارے میں بدایوں میں مذاق
میں کہا جاتا تھا کہ نواب صاحب اردو
کو انگریزی میں بولتے ہیں۔ یہاں اشارہ
ایک اور واقعے کی طرف بھی ہو سکتا ہے
جو آنریبل راجہ سر محمد علی خان بہادر کے
سی، آئی، ای، وائی محمود آباد سے متعلق
ہے۔ تفصیل اس کی یہ ہے۔ راجہ صاحب
نے مسجد کانپور کے سلسلے میں مسلمانوں کے
قائدین کے ایک وفد کی قیادت یو۔ پی
کے لیفٹنٹ گورنر سر جسٹس مسٹن کے
روبرو گورنمنٹ ہاؤس لکھنؤ میں فرمائی۔

(۱۵) آنریبل خان بہادر بالٹو
پانچ ندیوں سے سینچے ہوئے باغ و فا
کا ادھ کچرا میوہ ہیں۔

روا آنریبل حاجی نواب خاں
جن کا سر تو سرخ ہے مگر چہرہ کسی اور
رنگ کا ہے۔

رنا خان بہادر شیخ رئیس جو
اردو کو انگریزی میں بولتے ہیں۔

مولانا عبدالباری فرنگی محلی بھی اس وفد
 میں شامل تھے۔ اصل خطبہ جو اولاً اردو
 میں تیار کیا گیا تھا اسے راجہ صاحب نے
 انگریزی میں ادا کیا تھا۔ سرجمیں کا جواب
 تو انگریزی میں ہوتا ہی تھا۔ اس کا ترجمہ
 اردو میں ان کے مترجم خان بہادر مولابخش
 نے کیا تھا۔ یہ ۱۶ اگست ۱۹۱۳ء کا واقعہ
 ہے، یعنی "پراسرار جلسہ" سے تقریباً دو
 ماہ قبل۔

مشر حامد علی خاں، بیرسٹر، لکھنؤ

(ح) بالٹر صاحب سابق متعلق

سے مراد ہے۔ انھوں نے "پراسرار جلسہ"

کا انگریزی، حال مصنف کتاب طبعی

میں راجہ صاحب محمود آباد اور نواب

وتار الملک کو جو جلسے میں موجود نہیں

تھے دم چھلا کہہ دیا تھا۔

رط | اخبار پول سیاہ

"پول سیاہ" فارسی میں "پسیہ" کو کہتے ہیں۔ مراد "پسیہ اخبار" سے ہے۔ اس اخبار
 کو منشی محبوب عالم نے ۱۸۸۶ء میں فیروزوالہ ضلع گجرانوالہ سے ہفتہ وار جاری کیا۔
 پھر یہ لاہور منتقل ہوا اور انیسویں صدی کے آخر میں روزنامہ بن گیا۔ اس اخبار سے
 مستقبل کے کئی جلیل القدر مدیر ضلع رہے۔ ان میں منشی محمد دین فوق مدیر کشمیری
 میگزین "اور نیچہ فولاد" اور سید جالب دہلوی کے نام بالخصوص قابل ذکر ہیں۔
 "پسیہ اخبار" کے منبر منشی عبدالعزیز "پراسرار جلسہ" میں موجود تھے۔

ری اخبار مرزبوم

"مرزبوم" کے معنی "جنم بھوم" یا "وطن" کے ہیں۔ یہاں اخبار "وطن" لاہور سے مراد ہے۔ یہ سنہ ۱۹۰۲ء میں لاہور سے ہفت روزہ جاری ہوا اور سنہ ۱۹۱۵ء میں ہڈانہ ہو گیا۔ اس کے مدیر مولوی انشاء اللہ خاں تھے جو خود پراسرار جلسہ میں شریک تھے اور جنہوں نے اچھا خاصہ ہنگامہ برپا کر دیا تھا۔

رک) اخبار دوشادہ

فارسی زبان میں "شاخ" "سینگ" کو کہتے ہیں اور سینگ کو عربی میں "قرن" کہتے ہیں۔ یہاں مراد بدالیوں کے اخبار "ذوالقرنین" سے ہے۔ اس کے بانی، مالک اور مدیر مولوی نظام الدین حسین نظامی بدالیونی تھے جو مولانا حالی کے شاگرد تھے۔ یہ اخبار سنہ ۱۹۰۳ء میں جاری ہوا تھا۔ نظامی صاحب کے بعد ان کے صاحبزادے مولوی احمد الدین نے اسے چلایا اور یہ آج تک ہفتہ وار نکلتا ہے۔ نظامی صاحب کے کلام کا مجموعہ "تجلیات سخن" کے نام سے شائع ہوا تھا۔

رل) اخبار مخالف قبلہ

قبلہ مغرب میں ہے اور مغرب کا مخالف مشرق ہے۔ یہاں مراد اخبار "مشرق" گورکھپور سے ہے جسے حکیم برہم نکالتے تھے حکیم صاحب اپنے زمانے کے کامیاب صحافیوں میں شمار ہوتے تھے۔ حضرت سیاحن خیر آبادی کے پرچے "ریاض الاخبار" اور "صلح کل" میں بھی کام کر چکے تھے۔ بعد میں خود اپنا اخبار "مشرق" نکالا۔ حکیم صاحب مولانا محمد علی جوہر سے زیادہ تر برہم رہے۔ یہاں مولوی عبدالحق کے الفاظ جو انہوں نے سید محفوظ علی کے بارے میں کہے یاد آتے ہیں۔ مولوی صاحب نے کہا: "وہ اخباروں کا ذکر کرتے ہوئے اخبار "مشرق" کا نام نہیں لیتے بلکہ اسے اخبار "مخالف قبلہ"

کے نام سے یاد کرتے ہیں۔ جو لوگ اس وقت کے اس اخبار سے واقف ہیں وہ اس میں پر لطف حقیقت طنز محسوس کریں گے۔

(م) جن صاحب نے ہماری اردو میں خیال کی ہوئی تقریر کو انگریزی میں چھاپ دیا ان کے نام سے پایا جاتا ہے کہ وہ ہم چھوڑا کرتے ہیں اور ترقی بیا کرتے ہیں، کیا معنی کہ بچہ بوق ہیں۔

یہاں مراد بارہ بنکی کے وکیل دلایت علی سے ہے۔ یہ علی گڑھ کے اولڈ بوائے اور مولانا محمد علی کے عزیز ترین رفقا میں سے تھے "بمبوق" کے نام سے کامیڈ میں "گپ" کا کالم اور دیگر مضامین بڑی پیاری انگریزی میں لکھتے تھے۔ ان کی شوخی اور بزلہ سخی ذاتیات سے بہرا ہوتی تھی۔

۱۹۱۵ء میں ہیفیڈ کے عارضے میں تیس سال کی عمر میں راہی ملک عدم ہوئے۔ برصغیر کی تقسیم کا خیال پیش کرنے والوں میں یہ اولین کی طرف میں شمار ہوتے ہیں۔

سید محفوظ علی رعایت لفظی کے بادشاہ تھے اور یہی صفت ان کے یہاں کمال کو پہنچ کر ان کی تحریر میں پہیلیوں کا رنگ بھر دیتی ہے۔ مندرجہ بالا مثالوں کے علاوہ خود ان کے فرضی ناموں میں بھی یہ چیتاں بازی اور شعبدہ طرازی موجود ہے جس کی تشریح میں "حرف آغاز" میں کرچکا ہوں۔ میرا قیاس تو یہ ہے کہ جو بچے ہوش مندی اور دانش داری کے عناصر اپنے خمیر اور جبلت میں لیے ہوئے اس دنیا میں آتے ہیں اور ان کا واسطہ شروع ہی میں کسی اللہ والے صوفی صافی سے پڑ جاتا ہے وہ بڑے ہو کر اپنی مذبذب کیفیت کا اظہار چیتاں گوئی کے انداز میں کرتے ہیں۔

سب سے پہلی مثال جو اس بارے میں ذہن میں آتی ہے وہ حضرت امیر خسروؒ کی ہے ان کا نام تو ابوالحسن تھا لیکن ان کی نیک سیرت ماں نے انھیں امیر خسرو کہہ کر پکارا۔ ان کی پیدائش کے بعد ہی جب ان کے والد خرقے میں ڈھانپ کر امیر خسرو کو

کسی مجذوب کے پاس لے گئے تو مجذوب نے دور ہی سے دیکھ کر کہا۔ "یہ وہ بچہ ہے جو خاقانی سے بھی دو قدم آگے جائے گا۔" حضرت امیر خسرو نے فارسی شاعری میں جو مقام پیدا کیا وہ اظہر من الشمس ہے، لیکن ان کی دقیقہ رسی اور چیتاں گوئی میں نہ جانے ان مجذوب کی توجہ کا کہاں تک دخل تھا۔

دوسری مثال حکیم مومن خاں مومن دہلوی کی ہے۔ ان کا نام عبیب اللہ تجویز ہوا تھا لیکن شاہ عبدالعزیز محدث دہلوی نے جب اس بچے کے کان میں اذان دی تو ان کے منہ سے اس کا نام "مومن خاں" نکلا جس نے اصلی نام کو محو کر دیا معلوم نہیں کہ مومن کے کلام میں جو پیچیدہ اور شعبدہ ساں اشعار ملتے ہیں ان کی تخلیق میں شاہ صاحب کی کرامات کا کس قدر عمل تھا مومن کے اس رنگ کلام کی نہایت دلچسپ مثال اس مادہ تاریخ میں ملتی ہے جو مومن نے خود شاہ صاحب کی وفات پر کہی تھی۔

دست بیدار اجل سے بے سرو پا ہو گئے

فردیں، فضل و مہر، لطف و کرم علم و عمل

مصرع ثانی کے سارے الفاظ سے اول و آخر حروف نکال کر باقی کے اعداد کے مجموعے سے ۱۳۳۹ھ جو شاہ صاحب کا سال رحلت ہے صاف نکلتا ہے۔ خود سید محفوظ علی کو پیدائش کے بعد ہی شاہ دلدار علی مذاق سے واسطہ پڑا جن کا ذکر پہلے نقل کیا جا چکا ہے۔ مذاق میاں بڑے عابد شب زندہ دار تھے اور ادب و شعر کے کوچے سے بھی گزر چکے تھے۔ ان گیر و پوش درویش سے بچے کے نام کے لیے التجا کی تو فرمایا "صرف محفوظ علی"۔ نہ جانے اس "صرف" میں کیا راز درون پر وہ تھا اور ان بزرگ کی توجہ خاص نے اس بچے میں کیا جذب پیدا کر دیا جو چیتاں کے رنگ میں بعد میں ظاہر ہوتا رہا۔

یہ مسئلہ بجائے خود تفصیلی تحقیق کا متقاضی ہے جس کی یہاں گنجائش نہیں۔

اس لیے اسے یہیں ختم کرتا ہوں۔

مؤلف

غیر معمولی جلسہ

کیا نام کہ بڑا بھاری سرتہ ہو گیا۔ اور اگر سرتہ نہیں تو الہام ہو گیا۔ مگر چونکہ ہم اس کے قائل نہیں کہ انگریزی لکھنے پڑھنے والوں کو الہام ہوتا ہے اس لیے منطق کی رو سے سرتہ ہی ہوا۔ کیا معنی کہ ہم نے اپنے "خیال" میں یہ طے کر لیا تھا کہ آج کل جب ہر طرف جلسے ہو رہے ہیں چنانچہ بریلی میں جہاں کی میزکریسیاں اور مولوی ابوالکمال صاحب مشہور ہیں اور بمبئی میں جہاں حاجیوں کا مسافر خانہ اور مسلم لائل ایوسی ایشن واقع ہے اور لندن میں جہاں منشی وزیر حسن اور منشی محمد علی اور زمیندار کے مدیر متول گئے ہوئے ہیں اور دہلی میں جہاں امیر خسرو رہتے تھے جن کی خالقا باری مشہور ہے اور ایڈنبرا میں جہاں بہت سے مسلمان ڈاکٹری پڑھ رہے ہیں اور پٹنہ میں جہاں مولوی فدا بخش خاں مرحوم کتابیں چھاپتے یا جمع کرتے تھے اور بدایوں میں جہاں کے پیرے اور ملا عبد القادر مشہور ہیں جنہوں نے اپنی کتاب میں اکبر بادشاہ کی سبجو لکھی ہے اور لکھنؤ جہاں کی چنگی نے ایک دفعہ کبابوں پر ٹلیس (جسے لائنس کہتے ہیں) لگانا تجویز کیا تھا اور کلکتے میں جہاں مولوی شبلی کی نظم ضبط ہو گئی یا ہونے والی تھی جلسے ہوئے اور دیگر مقامات میں بھی ہوئے اور ہو رہے ہیں جن میں لوگ تقریریں کرتے ہیں جو اخباروں میں چھاپی جاتی ہیں اور بعض تقریریں تو ایسی بھی چھپتی ہیں جن کا ایک لفظ بلکہ ایک حرف بھی کبھی زبان سے ادا نہیں کیا گیا تھا۔ جب ہر جگہ جلسے ہو گئے اور ہو رہے ہیں تو کیا وجہ کہ ہم بھی جلسہ نہ کریں۔ پس اندر میں حالات ہم نے خیال کیا کہ ہم بھی جلسہ کریں۔ جسے انگریزی میں ٹینگ کہتے ہیں۔

ہم پہلے کسی موقع پر کہہ چکے ہیں کہ ہم خاں بہادروں اور خطاب داروں کو برا نہیں کہتے نہ برا جانتے ہیں۔ کیا معنی کہ یہ لوگ خطاب خود بخود ہی چھین لیتے ہیں بلکہ صاحب لوگ اپنے حکم سے

دیتے ہیں جسے گزٹ کہتے ہیں اور صاحب لوگ بھی مفت نہیں دیتے بلکہ کسی شے کی قیمت کے معادفے میں دیتے ہیں چاہے وہ شے وفاداری ہو یا نمک حلائی اور چاہے ایمان ہو یا ڈالی بہ حال دیتے کس شے کی قیمت کے معادفے میں ہیں اور ہر گاہ جو شے کسی قیمت میں خریدی جائے وہ نہ سود ہے اور نہ رشوت بلکہ تجارت ہے اور تجارت کسی مذہب اور ملک میں بری نہیں۔ کیا معنی کہ صاحب انگریز خود تجارت سے سلطنت پر فائز ہوئے ہیں۔ فلہذا ہم خطاب داروں کو برا نہیں سمجھتے بلکہ تاجر جانتے ہیں۔ اس لیے ہمارا ارادہ تھا کہ تمام "سیاسی" "سیاہی" "ای" "خان بہادر" "خان صاحب" اور دیگر خرد و کلاں خطاب داران زمانہ ماضی و حال و استقبال و مضارع بلکہ احتمالی و تمنائی تک کو مدعو کریں اور ان اخباروں کے مدیرین مسئول اور محررین خصوصی کو بھی دعوت دیں جن کی نسبت ہمیں یقین تھا کہ ہماری دعوت کو باعث امتیاز و افتخار سمجھیں گے۔ اور ہر پہلو سے جلسے کی خواہ مخواہ تعریف و توصیف ہی کریں گے اور جلسے میں اگر کچھ خرابی ہوتی تو ہرگز ظاہر نہیں کریں گے اور نیز۔ کے انعقاد کی خبر اپنے ناظرین اخبار کو پہلے سے نہ دیں گے چاہے یہ ان کا کتنا ہی اہم اخلاقی فرض کیوں نہ ہو۔ جن خطاب داروں اور بڑے آدمیوں کو ہم بلانے والے تھے ان میں سے چند چوٹی کے آدمیوں کے نام یہ ہیں۔

۱۔ جناب حاجی وفادار خاں معتمد۔ جو نام کے اعتبار سے ابراہیم صاحب کے خلف اکبر ہیں اور جنہیں کسی بڑے آدمی کی فرحی و خیالی توہین پر بھی اس قدر جلد غصہ آجاتا ہے کہ جلسہ عام میں آپے سے باہر ہو جاتے ہیں۔

۲۔ سابق آنریبل و حال نواب حاجی، جاں نثار خاں مدیر۔ جو نام کے اعتبار سے ابراہیم صاحب کے خلف اصغر ہیں اور جو مرغیوں کی سوانح عمری لکھتے اور اخباروں میں وفاداری پر مضمون چھاپتے ہیں۔

۳۔ مفتی نواب جن کا باوجود "بالٹر" اور "علما" ہونے کے لڑائی میں ہمیشہ سر

۱۔ یہ سہو قلم معلوم ہوتا ہے۔ "اکبر" کی جگہ "اصغر" ہونا چاہیے۔ _____ مؤلف

۲۔ "اصغر" کی جگہ "اکبر" ہونا چاہیے۔ _____ مؤلف

بہت اونچا رہتا ہے۔

- ۴۔ گورنمنٹی نواب جو باوجود رئیس و جاگیر دار ہونے کے "کمل پوش" ہیں۔
- ۵۔ آنریبل خان بہادر بالٹر جو پانچ ندیوں سے سینچے ہوئے باغ و فا کا ادھ کچرا میوہ ہیں۔
- ۶۔ آنریبل حاجی نواب خاں جن کا سر تو سرف ہے مگر چہرہ کسی اور رنگ کا ہے
- ۷۔ خان بہادر شیخ رئیس جو اردو کو انگریزی میں بولتے ہیں۔
- ۸۔ بالٹر صاحب سابق متعلق کانگریس و عال مصنف کتاب طبی جو باوجود ایک سٹری مت ہونے کے راجہ سر محمود آباد کو "ڈم" اور نواب و قارا ملک کو "چھلا" جس کے معنی چھل والا یعنی فریبی یا انگلی میں پھنسنے کی گول مول چیز ہیں بتاتے ہیں۔ حالانکہ نواب صاحب کسی معنی میں چھلا نہیں ہو سکتے۔
- جن اخباروں کے مدیرین مسئول کو ہم دعوت دینے والے تھے ان کے نام یہ ہیں۔

۱۔ اخبار پول سیاہ

۲۔ اخبار مرزبوم

۳۔ اخبار دو شاخہ

۴۔ اخبار مخالف قبلہ

ہم نے جلسے کا اپنے خیال میں سب انتظام سوچ لیا تھا کہ نواب حاجی و قارا خاں اور ان کے رفقاء نے ہمارا خیال چرایا۔ اور ایک دوسرے صاحب نے جنہیں ہم اس جلسے میں بلانے والے نہ تھے ہماری وہ تقریر جو ہم جلسے میں کرنے والے تھے اور جسے ہم نے اپنے دماغ میں اردو میں تصنیف بھی کر لیا تھا۔ انگریزی میں چھرا کر ۴ اکتوبر کے کیا نام اخبار "کامریٹ" میں جسے کوچہ چیلان واقع ہندوستان سے منشی محمد علی جو دلائی میں ہیں چھاپ کر شائع کرتے ہیں اگر یہ ہم نہیں سمجھ سکتے کہ جب منشی محمد علی ہمدرد "کوہر روز اور کامریٹ" کو ہفتہ کوچہ چیلان میں چھاپتے اور شائع کرتے ہیں۔ جیسا کہ دونوں اخباروں کے آخری صفحے کے نیچے لکھی ہوئی عبارت سے ظاہر ہوتا ہے تو وہ دلائی میں جسے انگریزی میں لندن کہتے ہیں کیسے موجود ہو سکتے ہیں لہذا

منشی محمد علی کوچہ چلیاں ہی میں موجود ہیں (صفحہ ۲۳ پر چھاپ دی۔ جن صاحب نے ہماری اردو میں خیال کی ہوئی تقریر کو انگریزی میں چھاپ دیا ان کے نام سے پایا جاتا ہے کہ وہ ہم چھوڑا کرتے اور ترقی بجایا کرتے ہیں۔ کیا معنی کہ ہم بوق ہیں۔

غلبہ ہمیں بہت افسوس ہے کہ اتنا بڑا سرتہ ہو گیا اور جب ہم تھلنے میں ریٹ لکھانے اور استغاثہ کرنے گئے تو تھلنے والوں نے ریٹ نہ لکھی اور مال مسروقہ کی ملکیت کا ثبوت مانگا اور کہا کہ پہلے یہ ثابت کرو کہ یہ خیال پہلے تمہارے دماغ میں آیا تھا۔ ہم ثبوت نہ دے سکے اس لیے نکال دیئے گئے اب ہم یہ تجویز پیش کرتے ہیں کہ ہم سب ممبر آپس میں چندہ کر کے ایک "آء صوت نویس" اور ایک "آء خیال نویس" خریدیں۔ ہمیں معلوم ہے کہ "آء صوت نویس" ایجاد ہو چکا ہے جو چاندنی چوک میں بکتا ہے اور جسے انگریزی میں کیا نام کہ "فونی گراف" یا "گرافیفون" کہتے ہیں۔ لیکن ہمیں معلوم نہیں کہ ابھی تک "آء خیال نویس" بھی ایجاد ہو چکا ہے یا نہیں اور اسے انگریزی میں کیا کہتے ہیں۔ اگر ابھی تک ایجاد نہیں ہوا ہے تو ہم کیا نام ڈاکٹر انصاری احمد کو جو قسطنطنیہ کی لڑائی میں ہوتے ہیں لکھیں گے کہ "آء موصوف الصدر کو بہ سرعت ممکنہ ایجاد کرا دیں۔ اس آء کا یہ فائدہ ہوگا کہ ہمارے دل میں جو آئندہ خیال آیا کرے گا وہ فوراً لکھا جائے گا۔ اس کے بعد اگر پولیس ہم سے ثبوت مانگے گی تو ہم پیش کر دیں گے۔ "آء صوت نویس" کا یہ فائدہ ہوگا کہ جو ممبر تقریر کرے گا۔ اس آء کے اندر منقوش ہو جایا کرے گی اور پھر محکمہ "سیاسی" کے کسی نوکر کو موقع نہ ملے گا کہ تقریر کو غلط سلط نوٹ کرے مگر اس میں لفظ کا تلفظ لکھ جایا کرے گا۔ املا اور معنی نہیں لکھے جائیں گے۔ حالانکہ املا اور معنی ضروری چیزیں ہیں جن کے نہ ہونے سے "محکمہ سیاسی" والوں کو غلطی ہو جائے گی۔ چنانچہ ایک محکمہ سیاسی والے نے لفظ "محفوظ" کو "مہفوظ" لکھا تھا۔ جب اس سے معنی پوچھے گئے تو اس نے کہا "شاید اس کے معنی خطرناک کے ہیں"۔ اس پر ایک شخص نے کہا تھا کہ "اسم اور معنی تو دونوں بے ضرر اور بے خطر ہیں۔ پھر خطرناکی کہاں سے آئی۔"

امرواقہ کو پیش نظر رکھ کر ہمیں چاہیے کہ سرکار کو لکھیں کہ محکمہ سیاسی میں جو نوکر رکھے جائیں انہیں کم از کم غیث اللغت اور چیمبرس ڈکشنری تو حفظ یاد ہونی چاہیے۔

عاجی صاحب کی تقریر ختم ہونے پر ذیل کے رزلوشن پیش اور پاس ہوئے۔

زبانہٴ ماضی میں ایک لڑائی نواحِ دہلی میں درمیان کور و اورپانڈو یعنی علم اور جہل کی ہوئی تھی جس میں علم نے جہل پر فتح پائی اور جس کے حالات کتاب مہا بھارت میں درج ہیں۔ زبانہٴ حال میں بھی ایک لڑائی نواحِ دہلی میں درمیان غریبوں اور رئیسوں یعنی صدق و کذب کے ہوئی۔ جس میں صدق نے کذب پر فتح پائی۔ چونکہ از بس ضروری ہے کہ اس آخری لڑائی کے حالات بھی کس نظم رزمیہ میں منتظم اور منضبط ہوں اور یہ نظم اس پایہ کی ہو کہ ہومر کی ایڈورجل کی اینڈویاس کی مہا بھارت۔ والنگی کی راماین اور فردوسی کے شاہنامہ کے پہلو بہ پہلو جگہ پاسکے۔ لہذا یہ جلسہ عام اشتہار دیتا ہے کہ جو شاعر خواہ وہ کسی اقلیم اور کسی ملک کا باشندہ ہو اور دنیا کی کسی زبان کا ناظم ہو اس لڑائی کے حالات بہترین پیرایے میں نظم کر دے۔ اس کی خدمت میں بہ حساب فی شر ایک سکہ نکل صلہ پیش کیا جائے گا۔

تحرک _____ مدد اعلیٰ کاتب بودھاموی

موتید _____ آغا صادق لشکرانی

(۲۱)

آنریبل سید رضا علی بی۔ اے ال ال۔ بی وکیل ہائیکورٹ چونکہ مجالس و مجامع کی کال سکرواں میں سنگریزہ اندازی کے عادی ہو گئے ہیں یعنی بعض مجالس سرکاری میں بیٹھ کر بلا نظر چشم نمائی اور بکمال شجاعت و بے بگری سوالاتِ طویل و عریض کا ایسا سلسلہ لا متناہی چھیڑ دیتے ہیں جو اربابِ حل و عقد کے سٹے مزاج کا باعث ہوتا ہے اور بعض مجامع نیم سرکاری میں بطور مہمان نا طلبیدہ پہنچ کر بلا خوف و لائم اور بکمال شوخ چٹھی و خیرہ سری ایسا بیان بھیج فرماتے ہیں جو لیڈرانِ مقتدر کے اشتعالِ طبع فوری کا سبب ہوتا ہے۔ لہذا جلسہ ہذا سرکاسے ملتہمی ہے کہ آنریبل ممدوح کو عبرتاً و تادیباً کسی اسلامی دارالعلوم کاسیکرٹری یا کسی ہندو ریاست کا مدارالمہام بنا دیا جائے تاکہ موصوف الصدق کی قرار واقعہ دھان دوزی اور کما حقہ زبان بندی ہو جائے۔

تحرک _____ پروفیسر قطرب

موتید _____ قاضی رطلبوق

یہ جلسہ اڈیٹر صاحبان "ہمدرد" سے درخواست کرتا ہے کہ وہ اپنے "پروف ریڈر" کو ہدایت فرمادیں کہ وہ ناظرین اخبار کے حواسِ خمسہ اندرونی و بیرونی پر رحم فرمادیں اور بتن اور ناش غلطیوں کو درست کر دیا کریں۔ اگر پروف ریڈر صاحب اس ہدایت کے بعد بھی نہ مانیں تو رسائل طغراء کا فقرہ ذیل (بادنے اتصرف) ان سے ساٹھ مرتبہ لکھوایا جائے۔
دریں اخبار مصحح را زیادہ از اڈیٹر ان دخل است۔"

محرک ————— آغا صادق ننگرانی

موتید ————— لالہ خوش وقت رائے

رویداد جلسہ محررہ فقیر حقیر ملا علی کاتب بودھا مٹوی۔ حسب الحکم جناب حاجی صاحب
صدر جلسہ تجاہل عامیانہ۔

ہمدرد، دہلی ————— ملا علی کاتب بودھا مٹوی

کاروانی جلسہ

یکم نومبر کو رات کے بارہ پر دو بجے ایک عظیم الشان جلسہ صدر دارالجمہل میں منعقد ہوا۔ چونکہ اکثر عہدیداران سرکاری کی آمد کا خیال تھا ہذا نشست کے لیے فرش بے بیاتے بوریہ کا اہتمام کیا گیا۔ صدر انجمن کے لیے ایک کبل سیاہ ساختہ، مشتمل پشیم از پشت ہمیشہ قیمتی ایک روپیہ بچھایا گیا۔ اس پر کہاروسے کے فلاف کا ایک تکیہ جس میں تراشہ کامریڈ بھرا تھا رکھا گیا۔ روشنی کے لیے صدر انجمن کے پیچھے ایک مشعلی کھڑا کیا گیا جس کے ایک ہاتھ میں مشعل اور دوسرے میں تیل کی کپتی تھی۔ وسط جلسہ میں کہیں چکیٹ اور زنگ لگے برنجی فتیلہ سوزا اور کہیں تیل میں بھیکے بنولے مٹی کے پیالوں میں بھرے قرینے سے جا بجا رکھے تھے۔ جب یہ مشعل اور چراغ روشن ہوئے تو سارا ہال بقعہ نور بن گیا اور دغن ہر شرف کی بوئے عنبر بیز شام جان کو معطر کرنے لگی۔ ٹھیک دو بجے جناب حاجی صاحب مو اپنے عرف و لقب کے زینت بخش گلیم صدارت ہوئے اور ہائے وہو کے شور و شغب کے درمیان

اعضوں نے تقریر ذیل شروع کی۔

کیا نام گورنمنٹ آف انڈیا جسے لاٹ صاحب کا دفتر کہتے ہیں۔ یہاں آگیا یا اب آنے والا ہے۔ فلہذا جلسہ تجاہل کی رونق بڑھ جائے گی اور اکثر جلسے ہوں گے۔ یہ اور بات ہے کہ ہم کیا نام قانون اخفائے واردات کے ڈر سے اکثر جلسوں کے حالات شائع نہ کریں۔ کیا نام ہم ان گورنمنٹی صاحبوں کے ممنون ہیں جو اس واسطے یہاں آئے ہیں کہ جلسہ تجاہل میں شریک ہو کر اپنے علم میں اضافہ کریں۔ آج کے جلسے میں دو باتیں ہیں جن سے ہم اسے ذرا چھین سکتے ہیں۔ پہلی بات تو یہ ہے کہ آج کی تاریخ ذوالشہرین ہے۔ کیا معنی کہ آج شمسی قمری مہینے بغلیگر بلکہ مدغم ہوتے ہیں یعنی یہ کہ آج نومبر کی پہلی ہے اور ذی الحجہ کی بھی پہلی۔ فلہذا دونوں مہینے مدغم ہو گئے۔ جیسا کہ ہم نے ثابت کر دیا۔ دوسری یہ بات کہ آج جو صاحب تقریر کریں گے وہ ذرا مذہبین ہیں کیا معنی کہ پروفیسر قطرب صاحب جیسا کہ خود ان کے بیان سے متنبط ہوتا ہے چھ مہینے مسلمان رہتے ہیں اور چھ مہینے ہندو۔ فلہذا ہم چاہتے ہیں کہ ان کا تعارف کرادیں جسے انگریزی میں "عنتریوٹ" کہتے ہیں کس واسطے کہ جلسہ تجاہل میں ماویلا ان اصحاب کے جو پہلے سے اخفائے تجاہل ہیں۔ آج بہت سے نئے صاحبان آئے ہیں جو بڑے لاٹ صاحب اور چھوٹے لاٹ صاحب کے دفتر میں چپراسی سے لے کر سیکرٹری تک ہیں جنہیں جیسا کہ آج میں معتقد کہتے ہیں۔ پس اندر میں حالات لایا کہ ہم پروفیسر قطرب کا "عنتریوٹ" کر دیں کیونکہ کسی عقلا کا قول ہے۔ شنیدہ کے بودمانند ویدہ۔ کیا نام پروفیسر قطرب میں ایک برائی ہے جسے ہم پہلے کہے دیتے ہیں۔ کیونکہ کوئی ہم پر بزبان مستقبل بصیغہ واحد غائب حرف گیری نہ کرنے پائے اور اگر گھرے تو باطل ہو اور وہ برائی یہ ہے وہ ہوندا۔

یعنی وہ ڈاڑھی منڈاتے ہیں۔ واضح ہو کہ ڈاڑھی منڈانا اگرچہ فعل متعدی ہے تاہم اس میں فعل لازمی بھی شامل ہے۔ جیسے قانون میں ذکور میں مونث بھی شامل ہوتا ہے یعنی یہ کہ وہ ڈاڑھی کبھی حجام سے منڈواتے ہیں اور کبھی خود بھی مونڈ لیتے ہیں۔ ہمیں ان لوگوں پر غصہ آتا ہے اور کبھی ہنسی بھی آتی ہے جو ڈاڑھی منڈاتے ہیں اور اس کے ساتھ کالرا اور گلوبند بھی لگاتے ہیں۔ کیا معنی کہ اگر کالرا اور گلوبند سے یہی غرض ہے کہ سردی میں اپنے گلے کی حفاظت

کریں اور پسینے یا میل سے کوٹ یا شیروانی کے گلے کو بچائیں تو ڈاڑھی ان خدمات کو بخوبی
 انجام دے سکتی ہے۔ یعنی جب کوٹ یا شیروانی پہنی جاہیں تو پہلے ڈاڑھی کو کٹھن یا انگلیوں سے
 خوب پھیلائیں اور اپنے گلے پر اس طرح بچھالیں جیسے چھپر پر گھاس بچھاتے ہیں۔ اس کے
 بعد کوٹ یا شیروانی پہن کر گلے کا بٹن یا ہک بلدی سے اس طرح لگائیں کہ ڈاڑھی اندر ہی دب
 کر رہ جائے۔ اس طریقے سے نہ جاڑوں میں گلے کو ہوا اور سردی لگے گی۔ نہ گرمیوں میں پسینہ یا
 میل سے کوٹ یا شیروانی کا گلہ خراب ہوگا۔ یہ اسراف ہے کہ ہم اپنی ڈاڑھی کو جو خاص حیوان نطق
 کی اون ہے بیکار پھینک دیں۔ اور بھٹیر بلکہ گدھے بلکہ کتے اور خدا جانے کس جانور کا ہونے کا
 کو گلے لگائے پھر اسے جو بالکل بے ہودہ بات ہے۔ ہمارا یہ چہرہ جو تم ہمارے جسم پر دیکھ
 رہے ہو ہم نے اپنی ڈاڑھی کے ان بالوں کو تراش کر بنوایا ہے جو کیمت دو انگشت سے
 زیادہ تھی۔ فلہذا ہم نے ثابت کر دیا کہ ڈاڑھی منڈانا علم الاقتصاد کی رو سے فضول خرچی
 میں داخل ہے اور فضول خرچی چاہے وہ بلل برابر ہی کیوں نہ ہو بڑی بات ہے ہم نے منشی
 شوکت علی رامپوری۔ ثم الکوچہ چیلانی سے جو علی گڑھ کی مجلس اطفال کہنہ کے معتمد ہیں یہی
 بحث کی تھی اور یہی کہا تھا کہ جب آپ روئی کا کاروبار کرتے ہیں جو اون کی ہم زلف ہے تو
 ڈاڑھی کو جو خود اون ہے صنایع کرنا یعنی چہ۔ پس اس پر انھوں نے ڈاڑھی چھوڑ دی۔ ڈاڑھی
 رکھنے میں اکیلا ایک ہی نفع نہیں کہ آدمی فضول خرچی سے بچ جاتا ہے جیسا کہ منشی محمد علی نے
 رجو منشی شوکت علی کے بھائی حقیقی ہوتے ہیں۔ اور جو کہ ڈاڑھی کی کاشت اور نگہداشت میں
 اپنے بھائی سے سرمو کم نہیں ہیں ایک موقع کا ذکر کرتے ہوئے لکھا ہے کہ "میں ڈاڑھی دار
 تھا اور میرا رفیق شرمیلا لہذا ہم پر گمان فضول خرچی بے جا ہے" بلکہ اور بھی بہت سے فقیہ اور
 علانیہ فائدے ہیں جنہیں ہم پھر کبھی موبہ موبتا میں گے بلکہ ایک انجمن بنام "مجلس دفاع لحدہ"
 بنانے والے ہیں جس کا صدر انجمن منشی عبداللہ جان صاحب کو بنائیں گے۔ اس میں ڈاڑھی
 کے متعلق بڑی بڑی موٹگافیاں کریں گے۔ دریں ولایم پر و فیسرترب کا "عنتریوٹ" بیان
 کرتے ہیں وہ ہوندا یعنی یہ کہ وہ مدرسہ مسلمانان علی گڑھ اور ہندو کالج بنارس میں جملہ علوم و
 فنون مثلاً کیمیا و ریما و سیمیا و اقلیمیا و تدیمیما و سریمیما پڑھ کر ولایت گئے جسے انگریزی میں لندن

کہتے ہیں اور جہاں حال میں منشی سرآغا خاں و منشی امیر علی و منشی وزیر حسن صاحبان میں درباب مسلم بیگ (جو کانگریس کی بنتِ عم ہے) کچھ گفت و شنید ہو رہی ہے یا ہو چکی ہے۔ لندن جا کر پروفیسر قطرب نے مختلف السنہ مثلاً جرمنی (جہاں ڈاکٹر ضیاء الدین پڑھتے تھے) اور فرانسیسی (جہاں اخلاقاً ہر شخص زیادہ سے زیادہ دو بچے پیدا کر سکتا ہے) اور بنگالی (جو بندے ماترم کا وعظ کہا کرتے تھے جس پر شاید سرکار خفا ہو گئی تھی) اور چینی (جو چانڈو اور ایوم چھوڑنے کا اب ارادہ کر رہے ہیں جو خدا جانے کتنی ضدیوں میں ہو پاتے گا) اور سمرقندی (جسے ایک دفعہ خواجہ حافظ صاحب کسی کام کے بدلے ایک شیرازی لڑکے کو بخشنے والے تھے) اور طبقات الارض اور علاج مویشیان اور کسور اعشاریہ اور مقیاس الحرارة اور جبر ثقیل اور گرامیفون اور موٹر کار وغیرہ سیکھ کر بی۔ اے پاس اور مڈل پاس کا امتحان دیا اور واپس آئے اور پھر سیاحی کے لیے ہر دو گنچ اودھانا گنچ اور دارجلنگ اور یوگنڈہ اور جزیرہ قلمحیل سیاح اور کالکادیومی اور کسکٹکا اور جالبسا اور جالبقا اور کالے پانی تک ہو آئے اور اب دارالحکومت کے بین الاقوامی کالج کے پروفیسر ہیں اور ہمارے تجاہلِ عامیانہ کے ممبر ہیں۔ ختم شد واللہ اعلم بالصواب۔

مگر آں کہ پروفیسر قطرب میں ایک اور برائی ہے اور وہ بھی ہم یہاں کہے دیتے ہیں وہ ہو ہذا۔ یعنی یہ کہ وہ جلسے میں تقریریں لمبی کرتے ہیں اور سارا وقت کیا نام تو طیبہ و تمہید و مخلص و تشبیب ہی میں صرف کر دیتے ہیں۔ ہم نے اس لیے ان سے کہہ دیا ہے کہ اگر انہوں نے بہت جلد اپنی تقریر ختم نہ کر دی تو ہم اپنے حکم سے کہ کیا نام اس جلسے کے صدر انجمن ہیں جسے انگریزی میں پریزیڈنٹ کہتے ہیں سارے چراغ یکا دم گل کرادیں گے والسلام غیر تمام۔

مگر ثنائی آں کہ ہماری یہ تقریر جسے انگریزی میں اسپیچ کہتے ہیں اور کبھی کبھی لیکچر بھی کہتے ہیں۔ کل اخباروں کے مدیرین و مسولین اور محرمین خصوصاً نہایت غور کے ساتھ پڑھیں اور پروفیسر قطرب کی تقریر پر نوٹ کریں ورنہ ہم ناراض ہو جائیں گے۔ اور کیا نام پریس ایکٹ کی سختیاں دور کرنے کے لیے سرکارِ دہلی میں ابداً سفارش نہ کریں گے جو ہم عنقریب کرنے والے ہیں۔ زیادہ سے عرض نمودہ آید۔

مگر ثالثاً آں کہ اگر مدیرین مسول ہمارے یا پروفیسر قطرب کی تقریر نقل کرنی چاہیں تو

ہم ان پر سرقہ بالجبر کا الزام نہیں لگائیں گے۔ چونکہ بالفعل ان تقریروں کا حق تالیف محفوظ نہیں
کیا ہے۔ و تمت بالبحر۔"

صاحب کی تقریر ختم ہوتے ہی ہائے وہو کا غلغلہ پھر بلند ہوا جس کے فرو ہونے
سے پہلے پروفیسر قطرب جو ایک نہایت وجیہہ و شکیل و عریض و طویل نوجوان ہیں تقریر کرنے
کھڑے ہو گئے۔ ان کی تقریر کو آغا صادق بنگرانی اردو شارٹ ہینڈ میں حرفاً حرفاً نوٹ کرتے گئے
جسے آغا نے مرصوف نے خوشخط لکھ کر مرحمت فرمایا ہے۔

نوشتہ قلم کا واک رقم فقیر حقیر ملا علی کاتب بودھامتوی۔

ملا علی کاتب بودھامتوی _____ ہمدرد، دہلی

حدیث دیگران

(۷)

مہدی افادی اور محفوظ علی بدایونی نے اگرچہ مزاج نگاری کے میدان میں سنجیدگی سے قدم نہیں رکھتا تاہم ان کی انشاء میں مزاج کی ایک باریک سی درختہ لکیر اور چوڑی پنچ کے بلند اور خیرہ کن شعلوں سے قطعاً علیحدہ نظر آتی ہے اور ہم محسوس کرتے ہیں کہ اردو نثر کے اس دور میں طفلانہ قہقہوں پر بلوغیت ممانت آئیز تبسم نے اپنا تسلط قائم کرنا شروع کر دیا ہے۔

مہدی افادی کی بہ نسبت میر محفوظ علی کی تحریروں میں مزاج کے نقوش زیادہ واضح ہیں ان کی مزاج نگاری زیادہ تر اسٹائل کی رنگینی، شگفتگی اور بے ساختگی سے پیدا ہوتی ہے۔ غالب کی خطوط نویسی کا انداز محفوظ علی بدایونی کی شگفتہ طرز نگارش اور دو جہد میں فرحت الشیبگی کے اسٹائل کی خوش مذاقی دراصل ایک ہی سلسلے کی کڑیاں ہیں۔ غالب مرحوم کی طرح محفوظ علی بدایونی نے بھی نہ صرف اپنے اسٹائل کی شگفتگی سے مزاج پیدا کیا بلکہ اپنے مزاج کے نقوش اس گھریلو ماحول کے پس منظر پر ابھارے جو ان کے تصورات و خیالات سے بہت قریب تھا۔

محفوظ علی بدایونی مزاج نگار سب سے پہلے ہیں کہ وہ طنز نگاری کی طرح ماحول سے نفرت کو تحریک نہیں دیتے۔ چنانچہ ان کی تحریروں میں جہاں کہیں طنز موجود ہے اس کی نشیبت اس قدر کند کر دی گئی ہے اور یہ اسٹائل کی شگفتگی میں کھو کر اس قدر معتدل ہو گئی ہے کہ ہم اسے مزاج سے علیحدہ کر کے دکھانے میں دقت محسوس کرتے ہیں۔ اس ضمن میں ان کی طنز کا یہ نمونہ قابلِ غور ہے جو پروفیسر قطرب کی تقریر کی صورت میں ہمارے سامنے آتا ہے۔

وزیر آغا

اردو ادب میں طنز و مزاج

سید صاحب خالص مزاج نہیں لکھتے تھے بلکہ وہ سنجیدہ لکھنے والوں میں ہیں مگر چونکہ ان کی طبیعت میں شوخی تھی اس لیے ان کے وہ مضامین جو ظریفانہ شمار کیے جاتے ہیں ان میں ظرافت پر سنجیدگی غالب ہے اور ظرافت میں بھی طنز کو دخل ہے۔ وہ سیاسی لیڈر جن کے نظریات سے وہ متفق نہیں تھے، جب وہ ان پر طنز کرتے ہیں تو اس طنز میں ایک آرٹ ہوتا ہے۔ حاجی بگلول اور پروفیسر قطرب میں ان کا ہدف افراد نہیں بلکہ سماج ہے۔

اردو ادب میں _____ غلام احمد نرقت کا کوئی
طنز و مزاح _____

ہندو مسلم اتحاد کے وہ صرف اسی قدر قائل تھے کہ یہ دونوں فرقے حصول آزادی کے لیے ایک دوسرے سے تعاون کریں اور انگریزوں کے مقابلے میں میدان سیاست میں شانہ بہ شانہ مل جل کر کام کریں۔ وہ اس بارے میں "بدہ وبتاں" کے اصول کو اسی حد تک مانتے تھے کہ یہ عمل دو طرفہ ہو اور اس سے مسلمانوں کے ایمان اور بنیادی عقائد پر کسی طرح آپرچ نہ آئے۔ ایک بار انھوں نے مجھ سے پرانے اخبارات سے ہندو مہا سبھا اور اس کے سادہ اور سونے جیسے لیڈروں کے اقوال و بیانات اسلام اور مسلمانوں کے خلاف، مع ضروری حوالہ جات کے جمع کر دئے۔ یہ کام پانچ تکمیل کو تو نہ پہنچ سکا۔ لیکن جتنا بھی مواد اکٹھا ہوا تھا اسے دیکھ کر فرمانے لگے۔ "اگر یہ شائع کر دیا جائے تو سروں پر بم کی طرح گر جائے گا۔"

حقیقت یہ ہے کہ جب مولانا محمد علی تک ہندو مسلم اتحاد کی تحریک اور ہندو مسلم بھائی بھائی کے نعشے کی رو میں بہہ گئے تھے، اس وقت بھی سید محفوظ علی صاحب مشترک قومیت اور ثقافت کے بالکل قائل نہیں ہوئے ایک مرتبہ ہندو مسلم اتحاد کی تحریک کے شاخ سانہ کے طور پر منظر علی سوختہ کے ذہن میں یہ تجویز ابھری کہ ہندوؤں اور مسلمانوں کے بچوں کے مل جلے نام رکھنے چاہئیں

تاکہ "ہندوئمان" قومیت کے نظریے کو تقویت پہنچے۔ خیال تھا کہ اس تجویز کو کھلے بندوں ایک بھرے جلسے میں پیش کیا جائے۔ مولانا محمد علی متفکر تھے کہ جب ہندو مسلم اتحاد کی مہم میں وہ برابر کے شریک تھے تو منظر علی سوختہ کی تجویز کی برسر عام کیوں کر مخالفت کر سکیں گے۔ بالآخر معاملہ سید محفوظ علی صاحب کے رویہ و پیش ہوا۔ میر صاحب نے فرمایا کہ اس قسم کی کوششیں پہلے ہی ہو چکی ہیں لیکن بے سود۔ ہر دفعہ ہندو مسلم امتزاج کی جگہ کوئی تیسری چیز ظہور پذیر ہوتی، مثال میں اکبر کے دین الہی اور گورونانک کے سکھ مت کی طرف اشارہ کیا۔ مولانا محمد علی کو استدلال کے لیے ایک نکتہ مل گیا اور انہوں نے منظر علی سوختہ کو قائل کیا کہ اپنی تجویز کو پیش کرنے سے باز آئیں۔

ہندوؤں اور مسلمانوں کے مشترک ناموں کے بارے میں میر صاحب نے "پروفیسر قطرب کی تقریر" میں "رجب علی" اور "راجہ بی" جیسے ہم آہنگ نام کے پردے میں ایک بھر پور طنز و مہیش کی ہے۔

_____ مؤلف

پروفیسر قطرب کی تقریر

حضرات! میں ممنون ہوں کہ آپ نے تقریر کی اجازت دے کر میری عہد بڑھائی میں جس مضمون پر آپ کی سامعہ خراشی کرنا چاہتا ہوں وہ وہ معرکہ الآرا مضمون ہے جس پر کچھ دن سے ہندوستان کے نامی اخبار اور مقتدر اصحاب اظہار خیالات فرما رہے ہیں لیکن اس بحث پر کچھ عرض کرنے سے پہلے بتانا چاہتا ہوں کہ میں خود کون ہوں۔

میرے قد و قامت اور رنگ و روغن سے جناب نے مجھے ایرانی یا افغانی سمجھا ہوگا اگرچہ میرے بچے نے جناب کو پھر شک میں ڈال دیا ہوگا۔ لیکن میں آپ کو یقین دلاتا ہوں کہ جیسے میں کل آریہ ورت کو اپنا جنم بھوم سمجھتا ہوں ویسے ہی سرزمین عرب کو اپنا مولد و موطن جانتا ہوں، میری رگوں میں مارزمزم بھی ہے اور گنگا جل بھی۔ میری پیشانی جیسے سجدے کے نشان سے منور ہے ویسے ہی چندن کی تلک سے مزین۔ میرے داہنے ہاتھ میں عتیق البحر کی تسبیح ہے اور بائیں میں مددراچھ کی مالا۔ میں ہندو مسلمانوں کے اتفاق کی ایک بولتی چالنی تصویر اور ایک چلتی پھرتی نظیر ہوں۔ صاف لفظوں میں سنئے کہ میرے والد بزرگاری ہیں اور میری ماما ہردواری۔

قطرب میرا اصلی نام نہیں بلکہ اس نام سے میں اخبارات و رسائل میں مضامین لکھتا ہوں۔ میرا حقیقی نام عربی النسل بھی ہے اور ہندی الاصل بھی۔ جناب کو تعجب ہوگا کہ ایسا کون نام ہو سکتا ہے، سنئے میرا نام عربی النسل ہونے کی وجہ سے "رجب علی" ہے اور ہندی الاصل ہونے کی حیثیت سے "راجا بلی" میری اسی خصوصیت پر نظر کر کے جناب حاجی صاحب نے بلیغ طرز ادا میں فرمایا تھا کہ میں چھ مہینے مسلمان رہتا ہوں اور چھ مہینے ہندو۔ ایسی حالت میں جناب تسلیم فرمائیں گے کہ سب سے زیادہ خوشی جس شخص کو ہندو مسلمانوں کے اتفاق سے ہوگی وہ میں ہوں۔ کیونکہ ان دونوں قوموں کا اتفاق میری ددھیال اور نھیال کا اتفاق ہے۔ اسی وجہ سے مجھے یقین ہے کہ آپ مجھ پر کسی فریق کے طرفدار ہونے کی بدگمانی نہ فرمائیں گے۔ چونکہ وقت تنگ ہے اور حاجی صاحب

نے طولِ تقریر کی سزا سخت تجویز کی ہے، لہذا اپنا مافی الضمیر مختصراً عرض کرتا ہوں۔

حضرات! ہندو مسلمانوں کے اتفاق کا سوال نیا نہیں۔ جو دو قومیں کم و بیش آٹھ سو سال سے بدوش بدوش رہتی آئی ہوں، جن کی حالت پچھلے ڈیڑھ سو سال سے بوجہ ایک ہی سلطنت کی رعایا ہونے کے یکساں ہو، جن میں سے کسی کو بھی ملک چھوڑ جانے کا خیال تک نہ ہو، جن کے بہت سے اغراض و حقوق مشترک ہوں، اُن کے دماغ میں اتفاق یا ہم خیال بار بار اور پے در پے نہ آنا ان کی صحتِ دماغی میں شبہ ڈالتا ہے۔ میں جناب کو یقین دلاتا ہوں کہ یہ خیال بار بار آیا مگر ہمیشہ دائرہ تخیل ہی میں رہا۔ میدانِ عمل میں نہ آیا۔ آپ میرے فحوائے کلام سے یہ نہ سمجھیے کہ ہندو مسلمان اس سے پہلے چھری کٹاری رہتے تھے اور کبھی صلح و سازگاری سے بسر ہی نہ کرتے تھے۔ معاف کیجیے اگر اس فرسودہ خیال کا اعادہ کروں جو دونوں قوموں کے بڈھوں کی زبان پر اب تک اکثر آتا ہے۔ اس سے پہلے ہندو مسلمان برابر ایک دوسرے کے شریک رنج و راحت رہتے تھے۔ عیدِ بقرعیدِ محرم بھی آتے تھے اور ہولی، دیوالی، دسہرے بھی آتے تھے۔ سنا کہ بھی جیتے تھے۔ اذانیں بھی ہوتی تھیں۔ ہندو مسلمانوں پر رنگ ڈالتے تھے۔ مسلمان ہندوؤں سے عید ملتے تھے۔ اس نئی پودنے نئی تعلیم پا کر دونوں قوموں میں ایسا سیہی کا کانٹا رکھ دیا ہے کہ آئے دن بات بات پر سرھسپول رہتی ہے۔

سفرات! ہندو مسلمانوں کی نئی پود پر الزام لگانا بے سود ہے۔ میں حالت موجودہ کو ناگزیر سمجھتا ہوں۔ نئی پود پیدا ہونے والی تھی اور اس میں نئی تعلیم کی اشاعت ہونے والی تھی اور وہ ہو کر رہی نئی پود آئی اور نئی تعلیم بغل میں لائی تو نئی انگلیں اور نئی خواہشیں دلوں میں آئیں۔ قومیت اور عصبیت کے خیالات پیدا ہوئے۔ قوی حقوق اور قوی فرائض کا احساس ہوا۔ ملی مدافعت اور منہجی محافظت کی ضرورت لاحق ہوئی۔ اور یہ سب وہ باتیں ہیں جو ہونی چاہیے تھیں اور بن ہوئے کچھ نہیں سکتی تھیں۔

انفرادی اور بعض موقع پر جماعتی اتفاق اب بھی ہے جہاں ایک دوسرے کے ذاتی یا قومی معاملات اس کے مقتضی میں یا جہاں تعلیم و خیالات جدید کا بالکل اثر نہیں یا بہت کم پہنچا ہے۔ مگر ہم جس اتفاق کو مطلع نظر قرار دیتے ہیں وہ اتفاق من حیثیت القوم ہے اور اس میں شک نہیں کہ اتفاق من حیث القوم ہندو مسلمان میں اس ڈیڑھ سو برس میں تو ہوا نہیں اور نہ ہو سکتا تھا۔ یہی بات کہ ایسا اتفاق اب ہو سکتا ہے، یہ دونوں فریق میں وجود استعداد و عدم استعداد پر منحصر ہے۔

خود ستان نہ سمجھیں اگر میں یہ عرض کروں کہ میں نہ صرف کل ہندوستان میں عرضاً طولاً
 کئی دفعہ سفر کر چکا ہوں بلکہ ایشیا، یورپ، افریقہ، امریکہ، رہوڈیشیا کی تفصیلی سیر کر آیا ہوں۔
 دوران سیاحت میں نے اپنی آنکھیں کھلی رکھیں اور نہ صرف رعایا اور سلطنت کے تعلقات کا مشاہدہ
 کیا بلکہ مختلف الاقوام رعایا کی بین الاقوامی زندگی کا مطالعہ کیا ہے اور سلطنتوں کے اتفاق، اتحاد
 اور ایٹلان کی تدبیر کی تاریخ پر مضمون ہے۔ اس سیر مطالعہ سے میں اس نتیجے پر پہنچا ہوں کہ جب کہ
 چھوٹوں اور بڑوں، کمزوروں اور زبردستوں، بے وقوفوں اور عقلمندوں میں آئے دن نت نئے
 معاہدے اور صلح نامے ہر جگہ مرتب اور مدون ہوتے ہیں جن میں بڑا، زبردست، اور عقلمند
 حریف اپنے چھوٹے، کمزور اور بیوقوف فریق سے من مانی اور بیسوں بسوے اپنے فائدے کی
 شرطیں لکھوا کر انصاف کی آنکھوں میں خود غرضی کی خاک جھونکتا ہے، کسی فروری یا کسی قوم میں حقیقی،
 مستقل، اور دلی اتحاد اس وقت تک ناممکن ہے۔

۱۔ جب تک کہ ہر فریق کو ایک درمے کے مساوی القوت ہونے کا یقین نہ ہو۔

۲۔ جب تک ہر فریق اتحاد کی اہمیت کو یہاں تک نہ سمجھ چکا ہو کہ عدم اتحاد کو اپنے لیے
 موجب خطر جانتا ہو۔

۳۔ جب تک ہر فریق کچھ لینے کی خاطر کچھ دینے کو مستعد نہ ہو۔

مسلمان اب تک مردم شماری، تمول، اور تعلیم کے اعتبار سے ہندوؤں سے بہت گھٹے ہوئے
 ہیں۔ ہندو اس واقعے سے واقف اور مسلمان نادانف نہیں ہیں۔ اس وجہ سے اب تک یہ نہ ہو سکا
 کہ ہندو اتفاق کا دامن ہاتھ مسلمانوں کی طرف بڑھائیں یا مسلمان اتحاد کا لفظ زبان پر لائیں۔ مگر
 پچھلے دو تین سال میں "خدا شکرے برائگزو کہ خیرے مادراں باشد" کچھ ایسے گونا گوں واقعات متواتر
 پیش آئے جن کا تعلق مسلمانوں سے تھا اور جن میں مسلمانوں کے باہمی اتفاق، استقلال، قوت، فیصلہ
 اور طرز عمل سے یہ امر ہندوؤں کے ذہن نشین ہو چکا ہے کہ صرف یہی نہیں کہ مسلمان مر نہیں گئے
 بلکہ باہمی ہمہ نیم جانی وہ ابھی بہت دنوں زندہ رہنے والے ہیں۔ یہی وہ باعث ہے جس سے ہندوؤں
 نے اس تنگ نظری اور تنگ ظرفی سے کام نہ لیا جس سے وہ عموماً اپنے مسلمان بھائیوں کی تواضع
 کرنے کے عادی تھے۔ اور یہی وہ خیال ہے جس نے ۲۹ ستمبر کے اخبار ہندوستانی (دکھن) کے کالموں

میں ایک ہندو نامہ نگار کے قلم سے یہ الفاظ لکھوائے —

” ضرور ہے کہ ہندو مسلمان ایک قوم اور متحد الخیال ہو کر ہندوستان میں رہیں۔ مسلمان کسی دھکی اور جبر سے راضی ہونے والے نہیں۔ وہ ایک زندہ اور زبردست قوم ہیں۔ پہلے ہم ان کی پولیٹیکل اہمیت کے (اپنے لیڈروں کے بے کانے سے، قابلِ ذمہ مگر واقعات نے بخوبی ثابت کر دیا کہ وہ زندہ قوم ہیں، اور ہندوستان میں پولیٹیکل اہمیت کا اعزاز ان کو حاصل ہے۔ وہ ایک زبردست زندہ قوم ہیں۔۔۔۔۔ گورنمنٹ کے لیے سخت مشکل ہے کہ وہ ایک زندہ زبردست قوم پر ایک مردہ اور کمزور قوم کی خاطر اپنے کو مصیبت میں ڈالے۔ وہ ہندوؤں جیسی مردہ قوم کے واسطے مسلمانوں سے بگاڑنا بھی پسند نہ کرے گی۔۔۔“

عبارت بالا کو پڑھ کر شبہ ہوتا ہے کہ نامہ نگار موصوف نے اپنے مضمون کو ترسوں بنا دیا ہے۔ یعنی ایک طرف تو مسلمانوں کو زندہ و زبردست قوم کہہ کر اس کی مدح، ہجو آمیز جیسے ہجو بلیغ کہنا زیادہ موزوں ہوگا، کی ہے۔ دوسری طرف ہندوؤں کو مردہ اور کمزور قوم کہہ کر ان کے سمنہ غیرت کو وقفہ مہمیز بنا یا ہے۔ اور تیسری طرف گورنمنٹ کو بزدل اور ڈرپوک ظاہر کر کے اس کی آتش سطوت کو تیز کیا ہے۔ مگر ہمارا شیوہ سو وطن نہیں۔ لہذا ہم ان کے الفاظ کے ظاہری معنی لیتے ہیں۔

اب اگر ان الفاظ اور جنگِ بلقان اور واقعہ کا پورے متعلق ہندوؤں کے طرز عمل کو دیکھ کر ہم یقین کر لیں کہ ہندو آئندہ سے مسلمانوں کو اپنے مساوی القوت ماننے اور عدم اتحاد کے حال کو اپنے لیے موجب خطر جاننے کو تیار ہیں تو آؤ دیکھیں کہ وہ ”بستانِ دہدہ“ (GIVE AND TAKE) کے اصول پر کہاں تک مستعد ہیں۔

ہندوؤں نے اتفاق کی شرط نہایت بلند آہنگی سے بتادی ہے کہ ہم مسلمانوں سے اتفاق کرنے کو موجد ہیں اگر وہ گائے کی قربانی چھوڑ دیں جس سے ہماری دل آزاری ہوتی ہے۔ ظاہر ہے کہ گائے کا ذبیحہ محض قربانی ہی کے لیے نہیں ہوتا ہے بلکہ خوراک کے لیے بھی جس میں انگریز بھی ہمارے ساتھ شریک ”جرم“ ہیں۔ مگر ہمارے بھائیوں کی کمالی مصلحت میں

بے کہ قربانی کے سوال ہی کو آگے بڑھایا ہے اور اس کے متعلق سربرا آوردہ مسلمانوں سے اپیل کی ہے۔ اس لیے ہم بھی قربانی کے سوال ہی سے بحث کرتے ہیں، گاؤ خوری سے بحث نہیں کرتے۔ اس مقدمے میں اگر کوئی مجوز امور تنقیحات طلب قائم کرے تو مجھ جیسے قانون دان شخص کی رائے میں اسے تنقیحات ذیل قائم کرنی ہوں گی —

۱۔ آیا مسلمان گائے کی قربانی کر کے ہندوؤں کی دل آزاری کرتے ہیں؟

۲۔ آیا مسلمانوں کو قربانی کا حق حاصل ہے؟

۳۔ آیا ہندوؤں کو انسداد قربانی کا حق حاصل ہے؟

ہر حرم کے اجزائے ترکیبی دو اور صرف دو ہیں، نیت اور فعل۔ ان میں سے جب کوئی ایک بھی مفقود ہو تو نہیں کہا جاسکتا کہ جرم کا ارتکاب ہوا۔ مسلمان بے شک گائے کی قربانی کرتے ہیں، لیکن کوئی ہندو ہے جو اپنے ایمان دھرم سے کہہ سکے کہ مسلمانوں کی نیت دل آزاری کی ہوتی ہے؟ اگر ہے تو یقیناً وہ غلط گو ہے یا ناواقف۔ یہ میرا دعویٰ ہے کہ قربانی کے وقت کسی مسلمان کے چاہے وہ عالم سو یا جاہل، حاشیہ خیال میں بھی دل آزاری کا خفیہ سے خفیہ پہلو نہیں ہوتا۔ اگر کوئی مسلمان قربانی کی خالص اور بے لوث نیت کے سوا کسی دوسرے خیال سے قربانی کرے، چاہے وہ خیال دل آزاری کا ہو، یا نمود و نمائش کا، یا جلب منفعت کا، تو ایسی قربانی ہرگز ہرگز قبول نہ ہوگی، اور یہ فرض اُس کے ذمے بدستور رہے گا، اور کون مسلمان ہے جو محض دل آزاری جیسے گناہ بے منفعت کے لیے اپنا روپیہ خرچے گا۔ جب مسلمانوں کی نیت دل آزاری کی نہیں تو وہ قربانی کرنے سے دل آزاری کے گناہ کے مرتکب ہرگز نہیں ہوتے۔ اگر اس حالت میں بھی ہندو گائے کی قربانی کو جو مسلمانوں کا ایک مقدس مذہبی فرض ہے خواہ مخواہ باعث دل آزاری سمجھ لیں جو مسلمانوں کا ہرگز منشار نہ تھا تو سمجھ لینا چاہیے کہ ہمارے ہندو بھائی باوجود فور تعلیم و خواہش اتفاق ابھی تک جہل و نفاق کی ظلمت سے نہیں نکلے ہیں۔ وہ گائے کی تعظیم و تقدیس کرتے ہیں شوق سے کریں، مگر انھیں کیا حق ہے کہ اُس قوم سے جو گائے کو کسی تعظیم و تقدیس کا مستحق نہیں جانے جبراً گائے کی تعظیم و تقدیس کرائیں۔ ہندو دیوبانی میں ایک گائے نہیں بہت سے اور جانور مبرک اور مقدس سمجھے جاتے ہیں۔ کل کو ہندو کہیں گے کہ اگر مسلمان ان سب جانوروں، دریاؤں،

پہاڑوں اور شہروں کو مقدس نہ سمجھیں گے تو ہندو اسے باعثِ دل آزاری سمجھیں گے۔ اگر یہی کیفیت ہے تو مسلمان کھلے خزانے کہتے ہیں کہ ہندوؤں کی بت پرستی اور باطل پرستی اور کفر و شرک سے مسلمانوں کی سخت دل آزاری ہوتی ہے، کیونکہ یہ ٹھیٹ دی باتیں ہیں جن سے خدائے وحدہ لا شریک لا کی دنیا کو پاک و صاف کرنے کے لیے اسلام کی تبلیغ ہوئی ہے۔

میری رائے ناقص میں یہ امور کہ مسلمانوں کو اخلاقاً، عقلاً اور قانوناً گامے کی قربانی کا منہ ہی حق بجا طور پر حاصل ہے اور ہندوؤں کو اس کے انداد کا کوئی حق حیلنا و صریحاً نہیں ہے، مسلم الثبوت اور مستغنی عن الدلیل ہیں۔ اب بفرض محال اگر مسلمان اپنے اس مسلمہ حق سے دست برداری پر راضی ہو جائیں تو ہندو اس کے معاوضے میں کیا دیتے ہیں۔ اب تک تو جو کچھ سننے میں آیا ہے یہی ہے کہ۔ تم ہمارے گھر آؤ گے تو کیا لاؤ گے اور ہم تمہارے گھر آئیں گے تو کیا کھلاؤ گے؟ اس داد و ستد میں مسلمان اپنے بھائیوں کو جو کچھ دیں گے اسے یوں ظاہر کیا جاسکتا ہے۔

اتفاق + گلے کی قربانی سے دست برداری

اس کے مقابلے میں ہندو اپنے مسلمان بھائیوں کو جو کچھ دیں گے اسے یوں ظاہر کیا جاسکتا ہے۔

اتفاق + کچھ نہیں

اب اس میں سے حصہ مشترک نکال دیں تو مسلمانوں کو گلے کی قربانی کے حق سے دست برداری کے معاوضے میں "کچھ نہیں" ملا۔

کیا اس امر کو دفاحت سے بیان کرنے کی ضرورت باقی ہے، ہندو بھائی "بتان ویدہ" کے اصول میں سے صرف جزو اول ہی پر کار بند ہونے کو تیار ہیں اور جزو ثانی کا ذکر نہیں۔

اب مسلمانوں کے سامنے ایک چھوٹا سا سوال ہے اور وہ یہ ہے۔ کیا ہمیں اتفاق کی خاطر

مسلمان گامے کی قربانی کے حق سے دست بردار ہو جائیں گے؟

میں اس بھرے مجمع میں صاف پکار کر کہتا ہوں اور امید ہے کہ میری کمزور آواز جو آپ کی سامو خراشی

کر رہی ہے، سامنے ہندوستان کے مسلمانوں کے کان تک پہنچا دی جائے گی کہ اس وقت جب کہ

گزشتہ واقعات کی وجہ سے مسلمانوں کا دماغ پُر فروش ہے وہ اس چھوٹے سے مگر نہایت ہی اہم

اور مہتمم باطن سوال کا فوری اور تعمیلی جواب نہ دے بیٹھیں بلکہ نہایت چھان چھک، سوچہ بوجہ

دیکھ بجال، چانچ پرتال سے معاملے کے بہ ہیور نظر ڈال لیں تب جواب دینے کا خیال کریں۔ اگر وہ ایسا نہ کریں گے تو آگے چل کر خود ان کی نسلوں بلکہ عجب نہیں ہے خود انھیں کوتا سف ہو اور یہ تاسف شاید اس نقصان کی تلافی نہ کر سکے جو ان کی جلد بازی سے ان کے حقوق ملی و مذہبی کو پہنچ چکا ہو مسلمان یاد رکھیں کہ وہ چند لمحے یا زیادہ سے زیادہ چند دن جو اس سوال کے جواب دینے اور اس مسئلے کے حل کرنے میں صرف ہوں گے مسلمانوں کے سالہا سال کے مستقبل کے باب ہوں گے۔ ہندوؤں کے لیے گائے کا فریج ہی صرف اہم اور واحد نژادی معاملہ نہیں بلکہ سرکاری نوکریاں، اردو بندی کا سوال، کونسلوں اور بورڈوں کا انتخاب، اور اسی قسم کے بہت سے امور ہیں جو نژادی ہیں۔ پہاڑی راستے کی طرح ایک چوٹی پیچھے چھوڑتے ہی دوسری اتنی ہی اونچی چوٹی آگے آجاتی ہے۔ ابھی تو بہت سے امور "ہندو مسلم اتفاق کے لیے اہم اور واحد شرط" کا لیبل لگا کر پیش کیے جائیں گے لیکن مسلمانوں کے لیے قربانی کا معاملہ ایک اصولی معاملہ ہے اور ایسا ہی اصولی اور اہم ہے جیسا کانپور کا معاملہ۔ اس کے علاوہ اس امر کی کیا ضمانت و ذمہ داری ہے کہ وہ اتفاق جس کا قربانی سے دست برداری کے بعد وعدہ کیا جاتا ہے ایک مستحکم اور حقیقی اور مستقل اور دلی اتفاق ہوگا اور ایک حق سے دست برداری کے بعد مسلمان دوسرے حق سے دست بردار ہونے کے لیے مجبور نہ کیے جائیں گے۔

میں پھر کہتا ہوں کہ اگر کبھی مسلمان قربانی کے استحقاق سے دست برداری کا بفرض محال خیال بھی کریں تو انھیں پیش نظر رکھنا چاہیے کہ زبان کے افلاس کی حالت اس کی مقتضی ہے نہ فریق ثانی نے ان کے دل میں گھر کر لیا ہے اور نہ وہ استحقاق فی نفسہ ایسا کم قیمت ہے کہ دست برداری بذریعہ ہبہ کی جائے بلکہ جب کبھی ایسا خیال کریں تو دست برداری بذریعہ بیع کریں جس میں زرخش کی مجرائی محسوبی نہ ہو بلکہ کھنا کھن اس ہاتھ دے اس ہاتھ لے۔ حاشا کہ زرخش اور کھنا کھن نقد سے میرا مطلب یہ نہیں کہ چند قراضہ ہائے سیم کے بدلے اس حق سے دست برداری کی جائے بلکہ زرخش سے میری مراد شے بمبیعہ ہی کی قسم و جنس کے حقوق ہیں جو اس قسم کی دست برداری کے معاوضہ میں ہندوؤں سے ملنے چاہئیں۔

میں نے بہت دیر تک آپ کی سامعہ خراشی کی جس کی معافی چاہتا ہوں۔

نوٹ: پروفیسر قطرب نے یہ اسپیکر (SPEECH) یکم نومبر کو دی تھی۔ اس وقت انھیں خیال
 بھی نہ تھا کہ مشتری کی گاڑی روزی انتقال سے پہلے ہی اس حق پر ۱۰ نومبر کو اجودھیہ میں قبضہ و دخل
 مختصاً کرے گی۔

_____ ملاحظی کاتب بودھامٹوی

ہمدرد۔ دہلی

۱۹۱۴ء

خطابات

چونکہ نوروز عالم افروز (یکم جنوری ۱۹۱۴ء) کی آمد قریب ہے جب کہ سرکاری لشکرخانہ دولت سے مستحقین و محتاجین نام و نمود کو خطابات کے حصے تقسیم ہوں گے اس لیے خطابات کے متعلق اہم امور پر غور کرنے کے لیے تجاویز عاقدہ کا ایک خاص جلسہ ۱۵ دسمبر ۱۹۱۳ء کو وقت طلوع آفتاب عالمتاب "صدر دارالجمہل" میں منعقد ہوا، نشست کا انتظام حسب شدائد قدیم فرش بوریا کے بے بوریا پر تھا۔ اگرچہ دروازہ خاوی کھل جانے کی وجہ سے روشنی کی ضرورت نہ تھی (اور تجاویز عاقدہ جیسے ضیاء پاش اور نور انگن جلے میں کسی دقت بھی روشنی کی ضرورت نہیں، تاہم مشعل بردار تجاویز عاقدہ اپنی دلادری کا ثبوت دینے کے لیے چراغ برف کھڑا تھا، کھٹیک دقت پر عالی جناب حاجی صاحب مع اپنے لحم دشمن اور کچھد و سوارب کے رونق افزانے گلیم صدارت ہوئے اور دروازہ نو بیٹھتے ہی فرمانے لگے۔

کیا نام کہ ہمارے ایک دوست کے یہاں ایک تقریب تھی جس کی وجہ سے ہمیں کئی رات جاگنا پڑا۔ جاگنے سے ہماری طبیعت کیا نام کسلمند ہو گئی اور کسلمندی بڑھتے بڑھتے علالت تک پہنچ گئی۔ فلہذا ہم اپنی تقریر قلمبند نہ کر سکے تو کیا نام کہ نوک زبان کیسے کر لیتے۔ یعنی جب لکھ نہ سکے تو یاد کیسے کر لیتے، اور جب یاد نہیں تو اس وقت آپ کو کیا سنائیں، فلہذا آج ہم تقریر مطلق نہ کریں گے۔ ایک اور بات بھی ہے جس کی وجہ سے کیا نام تقریر نہیں کرتے وہ ہوندا۔ زمانہ ماضی میں ہم نے ملک یا اپنے وطن یا اپنے محلے یا اپنی گلی یا اپنے گھر کے اور نیز گورنمنٹ جس سے مراد کیا نام بڑے لاٹ صاحب خواہ منجھلے لاٹ صاحب خواہ چھوٹے لاٹ صاحب سے ہے، یا ڈپٹی کمشنر صاحب یا کلکٹر صاحب یا ڈپٹی صاحب یا تحصیلدار صاحب یا پٹواری یا چیرا سی صاحب کی اور نیز اپنے مذہب والوں یا برادری والوں یا کنبے والوں یا اپنے گھر والوں کی کبھی جیلتا یا صراحتاً کوئی ایسی خدمت ہرگز ہرگز نہیں کی جس کی قیمت میں ہمیں کوئی چھوٹا یا بڑا یا منجھولا خطاب ملا ہو۔ اس جلے کے صدر ہونے کے کیا نام حیثیت سے آجکل جو خدمت کر رہے ہیں، بعض

حضرات اسے بھی کسی خطاب کی قیمت نہیں سمجھتے۔ فلہذا زمانہ حال میں بھی ہمیں کسی خطاب کے
 ملنے کا کھٹکا نہیں رہا اور زمانہ آئندہ میں تو اس کا ہمیں مطلق خوف نہیں ہے کیونکہ کسی عقلمند
 کا شعر ہے۔

مترس از بلائے کہ شب در میان است

اندریں حالات ہمیں آج کے جلسے میں جو خطابات کے متعلق مشورہ کرنے کو منعقد کیا گیا
 ہے کوئی تقریر کرنی نہیں ہے۔ ہاں یکم جنوری ۱۹۱۴ء کے گزٹ میں ہمیں خطاب مل گیا تو ہم
 گزٹ کو اپنی آنکھوں سے دیکھ لینے کے بعد ایک لمبی چوڑی تقریر کریں گے جس میں عہدیداران
 سرکاری کی تعریف میں نثری قصیدہ سنائیں گے۔ نظر بہ حالت موجودہ کارروائی جلسہ فوراً
 شروع ہو۔ حاجی صاحب کی تقریر (جسے صاحب موصوف تقریر ہی نہیں مانتے) ختم ہوتے ہی
 شور ہائے وہو بلند ہوا۔ اس کے بعد جلسے کے ایک مقتدر ممبر شمس العلماء خان بہادر
 منشی چنن الدین نے ذیل کارروایوں پیش کیا۔

چونکہ دیسی خطابوں کی حالت بہ اعتبار کیفیت و کمیت محتاج ترمیم ہے لہذا یہ جلسہ
 معطیان خطاب کی خدمت عالی میں بہ کمال ادب ملتجی ہے کہ اس اہم معاملے پر بہ سرعت ممکنہ
 توجہ فرمائیں۔ اور جلد ہذا کی تجاویز کو شرف قبول بخشیں تاکہ سال آئندہ کے نوروز کی
 تقریب پر ان کا عمل درآمد ہو سکے۔ اس رزلویشن کو پیش کرتے وقت خان بہادر نے فرمایا۔

حضرات! اس جلسے میں بہت سے خطاب دار صاحبان موجود ہیں۔ بہت سے ایسے ہیں جنہیں ابھی
 تک یہ سعادت نصیب نہیں ہوئی ہے مگر ہر نوروز اور سالگرہ کے موقع پر بہ کمال بے قراری منتظر
 اور متوقع خطابات ہیں۔ بہت سے ایسے بھی ہیں جو ہر جائز و ناجائز کوشش سے اپنے آپ کو مستحق قرار
 بنا رہے ہیں اور جن کے مسامحی بہت جلد مشکور ہوں گے (بہ طرف سے انشاء اللہ)۔ انہیں بہت
 حضرات کے سامنے اس نہایت اہم اور اشد رزلویشن کا پیش کرنا امید ہے کہ ناموزوں نہ ہوگا اور صرف
 سے نہیں نہیں، حضرات! انگریزی خطابات کیا بلحاظ نوعیت اور کیا بلحاظ اہمیت دیسی خطابوں
 سے بہت زیادہ ہیں۔ اس لیے ہماری خواہش ہرگز بے جا نہیں ہے کہ دیسی خطابات کی تعداد میں
 اضافہ کیا جائے۔ اس کی ایک اور وجہ یہ بھی ہے۔ آج کل جب کہ دنیا تدریجی ترقی کر رہی ہے۔

ہے کہ ہر چیز درجہ بدرجہ ایک دوسرے سے گھٹی بڑھی رہے۔ آپ ملاحظہ فرماتے ہیں کہ بازار میں عینکیں ہر نمبر کی ہوتی ہیں۔ موزے ہر نمبر کے ہوتے ہیں۔ کارتوس ہر نمبر کے ہوتے ہیں۔ جوتے ہر نمبر کے ہوتے ہیں۔ ایسی حالت میں کوئی وجہ نہیں کہ خطابات کے جو عینکوں، موزوں، کارتوسوں اور جوتوں سے بدرجہا فائق بدرجہا قیمتی اور بدرجہا کارآمد ہیں نمبر نہ ہو اگر ہیں۔ فرض کرو کہ ایک رئیس عاموں کے سلام کو برہینے چار دفعہ حاضر ہوتے ہیں لیکن ایک دوسرے رئیس آٹھ دفعہ حاضر فرمادیتے ہیں تو ضروری نہیں کہ دونوں کو ایک ہی نمبر اور قسم کا خطاب ملے۔

ایسی خطابات کی موجودہ فہرست میں ایک اور خرابی ہے یعنی ہندوستان کی دو جلیل القدر قوموں کے خطابات میں نہایت درجہ عدم مساوات ہے جس کی وجہ سے ایک جلیل القدر قوم کی دشمنی ہوتی ہے۔ میں اس بھرے مجمع میں بلا خوف اہالیانِ خفیہ کہتا ہوں کہ مسلمانوں میں عام شکایت ہے کہ ان کے قومی اور تفریقی خطابات بہ مقابلہ ان کے ہمسروہم دوش ہندوؤں کے بہت کم ہیں۔ چنانچہ ملاحظہ ہو فہرست خطابات۔

ہندو خطابات

۱۔ مہاراجہ بہادر

۲۔ راجہ بہادر

۳۔ راجہ

۴۔ دیوان بہادر

۵۔ دیوان

۶۔ راؤ بہادر

۷۔ رائے بہادر

۸۔ راؤ صاحب

۹۔ رائے صاحب

مسلمان خطابات

.....

۱۔ نواب بہادر

۲۔ نواب

.....

.....

۳۔ خان بہادر

.....

۴۔ خان صاحب

.....

فہرست بالا پر ایک نظر بلکہ چہار نظر ڈالنے سے معلوم ہوگا کہ تو ہندو خطابات کے مقابلے میں صرف چار مسلمان خطابات ہیں۔ اگر اس کے جواب میں وہی مردم شماری والی پرانی اوپنٹ

دہر پیش کی جائے تو میں یہ کمال ادب یہ عرض کروں گا کہ جناب حاجی صاحب صدر انجمن جلیہ ہذا کی بلیغ اور جامع تشریح کے مطابق خطاب تو مفت نہیں بلکہ کسی شے کی قیمت کے معاوضے میں ملتا ہے چاہے وہ شے دفاداری ہو یا ننگ حلالی اور چاہے ایمان ہو یا ڈال۔ اب اگر بازاری خرید و فروخت پر بھی مردم شماری کے اعداد و شمار کا اثر پڑتا تو اس کے یہ معنی ہوں گے کہ جب ہندو گھاس والے کو گھاس کے ایک گٹھے کی قیمت تین آنے ملتی ہے تو مسلمان گھاس والے کو اتنے ہی بڑے گٹھے کی قیمت ایک آنہ ملنی چاہیے اور جب وہ یہ کہے کہ میرا مال اتنا ہے جتنا ہندو گھاس والے کا تو اسے سمجھا دیا جائے کہ چونکہ تمہاری آبادی ہندوستان میں ہندوؤں سے کم ہے لہذا تمہیں اسی نسبت سے قیمت دی جاتی ہے۔ یہ منطق مسلمانوں پر کوہ ہمالیہ سے بھی زیادہ سخت و گراں ہے۔ اس کے علاوہ ایک اور معیبت ہے کہ ہندو اپنے تو خطابات کے تنہا اور بلا شرکتِ احمیے مالک ہیں مگر مسلمانوں کے چار خطابوں میں چار شریک ہیں۔ شاید آپ لوگ باوجود مالکِ خطاب مستحق خطاب اور مستحق خطاب ہونے کے اس کا مطلب نہ سمجھے ہوں گے۔ لیجیے میں اپنے الفاظ کی شرح کرتا ہوں۔ ہندوؤں کے تو خطابوں میں ایک بھی نہیں جو غیر ہندو کو دیا جاتا ہو مگر مسلمانوں کے خطاب پارسیوں، یہودیوں، اور دیسی عیسائیوں کو بھی دیئے جاتے ہیں اور تینوں آخر الذکر اقوام اور کسی موقع پر نہیں مگر صرف خطاب یا بی کی غرض سے مسلمانوں میں داخل النسب ہو کر علیہم ما علیہم کی مستحق ہوتی ہیں۔ بناء علیہ جلیہ ہذا سفارش کرتا ہے کہ دیسی خطابات کی ترتیب آئندہ سے ہر اضافہ خطابات جدید اس طرح ہو۔

ہندو خطابات

- ۱۔ بہاراجہ بہادر
- ۲۔ بہاراج بہادر
- ۳۔ راج
- ۴۔ دیوان بہادر
- ۵۔ دیوان
- ۶۔ راؤ بہادر

مسلمان خطابات

- ۱۔ بسیار نواب بہادر
- ۷۔ نواب بہادر
- ۳۔ نواب
- ۴۔ فوجدار بہادر
- ۵۔ فوجدار
- ۶۔ خان بہادر

ہندو خطابات

۷۔ رائے بہادر

۸۔ راؤ صاحب

۹۔ رائے صاحب

۱۰۔ راؤ

۱۱۔ رائے

۱۲۔ رائے مہملہ

مسلمان خطابات

۷۔ خام بہادر

۸۔ خان صاحب

۹۔ خام صاحب

۱۰۔ خان

۱۱۔ خام

۱۲۔ خ (خاکے معجم)

اس فہرست کے متعلق مجھے چند جملے عرض کرنے ہیں (۱) نواب بہادر اور صاحب بہادر
براعتبار درجہ مساوی ہیں۔ مہاراجہ بہادر ان دونوں سے بڑھا ہوا ہے جن میں جز نام صرف
”بہا“ ہے۔ چونکہ یہ کلمہ تعظیم و تغمیم ہے اس لیے فارسی میں اس کا ہم معنی یا قریب المعنی لفظ
”بسیار“ ہے جو نواب میں رکھا دیا اور بسا نواب بہادر مہاراجہ بہادر کے برابر ہو گیا۔

(۲) دیوانی کے مقابلے کا لفظ فوجداری ہے۔ چنانچہ منصف کو حاکم دیوانی اور مجسٹریٹ
کو حاکم فوجداری کہتے ہیں۔ ایسی حالت میں دیوان کے جڑ کا لفظ فوجدار ہو جو مفرد اور مرکب دونوں
حالتوں میں درج کیا گیا۔

(۳) راؤ بہادر کے مقابلے کا خطاب خان بہادر مسلمہ ہے۔ رائے بہادر کے مقابلے
کا خطاب اب تک مسلمانوں کے لیے نہ تھا مگر راؤ اور رائے میں جو فرق ہے وہ صرف آخر کے
حروف میں ہے یعنی اول الذکر میں واؤ مجہول اور آخر میں یائے تحتانی ہے۔ اس لیے
خان کے مقابلے کا جو لفظ ہو اس میں یہی فرق صرف حرف آخر میں ہونا چاہیے۔ لہذا ایسا لفظ
”خام“ تجویز کیا گیا۔

(۴) آخر میں ایک نہایت ہی چھوٹا خطاب بڑھا دیا گیا ہے جسے خطابوں کی دنیا
میں جزو لاتیجری کہا جاتا ہے۔ اس کا نمبر ۱۲ ہے اور یہ اس شخص کو محض بغرض ہمت افزائی ملنا
چاہیے جو خطاب کا متمنی ہو مگر بجز اس کے اور کچھ نہ کر سکا ہو کہ چھٹے چھ ماہے صاحب کو
سدم کرتا ہو۔

اب ہم دوسرے قسم کے خطابوں کا ذکر کرتے ہیں۔

اولاً شمس العلماء اب تک صرف اکیلا اور بہ محاورہ اہل پنجاب "واحد" خطاب ہے جو

سرآمد علماء و محول علامہ شبلی نعمانی مدظلہ سے لے کر میاں بھی بادل اللہ تک ہر اُس مسلمان کو جسے الٹی سیدھی نمازیاد ہو (لفظ نمازیہ میں نماز جب تازہ شامل نہیں ہے جو بہت سے متوسط العلم "گزوت" مولویوں کو نہیں آتی) ملتا اور مل سکتا ہے اس کے مختلف نمبر ہونے چاہئیں۔ مثلاً جو عالم ارسطو اور افلاطون کے فلسفہ کے پر خچے اڑا سکتا ہو اور جس کی قدر دانی گورنمنٹ کو محض بہ خیال سرپرستی علم و فن کرنی چاہیے اسے اور خطاب دے اور اس میاں جی کو جسے آمد نامہ۔ مامقیماں۔ دستور العیدیا سے زیادہ پڑھانا آتا ہو مگر جسے گورنمنٹ بجلد وئے خدمات مخفیہ نوازنا چاہے اسے اور خطاب دے۔ لہذا اس طبقے میں خطابات ذیل ہونے چاہئیں۔

۱۔ شمس العلماء

۲۔ قمر العلماء

۳۔ نجم العلماء

۴۔ ذرۃ العلماء

۵۔ یقیر طیس العلماء

(بلکہ تحقیقات تازہ کے لحاظ سے اس سے بی کتر درجے کا برقیۃ العلماء بھی ہونا چاہیے۔

تجاہل،

ثانیاً۔ اہل یونانی کو گورنمنٹ کی طرف سے جو خطابات حاذق الملک اور سفار الملک کے مل چکے ہیں وہ بجائے خود نہایت موزوں اور مناسب ہیں اور اہل حضرات کو ملے ہیں جو ہر طرح اہل ہیں مگر ایسے بھی نام کے طیب ہیں جو محسن پڑیاں ہی بانڈھنا جانتے ہیں۔ یا ایسے عظامی ڈاکٹر حکیم الحکماء ہیں جو طاعون اور دوسرے وبائی امراض کے موقعوں پر اپنی خدمات پیش کرتے ہیں۔ اور گورنمنٹ کسی وجہ سے ان کی قدر انوائ کرنا چاہتی ہے ایسے لوگوں کو حاذق الملک اور سفار الملک تو ملنے سے رہے

لے معنی گزٹ شدہ بہ وقت خطاب یا بی۔ مصنف

آجران کی آٹک شوی کس طرح ہونی چاہیے۔ لہذا اس طبقے کے لوگوں کو یہ خطابات ملنے چاہئیں۔

۱۔ حاذق الملک

۲۔ شفاء الملک

۳۔ دواء الملک

۴۔ داء الملک

۵۔ وباء الملک

۶۔ بلار الملک

ثالثاً۔ ”سر“ کا انگریزی خطاب کیونکہ بہت بڑا وقیع ہے لہذا گورنمنٹ بجز خاص خاص ہندوستانیوں کے جن کی خدمات اس خطاب کا کافی صلہ و معاوضہ ہوں معمولاً عام ہندوستانیوں کو دینے میں مضائقہ کرتی ہے جس سے اہل ہند کی حق تلفی ہے اس لیے میں سفارش کرتا ہوں کہ جس طرح گورنمنٹ نے قیصر ہند کے تمغے کے لیے سوئے چاندی کی تفویق سے کالے گورے کی تمیز کر دی اسی طرح سر سے نیچے درجے کے دوا اور خطاب بھی جاری فرمائے اور پوری فہرست یوں ہو:

۱۔ سر

۲۔ شکم

۳۔ قدم

مثلاً۔ یادش بخیر ہمارے جلتے تجاہل کے ممتاز ممبر ہند خاں صاحب کو ان کی وفاداری کے جلدو میں گورنمنٹ خطاب دینا چاہیے، لیکن ان کی خدمات کو سر کے لائق نہ سمجھے تو ”شکم“ یا ”قدم“ کا خطاب عطا فرمائے اور وہ ”شکم بلند خاں“ یا ”قدم بلند خاں“ ہو جائیں (جلے میں بر طرف آمین آمین کا شور بلند ہوا) اس آمین بالجہر کوسن کر عالم دین حسنی کو غصہ آ گیا مگر اس خیال سے کہ مسجد نہیں دارالجمہل ہے خاموش ہو گئے ورنہ قریب تھا کہ رفع یدین ہونے لگے۔

رابعاً۔ بعض خطاب داروں کو مجسٹریٹ کے اختیارات بھی منجانب گورنمنٹ عطا ہوئے ہیں مگر ان میں یکسانی نہیں ہوتی۔ بعض نواب بہادروں کو بھی اختیارات درجہ اول حاصل ہیں۔ بعض خان بہادروں کو بھی۔ بعض خان بہادروں کو درجہ دوم کے اختیارات ہیں۔ اس خلفشار کو دور کرنے

کے لیے ہماری رائے ہے کہ عطاءے اختیارات بہ ترتیب ذیل ہو۔

(۱) بسیار نواب بہادر۔ مہاراجہ بہادر۔ نواب بہادر۔ راجہ بہادر۔ چونکہ بڑے پائے کے حضرات ہوتے ہیں اس لیے انہیں اپنے قلعے اور جاگیر یا زمینداری میں اسپیشل اختیارات ملنے چاہئیں۔ جن میں پچاس برس کی قید اور ایک لاکھ روپے جرمانہ اور سو ضرب تازیانے کی سزا دینے تک کا اختیار ہو۔ اگر ضرورت ہو تو ان خاص اختیارات کی خاطر تعزیرات ہند و ضابطہ فوجداری میں بھی ترمیم کی جائے۔

(۲) نواب۔ فوجدار بہادر۔ فوجدار۔ راجہ۔ دیوان بہادر۔ دیوان کو اختیارات مجسٹریٹ درجہ اول عطا کیے جائیں جن کی مراحت ضابطہ فوجداری میں موجود ہے۔

(۳) خان بہادر۔ خام بہادر۔ راؤ بہادر۔ رائے بہادر۔ کو اختیارات درجہ دوم۔ مراحت ضابطہ فوجداری میں موجود ہے۔

(۴) خان صاحب۔ خام صاحب۔ راؤ صاحب۔ رائے صاحب کو اختیارات درجہ سوم مراحت ضابطہ فوجداری میں موجود ہے۔

(۵) چونکہ مجسٹریٹ درجہ سوم سے نیچے کے اختیارات فوجداری کی حد بندی مہوز نہیں ہوتی ہے لہذا ہماری رائے ہے کہ فوراً ایک درجہ مجسٹریٹ کا قائم کیا جائے جس کا نام ہو مجسٹریٹ خام اس کے اختیارات میں حسب ذیل سزائیں ہوں۔

الف۔ کان پکڑوانا۔ شدید و خفیف گوثالی جس میں کینچ اور مرد ڈو لوز شامل ہیں۔

ب۔ چپت لگوانا۔ جس میں لطمہ۔ سیلی۔ گردنی۔ طیانچہ (آچھ۔ طیانچہ) تھپڑ۔ دھول وغیرہ اپنے شدید و خفیف درجے میں شامل ہیں۔

ج۔ کھڑا رکنا جس میں دھوپ یا سلیب میں یا تپانی بریلوار کی حد مذکورہ متروک ہیں۔ یا بہت دیر تک جس کی مقدار دو گھنٹے سے زائد نہ ہو شامل ہیں۔

د۔ ملامت کرنا جس میں ایسے الفاظ کہنا جو دائرہ تہذیب و انسانیت و ثقافت سے

باہر نہ ہوں یا جو محاورات و معطیحات زبان کے اعتبار سے اہل زبان کے نزدیک ٹلسال سے باہر نہ ہوں۔

جن حضرات کے خان۔ خام۔ راؤ۔ رائے کے عطا یا تہذیب و ثقافت سے باہر نہ ہوں۔

کیا جائے۔

(۶) ہرگاہ یہ قرین مصلحت نہیں ہے کہ اُن حضرات کو جنہیں خ (خانے معجز) یا رائے مہملہ کا خطاب دیا جائے۔ اس وقت تک اختیار کیا جائے جب تک وہ کسی عملی درجے پر ترقی نہ کر لیں۔ لہذا اُن کے لیے کسی اختیار کی سفارش نہیں کی جاتی۔
خامساً۔ صرف شمس العلماء کا خطاب پانے والے حضرات کو اب تک مبلغ ایک سو روپے سالانہ مرحمت فرمائے جاتے ہیں۔ ہماری رائے یہ ہے کہ پوری فہرست عطایائے سرکاری حسب ذیل ہو۔

۱۔ شمس العلماء۔ ایک سو روپے سالانہ۔ جس کے مبلغ آٹھ روپے پانچ آنے چار پائی ماہوار ہوئے۔

۲۔ قمر العلماء۔ پچہتر روپے سالانہ۔ جس کے مبلغ چھ روپے چار آنے ماہوار ہوئے۔

۳۔ نجم العلماء۔ ساٹھ روپے سالانہ جس کے مبلغ پانچ روپے ماہوار ہوئے۔

۴۔ ذرۃ العلماء۔ اڑتالیس روپے سالانہ۔ جس کے مبلغ چار روپے ماہوار ہوئے۔

۵۔ دلیقیر طیب العلماء۔ چوبیس روپے سالانہ۔ جس کے مبلغ دو روپے ماہوار ہوئے۔

سادساً۔ جب بڑے خطابات میں خطاب دار کو خلعت ملتا ہے تو چھوٹے خطاب میں سی

نسبت سے کوئی اور پارچہ پوشیدنی جو بڑے خطاب سے بہ اعتبار جسامت و قیمت کم ہو ملنا

چاہیے۔ شمس العلماء کو چونکہ عیالقی ہے۔ قمر العلماء کو کوٹ ملنا چاہیے۔ نجم العلماء کو واسکوٹ۔

ذرۃ العلماء کو قمیص اور دلیقیر طیب العلماء کو بلکی بنیائیں۔ اس طرح بیارنواب بہادر اور مہاراجہ

بہادر سے لے کر خانے معجز اور رائے مہملہ کی تعین اور تخصیص ہو جائے۔

سابعاً۔ جو حضرات ہندوؤں اور مسلمانوں کے یکساں خیر طلب یا اُن دونوں قوموں سے

تعلق رکھنے والے یا ہندو مسلم اتفاق میں جانفشانی سے کوشش کرنے والے ہیں انہیں دونوں خطابوں

کا مجموعہ ملنا چاہیے۔ مثلاً بیارنواب۔ راجہ۔ فوجدار۔ دیوان۔ خام رائے وغیرہ

حضرات میں نے آپ کا بہت وقت صرف کیا مگر مجھے امید ہے کہ اہمیت بحث پر

محافظ فرما کر آپ میری سمع خراشی کو معاف فرمائیں گے۔

اس رزولیوشن کی تائید شمس العلماء خان بہادر ابوطیر اور خان صاحب چودھری چندوٹے
 نے نہایت پر زور الفاظ میں کی اور بہ اتفاق آراء یہ طے ہوا کہ نقل رزولیوشن مع تجاویز پیش کردہ
 شمس العلماء خان بہادر منشی حین الدین بخدمت عہدیداران متعلقہ روانہ کی جائے۔ راجہ لام سین سے
 استدعا کی جائے کہ وہ اپنی بہترین انگریزی میں تجاویز پیش شدہ بذریعہ چھٹی انگریزی روانہ فرمادیں۔
 گلیم صدارت کے شکریے کے بعد جلسہ منتشر ہو گیا۔ فقط

ملا علی کاتب بودعنا موی

ہمدرد، دہلی

حدیث دیگران

(۸)

راجہ غلام حسین پنجاب کے رہنے والے تھے۔ وہ مشہور اُس وقت ہوئے جب علی گڑھ میں نمانہ طالب علمی میں انہوں نے اسٹراٹک میں حصہ لیا۔ اُس کے بعد انہوں نے وہیں سے ڈگری لی اور "کامریڈ" کے اسٹنٹ ایڈیٹر بن گئے۔ اُس ناطے میں مسلمان صحافیوں کا اس قدر محط تھا کہ راجہ غلام حسین کے انتقال کے بعد مولانا محمد کوسار سے ہندوستان میں ڈھونڈنے سے بھی کوئی ایسا مسلمان نہ مل سکا جو صحیح معنوں میں اُن کا جانشین بنتا۔ جب تک راجہ اسٹنٹ ایڈیٹر کے فرائض ادا کرتے رہے مولانا کو ایک گورنمنٹ افسانہ تھا۔ انہوں نے سب کام سنبھال رکھے تھے۔ اُن کی انگریزی اتنی اچھی تھی کہ اُن کی تحریروں پر خود مولانا کی تحریروں کا گمان ہوتا تھا۔ میر محفوظ علی بدایونی جو ابتداء سے میجر کی حیثیت سے "کامریڈ" اور "ہمدرد" سے وابستہ تھے مولانا اور راجہ کو انگریزی الشاپردازی کا "آفتاب و مہتاب" کہا کرتے تھے۔ ان پر وہ لوگ راجہ کو "چھوٹا کمریڈ" کہا کرتے تھے "بڑے کمریڈ" محمد علی تھے۔

ضیاء الدین احمد برنی

عظمت رفتہ

چھوٹے کامریٹ صاحب کی "پابندی"

کیا نام کہ ہم کہتے تھے کہ کامریٹ صاحب ایک نہ ایک دن ضرور گرفتار کیے جائیں گے۔ فلہذا ویسا ہی ہوا۔ کیا معنی کہ چھوٹے کامریٹ صاحب عرف راجہ "لام سین" کا عقد ہو گیا۔ یعنی کہ گرہ لگ گئی۔ فی الواقع یہ پھندا ایسا وسیع اور نبل انسانی کے لیے بجلی سے زیادہ کشش رکھنے والا ہے کہ اس سے کسی کی گردن نہیں بچی اور نہ بچے گی کیا معنی کہ اس روز سے لے کر جب باوا آدم کی گردن میں طوق تکریم ڈالا گیا تھا آج تک پیر و جوان، بالغ و نابالغ، حاجی و غیر حاجی، راجہ و پرجا۔ سب اس میں بھنتے چلے جاتے ہیں۔ کہنے والے کہتے تھے کہ نوجوان جو ہر بات میں آزادی کا راگ کا یا کرتے ہیں۔ اس پھندے سے بھی جان چراتیں گے مگر حاجی صاحب نے پہلے ہی روز فرما دیا تھا کہ یہاں کسی آزاد خیال نوجوان کی پیری نہیں چلی سکتی۔ چنانچہ وہی ہوا۔

آج صبح کو حاجی صاحب آنکھیں ملتے اٹھے تو سر ہانے ایک۔ کارڈ دسرا تھا۔ واضح ہو کہ حاجی صاحب برائے کارڈ کو جس میں ریورٹیوں کے دانے سے لے کر بریانی کی قاب تک کسی چیز کے ملنے کی امید ہو ہمیشہ سر ہانے رکھ کر سویا کرتے ہیں۔ فلہذا شرکت کی دھن سوار ہوئی۔ البتہ یہ خیال وہ رہ کر ستا تھا۔ یعنی کہ یہ شادی اور اس کی شرکت، "سڈیشن" کی حد تک تو نہیں پہنچتی۔ کیونکہ اس میں سٹر کامریٹ کلاں صاحب اور مولانا ہمدرد صاحب مع اپنی اپنی ذریعات کے شریک ہی نہیں بلکہ کارکن ہوں گے۔ مگر اس تمام پس و پیش کے بعد آخر کار حاجی صاحب اپنے بشرہ شریف کو بھارت پونچھ کر جا ہی دھکے۔ مگر خدا کا لاکھ لاکھ شکر ہے کہ وہاں پر حاجی صاحب نے محض "شترالہ بے عار" کو ہی نہیں پایا بلکہ کئی ایک "ڈبل روٹیاں" اور متعدد "حاجی صاحبان" بھی جلوہ فرماتے۔ ڈارھیوں کی کئی اقسام خوشنوشی، یک مٹی، چھار انگشتی، حاجی شاہی، جھار شاہی، دہلی، الہدی وغیرہ وغیرہ گرمی کے مارے

پینے کے موتی پیکار ہی تھیں اور مونچھوں کے تمام فیشن۔ شرعی۔ غیر شرعی۔ گنجان۔ دہان پوش۔ ایک ٹلٹ۔ اکالی نما۔ جرمن شاہی۔ سینڈ و نما نظروں کو اپنی طرف کھینچ رہے تھے۔ سن ہیٹ سے لے کر قمقمہ شاہی اور طرپوش سرگوش تک زیب سر تھیں اور قلاؤزی پانچامے سے لے کر شلوار و پتلون تک تمام لباس زیب تن تھے۔ صیغہ کلاہ کے بہت سے افراد شریکِ برات تھے مگر صیغہ برقعہ کے بھی دو تین اصناف نوشہ کے ہم رکاب تھے۔ برات روانہ ہونے سے قبل براتیوں کو ناقابلِ برداشت گھس کا پورا پورا لطف اٹھانا پڑا۔ اس لیے کہ نوشہ صاحب یعنی کامریٹ صاحب ہی الملکف تھے۔ فلہذا اگر وہ براتیوں کو اپنے انتظار کی کافی تکلیف نہ دیتے تو وہ سچے الملکف نہ کہے جاسکتے تھے۔ کیا نام کہ ان کا قول و فعل یکساں ہے پس انھوں نے اپنے آپ کو عملاً بھی الملکف ثابت کر دیا۔

جب الملکف صاحب مع خاکسار ملا علی کاتب کے تشریف لائے تو خدا خدا کر کے بارات خراماں خراماں روانہ ہوئی کیا نام کہ اگرچہ نوشہ صاحب کا سرنگ ان کے قبضے میں اس وقت صرف اس قدر تھا جس قدر پریس ایکٹ کے قبضے میں "پانیئر" صاحب ہیں تاہم وہ سواری کے تمام اصناف سے مثلاً زین سواری، کاٹھی سواری، کبل سواری، بے رکاب سواری، برہنہ پشت سواری (جس کو اردوئے معلّے میں حضرت داغ نے مجرد سواری کے نام سے یاد فرمایا ہے) کا حقہ واقف تھے۔

اس قدر تاخیر کے بعد بھی جلوں بارات جس وقت عروس کے مکان پہنچا تو صرف نوبت تھی کیا اس داخلے کا ترجمہ انگریزی میں اسٹیٹ انٹری کیا جاسکتا ہے، کیا معنی کہ ٹھیک وقت پہنچنا بھی ایسا ہی چاہیے تھا۔ اس لیے کہ الملکف صاحب کامریٹ تھے۔ فلہذا ان کے تمام کام "ریٹ" ہوتے ہیں۔ دوسری جانب سے یعنی عروس کی طرف سے انتظام نہایت اچھا تھا۔ اور جس کا سب سے بڑا ثبوت یہ ہے کہ درختوں کے نیچے جو پلنگ بچھائے گئے تھے وہ براتیوں کے بوجھ کا پورا پورا اندازہ کر کے بچھائے گئے تھے۔ کیا معنی کہ ایک ایک پلنگ پر کئی کئی وزنی حاجی صاحبان تشریف فرما تھے مگر کیا ممکن کہ کسی بیٹی نے چوں بھی کی ہو۔ ان پلنگوں کی لکڑی کا پتہ و نشان اگر دریافت کرنا ہو تو داروغہ زینت محل صاحبہ سے دریافت ہو سکتا ہے۔ ڈاکٹر مختار احمد صاحب انصاری آخر وقت میں تشریف لے آئے تھے اور اطمینان ہو گیا تھا کہ طبی امداد بھی موجود ہے۔ مگر بقلہ نوشہ صاحب سے لے کر برائی گروہ تک کسی صاحب کو ضرورت نہیں ہوئی وجہ یہ تھی کہ زمانہ قیام کم تھا کس واسطے کہ محض نکاح تھا اور

دواع نہیں تھی۔ کیا نام کہ یہ طریقہ نہایت اچھا ہے کیوں کہ ملازمت سرکاری میں بھی ایک دم مستقل نہیں بنایا جاتا بلکہ پہلے انتخاب اس کے بعد عیوضی اس کے بعد سب پر دم اور اس کے بعد مستقل اسی سلسلے کا! اظ شادی میں بھی رکھا جائے تو نہایت موزوں ہوگا۔ کیا معنی کہ تعزیرات ہند میں بہت دفعہ اس کی بابت ہدایت کی گئی ہے۔ کیا نام کہ بغیر کام دیکھے مستقل کر دینے سے دھوکے کا اندیشہ ہے۔ فلہذا پہلے نسبت پھر نکات۔ اور سب کے بعد میں رخصت۔ پس معلوم ہو گیا کہ فی الحال نوشہ صاحب سب پر دم بنائے گئے ہیں۔ اس میں شک نہیں کہ اس کو نظر انداز بھی کر دیا جاتا ہے۔ کیا نام کہ وہ اس سے پیشتر مستقل ہو کر مستعفی ہو گیا ہو۔ یا مختلف اوقات میں پورے اطمینان کے ساتھ اپنے فرائض انجام دیتا رہا ہو۔ کیا نام کہ اس کے کام کی زیادہ جانچ پڑتال کی ضرورت نہ ہو۔ پس نظریں وجوہات تقریب دواع صرف ایک مہینے کے انتظار کے بعد عمل میں لائی جائے گی۔ نوشہ صاحب اپنی خاموشی کے عالم میں غالباً اسی معاملے پر غور کر رہے ہوں گے۔ اگرچہ بعض صاحبان کا خیال تھا کہ وہ سفر بھٹ فرقی پر یا ہوم رول پل کے متعلق کچھ سوچ رہے تھے واللہ اعلم بالصواب اتنے میں مبارک اور آمین کاغل شروع ہوا اور سب سے زیادہ موثر دعا جو حاجی صاحب کے کان تک پہنچی کہ "الہی بیبا پانیر کا اڈیٹریو" کیا معنی کہ اس دعا کی داد کامیٹ صاحب کلاں نے بھی دی۔ آج واحد میں سب کو معلوم ہو گیا کہ راجہ صاحب غلام بنا دیئے گئے۔ مگر ان کو بذات خود کوئی گجراہٹ نہیں تھی اس لیے کہ وہ اس کو چے سے بظلمہ نابلد نہیں ہیں۔ بقول مرزا صاحب ان غسلی میں بھی دو کو مار رکھا ہے۔ جو کچھ بھی ہو اب وہ اسیر ہیں۔ چھنے اور آفکار چھنے۔ سچ کہا ہے زاناب مرحوم نے اپنی شہرہ آفاق کتاب شاہنامہ میں

بد آدم زن بر شیطان طوق لعنت
 سپردند از رہ مکریم و تذلیل
 ویسکی در اسیری طوق آدم
 گراں تر آمد از طوق عنز ازیل

ملاحظی کاتب بودھا موئی

محمد رد دہلی

طہ تجاہل عامیانہ کی روایت سے یہ دانتہ سپوروار رکھا گیا ہے۔
 محمد الدین

حدیث دیگر ال

(۹)

نثر میں سب سے بہتر ظرافت لکھنے والے مولوی محفوظ علی صاحب بلے ساکن بدایوں ہیں۔ ان سے زیادہ نیچرل اور سب سے ساختہ چلبلی اور از سر تا پا مریض ظرافت کوئی نہیں لکھتا یا میرے علم میں نہیں ہے۔

خواجہ حسن نظامی

چٹکیاں اور گدگدیاں

۱۹۱۱ء کے دہار میں جارج پنجم نے اعلان فرمایا تھا کہ آئندہ کلکتہ کی بجائے دہلی ہندوستان کا دارالسلطنت ہوگا۔ اس اعلان پر مولانا محمد علی اپنے انگریزی ہفت روزہ "کامریڈ" کا دفتر دہلی لے آئے جو سال ڈیڑھ سال سے کلکتہ میں نکل رہا تھا۔ دہلی میں مولانا نے کوچہ چیلوں کے اس مکان کو ایسا دفتر بنایا جس میں چار پانچ سلاقیں تک "مخزن" کا دفتر تھا اور مولانا نے طے کیا کہ اردو کا روزنامہ اخبار "ہمدرد" او جاری کر دوں گا۔ اس کی ایڈیٹری کے لیے مولانا عبدالحلیم شرر لکھنوی اور پنجری کے لیے محفوظ علی بدایونی بلائے گئے، اور اسٹنٹ پنجری کے لیے سید حامد حسین بیدل شاہجہاں پوری۔ میں مولانا عبدالحلیم شرر سے لکھنؤ میں ان کے گھر جا کر مل چکا تھا۔ مولوی محفوظ علی سے ملاقات "ہمدرد" کے سلسلے میں ہوئی تھی۔ مولانا عبدالحلیم شرر کے ناولوں کا شہرہ تھا اور مولوی محفوظ علی کے مضامین کی دھوم تھی۔

مولوی محفوظ علی کا ادیبوں میں ایک مقام ہے۔

طا واحدی

میرا افسانہ اور میرے زمانے کی دہلی

(قلمی نسخہ)

سہ کبھی اس مکان میں کارخانہ تھا۔ اس لیے یہ بل والا مکان کہلاتا تھا۔ مؤلف

محفوظ علی بدایونی کی نفیس اور شستہ طرافت کے بعد خواجہ حسن نظامی کی چٹکیوں اور گدگدیوں کا تذکرہ ایسا ہی ہے جیسا ایک جوئے رواں کے ساتھ ساتھ چلتے ہوئے ایک تخت ایک طرف کو بٹ کر کسی ٹھہرے ہوئے تالاب کے پاس آجانا۔ محفوظ علی بدایونی کی تحریروں میں جو روانی اور آمد موجود ہے اور ان کی طرافت میں وسعت، شگفتگی اور نفاست کے جو عناصر شامل ہیں ان کے مقابل خواجہ حسن نظامی کی ظریفانہ تحریروں میں بالعموم لفظی صنعت گری اور آرد کارنگ پایا جاتا ہے۔

— وزیر آغا

اردو ادب میں

طنز و مزاح

خواجہ حسن نظامی، ملا واہدی، اور ڈاکٹر وزیر آغانے جن خیالات کا اظہار کیا ہے وہ "جمہور" کے "جہاں عایانہ" ولے دور سے متعلق ہیں جب مولانا محمد علی بڑے جتن کر کے سید محفوظ علی کو بدایوں سے دلی کھینچ لائے تھے اور یہ دونوں کوچہ چیلان میں ساتھ رہتے تھے۔ اس وقت کا کوچہ چیلان کین کسی باکمال بستوں کی جلوه گاہ تھا کسی نے سچ کہا ہے کہ اگر دلی کی تاریخ ہندوستان کی تاریخ ہے تو کوچہ چیلان کی تاریخ دلی کی تاریخ ہے۔

فیہا الدین احمد برنی فرماتے ہیں۔۔۔ دہلی کا ایک مشہور محلہ ہے 'کوچہ چیلان' یہ بہت دور تک پھیلا ہوا ہے۔ ایک زمانے میں اس میں زیادہ تر مسلمانوں ہی کی آبادی تھی۔ یہ وہی محلہ ہے جہاں فدر سے پہلے دہلی کا لکی مرحوم کے مشہور پروفیسر مولوی امام بخش مہبالی رہا کرتے تھے۔ یہ وہی محلہ ہے جہاں فطی ذکا الشکی کوٹھی واقع تھی۔ یہ وہی محلہ ہے جہاں سے مولانا محمد علی کامریڈ، اور مجدد نکالتے تھے۔ اسی محلے کے ایک حصے میں وہ مکان ہے جہاں مر سید پیدا ہوئے تھے۔ یہیں علی مومین خاں کے بالمقابل نواب شرف الدین خاں کی حویلی تھی جو مر سید احمد خاں کے مامولانا زاد بھائی تھے۔

میں جس زمانے کی بات کر رہا ہوں اس زمانے میں علامہ راشد الجھیری
 اور ملا واحدی کی رہائش گاہیں بھی کوچہ چیلیاں ہی میں واقع تھیں۔ وہیں بل
 والے مکان میں کبھی شیخ مرعبدالقادر جو بڑے شیخ صاحب "کہلاتے تھے"
 اپنا رسالہ "مزن" شیخ محمد اکرام، جو چھوٹے شیخ صاحب "کہلاتے تھے" کی نگہداشت
 میں نکالتے تھے۔ اسی مکان سے کامریڈ اور محمد رشاد شائع ہوئے اور
 وہیں سے بعد میں رسالہ "عصمت" نکلا کرتا تھا۔ اسی زمانے میں ملا واحدی
 صاحب کے مکان پر خواجہ حسن نظامی آکھڑے تھے اور سید محفوظ علی
 مولانا عبدالحلیم شرر اور بیدل شاہ جہاں پوری کبھی کبھی شام کو خواجہ صاحب
 کا آنا دینے اور ان سے خوش گپیاں لڑانے واحدی صاحب کے مکان پر پٹ
 جاتے تھے۔ آج واحدی صاحب بیسویں صدی کے ثلث آخر کی ڈگر پر انیسویں
 صدی کے ربیع آخر کے مسافر ہیں، لیکن اس وقت ان کا سن تیس سے کم تھا
 مگر سید محفوظ علی چالیس سے اور خواجہ حسن نظامی تیس سے تجاوز کر چکے تھے
 سید محفوظ علی سے خواجہ حسن نظامی کی پہلی ملاقات ۱۹۰۷ء میں
 ہوئی جب خواجہ صاحب ایک نازک حیثیت سے بدایوں میں حضرت نظام الدین
 اولیاء کے والد حضرت سید احمد، دارا حضرت علی بخاری اور مولانا حضرت سید عرب
 کے مزارات پر حاضری دینے گئے تھے۔ اس وقت سید صاحب کی عمر چونتیس
 سال اور خواجہ صاحب کی چھبیس سال تھی۔ ملاقاتوں کا دوسرا دور ۱۹۰۷ء کا
 ہے جب سید صاحب بمبئی میں تجارت کرتے تھے اور خواجہ صاحب وہاں
 سیاح کی حیثیت سے گئے تھے۔ اس سہ کے "سفر نامے" میں خواجہ صاحب
 نے سید صاحب کا تذکرہ کم سے کم باؤن مرتبہ کیا ہے۔ اسی موقع پر سید
 صاحب نے خواجہ صاحب کی پہلی ملاقات مولانا محمد علی سے کراچی، انھیں تاج
 ہوٹل اور پانی کے جہاز کی سیر کراچی، اور مصلیٰ خریدوائے۔ اپنے "سفر نامے" میں
 خواجہ صاحب لکھتے ہیں:- "سید محفوظ علی صاحب بھی تشریف لے آئے۔ واہ

واہ۔ ۱۹۵۷ء۔ کشفی نزل اس زور سے شروع ہوا کہ نہاں ہو گئے اور پھر ویسی ہی
 پراسرار باتیں: دوسری جگہ فرماتے ہیں: "سید محفوظ علی کی دکان پر گئے۔ نماز
 مغرب یہیں پڑھی۔ مگر واہ کیا مزیدار نماز! خواجہ صاحب کے اس "سفرنامے" کے
 اقتباسات میری مدد کے واسطے مولانا غلام رسول تہرم مرحوم اس تالیف کے لیے
 مرتب فرما رہے تھے۔ وہ میرے نام اپنے مراسلے ماہور مورفہ ۲۹ ستمبر ۱۹۷۱ء
 میں تحریر فرماتے ہیں: "میرے زہن میں ان اقتباسات سے سید صاحب کی
 شخصیت کا جو نقشہ قائم ہوا وہ اس سے بالکل مختلف ہے جو پہلے تھا۔ مولانا محمد علی
 مرحوم کے اس دور کی تحریری تصویر بھی اس میں مل گئی جب کہ ریاست بڑودہ
 میں بہت بڑے افسر تھے۔" سید صاحب اور خواجہ صاحب کی ملاقاتوں کا
 تیسرا دور دلی میں رہا جس کا ذکر اوپر آچکا ہے۔ بعد میں ۱۹۲۴ء میں خواجہ صاحب
 بدایوں ایک تعلیمی کانفرنس کے سلسلے میں پیر آت جس میں نواب سر محمد نزل اللہ خان
 صاحب، ڈاکٹر ضیا الدین احمد، خان بہادر شیخ عبداللہ، صاحبزادہ آفتاب
 احمد خان، وغیرہ شامل تھے۔ اس موقع پر خواجہ صاحب نے سید محفوظ علی
 کے یہاں ماضی ری اور کانفرنس میں "من دریا اور دھن دیا" پر تقریر فرمائی۔
 یہ خواجہ صاحب اور سید صاحب کی ملاقاتوں کی آخری کڑی معلوم ہوتی
 ہے۔ خواجہ صاحب اپنے "روزنامچہ" مورفہ ۲۱ مارچ ۱۹۲۴ء میں فرماتے
 ہیں، "بعد مغرب نواب سر محمد نزل اللہ خان صاحب کے ہمراہ حضرت
 خواجہ سید احمد صاحب والد ماجد حضرت محبوب الہی کے مزار پر ماضی ری۔
 آج شب برات ہے، رات کے رتت جب کہ جنگل میں چاند چمک رہا تھا اس
 درگاہ کا دل پر عجب اثر ہوا۔" اسی موقع پر نواب صاحب نے زور دیا تھا کہ
 بدایوں کو بدایوں شریف کہنا چاہیے۔

المنقصر بدایوں میں حضرت نظام الدین ادیباً کے والد ماجد کی درگاہ
 اور سید محفوظ علی کی ذات کا خواجہ صاحب کے دل پر بے حد اثر تھا۔ خواجہ

صاحب کی جملہ کتابیں سید محفوظ علی سے وقتاً فوقتاً ہوتیں ان کا نقش
خواجہ صاحب کے دل و دماغ پر مرتسم رہا۔ وہ اپنے مراسلات میں سید
محفوظ علی کو "خواجہ خضر" کے القاب سے مخاطب کرتے تھے۔ سید محفوظ
علی کے انتقال کے چھ سال بعد اور اپنی وفات سے پانچ سال قبل وحید احمد
صاحب سابق ایڈیٹر "نقیب" بدایوں کے نام اپنے مراسلے میں ۱۸ مارچ
۱۹۵۰ء میں خواجہ صاحب رقم طراز ہیں: "بہر حال میں تو اب سید محفوظ علی
کے پاس جانے والا ہوں جن کے آپ شروع سے رفیق کار تھے، اور آپ کو
اپنی جانشینی دینی چاہتا ہوں۔"

مؤلف _____

۱۷ نقوش، لاہور مکاتیب نمبر۔ مؤلف

جارجی صاحب کی تقریر اور کارروائی جلسہ

کیا نام کہ "ہمدرد" اب سے پتھر پر چھپا کرے گا۔ لیکن ہماری سمجھ میں نہیں آتا کہ کامریٹ صاحب نے کاغذ کی جگہ پتھر کیوں پسند کیا۔ کیا نام جس زمانے میں ہم کشف و کرامات کا علم سیکھتے تھے تو ہم نے تواریخ میں دیکھا تھا کہ زمانہ قدیم میں اینٹوں پر کتابیں لکھی جاتی تھیں۔ چنانچہ ایک کتاب خشت الحراب تک مشہور ہے۔ ہم نے یہ بھی پڑھا ہے کہ اگلے زمانے میں راجے کاغذ ملنے کی وجہ سے اپنے فرمان پتھر کی چٹانوں پر لکھواتے تھے۔ چنانچہ ان آباد میں جہاں کے آبرو اور نام و رشتہ ہیں اور نیز دہلی میں جہاں۔ اسی گزشتہ ستر و تالیف عالماتہ کا زور شور کا جلسہ ہوا تھا پتھر کی ٹاٹ صاحب پر اب تک زبان کھٹے ہیں۔ پتھر کی ٹاٹ کو ہم نے تعظیماً صاحب کہا ہے اس لیے کہ اسے صوبے کے اعلیٰ حاکم کے ساتھ اشتراک لقب کا افتخار حاصل ہے۔ ہاں تو اس زمانے میں اینٹوں اور پتھروں پر جو فرمان لکھے جاتے تھے تو اس کی وجہ یہ تھی کہ کاغذ مشکل سے ملتا تھا۔ لیکن اب تو کاغذ کی قیمتات کی یہ حالت ہے کہ صاحب لوگوں کے غسل خانے میں ڈھروں پڑا رہتا ہے۔ فلہذا اس زمانے میں ہمدرد کا پتھر پر چھپنا بالکل بے کار فعل ہے پھر یہ بات ہے کہ یہ پتھر پر چھپ کر خریداروں کے پاس مشکل سے جائے گا۔ اخبار کی تہ نہیں ہو سکے گی۔ ڈاک کا محصول بہت بڑھ جائے گا۔ کیونکہ ہم نے سنا ہے کہ ایک پتھر کئی کئی من کا ہے۔ اس کے علاوہ ڈاک کے جنسین پوسٹ ماسٹر کہتے ہیں تھیلوں میں ڈال کر تقسیم کیے کر سکیں گے۔ خریدار آرام کرسی پر لیٹ کر اسے پڑھ کیے سکیں گے۔ سب سے زیادہ یہ کہ کامریٹ صاحب پر اس کی وجہ سے فزع بہت بڑھ جائے گا۔ جب یہ اخبار کاغذ پر چھپا کرتا تھا تو ڈاک گھر تک لے جانے کے لیے کئی کئی گھوڑا گاریوں اور سائیکلوں کی ضرورت ہوتی تھی۔ اب ہم نے سنا ہے کہ کامریٹ صاحب نے بیٹی سے پتھر ڈھونڈنے کے پھلے منگوانے ہیں جنسین کھٹا رہتے ہیں ہم نے یہ بھی سنا ہے کہ

کامریٹ صاحب کے بھائی منشی شوکت علی کی رائے ہے کہ بڑے بڑے جہاز بنواتے جاتیں جو کوپہ چیلان سے اسٹیشن تک اخبار بھی لیجا سکیں اور جابوئوں کو جہاز تک پہنچا آئیں۔

منشی محمد علی اور ان کے محذروں نے اس تبدیلی کی وجہ یہ بتائی ہے کہ یہ اخبار اب تک جس خط میں اور جس طرز پر چھپتا ہے لوگ اسے اچھی طرح پڑھ نہیں سکتے تھے۔ مگر ہم اس وجہ کو صحیح نہیں مان سکتے۔ کیا معنی کہ اول تو پڑھنے میں نہ آنا کیا معنی اس لیے کہ ہم حاجی لوگوں کو لکھنے پڑھنے سے کم تعلق ہے لیکن جب ہم تک اسے اٹک اٹک کر پڑھ لیتے ہیں تو وہ لوگ جو ہم سے زیادہ پڑھنے لکھنے کے عادی ہیں فر فر پڑھ سکتے ہوں گے اور بہت کم ایسے آدمی ہوں گے جو ہم سے بھی بہت کم پڑھے لکھے ہوں اور اس پر بھی اخبار کے شوقین ہوں۔ دوسری بات یہ ہے کہ اگر یہ مان بھی لیا جائے کہ لوگ اسے پڑھ نہیں سکتے تھے تو یہ کیا ضرورت تھا کہ ان کا کہنا خواہ مخواہ ہی مان لیا جاتا اور ان کے نہ پڑھ سکنے کی وجہ سے اخبار کی صورت شکل بدلتی پڑتی۔ مثال کے طور پر پانیر صاحب ہیں جو اپنا اخبار انگریزی میں نکالتے ہیں۔ اب جو لوگ انگریزی نہیں جانتے اگر وہ پانیر صاحب کو لکھیں کہ ہم آپ کے اخبار کو پڑھ نہیں سکتے فلہذا آپ مہربانی کر کے آئندہ سے اپنے اخبار کو اردو میں نکالیے تو کیا پانیر ان کا کہنا مان لیں گے۔ ہرگز نہیں۔ فلہذا یہ وجہ ہماری نظر میں صحیح و درست نہیں معلوم ہوتی۔ اگر آپ لوگوں میں کسی کو کوئی دہ معلوم ہو تو بیان کیجیے۔

اس پر پروفیسر قطرب کھڑے ہوئے اور نہایت اونچی آواز سے پروفیسر نے لہجے میں فرمایا، جناب حاجی صاحب و صاحبان۔ میں نے نہایت معتبر ذریعے سے سنا ہے کہ منشی محمد علی صاحب نے تمہیہ کر لیا ہے کہ وہ اخباری دنیا میں سائنسی اجتہاد سے کام لیں اور اپنے اخبار کو موالید ثلاثہ پر نکالیں (اس پر حاجی صاحب نے قطع کلام کیا اور پوچھا کہ موالید ثلاثہ کیا چیز ہوتی ہے اور کہاں سے آتی ہے۔ چنانچہ پروفیسر صاحب نے اس کی تشریح کی، حکماء و عقلاء نے موجودات عالم کو تین اقسام پر منقسم کیا ہے۔ یعنی نباتات۔ جمادات اور حیوانات۔ یہی اقسام سے گانہ موالید ثلاثہ کہلاتے ہیں۔ منشی محمد علی صاحب نے اب تک اخبار کو نباتات یعنی کانڈ پر جو گھاس پھوس درختوں کی چھال اور گودے اور نیز روئی سے بنتا ہے نکالا۔ اب وہ جمادات یعنی پتھر پر نکال رہے ہیں اور آگے چل کر حیوانات پر نکالیں گے۔ اس پر حاجی صاحب نے فرمایا

کیا نام کہ حیوانات کی معرفت تو اب بھی نکالتے ہیں۔
 پروفیسر قطرب کی تقریر کے بعد خان بہادر شمس العلماء مولوی ابوالغیر صاحب اپنی گرمی
 سے اٹھے اور فرمانے لگے:

"صاحبان یہ اخبار خطاب داران کو موقع بے موقع صاف صاف سناتا تھا اور چونکہ
 اکثر صاحب کرامات بزرگوں نے اپنے آپ کو چھپانے کی غرض سے خان بہادروں کے فرقے
 میں آکر پناہ لی ہے لہذا میرا خیال تو یہ ہے کہ کسی اہل حال کو اس کی صاف گوئی گراں گزری
 ہے اور اسی کی دعا کا اثر ہے کہ یہ اخبار کاغذ سے پتھر کا ہو گیا۔ اس قسم کے واقعات
 اکثر پیش آتے ہیں کہ کسی صاحب دل کی توجہ سے دیکھتے دیکھتے گوشت پوست کا آدمی
 پتھر کا ہو گیا۔ چنانچہ سنا ہے کہ گل بکاؤلی پتھر کی ہو گئی تھی۔

شمس العلماء کی تقریر کے بعد راتے مہملہ لار اشرفی لال چھدی لال مصنف "مدوجزر
 دولت" "توازن رنل و خراج" وغیرہ اپنی جگہ سے اٹھے اور حاضرین سے یوں مخاطب ہوئے:

"میاں صاحبو میں اس بات کے کہنے سے بالکل نہیں جھجکتا کہ میں پہلے کنگال آدمی تھا
 میری ماں چرفہ کاتنی اور میری بیوی چکتی پستی تھی۔ مگر آج آپ سب لوگوں کو معلوم ہے
 کہ میں پریشور کی کرپا سے اس دل میں دو کاٹن ملز میں حصہ دار اور ڈائریکٹر اور ایک فلور
 مل کا مالک ہوں جو آدمی اپنے خرچ کو گھٹاتا اور آمدنی کو بڑھاتا ہے وہ آگے چل کر جلد
 مالدار ہو جاتا ہے۔ کامریٹ والے صاحب نے خرچ گھٹانے کے خیال سے بدل بدل کیا ہوگا۔
 آپ لوگ جانتے ہیں کہ دلی کے مسلمانوں کو شاعری اور پتنگ بازی کی لت ہے جس کے سبب
 سے کاغذ مہنگا ہو گیا ہے اور پرانی عمارتوں کی ٹوٹ پھوٹ سے پتھر سستا ہوتا جاتا ہے۔ چنانچہ
 طلاق دروزے کی پرانی اینٹیں کوڑیوں کے مول بک رہی ہیں اس لیے ہماری سمجھ میں آتا
 ہے کہ کامریٹ والے صاحب نے اس میں فائدہ سمجھا ہوگا کہ اخبار کو کاغذ کی جگہ پتھر پر چھاپیں۔
 راتے مہملہ کے بیٹھے ہی بسیار نواب بہادر رازدارغاں نے کراۃ ایتھر کو اپنی جریب
 قامت سے ناپا اور الفاظ ذیل میں حاضرین کی سامعہ نوازی فرمائی۔

"جناب حاجی صاحب و حضار جلسہ ہذا۔ میں نے ایک نہایت معتبر خطاب دار سے جو میری طرح

حضور رس ہے یہ روایت سنی ہے (والعہدۃ الراوی) کہ ہمدرد کی تبدیلی ہیئت کذاتی کا باعث اصلی یہ ہے کہ سرکاری عہدیداروں دائرۃ التراجم نے مجموعاً اور مشترکاً ایک رپورٹ پیش کی تھی جس کا ملخص یہ ہے۔

اول تو اخبارات ہمدرد و زمیندار کی مٹا نواز اور چھتیاں پرورش
انشاپروازی علی العموم ہماری اسکولی و کالجی علمیت اور ہماری ترجمہ آفرینی
کی قابلیت سے قدم قدم پر معنی فہمی کا اعتراف اور مطلب مدانی کا اقبال
کراتی رہتی ہے اس پر متزاہد یہ ہے کہ اخبار ہمدرد کی حفاظت کی ندرت و غزابت
اور نیز قاریان پر وف کے فقدان یاقوت نے اپنی بوقلموں مشکلات میں بے حد
وپایاں اضافہ کر دیا ہے جس کا نتیجہ یہ ہے کہ ادبیات اردو کی ان تماشیل
سحر آور کا استحسان اور ان کی صورتی لطافتوں اور معنوی نزاکتوں کا
استقصا ہمارے حیطہ امکان سے باہر ہے لہذا یا تو اخبار آخرا لذکر کی ہیئت
الطباعی میں تبدیلی کا ایما فرمایا جائے ورنہ اس محبوبہ مشرقی نژاد کو پیرایہ مغربی
سے ہر ہفت کرنے کا خوشگوار مگر قابلیت آریلہا کام قابل ترین قلم کار ان چابک
دست کے تفویض فرمایا جائے۔ واجب جان کر عرض کیا۔

سنا ہے کہ بر بننا اس رپورٹ کے منشی محمد علی صاحب کو ہدایت ہونی تھی کہ یا تو روزانہ
سارے اخبار ہمدرد کا انگریزی ترجمہ فرہنگ و صحت نامہ الفاظ پیش کیا کیجیے ورنہ طرز
طبع میں تبدیلی فرمائی جائے چنانچہ منشی محمد علی نے اہوں البتین کو لیا اور اخبار کو پتھر پر چھاپنا
شروع کیا۔

بسیار نواب بہادر کے سپرد کر سی ہونے پر حاجی صدر نے تقریر شروع کی۔

کیا نام آپ لوگوں نے جو وجوہ بیان کیے ہیں وہ صحیح نہیں معلوم ہوتے اور اگر صحیح
ہوں تو درست نہیں معلوم ہوتے ہم اس بارے میں خود منشی محمد علی یا ان کے کسی چراسی سے
گفتگو کر کے اصل وجہ معلوم کر لیں گے۔ ایک بات ہم اور کہنا چاہتے ہیں اور وہ یہ کہ اگرچہ
ہم اس تبدیلی کو پسند نہیں کرتے مگر ہم خوش ہیں کہ ایسا ہوا اور ملک فرانسیس کا سابق بادشاہ

اور اگر وہاں کوئی بادشاہ نہیں ہے جو پٹیل یا پٹواری یا چودھری یا مقدم یا نمبردار کی جگہ کام کرتا ہے مگر وہ بھی خوش ہے کہ ایسا ہوا۔ پہلے ہم ملک فرانس کے سابق بادشاہ یا پٹیل یا پٹواری یا چودھری یا مقدم یا نمبردار کی خوشی کا سبب بتاتے ہیں اور وہ یہ ہے کہ ایک دفعہ اس اخبار کے کپازیٹروں نے اس کا نام بہارل نگر دکھ دیا تھا جس سے ولایت میں اس کی بڑی ہنس اڑی تھی کہ سارے فرانس کا بادشاہ یا پٹیل یا پٹواری یا ذیل کار یا چودھری یا نمبردار ہو کر وہ ہندوستان کی ایک چھوٹی سی ریاست کا رئیس بنا دیا گیا۔ یہ بات اسے بری معلوم ہوئی تھی اور ہم نے سنا ہے کہ اس نے دہلی کے اہالیانِ چنگی سے اس امر کی شکایت بھی کی تھی کیا عجیب بات ہے کہ یہ تبدیلی اس کی شکایت کا اثر ہو۔ جس سے وہ اب خوش ہوا ہے ایسی ایک وجہ ہماری ناراضی کی اور اس کے بعد اب خوشی کی ہے۔ کیا معنی انھیں کپازیٹروں نے ۲۰ جون کے کامریٹ میں سب سے آخر صفحے پر ہمارا نام "بغلوں" لکھ دیا ہے۔ مقام غور ہے کہ ہم جیسے موقر اور معزز حاجی کو جسے دنیا کے بڑے بڑے بادشاہوں سے ذاتی نیاز حاصل ہونے کا فخر حاصل ہے کپازیٹر جیسے ذرہ ہیں لوگ یوں خفیف کریں کہ ہمارے نام سے ایک دم بائیس کی تخفیف کر ڈالیں۔ بڑے بڑے بادشاہوں سے ذاتی نیاز حاصل ہونے کا رزغنتہ میں ہماری زبان سے افشا ہو گیا ورنہ ہماری نارت نہیں کہ اوچھے اڈیٹروں کی طرح ہم جا بے جا اور موقع بے موقع تذکرہ ٹھونکتے پھریں کہ ہمیں فلاں ملک کے بادشاہ سے یا ہندوستان کے بڑے لاٹ صاحب یا منجیلے لاٹ صاحب یا چھوٹے لاٹ صاحب سے ذاتی نیاز ہو چکا ہے۔ ۲۰ جون کے کامریٹ میں ہمارا نام نہ ات بے وقوری سے لکھا گیا ہے جس کا ہمیں رنج تھا۔ بے وقوری کے علاوہ ہمیں ڈر بھی تھا یعنی یہ کہ ہمارے نام پر ویسے ہی کیا نام قرائن تخفیف کیا کم چل چکی ہے جو اب گھٹایا جائے ہمارا نام حاجی بلخ العلی تھا جو کہتے کہتے حاجی بنگلہ رہ گیا۔ جسے ۲۰ جون کے کامریٹ نے بنگلہوں کو دیا۔ ہمیں ڈر تھا کہ اگر اس سے زیادہ تخفیف کی جاتی تو "غول" رہ جاتا یا "بول" جو معنی کے اس سے دونوں ہم جیسے معزز حاجی کے شایان نہیں۔ ہم خوش ہیں کہ جن کپازیٹروں نے ہمارے نام کی توہین کی تھی وہ اب اخبار سے علیحدہ ہو گئے۔ اب اگلے جلسے میں ہم منشی محمد علی کو چند نصیحتیں کریں گے اور وہ اصول بتائیں گے جن پر انھیں اخبار کو چلانا چاہیے۔

حدیث دیگران

(۱۰)

ہمدرد کی ادارت کے ساز و سامان جس پیمانے پر شروع ہوئے، وہ اس زمانے میں اردو اخبارات کے لیے ایک بالکل نئی چیز تھی۔ بدایوں کے ادیب جلیل میر محفوظ علی بی۔ اے (علیگ کسی زمانے میں محمد علی کے نیم استاد رہ چکے تھے، وہ اس وقت مالک و مدیر "ہمدرد" کے مشیر خاص تھے۔ انھیں کے مشورے سے ایڈیٹری کے لیے پہلے تو مولوی عبدالمحق صاحب بی۔ اے سے مراسلت رہی، لیکن پہلا تقرر بالآخر اس عہدے پر اردو زبان کے نامور ادیب دناون لویس مولانا عبدالحلیم شرر کا ہوا۔

محمد علی
ذاتی دائری کے چند اوراق

سید محفوظ علی اپنے دور کے بڑے اچھے لکھنے والوں میں تھے اور شوخ نگاری و ظرافت کے ایک طرز خاص کے موجد تھے۔ ظرافت ذرا اونچے اور علمی قسم کی تھی۔ عوام کی سطح سے بلند۔ قلم اور طینت دونوں کا جو ہر خاص شرافت تھی۔ ہر ایک کے ہمدرد و غم خوار، بڑے صلح جو، ذاتی زندگی میں سخت متشرع اور نچتر دین دار۔

۱۹۲۴ء میں جب راقم کا جانا بدایوں ہوا تھا تو میزبانی میر صاحب ہونے کی تھی اور اس وقت اپنے خاندانی قبرستان میں سے جا کر اپنے والد ماجد کے پائیں میں اپنی قبر کی جگہ بتائی تھی۔

بچپن میں محمد علی کے استاد شفیق رہے اور جب وہ بڑے ہوئے تو ان کے رفیق علی برادران کے حلقے کی ایک ممتاز شخصیت اور ان کے دور کی ایک

اہم یادگار دنیا سے رخصت ہو گئی۔

عبدالماجد دریا بادی

صدق

۸ نومبر ۱۹۴۳ء

المحمد کہ مرحوم کی یاد زندہ رکھنے والے ابھی آپ کے جیسے لوگ موجود ہیں۔ مرحوم بڑے ہی مخلص، بڑے ہی شریف، دصنمدار اور سچے دین دار تھے۔ اور ساتھ ہی بڑے محتاط ادیب و صاحب قلم اور نکتہ رس و متوازن نقاد اور بڑے ہی خوش ذوق بذلہ سنج، چہرہ ایسی مولویانہ کہ کسی کو گمان بھی ان کے گمراہیٹ ہونے کا نہ ہوتا۔

عبدالماجد دریا بادی

مکتوب دریا بادی، بارہ بجکی بنام مؤلف

۱۴ اگست ۱۹۶۹ء

حاجی صاحب کی تقریر

کیا نام کہ ہم نے وعدہ کیا تھا کہ اگلے جلسے میں منشی محمد علی کو اخبار کے متعلق کچھ نصیحتیں کریں گے مگر ہم اس وعدے کے پابند نہیں ہیں۔ لغوی معنی کے اعتبار سے تو ہم پابند ہو ہی نہیں سکتے۔ کیا معنی کہ ہم خدا نخواستہ کوئی اونٹ یا گھوڑا نہیں کہ ٹانگ باندھ کر خدا نخواستہ کیفیت میں چرنے کو چھوڑ دیے گئے ہوں۔ ہم تو آدمی ہیں جسے ہم ثابت کر سکتے ہیں اور یہ بات ہے کہ ہم حاجی صاحب واقعہ ہوتے ہیں۔ اب رہے اصطلاحی معنی سو اس کی یہ کیفیت ہے کہ چونکہ اس آزادی کے زمانے میں کوئی آری کسی بات کا چاہے وہ وعدہ ہو یا عقیدہ اور چاہے شادی ہو یا نوکری کبھی پابند نہیں ہوا کرتا۔ فلہذا ہم بھی جو آدمی ہیں کسی وعدے کے کیسے پابند ہو سکتے ہیں۔ یہ اور بات ہے کہ ہم اپنی مصلحت کو دیکھ کر وعدہ پورا کر دیں۔ آج کل یہی ہوتا ہے کہ بڑے بڑے آدمی اور بڑی بڑی سلطنتیں وعدہ تو سب کچھ کر لیتے ہیں لیکن پورا جبری کرتے ہیں جب ان کی کچھ مصلحت ہو ورنہ کچھ ضروری نہیں۔ مگر ہم اپنا وعدہ پورا کریں گے لیکن ہم آپ کو ایک خبر سناتے ہیں، وہ ہوا ہذا یعنی یہ کہ :

کیا نام کہ بہت بڑا واقعہ فارہ پیش آگیا یعنی کامریٹ صاحب کے قلم کی تیز زبان اور ہمارے تجاہل کے زبردست عضو "راجہ لام سین" کا یکایک اور دفعتاً کل تاریخ ۱۹ جولائی ۱۹۱۴ء مطابق ۲۴ شعبان ۱۳۳۲ھ بوقت نوبے کے نکاح ہو گیا۔ اس واقعے کی تفصیل یوں ہے کہ راجہ صاحب جب ایک چھوڑ رو دفعہ مزخرف ہونے کے بعد بھی آزاد ہو گئے تو ان کے طرف دوست نے ان کو سمجھایا کہ ایک دفعہ کی خطا معاف ہوتی ہے در دفعہ کی خطا معاف ہوتی ہے مگر تیسری دفعہ کی خطا معاف نہیں ہوتی۔ اگر اب کے بھی تم نے شادی کی اور خدا نخواستہ بی بی قضا کر گئیں تو جس طرح پولیس میں دفتر کشی اور مویشی کشی کے عادی مجرموں کے نام لکھے جاتے ہیں اور پکڑ دھکڑ ہوتی ہے اسی طرح تمہارا نام نوجہ کشی کے عادی مجرموں کی فہرست میں لکھا جائے گا اور گرفتار ہو جاؤ گے۔

چونکہ راجہ صاحب اپنی جرأت کو یاقوت میں منتقل کر چکے ہیں جیسے کہ ریاضی کے سوال نکلنے والے مہینوں کو دنوں میں یا روبرو کو آنے میں یا مردوں کو عورتوں میں منتقل کر لیتے ہیں۔ اس لیے وہ ڈر گئے اور ارادہ کر لیا کہ آئندہ خلیع العذار وگتہ مہار چھٹے پھرتے رہیں گے لیکن اس عرصے میں چند واقعات نے درپے اور یکے بعد دیگرے پیش آئے جن سے انھیں اپنا ارادہ بدلنا پڑا۔ ایک دن ایک مشہور اور بہ محاورہ پنجاب "ایک سننی خیز مقدمہ" جن کے متعلق کامریٹ میں حالات لکھ کر اور عہدے دار ذمہ دار کو رقم مغبونہ کو اس کی عدم توجہی پر آڑے ہاتھوں لے کر جب گھر واپس آئے تو دیکھا کہ ساڑھے تین آنے کے پیسے اور دھیلے کی کوڑیاں جو چولہے کے بازو پر ڈال کر چلے گئے تھے وہ نثار ہیں۔ ایک روز میونسپلٹی کی روشنی کی بد انتظامی کے متعلق اخبار میں ایک زبردست شکایت کا نوٹ لکھ کر مکان پہنچے تو دیکھا کہ چراغ میں تیل تک نہیں۔ کالج کے ڈاننگ ہال کے نقائص کی طرف منتظمین کالج کو متوجہ کرنے کے بعد گھر جا کر کھانا کھانے بیٹھے تو دال میں دونا چوگنا نمک پایا۔ ایک مرتبہ ہندوستان میں ہلالِ احمر کے قیام اور مسلمان مریضوں کے آرام کے متعلق ایک زبردست اپیل شائع کر کے گئے تو رات کو بخار آ گیا مگر گھر پر نہ پانی پلانے والی تھی نہ پاؤں دابنے والی۔ اس لیے کہ نوکرات کو اپنے گھر چلا گیا تھا۔ ان تجربوں کے بعد راجہ صاحب کو اپنی تکالیف کی ستر پوشی کا انتظام منسوباتِ ازدواجی ہی نظر آیا۔ یہی وجہ تھی بتاریخ مذکورہ وقت مذکورہ انھوں نے اپنی شادی کر ڈالی۔

نکاح کے بعد ہم نے امیدواران مناکحت کے افادے کے لیے وہ نصیح و تبلیغ خطبہ پڑھا جو اگر ضبطِ تحریر میں آجاتا تو اس کا شمار بالفاظِ ہمارے زمیندار دوست کے ادبیاتِ اردو کے بہترین مغزات میں ہوتا۔ اب ہمیں فہم ہوں ہو گیا کہ ہم نے کیا کیا موتی بکھیرے تھے مگر جو کچھ کہا تھا اس کا منحص یہ ہے۔

شادی کن اے رفیق و فنیت شمار عمر
ناں پشیر کہ باگ برآید فلاں نمائند

۱۔ یعنی مولانا ظفر علی خاں، مدیر زمیندار لاہور۔ محی الدین

۲۔ کیا نام کہ ہمیں معلوم ہے کہ کامریٹ کے معنی عربی یا مصری زبان میں رفیق کے ہیں۔ فلہذا ہم نے

کامریٹ صاحب کو رفیق کہا۔ امید ہے کہ پڑھے لکھے لوگوں کو ہماری علمیت کا اس سے ثبوت مل گیا

ہوگا۔ مصنف بطور تجاہلِ کامیابانہ

جو کچھ پسند و نصیحت جس قدر ترغیب و تحریص ہم اپنے ناکتخدا حاضرین کو نثر میں کرنی چاہتے تھے وہ مولانا "زینجا" نے اس شعر میں نظم کر دی ہے یہ شعر ہمیں اتفاق سے یاد آگیا ورنہ سالہا سال کی پڑی ہوئی دستورالصبیان کا سبق اب کیسے یاد رہ سکتا ہے۔ خیر تو مقصد اس ہمارے کہنے کا یہ ہے کہ ہم نے بڑے بڑے معتبر اور ثقہ لوگوں سے سنا ہے کہ سب سے پہلا نکاح جو دنیا میں ہوا ہے وہ تھا جو باوا آدم نے اماں حوا کے ساتھ کیا۔ آج کل کی تہذیب کی رو سے ہم پر لازم ہے کہ کسی خستیمین کا نام لیں تو مسٹر اور کسی لیڈی کا نام لیں تو مسز کا لفظ نام سے پہلے لگادیں اور اگر ایسا نہ کریں تو ہم پر ازالہ حیثیت کا الزام عاید ہو سکتا ہے جو فوجداری جرم اور قابل سماعت مجسٹریٹ درجہ اول ہے۔ مگر چونکہ وہ خستیمین اور لیڈی جن کا نام ہم نے ابھی لیا ہمارے اپنے رشتہ دار ہیں فلہذا کسی ایسے شخص کو جو ان کے ساتھ اتنا ہی تعلق رکھتا ہو جتنا ہم رکھتے ہیں ہم پر الزام قائم کرنے کا حق نہیں۔ ہاں تو ہم یہ کہہ رہے تھے کہ سب سے پہلا نکاح دنیا میں وہ تھا جو باوا آدم نے اماں حوا سے کیا اور چونکہ آج کل معمولی معمولی آدمیوں کی یادگار قائم ہو رہی ہے فلہذا ضروری ہے کہ ان دو بڑے اور تاریخی لوگوں کی بھی یادگار قائم کی جائے اور چونکہ باوا آدم اور اماں حوا کا کوئی کارنامہ اس سے بڑھ کر نہیں ہے کہ انھوں نے باہم نکاح کر لیا جس سے اولاد کی اس قدر ریل پیل ہوئی فلہذا باوا آدم اور اماں حوا کی جو بہترین یادگار قائم کرنی چاہیے وہ یہی ہے کہ شادی کی جائے۔ فلہذا ہر شخص جو اپنے آپ کو باوا آدم اور اماں حوا کی اولاد میں کہتا ہے لازم ہے کہ ان دو جلیل القدر تاریخی بزرگوں کی یادگار قائم کرے۔ مگر ہم ایک بات بتائے دیتے ہیں یعنی یہ کہ شادی میں سہرا باندھنا مقنع ڈالنا کنگنا باندھنا اچھے اچھے (بلکہ بڑے بھی) کپڑے پہننا۔ ڈھول تاشہ بجانا اور برات کا کھانا کھلانا یادگار میں داخل نہیں۔ کس واسطے کہ اس شادی میں جس کی یادگار ہم قائم کرتے ہیں ان چیزوں میں سے ایک کا بھی وجود نہ تھا۔ آپ لوگ ہم پر اعتراض کریں گے کہ جب باوا آدم باغ میں رہتے تھے تو پھولوں کی کیا کمی ہوگی۔ فلہذا نوشتہ کے سر پر سہرا ضرور لٹکتا ہوگا مگر ہم کہتے ہیں کہ ایسا ہرگز نہیں ہوا۔ یہ سچ ہے کہ باغ میں پھولوں کی کمی نہ تھی مگر کون ہے جو اس حقیقتِ نفس الامری سے انکار کرنے کی جرأت کرے کہ سہرا بغیر دھاگے کی مدد کے بن نہیں سکتا اور ہم ثابت کرتے ہیں کہ شادی کے وقت دھاگے کا وجود نہ تھا کیونکہ دھاگا تو اس وقت پیدا ہوا ہے جب بی بی حوا نے چرخہ کاتنا شروع کیا اور یہ واقعہ شادی سے بہت بعد کا ہے۔ شادی سے قبل کا نہیں ہو سکتا اور اس کی

عقلی دلیل یہ ہے کہ چرخہ بوڑھی عورتیں کاتا کرتی ہیں کنواری لڑکیاں ہنسی کا تہن اور اگر کوئی شخص پنجاب کا دستور پیش کرے اور حضرت بلجے شاہ کی کافی کو ثبوت میں پیش کرے کہ :

کر کتن و تہ دھیان گڑے

تو ہم کہیں گے کہ ہم اس بات کو نہیں مانتے کہ اماں حوا پنجابی رسوم پر عامل تھیں۔ فلہذا ہم نے ثابت کر دیا کہ جس باغ میں باوا آدم کی شادی ہوئی اس میں شادی کے دن تک چرخہ ہنسی کتا اور جب چرخہ ہنسی کتا تو دھاگا کہاں سے آیا اور جب دھاگانہ تھا تو سہرا کیسا۔ یہی حال مقنع اور کلنگنے اور لال لال کپڑوں کا ہے۔ اب رہا تاشہ باجا، گاجا سوا اس کی یکینیت ہے کہ اول تو اس باغ میں مرے جانور کی کھال اور تانت کہاں ملی ہوگی۔ لو ہے اور تانے کے تار کب، کیسے اور کہاں بنے ہوں گے۔ اس کے علاوہ ان مزامیر کا بجانے والا کون ہوگا کیونکہ وہاں سوائے باوا جی اور اماں جی کے اور آدمی ہی کون تھا اور یہ شرارت سوائے آدمی کے اور کسے آتی ہے۔ باوا آدم کے اولاد تو شادی کے بعد ہوتی ہے اس لیے یہ بھی ہنسی مان سکتے کہ کسی بیٹے نے دہل نوازی کی ہو اور ہم اس کے ماننے کے لیے تیار نہیں ہیں کہ نوشاہی شرم گینی نے باوا صاحب کو اجازت دی ہو کہ اپنی ہی شادی ہو اور آپ ہی ڈھول تاشہ بجائے جائیں یہی کیفیت برات کے کھانے کی ہے۔ فلہذا ہم نے ثابت کر دیا کہ اس عظیم الشان شادی میں جو سب سے پہلی تھی سہرے مقنعے اور ڈھول تاشے اور برات کے کھانے کی لغویات مطلق نہ تھیں۔

اور جب اس شادی میں کوئی خلاف شرع بات نہیں ہوئی تو ان شادیوں میں جو اس بڑی شادی کی یادگار میں کی جائیں کوئی لغویت کبھی اور کسی طرح نہ ہونی چاہیے۔

ہمیں امید ہے کہ جس طرح باوا صاحب نے اماں جی کے ساتھ اچھی طرح صلح و سازگاری سے بسر کی اور اپنی پیاری اور چھیتی اور اکلوتی بیوی کا کہنا مانا اگرچہ اس کہنا ماننے میں انھیں پریشانی و پیشانی اٹھانی پڑی جو خدا نے اپنے فضل و کرم سے ان سے دور کر دی۔ اسی طرح موجودہ شادی کے گوشہ بھی اپنی دلہن کے ساتھ صلح و سازگاری سے بسر کریں گے اور اس کا کہنا ماننے رہیں گے۔

اب ہم اپنا وعدہ پورا کرتے ہیں اور منشی محمد علی کو نصیحتیں کرتے ہیں جس پر عمل کرنے سے ان کے اخبار میں ترقی ہو سکتی ہے۔

اول: منشی محمد علی کو چاہیے کہ اخبار کو کیا نام "پالیسی" کے اصول پر چلائیں۔ اس سے ان کی ہر جگہ آؤ بھگت ہوگی اور اخبار بھی دھڑلے سے بکے گا۔ لیکن ابھی تک انھیں پالیسی کے اصول اور اس لفظ کے صحیح معنی ہی معلوم نہیں ہیں۔ ایک دفعہ ہم نے ان سے پوچھا تھا کہ میاں تم ولایت میں مڈل پاس تک کا امتحان دے آئے ہو اور کیا نام منشی میاں کالے (میکالے) کی سی انگریزی لکھتے ہو بھلا ہمیں "پالیسی" کے معنی تو بتاؤ اور یہ کہ کس زبان کا لفظ ہے اور کن لفظوں سے مرکب ہے۔ اس پر انھوں نے ایک شاعر کے دیوان سے جس کا نام "دکشنری" ہے بڑے بے چوڑے معنی بتائے۔ جس سے ہم تاڑ گئے کہ جو معنی ہمیں اور نیز دو ایک اڈیٹروں اور چار پانچ لیڈروں کو جو سب کے سب حاجی یا نیم حاجی یا ربع حاجی ہیں اور نیز جملہ خطابوں کو معلوم ہیں ان کی انھیں ہوا بھی نہیں لگی۔ بنا برآں ہم پر لازم ہوا کہ اس لفظ کا ماخذ اور معنی اور تاریخ بتائیں۔ فلہذا سنو اور یاد رکھو اور عمل کرو کہ "پالیسی" اصل میں اس زبان کا لفظ ہے جس میں منشی فردوسی طوسی نے کریم لکھا ہے اور منشی حاجی نے بوستان کو مرتب کیا ہے جس طرح ہماری عربی فارسی کے بہت سے عمارہ پوش الفاظ صاحب لوگوں کی ولایت میں جا کر پتلون پوش ہو گئے اسی طرح یہ لفظ بھی ولایتی الفاظ کی برادری میں مل گیا ہے۔

سکندر بادشاہ جب ایران کے رستم کو شکست دے کر اپنی ولایت کو واپس گیا ہے تو اسے بھی اپنے ساتھ لیتا گیا۔ یہ لفظ دو ٹوکڑوں سے مرکب ہے۔ یعنی "پا" جس کے معنی ہیں 'پاؤں' یا 'قدم' اور 'پالیسی' جو عربی کے مصدر لیسیدن سے نکلا ہے جس کے معنی ہیں چاہنا جو غایت درجے کا تعظیمیہ عجز ہے۔ یہ لفظ اسی طرح کا ہے جیسے کاسہ لسی اور اسی قسم کا جیسے پابوسی مگر یاد رکھنا چاہیے کہ کاسہ لسی اور پابوسی اور پالیسی میں با اعتبار صلہ یا بی درجہ بدرجہ فرق ہے یعنی اگر کاسہ لسی پر کوئی شخص خان صاحب کا خطاب پاتا ہے تو پابوسی پر نواب صاحب اور پالیسی پر بسیار نواب بہادر بنا دیا جاتا ہے۔ اب معنی اور مفہوم کو سمجھتے بوجھتے اور قدر و قیمت کو جانتے پہچانتے اگر منشی محمد علی پالیسی کے اصول کو اختیار کریں تو ان کے اخبار کے لیے بھی سود مند ہو اور ان کے لیے بھی عند الحاجة کام آئے۔

دوم: بہت سے باخبر عامل ہم سے یہ بات بہ صیغہ راز کہہ چکے ہیں کہ اس اخبار میں ایسی

زبردست تاثیر ہے اور اس پر ایسے زور دار موکل تعینات ہیں کہ جو شخص معنی مطلب کو سمجھ کر اس تاثیر کو سلب کر لے اس پر حضور رستی اور خطابِ یابی کی آئینہ حرام ہو جاتی ہے۔ ہمیں اس سے بحث نہیں کہ یہ تاثیر اچھی ہے یا بُری مگر چونکہ ہماری نظر میں ناظرین اخبار کے آفتابِ دولت و اقبال کے لیے حکم کسوف رکھتی ہے فلہذا منشی شارا ایہ کو چاہیے کہ آئندہ اپنے اخبار میں سے اس تاثیر کو نکال ڈالیں اور اگر خود انھیں ایسی طاقت نہ ہو تو کسی زبردست عامل کو جو حاجی یا خان بہادر یا نواب ہو اور جو تخیل کو اکب کی زکوٰۃ بھی رے چکا ہو بطور مدیر مقرر کر دیں تاکہ ناظرین اخبار امیدوار توجہات سرکار گرامی اقتدار میں۔

سوم: منشی محمد علی کو چاہیے کہ میڈروں، باریابوں، خطاب داروں نیز آفیشلوں اور ڈیپٹی آفیشلوں کو اپنے اخبار میں کبھی بُرا نہ کہیں اور نہ ان سے اختلاف کریں کیونکہ ہمیں معلوم ہے کہ بدی کے فرشتے معمولی آدمیوں کو برا کہنے یا ان سے اختلاف کرنے کا تو صرف رجسٹر میں نوٹ ہی کر لیتے ہیں لیکن میڈروں، باریابوں اور خطاب داروں، آفیشلوں اور ڈیپٹی آفیشلوں کو برا کہنے یا ان سے اختلاف کرنے پر بڑی سخت رپورٹ کر دیتے ہیں جس کی بنا پر عاقبت میں زبردست باز پرس ہوتی ہے۔

چہارم: نظم کے متعلق منشی موصوف کو چاہیے کہ نقد سخن کے بجائے چاہے ادھار سخن ہی چھاپیں مگر جو کچھ وہ چھاپیں وہ کیا نام "پنج عیب" شری سے پاک ہو اور ایسا ہو کہ ہم حاجی لوگوں کی سمجھ میں آجائے کیونکہ جب ہماری سمجھ میں نہ آیا تو ہم داد نہ دیں گے اور جب ہم داد نہ دیں گے تو قبر کے اس پار کون ہے جس سے داد کی توقع ہو۔ اگلے زمانے میں جو باتیں ناممکن تھیں وہ اب باہرین فنِ کیمیا نے سہل کر دی ہیں۔ پہلے لفظ اور معنی ایسے لازم و ملزوم تھے جیسے لہسن اور اس کی بو۔ مگر اب کیا نام کہ بڑے بڑے مدبرین سیاست نے لفظوں میں سے منی کو ایسا نکال لیا ہے جیسا بلوے ہوئے دودھ میں سے مکھن پھینک دیا جیسا کہ صنوعی دانت والے آدمی کو آسانی ہے کہ جب پاہے دانتوں کی کمائی پڑھے اور جب چاہے آمار لے چنانچہ بارہا ایسا اتفاق ہوتا ہے کہ بعض شاعر نظم کو تو چھپنے کو بیع دیتے ہیں مگر معنی کی کمائی بھیننی بھول جاتے ہیں اسی لیے آئندہ سے منشی متذکرہ بالا کو چاہیے کہ نظم کا پارسل وصول ہوتے ہی

اچھی طرح سے دیکھ لیں کہ معنی کی کمائی بھی ساتھ آئی ہے یا اسے شاعر صاحب قلم دان ہی میں رکھ کر بھول گئے۔

پنجم :- منشی محمد علی نے عورت اور اقتصادیات کے مضامین اس کثرت سے چھاپے ہیں کہ پڑھتے پڑھتے مردوں کا دونوں چیزوں سے دل بھر گیا۔ اب طبقہ مذکور نے طے کر لیا ہے کہ

اگر آئندہ اخبار میں "عورت اور اقتصادیات" کے ساتھ ساتھ اتنے ہی کاموں میں "مرد اور فلاسیات" کا مضمون نہ چھپتا رہا تو مرد ایک دم ہڑتال کر دیں گے اور نہ اخبار لکھیں گے نہ چھاپیں گے اور نہ تقسیم کریں گے نہ پڑھیں گے نہ چندہ ادا کریں گے۔ فلہذا منشی مومی ایہ کو ہار کر ان سب کاموں کے لیے ولایت سے ہر جہاز میں "اقتراعیات" کی کیپ منگوانی پڑے گی ہماری رائے میں بالفعل اسی قدر نصیحتیں کافی ہیں۔ اگر ہم نے اپنی آنکھوں سے دیکھ لیا کہ منشی محمد علی نے ہماری نصیحتوں کو شکر گزاری سے قبول کر کے ان پر عمل کیا تو ہم آئندہ وقتاً فوقتاً اور بھی نصیحتیں کرتے رہیں گے۔ والسلام

ملا علی کاتب بودھا موی

ہمدرد، دہلی

۲۰ جولائی ۱۹۱۴ء

حدیث دیگرال

(۱۱)

محفوظ علی نے "ہمدرد" میں حاجی صاحب، حاجی بلغ العالی اور ملا بودھا موی کئی ناموں سے لکھا ہے۔ بعض دفعہ تو حاجی بعلول کے نام سے ملا علی بودھا موی کو مخاطب کیا ہے۔ اس کی وجہ وہ خود جانتے ہوں گے ہماری سمجھ میں تو نہیں آتی۔ بلکہ اکثر لوگوں نے حاجی بعلول کو الگ اور ملا علی کو جدا سمجھا ہے مگر حقیقت یہ ہے کہ یہ دونوں محفوظ علی ہی کے دورِ پختہ۔ جہاں تک مجھے معلوم ہے حاجی بعلول اور ملا علی دونوں ناموں سے محفوظ علی ہی لکھا کرتے تھے۔

تمکین کاظمی

نقوش۔ لاہور

اگست ۱۹۶۱ء

تمکین صاحب کو معالظ ہوا جس کی وجہ سے انھوں نے کئی ایسی تحریریں بھی سید محفوظ علی سے منسوب کر دیں جو حقیقت میں ان کی نہیں ہیں۔ (ملاحظہ ہو نقوش بابت اگست ۱۹۶۱ء) دراصل "ہمدرد" کے کالم "تجاہل عامیانہ" کے لکھنے والے سید صاحب کے علاوہ محمد فاروق دیوانہ گورکھپوری بھی رہے۔ فاروق صاحب علی گڑھ کے ریاضی کے ایم۔ اے تھے۔ بعد میں مسلم لیگی ایم۔ ایل۔ اے بھی رہے۔ "بزم تجاہل" میں "حاجی بلغ العالی" کا نام فاروق صاحب ہی پر چسپاں کیا گیا تھا جو پختہ نصاب میں "حاجی بعلول" بن جاتا تھا۔ چنانچہ حاجی صاحب نے فرمایا ہے

بلغ العالی تھا نام مرا اس کو دیکھیے
اتنا مرد ڈرا یاروں نے بعلول کر دیا

فاروق صاحب کے بیٹے احمد صدیق مہنوں گورکھپوری ہیں۔ ان ہی رعایت سے بعد میں پروفیسر رشید احمد صدیقی نے اپنے مضامین میں فاروق صاحب کا تذکرہ

جا بجا کیا ہے۔ اپنے ایک مضمون (ارہر کا کیفیت) میں رشید صاحب فرماتے ہیں
 "حاجی صاحب کا عربی نام 'بلغ العلی' اور فارسی 'جمزب زیتونی' ہے۔ کچھ لوگ
 سابق دیوانہ ہمدرد اور سال 'ابوالمجنون' کہتے ہیں۔" اب یہ بات بھی صاف ہو جاتی ہے
 کہ حاجی صاحب ملا علی کو جہاں خطاب کرتے ہیں وہاں دراصل فاروق صاحب کا
 روئے سخن سید محفوظ علی صاحب کی طرف ہے۔ دونوں کے موضوعات و اسالیب
 جدا ہیں۔

مؤلف

ہمدرد کے درشتانی میں اچیف سب اڈیٹر فاروق صاحب قرار پائے۔
 فاروق صاحب ابھی تک "علی گڑھیت" اور "نچریت" کے اثر سے بالکل آزاد نہیں ہوئے
 تھے۔ انھیں مولانا محمد علی کی ہوا شناسیوں میں ملکہ تھا۔

محمد علی۔ ذاتی ڈائری

عبدالماجد دریا بادی

فاروق دیوانہ مرحوم کے انتقال کو ابھی دو ہی چار سال ہوئے ہیں۔ بڑے
 ہی ذہین تھے اور ایک معنی میں ہمہ داں۔ ریاضی تو ان کا فن ہی تھا اور فلسفہ تاریخ،
 بلکہ قانون تک میں عالی دماغ، نکتہ رس۔ مزاج کے لابیالی شدت سے۔ کتاب شاید
 بجز "قیل و قال" کے اور کوئی نہیں چھوڑی۔

مکتوب دریا بادی۔ بارہنگی بنام مؤلف

عبدالماجد دریا بادی

۱۴ اگست ۱۹۶۹ء

حاجی صاحب کی تقریر جنگ پر

کیا نام کہ ایک صبح کو جب ہم سو کر اٹھے تو معلوم ہوا کہ یورپ میں جسے انگریزی میں ولایت اور اردو میں لندن کہتے ہیں لڑائی ہو گئی ہم نے یقین نہیں کیا اس لیے کہ اول تو یورپ میں لڑکی کے پاس ایسا کوئی بڑا علاقہ باقی نہیں رہ گیا ہے جس کی وجہ سے جنگ کا اندیشہ ہو۔ دوسرے یہ خبر اخبار "ہمدرد" میں چھپی تھی اور ہر گاہ کہ ہم کو یہ گمان ہے اور صاحب لوگوں کو یقین ہے کہ اخبار "ہمدرد" کبھی کبھی ایسی خبریں چھاپ کر جسے پنجابی میں "سنسی فیز" کہتے ہیں ملک میں شورش پھیلاتا ہے فلہذا ہم نے اس خبر کو غلط سمجھا۔ لیکن جب دوسرے دن بھی یہی خبر "پانیر" اور "انگلش مین" میں خاص رپورٹر صاحب بہادر دام اقبالہ کے ہاتھ سے لکھی ہوئی نظر آئی تو ہم کو یقین ہو گیا کہ خبر سچ ہے اور ہم کو افسوس ہوا کہ اگر آج ہمارا اپنا اخبار البعیر جاری ہوتا تو ہم بھی اس خبر کو چھاپتے اور لوگوں کو بتلاتے کہ جنگ کیسے کی جاتی ہے اور بادشاہ لوگ کیوں لڑتے ہیں اور ان کے وزیر لوگ کس طرح تقریر کرتے ہیں اور اعلان جنگ کیوں کر کیا جاتا ہے اور الٹی میٹم بھیجنے کا کیا قاعدہ ہے۔ کیا نام کہ اگلے زمانے میں جب سکندر بادشاہ اور دارا میں لڑائی ہوئی تو دارا نے سکندر کو سوا سیرس شرف جس میں سے روغن زرد یا سیاہ یا سفید یا خدا جانے کون سا رنگ نکالا جاتا ہے بھیجا تھا۔ جس کو سکندر نے اپنے کبوتروں کو کھلا دیا۔ اس کو الٹی میٹم کہتے ہیں اور یہ تمام باتیں سکندر نامہ و بہار دانش و یوسف زلیخا و مینا بازار و پنج رقعہ وغیرہ میں لکھی ہیں جو ہم کسی فرصت کے وقت میں پڑھ کر سائیں گے۔

کیا نام کہ ہماری انجن کافر ض ہے کہ تمام معاملات ملکی و مالی و سیاست داخلی و خارجی و رموز مملکت و نقشہ بات جنگ مثل نقشہ شطرنج و نقشہ بلجیم و نقشہ کشتوار یورپ وغیرہ کے متعلق اپنی رائے محفوظ رکھے اور جب مناسب سمجھے لوگوں کو اس سے آگاہ کر دے فلہذا آج ہم لڑائی پر بیکھر دیں گے۔ وہ ہونا

کیا نام کہ لڑائی بہت ہی بری چیز ہے اس لیے کہ شرعاً ممنوع ہے اور حاجی لوگ جب حج کو جاتے ہیں تو کبھی نہیں لڑتے بلکہ آپس میں دوستی کر لیتے ہیں اور ایک ہی شخص میں بیٹھتے ہیں یہ اور

بات ہے۔ اس زمانے میں وہ ہر بات پر آپس میں تو تو میں میں کرتے رہتے ہیں۔ اس کے علاوہ جنگ کے زمانے میں بنی غلہ مہنگا کر دیتے ہیں اور روپیہ بہت سستا ہوتا ہے جس کی وجہ سے لوگوں کو چندہ دینا ہوتا ہے چنانچہ پچھلے سال روم اور روس کی لڑائی پر کئی سو روپے گولی بارود اور توپوں وغیرہ کی خریداری میں خرچ ہو گیا اور سپاہیوں کی تنخواہ بڑھائی گئی سو علیحدہ۔ کیا نام کہ ایک سپاہی کی تنخواہ میں بیس آنے سے کیا کم اضافہ ہوتا ہوگا اور بادشاہ لوگوں کے کچھ دس بیس سپاہی تو ہوتے نہیں بلکہ ایک ایک قلعے میں سو سو اور ڈیڑھ ڈیڑھ سو آدمی نوکر ہوتے ہیں پھر تم سمجھ لو کتنا خرچ کرنا پڑتا ہوگا۔ فلہذا ہم لوگوں کو چاہیے کہ اپنی گورنمنٹ یعنی سرکار کو منع کر دیں کہ وہ جنگ میں نہ شریک ہو اور اگر وہ نہ مانے تو لڑنے دیں بلکہ ممکن ہو تو مدد کریں۔ بعضی قلوب صحیح کہنا۔ حاجیوں کا ایک رسالہ الگ تیار ہو تو کیسا حاجی صاحب تقریر کے درمیان میں ہمیشہ بے تکلفی شروع کر دیتے ہیں لیکن اتنی زیادہ گھریلو زبان میں انھوں نے کبھی تقریر نہیں کی تھی۔ پروفیسر قطرب نے حاجی صاحب کے چہرے کو استعجاب سے دیکھا اور گردن ہلا کر خاموش ہو رہے (کیا نام کہ حاجیوں کے رسالے کے بھیننے سے بہت فائدے ہیں۔ اول تو کیا عجب ہے کہ جاتے یا آتے راستے میں سچ بھی مل جاتے اور اگر سچ نہ بھی ملا تو ڈاکٹر عبد الرحمن سے جو حاجیوں کے بہت بڑے خیر خواہ ہیں ہر در ملاقات ہوگی بلکہ ممکن ہو تو ہم ان کو اپنے رسالے کا کمانڈران چیف یا نائب امیر البحر یا لفٹیننٹ یا کرنل یا لفٹیننٹ گورنر یا جمعدار بہر حال جو کچھ عہدہ فوج میں حاکم لوگوں کا ہوتا ہے بنائیں۔ اس لیے کہ وہ واقف ہیں تمام امراض ماجیانہ سے۔ مثلاً طاعون و چیچک و ہیضہ و تیز بیدہ کی خشکی و تری و سیلاب و طغیانی جو عرب کے ریگستان میں بہ کثرت آتی رہتی ہے۔ بالخصوص اس زمانے میں جب کہ حاجی لوگ مکہ اور مدینہ کے راستے میں ہوتے ہیں اور حاجیوں کی داری و ناداری و افلاس و تنگبری و گداگری وغیرہ جو جدہ میں بہ کثرت پائی جاتی ہے بقول شاعر۔ الشاذ کا لعدوم اس کے علاوہ ڈاکٹر عبد الرحمن خان بہادر بھی ہیں۔ کیا نام کہ لڑائی میں بہادری کی سخت ضرورت ہوتی ہے۔ نہیں کہتے ہیں کہ "اے مرداں بکوشید تا جاؤ زناں پیوشید"؟

پس ثابت ہو گیا کہ ڈاکٹر عبد الرحمن کا جانا بہت ضروری ہے اور لڑائی بالکل بے کار رہتی ہے اور حاجیوں کا افلاس برحق ہے جس کا علاج کرنا بالکل ماریں صاحب بہادر کا فرض ہے

جنہوں نے ہندوستان کے افلاس پر ایک کتاب لکھی ہے۔

کیا نام کہ ہم ایک بہت ضروری بات بھول گئے یعنی ہم نے جنگ کی وجہ نہیں بیان کی اور ہر گاہ کہ بنائے محاسمت نہ معلوم ہو تو لڑائی پر جاننا بے سود ہے۔ فلہذا ہم سب سے پہلے اسباب جنگ بیان کریں گے۔ کیا نام کہ لڑائی کا سبب ابھی اخبار والوں نے صاف صاف بیان نہیں کیا ہے بلکہ ان کو یہی نہیں معلوم ہے کہ یہ لڑائی روم و روس کی ہے یا کسی اور کی۔ چنانچہ بعض اخبار جرمنی اور فرانس کی لڑائی کا حال لکھتے ہیں اور بعض آسٹریا سرویا کی جنگ کی کیفیت درج کرتے ہیں اور کسی اخبار میں بلجیم و جرمنی کا تنازعہ بیان کیا جاتا ہے۔ جس سے معلوم ہوتا ہے کہ سب جھوٹے ہیں بلکہ واقعہ کچھ اور ہی ہے جس کی کسی کو مطلق خبر نہیں وہو ہذا۔ یعنی یہ کہ ایک دن آسٹریا کا بڑا بیٹا شکار کھیلنے گیا تھا اور سرویا کا بڑا مکتب سے پڑھ کر آ رہا تھا ایک صاحب نے چونکے ہو کر کہا کہ اجی حضرت آسٹریا اور سرویا آدمی مقوڑے ہیں جن کے بیٹا اور بیٹی ہو بلکہ آسٹریا کراویا نوس میں ایک جزیرہ ہے اور سرویا انڈس میں ایک پہاڑ ہے۔ حاجی صاحب اس اعتراض پر بہت جھنجھلائے اور یوں گویا ہوئے (کیا نام کہ ہم کو اس سے کوئی بحث نہیں کہ ان میں سے کون دیا ہے اور کون پہاڑ ہے مگر واقعہ یوں ہی ہے کہ دونوں اپنے اپنے گھر سے گاڑیوں پر سوا کھانے نکلتے تھے۔ سڑک پر آئے سامنے مڈ بھیڑ ہوئی ایک کے سائیں نے دوسرے سے کہا کہ اپنا گھوڑا بغل کر دو۔ دوسری آواز۔ جناب حاجی صاحب آپ نے تو پہلے سکار گاہ کا قندہ شروع کیا تھا اب سنڈی سڑک کا واقعہ شروع کر دیا۔) اجی تم لوگوں سے کون اپنا مہر زانی کرے۔ پادشاہوں اور وزیروں میں کچھ ایک ہی بات پر جنگ مقوڑی ہوتی ہے، جس بات پر پہاڑ پڑے۔ ابھی تم سے کوئی پوچھے کہ برطانیہ کا کیا بگڑتا تھا جو جرمنی سے لڑ پڑا تو بتاؤ کیا جواب دو گے۔ ان باتوں کو ہم ہی خوب سمجھتے ہیں مگر آج مفت کی زق زق بق بق میں ہمارا سر ڈکھنے لگا۔ اب کوئی اور صاحب تقریر کریں۔

 ملا علی کاتب بردھاموی

ہمدرد، ممبئی

حدیث دیگران

(۱۲)

اردو میں کئی صدیوں تک تمثیل نگاری ہوتی رہی لیکن انیسویں صدی کے آخر میں محمد حسین آزاد نے اردو والوں کو اس کا درک دیا۔ اس کی تکلیف تبتائی اس کا نام سمجھایا۔ انگریزی ALLEGORY کا ترجمہ انہوں نے تمثیل کیا جو زبانوں پر چڑھ جانے کی وجہ سے ایک ادبی اصطلاح بن گیا۔ ALLEGORY دو یونانی لفظوں سے مرکب ہے۔ ALLOS بمعنی دوسرا اور AGORIA بمعنی بولتے ہوئے، یعنی جس میں ایک بات کہہ کر دوسری بات مراد لی جائے تمثیل کے کردار دراصل کسی دوسرے کردار کے نمائندے ہوتے ہیں۔ ان سے وہ مراد نہیں جو ظاہر نظر آتا ہے بلکہ ان کے نیچے موجِ ہم نشین کی طرح کچھ اور معنی چھپے رہتے ہیں۔ اس طرح تمثیل استعاروں کی ایک زنجیر یا لڑی ہوتی ہے۔

گیان چند

نگار۔ کراچی

سالنامہ ۱۹۶۶ء

سید محفوظ علی صاحب تمثیلیہ کی راہ میں قدم بڑھاتے ہیں۔ تمثیلیہ ایک مشکل فن ہے اور اس میں کامیابی بہت دشوار ہے۔ اس میں کامیابی کے لیے طاقت و تخیل، زبردست شخصیت اور حساس دل اور زندہ یقین کی ضرورت ہے۔ سید محفوظ علی میں یہ اوصاف موجود نہیں۔ شیخ سہار اللہ کی صاحبزادیاں تمثیلیہ کی صنف میں کوئی بلند پایہ جگہ پانے کے لائق نہیں۔ یہ ایک حد تک دلچسپ ضرور ہے لیکن اس کا حسن سطحی ہے، خیالات معمولی ہیں۔ اس میں نہ خطیبانہ ہیجان ہے اور نہ کوئی زندہ شعر زبان حقیقت کا انکشاف۔

کلیم الدین احمد

سخنہائے گفتنی

میر محفوظ علی کا طنز مولویانہ ہے اور مقصد بھی وہی ہے۔ ان کے یہاں
 زاریہ نظر محدود واقفیت سطحی اور جذبات کا تنوع مفقود ہے۔ شیخ سماء اللہ کی
 صاحبزادیاں "کامیاب نہیں ہے" پھر بھی کہیں کہیں اس دیرانے میں جو ثقیل الفاظ
 اور غیر ضروری اظہارِ علمیت کے بگولوں کا زمین ہے شگفتہ طنز آجاتا ہے۔
 تنقیدیں _____ خورشید الاسلام

"تمثیلیہ" یہاں ALLEGORY کے معنی میں ہی استعمال ہوا ہے۔
 ALLEGORY ادبی تحریر وانشا کی ایسی ذومعنی تخلیق ہوتی ہے جس میں کسی
 حقیقت کو ایک دوسری متوازی اور متشابہ افسانوی داستان یا واردات کے
 پردے میں استعارہ مسلسل (SUSTAINED METAPHOR) کا ہمارے
 کر بیان کیا جاتا ہے۔ تمثیلیہ میں اس کا مصنف ایسے اشارے اور
 کنائے فن کارانہ چابکدستی کے ساتھ شامل کر دیتا ہے جو کردار و واقعات مقصود کی
 طرف قاری کا ذہن منتقل کرنے کی دافر صلاحیت اپنے اندر رکھتے ہیں۔ تمثیلیہ کے
 لیے نپاٹا پلاٹ اور خیال کی غیر معمولی گہرائی ضروری ہوتی ہیں۔ سیاسی اور سماجی
 طنز کا یہ بہترین ذریعہ ہے کیونکہ بات استعاروں میں کہی جاتی ہے اس لیے
 افراد کی گرفت یا قانون کی دار و گیر کا امکان کم و بیش مفقود ہو جاتا ہے۔ مختصر یہ
 کہ تمثیلیہ نگار دل کا مطلب استعاروں میں چھپا کر افسانہ کا روپ دھارتا ہے۔
 اب اصل مضمون "شیخ سماء اللہ کی صاحبزادیاں" کی طرف آئیے۔ اس
 تمثیلیہ کا اصل اس کے اندر مندر ہے، لیکن اسے اور آسان بنانے کے لیے اس کی مزید
 فرہنگ پیش کردوں۔ آئیے مضمون کے آخر سے شروع کریں۔
 مضمون کے خاتمے پر راقم کے بعد مرزا غالب کے ایک مشہور مقطع
 پر تفسیریں اس طرح کی گئی ہیں۔
 دیگر از خوشیم خبر نبود تکلف بر طرف این قدر دائم کہ سمع نام یارے داشتیم

یہاں "سمع" کا تجزیہ حرفی کیجیے تو س = سید، م = محفوظ، ع = علی اور ب = بدایونی ہے۔ اس طرح صاحب مضمون کا پتہ چل گیا۔

اس مکالمے میں جو کردار ہیں ان کی شرح یہ ہے۔ سماء = آسمان، فلک = ہمراہ = زمین، تلمیذ الرحمن = شاعر (اشعراؤ تلمیذ الرحمن)، آسیہ = ایشیا، روپا = یورپ امری = امریکہ، افری = افریقہ، عینہ = آسٹریلیا، دریائی = OCEANIA، برطو = برطانیہ، گنو = JOHN BULL، فرسو = فرانس، سلفو = روس، المو = جرمنی، حصنو = ہندو، سمنو = مسلمان اور جمبو = جاپان۔

مضمون کے شروع میں "ارمغان ۱۳۳۲ھ" درج ہے۔ اس پر مصنف کا پتہ حاشیہ ہے کہ سنہ عیسوی کے لیے مدافقہ ہو "تقویم رعد" رحمت اللہ رعد کی تقویم یا کسی اور جہت سے رجوع کیجیے تو تاریخ عیسوی مطابق تاریخ ہجری مذکورہ اگست ۱۹۱۴ء نکلتی ہے۔ یہ وہ تاریخ ہے جس دن یورپ کی پہلی جنگ عظیم شروع ہوئی تھی۔

اس مضمون میں جو مکالمات ہیں وہ اسی جنگ عظیم میں شامل ہونے والی اقوام کا حال و کردار اور ان کی آپس کی رقابتوں کا تذکرہ کرتے ہیں۔ اختتام پر یہ فقرہ ہے "جو ان مرا الموبھائیوں سے بڑھرا" یعنی جرمنی نے حملہ کر دیا۔ غور فرمائیے اس سے زیادہ "شعلہ زن حقیقت کا انکشاف" اور کیا ہوگا جو کلیم الدین احمد کو نہیں ملا۔ رہی بات "خطیبانہ ہجان" اور ثقیل الفاظ کا، تو اس بارے میں قابل غور یہ امر ہے کہ مضمون پانچ بہنوں کی آپس کی گفتگو کو ضبط تحریر میں لاتا ہے۔ اس لیے اس میں عورتوں کی بولی اور انھیں کے محاورہ و رد مزہ کا حربہ استعمال کیا گیا ہے۔ باقی مندرجہ ذیل "حدیث دیگران" میں ملاحظہ فرمائیے۔

مؤلف _____

سید محفوظ علی کے لب و لہجہ کو تمسخر اور فقرہ بازیوں سے پیدا ہونے والی ظرافت سے دور کا لگاؤ نہیں ہے اور نہ ان کی تحریر پڑھ کر ناظر قہقہے لگانے لگتا ہے، بلکہ ان کی سنجیدگی میں شوخی اذرطنز کا ایک ایسی مٹھاس ہوتی ہے کہ اس سے دماغ ایک خاص کیف و سرور محسوس کرتا ہے۔ تمثیلیہ ایک بہت مشکل فن ہے اس کوچے میں قدم رکھنا ہر فن کار کے بس کی بات نہیں، مگر سید صاحب نے اس کوچے میں بھی نہایت فن کارانہ انداز میں اپنے قلم اور طبیعت کی جودت دکھائی ہے۔

اردو ادب میں طنز و مزاح _____ غلام احمد فروت کا کو روئی

”شیخ سماء اللہ کی صاحبزادیاں“ کا مطالعہ کیجیے تو آپ کو معلوم ہوگا کہ سید کے ذہن کی دہاکی اور قلم کی شگرف کاری کس کس طرح سے اور کن کن نازک اور دقیق لمحوں میں بر دے کار آئی ہے۔

گنجانے گرانمایہ _____ رشید احمد صدیقی

ان کی تقریروں میں بول چال کی صفائی، محاورہ بندی اور ماحول کے مختلف افراد کے دلچسپ مرتعے ملتے ہیں اور ناظر کو محفوظ کرنے میں کامیاب ہو جاتے ہیں۔ اس سلسلے میں ان کا مضمون ”شیخ سماء اللہ کی صاحبزادیاں“ ظرافت کے اس رنگ کا قابلِ تدریس نمونہ ہے۔ محفوظ علی بدایونی کی اس تحریر میں جزئیات نگاری، ماحول کی عکاسی اور کرداروں کی پیش کش سب کچھ موجود ہے، لیکن دراصل اس کی سب سے بڑی خوبی وہ شگفتہ انداز نگارش ہے جو مصنف کے لبوں پر تبسم بن کر جگمگاتا ہے اور ناظرین کے دل میں گدگدی پیدا کرنے لگتا ہے، یوں کہ ماحول سے یگانگت کچھ اور بڑھ جاتی ہے اور زندگی، جس رنگ روپ میں بھی ہے، انتہائی دلکش معرزی اور خوشگوار نظر آنے لگتی ہے۔

اردو ادب میں طنز و مزاح _____ وزیر آغا

سید صاحب کی انشا پردازی کا یہ پہلو بھی خاص طور پر قابل لحاظ ہے کہ ان کو عورتوں کی صحیح و شستہ زبان لکھنے کا بڑا ملکہ تھا اور وہ اسی زبان میں بڑے پتے کی باتیں بڑے لطف سے بیان کر جاتے تھے۔ عورتوں کی زبان لکھنا آنا دشوار نہیں ہے جتنا اس زبان میں اہم اور مشکل باتوں کو خوبی اور خوبصورتی سے سمونا مشکل ہے۔ "شیخ سماء اللہ کی صاحبزادیاں" ان کے گہرے مطالعے اور صناعت چابک دستی کی بڑی اچھی مثال ہے۔ سارے مضمون میں ایک طرح کی ڈرامائیت جاری و ساری ملتی ہے۔ اس طرح کے مواد کو اس انداز سے ڈھانا اور یہ آب و رنگ پیدا کرنا ہمارے ادب میں مدتوں یادگار رہے گا

گنہائے گرانمایہ _____ رشید احمد صدیقی

سید صاحب کی ظرافت میں ایک طرح کی BUOYANCY ملتی ہے۔ بعضوں کی ظرافت دھٹوس اور ٹٹس، بیسے پانی میں بیسے کا ٹکڑا گر کر تہ نشین ہو جائے، بعضوں کی سیال ہوتی ہے عموماً دیر تک ادھر ادھر پھیل کر فضا میں غائب ہو گئی۔ سید کی ظرافت کی مثال "کنول کے پھول" سے دے سکتے ہیں۔ پانی کا اتار چڑھاؤ کیسا ہی ہو پھول برابر شگفتہ، جھومتا، اور تیرتا رہے گا۔

گنہائے گرانمایہ _____ رشید احمد صدیقی

اس بحث کو یہ ہیں چھوڑیئے۔ "ان کے یہاں واقفیت سطحی ہے" اس الزام کا جواب سید محفوظ علی صاحب کے تحقیقی اور تاریخی مضامین میں ڈھونڈیے جو مشتے نمونہ از خروارے کے بطور اس مجموعے میں شامل ہیں۔

جن لوگوں نے انھیں دیکھا، سنا اور برتا ہے وہ انھیں بلا تامل علم و دانش کا ایک بحر ذخار مانتے ہیں۔ وہ ایک چلتی پھرتی قاموس العلوم تھے جس میں ادراک و آگہی، شروادب، لسانیات و لغات، فلسفہ و تاریخ، مذہب و سیاسیات

کے خزینے کوٹ کوٹ کر بھرے ہوتے تھے۔ علوم ظاہر و باطن کا وہ کون سا نغمہ ہے جو اس ساز میں نہ تھا۔ جو احباب چند لمحوں کے لیے بھی ان سے ملنے جاتے تھے، وہ کوئی نہ کوئی نئی بات اُن سے سیکھ کر اٹھتے تھے۔

یہ بات خالی از دہی نہیں کہ اُن سے علمی استفسارات کرنے والوں میں اس زمانے کے چوٹی کے لوگ تھے۔ مثلاً مولانا محمد علی، مولانا ابوالکلام آزاد، علامہ اقبال، وغیرہم۔ جس زمانے میں حضرت اقبال مسدّد زمان و مکان پر توجہ فرما رہے تھے، اس وقت انھوں نے سید محفوظ علی صاحب سے بھی ان الفاظ میں رجوع کیا تھا۔ "مخدومی جناب سید صاحب۔ السلام وعلیکم۔ کیا مسلمان ریاضی دانوں میں کوئی اس بات کا بھی قائل ہوا ہے کہ مکان کے البعاد میں سے زیادہ بھی ہو سکتے ہیں؟ یا نہیں۔ شاید نسیر الدین طوسی نے ایسے امکان کا کہیں ذکر کیا ہے۔ مگر حوالہ یاد نہیں۔" اسی سلسلے میں سید صاحب نے مولانا یعقوب بخش راغب قادری بدایونی مرحوم (سابق استاد دینیات، علی گڑھ مسلم یونیورسٹی) کا رسالہ "الاجم الطوالع" بھی مجھوایا۔ اس مجموعہ مضامین کا غائر مطالعہ کر کے قارئین کرام خود اپنی رائے قائم کریں۔ میں بیدل کا ایک شو پڑھ کر سید صاحب کی شخصیت سے متعلق کچھ مزید شہادتیں پیش کرتا ہوں۔

بکایام بیدل اگر رسی، مگذر زجادہ منصفی

کہ کسے منی طلبد ز تو صلہ دگر مگر آفریں

مؤلف _____

ہر بڑی شخصیت اور ہر بڑے کارنامے کے پیچھے عام نظروں سے اوجھل بظاہر ایک نہایت معمولی اور ناقابل انتفات لیکن دراصل نختہ کارہتی ہوتی ہے

۱۔ ملاحظہ ہو علامہ اقبال کے خطوط کا مجموعہ "اقبال نامہ"۔ مؤلف

اور اس کو تقویت بھی پہنچاتی رہتی ہے۔ یہ ہستی جدال و قتال کے میدان اور عیش و
 طرب کی محفل دونوں سے علیحدہ رہتی ہے۔ لیکن میدان و محفل دونوں میں اس کا
 عمل و دخل پوشیدہ رہتا ہے۔ ایک مدت تک مولانا محمد علی پر سید محفوظ علی کا
 اسی قسم کا اثر و تسلط رہا۔ سید صاحب کے درجے کو متعین کرنے کے لیے اتنا سمجھ
 لینا کافی ہوگا کہ مولانا محمد علی سید محفوظ علی سے بے جھپک ہونے کی ہمت نہ کر سکے۔ جو
 لوگ مولانا محمد علی کی بت شکنی اور خود نشکینی سے واقف ہیں وہ اندازہ کر سکتے ہیں کہ
 سید کا وہ کون سا سکوت ساحل تھا جو سمندر کی سطوت سے بافر تھا اور بے پروا بھی۔
 گنجمائے گرامیہ _____ رشید احمد صدیقی

ایک دفعہ ان (مولانا محمد علی) کے ایک مضمون کا ایک پروف میں نے
 دیکھا تھا اس میں کوئی غلطی رہ گئی۔ مزاج برہم ہو گیا۔ دفتر میں آکر مجھ پر برس پڑے
 میں بھی کچھ برسا اور اس وقت اپنا استعفیٰ دے کر گھر چلا آیا۔ دوسرے دن شوکت
 بھائی زبردستی پکڑ کر لے گئے اور میں گیا بھی۔

علی برادران _____ قاضی عبدالغفار

کچھ عرصے بعد محمد علی نے اردو میں "ہمدرد" نکالنے کا فیصلہ کیا۔ اس کے
 لیے اسٹاف کی جستجو ہوئی۔ کسی صاحب نے میرا نام بھی تجویز کر دیا۔ میرے محفوظ علی
 کے ذریعے محمد علی نے مجھے بلوایا۔ طے یہ ہوا کہ ہمدرد کی ادارت کے لیے مولوی
 عبدالحق کو بلایا جائے۔ مجھے یہ کام سونپا گیا کہ حیدرآباد جاؤں اور مولوی صاحب
 کو لے آؤں۔

میں نے "ہمدرد" کی طرف سے پیش کش جو کی تو مولوی صاحب خفیف
 سے تامل کے بعد راضی ہو گئے اور یہ تامل اس لیے تھا کہ مولوی صاحب مولانا
 محمد علی کے مزاج سے ذرا خائف تھے۔ ڈرتے تھے کہ کہیں ایسا نہ ہو کہ نباہ نہ ہو سکے۔

ربالآخر (مولوی صاحب نے ہتھیار ڈال دیے یعنی وہ حیدرآباد نہ

چھوڑ سکے)۔

_____ سید ہاشمی فرید آبادی

علی برادران

۱۹۲۴ء میں جب مولانا محمد علی دوبارہ "ہمدرد" جاری کرنے کے انتظامات

کر رہے تھے، بھائی ابو محمد صاحب مرحوم نے مجھے رائے دی کہ میں اس ادارے سے وابستہ ہو جاؤں۔ میں نے بھی اس کو غنیمت سمجھا کہ مجھے مولانا محمد علی جیسے شخص کے ساتھ کام کرنے کا موقع ملے۔ چنانچہ بھائی صاحب کے ساتھ ان کی خدمت میں حاضر ہوا۔ یہ میری ان سے پہلی ملاقات تھی۔

ابنی ہمدرد کے اجرا کے انتظامات ہی ہو رہے تھے کہ میں نے اس سے

وابستہ ہونے کا ارادہ ترک کر دیا۔ دراصل چند ہی روز بعد میں نے محسوس کر لیا کہ میرا اور ان کا نباہ نہیں ہو سکتا۔ ان کی "ہرپدز" میں "جو رپدز" بھی شامل تھا، اور وہ بھی پوری شدت اور اتہا پسندی کے ساتھ۔

_____ ابوالاعلیٰ مودودی

علی برادران

علی گڑھ پر سے ترک موالات کا سیلاب گزر چکا تھا۔ موجودہ مسلم یونیورسٹی

سے قریب ہی ایک وسیع بنگلے میں مولانا محمد علی نے جامعہ اسلامیہ قائم کر دیا تھا ایک بڑے ادارے کو جو دو میں لانے کے لیے، وہ بھی ایک بڑے ادارے کے مقابلے میں، مولانا محمد علی ایسی بے پناہ ہمتی کہ سے کم مدت میں جو کچھ کر سکتی تھی اور جو کچھ نہ کر سکتی تھی وہ سب موجود تھا۔ ہر طرف ہر قسم کے آدمی اور ہر طرح کا کاروبار پھیلا ہوا تھا۔

میر صاحب کی خلق شگفتگی و ملاطفت سارے ہنگامے پر غالب تھی۔ پریس

کام جاری تھا۔ کاپی اور پروف چلے آ رہے تھے۔ کچھ لوگ ترجمہ کا کام کر رہے تھے

وہ بار بار میر صاحب سے رجوع کرتے تھے۔ بعض قلمی نسخوں کی تصحیح و تہشہ میں
مصرف تھے، وہ میر صاحب کے پاس آتے جاتے تھے۔ میر صاحب ہر ایک کو برحسبہ
ادب بڑے لطف سے مطمئن کر دیتے تھے۔ اس درمیان میں کبھی کبھی مولانا محمد علی بھی
گرجتے برستے اور نکل آتے تھے۔ میر صاحب کے پاس پہنچتے ہی یہ شمشیر و سناں اول
"طاؤس در باب آخر" میں تبدیل ہو جاتا تھا۔ دونوں ایک دوسرے کو دیکھ کر مسکرا دیتے
شعلہ دشمنم کا قرآن بھی دیدنی تھا!

رشید احمد صدیقی

گنجانے گرانمایہ

کلیم الدین احمد دعویٰ کرتے ہیں کہ سید محفوظ علی "زبردست شخصیت"
کے مالک نہیں تھے۔ رشید احمد صدیقی فرماتے ہیں۔ "جو لوگ مرحوم سے واقف
نہیں، وہ اس کا اندازہ نہیں کر سکتے کہ پروانے کی خاک کس رونق محفل کی یادگار تھی۔"
"زاہد ننگ نظر" اور "کافر" کی اس جنگ کا فیصلہ تاریخ کرام خود ہی فرمائیں۔ میں نے
شہادت میں فراہم کر دیں۔

یہ عرض کرتا چلوں کہ میں نے اس ضمن میں جہاں جہاں دیگر اکابر سے بین اسطوار
موانے کا پہلو اختیار کیا ہے، اس سے ایک کی برتری یا دوسرے کی کمتری ہرگز مقصود
نہیں، بلکہ چند در چند پارینہ داستانوں کے آئینے میں نئے دور کے کچھ شکوک کا
ازالہ منظور ہے۔ وہ سب کے سب جس جگہ بھی تھے آفتاب تھے۔

مؤلف

شیخ سماء اللہ کی صاحبزادیاں

۱۱ رمضان ۱۳۳۲ھ بمطابق

اظہارِ تقدس مقصود ہو تو گناہ نگار اور اعلانِ تورع منظور ہو تو مکار۔ یہ واقعہ ہے کہ مجھے مدتِ عمر میں شاید ہی کبھی چھپ چر کر اور کنویاں لے کر غیر عورتوں کی گفتگو سننے کا اتفاق ہوا ہو۔ اور اگر شاذ و نادر کبھی ہوا بھی ہو تو یقیناً یہ پہلا موقع ہے کہ دو چھوڑ کر اکھٹی پانچ عورتوں اور وہ کبھی اونچے درجے کی خاتونوں کو باتیں اور وہ بھی ذاتی اور خاندانی گلے شکوے کرتے سنا۔ اور سننے کے بعد ہی نہیں کہ اس کان سنا اس کان اڑا دیا بلکہ قلمبند بھی کر لیا اور قلمبند بھی کر لیا تو قلمدان میں بند نہ کیا بلکہ اب ڈھنڈورا پیٹنے بیٹھا ہوں۔

تمھاری اس بھری بستی میں مشکل سے کوئی سمجھدار تنفس ایسا نکلے گا جو شیخ سماء اللہ صاحب کو جانتا بلکہ اچھی طرح پہچانتا ہو۔ اور ایسا شخص تو اس سے بھی زیادہ مشکل سے ملے گا جسے شیخ صاحب سے دوستی یا دشمنی، محبت یا عداوت کا اچھا یا برا تعلق نہ ہو۔ مگر آفریں ہے شیخ صاحب کو کہ انہیں نہ دوستوں کی دوستی کی پرواہ نہ دشمنوں کی دشمنی کا کھٹکا۔ وہ اپنے حال میں مست اور اپنے خیال میں محو ہیں اور اپنی شانِ رفعت نشان کے اعتبار سے اعلیٰ ادنیٰ دوست دشمن سب پر چھپائے ہوئے ہیں۔ دھندار تو سینکڑوں ہزاروں دیکھے سنے مگر دھنداری کی مدد میں اس شخص نے مدد کر دی کہ جو بات جس وقت پہلے دن کی تھی بھلا اس کا وقت ٹل تو جائے اور جس ترتیب اور جس سلسلے سے شروع کی تھی بھلا اس میں فرق پڑ تو جائے۔ میرا جو وقت پہلے دن مقرر ہو چکا ہے آندھی آئے مہینہ آئے، اولے پڑیں، لو چلے اس میں تبدیلی قیامت ہی آجائے تو آئے ورنہ کیا امکان۔ بڑھاپا آگیا مگر وہی خم دم وہی آن دشان قائم ہے۔ وہی البیلی چال ہے کہ جب چلتے

ہیں دوستوں کے سر پر اور دشمنوں کے چکر پر پاؤں دھرتے جھومتے جھامتے ہی چلتے ہیں۔ دور کیوں جاؤ اپنے محلے کے منشی تلمذ الرحمن ہی سے پوچھ لو کہ دنیا میں یہ کج رفتار کون مشہور ہے۔
غیر خاتون کے ساتھ ان کی شادی کا واقعہ میری بلکہ مجھ سے زیادہ عمر والوں کی یاد سے بہت پہلے کا ہے۔ جس طرح یہ سچی بات ہے کہ شیخ صاحب ذات کے اونچے اور بہت اونچوں سے اونچے ہیں اسی طرح یہ بھی سچی بات ہے کہ بیوی ذات میں ان سے نیچی اور بہت نیچی گری ہوئی اور حد درجہ گری ہوئی ملی لیکن اسی کے ساتھ یہ بھی کچھ کم سچی بات نہیں ہے کہ اس سے زیادہ اونچی ذات والی بیوی ضائی بھر میں ملنی ممکن نہ تھی۔ بیوی کی ذات اگر گری ہے تو میاں ہی کی ذات سے گری ہوئی ہے ورنہ حقیقت یہ ہے کہ سینکڑوں، ہزاروں، لاکھوں، کروڑوں، بیگموں اور خاتونوں کی ذات کو غیر خاتون کی ذات سے وہی نسبت ہے جو چھماچ کو دودھ سے اور عبوسی کو گہیوں سے ہے۔

جن پانچ عورتوں کی گفتگو تے باہمی کاچیں نے اوپر ذکر کیا ہے وہ انھیں شیخ سماء اللہ صاحب کی صاحبزادیاں ہیں جو انھیں غیر خاتون کے بطن سے ہیں۔ پانچوں باپ کے سایہ عاطفت اور ماں کے آغوشِ محبت میں پل بڑھ کر ماشاء اللہ مرتب ہو چکی ہیں اور اب اپنے اپنے گھروں کی مالک ہیں۔

مجھے تو خود اعتراف ہے کہ اشخاص کی عمر اشیا کی مقدار اور اجسام کے فاصلے کا اندازہ کرنے میں مجھ سے ہمیشہ غلطی ہو جاتی ہے لیکن جو لوگ مقدار اور فاصلے اور عمر میں مردوں کی عمر کا اندازہ ہمیشہ ٹھیک ٹھیک کر لیتے ہیں۔ عورت کی عمر کے اندازے میں وہ تک اکثر دھوکہ کھا جاتے ہیں اس لیے میں ان خاتونوں کی عمریں بقید سال و ماہ و روز نہیں لکھ سکتا۔ یہ ممکن ہے کہ تیس تا تین سے کچھ نہ کچھ کم زیادہ لکھ دیتا لیکن کمی میں تو مضائقہ نہیں اور مضائقہ کیسا ان خاتونوں کی شکر گزاری کا باعث ہوتا اگر خدا نخواستہ زندہ بشر ہے کہیں زیادتی ہو جاتی تو قیامت ہی آ جاتی۔ یعنی انھیں مجھ سے موت کی شکایت بلکہ عداوت پیدا ہو جاتی۔ سب مرد جانتے ہیں کہ جو باتیں عورتوں کو ایسی ناگوار ہوتی ہیں کہ نہ برداشت ہو سکیں نہ معاف ان میں سے ایک یہ بھی ہے کہ ان کی عمر کا تخمینہ بڑھا کر کیا جائے۔ اس لیے زمانے کا رنگ دیکھتے ہوئے یہ امر قطعی خلاف مصلحت

ہے کہ جس صنف میں آج اقتراعیات (سفریٹ) جیسی بہادرانِ دریچہ شکن پیدا ہونے لگی ہیں اس کے پانچ افراد کو خواہ مخواہ اپنا دشمن بنا لوں۔ آخر میرے مکان میں بھی تو دریچے، روشن دان، چوکھٹ، کواڑ، چھتیر، کھپریلِ خدا کے فضل سے سبھی کچھ ہیں جھٹے جھٹائے ہلکی پھلکی جان کو فکر مول لے میری بلا۔

یہ جو پان کھائے، آنکھوں میں سرمہ، دانتوں میں مسی اور ہاتھوں میں ہندی لگائے ڈھیلا ڈھالا کرتے پا جامہ پہنے۔ ہلکا دھانی دوپٹہ اوڑھے، قطب کو پیٹھ کیے تکیہ لگائے جھٹی ہیں آسیدہ بیگم ہیں جو عمر اور تجربے کے اعتبار سے چال ڈھال کے اعتبار سے، شکل و صورت کے اعتبار سے۔ قد و قامت کے اعتبار سے سب میں بڑی ہیں اور اس لیے سب بہنیں انھیں بڑی آپا کہتی ہیں۔ قیافہ تیار ہے کہ بچپن اور جوانی کے دوپن بھیش و آرام و مسرت و اطمینان سے گزرے ہیں۔ تیسرا پنے یعنی بڑھاپا آیا تو آلام و افکار کو ساتھ لایا جنھوں نے کلیجہ ٹکڑے ٹکڑے کر دیا۔ مگر ضبط کہتا ہے "خردار جو ایک حرف بھی زبان سے نکالا" چنانچہ آفریں ہے اس کوہ وقار کو کہ چھاتی کے کواڑ بند کیے۔ دل میں حسرتیں اور منہ میں گھنگھنیاں بھرے بھیٹی ہے۔ مجال کیا جو دل کا ترجمان زباں کو بنائے۔ آسیدہ بیگم کے داہنے ہاتھ پر جو سیاہ فام فاتون آدھی ساڑھی باندھے اور آدھی اوڑھے سر کے جھلے اور اینٹھے ہوئے بالوں میں کورٹیوں اور جھوٹے موتیوں کی لڑیاں لٹکائے گلے میں کھراکے دانوں کی مالائیں۔ ہاتھوں میں عاج کی چوڑیاں اور پاؤں میں چلیپی پہنے بھیٹی ہیں اور جو سب میں زیادہ مفلوک الحال اور شکستہ بال معلوم ہوتی ہیں افری خانم ہیں جنھیں آسیدہ بیگم تو افری فری کہتی ہیں مگر باقی اور بہنیں سانولی آپا کہہ کر پکارتی ہیں۔ افری خانم کے داہنے ہاتھ کو جو دھاری دار سیاہ پہنے۔ ٹوپ اوڑھے۔ عینک لگائے۔ ناک بھوں چڑھائے۔ سب سے زیادہ متین یا مغرور مگر یقیناً سب سے زیادہ متمول الگ تعلق بیٹی بلکہ بیٹی ہیں یہ امری خانم ہیں جنھیں آسیدہ بیگم تو امری اور باقی بہنیں "نی باجی" کہہ کر پکارتی ہیں۔ آسیدہ بیگم اور افری خانم کے سامنے اور امری خانم کی طرف منہ کیے جو نیم مشرقی نیم مغربی وضع بناتے، ننگے پاؤں، ساڑھی باندھے، چوٹا کوٹ پہنے، کالر لگائے۔ ٹوپ اوڑھے بھیٹی ہیں یہ برعکس ہند نام زنگی کافور "حسینہ بیگم ہیں جنھیں آسیدہ بیگم اور امری خانم تو "حسینہ" کہتی ہیں باقی سب بہنیں "دریائی بہن"۔ دریائی بہن کہہ کر پکارتی ہیں۔ یہ چاروں بہنیں تو بیٹی

روپا: بڑی آپا سلام

آسیہ: جیتی رہو۔ ٹھنڈی سہاگن، دعا دینے کو مٹی کے دودھوں بناؤ، پوتوں پھیلو، مگر درخواست سے پہلے ہی منظوری کا اثر دیکھ رہی ہوں۔ خود نہانا تو کوئی بات نہیں تم تو دودھ سے دوسروں تک کو نہلو آرہی ہو۔ ماشا اللہ وہ کثرت ہے کہ مٹن کے ڈبوں میں بند ہو کر ایرانیہ کے گھر پہنچ رہا ہے۔ پوتوں کی یہ کیفیت کہ رہنمی برامت مانیو میں ہونستی نہیں اور تمہاری سگی بہن ہو کر مہاجنوں کو ہونستوں تو مجھ فالہ پرتف ہے (اپنے گھر کا تو ذکر کیا دوسروں کے گھروں میں ایسے پھل رہے ہیں جیسے کڑی تو مٹری۔

روپا: یہ سب آپ بزرگوں کی دعا کا اثر ہے۔

آسیہ: کہو بہن، برطو، فرسو، سلفو، الموکھاں تک نام لوں سب بچی بچے اچھے ہیں؟

روپا: جی ہاں سب اچھے ہیں۔

آسیہ: برطو تو بے چارہ بڑا گٹو ہے۔ فرسو بانکا چھیلا ہے۔ شام ہوئی نہیں کہ وہ خط بناؤ موخپس چڑھا، تیرھی ٹوپی رکھ بازار کی میر کو نکلا۔ سلفو مٹانیل ہے، لمبا، چوڑا، بھاری بھر کم، الفربہ، خواہ مخواہ مرد آدمی، مگر سنتی ہوں گھنٹا ہے۔ الموکو میں نے عرصے سے دیکھا نہیں پھلی دفعہ جب تم لے کر آئی تھیں تب تو بڑا شریر اور چلبلا بچہ تھا۔ مگر ادھان ماشا اللہ اچھی مٹی۔ ہونہارا اور چونچال ایسا تھا کہ دو نے کو پھیاڑے۔

روپا: جی ہاں۔ اب تو بڑا ہو گیا ہے۔ جھگڑا تو بہت ہے۔ بیایوں کو چین نہیں لینے دیتا۔ آپ نے برطو، فرسو، سلفو کو ایسا ہلا لیا ہے کہ ہر وقت آپ ہی کے پاس بنے رہتے ہیں۔ میں بہت ابلواتی پکڑواتی ہوں مگر آپ کا گھرا نہیں ایسا بھایا ہے کہ مٹنے اور مٹنے کا نام ہی نہیں لیتے۔ آسیہ: اے ہے مٹنا کیسا۔ آنکھوں سکھ، کیلجی، ٹنڈک، ماں اور خالہ میں فرق ہی کیا ہوتا ہے۔ سنا نہیں کہ ماں مرے ماسی جیے۔ ہاں اتنی بات ضرور ہے کہ تمہارے یہاں کا ساعیش آرام مجھ غریب کے گھر کہاں۔

۱۰ ملاحظہ ہو بلک سوپ یعنی دودھ کا ماہن۔ مقنف

روپا:۔ آپا برا نہ مانو تو کہوں۔

آسیہ:۔ شوق سے کہو۔ بڑھتوں کے اچھا برا ماننے کی پروا جوان نہیں کیا کرتے۔

روپا:۔ آپ کے گھر میں اس قدر غربت نہیں جس قدر بدتمیزی، پھوٹہرن اور گھنوں پن ہے۔ کسی کو

کھانے کا سلیقہ نہیں، پہنے کی تمیز نہیں، انتظام کی عقل نہیں۔

آسیہ:۔ (آہ سرد بھر کر) ہاں بہن سچ کہا۔ خدا کی شان، کبھی ہم ہی اس پڑوس میں تیونالے اور تیز والے

سمجھے جاتے تھے۔ سینا پرونا ہم جانتے تھے۔ کھانا پکانا ہم جانتے تھے۔ لکھنا پڑھنا ہم جانتے

تھے۔ آج پھوٹہرم، بدتمیز ہم، گندے ہم، گھنوں نے ہم، مگر اس کی وجہ جانتی ہو؟ آیا پیسہ آئی مت

گیا پیسہ گئی مت۔ گانٹھ میں دام تو سب کریں سلام۔

روپا:۔ تو اب آپ کے دام کہاں گئے؟

آمری:۔ (آنکھوں جھون چڑھا کر) کس نے کھالیے؟

حسینہ:۔ (منہ بنا کے) کس نے چرایے؟

آسیہ:۔ (آہ سرد بھر کر) کہاں گئے؟ کس نے کھالیے؟ کس نے چرایے؟ کیا جواب دوں۔ بیٹیو! دکھے

جی کو اور دکھانے سے کیا فائدہ۔

آمری:۔ اپنی تو ہم کہتے ہیں۔ پاک رہ بے باک رہ۔ ہمیں بڑی کے دھن سے غرض نہ چھوٹی کی دولت

سے مطلب۔ نہ اودھو کا لینا، نہ مادھو کا دینا۔ اگر کبھی کبھار کچھ لیتے ہیں تو کچھ دے کر ہی

لیتے ہیں۔ ویسے لینے کا ہمیں حق کیا ہے۔

آسیہ:۔ اے آمری! میں کچھ کہتی ہوں۔ میں نے لینے کا ہمیشہ گن مانا، دینے کا کبھی احسان نہیں جتایا

مگر منہ پر آئی بات اب جو کہلواتی ہو تو کہتی ہوں۔ دینے کھلونے اور لیں اشرفیاں، دیالوہا اور

یا سونا۔ میرے گھر سے آگ لائیں نام دھر بہ بندر۔

حسینہ:۔ بیویو! اپنی تو ہم کہتے ہیں۔ ہم ناشکرے نہیں۔ کھا کے مکرے تو نمک پھوٹ پھوٹ کر نکلے۔

ہم تو نئی باجی اور چھوٹی بھنٹو کو جانتے ہیں۔ انھی کا جھوٹن کھاتے اور انھی کا اترن پہنتے ہیں

اب سے پہلے ہمارے گھر میں تو بھونی بھانگ بھی نہ بھتی۔ جب سے انھوں نے خبر لی ہے چولھے

پر تو اور گھڑے پر کٹورا ہوا ہے۔ ان کے بچے آتے تو گھر گلزار ہو گیا۔

آسیہ :- بیویو! مجھے بحث کرنا منظور نہیں۔ اڑی اڑی بات طاق بیٹھے۔ میل کابیل، سوئی کا بحالہ
 بات کا بتنگڑ بن جائے۔ اچھے جی برے ہو جائیں۔ اس لیے جو تم کہتی ہو سچ ہے۔
 روپا کچھ کہنا ہی چاہتی تھی کہ پیچھے سے دنادن دنادن توپوں کی گھن گرج آواز سنائی دی۔
 سب نے پیٹھ پھیر کر دیکھا تو آگ کے شعلے بلند ہیں۔ روپا یہ دیکھ کر یہ کہتی ہوئی گھر کو بھاگی۔
 "ہے ہے جوان مرالمو بھائیوں سے لڑ پڑا!"

آسیہ، بہن گھبرانا نہیں۔ اللہ تیرے گھر میں ٹھنڈک سیلا رکھے۔ خصمو مستو کو ابھی بھیجتی ہوں
 اور ہاں جپو سے بھی کہتی ہوں کہ وہ بھی اپنے نوکر چاکرے کو جلد پہنچے۔

راقم

دیگر از خویشم خبر بنود تکلف بر طرف
 این قدر دانم کہ سمع نام یارے دشمتم

نقیب - بدایوں

مارچ ۱۹۱۹ء

حدیث دیگران

(۱۳)

سید محفوظ علی صاحب کی وہ تحریریں میں نے دیکھی ہیں جو "مضامین محفوظ علی" کے نام سے ۱۹۵۶ء میں شائع ہوئیں۔ ان تحریروں میں سید صاحب کی ذہانت پوری طرح اپنی جھلک دکھاتی ہے۔ ان کو دیکھ کر یہ معلوم ہوتا ہے کہ وہ زندگی کا گہرا شعور رکھتے ہیں اور زندگی کی عام اور معمولی باتوں سے بھی ایک باشعور انسان کی طرح دلچسپی لے سکتے ہیں۔ ان کے اسلوب میں جگہ جگہ ذہانت کی بجلیاں سی کوندتی ہیں اور ایک تہذیب کا عکس پوری طرح نمایاں نظر آتا ہے۔ میر محفوظ علی صاحب اردو کے صاحب طرز انشا پرداز ہیں اور ان کے اسلوب میں ایک جاذبیت ہے۔

اس میں شبہ نہیں کہ سید محفوظ علی صاحب کی شخصیت میں ان کے وطن بدایوں کی جھلک بھی نظر آتی ہے۔ بدایوں کا چھوٹا سا شہر اپنی ثقافتی، علمی اور دینی روایت کے اعتبار سے بڑی اہمیت رکھتا ہے اور اس نے بعض ایسی عظیم شخصیتوں کو پیدا کیا ہے جن کو ہماری تہذیب اور ثقافتی روایت کبھی فراموش نہیں کر سکتی۔ سید محفوظ علی صاحب بھی ان میں سے ایک ہیں۔

عبدت بریلوی

مکتوب لاہور بنام مؤلف

۸ اکتوبر ۱۹۶۹ء

بدایوں میونسپل شہر اور ضلع رومہلیکنڈ کمشنری۔ اتر پردیش، ہندوستان
شہر سوت ندی کے مشرقی کنارے پر بریلی سے ۲۷ میل جنوب و مغرب میں
واقع ہے۔ آبادی (۱۹۶۱ء) ۵۹۵۸۷۔ روایات کے مطابق بدایوں ۱۹۵۹ء

کے لگ بھگ بدھ نام کے ایک ہندو راجہ نے بسایا تھا۔ ۱۱۹۶ء میں اسے قطب الدین ایبک نے فتح کیا اور وہ دہلی کی اسلامی سلطنت کی شمالی سرحد کی اہم فوجی چوکی قرار پایا۔ وہ قطب الدین ایبک اور اس کے بعد آنے والے ہندوستان کے مسلمان سلاطین کے تحت ایک ممتاز گورنر نشین مقام رہا۔ تا آنکہ شاہجہاں نے مقامی انتظامیہ کو ۱۶۵۷ء میں بریلی منتقل کر دیا۔ ۱۸۳۵ء میں بدایوں ضلع کا صدر مقام قرار دیا گیا۔

شہر میں ایک پرانے قلعے کے کھنڈر موجود ہیں اور ایک عالی شان جامع مسجد ہے جس کے سامنے کا حصہ ۲۸۸ فٹ اونچا ہے۔ دہلی کے سلطان شمس الدین لقمش کی سرپرستی میں جو بدایوں کا گورنر رہ چکا تھا یہ مسجد ۱۲۲۳ء میں تعمیر ہوئی۔ اس کی مرمت اور جلد اعلیٰ پیمانے پر چودھویں صدی بدایوں کی شدید آتشزدگی کے بعد ۱۷۵۱-۱۷۵۲ء اور ۱۷۵۹-۱۷۶۰ء کے دوران ہوئی۔

بدایوں ٹرکوں کے ذریعے گردونواح سے منسلک ہے۔ وہ شمالی مشرقی ریلوے کی مین لائن (چھوٹی لائن) پر متھرا اور بریلی کے درمیان واقع ہے۔ وہاں چند چھوٹی صنعتیں قائم ہیں۔

ضلع بدایوں (۹۹۸ مربع میل، آبادی ۱۹۶۱ء ۲۲۹,۴۱۰) دریائے گنگا کے وسیع میدان میں واقع ہے۔ یہ دریا اس کی جنوبی مغربی حد پر بہتا ہے۔ گنگا کی معادن ندیاں سوت، ہمیوا اور رام گنگا اسے سیراب کرتی ہیں۔ ضلع میں بہت سی جھیلیں اور تالاب ہیں۔ ۸۵ فی صد آبادی کا ذریعہ معاش زراعت ہے۔ خاص فصلیں باجرہ، دھان، گندم، چنا اور جو ہیں۔

انسائیکلو پیڈیا برٹانیکا

بدایوں کے ساتھ شریف کا لفظ بھی استعمال ہوتا ہے۔ یہ اس کا مستحق ہے کہ وہ ایک زمانے تک علم و فضل اور عرفان و معرفت کا مرکز رہا ہے۔ بدایوں کا

نام لیتے ہی سب سے اول دو بڑی باکمال اور عجیب و غریب ہستیاں سامنے آجاتی ہیں، حضرت نظام الدین اولیا اور عہد اکبر کے مشہور مؤرخ عبدالقادر بدایونی جن کے نام کا جز ہو گیا ہے۔ مگر نہ معلوم کیوں ہماری زبان میں "بدایوں کے للاً" ضرب المثل کے طور پر مشہور ہیں، حالانکہ وہ بستی اہل کمال کی بستی تھی۔

عبدالحق

مضامین محفوظ علی

انگریز قوم کے بارے میں واشنگٹن اورنگ نے کہا ہے کہ خاکہ اڑانے اور مضحک نام تراشنے کے سوا مزاج کی کوئی اور صنف ایسی نہیں جس میں یہ قوم خود سے بازی لے گئی ہو۔ اس ترنگ میں انھوں نے انفرادی کوشاۃ ہدف نہیں بنایا بلکہ قوموں کو بھی طرح طرح کے طنز آمیز لقب بخشے، حتیٰ کہ اس دل لگی میں انھوں نے خود اپنے آپ کو بھی نہیں چھوڑا۔ پھر یہ کہ انھوں نے خود کو عظمت، مردانگی، اور شان و شوکت کا پتلا بنا کر پیش نہیں کیا، بلکہ اپنی ٹھیک، منحنہ خیز اور جانی پیچانی قومی کمزوریوں کے نقوش کو "جان بل" کی فرضی شخصیت کے کردار کے پردے میں اجاگر کیا۔

کچھ ہی حال بدایوں والوں کا ہے۔ انھوں نے اپنی زندہ دلی سے متاثر ہو کر اپنی کمزوریوں کو "للاً" (بروزن ب ل ا) کی لعنت میں سمو کر اٹھارا۔ بدایوں میں "للاً" معصوم بچے کو بھی کہتے تھے اور ابلہ صفت بڑوں کو بھی۔ "انا ٹوی باڈے" (انا تو ہی تبارے) کا تو تلامنظا وہاں زبان زد عام تھا اور اس سے طرح طرح کے لطیفے گڑھ کر منسوب تھے۔ مثلاً ایک برخوردار کو ان کی کھلائی گود میں سے سیر کر رہی تھی۔ ادھر سے ایک بزرگ گزرے۔ بچے کی معصوم دل کشی سے متاثر ہوئے۔ اس کی ٹھوڑی کے نیچے ہاتھ پھیرا اور پوچھا۔ "ارماں صابزادے! کیا نام ہے تمھارا؟" یہ بے چارے شرمای تو گئے۔ نظر نیچی کر لی۔ انا کے کندھے پر سر رکھ دیا۔ بولے۔ "انا ٹوی باڈے!" ایک دوسرے سعادت آثار قرآن پاک

کادرس لے رہے ہیں۔ بچپن کے توتلے پن نے ابھی سائق نہیں چھیڑا ہے۔ سبق ہے
 "وَيْلٌ لِّبِكُلِّ مُمَرِّقٍ لُمَزَةٍ"۔ "لیکن"۔ "وَيْلٌ لِّبِكُلِّ" پر گاڑی اٹک گئی۔ کوشش کرتے
 رہے لیکن یاد نہیں آیا۔ بالآخر دوڑے دوڑے ماں کے پاس گئے اور کہنے لگے
 (نعوذ باللہ) "وے لے لے، اماں ٹوٹی بٹاڑے!"

اسی طرح کے مقامی لطفے بہت سے ہیں۔ ذرا کسی سے لغزش ہوئی یا جھجک
 اور جھپک کا مظاہرہ ہوا کہ گرفت ہوئی۔ "بداؤں کے للا ہوتے نا۔" اور یہ "نا"
 بھی خاص بدایوں کا روزمرہ ہے۔ "للا" ہجویات میں بھی نظم ہوا ہے۔ مثالیں حاضر
 ہیں۔ پہلی ضیا صاحب کی شان میں ہے۔

اندھیر ہونا نام اندھیری کا ضیا ہے
 نادان ہے کم سن ہے، بداؤں کا للا ہے

یا

اڑھنی اڑھوللا چپکے سے گھر میں بھو
 ٹنٹھی سی کوئی بازار سے ڈھولک لے لو

بدایوں کی بولی تو ادبیات عالیہ تک کی توجہ کا باعث بنی۔ ایک بار ایک
 ناول "جہیل الشان" لکھنؤ سے شائع ہوا۔ ناول نگار غالباً "حق" کے مدیر عبدالرؤف
 عباسی تھے۔ انھوں نے اس ناول میں خان بہادر میراں بخش بدایونی کا ایک اہم کردار
 پیش کیا تھا جو بے حد بالارس، بااثر اور خوش تدبیر تھے اور جن کی بدولت لکھنؤ
 کی زبان کے شانہ بہ شانہ بدایوں کی بولی کھڑی تھی۔

آئیے اب میر محفوظ علی صاحب کی طرف واپس چلیں۔ مولوی عبدالحق نے
 بدایوں کے سائقہ حضرت نظام الدین اولیا اور ملا عبد القادر بدایونی کے نام سے

سے ملاحظہ ہو "مسائل مابعد" یعنی مولانا عبدالمابد دریا باری کے مضامین کا مجموعہ

مؤلف

ہیں۔ بدایوں میں ایک جگہ "پتنگی ٹیلہ" کے نام سے مشہور ہے۔ یہیں حضرت نظام الدین کی ولادت ہوئی تھی۔ اس جگہ سے کوئی دو سو گز کے فاصلے پر بیدوں ٹولہ ہے۔ یہاں ملا عبد القادر بدایونی کا مسکن تھا۔ ان ہر دو جگہوں سے دو دو سو گز کے فاصلوں پر سید باڑہ میں میر محفوظ علی صاحب کا مولد و مسکن تھا۔ حضرت نظام الدین سے تین صدی بعد ملا عبد القادر کا ظہور ہوا اور ملا سے تین صدی بعد میر محفوظ علی کا۔ مندرجہ بالا کو اٹھانا منظور نہیں، لیکن یہ تینوں ہستیاں بدایوں کی سرزمین پر زماں و مکان کا ایک مادی الاضلاع مثلث بناتی ہیں، وہ مثلث جس کے ہر زاویے پر عرفان و معرفت، علم و فضل اور زہد و اتقا کے تین عالیشان ستون استوار ہیں۔ سید محفوظ علی بلاشبہ اسی زنجیر کا ایک حلقہ اور اسی تسبیح کا ایک دانہ تھے جن سے بدایوں کی تاریخ مزین ہے۔

در اصل بدایوں ہر دور میں علماء شرا، مؤرخین، معلمین اور محققین کا گہوارا رہا۔ سارا شہر ایک بڑے یونیورسٹی کیمپس کی مانند تھا جہاں دانشورا اپنے اپنے ذاتی کتب خانوں میں مادر کتابوں کے ذخیروں کے درمیان محو اور مگن رہتے تھے۔ کوئی تاریخ لکھ رہا ہے۔ کوئی ترجمہ کر رہا ہے۔ کوئی تحقیق میں مشغول ہے۔ کوئی شعر و شاعری میں محو ہے۔ یہیں میر محفوظ علی صاحب مطالعہ و تحقیق اور نوشتہ میں مشغول رہتے تھے۔ کتابوں کی الماریوں کی چابیوں کا گچھا ہمیشہ کمر بند میں بندھا رہتا تھا۔

مؤلف

بدایوں جس کی قدامت کے متعلق مؤرخین کی رائے ہے کہ پانچ ہزار برس ہوئے آباد ہوا تھا۔ اس کے مؤسس نے اس کی اساس علم و فضل پر رکھی تھی اور علم و فضل کے دریا بہائے اگرچہ اس دور کے علما و فضلا کی بابت اس وقت کچھ نہیں معلوم ہے۔ دور قطبی اور شمسی میں اس شہر کو "قبتہ الاسلام" ہونے کا فخر

رہا۔ وید شمس میں سینکڑوں علماء اور صاحب کمال عرب و عجم سے آکر اقامت گزریں
ہوتے اور پھر اس کی خاک سے سینکڑوں صوفی، عالم و فاضل، حکیم و شاعر پیدا
ہوئے۔ "طبقات ناصری"، "فیروز شاہی"، "منتخب النوارین"، "تفرشتہ"، وغیرہ وغیرہ میں
بدایوں کے جتہ جتہ حالات ملتے ہیں۔

ذوالقرنین۔ بدایوں بھر _____ محمد سلیمان بدایونی

فلجیوں اور تعلقوں کے عہد میں جیسے جیسے اسلام کا قدم پورب کی سمت
بڑھتا جاتا تھا علم کی روشنی بھی آگے کو بڑھتی جا رہی تھی۔ اسلام کے علم و فضل کا موکب
جب دہلی سے آگے نکلا تو اس کی پہلی منزل بدایوں معلوم ہوتی ہے۔ حضرت سلطان الاولیاء
نظام الدین بدایونی دہلی وہ سیاح معرفت میں جنہوں نے بدایوں اور دہلی کی منزلوں کو
لمار دیا۔ اس زمانے میں اس سرزمین کے درمے نامور مولانا علاؤ الدین اصولی بدایونی
راستہ نظام الدین اولیاء (جامی جمال بدایونی لسانی، رکن الدین بدایونی، خواجہ بخشیشی
بدایونی، وغیرہ ہیں۔

حیات شبلی _____ سید سلیمان ندوی

میر محفوظ علی، علی گڑھ کے نامور فرزندوں میں مولوی عبدالحق اور مولانا ظفر
علی خاں کے سائیکوں میں تھے۔ میر صاحب علم و آگہی میں اپنی ذات سے ایک دائرہ
المعارف یا انسائیکلو پیڈیا تھے۔ مذہب، تاریخ، ادب، شاعری، لغت، فلسفہ،
کوئی موضوع ایسا نہ تھا جس پر ان کی پوری نظر نہ ہو اور کوئی موضوع نہ تھا جس پر
وہ اعتماد کے ساتھ گفتگو نہ کر سکتے ہوں وہ خود اپنی وضع قطع سے مشرقی روایات
کا زندہ نمونہ تھے اور اپنی تحریروں میں ان اقدار کے فروغ پر زور دیتے تھے جو
ان کے خیال میں ان روایات کی اساس ہیں۔ میر محفوظ علی کی طرافت اردو میں ایک
بند سلج کے مزاج کی نادر مثال ہے۔ یہ مذاق عام پسند نہیں خاص پسند ہے۔

آج کا اردو ادب _____ ابواللیث صدیقی

بدایوں کی نمائش

تاریخ کچھ ہی کہے کہ سرکار بدایوں سلطنتِ مغلیہ کا بہترین صوبہ اور بلدہ بدایوں حاکم نشین شہر تھا ہم نے تو یہی دیکھا کہ یہاں کے لوگوں کو کھتے کی خریداری کے لیے پیلی بھیت شکر کے لیے ہاتھرس اور برتنوں کے لیے فرخ آباد جانا پڑتا تھا۔ کھتے، شکر اور برتنوں کی خریداری کے لیے باہر جانا تو پرانی بات ہو گئی علم خریدنے کے لیے بریلی ہائی اسکول اور انصاف خریدنے کے لیے ججی شاہجاں پور جانا تو ابھی کل کی بات ہے۔

ہمیں تو یہ بھی یاد ہے کہ بدایوں سے بارہ بارہ چوبیس میل تک ریل کی سیٹی کی آواز سنائی نہیں دیتی تھی اور یہ "خشکی سے محدود جزیرہ" بیرونی دنیا سے محض اونٹ گاڑی اور یکتے کے سلسلے ہی سے مربوط و منسلک تھا۔

بزرگوں کا قول تھا کہ جس وقت بدایوں کو تین چیزیں مل جائیں گی تو اس کا شمار بھی دنیا کے بڑے شہروں میں ہونے لگے گا۔ یعنی ہائی اسکول، ریل، ججی۔ اب شکر ہے کہ یہ "موالیدِ ثلاثہ" ہمارے شہر کی دسترس میں ہیں۔ جن میں سے آخر الذکر کے لیے ہم سب کو راولاٹر بعدہ سرو حال لارڈ و آئینہ خدا معلوم، مسٹن صاحب بہادر کا رہین منت ہونا چاہیے۔

ہائی اسکول اور ججی تو اس قسم کے "کارخانے" ہیں جیسے دوسرے بڑے شہروں میں ہوا کرتے ہیں لیکن ہماری ریلوے لائن کا سلسلہ نسب اس خاندان سے ملتا ہے جو اپنی ٹلے گز کی مہذب چال کے لیے مشہور ہے اور جسے ہر قدم پر اس کا خیال رہتا ہے کہ پہلے کے نیچے ہزاروں لاکھوں چونیٹیوں کی جانیں ہیں۔ سنا ہے کہ ریلوے انجینئرز کو استعمال کرتی ہے جو داٹ اور اسٹیون نے بطور مشق اول بنائے تھے۔

ہائی اسکول، ریل اور ججی پانے کے بعد بزرگوں کے قول کے مطابق بدایوں اب واقعی بڑا ہو گیا اور خدا کے فضل سے حد بلوغ کو پہنچ گیا جس کا ثبوت رات کے دس بجے کے بعد

اچھے اچھے خاندانوں کے نوابوں کی متانہ خرامی سے ملتا ہے۔ منجملہ بہت سے شواہد بلوغ کے ایک نمائش بھی ہے جس کا آغاز نومبر کی سترہ تاریخ سے ہوا ہے اور جس کے حسن انتظام کے لیے ہم کارکنانِ نمائش کو مبارکباد دیتے ہیں۔

کہا جاتا ہے کہ نمائش جس دماغ سے پیدا ہوتی تھی اب اس کے ہاتھوں میں نہیں ہے بلکہ اپنے پدرانِ اصطبغی کے ہاتھوں میں ہے۔ سابق وصال کا موازنہ و مقابلہ نہ ہمارا کام ہے نہ اس کے مواقع ہمیں حاصل ہیں لیکن بہ تحقیق معلوم ہوا ہے کہ پہلے کی بہ نسبت نمائش کا طول و عرض اب بہت زیادہ ہے۔ شاید اس کی وجہ یہ ہو کہ بچے نے عمر کے ساتھ ساتھ جسم میں بھی ترقی کی ہے۔ یا شاید یہ ہو کہ پدرانِ اول کے جسم پر مختصر سی نمائش ہی زیب دیتی تھی لیکن اب جب کہ پدرانِ اصطبغی خدا کے فضل سے سب کے سب "ریگولیشن ہائٹ" (REGULATION HEIGHT) والے جسموں کے مالک ہیں تو چھوٹی سی نمائش ان کے قدوں پر کیا زیب دیتی ہے۔

جامہ ہر کس بہ قد خود روزد

نمائش کے پردگرم میں شاعری بھی رکھی گئی تھی۔ شعر کا اشیائے نمائش کی فہرست میں شامل کیا جانا شاید اس لیے جائز سمجھا گیا ہو کہ "بافتن" کا مصدر پارچہ پوشیدنی، بوریا اور شعر اور اس قسم کی چیزوں کے لیے مستعمل ہوتا ہے۔ مگر سنا ہے کہ عین وقت پر ایک بحث پیدا ہو جانے سے نمائش جس طرح اور اہل حرفہ کی دستکاری سے معمور تھی۔ شعرا کی دماغ کاری سے خالی رہی۔ بحث یہ آپڑی تھی کہ اہالیانِ ڈسٹرکٹ بورڈ یہ کہتے تھے کہ "شعر کا وزن عام اجناس بازاری کی طرح سیر رائج الوقت سے ہوگا" مگر شعرا یہ احتجاج کرتے تھے کہ "جب سیر رائج الوقت کے ہوتے ہوئے ایفون کے لیے وزن خاص مستعمل ہے تو کوئی وجہ نہیں کہ شعر کے لیے جوہ اعتبار کیف و سرور ایفون سے کسی طرح کم پایہ نہیں ہے۔ خاص وزن نہ ہو اور اس لیے وہ بجائے معمولی اور مستعمل وزن یعنی پھیپھانوں سے روپے والے سیر کے فعلوں فعلوں سے کیوں نہ وزن کیا جائے" ڈسٹرکٹ بورڈ والوں کا یہ عذر تھا کہ "اگر آج ہم شعر کے لیے کوئی بھی

دوسرا وزن چاہے وہ فعلوں فعلوں ہی ہو مقرر کر دیں تو کل کو مثلاً گھی والے اس تبدیلی کو سند میں پیش کر کے کہیں گے کہ جب ایک مرتبہ وزن راج بازا تبدیل گیا تو ہمارے لیے چالیس روپے والا سیر جو بمبئی میں چلتا ہے کیوں نہ راج کیا جائے۔ "غرض کہ ڈسٹرکٹ بورڈ والے اپنی ہند پر اور شعرا اپنی ہٹ پر اڑنے رہے اور اس بوک و مگر میں "شاعری از میاں گم شد" منسوجاتِ قطنی و لپٹی کی موجودگی میں منسوجاتِ شری کا عظم وجود اس امر کا نہایت افسوس ناک ثبوت ہے کہ نئی روشنی میں شعر کو پارچہ پوشیدنی سے زیادہ ناقابل اعتنا سمجھا جاتا ہے۔

نمائش میں گھوڑوں کا توپہ ہنیں مگر گھوڑوں کے علاج کا شفا نانا مع اپنے پورے ضمیمہ جات و متعلقات کے نمائش میں موجود ہے۔ موٹر اور ہوائی جہاز کی وجہ سے معلوم ہوتا ہے کہ نسل انسانی کا یہ پرانا اور تاریخی رفیق ہمیں داغِ مفارقت دے گیا۔ اس مرحوم ہستی کے رخصتی ایڈریس یا نوہ مفارقت کے طور پر مرزا منشا خان بہادر شیخ سید محمد صاحب رئیس و آئری مجسٹریٹ نے نمائش میں ایک "فرسی" لیکچر دیا۔ سنا ہے کہ مخاطبت زیادہ تر خالی کرسیوں سے تھی اس لیے کہ ذی روح سامعین کی تعداد لکچرار سے وہی نسبت رکھتی تھی جو اعشاد کو احاد سے ہے۔ ہمارے خیال میں اگر صاحب موصوف "موٹر اور طیاروں کا خیر مقدم" اپنی تقریر کا عنوان قرار دیتے تو سامعین کثرت سے تشریف لاتے۔ اس لیے کہ ہندوستانیوں کا نقش نگین عام طور پر "اترا شمنہ مردک نام" ہے۔

نمائش میں مختلف اقسام کے گنے اور غلے اور پھل رکھے ہوئے ہیں۔ غلے کو دیکھ کر ہم نے دریافت کیا کہ "پوسہ" اور "سوسہ" اور "کوسہ" اور اسی قسم کے گراں قیمت گیہوں کی پیداوار تو بہت زیادہ ہے لیکن "پرانی چال" کے گیہوں جو کسی زمینے میں روپے کے بنس پچیس سیر تک بکتے تھے کیا ان کی کاشت ہندوستان میں بند ہو گئی ہے۔ ایک ماہر علم زراعت نے جو وہاں موجود تھے ہمیں سمجھایا کہ جب سے "نئی چال" کے گیہوں اور دوسری قسم کے غیر ملکی بیج ہندوستان میں آنا شروع ہوئے "پرانی چال" کے غلے کا تخم سوخت ہو گیا۔ ان صاحب سے گرانی اجناس کے

متعلق دیر تک گفتگورہی۔ اُن کا خیال ہے کہ ہندوستانی ناقدرے ہیں جو غلہ موجود اور غلہ معدوم میں مطلق امتیاز نہیں کرتے۔ لوگ جب تک نئی چال کے غلے کے اجزائے باہشی کی خصوصیات فحقتہ سے واقفیت تامہ نہ پیدا کر لیں گے غلط فہمی سے ہمیشہ یہی شکایت کریں گے کہ اناج پہلے سے بہت منگنا ہو گیا ہے۔ آج کل جو غلہ جدید آلات کشاوری اور جدید ذرائع آب پاشی اور جدید ترین اقسام خورش زمین کی مدد سے پیدا کیا جاتا ہے۔ پہلے ضرور ہے کہ اس کے اجزائے ترکیبی کا تناسب "پرانی چال" کے غلے کے اجزائے ترکیبی سے معلوم کیا جائے تب اس کا اطمینان ہوگا کہ نئی چال کا پانچ سیر غلہ اپنے فعل کے اعتبار سے "پرانی چال" کے پچیس سیر کے برابر ہے یہ تناسب جو تازہ ترین طریقہ تحلیل کیمیاوی سے دریافت ہوا ہے حسب ذیل ہے۔ مثال کے لیے ہم ہر قسم کا پانچ سیر غلہ لے کر یوں تناسب ظاہر کرتے ہیں۔

پرانی چال کا غلہ وزن پانچ سیر
نئی چال کا غلہ وزن پانچ سیر

۱۔ اجزائے تولید امراض ۳۶۷۴
۱۔ اجزائے تولید امراض ۴۷۷۴

۲۔ اجزائے تغذیہ اجسام ۱۶۲۵
۲۔ اجزائے تغذیہ اجسام ۱۶۲۵

۳۔ اجزائے برکت ۰۶۰۱
۳۔ اجزائے برکت ۰۶۰۱

میزان ۵۶۰۰ سیر
میزان ۲۵۷۰ سیر

تناسب مندرجہ بالا کے مطالعے سے معلوم ہوگا کہ جب کہ تغذیہ کن اجزا رہی رہے اور تولید امراض کے اجزا میں کسی قدر اضافہ ہو گیا اور برکت کے اجزا تقریباً بچنے ہو گئے جس کی وجہ سے پانچ سیر غلہ باوجود پانچ سیر ہونے کے پچیس سیر ہو جاتا ہے۔ اگر برکت کے اجزائے ترکیبی کی بیشی کا اس پر بھی یقین نہ ہو تو اس مثال سے سمجھیے۔

ایک چراسی ہے جو پچھلے بیس پچیس سال سے چودہ سات روپے ماہوار تنخواہ پارہا ہے۔ اب سے بیس سال پہلے اس کے گھر میں کھانے والوں کی تعداد نصف درجن تھی جن کی خوراک کے لیے تین سیر روزانہ کے حساب سے مہینے میں دو من دس سیر غلہ آتا تھا اور اس کی قیمت اوسطاً ساڑھے چار روپے ہوتی تھی اب اسی چراسی کے یہاں بجائے نصف درجن کے ۴/۳ درجن کھانے والے ہو گئے۔ لہذا اب اس کے گھر میں ساڑھے چار سیر روزانہ کے حساب سے مہینے

میں تین من پندرہ سیر غلہ خرچ ہوتا ہے جس کی قیمت کم وبیش ساڑھے بائیس روپے ہوتی۔ لیکن ظاہر ہے کہ اس کی تخذاد میں تو بیشی نہیں ہوتی ہے اور ایک غریب چراسی کے "دستِ غیب" میں بھی بقدر اٹھارہ روپے ماہوار کے بیشی ہونا ناممکن ہے چاہے وہ کسی آزریری حاکم ہی کا چراسی کیوں نہ ہو۔ لہذا بجز اس کے کہ غلہ راجح الوقت میں برکت کے اجزا کی حیرت انگیز بیشی ہوگئی اور کسی نتیجے پر پہنچ ہی نہیں سکتے۔ وہی ماہر علم زراعت فرماتے تھے کہ اگر نئی چال کے تخم کے تجزیے میں خاطر خواہ کامیابی ہوگئی اور اہل ہند روپیہ سیر غلہ کھانے کے مادی ہو گئے تو ایسے گہوں کا تخم منگایا جائے گا جس کا ایک دانہ ایک آدمی کے پیٹ بھرنے کو کافی ہوگا اور اس وقت ثابت ہو جائے گا کہ حضرت آدم علیہ السلام گہوں کا صرف ایک ہی دانہ کھا کر کیسے ہزاروں بچے پیدا کر سکے۔

اسی سلسلے میں انھوں نے یہ سائنسی اکتشاف بھی بیان کیا کہ گھی کے بھاؤ کے متعلق بھی آج کل لوگ بڑی غلط فہمی میں مبتلا ہیں۔ وہ گھی کے مہنگا ہونے کی شکایت تو کرتے ہیں مگر یہ نہیں سمجھتے کہ پہلے اگر روپیہ کا سیر بھر گھی آتا تھا تو وہ محض سادہ اور غیر آمیزش گھی یعنی روغن زرد مفرد ہوتا تھا۔ اب جب کہ اس میں آرد آلو اور روغن مہوائے مقطر، روغن کنجد مقشر اور شحم مجہول جیسی اشیا ملائی جاتی ہیں اور وہ بجائے سادہ گھی ہونے کے روغن زرد مرکب ہو جاتا ہے تو تجارتی اصول کے مطابق وہ کس طرح اتنی ہی مقدار میں اتنے ہی داموں میں آسکتا ہے۔

نمائش کے میدان میں ہر روز ایک "ایٹ ہوم" ہونا بھی لازمی ہے۔ ہندوستان کے اکثر مقامات میں "ایٹ ہوم" دیکھا تو ہم نے ایک آدھ دفعہ پہلے بھی ہے مگر اپنے لفظی معنوں میں اس کا صحیح استعمال یہیں دیکھا۔ یعنی ایک ڈیرے یا قنات دار شامیانے کے زیر سایہ وسط میں ایک میز رکھ کر اس کے چاروں طرف ملا ملا کر کرسیاں رکھ دیں جن میں لوگ اس طرح سما جائیں جیسے چھوٹے گھر میں بڑا کنبہ، میز جو وسط میں بچی ہے اس پر سامان تحریر نہیں بلکہ سامان تفکر و نقل ہوتا ہے۔ چونکہ یہ سلمان ان لوگوں کی دسترس سے باہر ہوتا ہے جو مثلاً دوسری یا تیسری

یا چوتھی قطار میں بیٹھے ہیں لہذا متعدد عہدیدار اسے میز سے تھالیوں میں منتقل کر کے تھوڑا تھوڑا پر شاد بانٹتے پھرتے ہیں۔ یہ واضح رہے کہ یہاں "القاسم محروم" کا فرسودہ اصول کام میں نہیں لایا جاتا۔

نمائش کی سرزمین پر شہر کی مال اور فوجداری کی بڑی، مچھولی، چھوٹی سب قسم کی کچھریاں بھی اپنے اپنے مقامات سے منتقل ہو کر آگئی ہیں جو "دل بہ یاد دست بہ کار" کے مطابق نمائش میں بھی شریک ہیں اور اپنا فرض منصبی بھی ادا کرتی ہیں۔ نمائشوں میں کچھریوں کی موجودگی کی وجہ یا تو یہ ہو سکتی ہے کہ کچھریاں فی الحقیقت عدالتی دوکانیں ہیں جن میں نیس دے کر انصاف خرید جاتا ہے یا یہ کہ کچھریوں کی مسلوں میں "اگر بٹ" ہوتے ہیں اور "اگر بٹ" نمائشوں کے لیے ایسے لازمی ہیں جیسے پلاؤ کے لیے پاؤں۔

نمائش کے تفریحی پروگرام میں ایک مد لوٹا ریس (LOTA RACE) بھی تھی ایک مقام پر اٹے لوٹے رکھے ہوئے تھے۔ شہسوار ہاتھ میں ایک کاغذ پوش چوب دستی لیے ہوئے سرپٹ گھوڑا لاکر پہلے تو لوٹے کو بہ یک ضرب چوب دستی سیدھا کرتے تھے۔ پھر لاشی ڈال کر اٹھالتے تھے۔ لاشی پر اس طرح لوٹا لے جانا پرانے زمانے کی لڑائیوں کی یاد تازہ کرتا تھا۔ جب حریف فاتح حریف مفتوح کا سر نیزے میں چسید کر لے جاتا تھا۔ لوٹے کو انسانی سر سے وہی نسبت ہے جو نرگس کو انسانی آنکھ سے ہے۔ شہسواروں کو اس طرح لوٹا لاشی پر لے جاتے ہوئے دیکھ کر عجب نہیں جو بہت سے ہندوستانیوں کو غش آنے کے قریب ہو گیا ہو۔ ہم ہتھمیں نمائش سے اتجا کرتے ہیں کہ آئندہ سال ایسی خوفناک تفریح نمائش کے پروگرام میں نہ رکھیں۔ اگر کسی خطاباً "فان بہادر" یا "رائے بہادر" کو غش آگیا تو لینے کے دینے پڑ جائیں گے۔

پروگرام کے مطابق نمائش میں شطرنج ٹورنامنٹ بھی ہوا۔ کھلاڑیوں کے جوڑ مقرر

کرنے میں شاعرانہ نکتہ آفرینی سے کام لیا گیا تھا۔ مثلاً ایک طبیب صاحب کے فریق بازی ایک نختار صاحب قرار پائے تھے۔ غالباً یہ انتخاب اس وجہ سے ہوا ہوگا کہ خاصیت جلابی کی دونوں میں قدر مشترک تھی یا یہ وجہ ہو کہ ایک کی نظر جان پر رہتی ہے تو دوسرے کی مال پر، اور ظاہر ہے کہ جان و مال جوڑ کے الفاظ ہیں۔ سنا ہے کہ "بنفشہ گاو زبان" "قانون قبضہ آراضی" سے بازی لے گیا۔ وکالت کے مقابلے میں طبابت اس سے پہلے بھی ایک دفعہ اپنے اپنے پیشے کی فیصلت کے متعلق بحث کر رہے تھے۔ فریقین دیر تک دلائل و براہین کے اسلحہ سے مصروف جنگ رہے آخر میں حکیم صاحب نے یہ کہہ کر اپنے فریق کو ہمیشہ کے لیے خاموش کر دیا کہ "اگر آپ اپنے پیشے میں کوئی غلطی کریں تو وہ غلطی عدالت مقانی سے لے کر عدالت عالیہ ہائی کورٹ تک برابر طشت از بام ہوتی رہے گی لیکن اگر ہم غلطی کریں تو وہ فوراً ایسی زمین دوز ہو جاتی ہے کہ قیامت ہی میں اکھڑے گی۔"

اس ٹورنامنٹ میں ایک خصوصیت یہ بھی تھی کہ ایسے امیدوار بھی لیے گئے جن کی عمر سولہ سال سے کم تھی اور نابالغ کامیاب کھلاڑی کوچاندی کا ایک فاصدان انعام میں دیا جانا تجویز ہوا۔ سولہ سال سے کم عمر کے بچوں کو نقرتی انعام کی پاٹ دے کر ایسے پر منفعت شغل میں لگانا تو حقیقت میں نئی نسل کے ساتھ غیر خواہی کا بہترین ثبوت ہے مگر شطرنج باز کو فاصدان انعام میں دینا اس وقت تک ہمیں باور نہیں آسکتا جب تک ہمیں یہ یقین نہ دلایا جائے کہ آج کل "بلیڈ" کے کامیاب کھلاڑی کوچاندی انعام میں ملنے لگے۔ اگر انعام کے لیے فاصدان مل ہی گیا تھا تو بہتر ہوتا کہ "پان خوری" کا بھی ایک ٹورنامنٹ قائم کیا جاتا۔

آخر میں ہم بہ کمال ادب اہالیانِ نمائش کو ایک فروگزاشت کی طرف متوجہ کرنا چاہتے ہیں یعنی یہ کہ جہاں اور سامان تفریح مثل گفٹور دوڑ، شطرنج، ٹینس وغیرہ رکھے تھے وہاں ایک "بھوکا ٹورنامنٹ" بھی رکھتے۔ جو کھلاڑی اس مقابلے میں شریک ہوتے (اور آج کل بلاشبہ ان کی تعداد صد ہا سے متجاوز ہوتی) انہیں جوار، باجرے یا بھڑے یا منڈوے کی دو دو روٹیاں یا پاپاؤ بھر بھونے چنے دیے جاتے اور جس وقت اسٹارٹ صاحب ایک دو تین کہتے کھلاڑی روٹی کے نوالے کھانے یا پینے کے پھلکے مارنے شروع کر دیتے جو کھلاڑی سب سے

کم وقت میں اور سب سے پہلے اپنا حصہ تناول کر لیتا اسے سب سے پہلا اور دوسرے
 نمبر والے کو دوسرا انعام دیا جاتا۔ اس ٹورنامنٹ سے ایسی گرانی کے زمانے میں بہت سے
 سفید پوشوں کا ایک وقت تیر ہو جاتا اور لوگوں کو جلد سے جلد کھانا کھانے کی مشق بھی ہو جاتی۔ لیکن
 یہ ضرور تھا کہ اس ٹورنامنٹ کا منتظم کسی عہدیدار سرکاری کو نہ بنایا جاتا کیونکہ تجربہ شاہد ہے
 کہ سرکاری رعب سے غریب رعایا کے دانت کھٹے ہو جاتے ہیں۔ ان ارضی بہشت کے وہ ساکنین
 جن کے کام و دھان مادی رحیق مضموم اور عنب و رمان سے لذت یاب ہیں وہ تو ان روٹیوں
 کو طعامِ اذغصہ اور "لا یمن ولا یغنی من جوع" سمجھتے ہوں گے لیکن ہم یقین دلاتے ہیں کہ ہزار ہا
 بلکہ لکھڑکھا وہ ہستیاں جن کی تخلیق "فی احسن تقویم" ہوئی ہے انہیں من والسلوی مابدقہ من السماء
 خیال کرتیں اور اس "اطعمہ فی یوم ذی مسغبۃ پر منعم حقیقی کی تحمید اور مطہین مجازی کی تحسین کرتیں۔

_____ ملا علی آق سقال

نقیب بدایوں

حدیث دیگران

(۱۴)

محفوظ علی صاحب کالب دہلی "اودھ پونج" کے مقابلے میں زیادہ تیس و
سنجیدہ ہے وہ تمسخر سے پرہیز کرتے ہیں۔ ان کے قلم سے پھبتیاں نہیں نکلتیں۔
وہ نہایت بے تکلفی سے تمقے نہیں لگاتے اور نہ دوسروں کو تمقے لگانے پر
مجبور کرتے ہیں۔ وہ سنجیدگی کے ساتھ اپنے سنجیدہ خیالات کا اظہار کرتے ہیں،
لیکن ان کے خیالات میں گہرائی نہیں اور ان کی تنقیدی قیمت نہیں۔ اس کے ساتھ
ساتھ ان کی سنجیدگی، سبکی، لطافت، باریکی کی منافی ہے اور اکثر تو یہ ناقابل برداشت
بے رنگی کا سبب ہو جاتی ہے۔

_____ کلیم الدین احمد

سنجیدگی گنتنی

کلیم الدین احمد صاحب ایک ہی سانس میں گرم و سرد دونوں سمو گئے۔ وہ
گو مگو کی ایک غیر شعوری کشمکش سے دوچار نظر آتے ہیں۔ ایسا محسوس ہوتا ہے
کہ تحسین کے ساتھ ساتھ تنقید کو اس لیے روارکھا ہے کہ وہ منصف مزاج ناقد
سمجھے جائیں اور ان پر جانبداری کا الزام نہ آسکے۔ یہ راتے انھوں نے صاحب
دین "کے ایک ٹکڑے کو سامنے رکھ کر تحریر فرمائی ہے۔ دوسری طرف اس
مضمون کی توصیف میں ناقدین کی آرا کا ایک انبار لگایا جاسکتا ہے۔ میں صرف
دو اصحاب کی آرا کو پیش کر کے فیصلہ تارین کے ذوق سلیم پر چھوڑتا ہوں۔ ان
میں سے طنز و مزاح کے دریا کے شناور غلام احمد فرقت ہیں۔ سید صاحب کا یہ مضمون
نصاب کی کتابوں تک میں جگہ پا چکا ہے۔

_____ مولف

شیخ سماء اللہ کی صاحبزادیاں "یا" صاحب دین "ظرافت کے بلند ترین معیار پر پورے اترتے ہیں۔ سید صاحب کے یہ مضامین نہ تو قہقہہ آور ہیں اور نہ اُلت سے لبوں پر ہنسی بیدار ہوتی ہے، بلکہ ان کی تازگی اور نفاست سے دل میں ایک روح پرور گدگدی پیدا ہوتی ہے۔

اردو ادب میں _____ غلام احمد فرقت کا کوروی

طنز و مزاح

سید محفوظ علی بدایونی، مولانا ظفر علی خاں اور سلطان حیدر جوش تینوں کا نقطہ نظر ایک ہے۔ تینوں علی گڑھ کے پرانے "گناہگار" قدامت کے پرستار، جدیدیت کے دشمن۔ مگر تینوں کا مشاہدہ چونکہ تیز ہے اس لیے جہاں کہیں افراط و تفریط یا نشیب و فراز ملتے ہیں ان کے مضحکہ خیز پہلو دکھانے سے ہنسی چوکتے: شیخ سماء اللہ کی صاحبزادیاں "یا" صاحب دین "ظرافت کے بلند ترین نصب العین پر پورے اترتے ہیں۔ انیس پڑھ کر کوئی قہقہہ نہیں لگاتا، بلکہ ہنسا بھی نہیں۔ مگر ان میں وہ تازگی، شگفتگی اور نفاست ہے کہ روح میں بالیدگی پیدا ہو جاتی ہے۔ ظفر علی خاں اور سید محفوظ علی ایک ہی زمانے کے ہیں۔ دونوں نے ساتھ پڑھا ہے اور برسوں ساتھ رہے ہیں۔ مگر دونوں میں نقطہ نظر ایک ہونے کے باوجود بڑا فرق ہے۔ محفوظ علی مزاج نگار ہیں اور ظفر علی خاں طنز نگار آپ جانتے ہیں کہ طنز و ظرافت ایک دوسرے سے کتنے قریب ہونے پر بھی کتنے دور ہیں۔

_____ آل احمد سرور

اتحاد آل احمد سرور

سید کا دوڑا ادھ پنچ اور رعایات و مناسبات لفظی کے فوراً بعد کا دور ہے، اس لیے سید اور ان کے پیش روؤں کی صناعت و صنعت گری

میں ربط ملتا ہے۔ البتہ یہ سید کا کمال ہے کہ انہوں نے اپنے پیش روؤں کے ادنیٰ اور زوال پذیر تکنک کو ترقی دے کر اس طور سے ضم کر دیا کہ اس میں مزید ترقی کی گنجائش باقی نہ چھوڑی۔ لیکن سید کو جو چیز ایک طور پر ترقی کے میں ملی تھی اس کو انہوں نے ادبی اور فنی نقطہ عروج تک پہنچا کر بس ہنیں کیا بلکہ رعایات و مناسبات سے مبصرانہ ظرافت کی تخلیق کی اور ظرافت کے تانے بانے میں طنز کی ایسی بوتلموں دھوپ چھاؤں پیدا کر دی کہ فن کی ترقی کے امکانات بہت زیادہ وسیع ہو گئے۔ "صاحب دین" میں اس مبصرانہ ظرافت کے بڑے اچھے نمونے ملیں گے

گنہائے گوانمایہ _____ رشید احمد صدیقی

مضمون "سٹر صاحب دین" کا ایک اور پہلو تو یہ طلب ہے۔ اس میں سید صاحب نے ایک واحد کچھ دار کو اجاگر کیا ہے۔ قوت مشاہدہ کی شدت اور ہمہ گیری، خیالات کی ترتیب، اسلوب اظہار و بیان کی خوبی۔ ان سب چیزوں نے اسے خاک نگاری کا ایک اعلیٰ نمونہ بنا دیا ہے۔ یہ اس وقت کی بات ہے جب اردو ادب میں سیرت نگاری اور افسانہ نویسی تو موجود تھی لیکن خاک نگاری کی تکنیک نسبتاً نئی تھی۔

مؤلف _____

مسٹر صاحب دین

گزشتہ جنگ کے نتائج بوقلموں میں سے جہاں اہل دنیا کو یہ احسانِ عظیم کبھی نہ بھولنا چاہیے کہ فاتحین نے ضعیف قوموں کی ہمدردی و تحفظ کے خیال سے اضعف الاقوام کے سر سے حکم رانی و جہاں بانی کے نتیجے کا بوجھ ہلکا کر دیا وہاں یہ نقصانِ عظیم بھی ہمیشہ یاد رکھنا چاہیے کہ حالاتِ ما بعد الحرب نے نسلِ انسانی کے ایک انگشت نما اور قابلِ اعتنا طبقے کو بہ حیثیتِ طبقے کے چراغِ سحری اور آفتابِ لبِ بام بنا دیا۔ اس طبقے سے میری مراد یونیورسٹی زاد گروہ سے ہے جو طریقِ تسلیم اور افتادِ خیال اور وضع و قطع اور طرزِ ماند و بود کے اعتبار سے اپنی ایک جداگانہ ہستی قائم کر چکا تھا۔ کیا یہ جذباتِ پرفاں اثر ڈالنے والی حقیقت نہیں ہے کہ اس عجیب الخلق گروہ کے افراد جو اب تک اپنے نام کے داہنے بائیں سٹریا اسکوائر کا عدم انضمام اپنی سب سے بڑی اور ناقابلِ معافی توہین سمجھتے تھے اب مولانا مہاتما بطلِ حریت اور دیش بندھو کے ناقابلِ التفات گروہوں میں ضم ہو ہو کر اپنی ہستی فنا کیے دیتے ہیں۔ وہ جنٹلمین جو جسم تو بجاتے خود اپنے جذبات و خیالات اور الفاظ و عبارات تک کو بغیر کوٹ پتلون پہنائے کسی کے سامنے آنے نہیں دیتے تھے اب کھڑکے کرتے اور گاڑھے کی دھوتی پانچا سے میں بلا کسی جھپک اور جھبک کے ہر جگہ آتے جلتے ہیں۔ اب حالت یہ ہے کہ گاڑھے کی روٹی دار فرغلوں نے کشمیر کے اودھ کوٹوں کو معزول کر دیا۔ کھلے گریبان کے کرتوں نے پس دریدہ کو شکستِ فاش دے دی لیکنڈ کی جگہ پسینہ نے لے لے۔ سگریٹ معدوم اور بیڑی ہر جگہ موجود۔ استرے رخساروں کے صحن میں مشق کرنے کی جگہ سروں کی چھتوں پر دوڑنے لگے۔ اگر یہی سبیل دہنا ہے تو مجھے اپنے جذبات کو (عام اس سے کہ وہ انبساطی ہوں یا انقباضی) نہایت کوشش سے روک کر یہ کہنا پڑتا ہے کہ جس جدید طبقے کو چند زمانہ شناس بزرگوں نے برا بھلا سُن کر اور دکھ درد سہہ کر پنجاہ سالہ کوشش و کاوش کے بعد پیدا کر پایا تھا اور جسے ہر شہر ہر قبیلے بلکہ ہر بڑے گاؤں کی گل

کوچوں میں دیکھنے کی چپاس چالیس برس سے آنکھیں عادی ہو گئی تھیں وہ اب سے دو چار برس کے اندر اندر ایسا معدوم و مفقود ہو جائے گا کہ اس کا ایک فرد نمونے کے طور پر عجائب خانے میں رکھنے کو بھی تو نہ ملے گا اور مولوی صاحبان خوش ہو ہو کر کہیں گے۔

فسابلت علیہم السماء والارض

کہتے ہیں کہ طوفانِ نوح سے پہلے سطحِ ارض کے کسی حصے پر ڈوڈو (Do-Do) اور میمٹہ (MAMMOTH) نامی جانوروں کی نسل تھی۔ خدا جانے اب وہاں کے راس نہ آنے (یا آج کل کی اصطلاح میں) ترک موالات پر عامل یا غیر عامل ہونے کی وجہ سے ان دونوں کی نسل متاثر ہو گئی۔ حیوانات کی کوئی کتاب اٹھا کر دیکھو تو معلوم ہو کہ علمائے فن کو کئی معلومات کی وجہ سے ان دونوں کی شکل و صورت کی تشخیص و تعیین میں کیسی کیسی الجھنیں اور دقتیں پیش آتی ہیں۔ کوئی کہتا ہے کہ کارنوال میں یمن کی کان کھودتے میمٹہ کے ڈھانچے کا ایک حصہ ملا جس سے معلوم ہوتا ہے کہ اس کے ہاتھی کے سے بلے اور عید سے دانت ہوتے تھے۔ دوسرا لکھتا ہے کہ ملبورن میں کوئلے کا غار تلاش کرتے میمٹہ کے ڈھانچے کا ایک حصہ ملا جس سے معلوم ہوتا ہے کہ اس کے دانت بارہ سنگھے کے سنگ کی طرح شاندار ہوتے تھے۔

ان مثالوں کے بیان کرنے سے میرا مطلب یہ ہے کہ پہلے بھی بہت سے ایسے حیوان تھے جو ہمارے اس سیارے پر بستے تھے اور جو بعد میں معدوم النسل ہو گئے۔ چونکہ اس زمانے کے علماء و مورخین نے سستی و بے توجہی سے کام لیا اور ان کے متعلق صحیح معلومات تلبند نہ کیے لہذا حیوانوں کے تفصیلی حالات آج تاریکی میں ہیں۔

اسی طرح جب خدا نخواستہ اس فرقے کے دشمن میرا قلم پکڑتے ہیں اور کہتے ہیں کہ لکھو انشاء اللہ! یہ جدید تسلیم یافتہ اور متفرخ طبقہ ڈوڈو اور میمٹہ کی طرح معدوم ہو گیا اور اپنی صحیح تصویر نہ چھوڑ گیا تو آئندہ نسلیں اس کے متعلق بھی تاریکی میں رہیں گی اور اس تاریکی کا ذمہ دار اخباروں اور رسالوں کے اڈیٹروں اور کتابوں کے مصنفوں کو قرار دیں گی۔ یقین فرمائیے کہ مجھے تو اس وقت کے تصور سے آج شرم آتی ہے جب کہ آنے والے مورخین اور ماہرین حیوانات آج کل کے اہلیانِ قلم دوات کو جن میں خصوصیت کے ساتھ جناب

خواجہ مصور فطرت اور اسٹنٹ کلکٹر جوش کے نام لیے جاسکتے ہیں، کوتاہ قلمی بلکہ اخفائے واقعات کے جرم کی پاداش میں ازالہ حیثیت عرفی تک پہنچنے والے الفاظ سے یاد کریں گے۔
خاک سار ذرّہ بے مقدار نہ اہل قلم ہے۔ نہ مصور، نہ ماہر حیوانیات ہے نہ عالم نفسیات،
سطور ذیلی کی غایت جزا میں نیت کہ ارباب فن کو اس ضروری اور اہم کام کی طرف دلالت
علی الخیر ہو۔

یہ ایک نہایت کاواک خاکہ ہے۔ امید کہ کوئی صاحب اس سے زیادہ صحیح اور واضح
خال و نبط کی تصویر پیش کریں گے تاکہ مستقبل کے مورخ اور ماہر حیوانیات کے لیے ایک کارآمد
تاریخی، علمی اور نفسیاتی مواد محفوظ رہے۔

کیا حقیقت میں آپ پٹر صاحب دین سے واقف نہیں۔ تعجب ہے میں تو یہ خیال کرتا
ہوں کہ طول و عرض ہند کی دوسری آبادی میں کوئی لکھا پڑھا آدمی نہیں جو اسے نہ جانتا ہو۔
چاہے اب وہ اس تصویر کے پردے میں اسے پہچان نہ سکے۔ پٹر موصوف کا سوتیانہ اور
عجیب نام اس کی مشہور زبردست شخصیت کے چہرے پر لا علمی اور بے التفاتی کا نقاب نہیں
ڈال سکتا بلکہ میں تو نام میں بھی سو قیت و عجاوبت کے تسلیم کرنے کو کسی طرح تیار نہیں ہوں! آخر
مسلمانوں میں چراغ دین، میراں دین، شاہ دین اور ہندوؤں میں رام دین، گنگا دین، ناتا دین
عام طور پر شرف و معززین کے نام ہوتے ہی ہیں۔ بہر کیف آپ اگر پٹر موصوف سے واقف نہیں
تو معاف کیجیے یہ آپ کے عدم وقوف کا شہادت ہے نہ اس کے عدم شہرت کا۔ اور آپ ہی جیسے
حضرات کی معلومات میں اضافہ کرنے کی غرض سے میں اس سبق آموز اور نتیجہ نما شخصیت کے
خال و نبط کا محض خاکہ پیش کرنا چاہتا ہوں۔

۱۔ خواجہ حسن نظامی۔ مؤلف

۲۔ سلطان حیدر جوش۔ مؤلف

۳۔ ملاحظہ ہو حاجی یلملم ابن حاجی قشیرہ شہدائی کی کتاب 'اسماء سمیتوہا انتم و اباؤکم' جو اس
رہبانہ اگلے صفحے پر

علمائے یورپ کی تاریخی اکتشافات میں اس مسئلے کو براہین و دلائل سے قطعی مستغنی کر دیا ہے کہ "دور ابوت" سے پہلے جس عصر حاضر کے شواہد توحش میں شمار کرنا چاہیے عہد ماضی کی سب سے بڑی تمدنی نشانی "دور امومت" تھا یعنی قدر شناس اور منزلت مفہم زمانے نے آج جو تفوق جنس ذکور کو بخشا ہے کہ علاوہ اناث البیت کی وہ اولاد و انساب تک پر اپنی ملکیت کا سکہ

(بقیہ صفحہ گزشتہ)

محبت پر اس صدی کی بہترین کتاب سمجھی جاتی ہے۔ پہلے باب مفرد ناموں کی تقسیم مشتق، جامد، مہمل کے تفصیلی تذکرے کے بعد دوسرے باب میں مرکب ناموں کی تفریق و تفصیل ہے جن میں ایک قسم "مجموع مرکب" بھی ہے۔ اسی سلسلے میں حاجی صاحب فرماتے ہیں "شہرت، علمیت و مترافت کے ثبوت کے لیے فی زمانہ ناموں میں جو عمل ارتقائی جاری ہے اس کی بہترین مثال یہ ہے کہ کل تک جس شخص کا نام چراغ دین تھا آج وہ جزو نظامی پر الف لام بڑھا کر اپنے آپ کو چراغ الدین کہتا ہے۔ اس میں مغالطہ یہ ہے کہ وہ دین کو بجائے دین ہندی کے دین عربی یقین کرتا اور باور کرتا ہے۔ خاکسار کے نزدیک ترین قیاس یہ ہے کہ حضرت نصیر الدین چراغ دہلی کے آستانہ عالیہ پر دعائے کرنے یا حضرت میراں سالار مسعود غازی کی منت ماننے یا کسی فقیر یا سید سے رجوع کرنے کے بعد جو ٹرکے پیدا ہوں ان کے نام چراغ دین، میراں دین اور شاہ دین رکھے جائیں۔ یعنی دادہ چراغ (دہلی) دادہ میراں (سالار مسعود غازی) دادہ شاہ ربو علی قلندر بادشاہ برکت علی) اور یہ نام بالکل ایسے ہی ہیں جیسے کریم داد، رحیم داد، مولا داد، خدا داد، نبی داد، علی داد، ولی داد، میر داد، شاہ داد۔ اگر یہ قیاس صحیح نہیں ہے تو خدا را مجھے سمجھا دو کہ جن باپوں نے اپنے ٹرکوں کے نام چراغ دین، میراں دین اور شاہ دین رکھے ہوں انھیں علم و مذہب کی میزان میں تول کر میں کیا سمجھوں۔ حاجی ملیم صاحب کی اس کتاب کے اقتباسات ہم کبھی کبھی پیش کرتے رہیں گے۔

مصنف

بٹھاتا ہے وہی تفوق کم از کم جہاں تک اولاد و نسب کا تعلق تھا پہلے جنس کو حاصل تھا۔
 حقیقت میں تشخیص و تعین نسب کے لیے یہ زمانہ "دور عین الیقین" ہے۔
 صاحب دین اسی عہد امت کی یادگار ہے۔ اپنی افضالتِ ابنی اس گود
 سے قائم کرتا ہے جس میں اس نے عہد طفلی میں ہاتھ دھو چلائے ہیں۔
 مسٹر موصوف کو عالم وجود میں لانے کا بیاز جس خاتون کو حاصل ہوا ان کا میکے کا نام
 تو "ہن برستی" مگر سسرال میں آکر اس نام کے علاوہ "کلیہ کمارئی" خاتون بھی کہتے ہیں۔
 مسٹر صاحب دین کے والد معانی یعنی اس ملک کے جوزا صفت رئیس نواب "سہن رائے"
 سے ان خاتون کی شادی کا۔ نہ تاریخ کی کتابوں میں نہایت تفصیل و تشریح سے مرقوم ہے جس

کالب باب یہ ہے۔
 یہ شاد، نڈھ کپتان والے لارڈ میکالے کی مسلسل و متواتر سعی و کوشش کا بے نتیجہ
 نتیجہ تھی۔ نون موصوف نہایت طرار و چالاک تھیں۔ خوش نصیبی سے میاں ملے نرے گاوری
 اونٹ، سسرال میں جو آئیں تو میکے کے خیالات، میکے کی وضع قطع اور میکے کی زبان کو اپنے
 ساتھ لائیں۔ اب گھر کے کام کاج پر سب نوکر چاکر میکے ہی والے بھریے۔ بڑے سے بڑا
 احسان جو سسرال کے تمدن پر کیا وہ یہ تھا کہ سر سے الزام اتارنے کو اس بستی کی ایک سڑی بسی

۱۰ غیر زبان کا لفظ ہے اس واسطے تلفظ کی غلطی قابل معافی ہے۔ بعض ثقہ حضرات سے اس
 نام کا تلفظ یونیورسٹی سنا ہے۔ مصنف

۱۱ ڈاکٹر اقبال جو علاوہ کشف و کرامات کے علم تواریخ میں بھی بہت کچھ دخل رکھتے ہیں سنا ہے کہ
 انہوں نے کسی جگہ فرمایا تھا کہ "کشور ہند میں کلیہ نام کابت" یعنی مجسمہ بھی تیار کر لیا گیا تھا لیکن
 یہ پتہ لگ نہ سکا کہ کشور ہند کس خاص شہر کا نام ہے اور اب وہ بت وہاں موجود ہی ہے
 یا نہیں۔ مصنف

۱۲ علی گڑھ کے اولڈ بوائے جن کا تعلق کالج سے بیسویں صدی کے عشرہ اول میں قائم ہوا
 (باقی اگلے صفحے پر)

بڑھیا فارم رکھ لی۔ صاحب دین کی ولادت کا زمانہ دور قومیاںہ کا آخری عہد ہے اور یہ وہ زمانہ ہے جب حکومت مآب ہاتھ کلکتہ مد اس کی کوٹھیوں میں چونا، شورہ، سیاہ مرچیں توپے اور لٹھا لہلہ نکلاٹ ناپتے تھے۔

محققین عالم رچا ہے وہ قدیم نظامات ارسطو طالسیہ و فیثاغورثیہ سے تعلق رکھتے ہوں یا جدید اسکولات ہیکلیہ و ڈاروینیہ سے) اس امر پر متفق اللسان ہیں کہ صاحب دین نوعی اعتبار سے حیوانِ ناطق کی ایک مضمحل سی شاخ ہے۔ ساتھ ہی اس کے اہل نظر اس کی ایک خصوصیت بدیہی یہ ظاہر کرتے ہیں کہ حیوانِ ناطق کے عام مولود کے خلاف صاحب دین ماں کے پیٹ سے مونڈھی ڈاڑھی والا چہرہ لے کر پیدا ہوتا ہے اور اس سے ایک حکیم اور ماہر حیوانیات تو بجائے خود رہا ایک عامی بھی سوائے اس کے اور کوئی نتیجہ نکال ہی نہیں سکتا کہ وہ رسالت جنین ہی میں ڈاڑھی مونڈھنی شروع کر دیتا ہے۔ اب اگر کوئی سفعلی یہ موٹگانی کرے کہ ماں کے پیٹ میں

(بقیہ صفحہ گزشتہ)

شاید کالج کے میر عمارت گڑھ کپتان مرحوم سے واقف نہ ہوں لیکن انیسویں صدی کے عشرہ آخر تک کے اولڈ بوائز کے دلوں میں اس زبردست شخصیت کی یاد اب تک لطف و مسرت کی وہی کیفیت پیدا کرتی ہوگی جو آڑھے ترچھے ناہموار پینچوں والی پگڑھی اور انگرکھے پر کوٹ اور کوٹ پر صدری میں بلبوس پونے سات فیٹ بلند جسم انسانی کو زمانہ طالب علمی میں دیکھ کر پیدا ہوتی تھی۔ سپید ڈاڑھی والے پوپلے منہ سے کالج کی عمارت کے مزدوروں اور خصوصاً مزدور نیوں کو ٹانٹ ڈپٹ اور دشنام بازی کے ساتھ دشنام دہی سے انکار۔ کالج کی پارٹیوں میں شرکت اور طلباء کو نصیحت سرسید مرحوم کے ساتھ بے تکلفانہ ظرافت ہر طالب علم کو اب تاک یاد آکر لطف دی جاتی ہوگی۔ میکالے، مصطفیٰ خاں اور سر آکلینڈ کانون والا لطیفہ اگرچہ ہر پرانے طالب علم کو یاد ہے مگر اس کے اعادہ کا یہ موقع نہیں۔

— مصنف

لے سیکنڈ اینگویج - مصنف

اسے استرا کہاں ملتا ہوگا تو اس کا انہرامی جواب یہ ہے کہ مرغابی اور لطنخ کے بچوں کو تیرنا سیکھنے کے لیے انڈوں کے اندر دریا اور سوینگ باٹھ (SWIMMING BATH) کہاں ملتے ہوں گے۔

مثل مشہور ہے "ماں پر پوت پتا پر گھوڑا۔ بہت ہنیں تو تھوڑا تھوڑا" صاحب دین نے ماں کی گود میں آنکھ کھولی تو ماں ہی کی وضع قطع اختیار کی اور ماں ہی کی زبان بولنی شروع کی وہی حرکات و سکنات اور وہی خیالات اختیار کیے۔

اب ہم عام سوانح نگاروں کی طرح صاحب دین کے ابتدائی زمانے کے حالات کی تفصیل لکھ کر وقت ضائع نہیں کرنا چاہتے۔ لہذا ان کی جوانی کے حالات و خیالات جتہ جتہ بلا ترتیب و تہویب پیش کرتے ہیں۔

صاحب دین نے ہوش سنبھالتے ہی ایک نظر میں ناڑ لیا کہ قدیم تہذیب و تمدن کا بوسیدہ ڈھانچہ کلیتہً پھونک دینے کے قابل ہے۔ چنانچہ وہ اس کا قائل نہیں ہے کہ اولاد پر والدین کے کچھ حقوق ہوتے ہیں۔ اس کی نظر میں یہ محض اتفاق ہے کہ باپ باپ واقع ہوا ہے ورنہ ہو سکتا تھا کہ وہ بیٹا ہو۔ وہ زیادہ سے زیادہ پیارے باپ کا مستحق ہے اور اگر زیادہ ترقی کی گنجائش ہو تو "وہ بڑھا بے وقوف" کافی ہے۔ بھائی ایک رقیب ہے جس کے مقابلے میں اپنے حقوق کا تحفظ لازمی و لا بدی ہے۔ اصلی عظمت و عزت کی مستحق زوجہ ہے نہ کہ ان اب تک عام خیال یہ تھا کہ صاحب دین سب کچھ ہو سکتا ہے مگر طبیب۔ شاعر اور مرتشی نہیں ہو سکتا۔ لیکن جدید تحقیقات سے معلوم ہوا کہ صاحب دین کے جسم میں طبابت شاعری اور رشوت خواری کے جراثیم موجود ہیں۔ چنانچہ بعض قابل قدر مہتیاں ایسی ہیں جن میں یہ سب یا بعض خصوصیات بدرجہ اتم موجود ہیں۔

جس طرح ہمارے یونانی اطباء نے آلو، انڈے، دہی اور دنیا بھر کے کھانے پینے کی چیزوں کا مزاج نکال لیا ہے اور درجہ قائم کر کے یہ قلمار دے دیا ہے کہ کون سی چیز کس درجے میں گرم ہے، کس درجے میں سرد، کس درجے میں تر ہے اور کس درجے میں خشک۔

معلوم نہیں کہ اس طرح صاحب دین کو بھی اشیائے ماکولہ میں سمجھ کر کسی طبیب نے اس کا بھی مزاج نکالا ہے یا نہیں۔ اگر نہیں تو اس فرودگذاشت پر افسوس کرتے ہوئے فقیر اپنا اجتہاد پیش کرتا ہے کہ میرے تجربے میں صاحب دین ایک مختلف المزاج والی کیفیت چیز ہے تفصیل اس کی یہ ہے کہ ایک صاحب دین کا مزاج کسی دوسرے صاحب دین کے ساتھ تو ہمیشہ گرم و تر رہتا ہے مگر غیر صاحب دین کے ساتھ عموماً سرد و خشک اور غصہ یا ریل کے سفر کی حالت میں گرم خشک ہو جاتا ہے اسی طرح کسی دوسرے صاحب دین کے لیے چاہے وہ ہرست چندہ لے کر آئے یا دعوت۔ چاہے ایک صاحب دین ہمیشہ سریع الفہم ہے مگر غیر صاحب دین کے لیے چاہے وہ خفیف سے خفیف درخواست ہی لے کر آئے وہ نہایت بطی الفہم ہے

انگلستان پلٹ صاحب دین کو لندن سے ناگفتہ بہ محبت ہے۔ اپنے قیام لندن کے واقعات کو بیان کرتے وقت اس کی زبان سے غیر معمولی طاقت۔ اس کی آنکھوں سے غیر معمولی چمک اور اس کے چہرے سے غیر معمولی مسرت آئینز حسرت یا حسرت آئینز مسرت برسنے لگتی ہے اور آخر کار وہ بٹیاب ہو کر کہہ اٹھتا ہے۔ "پیارے پیارے بڈھے لندن، کس قدر میں چاہتا ہوں کہ تیرے آغوش میں جان دوں۔" عشاق کا اپنے محبوب کے قدموں یا ذرا گستاخی سے کام لے کر اس کے آغوش میں جان دینا تو دیوانوں کا پامال مضمون ہے مگر صاحب دین کی اس تمنا میں ایک خاص نکتہ یہ ہے کہ وہ اگرچہ معاد کا قائل نہیں ہے اور اسے یقین

۱۰ انگلینڈ ریٹرنڈ کے لیے انگلستان پلٹ سے بہتر لفظ مجھے نہیں مل سکا۔ اس لیے میں انجمن ترقی اردو سے عموماً اور مولانا وحید الدین صاحب سلیم سے خصوصاً درخواست کروں گا کہ اس لفظ کو وہ اپنے آغوش استعمال میں لے لیں۔ اس لفظ میں حالت مفعولی کے سوا حالت فاعلی کا پہلو بھی نکلتا ہے۔ چنانچہ سال پلٹ کے ساتھ ہی کا یا پلٹ بھی ملحوظ ہے۔ آخری پہلو کا اظہار آج کل کا انگریزی صاحب دین جس طرح کر رہے ہیں وہ محتاج بیان نہیں۔

مصنف

ہے کہ ثواب و عذاب حشر و نشر۔ اور حیات بعد الموت مذہب کی سخن سمرائی ہے لیکن آخر وہ مشرقی ہے۔ بچپن کی باتیں کان میں پڑی دل سے مشکل سے نکلتی ہیں۔ اس لیے ڈرتا ہے کہ مبادا مشرق میں یہ باتیں سمجھ ہوں اور یہاں سے جانے والوں کے لیے وہاں روک ٹوک اور قرظینہ ہوتا ہو مگر لذت والوں نے راہ و مقام کے موانع صاف کر لیے ہوں گے۔ وہاں کی معرفت جانے والوں سے فرشتے تعرض نہ کریں۔

صاحب دین خدا کا قابل ہو یا نہ ہو مگر خدا سے اسے بہت سی شکایتیں ضرور ہیں۔ اکثر شکایتیں تو ایسی ہیں جن کا وہ کچھ نہ کچھ انتظام کر لیتا ہے۔ مثلاً وہ ناقابل اعتنا ہستی جسے دنیا اس کا اتفاقی باپ جانتی ہے اور جس کے وجود سے تو اسے بہت کم سابقہ پڑتا ہے مگر اس کے نام سے کام لینے کی اسے اس وقت ضرورت پڑتی ہے جب کسی دفتر میں اس کی ولدیت لکھی جائے۔ اگر وہ ہستی خشلمین نہیں ہے تو صاحب دین اسے اپنے ڈرائنگ روم میں کبھی گھسنے ہی نہیں دیتا یا مثلاً اس کا مورد ڈکھ کسی خشلمین کے آنے کے قابل نہیں ہے تو وہ وطن میں آمد و رفت ہی کم رکھتا ہے۔ اور آتا ہے تو ہوٹل یا ڈینگ روم ہی میں وقت گزار لیتا ہے لیکن ڈکھائیں ایسی ہیں جنہیں وہ نہ کبھی نظر انداز کر سکتا ہے نہ معاف۔ یعنی اس کی کالی رنگت اور جاہل بیوی۔ یہ دونوں کی دونوں چیزیں ایسی ہیں جنہیں نہ وہ شرم سے چھپا ہی سکتا ہے اور نہ محرم سے دکھا ہی سکتا ہے۔ یہی وجہ ہے کہ جس طرح اس کا زیادہ وقت صابن اور ادویہ مصحح اللون کے استعمال میں گزرتا ہے اسی طرح اس کی عمر کا معتد بہ حصہ ہستی انسانی کے نصف کرہ شمالی (کیونکہ اماں تھا باوا آدم کی الٹی پسلی سے پیدا ہوئی تھیں) ترقیہ حالت اور رفع جہالت کی تدابیر سوچنے میں گزرتا ہے۔

وہ انگریزی اچھی بولتا ہے یا بری۔ مجھے اس کی نسبت کچھ کہنا نہیں۔ کہنا یہ ہے کہ وہ بہت زیادہ بولتا ہے۔ مثلاً وہ اپنے نوکر، اپنے گھوڑے، اپنے کتے حتیٰ کہ اپنے پتھر اور اپنے کھٹل اور اپنے رتے تک سے انگریزی بولتا ہے اور جب کبھی اسے مجبوراً اپنی دیسی زبان

بولنی پڑتی ہے تو وہ ایک ایسی کچھڑی ہوتی ہے جس میں بلا مبالغہ ۱۴ چھٹانک سپید چاول (انگریزی الفاظ) اور صرف ۲ چھٹانک کالی دال (دیسی الفاظ) ہوتے ہیں۔

گنگا کو اگرچہ وہ ماں کا محبت آمیز خطاب دیتا ہے مگر کہتا "گینڈڑا ہی ہے۔ مگہ کو اگرچہ وہ ہمارا مقدس مقام کہتا ہے مگر بولتا "میککا" ہی ہے۔

وہ سلطان کو "سلٹن" اور خلیفہ کو "کیلیف" ہی کہے گا۔ خاکسار نے تو بمبئی میں ایک صاحب دین کا لفظ مسلمان کو "منظما" کہتے سنا ہے۔ جب میں نے ان کی زبان سے یہ جدید ترین لفظ سنا تو ان کے چہرے کی طرف دیکھ کر فوراً "قطع من الیل مظلمہ پڑھ دیا جسے وہ کچھ نہ سمجھے۔ سب سے زیادہ مہربانی وہ ہندوستان کی سب سے بڑی ریاست اور اس کے حکمران پر کرتا ہے وہ حیدرآباد کو "ہائی ڈرا باڈ" اور حضور نظام کو "نائی زم" ہی کہتا ہے۔

چند الفاظ اس کی زبان پر بار بار ایسے آتے ہیں جن کے معنی نہ وہ سمجھتا ہے نہ سمجھنا چاہتا ہے نہ ان سے کام لیتے ہوئے وہی مافی الضمیر ادا کرتا ہے جو ان الفاظ کا اصلی مفہوم ہے۔ وہ الفاظ یہ ہیں۔

I am very sorry. مجھے بہت افسوس ہے۔

Thank you. آپ کا شکریہ

Much Obligated to you. آپ کا بہت ممنون ہوں۔

حالات و خیالات کا تنوع و تناقض صاحب دین کو جذبات و حرکات متضادہ کے ناگفتہ بہ کشاکش میں گرفتار کر دیتا ہے۔ جس گروہ میں ظاہری اور اتفاقی اعتبار سے اس کا شمار ناگزیر ہے اس کی کونسل اور میونسپلی اغراض کے تحفظ کو دیکھتے ہوئے تو اس کا جی چاہتا ہے کہ قدرت کا غیر متبدل اصول ہی توڑے مگر اس گروہ کے جنس انارٹ کی گود بلا لحاظ عمر و قامت روزانہ نہیں تو ہر مہینے ایک نئے اور نوزائیدہ بچے سے بھری جائے مگر جب وہ اپنی آمدنی یا تنخواہ پر نظر ڈالتا ہے تو "خشیشہ اطلاق" سے فریخ لیدر اور ادویہ مانع و دافع

کے استعمال اور اس اعتبار سے "قتل نفس" تک پر مجبور کرتی ہے۔
 سب سے زیادہ کشمکش جو صاحب دین کو پیش آتی ہے اور جو حقیقت میں نہایت
 ہمدردی کے قابل ہے وہ مذہب کے متعلق ہے۔ ذاتی اعتبار سے اس کے فائدہ دماغ
 کے نئے کرایہ دار "فلسفہ اور خیالات مغربہ" تو مطلقاً روادار نہیں کہ گھر کا پرانا مگر تارک
 سکونت مالک "مذہب" ایک منٹ کے لیے بھی گھر میں گھسنے پائے مگر سوشل اغراض کے
 لحاظ سے ناممکن ہے کہ صاحب دین پرانے مالک کے قبضے سے ایک سیکنڈ کے لیے کبھی
 انکار کرے۔ اس لیے صاحب دین کے متعلق بھی کہنا پڑتا ہے کہ وہ نہ مذہب میں داخل ہے
 نہ اس سے خارج نہ وہ اسے حقیقت میں چھوڑ سکتا ہے نہ بیچ بیچ کر سکتا ہے۔ مگر صاحب
 دین پر بیدینی کا الزام صحیح نہیں۔ میں آستینیں چڑھائے تیار بیٹھا ہوں کہ پوری لسانی اور
 زور بیان سے اس کی دکالت بلکہ بہر مٹری کر کے اسے اس الزام سے بچالوں۔ کیونکہ تم نے
 اسے پتلون اور کوٹ اور ٹوپ ہی میں ڈھکا چھپا دیکھا ہے مگر میں نے کوٹ اور قمیض بلکہ
 بنیان کے نیچے اسے بازو پر تعویز باندھے یا گلے میں جینو پہنے دیکھا ہے اب یہ اس کی مصلحت
 ہے کہ ان چیزوں کو وہ اتنے پردوں میں کیوں چھپائے رہتا ہے۔ تم نے اس کے ڈرائنگ
 روم کے کارنس پر وہسکی کی بوتل بھی دیکھی ہوگی مگر میری دور بین آنکھ نے اسی کارنس پر
 اور اسی بوتل کے پاس گلدستے سے چھپی ہوئی زمزم یا گنگا جل کی شیشی بھی دیکھی ہے۔ تم نے
 تو اس کی لائبریری کی الماری میں بکین اور سوین برن اور انگریز سال کی تصانیف ہی دیکھی ہیں
 مگر میں نے اسی لائبریری کی اسی الماری میں قرآن کریم یا گیتا کا انگریزی ترجمہ بھی دیکھا ہے بلکہ
 یہ بھی دیکھا ہے کہ جب زولا اور ڈیوماس پڑھتے پڑھتے وہ تھک جاتا ہے تو محض کلاسیکل
 ٹریچر کے طور پر اس ترجمے کے بھی دو ایک صفحے سگار کے کشوں یا وہسکی کے پیگوں کے
 درمیان پڑھ لیتا ہے۔

وہ مذہب کا پابند ہو یا نہ ہو لیکن اگر وہ خوش قسمتی سے کونسل میں پہنچ جاتا ہے تو
 اس کی مذہبیت پر مسجدوں کے لوٹے اور مندروں کی گھنٹیاں قربان کرنے کو مجبوری چاہتا ہے۔
 فاکل شاہ کے میلے یا دھویا ماوس کے دن کو عام تعطیل قرار دیے جانے کے لیے وہ جیسی

سر توڑ کوشش کرتا ہے اس کا حال کونسل روم کی میزوں کرسیوں سے پوچھو۔ وہ وقت دیکھنے اور اسے اور اس کے علمی ماں اور اخلاقی باپ کو اس کی مذہبی خدمت پر مبارک باد دینے کے قابل ہوتا ہے۔ جب وہ پیگ لے کر اور اپنے لیونڈر آگس رومال سے ہونٹوں یا مونچھوں کا نم پونچھ کر اجیر کے عرس یا ہر دوار کی جاترا میں جانے والے مسافروں کی آسانی کی غرض سے تیسرے درجے کی گاڑیوں کی تعداد میں اضافہ کرنے کا رزلویشن پیش کرنے کھڑا ہوتا ہے۔ اس کی تقریر کا یہ جملہ "مائی لارڈ۔ اجیر شریف کا عرس (وہ انگریزی تک میں شریف کا لفظ استعمال کرتا ہے) ہمارے مذہب کا مقدس ترین اور اہم ترین فریضہ ہے۔ میرے اس استغہامی دعوے کا ثبوت ہے کہ کیا اس سے بڑھ کر مذہب کا خادم تصور میں آسکتا ہے۔ معترض کہہ سکتا ہے کہ عرس مقدس ترین اور اہم ترین فریضہ کہنا کم سے کم جہالت اور زیادہ سے زیادہ بہت کچھ ہے۔ مگر فرض، واجب، سنت اور نفل کی تفریق و تمیز تو علما کا کام ہے۔ اس سے اس کی امید ہی کیوں رکھو۔ نماز اس نے خود چاہے سفید جموات ہی کو پڑھی ہو مگر جمعہ کی نماز کے لیے مدارس اور دفاتر میں چھٹی دلانا بجا طور پر اس کا سب سے بڑا مذہبی کارنامہ ہے۔ مذہب اور مذہبیت کی ضرورت اسے کونسل یا چنگی کی ممبری کے انتخاب کے وقت پڑتی ہے اس زمانے میں امیدوار صاحب دین کو صبح کے وقت بے وضو بے طہارت غسل سے شام کی نماز میں شامل ہوتے اور اپنے حلقے کے غریب سے غریب مردے کے جنازے میں شرکت کرتے دیکھا گیا ہوگا۔ ایک امیدوار کونسل صاحب دین کے حلقہ رائے دہندگان میں اتفاق سے دیوبند کا مدرس بھی شامل تھا لہذا جماعت علما سے رائے مانگنے جانے سے قبل صاحب دین کو ڈارٹھی کا کھیت رکھنا پڑا تھا۔ یوں تو ہر صاحب دین کا ایک ہی مذہب ہے یعنی یہ کہ مذہب قابل اعتنا نہیں لیکن عموماً دو گروہ ہیں ایک وہ جنہوں نے بچپن میں پاجامہ پہنا ہے اور ایک وہ جنہوں نے دھوتی باندھی ہے اب دونوں گروہوں میں سے جو صاحب دین کونسل یا میونسپلٹی کا ممبر ہو جائے تو پاجامہ اور دھوتی میں آویزش رکھنا وہ سب سے بڑی "مذہبی خدمت" سمجھتا ہے۔ چنانچہ کونسل یا میونسپلٹی میں اس قسم کے سوالات صرف اسی کی ذات سے مذہب کی اعانت کا باعث ہوتے ہیں۔

۱۔ کیا گورنمنٹ ہر بانی کر کے بتائے گی کہ فلاں محلے کے چپراسیوں میں اس کے ہم

مذہب چھرا سیوں کی تعداد اس کے ہم مذہب افراد کی مردم شماری کے تناسب سے کم کیوں ہے؟

۲۔ میونسپل بورڈ نے امسال جونائیاں بنوائی ہیں ان میں سے اس کے ہم مذہب افراد کے ایک محلے کی ایک نالی میں چند نیم پختہ اینٹیں لگانے سے اس کے ہم مذہب سکندے محلہ کی بڑی حق تلفی ہوئی ہے۔ بورڈ کو چاہیے کہ وہ اینٹیں نکلو اور سرخ پختہ اینٹیں لگوادے۔

صاحب دین کے یوں تو بہت سے دشمن ہیں مگر دو ایسے ہیں جن کے ہوتے ہوئے اس کی رائے میں مسلمان کبھی پنپ ہی نہیں سکتے۔ یعنی پردہ نسواں اور رمضان کے روزے مولوی اس کے سامنے ہتیار ڈال چکے۔ سود کو وہ دارالحرب کہہ کر جائز کر چکا۔ انگریزی وضع کو وہ ترکوں کی تقلید میں حق بجانب ثابت کر چکا ہے مگر یہ دونوں چیزیں ایسی ہیں جن کے لیے مخلص تلاش کر رہا ہے، مگر ابھی قطعی طور پر کامیاب نہیں ہوا ہے۔ صاحب دین کو اس حقیقت کا علم ہے کہ قانون ملکی شیشے کا بنا ہوا اور قانون مذہبی ربر کا۔ کیونکہ وہ جانتا ہے کہ تعزیرات ہند کی خفیف سے خفیف دفعہ کی خلاف ورزی سے قانون ملکی ٹوٹ جاتا ہے مگر شرع شریف کے بڑے سے بڑے حکم کی خلاف ورزی سے بھی قانون مذہبی ٹس سے مس نہیں ہو سکتا۔ وہ ایسی دنیا کے دیکھنے کا متمنی ہے جو مذہب کی گرفت سے قطعی آزاد اور قانون کی پابندیوں میں بالکل جکڑی ہوئی ہو۔

صاحب دین جلد باز اور بے صبر ہے۔ وہ عیش نقد کو ہاتھ سے چھوڑ کر عیش نسید کا انتظار نہیں کر سکتا۔ ہی وجہ ہے کہ وہ "کواغب اترایا" اور "کاسا دھاتا" میں اپنا حصہ فی الفور یہیں وصول کرتا ہے اور "ایپکیو سس" اور خیام کی آواز میں آواز ملا کر کہتا ہے

یک جام شراب زکف بارے لبیا کشت

ایم جسد مرا نقد و ترانسیر بہشت

صاحب دین میں بے فغانی اور تیرا بیانی کا مادہ دیکھتا ہے۔ وہ ہمیشہ اپنی

حالت موجودہ کاشاکی ہی رہتا ہے۔ اگر باکار رہے تو شاکی۔ اور بے کار رہے تو شاکی۔
اگر اس کی آمدنی کم ہو تو شاکی اور زیادہ ہے تو شاکی۔

ان تحمل علیہ بہت اوتذکہ بہت

اس کی راتے میں جس طرح رخسار صرف اترے ہی کے لیے بنائے گئے ہیں۔ اسی طرح
اترا بھی محض رخساروں ہی کے لیے وضع کیا گیا ہے اور بس اس میں کمال یہ ہے کہ ناخن گیر اور
مقراض کا کام دانتوں سے اور موچنے کا کام چٹکی سے لے سکتا ہے۔ وہ دانت کریدنے کے
لیے نیم کی سینک پر کونسل ٹوٹھ پک کو اور دانت ما بچھنے کے لیے پیلون کی مسواک پر برسلس
ٹوٹھ برش کو ترجیح دیتا ہے اگر اس کی طہارت پسندی اور پاکیزہ مزاجی کا حال دیکھنا ہو تو اسے
دانش بیسن میں منہ دھوتے دیکھو۔ تمہیں کوئی حق نہیں کہٹائے مضموں سے کلتی مورتے دیکھ کر اس
پر اعتراض کرو۔

۴

عیب وے جملہ بگفتی ہنرش نیز بگو۔ صاحب دین کو قومیت اور مذہبیت کے ابھارنے
اور سدھارنے کا خیال ہے اور بہت ہے اور یہی خیال ممکن ہے کہ اس کی وجہ سے قوم و
مذہب کی ترقی کا سبب ہو۔ انشاء اللہ تعالیٰ

مَا عَلَى آقِ سَقَال

نقیب، بدایوں

جون ۱۹۲۲ء

حدیث دیگران

(۱۵)

منظر نگاری میں سید صاحب کو اس درجہ کمال حاصل تھا کہ جس جگہ کا ذکر کرتے اس کا نقشہ آنکھوں کے سامنے ہو بہو کھینچ جاتا۔ چنانچہ اپنے ایک مضمون "اتحاد بین المسلمین والہنود" میں خود فیرانہ بھیس میں ایک افغانی ایرانی اور عرب سے مخاطب ہیں۔ ملاحظہ ہو۔

اردو ادب میں _____ فلام احمد فرقت کا کوروی

طنز و مزاح

سید محفوظ علی صاحب کی مکالمہ نگاری کے دلچسپ نمونے "بلبلان ایر کی رہائی" اور شیخ سماء اللہ کی صاحبزادیاں" میں سامنے آچکے ہیں۔ ہر جگہ انہوں نے موقع اور کردار کی مناسبت سے بات چیت میں مخصوص روزمرہ اور محاورہ کا رنگ بھرا ہے۔ آنے والے مضمون میں افغانی، ایرانی اور عرب کی گفتگو کا اسلوب اور لہجہ جو سید صاحب نے بڑی فن کاری کے ساتھ پیش کیا ہے فطری بھی ہے اور تبسم خیز بھی۔

مؤلف _____

اتحاد بین المسلمین و الہنود (تخصیص مرض و تدبیر علاج)

بجدا اللہ کہ فقیر نے اس وقت تک سیاسیات حاضرہ میں حصہ لینے یا رائے دینے کی کبھی جسارت نہیں کی۔ جس کی وجہ یہ ہے کہ اس کے پاس نہ وقت ہے نہ دماغ اور نہ علم۔ بنا براں فقیر نے اپنے لیے کبھی غمخوں ہی بہتر سمجھا۔ مگر مسئلہ اتحاد بین المسلمین و الہنود کو فقیر سیاسی نہیں بلکہ ایک خالص تمدنی و عمرانی مسئلہ سمجھتا ہے۔ اسی اعتبار سے فقیر کو مہمت ہوئی کہ اپنے افکار و مساعی کو ارباب بصیرت کی خدمت میں پیش کرے۔

چونکہ رسالہ "الناظر" بھی سیاسیات سے اجتناب کرتا ہے اور اس مسئلے کے اذعان صحیح میں فقیر کا ہم نوا دہم خیال ہے لہذا یہ توقع بے جا نہیں کہ اس کے متعلق فقیر کے خیال و عمل کی اشاعت و اعلان میں اعانت سے دریغ نہ فرمایا جائے گا۔

فقیر نے غایت فکر و نظر اور کمال حدت بصر سے کام لے کر مسئلے کے مآلہ و مآلیہ پر غور کیا ہے۔ فریقین کے صاحبان رائے اور واقفان حال سے بحث و تمحیص کی ہے اور اللہ کہ فقیر اس خاص سبب کے دریافت کرنے کی کوشش میں کامیاب ہو گیا ہے جو صدیوں کی یک جاتی اوطان اور یکسانی اغراض کے باوجود اس توحش و تجنب کا داعی حقیقی ہے اور فقیر نے اپنے طرف دماغ کے بقدر اس کا چارہ کار نہیں سوچا ہے۔

تصنع موقوف و تکلف برطرف۔ امر واقعی یہ ہے کہ مسلمانان ہند نے باوجود اپنی قلت تعداد و استعداد کے ہندو بھائیوں کو اپنی طرف سے یکسر خائف و غیر مطمئن کر رکھا ہے

اگرچہ یہ صحیح ہے کہ یہ خوف و عدم اطمینان عموماً اول الذکر کے کسی فعل یا ترک فعل کا نتیجہ ثابت نہیں ہوتا مگر اس کو کیا کیجیے کہ ان کی ہیئت کذائی۔ ان کی افتاد خیال اور صورت حال ہی ایسی ہے جو ہر بے گانے جار الجنب اور صاحب بالجذب کے لیے موجب اجتناب ہو سکتی ہے۔

باوجودیکہ اکثر ہندو ارباب علم و اثر اور خود فقیر نے بہت کچھ افہام و تفہیم کی اور اطمینان و تسلی دی کہ "بھائی صاحبو۔ خوف و اضطراب کی کیا بات ہے۔ انتم رجال و ہم رجال باوجود مال ممدود اور بنین شہود۔ باوجود تفاخر اولاد اور تکاثر اموال کے تم مٹھی بھر ننگے بھوکے۔ جاہل کاہل مسلمانوں سے اتنا ڈرتے کیوں ہو وہ تمہارے اپنے ہیں۔ ضرورت کے وقت کام دیں گے۔ دکھ درد میں شریک ہوں گے۔ بہت سے ایسے ہیں جن کا تمہارا خون ایک ہے۔ اور ظاہر ہے کہ خون پانی سے گاڑھا ہوتا ہے۔ باقی جو ایسے ہیں جن کا تمہارا خون ملا ہوا نہیں ہے وہ بھی اسی ملک کے باشندے ہیں۔ تم سے تعلقات رکھتے ہیں۔ تم سے توقعات رکھتے ہیں۔ ان کا مرنا جینا بھی اسی ملک میں ہے۔ تم ان کے پڑوسی ہو۔ دوست ہو۔ رنج و راحت کے شریک ہو۔ بہتر ہے کہ آپس میں بیگانے بن کر نہ رہو بلکہ یگانے بن کر رہو۔

مگر قَدْ فِی قُلُوبِنَا مِمَّا ارْتَابَ۔ صاف صاف عرض کرنا پڑتا ہے اور تشخیص مرض کے لیے اسباب و علامات کو صاف صاف بیان کرنے کے سوا چارہ نہیں کہ انہیں سب سے بڑا خطرہ یہ ہے کہ مسلمانوں کے ہم مذہبوں کے ممالک ماورائے سرحد ہند سے لے کر برابر ایک دوسرے سے ملصق و متصل دور تک چلے گئے ہیں۔ جس وقت خیف سی تو تو میں میں بھی ہو گئی تو یہ اپنے ہم مذہبوں کو ادھر بلا لیں گے اور اس وقت جو گزے گی سو گزرے گی۔

فقیر نے بھی غور کیا تو پایا کہ خطرہ بے اصل و بے بنیاد نہیں۔ پنجاب کی شمالی و مغربی حد سے لے کر جو مسلمانوں کے ممالک کثر الہد سواد ہم شروع ہوتے ہیں تو دنیا کے اور چھوٹے جا پہنچتے ہیں۔ سرحد سے بالکل ہی ملا ہوا افغانستان ہے۔ اس کے بعد مشرق کی طرف تو

ترکستان ہے اور مغرب کی جانب ایران۔ ایران سے ملے ہوئے ایک سمت کو شام و فلسطین و عراق و جمہوریہ ترکیہ اور دوسرے رخ کو عرب۔ عرب سے ملی ہوئی مصر کی سرحد ہے اور مصر سے قریب طرابلس الغرب، طونس، الجزائر اور اس کے بعد ہی ہسپانیہ والوں کا وہ سرمنڈا حریف ہے جس کی شہامت و بسالت نے دنیا کے بہت سے ایوان ہائے سیاست میں تہلکہ ڈال رکھا ہے۔ اس کے ادھر ادھر فدا ہی بہتر جانتا ہے کہ اسلامی آبادیاں کہاں کہاں تک متحد و منتشر چلی گئی ہیں۔ اب تک تو مست است مسلمان اپنے ہندو بھائیوں کی ہمہ گیر کثرت کو خاطر میں نہیں لاتے لیکن اگر کسی وقت انھوں نے اپنی ہمہ جہالت کو محسوس کر کے حقیقت میں اپنے ہم مذہبوں کے اس گروہ کثیر الانفار اللہم زد فزد کو "الارازی" "الارازی" "بیا، بیا"۔ "تعال، تعال"؛ "گلے، گلے"۔ "ودیا کالے، ودیا کالے" کہہ کہہ کر پکار لیا تو واقعہ یہ ہے کہ وہ ساعت اڈھے و آمر ہوگی جس کے تصور سے ہر مسلمان تک کانپ اٹھتا ہے۔

فقیر اس کے سدا و علاج کے سوچنے پر اپنا بہترین وقت صرف کر چکا ہے۔ ما قبلہ یہ رائے ہوئی کہ ہندوستان کے بڑے بڑے سیٹھ ساہوکاروں سے چندہ لے کر اپنے اہتمام سے درہ خیبر اور درہ بولان کو تیغہ کرا دے اور ہالیہ کی دیوار پر ہر تاسر توپوں کے گڑے سینٹ سے نصب کرا دے تاکہ ادھر سے ایاب و ذہاب کا راستہ ہی مسدود ہو جائے۔ مگر اس میں یقیناً نظر آئی کہ ادھر تو میوہ بات و مغزیات کی درآمد منقطع ہو جانے سے مسلم امراء کو ضعف و ماغ اور ادھر ابانیر و ہلیت کی درآمد مسدود ہو جانے سے ہندو ساہوکاروں کو سوہ ہضم کی

۱۔ حریف کے سر کو منڈو تو حریف رہ جائے گا۔ مصنف ۲۔ پشتو

۳۔ فارسی ۴۔ عربی ۵۔ ترکی

۶۔ سومالی ۷۔ سورہ القمر کو ۳ ۸۔ زیرہ

۹۔ ہینگ۔ مؤلف

کی شکایت ہو جائے گی۔ مہذا ممکن ہے کہ اغیار تبت دکراچی کی راہ سے آجائیں۔ لہذا کامل غور و
 خوض کے بعد یہ طے کیا کہ اس امر کی کوشش کی جائے کہ یہ اسلامی آبادیاں سب اپنی اپنی جگہ
 سے بہت دور ہٹوا دی جائیں اور ہمارے ہندوستان کی سرحد کے کنارے کنارے صدہا میل
 تک ایک طویل و عریض غیر مملوکہ، غیر مقبوضہ، غیر معمورہ اور غیر مزروعہ قلعہ صفت پڑا رہے
 جس میں بشرط گنجائش رقم طویل و عمیق خندقیں کھدوا دی اور گچ چونے سے پختہ کرا دی جائیں
 اس سے ہمیں آرام و اطمینان کی نیند تو آئے گی اور بھائی بھائی میں روز روز کی بد مزگی و بے اعتباری
 تو جائے گی۔

اس کے متعلق فقیر نے بطور خود اور لبسرف کثیر سعی کیا۔ فقیر کے کرم گستر
 واقفانِ حالات جانتے ہیں اور شہادت دے سکتے ہیں کہ فقیر نے محض اللہ تعالیٰ کے توکل
 اور اپنی طاقت کے بھروسے پر ہندوستان سے باہر کا دور دراز سفر اختیار کیا تھا اور یہ
 امر ازراہ تفاخر نہیں بلکہ بطور تمدنی عرض کیا جاتا ہے کہ اگر ہندوستان بھر کے کسی بڑے
 یا چھوٹے رئیس یا امیر یا تاجر یا زمیندار یا راجے یا مہاراجے یا سیٹھ یا ساہوکار یا کسی کانگریس
 یا خلافت یا مسلم لیگ یا سنگٹن یا تنظیم یا کسی چھوٹانی یا بڑنی یا گپتا یا سپتانی کسی وقت
 یا کسی موقع پر ایک جبہ سیاہ یا ایک پیشیز شکستہ (بھپوٹی کوڑی) سے اس فقیر حقیر کی امداد و اعانت
 کی ہو تو آج وقت ہے کہ علی روس الا شہاد شہادت پیش کر کے فیتہ کی تکذیب و تمکیت
 کر دے۔ ہا تو ابرہہ ہانکم۔

المختصر فقیر شدر حال کر کے مع جریب زیتونی و تسبیح یشبی و گلیم شبی و عباتے قطنی و عمامہ
 کھدوی بہ قصد سفر نکلا۔ تذکرہ مصائب طریق و مہالاک سبیل بے رقبہ باعث اطناب و تطویل
 ہوگا اور چونکہ سطور ہذا کے ذریعہ روداد سفر کی تدوین و ترتیب پیش نظر نہیں لہذا تیسری

لا حاصل ہے۔

اس ہفتنواں کی اولین منزل مقصود چونکہ سرزمین انگوزہ وانگور تھی لہذا سب سے زیادہ صعوبت حصول پر دانہ راہداری میں پیش آئی۔ ادھر اپنے بے اطمینان۔ ادھر پرانے بدگمان۔ حالانکہ اس مہم میں اگر فقیر کو کامیابی ہو جاتی تو اخراجات تحفظ ہند کے موازنے میں موجودہ رقم خطیر نہ رہنے پاتی۔

بارے سب مزاحمتوں کا مقابلہ کر کے فقیر افغانستان پہنچ گیا اور وہاں کے خانوں اور سرداروں ملکوں اور اربابوں، سرخیلوں اور ملاؤں سے ملا۔ اگرچہ انھوں نے ضیافت اسلامی کے آداب مرعی رکھے۔ نان سنگک (موٹی روٹی) و نان تنگ (تپلی روٹی) تکہ و کباب قرمت غوڑی (دہی و خشک گوشت) و قرمت باجن ربورانی اپلا و وپلا و۔ شیر و پنیر۔ مسکہ و جغزات کہلائے۔ قریات و قنات اور کارز و فالیز (آب جاری) کی سیر کرائی، کٹمش و شمش، شفتالو و زرد آلو، بھی و بادام، انگور و انجیر، سیب و انار پیش کیے، مگر باتیں بہت اکٹری اکٹری کیں۔ انھوں نے فقیر کی درخواست کو سن کر چھوٹتے ہی کہا۔

"ملا۔ تمہارا ہندوستان برا ملک اور تم ہندی بڑا آدمی۔ ہم تمہارا ملک سے ناواقف نہیں۔ ہم جانتا ہے تم لوگ کام کا آدمی نہیں کلام کا آدمی ہے۔ تم لوگ دال روٹی، پوری کچوری کھا کر پان چبا کر خالی خولی چاڑ چاڑ کاڑ کاڑ کرنا جانتا ہے۔ تمہارے ملک کے اندر پول کی فراوانی۔ جنس کی ارزانی اور حمل و نقل کی آسانی ہے۔ تم لوگ تجارت کرتا ہے۔ زراعت کرتا ہے۔ چاکری کرتا ہے۔ پیشہ داری کرتا ہے۔ اس طور سے تم دولت جمع کرتا ہے بعدہ با خود ہرائی کرتا ہے۔ اور لڑائی عورت کا مانند۔ ہم لوگ تمہارا طرح نہیں۔ واللہ ہم مرد ہے۔ اگر لڑتا ہے مرد ہو کر۔ وگرنہ ملتا ہے مرد ہو کر۔ لاکن اس سے ہم کو مطلب نہیں۔ لرو یا ملو وہ تمہارا خوشی۔ رہا ہمارا اس ملک سے جانا سو ملا سنو کہ افغان گل محمد خان ہیں اور گل محمد کے واسطے شاعر پہلے ہی کہ گیا ہے "زمین جنبہ نہ جنبہ گل محمد" لہذا بابا تمہارا خوشی آتے سو کرو خان کا گنا تو یہاں سے ہٹنے والا نہیں۔"

"آغا معاف دارید۔ معلوم ہوتا ہے اہل ہند اپنے ملک سے عشق و شگفتگی نہیں رکھتے بلکہ اپنی خودی سے محبت رکھتے ہیں۔ ورنہ روزِ روز کی اس باہمی ہنگامہ آرائی و آؤزش کے کیا معنی جن سے مفادِ ملک کو نقصان پہنچ رہا ہے۔ اگر اختلاف عقاید و معاشرت کا عذر کیا جاتے تو یہ بے کار عذر ہے۔ ہمہ در زیر کاسہ نیم کاسہ دارند۔ کیا ہمارے ملک میں پیروانِ زرتشت نہیں۔ مگر آپ اپنی آنکھوں سے دیکھ لیجئے کہ یہاں قدیم و جدید باشندوں اور گبر و مسلمان میں نہ فرق و امتیاز ہے نہ جنگِ جدال۔ ہم ان کی ملت کا احترام کرتے ہیں اور وہ ہماری کثرت کا اعتبار۔ تعجب ہے کہ جب براہمہ ہند اتنی تعداد کثیر میں ہیں تو وہ کس واسطے ڈرتے اور تنگدلی سے پیش آتے ہیں۔ انھیں چاہیے کہ خوف یا بخل سے کام لینے کے بجائے محبت و سیرِ چشمی سے کام لیں۔ ہم نہایت متاسف و متالم ہیں کہ آپ کی خواہش پر عمل نہیں کر سکتے۔"

فقیر یہاں سے بھی بے نیل مرام واپس آیا اور عرب شریف حاضر ہوا۔ وہاں کے لوگوں نے بھی سیادت و شیخوخت کا احترام کیا اور اپنی ضرب المثل مہانداری و مسافر نوازی سے کام لیا۔ ترویقہ (ناشتہ) میں لبن و عمل (دودھ و شہد) رطب و عنب (چھوڑا و انگور) حب حب سولسی و بطخ فرناوی (سوز کا تر بوز فرانیسی خر بوزہ) بروقان و تفاح (نارنگی سیب) جینہ و زبدہ (پنیر و مکھن) قہوہ و شائے (چائے) غذا و عشاء (دوپہر کا کھانا و شام کا کھانا) میں خبز خمیر خبیر بطیر (خمیری روٹی و تیلی روٹی) قدید شریدہ مرقہ و شوربہ (خک گوشت، مصالحہ دار شوربہ بخنی) کباب کتلانہ (کٹلت) ہم مقلی (جھننا ہوا گوشت) لحم مسلق (ابلا گوشت) لحم طیر و لحم صید (طیور کا گوشت شکار کا گوشت) دهن و زر (گھی چاول) اور سجارہ و کبریت (سیگریٹ و دیاسلانی) سے تکریم و تواضع کی مگر حرفِ مطلب کو بیت و لعل اور تمنی و ترحی ہی میں رکھا۔ آخر کار جب فقیر نے ارادے جواب کے لیے پیہم تعافنے کیے تو صاف صاف کہا۔

"صلی علی النبی یا شیخ۔ تم نے کہا کہ اپنا ملک چھوڑ دو۔ ہم اس کا جواب دیتے ہیں

کیا یہ ہمارا ملک نہیں۔ کیا ہم بنو اسمعیل نہیں۔ پھر کیا ہم بنو قیدار، پھر بنو عدنان، پھر بنو سعد، پھر بنو مضر، پھر بنو کنانہ، پھر بنو فہر، پھر بنو غالب، پھر بنو لوی، پھر بنو نضر۔ پھر بنو کلاب، پھر بنو عبد مناف اور پھر بنو ہاشم نہیں۔ اگر ہیں اور تم کو ماننا پڑے گا کہ دنیا کی تمام اقوام سے زیادہ عرب اپنے انساب سے واقف ہیں اور تم کو ماننا پڑے گا کہ دنیا کی تمام اقوام سے زیادہ عرب اپنے انساب سے واقف ہیں تو کیا ہم ابراہیم علیہ السلام کی ذریت میں داخل نہیں۔ پھر کیا ابراہیم علیہ السلام نے اپنی ذریت کو وادی غیر ذی زرع میں بیت المحرم کے پاس خاص اللہ تبارک و تعالیٰ کی منظوری سے سکونت نہیں دی تھی کیا ہمارا ملک ناف زمین اور دنیا کا وہ مشہور ترین ملک نہیں جس کا تذکرہ کتب معتق میں ہے۔ کیا اس ملک میں ہماری قومیت متحدہ میں آزادی کی چالیس صدیاں نہیں گزاریں۔ پھر کیا ہمارے ملک اور ہماری قوم اور ہمارے قبیلے میں فخر کائنات خلاصہ موجودات خاتم النبیین رحمۃ اللہ علیہم نبی اکرم محمد رسول اللہ صلی اللہ علیہ وآلہ واصحابہ وسلم پیدا نہیں ہوئے۔ کیا ہماری زبان ام اللسانہ نہیں۔ کیا خود اللہ و تبارک و تعالیٰ نے ہماری زبان میں اپنا کلام پاک نازل فرما کر اسے دنیا کی کل زبانوں کا سرتاج نہیں بنا دیا۔ پھر کیا ہمارا شہر مکہ مبارک دنیا کے پردے پر سب سے پرانا شہر، ام القری، بلدنا، بلد امین، مولد النبی اور مہبط وحی نہیں، کیا بیت اللہ شریف بیت وضع للناس نہیں، کیا صل و حرم دنیا کے اسلام کے لیے باعث اعظیم و مکرم ہے۔ کیا بیت و درباری کا فخر ہمیں حاصل نہیں جس درباری کو حضرت داؤد علیہ السلام اپنی زبور میں عیش و آرام کے خمیوں سے بہتر بتاتے اور بیت العتیق کے آستانے پر رہنے کی تمنا کرتے ہیں۔ اگر یہ سب صحیح ہے تو ہمارے کان آج یہ کیوں سن رہے ہیں کہ ہم اس ملک کو چھوڑ کر چلے جائیں۔ تم نے قرآن کریم پڑھا ہے۔ اگر پڑھا ہے تو کیا اس میں نہیں پڑھا "افلا یخوفون ان ینزل علیہم السحاب فیرسوا علیہم حجارة من السماء"۔

پہلے ستاروں سے کہو کہ جو آسمان چھوڑ دیں۔ طیور سے کہو کہ کہو کہ ہوا چھوڑ دیں۔ دھوش سے کہو کہ جنگلوں کو چھوڑ دیں۔ مچھلیوں سے کہو کہ سمندر کو چھوڑ دیں اور پھر اروپا اور امریکا کے باشندوں سے کہو کہ اپنے اپنے ممالک چھوڑ دیں۔ جب یہ سب تمہارے

کہنے پر عمل کر لیں تو ہمارے پاس آؤ۔ اور اگر یہ نہیں تو قسم ہے خالق الحب والنواے اور
اور خالق الارض والسماکی کوئی شخص ہمیں ہمارے ملک سے نکال نہیں سکتا۔ یہ ہمارا جواب
ہے۔ اعملوا ما شئتم۔

"یا سیدی۔ ہم بد نصیب تھے کہ ہم نے اپنے رسول روحنا فداہ کی وصیت
آخری کی تعمیل میں تقصیر و تعاد کیا۔ اب تو ہم نہ یہاں کا قبضہ چھوڑ دیں گے نہ غیر کو یہاں
قبضہ کرنے دیں گے۔ الملک ملکی والزمان وزمانی۔ والسلام۔"

فقیر سفر افغانستان و ایران و عرب سے بہت خستہ و ماندہ ہو گیا تھا اور اب ہر
ایک باقی ماندہ ملک میں فرداً فرداً جانا نہایت مشکل تھا لہذا مصر میں ایک جملہ اسلامی
کا اہتمام کیا گیا جس میں باقی ماندہ ممالک اسلامی کے دکلاء و نواب جمع ہوئے۔ حضرت
شیخ جمال الدین افغانی کے شاگرد فاضل حضرت شیخ کمال الدین صفائی کے بہ حیثیت صدر
جملہ اکابر ملت کی جانب سے جو کچھ فرمایا اس کا ملخص یہ ہے۔

"بھد اللہ کہ اغیار کے جگانے سے اب ہم بیدار ہو گئے ہیں اور ابھی کل ہی کی بات
ہے کہ ہم نے اپنے ممالک کی سرزمین کو اپنے خون کے آخری قطرے اور اپنی حیات کے آخری
لمحے کے بدلے خریدا ہے۔ یا شیخ۔ تم تو تم اب تو چچا اور پاپھی ہم سے یہ امید نہیں
رکھ سکتے کہ جیتے جی ہم یہاں سے ایک منٹ کے لیے بھی ہٹنے اور ایک شہر زمین چھوٹنے
کا نام لیں۔ اس طرف سے فاطر جمع رکھو۔ چاہے تم لوگوں کو بخار چڑھے یا احتلاج قلب ہو جائے
ہم اپنے اپنے ملکوں سے ٹلنے اور نکلنے والے نہیں۔ اگر ہمیں ہماری طرف سے بدگمانی
ہے تو ہم اطمینان دلاتے ہیں کہ ہمیں اپنے ہی معاملات سے اتنی فرصت نہیں کہ تمہارا خیال
کریں۔ لیکن اگر ہمیں کبھی تمہارا خیال آتا ہے تو ہم اسلامی سچائی سے یقین دلاتے ہیں کہ
وہ خیال محبت ہمدردی اور شکرگزاری کا خیال ہوتا ہے۔ ہم سے اگر ہو سکے گا تو ہم تمہارے
افکار کو رفع کرنے میں مدد دیں گے نہ یہ کہ خدا نخواستہ تمہاری پریشانیوں میں اضافہ کریں
گے۔ جس طرح ہم خود اپنے ملک میں آرام و اطمینان سے رہنے کے خواہش مند ہیں، اس طرح
چاہتے ہیں کہ تم بھی اپنے ملک میں اطمینان امن اور آسائش سے رہو۔"

• اگر تمہیں ناگوار نہ ہو تو ہم چند باتیں صاف صاف کہیں۔ ہمیں افریقہ، اروپا اور امریکہ ہر ملک کے آدمیوں سے ہر وقت واسطہ رہتا ہے۔ ہم سب کے مزاج و طبیعت سے واقف ہیں۔ لیکن اگر ہم نہیں سمجھ سکے ہیں تو اہل ہند کو۔ خدا ہی بہتر جانتا ہے کہ تم ہندوستانی لوگ کس طبیعت کے آدمی اور کس مٹی کے بنے ہو۔ تمہارے ملک کا باوا آدم ہی نرالا ہے تم مسلم بھی ہو اور مسلم کش بھی۔ تم محتاج بھی ہو اور مسرف بھی۔ تم مظلوم بھی ہو اور ظالم بھی تم مصیبتوں میں گہرے بھی ہو اور آپس میں ٹرتے بھی ہو۔ میرے بھائی میری بات کا برا نہ مانو۔ قاعدہ ہے کہ اگر کسی گھر میں آگ لگے تو گھر والے سب یک دل ہو کر بجبانے میں مصروف ہو جاتے ہیں۔ میں نے نہیں سنا کہ وہ اس وقت کو باہمی تکرار و فساد و سب و شتم یا باہمی ہمت شکنی میں صرف کرتے ہوں اور آگ بجبانے سے بے پروا ہو جاتے ہوں۔ اگر وہ ایسا کریں تو پھر سمجھا جائے گا کہ یا تو گھر میں آگ ہی نہیں یا آگ لگی ہے تو گھر ان لوگوں کا نہیں یا کسی وجہ سے انھیں سامان بچانے سے دلچسپی نہیں۔ مثلاً بیمہ کمپنی سے روپیہ وصول کرنا ہے۔ لیکن اگر یہ سب کچھ نہیں اور آگ لگی ہے تو پھر سمجھنا چاہیے کہ گھر والوں کے حواس اس قدر مفلح اور دماغ اس درجہ بے کار ہو گئے ہیں کہ نقصان کا احساس ہی نہیں۔

• ہم نہیں جانتے کہ اہل ہند میں اس قدر باہمی ناچاتی کیوں ہے۔ اگر اس کا باعث اختلاف مذہب ہے تو مذہب نہیں سکھاتا آپس میں بیر رکھنا۔ مذہب تو بنی نوع انسان سے محبت سکھاتا ہے۔ اس کے علاوہ مظلومیت و مملوکیت ایسی شتر کہ مصیبت اور محبت وطن اور حفاظت ملک ایسی شتر کہ خدمت ہے جس سے کسی باشندے کو انکار و اختلاف ہو ہی نہیں سکتا اور یہ اشتراک مصیبت و خدمت بجائے خود اتحاد کا قوی محرک ہونا چاہیے۔ اگر مختلف باشندوں کی قلت و کثرت بے اعتباری کا باعث ہو تو ہماری رائے میں جس قوم کی تعداد سب سے زیادہ ہو اس کا اور صرف اسی کا افلاقی اور سیاسی اور وطنی فرض ہے کہ وہ اپنے عمل سے اپنے قلیل التعداد بھائیوں کی اسمالت و دلجوئی کرے۔ ان کی نظر میں اپنا وقار و اعتبار بڑھائے اور انھیں یقین دلانے کہ کثرت کسی وقت قلت کو نقصان نہ پہنچائے گی اور اس کے حقوق نہ تلف کرے گی۔ کیا تمہارے برادران ہند اس معمولی بات کو نہیں سمجھتے کہ

جب تک قلیل التعداد اقوام والے "مزدوران خوش دل" نہ ہوں انھیں کیا پڑی ہے کہ "کابٹش" کریں۔ جب تک انھیں یہ خطرہ رہے گا کہ جس چھپڑے کے اٹھانے میں ان سے مدد لی جاتی ہے اس کے سایے میں آرام دوسرے پائیں گے تو وہ اس چھپڑے کو اٹھانے ہی کیوں لگے۔

"کیا ہم لوگوں کے ہاں قلت و کثرت کا سوال نہیں ہے۔ مزدور ہم میں عقل ہے۔ ہم میں انصاف ہے۔ ہمارا دماغ اس مسئلے کو صحیح پہلو سے سوچتا اور ہماری آنکھ صحیح زاویے سے دیکھتی ہے۔ ہم سمجھتے ہیں کہ جب گاڑی میں کئی پتے ہوں تو ایک پتہ کبھی گاڑی کو نہیں چلا سکتا۔ اس لیے ہم سب پتوں کو یکساں مضبوط حالت میں رکھتے ہیں۔ ہمارے یہاں بھی عیسائی، یہودی، قبطنی، نبطی سبھی ہیں۔ دیکھو ترکی ممالک میں، دیکھو شام و عراق و فلسطین میں، دیکھو مصر میں اور سب مل کر کام کرتے ہیں۔ ہم ان کی مدد سے زیادہ دلجوئی کرتے ہیں اور اگر بلقان اور آرمینیا کے فساروں کا طعنہ دو تو اب یہ رازطشت از بام ہو چکا ہے کہ یہ ساری ریشہ دوانی و موٹسک پرانی سرزمین آسیہ (ایشیا) بلکہ کل سرزمین مشرق کے الداحصام مغرب کی محض اور اگر خدا نخواستہ اب بھی کبھی اور کہیں یہ آگ لگے تو سمجھ لو کہ اس کی چنگاری بھی مغربی آتش دان ہی سے آئی ہے۔ خدا نہ کرے کہ تمہارے ہاں بھی وہی ہوا کام نہ کر رہی ہو جو ہر جگہ آگ سلگاتی پھرتی ہے۔

"مجھے مسلمانان ہند سے خصوصیت کے ساتھ کچھ عرض کرنا ہے۔ ہندو کی تنہا خوری تو مسلم ہے مگر بدل و ایشیا، برادر نوازی و سیر چشمی، حریت پسندی و امن دوستی کا جو جوہر تمہاری گھٹی میں پڑا تھا اسے آج کیا ہو گیا۔ کیا تم اپنے وطن سے دور ہو کر اپنا آموختہ سبق بھی بھول گئے۔ تم نے ہندوستان میں صدیوں اصلاح کا کام کیا ہے۔ لہذا تم خصوصیت کے ساتھ اس "امر" کے مامور و مخاطب ہو کہ "ولا تفسدونی الارض بعد اصلاحها"۔ اگر تمہارے ہندو بھائی تمہارے ساتھ تنگ نظری اور تنگ حوصلگی کا بڑا ڈر کرتے ہیں تو مضائقہ نہیں تم اپنی بلند نظری اور عالی حوصلگی کو ہاتھ سے کیوں دو۔ وہ تم سے ڈرتے ہیں اور بھاگتے ہیں تم ان سے ملو اور کلیجے سے لگاؤ، وہ تم سے نفرت کرتے ہیں تو تم ان سے محبت کرو اور ثابت کرو کہ تم ان کے اچھے بھائی اور اپنی ماور وطن کے اچھے بیٹے ہو۔ امید کہ ہمارا یہ

پیام تم اپنے ہر بھائی تک پہنچا دو گے۔ والسلام۔"

ان سب ممالک میں سعی لا حاصل کرنے کے بعد فقیر وطن واپس آیا اور پھر سوچا شروع کیا کہ کیا تدبیر کی جائے جس سے ہندو بھائیوں کا انتشار و اضطراب رفع ہو۔ چنانچہ آفری اور قطعی تدبیر یہ سوچی اور اس کے سوا کوئی اور تدبیر سمجھ میں نہیں آئی کہ مقدس سرزمین ہند ہی کو اس کے مقاصد سے ہٹا کر کہیں اور لے جایا جائے تاکہ ماورائے سرحد کے وحشی اور اُجڑ پڑوسیوں سے بچھا تو پاک ہو۔

وہ جو کہتے ہیں "جویندہ یا بندہ" سو فقیر نے جگہ بھی ایسی ڈھونڈ نکالی ہے کہ باید و شاید آرام بھی بہت اور پڑوسی بھی مہذب و معتبر، متمول و مستقیظ، آب و ہوا نہایت معتدل، بارش بکثرت، کائنات الجویں نباتات و حیوانات کی پرورش کی بدرجہ اتم طاقت، مگر جگہ کسی قدر تنگ ہے اور پورے ہندوستان کی سمائی شکل۔

ہندوستان کو مع ہمالیہ اور دامن کوہ کی سطوح مرتفع کے لے چلنا ممکن ہی نہیں۔ کیونکہ قطع نظر گرانی کوہ بھوٹان و نیپال و سکم و کشمیر و ناہن کلیہ، اپنی ریاستی حیثیت کھو کر اپنے مقامات سے ہٹنا کیوں گوارا کریں گی۔ اس کے علاوہ سندھ و پنجاب و مشرقی بنگال و ریاست ہائے راجپوتانہ بھی تبدیل مقام کے خواہش مند نہیں اور ولسن صاحب کے اصول خود انتظامی کی رو سے کسی کو حق نہیں کہ انہیں خلاف مرضی مجبور کرے خصوصاً جب اہل برار کی مرضی کے بغیر واپسی امانت ناممکن ہے تو بلا حصول رضا مندی تبدیل مقام کیسے ہو سکتا ہے۔ لہذا فقیر نے حساب کیا تو ۲۵ درجے عرض البلد کے جنوب کا کل حصہ قابل حمل و نقل رہا۔ مگر اس پر بھی عمل درآمد ذرا طاقت طلب اور ہمت آزما ہے۔

مسلمان اول تو ہیں ہی کتنے اور جو ہیں ان میں سے مرزا پھویا نوابوں اور رئیسوں اور کام چوریٹروں اور مولویوں کو نکال کر باقی سب کے سب فاقہ مست بے فکرے یا پست ہمت ہیکارے رہ جاتے ہیں لہذا ان سے تو کسی طاقت طلب اور ہمت آزما کام کی امید

فضول ہے۔ یہ وقت ہے ہندو بہادروں کی ہمت دکھانے کا کہ ہندوستان کو اس کی جگہ سے اٹھا کر ہاتھوں ہاتھ لے چلیں اور مشرق کی طرف رخ کر کے آبنائے ملاکا سے گزر کر بندرگاہ سنگاپور سے گزر کر فرانسیسی کو چین چائینا سے گزر کر ہانگ کانگ سے گزر کر، خلیج فارموسا سے گزر کر ٹھیک خط سرطان پر مابین درجہ ہائے ۱۲۰، ۱۳۰ طول البلد اور ۱۱۰ اور ۳۰ عرض البلد یعنی جزیرہ فارموسا و جزیرہ کیوسو کے درمیان عالی قطعہ میں نگر اندازہ کر دیں۔ یہ مقام ایک طرف ساحل چین سے متصل اور دوسری جانب جزیرہ جاپان سے ملحق ہے اور یہ وہ مقامات ہیں جہاں قلیل التعداد آفاقیوں اور اقامت گزینوں کو مستثنیٰ کر کے تمام وکمال بدھ مذہب کے پیروں کی آبادی ہے جو ہندو سبھا منعقدہ بنارس کی قرار داد کے مطابق سب کی سب ہندو جاتی میں شامل و داخل ہے۔

اس نقل مکان میں ایک خوبی یہ بھی ہے کہ اب تک ہندو بھائی بجا طور پر مسلمانوں کے سفر حج و زیارات کو مشتبہ نظر سے دیکھتے تھے اور نیز انھیں طعنہ دیتے تھے کہ جب تک ان کی محبت و ہمدردی ممالک غیر اور اقوام غیر کے ساتھ ہے وہ سچے محب وطن اور اچھے خادم ہند نہیں ہو سکتے۔ اس نقل مکان کے بعد چونکہ ہندوؤں کے مقدس مقامات مثلاً گوری شنکر، کیدار ناتھ، ہردوار، متھرا، اجودھیا اور بنارس اور مقدس دریائے گنگا و جمن ہمالیہ کے ساتھ ہیں رہ جائیں گے لہذا ہندوؤں کو بھی تیرتھ جاترا کے لیے وہاں سے جہاز میں سوار ہو کر یہاں آنا پڑے گا اور اس کے بعد مسلمانوں پر تعرض کا موقع نہ رہے گا بلکہ فقیر کی رتے پر عمل ہو تو ہندو پنڈت اور مسلمان مولوی ایک ہی جہاز میں بیٹھ کر گھر سے نکلیں گے۔ ایک ساحل کو اپنی پر اتر کر تیرتھ جاتے گا دوسرا ساحل بدھ پر اتر کر حج کر آئے گا اور پھر جاتری اور حاجی دونوں اپنی اپنی گنگا جل اور زمزم شریف کی شیشیاں لے کر ایک ہی جہاز سے گھر لوٹیں گے۔ مسلمان اپنے ہم مذہب عربوں، ترکوں، مصریوں، شامیوں اور افغانوں سے محبت کرنے اور تعلقات بڑھانے میں آزاد ہوں گے اور ہندو اپنے پس ماندہ بھوٹانیوں، نیپالیوں اور کشمیریوں، سندھیوں، پنجابیوں، بنگالیوں اور راجپوتوں سے پریم بڑھانے کے مختار ہوں گے۔ اب تک ہندوؤں کی محبت اور ہمدردی

محض ہندوستان قدیم کی چار دیواری میں محدود مرکز تھی اب ہندوستان قدیم و جدید
 میں برادر تواری کی داد دے سکیں گے اور مسلمانوں پر بدگمانی کا موقع خود بخود رفع ہو جائے
 گا۔ جدید ہندوستان میں ہندو اور مسلمان نہایت پریم اور محبت سے لبر اور پوجیہ
 مہاراج لاجپت رائے کے احکام ثلاثہ عشر پر عمل کریں گے۔
 فیرنے اپنے پندار میں تدبیر تو کمال غور و فکر کے بعد سوچا ہے مگر اس میں
 صرف ایک امر محل نظر ہے اور وہ یہ کہ نیا پڑوسی جاپان ابھی حال ہی میں جو ان ہوا ہے
 لہذا جدید ہندوستان کو اپنے مال سے چوکس اور کیل کانٹے سے درست رہنا پڑے
 گا۔ ایسا نہ ہو کہ ذرا آنکھ چوکی اور چراغ گل پگڑی غایب، ہندوستان کو مغلوب ہو جانے
 کی پرانی عادت ہے۔

ان فی ذلک لذرے لاولی الالباب

_____ لآ مصئون العلی

الناظر، لکھنؤ

از بودھا منو

[Faint, illegible handwriting in blue ink]

e

حصہ سوم

(افسانے)

۲۲۲

حدیث دیگران

(۱۶)

مجھ سے فرمائش کی گئی ہے کہ میں "یو۔ پی والا" پر آپ سے کچھ گفتگو کروں۔ عرصہ ہوا ایک صاحب نے خطابات کی ایک فہرست شائع کی تھی۔ تالیف یہی "والا" تھا۔ خطاب یا القاب کا یہ طرز آنا مقبول ہوا کہ اب لوگ اسے بے تکلف استعمال کرنے لگے ہیں۔ اس وقت سارے خطابات تو یاد نہیں، صرف چند ایک ذہن میں محفوظ رہ گئے ہیں۔ عام لوگوں کے فائلے کو مد نظر رکھ کر ان کا حق تصنیف یا حق ملکیت محفوظ نہیں کیا گیا ہے۔ اس لیے ان کے ترک و اختیار کا حق ہر ماقبل، بالغ اور بے روزگار کو حاصل ہے۔ کیسے۔۔۔۔۔

آرہی — شیشے والا پی۔ کے — بھٹی والا
جے۔ بی — گڑھی والا سی۔ پی — موتی والا
او۔ یو — مرغی والا

بہر حال اب یہ لفظ چل نکلا ہے، جسے بے تکلف صاحب اور یکے بان دونوں استعمال کرتے ہیں۔

آل انڈیا ریڈیو سے ایک تقریر — رشید احمد صدیقی

خنداں

رشید احمد صاحب نے جن صاحب کا تذکرہ نام لیے بغیر کیا وہ تحقیق کرنے پر سید محفوظ علی ہی نکلے۔ مضمون متعلقہ جو ۱۹۰۴ء میں مولانا

ظفر علی خاں کے "دکن ریویو" میں شائع ہوا تھا، آگے ملاحظہ ہو۔

محفوظ علی صاحب کی ایسی ہلکی مچھلی رعایت لفظی کو مولانا محمد علی بہت پسند فرماتے تھے چنانچہ اپنے ایک مکتوب مورخہ ۲۰ جنوری ۱۹۰۸ء میں وہ سید صاحب کو "ترکی بہ ترکی" لکھتے ہیں۔ "بیوی گھڑی کا تعاضا کرتی ہیں، گھڑی بھر چین نہیں، گھڑی بغیر چین نہیں" CHAIN کا لحاظ رہے۔ ایک اور مثال ذہن میں آتی ہے۔ عبد السمیع خاں (متوفی کراچی ۱۹۶۷ء) جو "سمیع آرٹسٹ" کے نام سے مشہور ہوئے، ہوشنگ آباد، صوبہ سی۔ پی میں پیدا ہوئے تھے۔ وہ "کامریڈ" اور "ہمدرد" کے کارٹونسٹ بھی رہے ایک مرتبہ سمیع صاحب کا تعارف پنڈت مدن موہن مالوی سے کراتے ہوئے مولانا محمد علی نے کہا۔ "یہ سی۔ پی کا موتی ہے"۔ یہ جملہ سید محفوظ علی ہی کی اختراع کی آواز بازگشت تھی۔

سید صاحب کی رعایات لفظی پر بہت کچھ لکھا جا چکا ہے۔ غلام احمد فرقہ کا کوروی فرماتے ہیں۔ "سید صاحب کو نہ صرف الفاظ کے انتخاب کا ملکہ تھا بلکہ ان کے ہر ہر لفظ میں گہرائی اور معنویت کا سمندر موجیں مارتا ملتا ہے۔ رعایت لفظی سے انھوں نے بھی اپنے بعض مضامین میں فائدہ اٹھایا ہے، مگر اس میں بھی ان کے یہاں ایک فن کار کا سا انداز ملتا ہے۔ رشید احمد صدیقی فرماتے ہیں۔ "وہ الفاظ سے بھی کھیلنے کے شائق تھے۔ ان کے ظریفانہ مضامین میں "رعایات و مناسبات" کا اچھا خاصہ نمونہ ملتا ہے اور یہ وہ چیز ہے جو اب قدر کی نگاہ سے نہیں دیکھی جاتی، لیکن وہ ان رعایات کو رعایت کی خاطر بہت کم استعمال کرتے تھے۔ وہ ان میں موقع

۱۰ خطوط محمد علی

۱۱ اردو ادب میں طنز و مزاح - مؤلف

ماحول کا ایسا رنگ بھر دیتے تھے کہ ان میں واقعیت جھلکنے لگتی تھی۔ ایسی واقعیت جو آرٹ میں جان پیدا کرتی ہے۔“

اظہار فوقیت مقصود نہیں، ایک مثال لفظ "پالیسی" سے متعلق عرض کرتا ہوں۔ نواب سید محمد آزاد جو "اودھ پنچ" کے بڑے ممتاز لکھنے والوں میں تھے۔ "پالیسی" کی تعریف کرتے ہیں۔ "گیڈر بھکی، ہوائی بندوق کی آواز" کمزور کو دبانا، زبردست سے ڈرنا۔ "حکیم ممتاز حسین عثمانی" اودھ پنچ کی نوٹ بک میں رقم طراز ہیں۔ "پالیسی" پالیسین کا حاصل مصدر اور پالیسین خود بہ ترکیب مقلوب اضمافی 'الیسین' پا ہے جس کے معنی ہیں 'پاؤں چاٹنا'۔ ہم انگریزی نہیں جانتے اسی وجہ سے جب کوئی نیا بگڑا محنتس ہندوستانی پالیسی پالیسی رٹتا ہے تو ہم ہی سمجھتے ہیں کہ 'پالیسی' کی خواہش رکھتا ہے۔ اب یہی لفظ جب سید محفوظ علی کے نثر کے نیچے آتا ہے تو بات بلندی کے آخری درجے پر پہنچ جاتی ہے۔ وہ فرماتے ہیں "یہ لفظ دو ٹوکروں سے مرکب ہے، یعنی دیا، جس کے معنی ہیں پاؤں یا قدم اور 'لیسی' جو فارسی کے مصدر لیسین سے نکلا ہے جس کے معنی ہیں چاٹنا جو غایت درجے کا تعظیمیہ عجز ہے۔ یہ لفظ اسی طرح کا ہے جیسے 'کاسہ لسی' اور اسی قسم کا جیسے 'پابوسی'۔ مگر یاد رکھنا چاہیے کہ کاسہ لسی اور پابوسی اور پالیسی میں باعتبار صلہ یابی درجہ بدرجہ فرق ہے۔ یعنی اگر کاسہ لسی پر کوئی شخص خان صاحب کا خطاب پاتا ہے تو پابوسی پر نواب صاحب اور پالیسی پر بسیار نواب بہادر بنا دیا جاتا ہے۔"

صیح فرمایا ہے رشید احمد صدیقی نے کہ۔ "بعض ریگرائز پر اوزوں کے منہا میں کے خلاف سید محفوظ علی صاحب کا ہر لفظ کانٹے کا تلا معلوم ہوتا ہے اور وہ جو کچھ کہنا چاہتے ہیں ایسا معلوم ہوتا ہے کہ اس کی جہتاً جن جنئیات پر بھی ان کو عبور ہے۔"

ناموں کی گردان جس کا تذکرہ اوپر کیا گیا میرا خیال ایک اور بستے جاگتے

نام کی طرف لے جاتی ہے۔ اس نام کے مالک ازراہ محبت "ہم، تم، فان" کہلاتے ہیں جو اردو ترجمہ ہے آئی، یو، خان کا جن کا پورا نام عنایت اللہ خان ہے۔ یہ بدایوں کے سپوت ہیں اور وہاں کے پہلے مسلمان آئی، سی، ایس انھوں نے محض اپنی لیاقت سے اس مقابلے میں امتیازی کامیابی حاصل کی تھی وہ پنجاب کے سویلین رہے اور صوبائی اور مرکزی حکومتوں میں ہمیشہ عہدہ ہائے جلیلہ پر فائز رہے۔ بدایوں کے ایک اور آئی، سی، ایس مرحوم واحد بخش قادری (ڈبلیو، بی، قادری) تھے جو حکومت پاکستان کی وزارت تعلیم کے سیکرٹری رہے تھے۔

آنے والے مضمون میں ایک دلچسپ بات قابل غور یہ ہے کہ اس میں سید صاحب نے اپنی پیدائش سے پوری ایک صدی بعد یعنی ۱۹۷۰ء کا نقشہ کھینچا ہے۔ اس مضمون کو لکھے ہوئے بھی ساٹھ سال سے زیادہ مدت گزر چکی۔ اب جب کہ ۱۹۷۰ء آئی اور گزر بھی گئی موجودہ معاشرے کی روشنی ریاتاریکی میں سید صاحب کے افسانوی تخیل کو حقیقت کے آئینے میں دیکھا جاسکتا ہے۔ اندازہ لگایے کہ ان کی نگاہ کس قدر دُور رس تھی۔

ہیں تری چشم جہاں ہیں پر وہ طوفاں آشکار
جن کے ہنگامے ابھی دریا میں سوتے ہیں خموش

مؤلف _____

شوہر کا شکار

سطور ذیل کی اشاعت کا محرک اول تو اخبار "زمیندار" کا ایڈر "مسلمانان در شراب
 و مسلمانی در کتاب" ہے اور محرک ثانی ایک نہایت خوشنما زنانہ خط ہے جس کی زیارت مجھے
 حال میں نصیب ہوئی۔ خط کی راقمہ ایک شریف خاندان کی تسلیم یافتہ دو شیرہ ہیں
 اور مرقوم الیہ ان دو شیرہ کے والد کے ایک دوست کے صاحبزادے جو ماشا اللہ
 تشکیل۔ شوخ طبع، رنگین مزاج، ناکتخدا نوجوان اور ایک معزز عہدے پر ممتاز ہیں۔ راقمہ
 نے اس خط کے ذریعے سے ایک دوسرے نوجوان کے متعلق (جس کے ساتھ
 ان کے عقد کی تجویز ہے) کچھ حالات بطور خود دریافت فرمائے ہیں۔ خط کی عبارت
 اس درجے شوخ بلکہ عریاں ہے اور امور متفسرہ ایسی صفائی و بے باکی سے لکھے
 گئے ہیں کہ اگر نام کی جگہ انگلی رکھ دی جائے تو بہ آسانی یقین کیا جاسکتا ہے کہ یہ
 مراسلت ایسے دو سخت بے تکلف اور آزاد نوجوانوں کے درمیان ہے جن کے
 بہت سے راز ہائے زندگی مشترک ہیں اور جن کے خیالات اظہار کے وقت معمولی
 آداب تہذیب کے پابند نہیں۔

ابھی اس قسم کی مثالوں کی ابتدا ہے۔ اگر یہی لیل و نہار رہا تو میرے
 منہ میں خاک! جو کچھ آگے چل کر پیش آنے والا ہے اس کا پیشگی نوٹو سطور
 ذیل میں نظر آسکتا ہے۔

بیسویں صدی کی عمر کا آفتاب مدت ہوئی کہ فطرت نصف النہار کو طے کر چکا
 ہے اور تیس سال کی قلیل شمار مدت میں غروب ہوا چاہتا ہے۔ یوریشین ایکٹرک

ریلوے اور بلو اسکائی نیویگیشن کمپنی نے یورپ کو ایشیا کا تفریح گاہ بنا دیا ہے اور ایشیا کو یورپ کی شاہراہ ہمارے ہندوستان جنت نشان کو اگرچہ امن برطانیہ کی بدولت سکون اطمینان اور امن و امان نصیب ہے اور اس میں حکومت ارضی کے اعتبار سے کوئی انقلاب واقع نہیں ہوا ہے لیکن "ملک خیال" اور "سرزمینِ عمل" میں ایسے ایسے عظیم الشان انقلابات ہو چکے ہیں کہ موجودہ ۱۹۷۰ء کے خیال و عمل کا مقابلہ گزشتہ ۱۹۱۰ء کے خیال و عمل سے کیا جائے تو ان میں وہی نسبت ہوگی جو ظلمات کو نور سے اور ظل کو حور سے ہے

۱۔ EURASIAN ELECTRIC RAILWAY یعنی وہ ریلوے جو

ایشیا اور یورپ کو باہم ملاتی ہے۔ اس ریلوے کی تعمیر کی تجویز تو نومبر ۱۹۱۰ء میں پیش ہوئی تھی مگر جس زمانے کے حالات ہم قلمبند کر رہے ہیں اس وقت یہ ریلوے نئی پرانی ہو چکی ہے اور ہندوستان کے گزشتہ بادشاہوں کے تخت گاہ (دہلی) اور موجودہ شہنشاہ کے تخت گاہ (لندن) کی درمیانی حد فاصل صرف ۱۸ گھنٹے رہ گئے ہیں۔ سینچر کی سہ پہر کو صاحب بہادر کچہری بند کر کے ہندوستان سے روانہ ہوتے ہیں اور اتوار کی صبح کو سینٹ پال کے گرجے میں لیڈیوں کے دیدار سے لذت یاب ہوتے ہیں۔ پیر کی صبح کو ہینوز خانساں بریک فاسٹ ٹیل کی جھاڑ پونچھ میں مشغول ہوتا ہے کہ صاحب بہادر سیٹی بجاتے واپس آجاتے ہیں۔ مصنف

۲۔ BLUE SKY NAVIGATION COMPANY یعنی وہ کمپنی

جس کے ہوائی جہازات مشرقی آسمان پر آمدورفت کرتے ہیں۔ جس طرح ریلوے لائن کسی خاص سرزمین میں جاری ہو کر اسی کے نام سے موسوم ہو جاتی ہے۔ جیسے روہیل کھنڈ کمایوں ریلوے۔ راجپوتانہ مالوہ ریلوے۔ اسی طرح یہ جہازات چونکہ ارض مشرق کے آسمان پر چلتے ہیں جن کا رنگ نیلگوں ہے لہذا اسی نام سے موسوم ہوتے۔ مصنف

یہ وہ زمانہ ہے جب کہ پرانے خیالات کے دقیانوسی سلیٹ سکتے نئی ٹکساں کی گھریا میں ڈال کر گپھلا دیے گئے۔ اب نئے خیالات کے جگمگاتے گلداروں کا چلن ہے تہذیبِ قدیم کی بجنیہ دری ہو چکی۔ اب تہذیبِ جدید کی جلوہ گری ہے۔ یہ وہ زمانہ ہے جب کہ (اور قوموں کی ہم کیوں کہیں) مسلمان اپنا مذہب اپنی روایات، اپنا تشخص اپنا تمدن، اپنی زبان، غرض کہ اپنا چودہ سو برس کا خزانہ ملیا میٹ اور مغربی تمدن کی نقالی کر کے "ازایں سوراندہ و ازآں سو در ماندہ" ہو چکے ہیں۔ یہ وہ زمانہ ہے جب کہ کشش کا مقناطیسی اثر مسجد اور خانقاہ سے منتقل ہو کر کونسل ہال اور تھیٹر میں چلا گیا ہے۔ یہ وہ زمانہ ہے جب کہ داڑھی اگر فال فال کبھی اور کہیں کسی چہرے کی خس پوشی کر رہی ہے تو محض اس وجہ سے کہ شہنشاہِ اڈورڈ سابع اور شہنشاہِ جارج خامس کے منہ لگ کر امپیریل فیشن میں داخل ہو چکی ہے۔ یہ وہ زمانہ ہے جب کہ محقق ایشیائے قدیم کو عملے کا سمی دیکھنے کے لیے لاہور کا ٹکٹ لینا پڑتا ہے تاکہ وہاں کے عجائب خانے میں جا کر مختلف وضعوں کی دستاروں اور پگڑیوں کے نمونے دیکھ آئے۔ یہ وہ زمانہ ہے جب کہ اسلامی سوسائٹی میں پان کی جگہ پیگ نے اور سٹک کی سگار نے لے لی ہے۔ یہ وہ زمانہ ہے جب کہ تسلیم کی فراوانی پر درہ نسوان کی دھجیاں پھاڑ پھاڑ کر ان سے جہالت کے زخموں کی مرہم پٹی کر رہی ہے۔ یہ وہ زمانہ ہے جب کہ صنفِ نازک کا ان اعضاء بدن کو چھپانا مخالف تہذیب اور منافی تمدن سمجھا جاتا ہے جن کو کھولنا کبھی خلاف مذہب اور باعثِ ننگ و شرم تھا۔ یہ وہ زمانہ ہے جب کہ جنس لطیف کی افراد اپنے رفیقِ زندگی کی تلاش و انتخاب کا حق صرف اپنے ہی بھولے بھالے اور اثر پذیر دل تک محدود رکھنا چاہتی ہیں اور اپنے کسی بزرگ کی تجربہ کار اور عاقبت میں عقل کی دست اندازی بلکہ محض صلاح اپنے اس حق میں کسی طرح اور کسی حالت میں گوارا کر ہی نہیں سکتیں چاہے وہ بزرگ ان کی آئینہ خوشحالی پر مطمئن اور تکلیف پر فکر مند رہنے کا کتنا ہی حق کیوں نہ رکھتا ہو۔ یہ وہ زمانہ ہے جب کہ سوسائٹی نے تسلیم کر لیا ہے کہ ہر عورت چاہے وہ کسی عمر اور درجے کی ہو اور چاہے شوہر دار ہو یا مجرد، ہر غیر رشتہ دار اور اجنبی مرد تک سے چاہے وہ کسی

عمر اور درجے کا ہو اور چاہے زہد دار ہو یا مجرد جلسے یا تنہائی میں جس جگہ اور جس وقت اس کا جی چاہے۔ ملنے جلنے اور اس کے پاس رہنے سہنے میں اسی طرح اور اسی قدر آزاد و مختار ہے جس طرح اور جس قدر ہر مرد ہے اور یہ وہ زمانہ ہے جب کہ وہ کنواری لڑکیاں جو صنفی امور میں یہ اعتبار عمر و جسامت معمولاً سمجھتاں سمجھی جاتی ہیں مگر جو بوجہ تجربہ و مہارت عملاً ہمہ داں ہوتی ہیں اپنی دستی حسن و ان میں علاوہ آئینہ کنگھے، ہیرا، تل، لیونڈر، صابون اور بال صفا کے لازماً اور ضرورتاً بہت سی چھوٹی چھوٹی شیشیاں لیے پھرتی ہیں جن میں کسی پر لطفہ "کسی پر لذتی" کسی پر دیر پا کسی پر "۲۰ + ۲۰" علیل کسی پر "بیمار" کسی پر "دافع" اور کسی پر "مانع" لکھا ہوتا ہے۔

اس زمانے کے ایک سرمائی دوپہر کو ایک چھوٹا ہوائی جہاز بریلی کے آسمان پر شہاب ثاقب کی طرح گزرا اور سیول لائن مین بی۔ بی۔ ٹی۔ کلبلی نے بیئر سٹریٹ لا کی عالی شان کوٹھی کے احاطے میں اترا۔ ایک جینٹلمین اس میں سے کود کر باؤسے میں داخل ہوا اور دربان سے پوچھتا ہوا "صاحب ہین" بلا انتظار جواب ہاں میں سے پک کر اور نیچے پر کھٹ پٹ چڑھ کر ایک پر تکلف سے ہوئے کہ میں پہنچ گیا۔

"یار کلبلی۔ اچھا ہوا گھر ہی پر مل گئے میں تو سمجھا تھا جانے کہاں کہاں پھراؤ گے تب جا کر کہیں مل پاؤ گے"۔

کلبلی۔ "ہلو اسکر۔ آ جاؤ۔ اچھے آئے۔ کہو فیہے کوئی ضروری بات؟"

اسکر۔ "ہاں فیہے۔ کچھ نہیں ایک بہت ضروری بات ہے۔"

کلبلی۔ "اچھا بیٹھ تو جاؤ۔" (برقی ٹن پر ہاتھ رکھتے ہی خدمت گار آیا)۔

۱۰ مصنف کا درجہ کردہ حاشیہ اس مضمون کے صفحے کے پہلے پیرا گراف میں

ملاحظہ ہو۔ مؤلف

۱۱ ایضاً۔ صنیمہ کا دوسرا پیرا گراف۔ مؤلف

۱۲ ایضاً۔ صنیمہ کا تیسرا پیرا گراف۔ مؤلف

"بکش صاحب کو وہی سوڈالاؤ"۔ (دوست سے) "میز پر سے سگار لو اور آرام
کر سی پر دراز ہو کر سناؤ کہ کیا بات ہے۔"

اسکر: "کچھ نہیں۔ میں ابھی کیپٹن حاجی کے ہاں تھا۔"
کلبلی: "یہ بات کیا ہوئی۔ ہوا کے گھوڑے پر سوار آتے ہو۔ کہتے ہو فیر ہے پھر کہتے ہو کچھ
نہیں۔ پھر کہتے ہو ایک بہت ضروری بات ہے۔ بات پوچھتا ہوں تو کہتے ہو کچھ نہیں
آخر میں فرماتے ہو تو یہ فرماتے ہو کہ کیپٹن حاجی کے ہاں تھا۔ کیا کیپٹن حاجی بہت زیادہ
تیز پیتے ہیں۔"

اسکر: "میرے پیارے دوست کیا بتاؤں۔ اس وقت میرا دماغ چکر میں ہے۔"
کلبلی: "سگار لو سگار۔ دو ایک کش کے بعد دماغ کھل جائے تو بات کہہ کر جی ہلکا کرو۔"
اسکر: "تمہیں معلوم ہے کہ میں آج صبح تک ڈہلی (دہلی) تھا۔"
کلبلی: (جرات دلانے والے لہجے میں) "ہاں۔ ہاں۔ بھائی جان۔ بات تو کہو۔"
اسکر: "بات کیا کہوں۔ ڈہلی میں میرا نصیب کھل گیا اور میری مقسومہ مجھے مل گئی۔"
کلبلی: "دخشی سے اچھل کر" حقیقت میں۔ اچھا تو تم نے اپنی رفیق زندگی ڈھونڈھی نکالی
او تم خوش نصیب کتے۔ مگر تباہ تو کیسے!"
اسکر: "میں ڈہلی میں لاٹو جیکس رائے کے ہاں گینش ہال میں مقیم تھا کیونکہ تمہیں یاد ہوگا

۱۔ خدمتگار کے نام "بکش" کا بگڑا ہوا انگریزی نام تلفظ۔ مؤلف
۲۔ یعنی وہ فاتون جو کسی خیل میں کی قسمت میں لکھ گئی ہو۔ اکثر ولایتی لیسٹیوں کا
نام روزی (ROSIE) ہوتا ہے اس کی صیح ترین وجہ یہ ہے کہ وہ تقدیرات
میں سے ہوتی ہیں اور کوئی شخص اپنے لیے ان کی مقدار بڑھا نہیں سکتا چاہے
گھٹا رہے۔ مصنف

۳۔ O, you LUCKY DOG! مصنف

۴۔ "جے کش رائے" کا ترقی یافتہ روپ۔ مؤلف

کہ پھیلی گرمیوں میں جب ہم تم سملے میں تھے تو انھوں نے ہولی پر مجھے ڈہی آنے کی دعوت دی تھی۔ میرے پہنچنے کے تیسرے چوتھے دن اور کئی مہمان پہنچے۔ ان ہی میں ایک خاتون بھی تھی جسے 'بھابی جان' کہہ کر خطاب کرنے کا فخر تمہیں عنقریب حاصل ہونے والا ہے۔"

کلبلی۔ "شاہنشاہ تم خوش نصیب پرانے بد معاش۔ میں تمہیں مبارک باد دیتا ہوں۔"
اسکر۔ "مہربانی بہت بہت کلبلی، تم خوب جانتے ہو کہ جب لوگ ہماری تمہاری میرا مطلب ہے کہ میری عمر۔۔۔۔۔۔"

کلبلی۔ (بات کاٹ کر) "ہنیں ہنیں، ہماری تمہاری ہی کہو۔ تم تو میرے غسل فاسنے میں ہیر ڈاتی (خضاب) کی بوتلیں دیکھ ہی چکے ہو۔"

اسکر۔ "خیر یوں ہی ہسی۔ جب لوگ ہماری تمہاری عمر کو پہنچ جائیں تو کسی خاتون کا بغیر اس بات کو جانے ہوئے کہ ہم مالدار ہیں ہم سے محبت کرنا بڑی ہی خوش نصیبی ہے۔ پس اگر کسی کو ایسی عمر میں کوئی محبت کرنے والی، شیریں ادا، کوتہ قبا، نغمہ سرا، ارگن نوا۔"

کلبلی۔ "اے واہ بے شاعر و!"

اسکر۔ (کلبلی کی بات سنی ان سنی ایک کر کے) "مل جائے تو مسلمانوں کی جنت کو مع اس کی گاویدہ حوروں کے بہت سلام، تعجب ہے کہ کنیشن ہال میں کسی کو اس کی نسبت کچھ بہت زیادہ حالات معلوم نہ تھے۔ مگر اس سے کیا ہوا۔ دو ایک دن ہی میں میں نے اس کے متعلق وہ سب باتیں معلوم کر لیں جن کی ضرورت تھی۔ یعنی ایسی حیندو جمیلہ اور اس پر ایسی خوش خمال اور پھر محبت کی محض محبت کے باعث قدر کرنے والی۔ کلبلی یارا پچھلے دس سال مجھے یہی ڈر لگا تھا کہ اگر کوئی خاتون مجھ سے شادی کرے گی تو محض میری دولت کی وجہ سے مگر اس حسن کی دیوی اور محبت کے اوتار

نے تو مجھے محض ایک معمولی حیثیت کا آدمی سمجھ کر تباہ و تاراج کیا ہے۔ کلبلی میں
تمہیں یقین دلاتا ہوں کہ صوفیارسل.....

کلبلی۔ (ہٹکا بٹکا ہو کر) "صوفیارسل"۔

اسکر۔ "ہاں یہ اس خاتون کا نام ہے۔ مسٹرسل اصل میں ان ایرانی تاجروں کی اولاد میں
سے تھے جو بمبئی....."

کلبلی۔ رکابنتے ہوئے ہاتھ سے سگار منہ سے ہٹا کر بھرائی ہوئی آواز میں "اسکر اتنی جلدی
جبرے مت چلاؤ۔"

اسکر۔ "کیوں کیا ہوا۔"

کلبلی۔ رکابنتی ہوئی آواز میں "صوفیارسل بمبئی کے ایرانی تاجروں کے خاندان کی لڑکی
یقیناً تمہیں غلطی ہوئی ہے۔"

اسکر۔ رجوش میں آ کر "میں سمجھ نہیں سکتا کہ تمہارا مطلب کیا ہے۔ مجھے یقیناً اپنے جذبات
کے متعلق کوئی غلطی نہیں ہوئی۔ یہ یقین سے کہہ سکتا ہوں اور اسی قدر یقین سے
یہ بھی کہہ سکتا ہوں کہ مجھے صوفیارسل کے جذبات کے متعلق بھی کوئی غلطی نہیں ہوئی
میری عمر اور تجربے کا آدمی اس بارے میں غلطی نہیں کر سکتا۔"

کلبلی۔ (اسی قدر رجوش میں آ کر) "میں تمہاری عمر اور تجربے کے متعلق بحث نہیں کرتا۔ مجھے
بھی سو فیہا کے ساتھ اپنی قلبی کیفیت اور نیز اپنے ساتھ سو فیہا کی قلبی کیفیت کے
متعلق ہرگز ہرگز کسی قسم کی کوئی غلطی نہیں ہوئی ہے۔"

اب اسکر ہٹکا بٹکا ہو کر کلبلی کا منہ تیکنے لگا اور آخر کار بہ مشکل تمام یہ الفاظ

ادا کر سکا "تب تم اسے جانتے ہو؟"

کلبلی۔ "جانتے ہو! ہاں یقیناً بہت زیادہ یقیناً جانتا ہوں۔ میں نے ایک ہفتے اس کی

۱۔ مصنف کا درج کردہ حاشیہ اس مضمون کے ضمنیہ کے چوتھے پیراگراف میں

ملاحظہ ہو۔ مؤلف

محبت میں اپالو ہوٹل میں گزارا اور قبل اس کے کہ وہاں سے روانہ ہو اس نے

میری بی بی بننے کا قریب قریب وعدہ کر لیا تھا۔

اسکر۔ "تب اس نے یقیناً بعد میں اپنا خیال بدل ڈالا۔"

کلبلی۔ "مجھے اس کا یقین نہیں۔ وہ نہایت شریف اور وضع دار خاتون ہے۔ اس قسم کی

لغویت کی میں تو اس سے امید رکھتا نہیں اور اگر تم رکھو تو تم نے اسے دیکھا

ہی نہیں۔"

اسکر۔ "دیکھا ہی نہیں۔ اچھا دیکھا جائے گا۔ مگر اس عرصے میں تمہارے پاس اس کا کوئی

خط آیا؟

کلبلی۔ "نہیں اس کی ضرورت نہ تھی۔ اس نے مجھ سے طے کر لیا ہے کہ اگلے مہینے وہ مجھے

نیمپنی تال میں ملے گی اور وہاں نسبت کا اعلان کیا جائے گا۔"

اسکر۔ "اچھا میں دیکھتا ہوں، تمہاری اس کے ساتھ ابھی نسبت ہی نہیں ہوئی ہے۔"

کلبلی۔ "نہ تمہاری ہوئی ہے۔ تمہاری باتوں ہی سے معلوم ہو گیا۔"

اسکر۔ ادھر دیکھو کلبلی، ایک بات ہے جس پر ہم دونوں کو اتفاق ہوگا اور وہ یہ کہ

سوفیا رسل جیسی شریف لڑکی سے لغویت یا چھپو رپن کے کسی فعل کا صدور

امکان عقلی سے خارج ہے۔"

کلبلی۔ (جلدی سے) "بے شک، بے شک۔"

اسکر۔ "ناممکن ہے کہ اس نے ہم میں سے کسی کو دھوکا دیا ہو۔ لہذا ہم دونوں میں سے

کوئی ایک ضرور اپنے آپ کو دھوکا دے رہا ہے۔ کیوں ہے نہ؟"

کلبلی۔ "بالکل ٹھیک، بالکل ٹھیک۔"

اسکر۔ "اور چونکہ تم اپنی ضد پر اڑے ہوئے ہو کہ اس نے تمہیں لب دہی کی ہے لہذا

بہتر ہے کہ خود سوفیا رسل ہی پنچایت کرے۔"

کلبلی۔ (خوش ہو کر) "میں اس پر راضی ہوں۔"

اسکر۔ (اسی قدر خوش ہو کر) "اور یہ احقر بھی۔"

کلبلی: "کیا سو فیارسل ابھی تک لارڈ جبکین رائے ہی کے ہاں مقیم ہے؟"

اسکر: "پرسوں تک وہیں رہے گی۔"

کلبلی: "اچھا تو کل ہم دونوں وہیں چلیں اور اس کے سامنے معاملہ پیش کر کے خود اس کی زبان سے فیصلہ سنیں۔"

اسکر: "قبول۔ منظور۔ کل صبح نو بجکر پچاس منٹ پر کتب خانے کی چھت پر سے ہوائی جہاز میں سوار ہوں گے۔"

کلبلی: "بہت بہتر۔"

اسکر: "تو میں اب جاتا ہوں۔ کل صبح کتب خانہ پلیٹ فارم پر ملاقات ہوگی۔"

کلبلی: "نہیں میں راستے میں سے تمہیں اپنی برقی موٹر میں لیتا ہوا پلیٹ فارم پر جاؤں گا۔"

اسکر: "مہربانی۔ گڈ بائی۔"

کلبلی: "گڈ بائی۔"

مگر کلبلی بیسٹرو دوسرے دن صبح کو کسی قدر سرکہ بر جبیں اٹھے اور خاموشی کے ساتھ دیر تک اپنے جذبات کا جائزہ لیتے رہے۔ انہیں دل ہی دل میں تسلیم کرنا پڑا کہ انہیں سو فیارسل سے شکایت ہے کہ کیوں اس کے کسی نادانستہ یا دانستہ ابہام کی وجہ سے اسکر کے دل میں غلط فہم پیدا ہو سکی۔ انہیں خود اپنے آپ سے شکایت ہوئی کہ کیوں انہوں نے اس امر پر اصرار نہ کیا کہ سو فیارسل ان کی منسوب ہونے کا باقاعدہ اعلان کر دے۔ مگر سب سے زیادہ شکایت انہیں اسکر سے تھی جو اپنے حتمی کی وجہ سے یہ سمجھ ہی نہ سکتا تھا کہ جب سو فیارسل ایک جینٹلمین سے معنایاً وعدہ کر چکی ہے تو سوسائٹی کے قانون کے مطابق کسی دوسرے جینٹلمین کو بیچ میں کودیرنے کا کوئی حق ہی نہیں۔ اسکر کی نسبت پہلے انہوں نے رائے قائم کی کہ وہ سخت احمق ہے کہ اس رائے کو فوراً ہی بدل کر یہ فیصلہ کیا کہ وہ سخت کمینہ ہے۔ اس کے بعد انہیں خیساں آیا کہ یہ بڑھا بد معاش جو دامتوں کا پرانا میٹ نئے سیٹ سے بدل کر اور ہیر ڈائی کا دھرا رنگ بالوں پر چڑھا کر دن پر دن نکھرتا اور چھٹا بنتا جاتا ہے اس کی وجہ یہی ہے کہ سو فیارسل جیسی کم عمر نازیر، فاتون کی محبت اس کے دل میں پیدا ہو گئی ہے چاہے وہ محبت کتنی ہی مپھوٹی

کیوں نہ ہو۔

انہیں خیالات کی جگالی کرتے ہوئے بی، بی، ٹی، کلبلی بیرسٹر صاحب ناشتہ کی میز پر پہنچے جہاں صبح کی ڈاک ان کی مشطرتی۔ انہوں نے ایک ایک لفظ سرسری نظر سے دیکھا یہاں تک کہ ان کی نگاہ ایک خوشنما اور مہر مدار لفظ پر جم کر رہ گئی اور ان کا دل دفعتاً کود کر منہ میں آ گیا اگرچہ انہیں سوفیارسل کی تحریر دیکھنے کا اتفاق نہیں ہوا تھا مگر دیکھتے ہی یقین آ گیا کہ ہونہ ہو اسی نارین کا خط ہے۔ جلدی سے لفظ چاک کیا۔ اسی کا خط تھا جس کے الفاظ یہ تھے۔

مائی ڈیر بیرسٹر کلبلی۔

جن محبت آمیز توجہات سے آپ نے پچھلے موقع پر میری قدر افزائی فرمائی ان کی بناء پر مجھے جرأت ہوتی ہے کہ میں ایک راز میں آپ سے خواستگار امداد ہوں۔ ایک صاحب سر ڈیوڈ اسکر اپنی نظر محبت میری ایک خاتون دوست کی جانب مبذول فرماتے ہیں اور چونکہ میں اپنی دوست کا نام ظاہر نہیں کرتی لہذا یہ کہنا خلاف رازداری نہ ہوگا کہ سر ڈیوڈ کی نظر بے اثر اور بلا معاوضہ نہیں رہی۔ چونکہ میں اپنی درست کے آئندہ سود و بہبود کے متعلق پورا اطمینان کرتا ہوتی ہوں لہذا کیا آپ میری خاطر سر ڈیوڈ اسکر کے متعلق اس امر کی تفتیش کی زحمت گوارا کریں گے کہ آیا وہ بہ اعتبار مزاج اور محبت کے اس قابل ہیں کہ کسی معزز خاتون کی آئندہ خوشی ان کی امانت میں دی جاسکے۔ ممکن ہے کہ آپ کا حلقہ سوسائٹی وہ نہ ہو جس میں سر ڈیوڈ گھومتے ہیں مگر بلاشبہ آپ کے ان کے بہت سے مشترک دوست ہوں گے جن سے اس قسم کی اطلاع آپ حسن سلیقہ سے حاصل کر سکیں گے۔

منتظر توجہات دلی

سوفیارسل

۱۔ HIS HEART LEAPT INTO HIS MOUTH. مصنف

۲۔ CIRCLE OF SOCIETY IN WHICH HE MOVES. مصنف

مگر

ایک نہایت ہی خفیف سی بات اور ہے وہ یہ کہ میری دوست چونکہ
 ماشا اللہ فور دولت میں ملی ہیں لہذا آپ بہ صحت ممکنہ پتہ لگائیں کہ سر ڈیوڈ
 کی رقم آمدنی سالانہ کس قدر ہے۔

سوفیارسل

کلبلی بیرسٹر صاحب نے اس نیکمہ اینتھ کو دو تین دفعہ پڑھا اور آخر کار ایک اطمینانی
 سانس لے کر کرسی کے تکیے کو مپیٹھا لگا کر بیٹھ گئے اور یوں سوچنے لگے۔

"افاہ۔ یہ عقدہ اب جا کر کہیں حل ہوا۔ یہ گدھا اسکر تو بزعم خود سوفیارسل سے معاشقہ
 کرتا ہے مگر وہ حسن، محبت و صداقت کی دیوی اس خیال میں ہے کہ وہ اس کی رفیق کا خواستگار
 ہے۔ ایسی حالت میں سوفیارسل کا اسکر کی جانب غیر معمولی التفات کرتے رہنا مطلق بے جا نہیں
 ہے۔ اسکر اگرچہ بے وقوف ہے پھر بھی میرا دوست ہے اس لیے میرا فرض ہے کہ اس کی
 آنکھیں کھول دوں کہ مس سوفیارسل نہایت سچائی اور ایمانداری سے اس خیال میں ہیں کہ
 اسکر کا قدم عشق ان کی ایک خاتون دوست کی طرف بڑھ رہا ہے۔ لیکن سوفیارسل نے تو
 اسے بطور راز لکھا ہے۔ غصے میں ان سے اپنے دوست اسکر کی فاطمہ معافی مانگ لوں گا۔
 دس منٹ کے بعد کلبلی بیرسٹر صاحب کی ایروکار اسکر ہاں کے برآمدے کے سامنے
 ٹھہری اور وہ اتر کر کمرے میں داخل ہوئے۔ سر ڈیوڈ اسکر لمبا منہ بنائے ہوئے ٹسکن درابرد
 ناشتے کی میز پر تھے۔ کلبلی نے ازراہ عنایت بے تکلفی ان کے گال پر ایک چپت رسید کر کے فرمایا۔
 "چہرے کی لمبائی اگر یونہی بڑھتی گئی تو ڈر ہے کہ کہیں کھوپڑی شریفہ اسکر ہاں کی چھت

۱۰ یعنی وہ گاڑی جو کمرہ ہوا پر چلتی ہے۔ بیسویں صدی کے آغاز تک موٹر کار زمین پر چلتی
 تھی۔ لیکن اب وہ چکرے، ریلو، پہلی، رتھ، چرٹ، ٹسکر، ٹمٹم، پالکی اور ہوادار کے ساتھ
 اصطبل فنا میں پہنچ چکی اور اس کی جگہ ہوائی جہاز اور ایروکار نے لے لی جو فضائے اشر
 کی ہوائی ٹرک پر اڑتی پھرتی ہے۔ مصنف۔

سے نہ جائے۔“

اسکر۔ (نہایت زہریلی لہجے میں) "جناب معاف فرمائیے۔"

کلبلی۔ "تھوڑا تھوڑا ہو کر" "بھئی میرا قصد تو میں کا نہ تھا۔"

اسکر۔ "خیر۔"

کلبلی۔ "مگر یہ تو بتاؤ کہ مس سو فیارسل کی یہ کون سی خاتون د دست ہیں جن کی طرف وہ لکھتی ہیں

تمہارا گوشہ چشم ہے۔"

اسکر۔ "غالباً وہی جن کی طرف تمہارا گوشہ چشم ہے۔"

کلبلی۔ (تعجب سے) "یہ کیا بات ہے؟"

اسکر۔ "میں کیا جانوں۔ ان کے نوازش نامے سے جو ابھی وصول ہوا مجھے ایسا ہی معلوم ہوا ہے"

کلبلی۔ "کیا انھوں نے تمہیں بھی کوئی خط لکھا ہے؟"

اسکر۔ "جی ہاں جس میں تمہارے متعلق استفسارات کیے ہیں۔"

یہ کہہ کر اسکر نے میز پر سے خط اٹھا کر کلبلی کو دیکھتے ہی اکتیس معلوم ہو گیا کہ صرف

ناموں کا فرق تھا ورنہ نقل مطابق اصل۔

مسٹر کلبلی بیرسٹر صاحب کا دماغ جس میں اکتیسوں لے (بقول ایک جید آبادی بیرسٹر کے)

پچیس ہزار روپے کا قانون بند کیا تھا اب کہیں جا کر کھلا۔ چنانچہ خط میز پر رکھ کر انہوں نے فرمایا۔

"اڈومٹری۔ تو ہم دونوں کو اٹو بنا رہی ہے۔"

اسکر۔ "جیسے ہی مجھے یہ خط ملا فوراً ہی یقین ہو گیا کہ اس مضمون کا خط تمہارے پاس بھی آیا ہوگا"

کلبلی۔ "تم خط پڑھتے ہی سمجھ گئے کہ کیا بات ہے۔"

اسکر۔ "تم جیسے گدھے نہ سمجھیں تو نہ سمجھیں میں تو اسی وقت سمجھ گیا کہ اس چال سے وہ باننا چاہتی

ہے کہ ہم میں موٹا شکار کون سا ہے۔"

لاڈو جیکسن راتے کے گنیش ہاں میں مس سو فیارسل کھانا کھانے کے لیے تبدیل لباس

فرما رہی ہیں۔ ان کے پیارے پیارے چہرے پر فکر کے علامات اور بھولے بھالے دل میں یہ

خیالات ہیں۔

" ان احمقوں - اسکر اور کلبلی کے پاس سے کب تک جواب آئے گا - اس سے بہتر کوئی طریقہ اس بات کے جانچنے کا نہ تھا کہ ان میں سب سے زیادہ دولت مند اور شوہری کے لیے سب سے زیادہ مناسب کونسا ہے - مگر جواب جلد آنا چاہیے - میں نے اس تیسرے احمق کرنل کو ادھر ٹکرا رکھا ہے اور اس سے وعدہ کیا ہے کہ ایک ہفتے میں فیصلہ کر کے اطلاع کر دوں گی کہ آیا میری شوہری کی اسے تمنا کرنا چاہیے یا نہیں اور ہاں ببول ہی گئی ان پانچوں بنگال ٹائیگر اور بامے ڈک کو بھی تو بہت نیت کا جواب دینا ہے جو برسوں سے سائے سے ٹکے ٹکے میرے پیچھے ایسے پھرتے ہیں جیسے جنوری کے پیچھے نومبر - دسمبر - - - - -"

مس صاحبہ کے خیالات کی رو بہاں تک دوڑنے پائی تھی کہ خادم نے کمرے میں آ کر ایک لفافہ پیش کیا جو ابھی برقی ڈاک سے وصول ہوا تھا - لفافہ ذرا دزنی تھا - اس لیے مس صاحبہ کو تعجب ہوا کہ کسی مشتاق توجہ نے کاغذ کے اتنے تختے اپنے نامہ اعمال کی طرح سیاہ کیے ہوں گے -

لفافہ چاک کر کے جلدی سے فطرت نکالتے وقت یہ خیال آیا کہ ہوں نہ ہوں ان احمقوں اسکر اور کلبلی میں سے کسی کا خط ہوگا - اس خیال کے آتے ہی باچھیں کھل گئیں - دیکھا تو تین خط تھے - پہلے کے الفاظ یہ تھے -

" فاتون عصمت مآب - بہ جواب والا نامہ گزارش ہے کہ جہاں تک مجھے علم ہے مسٹری - کلبلی بہ اعتبار مزاج و محبت اس قابل ہیں کہ ہر فاتون کی آئینہ خوشی ان کی امانت میں دی جائے - خاکسار - ڈیوڈ اسکر -"

کمزور - مسٹری - ڈیوڈ اسکر کی سال گزشتہ کی آمدنی بیسٹری سے تین گنی یعنی مبلغ پینتالیس روپے

۱۔ مصنف کے حاشیے کے لیے ملاحظہ ہو اس مضمون کے ضمیمہ کا پانچواں پیرا گراف - مولف

۲۔ ایضاً پچاس پیرا گراف - مولف

۳۔ جس زمانے کے حالات قلمبند کیے جا رہے ہیں اس زمانے میں ڈاک رساں اس طرح ہوتی تھی کہ ڈاکخانہ

سے بجلی کے تار پر برقی تھیلے ہر شخص کے نام کے خطوط کے رکھ دیئے جٹن دبا یا اور تقبیل اس کے

مکان پر پہنچ گیا - مصنف -

اور ان کی خاندانی جائیداد سے جس کے وہ ہنہ مالک مطلق ہیں ایک لاکھ ننانوے ہزار نو سو پچھن روپے ہے۔ یہ اطلاع میں نے سب سے زیادہ واقف کار یعنی خود ان سے حاصل کی ہے۔ ڈ۔ ا۔
دوسرے خط کے الفاظ یہ تھے۔

فائون عصمت مآب۔ بہ جواب والا نامہ گزارش ہے کہ جہاں تک مجھے علم ہے سر ڈیوڈ اسکر با اعتبار مزاج و محبت اس قابل ہیں کہ ہر فائون کی آئندہ خوشی ان کی امانت میں دی جا سکے خاکسار بی۔ ٹی کلبلی۔

مکڑ۔ سر ڈیوڈ اسکر کی سال گزشتہ کی رقم منافع اسکر ہیلیم کمپنی سے جس کے وہ شریک غالب ہیں خالص ان کے حصے کے دو لاکھ باون ہزار تین سو یا بیس روپے گیارہ آنے چھ پائی تھی۔ یہ اطلاع میں نے سب سے زیادہ واقف کار یعنی خود ان سے حاصل کی ہے۔ ب۔ ٹ۔ ک۔
تیسرے خط کے الفاظ یہ تھے۔

فائون عصمت و صداقت مآب۔ چونکہ اطلاعات مندرجہ ہر دو خطوط جناب ہی کے خطوط کے جواب میں ہیں لہذا ہم دونوں انہیں ایک ہی لفافے میں ایک ساتھ پیش کرتے ہیں خاکساران۔ ڈیوڈ اسکر و بی۔ ٹی کلبلی۔

ان خطوط کے پڑھتے وقت مس صاجہ کے چہرے پر ایک رنگ آتا تھا ایک جاتا تھا جب پڑھ چکیں تو انہوں نے اپنے منہ سے ایک چھوٹا سا قہقہہ لگایا اور خطوط کو پاک کر کے بدیں الفاظ حوالہ آشدان کیا۔

”چوہے میں جائیں۔ چلو رو تو کم ہوتے۔“

اسی شام کو سر ڈیوڈ اسکر اور سٹری۔ ٹی کلبلی دونوں ایپی کیورس کلب میں ایک چھوٹی سی میز کے گرد بیٹھے ہوتے ہیں۔ ہر ایک کے سامنے ایک گلاس ہے اور بیچ میں ایک کنٹر۔

سر ڈیوڈ اسکر۔ ”یار کلبلی۔ اس تلخ تجربے نے سکھا دیا کہ ہماری اور تمہاری بجائے جانیں فضائے

اشری میں معلق رہیں تو اچھا ہے۔ رہی صحت کی درستی اس کے لیے ملک فلاحگ نیت

بیدپ کا جدید ترین اصول نہایت قابل تدار و واجب العمل ہے کہ جو شخص بازار سے

ایک آنے کا دودھ باسانی خرید سکتا ہے اسے گائے رکھنا حماقت ہے۔“

مٹر کلبلی " بالکل پیچ کہتے ہو (کنٹر کی طرف ہاتھ بڑھا کر) " قدحے پر کن۔ کورنی عشاق سرفیا
رسل۔"

دریوں نے گلاس بھر لیے اور ہونٹوں سے لگا کر ان کے پیندوں کو آسمان دکھا دیا۔
در دہاں خاکم ہمیں باشد چو وضع روزگار
کیش آئیں جملہ وقف سوختن خواہد شدن

(دکن ریویو)

ضمیمہ - شوہر کا شکار

۱۔ مغربی صوبے کے مسلمانوں میں تو انیسویں صدی سے بھی پہلے سے سرنام
(SURNAME) کا رواج عام تھا۔ مثلاً طیب جی (حبس بدرالدین طیب
جی) کاجی جی (حبس عبد علی کاجی جی) چندا بجائی، تھار بھائی، چھوٹا مانی سیانی، مینا
مٹر محمد علی مینا، پارپیا (عبد الحسن پارپیا) دس رام (سرانڈ دینا دس رام)، دریام
رہابی علی دریام، دھرم سی (مہر علی دھرم سی)، لال بی (مہر حسین بھائی لال جی) جیتے کر
تنگے کر، لونڈے، مرگے، یہاں تک کہ اس زمانے میں بعض لوگوں نے سرنام کے شوق میں
خدا اور رسول (معاذ اللہ) بنا شروع کر دیا تھا۔ مثلاً اباک صاحب تھے کریم اللہ جو
اپنے آپ کو کہے۔ اللہ لکھتے تھے۔ دوسرے صاحب امداد نبی سے آئی۔ نبی بن گئے تھے مگر
اس وقت صوبہ جات متحدہ میں سرنام عام نہ تھا لیکن جس زمانے کے یہ حالات لکھے
جا رہے ہیں اس صوبے میں بھی یہ رواج عام ہے۔ بعض قبیل میں تو اپنے یا اپنے باپ داداؤں
کے پیشوں کو سرنام بنا لیتے ہیں جیسے سی، پی، موتی والا، پی، سی چکی والا، جے، بی گھری
والا، آر، سی شیخے والا، اور سی، جے کپڑے والا، او، یومرخی والا، چنانچہ ہمارے
صوبے کے نہایت ممتاز مسلمان سرکاری عہدے دار مٹر پی۔ کے بھٹی والا، سی آئی ای
انسپکٹر جنرل محکمہ آبکاری موجود ہیں۔ بعض مسلمان اپنے کسی مشہور بزرگ کے نام ہی کو

سرنام بنالیتے ہیں۔ چنانچہ بیسویں صدی کے آغاز میں مولوی کلب علی صاحب ایک بڑے عابد زاہد رئیس تھے۔ ان کے صاحبزادے عرفان علی ہونے جنسوں نے اپنے دستخط آئی اے کلب علی یعنی عرفان علی کلب علی کرنے شروع کیے۔ پھر تو ان کی اولاد میں ہر شخص کا سرنام کلب علی ہو گیا جو آج کل محفل چھلا کر اچھا خاصا دلایتی نام کلبلی بن گیا ہے۔ اس فاندان سے ہمارے دوست مسٹر بی۔ ٹی کلبلی ہیں۔

۲۔ برادران وطن نے اردو کی مخالفت اور ہندی کی حمایت میں جو کوششیں انیسویں صدی کے آغاز ہی میں شروع کر دی تھیں اس کا نتیجہ آخر کار یہ ہوا کہ "دونوں دین سے گئے" پانڈے نہ کھیر ہوئے نہ مانڈے۔ اردو تو گئی مگر ہندی نہ آئی بلکہ اس کی جگہ گورا شاہی آگئی۔ اب ہر جگہ گٹ پٹ ہی ہے۔ بنیا انگریزی میں جنس بیچتا ہے اور چار انگریزی میں جو تا گانٹھتا ہے۔ ایسی حالت میں اس امر کے عرض کرنے کی ضرورت نہیں کہ جو گفتگو مسٹر کلبلی اور ان کے دوست کے درمیان ہوئی وہ خالص یا خالص انگریزی میں ہوئی اور اس لیے اردو کی "صحت" کا لزوم ہمیں سمجھنا چاہیے نہ کہ مسٹر کلبلی یا ان کے دوست کو۔

۳۔ مسٹر کلبلی بیری سٹر کے نام کی طرح یہ سرنام بھی بزرگ فاندان کے نام سے بنایا گیا ہے۔ بیسویں صدی کے شروع تک اس کا تلفظ و املا "اصنو" تھا۔ مگر اب اسکو (OSCAR) بولا اور لکھا جاتا ہے۔

۴۔ بیسویں صدی کے آغاز تک اس نام کا تلفظ و املا "صنیا" تھا۔ مگر جس زمانے کے حالات لکھے جا رہے ہیں اس وقت "سوفیا" بولا اور لکھا جاتا ہے جو انگریزی خواتین کے ناموں کے ساتھ نسبت اشتراک رکھتا ہے۔ مس سوفیا کے والد کا اسم گرامی ایف۔ رسل تھا۔ جسے بیسویں صدی کے آغاز میں فضل رسول کہتے ہیں۔ چونکہ ناکتند لڑکیاں اپنے نام کے ساتھ فاندانی سرنام شامل کرتی ہیں لہذا سوفیا رسل ہوا جسے بیسویں صدی کے آغاز میں صیفہ بنت فضل رسول کہتے ہیں۔

۵۔ شروع بیسویں صدی میں ایک شخص خیریت اللہ تھے جس کے داری سے رقم کثیر پیدا

کی اور وہ اچھا فاضل رہیں ہو گیا۔ اس کی اولاد میں اسی وزن پر نام رکھے گئے مثلاً فرحت اللہ، قدرت اللہ وغیرہ۔ جس زمانے کے حالات ہم لکھ رہے ہیں اس وقت نام کے دو ٹکڑے ہو چکے تھے۔ جن میں سے اخیر ٹکڑا یعنی "ت اللہ" تلا ہو کر سر نام بن گیا تھا۔ کرنل تلاجن کاپورا نام رستم تلا سے اسی خاندان سے ہیں۔ کیا یہ عرض کرنا ضروری ہے کہ بیسویں صدی کے آغاز میں اس نام کا اطلاق رحمت اللہ تھا۔

۶۔ مس سو فیارسل کے ازدواجی امیدواروں کے گروہ کثیر النعمار میں دو قبیلہ میں خاص امتیاز کے مستحق تھے۔ ایک تو کلکتہ کے سولین مسٹر ٹی ٹاگر اور دوسرے ممبئی کے سوداگر ایم۔ ڈی ڈاکٹر تھے۔ مسٹر ٹاگر کی موچپیس نہایت گھنی اور بڑی تھیں۔ اور خدا جانے کیا بات تھی کہ جس جلسے میں وہ موجود ہوتے اس میں اکثر خاتونوں کے رخساروں پر ایسے نشان بن جاتے جیسے کسی دندانہ دار چیز کے چھونے یا کسری چار پاتی پر گل رکھنے سے بن جاتے ہیں۔ دوسرے صاحب یعنی مسٹر ڈاکٹر باعتبار قد و قامت نہایت مختصر اور باعتبار رنگ و روغن نہایت سرخ سپید تھے اور اپنی سیما بوشی کے باعث مشہور تھے۔ مس صاحبہ کی بلاغت آفریں شوخی نے یا تو نام کی رعایت یا ان کی خصوصیات کو مد نظر رکھ کر یادوں کی خوشگوار آمیزش سے کلکتہ کے مسٹر ٹاگر کو بنگالی ٹائیگر یعنی شیر نیتان بنگالہ اور ممبئی کے مسٹر ڈاکٹر کو بابے ڈک یعنی ماہی شورا یعنی کا خطاب دیا تھا۔

_____ مسنف

تلون

رات کے بارہ بجے نالی جیبوں میں ہاتھ ڈالے۔ اپنی عسرت پر غور کرتا ہوا طیب
"گرینس ریٹران" کی طرف سے اپالوبندر کی طرف جا رہا تھا۔

عموماً اس کی بے پردائی اور بے فکری آتے دن کے مسائب و نوائب کوئی دیر پا اثر
اس طبیعت پر نہیں رہنے دیتی تھی اور اس لڑائی میں جو روزانہ اسے قسمت کے ساتھ لڑنی
پڑتی تھی۔ اگر وہ غالب نہیں ہوتا تھا تو کم از کم غیر مغلوب ضرور رہتا تھا۔ مگر آج کی سردی اور
گر سگی کی شدت۔ اس کی بے پردائی اور خوش مزاجی پر فی الجملہ فتح یاب ہو گئی اور بمبئی کے ممبرل
ابتائے سنس کے ساتھ ایک فوری بذبہ مبنغنف نے اس کے چشم و ابرو کو ڈراڈنا بنا دیا۔
آخر "چوٹی" جو گزشتہ شام اس کے پاس موجود تھی کچھ دیر بعد ہی جیب سے مفارقت
کر کے ایرانی پائے فروش کے صندوق میں پہنچ چکی تھی جس کی وجہ سے آج معدے کو صبح کی
پائے اور پاشت کے ناشتے اور شام کے کھانے سے قطعاً محروم ہونا پڑا۔ شام کو غم بالائے
الم یہ ہوا کہ پچھلے مہینے کا گریہ نہ ملنے سے مکاڈار نے اسے مکان سے بھی نکال باہر کیا۔ ایسی حالت
میں زمانے کی سفلہ نواز اور سوسائٹی کی اس خارج از اعتدال روش پر اسے جس قدر غصہ نہ
آئے تھوڑا ہے کہ جس وقت بمبئی کے دولت مند سیٹھ صاحبو کار جو الف کے نام لٹھ بھی نہیں جانتے تاج
نخل بس ڈنڈا کر موٹروں میں جا رہے ہوں تاکہ اپنے پر تکلف منازل عیش میں ٹھنڈی گدوں والی
مسہریوں پر محو استراحت ہوں۔ بمبئی یونیورسٹی کا ایک گریجویٹ اور فلسفہ و اقتصادیات کا ماہر
گلیوں میں بے آب و نان اور بے خانماں پھر رہا ہو جسے حضرت عیسیٰ کی طرح پڑ رہنے کو جگہ
بھی نہیں۔

انہیں تاریک خیالات کے پیچ و تاب میں اس کے قدم آہستہ آہستہ اسے منزل غیر
مقصود کی طرف لیے جا رہے تھے کہ "اپالوبندر" کا "پولین" آگیا۔ خدا جانے وہ یہاں کھڑا
ہوا اپنی حالت پر کب تک غور کرتا رہتا کہ کسی کے پاؤں کی آہٹ معلوم ہوئی اور وہ ذرا تاریکی

میں ہٹ گیا۔ ایک شخص نہایت آہستہ آہستہ آیا اور اس سے کوئی دو گز کے فاصلے پر منڈیر کے قریب کھڑا ہو گیا۔ طیب کو اس نے بالکل نہیں دیکھا۔ یہ شخص اپنے خیالات میں اس درجہ مستغرق تھا اور سمندر کی طرف اس طرح ٹکٹکی لگائے دیکھتا تھا کہ طیب اپنی گرسنگی اور بے خانگی سب بھول گیا اور اس کی طرف متوجہ ہوا۔ طیب کی نگاہ تیز تھی اس لیے اس نے ایک ہی نظر میں دیکھ لیا کہ وہ ایک خوش پوش متوسط القامت اور خوب صورت نوجوان ہے۔ طیب تعجب اور دلچسپی سے اس کی طرف دیکھ رہا تھا کہ نوجوان نے اپنے دونوں ہاتھ منڈیر پر رکھ دیے اور ایسا معلوم ہوتا تھا کہ وہ سمندر میں کودنے کے لیے تیار ہے مگر ایک منٹ ایسی حالت میں رہنے کے بعد وہ منڈیر پر چڑھ گیا اور اس طرح بیٹھ گیا کہ ایک پاؤں سمندر کی طرف لٹکا ہوا اور ایک پاؤں اپنا بوند کے چبوترے کی طرف۔

طیب نے اس سے زیادہ تاریکی میں ٹھہرنا مناسب سمجھا اور قریب آ کر اجنبی کی خشکی کی طرف والی ٹانگ پر ہاتھ رکھ دیا اور کہا۔

"معاف کیجیے اجازت ہو تو میں دریافت ۔۔۔۔۔۔"

اجنبی۔ "ابے تو کون ہے اور میری ٹانگ کیوں کھینچتا ہے؟"

طیب۔ "جناب عالی اس وقت جس شخص کو جناب کی پابوسی کا فخر حاصل ہوا ہے وہ طیب ایم اے ہے۔ ممکن ہے کہ جناب نے فاکسار کا نام نہ سنا ہو۔ یقین فرمائیے کہ میں جناب کی ٹانگ کھینچنے کی گستاخی کا مرتکب نہیں ہوا ہوں بلکہ میں نے صرف ایک سوال پوچھنے کے لیے جناب کو متوجہ کرنے کی جسارت کی ہے۔"

اجنبی۔ "سوال۔ مجھ سے۔ اچھا کیا سوال ہے؟"

طیب۔ "محض اتنا۔ کیا آپ خود کشتی کرنا چاہتے ہیں؟"

اجنبی۔ "اور اگر میں کرنا چاہتا ہوں تو کیا تم مجھے روکو گے؟"

طیب۔ "فدا نہ کرے کہ میں ردوں۔ میرا آپ نے کیا بگاڑا ہے۔ میں آپ کے خانگی معاملات میں دخل دینے والا کون۔ مگر بات یہ ہے کہ میں ایک غریب آدمی ہوں۔"

اجنبی۔ "غریب۔ تمہاری غریبی کو میری خودکشتی سے کیا تعلق؟"

طیب: "کچھ نہیں مگر ایک اعتبار سے بہت کچھ ہے۔"

اجنبی: "بہت کچھ کس اعتبار سے؟"

طیب: "اس اعتبار سے کہ جناب سمندر میں رونق افروز ہوں گے تو میری رائے ناقص میں جناب کی جیب کا زرنقہ، جناب کی عینک، جناب کی گھڑی، جناب کی انگوٹھی یہ سب چیزیں جناب کے ساتھ سمندر میں جائیں گی۔ جو وہاں غیر مطلوب اور بے مصرف ہوں گی۔ یہ اسراف کی ایک ایسی شکل ہوگی جسے میں یہ حیثیت ماہر اقتصادیات کے کسی طرح جائز نہیں سمجھتا۔ جناب خیال فرمائیں کہ سمندر کے اندر جناب کو نہ کسی چیز کے خریدنے کے لیے روپے پیسے کی ضرورت ہے نہ وقت دیکھنے کے لیے گھڑی کی۔ نہ دور کی چیز دیکھنے کے لیے عینک کی اور نہ نمائش کے لیے انگوٹھی کی۔ آپ تو ایسے عالم میں پہنچ جائیں گے جہاں بغیر صرف کیے ہر چیز ملے گی لیکن یہ خاکسار ابھی تک عالم مادی اور دنیائے اسباب میں گھرا ہوا ہے۔ فلاکت نصیبی سے آج کل نانِ شبینہ کو محتاج ہے۔ ایسی حالت میں ان اشیاء کا مقابلہ بحرِ عرب کے میں زیادہ حقدار ہوں۔"

اجنبی کا طیب کی باتوں میں ایسا جی رگا کہ اس سے رو در رو ہونے کے لیے اس نے وہ پاؤں بھی جو سمندر کی طرف لٹکا ہوا تھا چبوترے کی طرف کر لیا اور طیب سے کہنے لگا۔

"تو تم غریب ہو"

طیب: "غریب اور بہت غریب۔ میں بھوکوں مر رہا ہوں اور آج شام سے رہنے کو مکان بھی نہیں اجنبی۔" تب تم ایک کام کیوں نہیں کرتے۔"

طیب: "جناب وہ کیا۔"

اجنبی: "چلو ہم تم ساتھ ڈوب کر خودکشی کر لیں۔"

طیب: "جناب معاف فرمائیے۔ ڈوب کر خودکشی کرنا آپ کو پسند ہو۔ مگر میں ابھی زندہ رہنا چاہتا ہوں۔ اگرچہ ہر چیز نے میرا ساتھ چھوڑ دیا مگر امید کی ایک ہلکی سی شمع نے ابھی تک میرا ساتھ نہیں چھوڑا ہے۔"

اجنبی: "میری رائے میں تو تمہاری مشکلات کا خاتمہ اس سے بہت جلد ہو جاتا مگر چونکہ تم اس کو

اجنبی۔ "ارے بھتی میں بھول گیا۔ چلو گرنیس ریسر ان میں پہلے تمہارے معدے کی مرمت کرائیں پھر دیکھا جائے گا۔"

طیب۔ "اس میں شک نہیں کہ آج میں دن بھر کا بھوکا ہوں مگر ابھی ایسی حالت نہیں ہے کہ میں بھیک مانگنے کے لیے مجبور ہو جاؤں۔ اب حالت بدل گئی ہے، جب تک یہ سوال درپیش تھا کہ آئندہ عینک، گھڑی، انگوٹھی اور پاکٹ بک کا مالک سمندر ہو یا میں تو میں اپنے دعاوی کو ترجیح دیتا رہا۔ لیکن اب جناب میں گرسنہ ہوں گداگر نہیں ہوں۔"

اجنبی۔ "ارے بھتی، تمہاری وجہ بالیوسی ہی میرے لیے وجہ ممنونی ہے۔ دوسرے الفاظ میں یوں کہو۔ اگر تمہارے آج کے کھانے کی قیمت میری زندگی کی قیمت تھی تو کم از کم اس شے کی قیمت کے بقدر تمہارا مقروض ہوں۔ جسے آج تم نے بچایا ہے۔ اسے بھی جانے دیجیے میں آپ کی اس وقت دعوت کرتا ہوں اور بہ حیثیت ایک جنٹلمین کے آپ کو اسے قبول فرمانا چاہیے۔" طیب خاموش ہو گیا۔

سامنے سے ایک وکٹوریہ نکلی جسے اجنبی نے روک لیا اور دونوں سوار ہو کر مالا بارہل کی طرف چلے۔ راستے میں اجنبی نے بتایا کہ اس کا نام بہراب جی فرودن جی پالکی والا ہے۔ مکان پر پہنچ کر بہراب جی نے طیب کو پہلے تو خوب کھانا کھلایا اور اس کے بعد دونوں باتوں میں مشغول ہوئے۔ بہراب جی نے اپنی ناکامی محبت کا قصہ چھڑ کر "مینٹل پیس" پر سے ایک فوٹو اٹھا کر طیب کو دکھایا کہ یہ وہی ٹرکی ہے جس کی بے اعتباری نے آج مجھے آبی قبر میں سونے کے لیے مجبور کیا۔ طیب۔ "بھائی بہراب جی جب آپ نے بہرابانی کر کے مجھے اپنے ذاتی حالات سے مطلع کیا ہے تو مجھے یہ سوال کرنے کی اجازت دیجیے کہ آپ کی محبوبہ نے کن الفاظ میں انقطاع محبت کیا؟" بہراب جی۔ "اس نے آج کے خط میں جو کچھ لکھا اس کا ملخص یہ تھا کہ وہ ایک شخص بہرابان جی کی محبت کے علاوہ اپنے باقی عشاق کی محبت پر میری محبت کو ترجیح دیتی ہے اور چونکہ بہرابان جی کے حقوق محبت کے تقدیم و ترجیح کو وہ نظر انداز نہیں کر سکتی لہذا افسوس کہ وہ میرے ساتھ شادی نہ کرنے پر مجبور ہے۔"

طیب۔ "اب دو تین باتیں اور بتا دیجیے۔ ٹرکی کا نام اور بہرابان جی کے تفصیلی حالات آپ کو

جہاں تک معلوم ہوں۔“

سہراب جی۔ ٹرکی کا نام تہمینہ ہے۔ یہ کسی دولت مند خاندان کی ٹرکی نہیں ہے۔ گرانٹ میڈیکل کالج میں پڑھتی ہے اور اس سال امتحان میں شریک ہونے والی ہے۔ مہربان جی کے متعلق میں اس سے زیادہ نہیں جانتا کہ اس کا نام مہربان جی پہنچی موٹر والا ہے۔ کہیں کمریٹ میں نوکر ہے۔“

طیب۔" اب جب کہ آپ اس خاتون سے مایوس ہو چکے ہیں کیا آپ مجھ پر اتنا اعتبار کریں گے کہ اس کا آخری خط کسی دن مقوڑی دیر کو مجھے دے دیں۔“

سہراب جی۔" جب چاہو لے لینا مگر شرط یہ ہے کہ واپس دے دینا۔“

طیب کو چونکہ علم تھا کہ آج بمبئی جیسے غدار شہر میں کوئی چھت نہیں ہے جس کے نیچے وہ رات بسر کر سکے لہذا سہراب جی کی اس دعوت کو کہ آج کی رات وہ اس کے پر تکلف مکان میں بسر کرے اس نے بڑی خوشی سے قبول کیا اور مقوڑی ریر کے بعد دونوں اپنی اپنی چار پائیوں پر سو رہے۔

صاحب۔" مہربان جی لبرے سے کلرکوں اور اسٹنٹوں کی جو مانگ آئی ہے اس سے متعلق ماتحت دفاتروں کے کلرکوں سے دریافت کرو کہ وہاں بانے کے لیے کون کون شخص رضا مند ہے ہماری رائے میں تنخواہ اس قدر زیادہ ہے کہ بہت سے آدمیوں کو وہاں جانے کے لیے تیار ہو جانا چاہیے۔ اگر تم خود جانا چاہو تو ہم بڑی خوشی سے تمہاری سفارش کر سکتے ہیں تنخواہ بہت معقول ہے اور آئندہ ترقی کے لیے تمہارا استحقاق بہت زیادہ ہو جائے گا۔ تمہاری غیر حاضری میں یہاں کا انتظام اس طرح ہو سکتا ہے کہ تمہارے اسٹنٹ کو تمہاری جگہ پر مقرر کر دیا جائے گا اور اس کی جگہ اس سے نیچے درجے والے کو دی جائے گی۔ جب تم واپس آؤ گے تو تمہاری مستقل جگہ تمہارے لیے خالی کر دی جائے گی۔ جنرل صاحب نے سچ کی چھٹی میں لکھا ہے کہ اگر تم وہاں آگے تو بہت اچھا ہو گا۔ اگر تمہاری مرضی ہو تو ہم تمہاری سفارش کریں۔ مگر یہ سب تمہاری مرضی پر ہے۔“

مہربان جی۔ حضور کی پرورش ہے، مگر میں اپنی خوشی سے تو بال فعل ہندوستان سے باہر جانا چاہتا نہیں ہوں۔“

صاحب۔ "کیوں؟"

مہربان جی۔ "حضور میری شادی ہونے والی ہے۔ میں جس لڑکی سے شادی کرنا چاہتا ہوں اس نے وعدہ کر لیا ہے کہ بہت جلد وہ مجھ سے عقد کرے گی۔ ایسی حالت میں میں اپنی مرضی سے تو ابھی باہر جانا نہیں چاہتا۔ اگر حضور مجبور کریں گے تو میں نہیں جانتا کہ میں کیا کروں گا"

صاحب۔ "ہنیں ہم تمہیں مجبور نہیں کرتے۔"

مہربان جی۔ "تو حضور میں بالفعل ہندوستان سے باہر جانا نہیں چاہتا۔"

مہربان جی یہ کہہ کر اپنی میز پر بیٹھے اور دفتر کے کام میں مشغول ہو گئے۔ تھوڑی دیر کے بعد چٹھی رساں نے ان کی ذاتی ڈاک دفتر ہی میں جا کر دی۔ مہربان جی سرکاری کام کو اپنے ذاتی کام پر ترجیح دینے کی وجہ سے اپنے خانگی خطوط ہمیشہ سرکاری کام سے فارغ ہونے کے بعد فرصت کے وقت میں یا مکان جا کر پڑھا کرتے تھے۔ مگر آج کی ڈاک میں ایک خط تھا جس کی شان تحریر پر نظر پڑتے ہی انہیں محسوس ہوا کہ جب تک وہ اس خط کو نہ پڑھ لیں دفتر کا کام کرنا محال ہے لہذا کچھ دیر سوچنے کے بعد انہیں اپنا اصول توڑنا ہی پڑا اور خط کھول کر پڑھنا شروع کیا۔ چونکہ دفتر کے صیغہ مراسلت کا کام مہربان جی کے سپرد تھا لہذا کثرت مزاوت کی وجہ سے وہ ہمیشہ طویل سے طویل مراسلہ کو صرف ایک ہی مرتبہ پڑھ کر اس کا مسودہ جواب تیار کرتے تھے۔ مگر اس مختصر سے خط کو انہوں نے کوئی تین چار مرتبہ پڑھا اور ایسا معلوم ہوتا تھا کہ پھر بھی مفہوم ان کی سمجھ میں نہیں آیا۔ ناظرین سے یہ کہنے کی ضرورت نہیں کہ یہ خط مس تہمینہ کا تھا جس کا ملخص یہ تھا کہ وہ ایک شخص سہراب جی کی محبت کے علاوہ اپنے باقی عشاق کی محبت پر مٹر مہربان جی کی محبت کو ترجیح دیتی ہیں اور چونکہ سہراب جی کے حقوق محبت کے تقدم و ترجیح کو وہ نظر انداز نہیں کر سکتی لہذا افسوس کہ وہ مہربان جی کے ساتھ شادی نہ کرنے پر مجبور ہے۔

کئی مرتبہ اس خط کے پڑھنے کے بعد مہربان جی سر مٹ کر اپنی کرسی کو تکیہ لگا کر بیٹھ گئے اور تھوڑی دیر تک سوچتے رہے۔ آخر کار وہ اپنی کرسی پر سے اٹھے اور بیدھے صاحب کے کمرے میں گئے۔

صاحب۔ "ویل۔ مہربان جی۔"

مہربان جی۔ "حضور میں نے یہ طے کیا ہے کہ میں خود ہی بصرہ چلا جاؤں۔ لہذا دفتر کا انتظام فرما کر

مجھے وہاں جانے کے لیے سبکدوش فرما دیجیے۔
صاحب: مگر ابھی تو تم نے کہا تھا کہ تمہاری شادی ہونے والی ہے اور بالفعل تم ہندوستان سے

باہر جانے کے لیے تیار نہیں۔

مہربان جی: مگر اب میں نے اپنی رائے تبدیل کر دی ہے۔

صاحب: اس کے اسباب ہوں گے۔

مہربان جی: جی ہاں حضور اس کے اسباب ہیں اور میں چاہتا ہوں کہ جلد سے جلد وہاں چلا

جاؤں۔

صاحب یہ سمجھے کہ غالباً شادی میں ابھی عرصہ ہے اور مہربان جی چاہتا ہے کہ بصرہ کی ملازمت

میں سے کافی رقم پس انداز کرے تب شادی کرے۔

صاحب: جنرل صاحب نے لکھا ہے کہ جو کلرک شرائط مندرجہ پر آنے کو تیار ہو وہ بلا مراسلت مزید

فوراً ہندوستان سے روانہ ہو جائیں۔ لہذا اگر تم چاہو تو جہاز "ٹونڈلا" میں جو آج سے

چوتھے روز جانے والا ہے سوار ہو جاؤ۔

مہربان جی: چار روز کیسے میں تیار ہوں کہ آج ہی چلا جاؤں۔

اپالو بندر پر مجمع ہے۔ بیڈیاں اور جنیل میں دریا کنارے کٹڑے اور بیچیوں پر بیٹھے سیر کا

لطف اٹھا رہے ہیں۔ گزرگاہ عام سے علیحدہ طیب اور مہربان جی ایک بیچ پر بیٹھے مگر گرم گفتگو

تھے کہ مہربان جی کی نظر دفعتاً اٹھ گئی۔ اس نے طیب کو اشارہ کیا کہ "باٹ کلب" کی طرف سے

جو گاڑی آ رہی ہے اس میں تمہینہ ہے۔

طیب نے مہربان جی سے کہا "آپ میری فہم و فراست کے بڑے مداح ہیں اگر وہ اتنی آپ

کو میری عقل پر بھروسہ ہے تو جو میں عرض کروں اس پر عمل کیجیے۔"

مہربان جی: کیسے؟

طیب: "آپ فوراً یہاں سے تشریف لے جائیے اور ممکن ہو تو سیدھے اپنے مکان کو جائیے

مہربانی کر کے اس کی وجہ مجھ سے نہ پوچھیے۔"

سہراب جی بچارا "بہت اچھا کہہ کر چلا گیا۔"

تہمینہ آکر ایک بیسٹ پر بیٹھی ہی تھی کہ طیب اپنے ایک دوست کو لے کر اس کی قریب والی بیسٹ پر جا بیٹھا اور ایسی آواز میں اس سے باتیں کرنے لگا کہ تہمینہ بخوبی سن سکے۔

طیب "ارے یار پیسی۔ تم نے مہرجی کا واقعہ سنا؟"

پسی "کون مہرجی؟"

طیب "وہی مہربان جی جو ہمارے تمہارے ساتھ "سینٹ زیوئیر" میں تھا۔"

پسی "وہ تو کمریٹ میں ہے۔"

طیب "ہاں وہی بے چارے کو ایک دم پلٹن کے ساتھ جانے کا حکم ملا تھا۔ اب اس کی موت کی اطلاع ملی ہے۔"

کی اطلاع ملی ہے۔"

پسی "کیسے مر گیا؟"

طیب "لڑائی میں جانا موت کے منہ میں تو جانا ہے ہی۔ یہ کیا پوچھنا کیسے مر گیا۔"

پسی "بہت افسوس ہوا۔"

پسی طیب کے اشلے سے یا خود بخود وہاں سے اٹھ کر چلا گیا اور طیب نے بظاہر اپنی نظر اور توجہ ایک کشتی کی طرف پھیر لی جو بکری قلعہ کی طرف سے گزر رہی تھی۔

تہمینہ نے طیب اور پسی کی گفتگو کا حرف حرف سنا تھا۔ لاکھ ضبط کرنا چاہا مگر نہ ہو سکا۔ مجبور ہو کر اس نے طیب سے بلا معارف سابقہ گفتگو شروع کی۔

تہمینہ "کیا یہ میں پوچھ سکتی ہوں کہ آپ کس مہربان جی کا ابھی ذکر کر رہے تھے؟"

طیب "مہربان جی بہمن جی موٹروائے کا۔"

تہمینہ "آپ کو کیسے معلوم ہوا کہ....."

طیب "میرے ایک دوست نے جو اس کے ساتھ کمریٹ میں نوکر ہے لکھا ہے کہ بے چارہ مارا گیا۔"

تہمینہ "ممکن ہے کہ آپ کے دوست نے کچھ غلطی کی ہو۔"

طیب "بھلا ایسا ہو سکتا ہے۔ ہر وقت کا ایک جگہ رہنا سہنا۔ اس میں غلطی کا احتمال کیا۔"

معاف کیجیے آپ کو مہربان جی سے کیا واسطہ ؟

ہمینیہ۔ (ٹھنڈی سانس لے کر) میں بھی اسے جانتی ہوں۔

طیب! مجھے معلوم ہے کہ بے چارے کی شادی ہونے والی تھی۔ اگر دفعتاً نہ پلا جاتا تو شاید ہو بھی چکی ہوتی۔

ہمینیہ۔ نہایت افسوس ہوا۔

طیب۔ میں نے سنا ہے کہ وہ ٹرکی گرانٹ میڈیکل کالج میں پڑھتی ہے اور امسال امتحان میں شریک ہونے والی ہے اور اگر میرا حافظ غلطی نہیں کرتا تو ایک مرتبہ مہربان جی نے اسے دور سے مجھے دکھایا بھی تھا۔ لانا قد ہے بڑی سیاہ آنکھیں ہیں۔ پتلے ہونٹ ہیں میرے اور شہاب کی سی رنگت ہے۔

ہمینیہ اپنا حلیہ سن کر شرمندہ ہو گئی اور شرم سے آنکھیں نیچی کر لیں۔

طیب۔ مجھے اس بے چاری ٹرکی سے دلی ہمدردی ہے۔

ہمینیہ جس کے دل و دماغ کا اندازہ ناظرین خود فرما سکتے ہیں اس کا کچھ جواب نہ دے سکتی

طیب۔ "معاف کیجیے میں ایک سوال کروں ؟"

ہمینیہ۔ "فرمائیے۔"

طیب۔ "آپ کی رائے میں اس ٹرکی کو کیا کرنا چاہیے۔"

ہمینیہ۔ "میں کیا بتا سکتی ہوں۔"

طیب۔ "آپ قیاساً بتائیے کہ اسے کیا کرنا چاہیے۔"

ہمینیہ۔ "میں کچھ نہیں کہہ سکتی آپ ہی بتائیے کہ اسے کیا کرنا چاہیے ؟"

طیب۔ (جو اس موقع کا منتظر تھا) "میری رائے میں تو اسے اپنی زندگی تباہ نہ کرنی چاہیے اور

کسی ایسے شخص سے جس سے اسے مہربان جی کے بعد سب سے زیادہ محبت ہو شادی

کر لینا چاہیے۔"

ہمینیہ نے یہ سن کر ایک آہ مرد بھری اور گردن جھکالی۔

طیب۔ "مجھے اگر وہ ٹرکی ملے تو میں یقیناً اسے بھی یہی صلاح دوں کہ نہرست عشاق میں جس کا

ممبر دوسرا ہوا اور جس سے اسے دوسرے درجے پر محبت بھی ہو شادی کر لینی چاہیے۔
 اگر آپ اس قابل ہمدردی لڑکی سے ملیں تو مجھے امید ہے کہ آپ اسے یہی صلاح دیں گی
 بلکہ آپ اس سے یہ کہہ سکتی ہیں کہ یہ ایک بڑے تجربہ کار شخص کی رائے ہے۔“

دوسری صبح کو ڈاک سے سہراب جی کے پاس تہمینہ کا خط پہنچا۔ جس میں لکھا تھا کہ آج
 شام مجھے "بنیڈ اسٹینڈ" پر ملو۔

سہراب جی: "یار طیب جانتے ہو میں اس وقت کہاں سے آ رہا ہوں۔"
 طیب: "زمین پر لکیریں کھینچ کر" میرا نجوم یہ کہتا ہے کہ تم "بنیڈ اسٹینڈ" سے آ رہے ہو۔"
 سہراب جی: "ارے اچھا بتاؤ کس سے مل کر آ رہا ہوں۔"
 طیب: "زمین پر اور زیادہ لکیریں کھینچ کر اور انگلیوں پر کچھ گن کر" مس تہمینہ سے مل کر۔"
 سہراب جی: "ارے یار تو تو بڑا جا رو گھر ہے۔ یقیناً تو نے "بنیڈ اسٹینڈ" پر مجھے تہمینہ سے باتیں کرتے
 ہوئے دیکھا ہو گا۔"

طیب: "قسم لے لو میں تو "جیکبس سرکل" سے ابھی سیدھا آ رہا ہوں۔"
 سہراب جی: "اچھا بتاؤ وہاں کیوں گیا تھا۔"
 طیب: "میرے لکیریں کھینچ کر اور کچھ حساب کر کے" نجوم تو کہتا ہے کہ تہمینہ نے خط بھیج کر تمہیں
 "بنیڈ اسٹینڈ" پر بلایا تھا۔"

سہراب جی: "ارے یار تو تو سچ سچ بخوبی ہے۔"
 طیب: "اور میرا نجوم اس سے بھی زیادہ بتاتا ہے۔"
 سہراب جی: "وہ کیا؟"

طیب: "وہ یہ کہ اگر تم آج کیا تاریخ ہے۔"
 سہراب جی: "پچیس۔ ہاں تم کیا کہہ رہے تھے کہ اگر تم۔"
 طیب: "اگر تم اصرار کرو تو اگلے مہینے کی دس تاریخ کو مس تہمینہ ہماری بھابی جان ہو جائیں۔"
 سہراب جی: "مگر یار یہ راضی کیسے ہو گئیں؟"
 طیب: "آپ بڑے گدھے ہیں۔"

سہراب جی: "کیوں؟"

طیب: "یوں کہ آپ کی عقل سمجھنے سے قاصر ہے کہ تمہیں کیسے راضی ہو گئی۔ کچھ تم نے اس سے

پوچھا بھی۔"

سہراب جی: "مجھ سے اس نے جس وقت یہ کہا کہ اس نے اپنے فیصلے پر نظر ثانی کی ہے اور اب وہ خیال کرتی ہے کہ میرے ساتھ شادی کر کے وہ زیادہ خوش رہے گی تو مجھ پر ایک ایسی سرت

طاری ہوئی کہ میری زبان بند ہو گئی۔ اس کے علاوہ اس بات کے پوچھنے کا کیا موقع تھا

کہ اس نے اپنی رائے کیوں بدلی۔"

طیب: "اب تو یار لوگوں کو مٹھائی کھلاؤ۔"

سہراب جی: "اس میں آپ نے کیا کیا ہے جو مٹھائی کھلاؤں؟"

طیب: "ہم نے یہ کیا کہ تمہیں کو تمہارے ساتھ شادی کرنے پر راضی کر لیا۔"

سہراب جی: "سچ بتاؤ تم نے راضی کر لیا۔ کیسے راضی کر لیا؟"

طیب: "تمہیں یاد ہے کہ تم نے اپنی ناکامی کا حال بیان کرتے ہوئے اپنے رقیب کا نام سہراب جی

بتایا تھا؟"

سہراب جی: "جی ہاں بتایا تو تھا۔"

طیب: "بس اسی وقت میں نے سمجھ لیا کہ اب طیب کا دماغ سہراب جی کی شادی تمہیں

سے کرا دے گا۔"

سہراب جی: "وہی تو بتاؤ کیسے؟"

طیب: "یہ معلوم ہونے کے بعد کہ آپ کا رقیب ایک شخص سہراب جی بہمنی موٹر والا ہے جو

کمریٹ میں نوکر ہے اس کا صحیح پتہ لگانا کیا مشکل تھا۔ آپ کو یاد ہو گا کہ میں نے آپ سے

مس تمہینہ کا آخری خط مانگ لیا تھا۔"

سہراب جی: "ہاں یاد ہے۔"

طیب: "آپ کو یہ سن کر پر لطف حیرت ہو گی کہ جس روز مجھے آپ نے وہ خط دیا اس کے چوتھے

پانچویں روز اسی مضمون کا ایک خط سہراب جی کے نام پہنچا۔ جس کا نتیجہ یہ ہوا کہ وہ تمہینہ

کو اطلاع کیے بغیر فوراً بصرے کو روانہ ہو گیا۔ پھر یاروں کے دماغ نے وہ کام کیا جس کا نتیجہ آج کی ڈاک نے آپ کے سامنے پیش کیا۔

اس کے بعد طیب نے سہراب جی سے وہ واقعات بیان کیے جو اپنا لو بندر پر پیش آئے تھے

اگلے مہینے کی نو تاریخ کے بمبئی سماچار کے لوکل کالمز میں یہ خبر درج تھی کہ آج شام کو بمبئی کے پارسی لکھ پتی مسٹر سہراب جی فردوس جی پالکی والے کی شادی مس تہمینہ فرانجی کے ساتھ "آل بلس" باغ میں ہوگی۔
(نعیب، بدالیوں)

انجمن نافرین زواج

"بھئی۔ میں تم سے اس روز بھی کہہ چکا ہوں اور آج بھی کہتا ہوں کہ میری رائے میں چوتھی شرط نہایت ہی لغو ہے۔"

"کوئی معمولی عقل اور سطحی دماغ والا غیر تعلیم یافتہ شخص اس شرط کو لغو کہتا تو مجھے پروا نہ ہوتی مگر آکسفورڈ کے ایک گریجویٹ اور مڈل ٹیمپل کے بیرسٹر سے ایسی رائے کا اظہار تعجب خیز ہی نہیں۔ افسوسناک ہے۔ رشید تم بارہ برس تک انگلستان فرانس اور جرمنی میں رہ کر بھی ایسے ہی احمق اور تاریک خیال واپس آئے جیسے تمہارے بڑھے۔"

رشید۔ (بات کاٹ کر) "کیا بے ہودہ کہتے ہو۔ تم بات کو مذاق میں ٹال رہے ہو حقیقت میں مجھے اس چوتھی شرط کی وجہ سے تمہاری اس انجمن پر سخت اعتراض ہے۔ اسلم اگر تم اپنے لیے یہ طے کرو کہ تم شادی نہیں کرنا چاہتے تو مجھے اعتراض نہیں لیکن اگر تم شادی کو ایک ایسا جرم قرار دو جس کا مرتکب جلسوں اور انجمنوں میں شریک نہ ہو سکے ایک ایسا عیب قرار دو جس کی بنا پر بعض حقوق و امتیازات کے حصول کے ناقابل ہو تو مجھے سخت اعتراض ہے کیونکہ اس کے یہ معنی ہیں کہ تم دنیا سے شادی کی رسم کو اٹھانا چاہتے ہو۔ چاہے تمہاری یہ کوشش صدیوں ہی میں جا کر کامیاب ہو۔ تم سوسائٹی میں ایک انقلاب ایک تلاطم ایک طوفان پیدا کرنا چاہتے ہو جس کے عواقب نتائج پر تم نے غور نہیں کیا ہے۔"

اسلم۔ جناب عالی! میں نے تو اس کے متعلق بیس برس تک غور کیا ہے مگر آپ کو زندگی کے بارہویں سال ایک چھوٹی سی بہو سے شادی کر لینے کے باعث غور کرنے کا موقع یقیناً نہیں ملا ہوگا۔ انجمن کی رکنیت کا معیار اہلیت ہی یہ ہے کہ اس کا ممبر صرف وہی شخص ہو سکے گا جو نہایت سچائی کے ساتھ یہ عہد کرے کہ وہ عمر بھر کبھی شادی نہیں کرے گا۔

آپ اس شرط پر اعتراض کرتے ہیں حالانکہ انجن کی جان یہی شرط ہے۔ یوں تو ملک میں سینکڑوں ہزاروں کلیں اور انجنیں اور سوسائٹیاں قائم ہیں مگر اس انجن کے انعقاد و پیام کی غرض و غایت یہی ہے کہ دنیا سے شادی کی رسم قبیح معدوم کر دی جائے اس لیے کہ میری اور میرے ہم خیال احباب کی جو اس انجن کے بھرہیں یہ قطعی رائے ہے کہ شادی کی رسم انسانی سوسائٹی کو تباہ کن اور انسانی تہذیب کی بنیاد کن ہے۔ آپ اس رسم شادی کے مفید تمدن ہونے کا ثبوت دیجیے اور میرے اصول پر اعتراض کیجیے۔ میں آپ کے جواب دینے کو موجود و مستعد ہوں۔"

رشید۔ "میں رسم شادی کا موید ہوں جو ہزار ہا سال سے مسلم، متحکم اور متفق علیہ اور معمول بہ ہے۔ قدامت اور مذہب نے اس میں شان تعظیم و تقدیس پیدا کر دی ہے۔ اس لیے مجھے اس کے حق بجانب ثابت کرنے اور اس کے مخالف اصول پر اعتراض کرنے کی قطعاً ضرورت نہیں۔ سب سے بڑا اعتراض جو میں آپ کے اصول پر کر سکتا ہوں یہی ہے کہ وہ شادی جیسی قدیم، مسلم اور متفق علیہ اور معمول بہ قانون کے مخالف ہے۔ ایسی حالت میں آپ کا فرض ہے کہ آپ اپنے ایجاد کردہ اصول کے حق بجانب ہونے کے دلائل پیش کریں۔"

اسلم۔ "میں اس دقت کوئی لمبی چوڑی نفسیاتی یا فلسفی تقریر نہیں کرنا چاہتا ہوں اس لیے کہ دقت بہت کم ہے اور مجھے اور آپ کو ٹھیک سات بجے طیب کے یہاں کھانے پر پہنچ جانا چاہیے اس لیے میری گزارش ایجاز و اختصار کا پہلو لیے ہوئے ہوگی۔ قدرت نے انسان کو طبعاً آزاد و مختار بنایا ہے۔ جن قیدوں اور پابندیوں میں ہم اسے جکڑا ہوا دیکھتے ہیں یہ اس کے خود ساختہ ہیں۔ ایسی حالت میں یہ خود ساختہ قیدیں اور پابندیاں جس قدر کم ہوتی جائیں اسی قدر اس کی فطری آزادی اسے واپس ملتی جائے گی۔ اس میں شک نہیں کہ شادی کی رسم کو امتداد زمانہ نے مقدس و محترم بنا دیا ہے۔ لیکن محض قدامت ہی کسی چیز یا کسی رسم کی صحیح یا کارآمد ہونے کی دلیل نہیں ہوتی۔ آپ اس سے انکار نہیں کر سکتے کہ اس رسم سے انسان کی آزادی محدود و مقید ہو جاتی ہے۔ یہ سچ صرف مرد اور عورت کا اجتماع دقتی چاہتی ہے۔ جس کے لیے ضرور نہیں کہ کسی خاص مرد کو کسی خاص عورت

کے آپنل سے ہمیشہ کے لیے باندھ دیا جائے۔ نیچر کا فعل بلا اس دوامی بندش کے بھی پورا ہو سکتا ہے۔۔۔۔۔۔۔۔

رشید۔ ربات کاٹ کر حضور جو کچھ فرما رہے ہیں اگر یہ مسلمہ یا بدیہات ہیں اور کسی دلیل کی محتاج نہیں تب تو مجبوری ہے ورنہ میں عرض کروں گا کہ میں ان میں سے کسی ایک امر میں بھی آپ سے بلا دلیل متفق الرائے نہیں ہو سکتا۔

اسلم۔ میرے جیسے تجربہ والے شخص کی ہر بات مسلمہ ہے اور دلیل سے مستغنی۔ آپ چپکے سنے جائے۔ ان باتوں سے آپ کے علم میں اضافہ ہوگا۔

رشید۔ جب یہ کیفیت ہے تو بہت اچھا۔ میں آپ کی بکواس کو نہایت صبر سے سنوں گا۔
اسلم۔ جس طرح ہر شخص باعتبار اپنی شکل و صورت کے دوسرے شخص سے مختلف ہے اسی طرح ہر شخص باعتبار اپنے خیالات و رجحانات۔ اپنی پسند و ناپسند۔ اپنے مذاق و عادت کے دوسرے شخص سے مختلف ہے دنیا میں شکل سے دو آدمی ایسے نہیں گے جن کا مزاج ہر اعتبار سے اور بڑی باتوں سے لے کر چھوٹی باتوں تک یکساں ہو۔ ایسی حالت میں دو مختلف الطبائع، مختلف المزاج، مختلف الخیالات اور مختلف المذاق اشخاص کو تمام عمر تک ایک دوسرے سے ایسا باندھ دینا کہ وہ یک جان، دو قالب ہو جائیں مگر اسرا لغو اور صریح ظلم ہے۔ میں مانتا ہوں کہ ہمیشہ سے شاہیاں ہوتی آتی ہیں اور اگر ہم لوگوں کے ماسعی خدا نخواستہ باآوردہ ہوتے تو آئینہ بھی ہوتی رہی گی لیکن واقعہ ہے کہ دنیا کو شادی میں ہمیشہ ناکامی ہوتی ہے۔

ہم تین قوموں کی شادیوں کو لیتے ہیں جو یکے بعد دیگرے منصفہ شروع ہو رہی ہیں یعنی ہندو، عیسائی اور مسلمان۔ ان تینوں قوموں نے اپنی سمجھ کے مطابق شادی کے بہتر سے بہتر قانون کا مدعے بنائے۔ مگر تجربہ شاہد ہے کہ ہر قوم کو ہرنانے میں ناکامیابی ہوئی۔ ہندو شادی کو محبت کے اصلی ترین معیار پر پہنچاتا ہے جس کا نتیجہ یہ ہوتا ہے کہ عورت ناز و نند کی چتا پر "ستی" ہو جاتی ہے۔ محبت کے اس درجے کو حاصل کرنے کے لیے یہ تدبیر اختیار کی جاتی ہے کہ در ایسی ہستیوں کی جن کے ذہن و دماغ

کم عمری کی وجہ سے کاغذ کے سادہ ورقوں کے مثل ہوتے ہیں ایک جگہ پر درش کی جاتی ہے۔ بالفاظ دیگر ایک لڑکے اور ایک لڑکی کی بچپن میں شادی کی جاتی ہے تاکہ ساتھ رہنے پہننے سے ان میں توافق خیالات اور تطابق رجحانات ہو جائے اور اس طرح شادی کو زنجیر اس قدر مضبوط کی جاتی ہے کہ مرد کے مربانے پر بھی نہیں ٹوٹی۔ عیسائی، ہندوؤں کی طرح بچپن میں شادی کر کے توافق خیالات اور تطابق رجحانات پیدا تو نہیں کرتا لیکن یہی چیزیں تیار شدہ تلاش کرتا ہے۔ چنانچہ کورٹ شپ کا زمانہ برسوں تک رہتا ہے اور جب مرد ایسی عورت کو حاصل کر لیتا ہے جس کے خیالات و رجحانات اس کے رجحانات و خیالات کے مطابق و موافق ہیں تو اس سے شادی کرتا ہے۔ یہ زنجیر اتنی زبردست تو نہیں ہوتی کہ عورت کو فائدہ کی چتا پر کھینچ لائے اور اسے مرد کی لاش کے ساتھ جلائے۔ لیکن پھر بھی اتنی مضبوط ہوتی ہے کہ مذہب و قانون کی منفقہ طاقت اسے بہ مشکل توڑ سکتی ہے۔ جس کوشش سے ہندو مرد و عورت میں تطابق خیالات و رجحانات پیدا کر کے اور عیسائی مرد و عورت میں تطابق خیالات و رجحانات تلاش کر کے محبت کی بنیاد مستحکم کی جاتی ہے یہ کہا جاسکتا ہے کہ ان دونوں گروہوں میں زن و شو کی ناخوشگوار کے واقعات معدوم و مفقود ہوں گے۔ لیکن مشاہدہ بتا رہا ہے کہ ایسا نہیں ہے۔ سب سے آخر صورت شادی کی وہ ہے جو اسلام نے قائم کی ہے۔ اس میں نہ ہندوؤں کی طرح رجحانات و خیالات میں توافق پیدا کرنے کی کوشش کی جاتی ہے اور نہ عیسائیوں کی ہم مزاج و ہم خیال عورت کی تلاش کرنے میں عمر نوج صرف کی جاتی ہے بلکہ ہر مرد ہر عورت کو محسوسے سوچ بچار کے ساتھ یا بغیر کسی سوچ بچار کے اپنی زوجیت میں قبول کر سکتا ہے۔ یہ زنجیر جیسی بنانے میں آسان ہے ویسی ہی توڑنے میں بھی سہل ہے۔ اس بیان سے تمہیں معلوم ہوگا کہ رسم شادی بھی مسئلہ ارتقاء کے تحت عمل ہے اور وہ زمانہ دور نہیں ہے جب کہ تمدن کی تدریجی ترقی اس زنجیر کو گھیر کی کڑیاں بالکل توڑ ڈالے۔ اس میں شک نہیں کہ اسلام نے اس زنجیر کو بہت کچھ ہلکا اور بولدا کر دیا لیکن وہ بھی اس کے بالکل توڑنے میں کامیاب نہ ہو سکا۔

رشید۔ میں نے آپ کے ارشادات کو مثل ایک شاگرد رشید کے نہایت توجہ سے سنا لیکن یہ ملحوظ رہے کہ آپ نے مجھے یہ اجازت نہیں دی تھی کہ کسی امر کے متعلق دلیل طلب کروں یا جس امر میں مجھے آپ سے اختلاف ہو اس کا اظہار کروں۔

اسلم۔ یہ ایسے بدیہی امور اور محکم مسائل ہیں کہ نہ مجھے ان کے متعلق دلیل پیش کرنے کی ضرورت تھی نہ آپ کے اختلاف سے میرے یقین میں ذرہ بھر فرق آسکتا ہے۔

رشید۔ تو ایک بات کہنے کی مجھے اجازت دیجیے کہ جناب کی اس پندرہ منٹ کی درنشانی سے میرے یقین میں ذرہ بھر تمززل نہیں آیا۔ بحر مال آپ کی انجمن معہ اس کی شرط چہارم کے آپ کو مبارک رہے۔

(۲)

خیالات کے اعتبار سے مغربی ترقی کی سب سے ادنیٰ چوٹی پر پہنچ کر بھی اسلم میں اکثر خوبیاں تھیں۔ والدین کی محبت و عظمت اس کے دل میں اتنی ہی تھی جتنی کسی متدس عالم یا باہل بیٹے کے دل میں ہو سکتی ہے۔ ہنسنا اور بے تکلف ہونا تو بڑی بات ہے وہ باپ کے سامنے چار مسلل جملے بھی نہیں بول سکتا تھا۔ اس کو دہلی میں پریکٹس کرتے ہوئے چار سال اور انجمن نافرین زواج کا ممبر ہوئے دو سال ہو چکے تھے۔ آدمی جہاں رہتا سہتا ہے وہاں کم و بیش متفق خیال لوگ ڈھونڈھ ہی نکالتا ہے۔ اس نے انجمن کی ترقی اور ممبروں کی تعداد کی توسیع میں بہت کوشش کی۔ دہلی جیسے شہر میں دس بارہ ہم خیال جنیل مینوں کا ڈھونڈھ نکالنا کوئی بڑی بات نہ تھی۔ اس کی رائے اور انجمن کے سیکرٹری مٹھنکر کی رائے میں اگر کوئی اختلاف تھا تو یہ تھا کہ اول الذکر کو تو محض رسم ازدواج سے نفرت تھی مگر ثانی الذکر کو پچاس برس کی عمر پر پہنچ کر کل جنس انات ہی سے نفرت پیدا ہو گئی تھی۔

اسلم اس امر کا تو اکثر اعلان کرتا رہتا تھا کہ وہ جنس انات کے لیے ناقابل فتح قلعہ نہیں ہے۔ لیکن یہ کسی کو خبر نہ تھی کہ ایک نامعلوم اور غیر متشخص حسن کی تصویر اس کے پردہ خیال پر منقوش و رسم ہے۔ یہ نسوانی حسن کا ایک "آئیڈیل" تھا جو فرصت کے اوقات میں اکشر اس کے پیش نظر رہتا تھا۔ قوت متحیدہ اس "آئیڈیل" کو کبھی لمبے سیاہ بالوں کبھی سیاہ آنکھوں،

کبھی تیلے متسم ہونٹوں کی انفرادی شکل میں اور کبھی اس سارے مرقع کو اجتماعی صورت میں پیش کرتی رہتی تھی۔ محض اس وجہ سے کہ وہ ایسا خوش نصیب نہیں ہو سکتا کہ اس خیالی تصویر کو کبھی عالم آب و گل میں دیکھ سکے انجمن کی چوتھی شرط کے باوجود اس کے دل کے مخفی گوشے میں یہ خیال مضمر تھا کہ جو شخص اس مرقع حسن کے ساتھ ازدواج کی آہنی زنجیر میں باندھ دیا جائے اسے سوائے خوش نصیب کے اور کچھ نہیں کہا جاسکتا۔

(۳)

دیوانی عدالتوں کی تعطیل شروع ہونے کو تھی۔ اسلم کا خیال تھا کہ تعطیل کا زمانہ بہی میں گزارے لیکن اس کے والد کا تار آیا کہ فوراً مکان چلے آؤ۔ چنانچہ دوسرے ہی روز وہ پٹنہ کو روانہ ہو گیا۔ شام کو ماں باپ نے کھانا کھاتے وقت بیٹے کو نادر شاہی حکم سنایا "بیٹا۔ ہمارا بڑھاپا ہے اور ہماری آفری تمنا ہے کہ تمہارا سہرا دیکھیں۔ لہذا ہم نے تمہاری شادی مولوی الطاف الرحمن کے یہاں ٹھہرائی ہے۔ سامان سب تیار ہے۔ ہماری رائے ہے کہ اس ہفتے میں عقد ہو جائے۔ اسلم بیٹے سعادت مند بیٹے کے لیے یہ نہایت نازک موقع اور سخت امتحان کا وقت تھا۔ والدین کا ادب اور بھرپور کی سعادت مندانہ خدمت گزاری ایک طرف اور مدتوں کا قائم کیا ہوا اصول اور انجمن کی چوتھی شرط دوسری طرف، خاموش ہو رہا۔ والدین نے پہلانی مثل کے مطابق خاموشی کو نیم رضا بلکہ کامل رضا سمجھا۔ سوتے وقت اسلم کو اس مسئلے پر غور کرنے کا موقع ملا۔

"مگر بھر کی اطاعت شعاری کا مقتضا یہ نہیں ہے کہ والدین کے آفری وقت میں ان کی مرضی کے خلاف کوئی بات کی جائے اور ان کی اس دیرینہ تمنا کا خون کیا جائے۔ مگر اپنے اصول سے تبادلاً اور چوتھی شرط کی خلاف ورزی ہی مشکل ہے ایسی حالت میں مجھے کیا کرنا چاہیے۔ والدین سے تو اختلاف کرنے کی ہمت نہیں پڑتی۔ مگر اختلاف کروں بھی تو وہ کب مائیں گے۔ شدت سے اختلاف یعنی قطعی انکار ان کی ناراضی کا باعث ہوگا اور میرا جی نہیں پاتا کہ بڑھاپے میں ان کو ناراض کروں لیکن میں کسی طرح سے شادی پر رضامند..... مگر یہ شادی میں کب کرتا ہوں

اصل میں والدین کرتے ہیں۔ رہی یہ بات کہ میری شادی کرتے ہیں یا اپنی۔۔۔۔۔
ان کے شادی کرنے کی حالت میں چاہے وہ میری ہی ہو میرا اصول کہاں ٹوٹا۔ یہ
امر آخر ہے کہ اس خاتون کے ساتھ جو سیاہ کر لائی جاتے میرے تعلقات زن و شوئی ہوں یا
نہ ہوں۔ بہر حال اباجان اور بی اماں کی مرضی یہی ہے تو فرم۔۔۔۔۔"

(۴۱)

عقد کے تیسری چوتھی رات کو اسلم کی آنکھ کھل گئی۔ اپنی چارپائی سے اٹھا۔ لیپ بل رہا تھا۔
دفعاً نظر جواٹھ گئی تو برابر کی چارپائی پر نسوانی حسن کا وہی "آئیڈیل" جو فرصت کے اوقات میں
اکثر اس کے پیش نظر رہتا تھا۔ وہی لمبے سیاہ بال، وہی بڑی سیاہ آنکھیں، وہی پتلے مہتم ہونٹ،
اجتماعی صورت اور عالم آب و گل میں اس کے سامنے موجود ہیں۔

(۵)

رشید: "اسلم صاحب ہیں؟"

فانسا ماں: "حضور نماز پڑھ رہے ہیں۔"

رشید: "اسلم صاحب نماز پڑھ رہے ہیں۔"

فانسا ماں: "جی حضور جب سے پٹنہ سے واپس آئے ہیں برابر پانچوں وقت کی نماز پڑھتے ہیں۔"

مقوڑی دیر میں اسلم صاحب تشریف لائے۔

رشید: "بھئی اسلم۔ تمہیں یہ تو معلوم ہی ہے کہ میری بیوی کا انتقال ہو گیا اب میں چاہتا ہوں

کہ تمہاری انجن کا بمبر ہو جاؤں۔ اب میں نہایت خوشی سے انجن کی چوتھی شرط کے مطابق

عہد کر سکتا ہوں۔

اسلم: "مگر تمہیں یہ نہیں معلوم کہ میں اب انجن نافذین زواج کا بمبر نہیں ہوں۔ میں نے پٹنہ

ہی سے بذریعہ نارمبری سے استعفیٰ دے دیا تھا۔ خدا کا شکر ہے کہ اب میرے

وہ خیالات نہیں ہیں۔ تمہیں یہ سن کر شرم آئے گی کہ جب کہ آکسفورڈ کا گریجویٹ اور

مڈل ٹیل کا ایک بیئر سٹر مجھے میرے اصول سے متنزل نہ کر سکا۔ ایک عورت نے بلا کسی دلیل و برہان اور بلا کسی زبانی منطق کے اس اصول سے توبہ کرادی اور ساتھ ہی یہ معلوم کر کے خوش ہوگی کہ میں اب رسم شادی کا نہ صرف موید ہی ہوں بلکہ اسے تہذیب افلاق اور ترقی تمدن کے لیے ایک نمونہ رحمت سمجھتا ہوں۔ میری راتے میں ہر جسمانی و روحانی مرض کا علاج شادی ہے اور شادی بھی صحیح اسلامی طریقے کے مطابق اور اسلامی قیود کی پابندی کے ساتھ۔

ملا علی آق سقال

نقیب، بدایوں

اپریل ۱۹۱۹ء

حصّہ چہارم

تنقید و تصریح

۲۰۹

حدیث دیگران

(۱۷)

مطالعے کے شغل کے علاوہ بریلی میں بھی ایک استاد کو فارسی پڑھانا پڑی۔ اس زمانے میں کبھی کبھی مولانا احمد علی شوخ بیچین کی خدمت میں بھی حاضر ہوتی رہی خود میر صاحب کے بقول "قلم میں خارش" اسی زمانے سے شروع ہوئی۔ سب سے پہلا مضمون جو شائع ہوا مولانا احمد علی کی تصنیف "شاہد ظرافت" کا ریویو تھا

علی گڑھ میگزین _____ سبطین احمد بدایونی

جنوری ۱۹۳۹ء

تبصرہ نگاری کے کچھ اخلاقی پہلو بھی ہیں۔ کسی ایک شخصیت یا گروہ کی زیادہ تعریف یا زیادہ مذمت نامناسب ہے۔ اگر نکتہ چینی ضروری ہے تو اس میں الفاظ ایلے استعمال کیے جائیں جو نرم ہوں اور انداز بیانیہ خوشگوار نہ ہو۔ اس کا مطلب یہ نہیں کہ سچی بات کہنے سے گریز کیا جائے۔ مقصد صرف یہ ہے کہ ہر بات رکھ رکھاؤ سے کہی جائے۔ مثلاً کسی فن کار کے بارے میں یہ نہ کہیے کہ وہ عاجل یا نالائق ہے۔ البتہ اس کی فنی تخلیق کی تمام کمزوریوں کو واضح کاف کرنا چاہیے اور فیصلہ قارئین پر چھوڑ دیجیے۔

فن صحافت _____ عبد السلام خورشید

مولانا احمد علی شوخ بیچین "اورہ پنچ" کے لکھنے والوں میں سے تھے اور کبھی کبھی وہ ۱-۱-ش۔ ب کے پردے میں لکھتے تھے۔ آج نہ "شاہد ظرافت" دستیاب ہے اور نہ اس پر سید محفوظ علی صاحب کا تبصرہ۔ یہ انیسویں صدی کے نوادرات ہیں۔ البتہ سید محفوظ علی صاحب نے تبصرہ نگاری سے لکھنے کی ابتداء کی ان کے دو تبصرے

آئندہ درج کیے جاتے ہیں۔ یہ بھی بیسویں صدی کے ابتدائی زمانے کی تحریروں
 ہیں، لیکن جدید میزان پر جس کے اوزان ڈاکٹر عبدالسلام خورشید نے اوپر گنائے
 ہیں، ان دو مضمونوں کو تو لیے اور خود فیصلہ فرمائیے کہ وہ جدید معیار پر کیسے اترتے ہیں۔
 مولانا غلام رسول قہر نے مولف سے سید محفوظ علی کے ایک اور تنقیدی مضمون
 کا تذکرہ کیا اور فرمایا "اس طرح کا دوسرا مضمون آج تک میری نظر سے نہیں گزرا۔
 یہ دیوانِ حافظ کی کسی شرح پر تبصرہ تھا۔ افسوس کہ اس مضمون تک رسائی نہ ہو سکی۔"

_____ مولف

اردو رسائل پر ایک نظر

میں ایک رہتا جوگی بہتا دریا۔ مجھے تبصرہ نگاری سے کیا عرض۔ لمبئی آیا تھا تو یہ عرض تھی کہ اپنے دوست مولوی ظفر علی خاں صاحب بی اے سے نیاز حاصل کروں جن کی علمی شہرت کسی مزید تعارف کی محتاج نہیں ہے۔ مگر معلوم ہوتا ہے کہ ٹائمس بلڈنگ ایک چنگی خانہ ہے جہاں آکر ہر شخص کو اپنے دماغ کے صندوق کا محصول چاہے وہ بالکل ہی خالی ہو کم از کم بقدر ایک مضمون کے تو ضروری ہی ادا کرنا پڑتا ہے۔ میں نے بہتیرا انکار کیا لیکن وہ شانِ جبروتی جو ایڈیٹر مل سے "ہم" کہلاتی ہے میری "نہیں" کو کب خاطر میں لاتی۔ گریز کے طور پر میں نے کہا کہ جس طرح "فصح الملک" کے کسی پچھلے نمبر میں مولانا وجاہت صدیقی نے "نمائے" کی ایک تنقید پر اعتراض کرتے ہوئے ریویو نگاری کی خدمت کو لازمہ ایڈیٹری قرار دیا تھا اسی طرح کوئی مجھے بھی ایرا غیر انتھو خیرا" نہ سمجھے بلکہ مولوی صاحب نے یہ تذر بھی نہ چلنے دیا اور کہا کہ ولایت میں عام دستور ہے کہ اخباروں اور رسالوں میں جو ریویو لکھے جاتے ہیں وہ اکثر ملک کے اُن مشہور اہل قلم کے ہوتے ہیں جنہیں ایڈیٹوریل اسٹاف سے کوئی تعلق نہیں ہوتا اور جو اپنا اصل نام ظاہر کرنے کے بجائے اپنا علمی نام ریویو کے آخر میں لکھتے ہیں۔ چنانچہ ہندوستان کے اینگلو انڈین پریس میں بھی یہی طریقہ مروج ہے۔

آخر کار مولوی صاحب کی ملاقات لسانی میری سیما دہلی اور گریز پالی پر غالب آئی اور فقیر کو اپنا رخت سفر کندھے سے اتار کر تعمیل فرمائش کرتے ہی بنی۔

رسالوں کے انبار میں فطری دلچسپی کے اعتبار سے سب سے پہلے جن رسالوں پر میری نظر انتخاب پڑی وہ دو ہیں جن کا موضوع مذہب یا مذہبی مناظرہ ہے۔

ضیاء الاسلام (ایڈیٹر محمد فضل حسین صاحب بسمل مراد آباد۔ دورِ پیمہ آٹھ آنہ سالانہ)

نام سے معلوم ہوتا ہے کہ محض مذہبی رنگ میں دیا ہوا پرچہ ہے اور اس کی ایک ایک سطر

سپر مذہب کے نکات و رموز کے انکشاف کے لیے وقف ہوگی۔ اور حقیقت میں اگر ایسا ہوتا تو بہت اچھا تھا لیکن ایڈیٹر صاحب نے جہاں اس پرچے کے مقاصد "اسلام کی برکات اور خوبیوں کا اظہار۔ دیگر مذاہب پر اس کی فضیلت ثابت کرنا۔ سائنس اور فلسفے کے حقلوں سے اسلام کو بچانا اور الزامات کے گرد و غبار کو اسلام کے منور چہرے سے بہ دلائل عقلی و نقلی نہایت متانت سے دور کرنا" گناے ہیں وہاں "مشاہیر اسلام کی سوانح عمریاں۔ اور نتیجہ خیزہ قصص، علمی، اخلاقی، تاریخی، تعلیمی، تمدنی، معاشرتی اور صنعت و حرفت کے متعلق نتیجہ خیز مضامین، اسلامی معلومات و خبریں وغیرہ۔ ضروری نوٹس" کی غیر ضروری پچریں بھی لگادی ہیں۔ ہم دیکھنا چاہتے ہیں کہ فاضل ایڈیٹر ۵۶ صفحے کے پرچے میں یہ تمام اغراض پورے کر کے کہاں تک دریا کو کوزے میں بند کرتے اور چنے کی دال پر قل ہو اللہ لکھتے ہیں۔ جنوری سنہ رواں کے پرچے میں "کیمیائے اسلام" کے بعد جو رسالہ "البيان" سے لیا گیا ہے "اسلامی اور عیسائی مذہبی جنگ" والا مضمون قابلیت سے لکھا گیا ہے اور جتنا حصہ جنوری کے پرچے میں چھپا ہے اُس سے معلوم ہوتا ہے کہ یہ مضمون اُن مخالفین اسلام کا پورا پورا جواب ہو گا جو یہ دعویٰ کرتے ہیں کہ اسلام کی اشاعت بہ جبر ہوئی۔ اس کے بعد اعلیٰ حضرت امیر کابل کے حالات سیاحت ہند درج کیے گئے ہیں جس کی لطیف وجہ ایڈیٹر صاحب کے الفاظ میں یہ ہے کہ "ضیاء الاسلام کے کالم ضیاء الملتہ والدین کے خلف الصدق . . . کے تذکرہ سے خالی" نہ رہیں۔ حالات سیاحت کی لبیم اللہ، اشعار صنعتی سے شروع ہوتی ہے۔ اگر مجھ کم سواد کو یارق، یوح، مقترح، بخش کے معنی بلا مد و صراح و قاموس معلوم ہوتے تو میں مولانا جمیل احمد شوق مراد آبادی سے استدعا کرتا کہ اپنا وہ دیوان جو اسی رنگ میں ترتیب دیا گیا ہو بذریعہ وی۔ پی پارسل میرے نام بھیج دیں۔

ایڈیٹر صاحب ضیاء الاسلام اگر اپنے پرچے کے مضامین کے دائرہ مقاصد کو ذرا تنگ کریں تو بہت ہی مناسب ہوگا۔ میری راتے میں یہ خصوصیت

انوار الاسلام۔ (شہر سیالکوٹ، مہینے میں دو بار۔ دو روپے سالانہ) میں زیادہ ممتاز ہے جس نے اپنا مقصد مخالفین اسلام کے اعتراض کا رد قرار دیا ہے۔ میں نے ممتاز کہلے جس سے یہ نہ سمجھا جائے کہ میں

اسے مستحق سمجھتا ہوں کیونکہ بحث کا وہ طریقہ ہرگز موثر نہیں ہو سکتا جس سے فریقین کی طبیعت میں اشتعال پیدا ہو۔ جادلہم بالحق ہی احسن۔ ایڈیٹر صاحب انوار الاسلام نے پہلے مضمون میں نیوگ کے متعلق جو کچھ فرمایا ہے جی چاہتا تھا کہ میں قطعاً اس کی نسبت اظہارِ ناپسندیدگی کروں لیکن دوسرے مضامین کے فحوا سے معلوم ہوا کہ اغیار و اجانب نے فرطِ تعصب سے اسلام پر اس قدر ذلیل اور رکیک حملے کرنے شروع کیے ہیں کہ بیچارے مولوی تنگ آمد یہ جنگِ آمد کے مصداق بن کر بہ درجہ مجبوری سختی سے جواب دیتے ہیں۔ ہم یہ سمجھتے تھے کہ وہ خلافتِ تہذیب برتاؤ جو انوار الاسلام جیسے پرچوں کو مجبور ہو کر مخالفین مذہب کے ساتھ کرنا پڑتا ہے اُس کی محرک آریوں اور عیسائیوں کی عامیانه تحریروں ہی کی رکاکت اور بدتمیزی ہوتی ہوگی۔ لیکن ہماری حیرت و استعجاب کی یہ دیکھ کر کوئی حد نہ رہی کہ۔

تجلی - (لاہور۔ ایک روپیہ آٹھ آنے سالانہ) بھی جو پنجاب ریلیس بک سوسائٹی کے رسالے "ترقی" کا مذہبی حصہ ہے اور جس کے ایڈیٹر کی پالیسی صلح کل ہے اس سوقیانہ مذاق سے بچ سکا۔ ہم نے نہایت افسوس سے جنوری کا نمبر پڑھا جس نے پہلے دوسرے ہی صفحے سے چکیاں لینا شروع کی ہیں اور آخر میں جا کر بچھیاں چھوٹی ہیں۔

خدا غارت کرے اس اختلافِ دین و مذہب کو

اس پرچے میں صرف ایک مضمون ہے جسے دوسرے مذہب والے ٹھنڈے دل سے پڑھ سکتے ہیں یعنی "قدیم اور جدید طحانہ طریقے اور ان پر سرسری نظر" کاش ایڈیٹر تجلی اس راز کو سمجھیں کہ دوسرے مذاہب پر جگر خراش حملے کیے بغیر بھی وہ اپنے مذہب کی خوبیوں کا ثبوت دینے کی کوشش کر سکتے ہیں۔ یہ دوسری بات ہے کہ وہ اس میں کامیاب ہوں یا نہ ہوں۔

مذہب کے بعد جو چیز انسان کے جذبات پر اثر ڈالتی ہے وہ پالیٹکس ہے۔ خصوصاً آج کل جب کہ ملک میں چاروں طرف پولیٹیکل خیالات کا تلاطم مچا ہے۔ اس موضوع پر۔

بھارت مانا۔ (لاہور۔ ایک روپیہ آٹھ آنے سالانہ کے نام سے ایک نیا پرچہ نکلتا شروع ہوا ہے جس کا پہلا نمبر ہمارے سامنے ہے۔ ہمارے خیال میں جس طرح جسم کے لئے غذا ضروری ہے اسی طرح قوم کے لیے پالیٹکس کی ضرورت ہے۔ اچھی غذا جو بدن ہو کر جسم کو تقویت دیتی ہے۔ خون صالح پیدا

کرتی اور عمر بڑھاتی ہے اور بری غذا جسم میں مواد ناسد پیدا کرتی۔ انواع و اقسام کے امراض کی محرک ہوتی اور آخر میں انسان کو ہلاک کر ڈالتی ہے۔ اسی طرح اچھی پالیٹیکس قوم کے صحیح نشوونما میں مدد دیتی اور بری پالیٹیکس پولیٹیکل تحمہ اور طاعون کی محرک ہوتی ہے۔

ہم چاہتے ہیں کہ ہندوستان کے کثیر التعداد ماہواری پرچوں میں کچھ پرچے ایسے بھی ہوں جو کلاً یا جزواً پولیٹیکل امور کو اپنے حیضاً اغراض میں لیے ہوئے ہوں اور اسی لیے ہم "بھارت ماتا" کا خوشی سے خیر مقدم کرتے ہیں، لیکن اس کے ساتھ ہی ایڈیٹر "بھارت ماتا" کو صلاح دیتے ہیں کہ اگر وہ اس پرچے کو صحیح اصول پر چلانا اور اپنے مشن میں کامیاب ہونا چاہتے ہیں تو انہیں ان چند باتوں کا خیال رکھنا چاہیے۔

(۱) مسلمانوں کی ایک بڑی تعداد بلکہ تقریباً کل مسلمان ہندوؤں سے پولیٹیکل امور میں اختلاف رکھتے ہیں۔ اس اختلاف کو طعن و تعریض اور سخت کلامی کے ذریعہ سے مخالفت کی حد تک پہنچانے سے قطعاً احتراز کرنا چاہیے۔

(۲) گورنمنٹ کے ساتھ رعایا کا طرز عمل مودبانہ ہونا لازمی ہے اور اخباروں و رسالوں کو جو رعایا کے وکیل ہیں، حقوق رعایا کے پیش کرتے وقت یا ان کے تحفظ میں قلم اٹھاتے وقت جادہ اعتدال سے متجاوز نہ ہونا چاہیے۔

"بھارت ماتا" نے اپنے پہلے نمبر میں ان دونوں باتوں کا خیال نہیں رکھا۔ قصور کی میونسٹی میں مسلمان اراکین کی کثرت تعداد کو "لاغر خانہ" کے بیلوں اور گالیوں کی لاغری کا باعث قرار دینا یا دادا بھائی نوروجی کی اس (بزعم تلک) باغیانہ خواہش کو جو پچاس سال کی سرگرم مگر یاس انگیزہ کوششوں کا نتیجہ ہے واجب الاتباع خیال کرنا ہندوستان کی ترقی کی راہ میں روٹے اٹکانا ہے۔

پالیٹیکس کے بعد جس چیز کی ملک کو سخت ضرورت ہے وہ سوشل اصلاح ہے۔ ان پرچوں میں جنہوں نے اس اصلاح کا بیڑا اٹھایا ہے اور تقسیم عمل کے اصول کو مد نظر رکھ کر سوسائٹی کی کسی خاص خرابی کے رفع کرنے کو اپنا مقصد قرار دیا ہے ہم۔

ٹیمپرس گائیڈ۔ (امر تسم۔ ایک روپیہ چار آنے سالانہ) کی کوششوں کو بنظر امتحان دیکھتے ہیں۔ بہاری رامنے میں ہر اس شخص کو جو شراب کو ام الجناٹ اور انسان کے شیرازہ اخلاقی کا بھیرنے

والا سمجھتا ہو ٹیمپرنس گائیڈ جیسے پرچوں کی ہمت افزائی کرنی چاہیے۔ پرچہ بحیثیت مجموعی اپنے اغراض و مقاصد کی تکمیل و تائید نہایت خوش اسلوبی سے کر رہا ہے اور بڑی خوبی کی بات یہ ہے کہ بہت کم باتیں اس میں ایسی ہوتی ہیں جو اس کے موضوع سے کچھ نہ کچھ تعلق نہ رکھتی ہوں۔ جنوری کے پرچے کا تقریباً ایک ثلث آل انڈیا ٹیمپرنس کانفرنس کی روداد اور راسٹ آنریبل سیہویل اسمتھ آنجنہانی کے حالات کے لیے وقف کیا گیا ہے اور سجا وقف کیا گیا ہے۔ اگر ایڈیٹر صاحب اس پرچے کی چھپائی میں زیادہ اہتمام کریں تو بہت مناسب ہو۔

قومیت کے زینے کی پہلی سیرھی عصیت ہے۔ جب تک اُن جماعتوں کی خصوصیات میں جن کے ملنے سے قوم بنتی ہے عصیت کی جھلک نہ پائی جائے قوم کی شیرازہ بندی مشکل سے ہوتی ہے۔ ہندوستان کی ذات بندی و فرقہ بندی مشہور ہے۔ ہندوؤں میں تو ذات پات کا ابتدا ہی سے اہتمام تھا۔ لیکن ہندوستان میں آکر مسلمانوں نے بھی اپنی اس عالمگیر برادری کو جو اپنی اصلی حالت میں غیر ممکن الانقسام تھی مختلف فرقوں اور مختلف ذاتوں میں تقسیم کر دیا۔ ایسی حالت میں ہر جماعت کے لیے کسی نہ کسی ایسے ذریعہ یا واسطے کی ضرورت تھی جو اس جماعت کے در افتادہ افراد میں رابطہ اتحاد یا تبادلہ خیالات کا سلسلہ قائم کرے۔ ہم خوش ہیں کہ اس ضرورت کو پورا کرنے کے لیے مختلف فرقوں اور مختلف جماعتوں نے اپنے اپنے پرچے یا اخبار نکالے ہیں۔ ان میں سب سے اچھا پرچہ —

قریشی میگزین۔ (امر تسر۔ ایک روپیہ آٹھ آنے سالانہ) ہے جو طاہری اور باطنی محاسن کا جامع ہے۔ "انساب القریش" کے عنوان سے جس مضمون کا مفید و دلچسپ سلسلہ ایڈیٹر صاحب نے شروع کیا ہے اور جس کا چھٹا نمبر جنوری میں شائع ہوا ہے نہایت قابلیت و ہمدانی سے لکھا جا رہا ہے جس کے لحاظ سے ہم انہیں مبارکباد دینے بغیر نہیں رہ سکتے۔

قریشی میگزین کا موضوع اس قدر وسیع النکات اور کثیر المواد ہے کہ کسی اور بحث پر خام فرسائی کرنے کی زحمت ایڈیٹر صاحب یا اُن کے مضمون نگاروں کو دوسرے اخباروں کے لیے چھوڑ دینی چاہیے، اسی لحاظ سے جنوری کے نمبر میں "انسداد گداگری" "دلچسپ اعداد" "مولوی یعقوب خاں ہزاروی کی پردہ دری" "والے مضامین" یا "روٹی" والی نظم کو سرے سے قلم انداز کرنا

چاہیے تھا۔ گداگری کے متعلق اگر کچھ لکھنا ضرور تھا تو بہتر تھا کہ قریش بلکہ ساری امت کے سربراہ حضرات سادات کے اس طرز عمل کے متعلق سختی یا نرمی سے کچھ لکھا جاتا جو گداگری کے لگ بھگ ہے۔ اسی طرح دلچسپ اعداد میں بھی قریش سے بحث کی جاتی۔ بہر حال قریشی میگزین ایک مفید اور قابل قدر کوشش ہے اور ہم قریشیوں کو زور سے توجہ دلاتے ہیں کہ وہ اپنے فرقے کے اس لائق وکیل کی جہاں تک ممکن ہو مدد کریں۔ اسی طرح ہم کشمیری جماعت کے روشن خیال اور تعلیم یافتہ اصحاب سے۔

کشمیری میگزین - (لاہور۔ ایک روپیہ سالانہ) کی سفارش کرتے ہیں جو ہمارے کرم فرما مولوی محمد الدین صاحب فوق ایڈیٹر "پنجہ فولاد" کی اخباری مستعدی اور خدمت گزاروں کا ایک قابل قدر نتیجہ ہے۔ پرچے کی لکھائی چھپائی اور اس کے مضامین کے متعلق ہم کو زیادہ موثر شگافی کی حاجت نہیں۔ کیونکہ مولوی محمد الدین جیسے تجربہ کار اخبار نویس کی دیدہ ریزی اس پر صرف ہو چکی ہے۔ ہم صرف اتنی صلاح دیں گے کہ اس قسم کے مضامین میں جیسا فردری نمبر میں "کشمیر کی تجارت" ہے بہتر ہو اگر بجائے خیال آرائی اور قیاسی دقیقہ سنجی کے شمار و اعداد سے بحث کی جائے اور زیادہ شرح و بسط سے کام لیا جائے۔ مسلمان کشمیریوں کا ذکر کرتے ہوئے ہم اس موقع پر الہ آباد کے مشہور و معروف رسالے۔

- (ایڈیٹر پنڈت تیج بہادر سپرو ایم اے ال ال ڈی۔ تین روپے سالانہ) کا ذکر کیے بغیر نہیں رہ سکتے۔ جو ہمارے ہندو کشمیری بھائیوں کی قومی اغراض کے لیے وقف ہے اور یہ اعتبار نفاست مضامین ہندوستان کے اچھے علمی پرچے کا مقابلہ کر سکتا ہے۔ پنڈت تیج بہادر صاحب کے علمی ذوق سے خدا ہندوستان کے ہر سپوت کو حصہ دے جو باوجود قانونی مشاغل کے انہماک کے قومی اور علمی خدمت گزاری کے لیے کچھ نہ کچھ وقت نکال رہے ہیں۔

جنوری کے پرچے میں سب سے زیادہ معرکہ الارامضمون دادا بھائی نوروز جی کے عنوان سے ہمارے دیرینہ کرم فرما مسٹر چکبنت لکھنوی کا ہے جن کے مضامین پرانے زخموں پر نمک چھڑکنے اور فریق مخالفت کے پہلو میں چکیاں لینے کے اعتبار سے ایک خاص شہرت حاصل کر چکے ہیں اور جن کے پولیٹیکل کارنامے اور علمی مشغلتے ہمیشہ ایک شان نیش زنی لیے ہوتے ہیں۔

مسٹر چکبست اُن نوخیز ملکی "ریفارمرز" میں ہیں جو ہندوستان کی دو جلیل القدر قوموں میں اتفاق و اتحاد تو بجان و دل چاہتے ہیں مگر اس طرح کہ زبردست قوم زبردست قوم کو طعن و تشنیع سے، طنز و تعریض سے گھر گھر کر، جھڑک کر اس کی خوبیوں کو ایک ایک کر کے مٹی میں ملا کر اور اس کے عیوب کو چن چن کر اس کی ہتیل پر رکھ کر اسے کردہ و نا کردہ لغزشوں، خطاؤں بلکہ گناہوں کا طرز قرار دے کر اقرار عجز و فروتنی پر مجبور کرے اور زبردست قوم کو زبردست قوم کے سفید جھنڈے تلے آکر پناہ لینی پڑے۔ کاش ہمارے تفرقہ انداز مصلح کو کوئی سمجھاتا کہ اتفاق کا طریقہ دنیا میں ایک اور ہے جو اُن کے طریقے سے زیادہ مفید و کارآمد اور موزوں و مناسب ہے اور وہ یہ ہے کہ رفیق و مروت اور محبت و آشتی سے کام لیا جائے۔

یہ ناممکن تھا کہ دادا بھائی نور زجی کے پولیٹیکل کارنامے بیان کرتے وقت سر سید علیہ الرحمۃ کا ذکر نہ آئے، مگر یہ بالکل ممکن تھا کہ مسٹر چکبست سر سید کے پولیٹیکل مساعی کی تنقیص و توہین کیے بغیر بھی دادا بھائی نور زجی کی تحمید و تحسین کرتے۔ لیکن سر سید کا ذکر کرنے سے پہلے ہم اُس ناپاک ہستی۔ اُس "خدا کی مخلوق" کا نام سننے کے مشتاق ہیں جو "السان کی شکل میں" کرۂ ارض کے مقدس ترین حصہ آریہ ورت کو ناپاک کر رہی ہے اور جس کا یہ عقیدہ ہے کہ ہندو مسلمانوں کا پولیٹیکل اتحاد ایک امر محال ہے اور جس کے مذہب میں منسختی اور سب جھی کی چار دن کی چاندنی حاصل کرنے کے لیے ایک دوسرے کا گلا کاٹنا ثواب میں داخل ہے۔"

اشعث طماع ایک شخص کے ساتھ کھانا کھانے بیٹھا اور اس خیال سے کہ جس قدر کھانا ہے سب میرے ہی پیٹ میں پڑ جائے جلد جلد لقمے کھانے اور بغیر جاکے نکلنے شروع کیے اور دم کے دم میں قاب صاف کر دی۔ اس کا ساتھی بیچارہ تہذیب آمیز تعجب یا تعجب آمیز تہذیب کی وجہ سے اس کا منہ ہی نکٹارہ گیا اور جب آخر میں کہنے لگا کہ حضرت۔ آپ نے تو میرے لیے کچھ نہ چھوڑا تو اشعث نے نہایت دیدہ دلیری اور شوخ چستھی سے جواب دیا "بھئی عجیب دانہ زد ہو کہ کھانے کا ذکر کرتے ہو۔ میں نے کھایا تو کیا اور تم نے کھایا تو کیا۔ ایک ایسی چیز کے واسطے جو چار گھنٹے میں فہر بن جاتے والی ہے تم پرانے مراسم کا پاس نہیں کرتے لا حول ولا قوۃ :

ہمیں افسوس سے کہنا پڑتا ہے کہ وہ "خدا کی مخلوق" جس کی طرف مسٹر چکبست نے صرف اشارہ

کیا اور جس کے نام سننے کی ہم نے تمنا ظاہر کی اشعث کے ساتھی کی طرح مظلوم اور واجب الرحم ہے کہ بھوک کی بھوک رہی اور اپنے دوست کی صلواتیں بھی نہیں جو ساری رکابی چٹ کر گیا اور جسے ہیضہ کیا تخرمہ تک بھی نہ ہوا۔

اگر منصفی اور سب ججی کی چاروں کی چاندنی حاصل کرنے کے لیے ایک دوسرے کا گلا کاٹنا کسی خاص مذہب کی رو سے ثواب میں داخل ہے تو کیا سٹرچیکٹ کا یہ اخلاقی فرض نہیں ہے کہ کم سے کم اپنے ہم مشرلوں کو تو ایسے قابلِ نفرت اور ناقابلِ متابعت مذہب کی پیروی سے روکیں اور ہم گورنمنٹ گزٹ میں دیکھیں کہ فلاں فلاں منصف اور سب جج اور ڈپٹی کلکٹر فلاں فلاں عہدوں سے مستعفی ہوئے منصفی اور سب ججی تو درکنار اگر سٹرچیکٹ اپنی کوشش سے پلوٹو کے اُس تین سروالے دربان کو جو ہر کلکٹر کی کے پھاٹک پر مہیڈ کلرک کی صورت میں بیٹھا رہتا ہے وہاں سے اُٹھوادیں تو ہم انہیں یقین دلاتے ہیں کہ انسان کی شکل والی خدا کی مخلوق کو گلا کاٹنے کی ضرورت نہ ہوگی۔

اجنات در سائل میں عموماً ہندو مسلمانوں کے تعلقات اور شیل کانگریس کا ذکر کرتے ہوئے سرسید علیہ الرحمۃ کی پولیٹیکل خدمات کے متعلق ہمیشہ غلط بیانی یا غلط فہمی سے کام لیا جاتا ہے جسے ہم مضمون نگار صاحبان کی ناواقفیت پر محمول کرتے ہیں لیکن سٹرچیکٹ جیسے وسیع النظر اور باخیر خیالی سے تعجب ہے کہ انہوں نے بھی سرسید کی اُن خدمات کا اندازہ کرنے میں ایسی لغزش سے کام لیا جو غلط بیانی کی حد سے بڑھ کر سوٹن کی حد تک جا پہنچتی ہے۔ ہم سٹرچیکٹ کے شکر گزار ہیں کہ انہوں نے ان بزرگوں کے مجمع میں جنہوں نے پولیٹیکل بیداری کا صور بھونکا اور اپنے مردہ دل ہم وطنوں کو بستی و گناہی کے گورستان سے نجات دے کر قومی زندگی کی حنت کا راستہ دکھایا "آخری درجے کی کرسی تو دی۔ ہم تو بعض ایسے ہندو اصحاب کے نام گنا سکتے ہیں جو سرسید کو پالیٹکس کے ادبستان میں طفل ابجد خواں بھی نہیں سمجھتے۔

سرسید مرحوم کی پالیسی کے متعلق جو کچھ سٹرچیکٹ نے لکھا ہے اسے پڑھتے ہوئے ایک طرف تو ہم شکر گزار ہیں کہ سٹرچیکٹ نے فراخ حوصلگی سے اس امر کا اعتراف کیا ہے کہ "سرسید مرحوم میں بھی داد بھائی کی طرح حُب قوم کا سودا سما یا ہوا تھا" اور "سرسید کی صدق نیت میں شک کرنا کفر ہے جو کچھ اس حبیب قوم نے کیا اپنے ہم مذہبیوں کی سچی بہبودی کے خیال سے" لیکن اس

کے ساتھ ہی ہمیں چکبست صاحب سے شکایت ہے اور نہایت افسوس کے ساتھ شکایت ہے کہ انہوں نے اس تعریف کے بعد ہی اس تنگ حوصلگی اور قومی سوءظن سے کام لے کر جو سرسید کی پولیٹیکل مساعی کی تنقید کے متعلق ان کے ہم مشربوں کا شعار عام ہے۔ سرسید پر وہ دل شکن اور آزار دہ الزام لگایا ہے جو ہندوؤں اور مسلمانوں کے باہمی اختلاف کو کم کرنے کے بجائے اور الثابٹ بڑھانے والا ثابت ہوا۔ ہو رہا ہے اور ہو گا۔ مسٹر چکبست نے سرسید کا معمول سعدی کا یہ

شعرہ اگر شہ روز را گوید شب است این

بہ بابد گفت اینک ماہ و پروین

بتایا ہے جو کہنے کو تو دو مصرعے ہیں لیکن طرز ادا کی تلخی کے اعتبار سے دو دیوان ہیں۔ ہم چاہتے تھے کہ اس الزام کی صفائی میں شرح و بسط سے کام لیں لیکن پھر خیال آیا کہ فرد قرار واد جرم کو مفصل شرح ہونا چاہیے۔ یہ ضرور ہے کہ پہلے مسٹر چکبست ہمیں بتائیں کہ سرسید کے خوشامدی کہنے کے ان کے پاس کیا وجوہ ہیں۔ وہ ہمیں بتائیں کہ "شہ" نے "روز" کو کس دن "شب" کہا تھا جس کی تائید کے لیے سرسید مرحوم "اینک ماہ و پروین" کہنے کو علی گڑھ سے بھاگے ہوئے گورنمنٹ ہاؤس میں پہنچے تھے۔

شاید مسٹر چکبست نے آل انڈیا مسلم پولیٹیکل لیگ منعقدہ ڈھاکہ کی کارروائی پڑھنے کی تکلیف گوارا نہیں فرمائی ورنہ وہ افسوس نہ کرتے کہ "نواب محسن الملک اور شرف الدین صاحب جیسے بزرگ نواب سلیم اللہ صاحب ایسے پولیٹیکل پیشواؤں کے پیچھے قومی ترقی کی نماز پڑھنے میں تکلف نہیں کرتے۔ ہم انہیں یہ خوش خبری سنا تے ہیں کہ اس امام کے پیچھے جس کا مذہب یہ ہو کہ کانگریس کی ہر تجویز سے اختلاف اور حکام وقت کے ساتھ اتفاق کیا جائے ان بزرگوں نے نماز نہیں پڑھی بلکہ ایسے شخص کا اقتدا کیا ہے جس کا مذہب یہ ہے کہ ہر اس معاملے میں جو مسلمانوں کے مفید ہو کانگریس کے ساتھ آمین کہی جائے۔

قومی پرچوں کی برادری میں میرٹھ کے دو پرچے۔

۱۔ دیش ہتکاری۔

۲۔ ہمدرد قوم۔

(ایک روپیہ چار آنے سالانہ) ہیں۔ ان میں سے پہلا پرچہ تو ویش برادری کا وکیل ہے لیکن دوسرا پرچہ ہمدرد قوم باوجودیکہ سیاق عبارت بتا رہا ہے کہ کسی خاص جماعت سے تعلق رکھنے والا ہے جس کے جلسوں کی کارروائی جنوری نمبر میں شائع ہوئی ہے تاہم پتہ نہ لگ سکا کہ کس خاص برادری یا جماعت سے اس کا تعلق ہے۔ ممکن ہے کہ یہ دونوں پرچے اپنی اپنی برادریوں اور اپنے اپنے دائرہ اثر میں اب بھی مفید و مقبول ہوں لیکن عام پبلک کو ان سے دلچسپی اس وقت ہی ہو سکتی ہے جبکہ ایڈیٹر صاحب ان پرچوں کی ترتیب و تدوین میں زیادہ وقت اور اہتمام صرف کر سکیں اور بجائے دوسرے اخبارات سے رطب و یابس نقل کرنے کے ایسے خاص مضامین جو ان کی برادری اور قوم کے لیے مفید و دلچسپ ہیں ہم پہنچائیں۔ خواہ ضر

عصمت بی بی بود بے چادری

کی وجہ سے یا مرغیاں مرغ طبعیت کے سبب ان پرچوں نے اپنا مسلک صلح کل رکھا ہے اور بجائے اس کے کہ دوسری برادریوں سے دست و گریباں ہوں خاموشی سے اپنا کام جو کچھ بن پڑتا ہے کیئے جا رہے ہیں۔ کاش یہی اصول ہمارے دینی برادران۔

اصلاح (کچھوہ۔ ضلع سارن۔ دو روپیہ سالانہ) اور

شیعہ (بازار بندھی ضلع سارن دو روپیہ سالانہ) بھی مد نظر رکھتے اور بجائے اس کے کہ اسلام کے دوسرے فرقوں کی دل شکنی اور دل آزاری کریں فرقہ شیعہ کی (جس کے یہ دونوں وکیل ہیں) سیاسی تمدنی اور اخلاقی بہتری کے لیے کوشش کرتے۔ جو درحقیقت مسلمانوں کی بہتری تھی اور جو ہماری دلی مسرت کا باعث ہوتا۔ بجائے اس کے کہ ہم ایڈیٹر ان اصلاح و شیعہ کی خدمت میں اپنی طرف سے کچھ گزارش کریں ہم ان کی توجہ مولوی سید مصطفیٰ حسین صاحب اثناء عشری لکھنوی کی تحریر کی طرف جو شیعیان کی اصلاح میں شائع ہوئی ہے منعطف کرتے ہیں۔

"دیکھنا یہ ہے کہ وہ (اصلاح) جس بات کا مدعی ہے اور جو ہر ورق پر موٹے موٹے حرفوں میں لکھتا ہے کہ عام مسلمانوں کی ہر قسم کی اصلاح اور فرقہ شیعہ کی حمایت و ترقی آیا۔ حقیقتاً وہ اتنا بھی کرتا ہے لیکن میں دیکھتا ہوں کہ جس طرح وہ بوجہ چند مجبوریوں کے اس اخلاقی اصلاح اور خدائی مذہب کی تعلیم سے جس کی دنیا کے تمام انسانوں کو خواہش اور ضرورت ہے زینہ بہ زینہ

تیز کر کے عام انسان یا عام مسلمان انسانوں کے سامنے اپنے کو نہیں پیش کر سکا۔ اسی طرح نہیں بلکہ عمداً ازراہ نادانی وہ صرف ہندوستانی مسلمانوں کے لیے بھی مفید نہیں ہے جس کا کہ وہ دعویٰ ہے۔ افسوس اور ہزار افسوس ہے کہ جب اس کا طرز تحریر تلخ گوئی اور اس کے ناگوار الفاظ دوسرے مسلمان بھائیوں کو دشمنی کی تعلیم دیتے ہیں تو وہ اس کے فریاد کیا خاک بن سکتے ہیں اور وہ عام مسلمانوں کی کسی قسم کی اصلاح کیا خاک کر سکتا ہے جب اصلاح کا طرز بیان اور تحریر اس قدر پاک اور مہذب اور شیریں ہے کہ اس کو دیکھتے ہی آنکھ بند کر لی جائے اور سنتے ہی کانوں میں نگلی دے لی جائے تو وہ آواز دل تک کیا خاک پہنچے گی۔

تیرہ سو برس سے شیعہ سنی کا جھگڑا یوں ہی چلا آتا ہے اور ہر فریق کو زبردست سے زبردست دلیلیں فریق مخالف کو مغلوب کرنے میں ناکامیاب ثابت ہوئیں۔ ایسی حالت میں ایڈیٹر ان شیعہ، اصلاح، اور اسی طرح ایڈیٹر ان انجم و کورن گزٹ کا اس غیر مفید و ناخوشگوار بحث میں حصہ لینا اپنے آپ کو انتہا درجہ کا مجنون و مجنوںہ الحواس ثابت کرنا ہے۔ خدا ان مذہبی دیوانوں کو عقل و توفیق دے کہ وہ خوش نصیب ہندوؤں اور عیسائیوں اور پارسیوں سے سبق حاصل کر کے باوجود اپنے اصنافوں کے اس قومی محل کے استحکام و آرائش میں حصہ لیں جس کا سنگ بنیاد خدا نے اپنے رسول کے مقدس ہاتھوں سے رکھوایا تھا۔

علم و حکمت کسی خاص قوم کی میراث اور کسی خاص طبقے سے مخصوص نہیں ہے۔ یہ ایک مشترکہ ترکہ ہے جو نبی نوع انسان کو اپنے مورث اولین سے ملا ہے اس کی شعاعیں ہر ملک اور ہر قوم پر یکساں اپنا پرتو ڈالتی ہیں اور اس لحاظ سے وہ پرچے جو معلومات انسانی میں بلا تفریق مذہب و ملت اضافہ کرتے ہوں ہماری توجہ کے خاص محتاج ہیں۔ ایسے پرچوں کی صف اول میں ہم —

الندوہ (لکھنؤ۔ دو روپیہ سالانہ) کو جگہ دیتے ہیں۔ جس کی سب سے بڑی تالیف یہ

ہے کہ اس کے ایڈیٹر اسٹافنا و ملاذنا افتخار ملک و قوم علامہ شبلی نعمانی ہیں۔ ہندوستان میں اردو لکھنے اور پڑھنے والے اب کثرت سے پیدا ہو گئے ہیں۔ علامہ ممدوح کی تاریخی و ادبی تصانیف نے اردو داں پبلک کا مذاق بہت کچھ نکھار دیا ہے۔ اس بنا پر ہمیں امید تھی کہ الندرہ جیسا پرچہ جو اپنے قسم کا ایک ہی پرچہ ہے نہایت ہی کثیر الاشاعت ہو گا لیکن

مینجر صاحب رسالہ سے ہمیں یہ سن کر نہایت ہی تعجب اور افسوس ہوا کہ اس کی تعداد خریداران جیسی چاہیے
ولسی نہیں۔ ہم اسے اردو داں طبقے کی نہایت دلچسپی کی بد نصیبی سمجھتے ہیں کہ سال بھر میں دو روپیہ اس
بہترین دماغی اور علمی نعمت کے لیے صرف نہیں کر سکتے۔

عالمگیر کے متعلق دسمبر نمبر میں علامہ شبلی کا مضمون اس قابل ہے کہ انگلستان کیا مغربی دنیا کے
بہتر سے بہتر علمی رسمے میں جگہ پائے۔ ہماری رائے میں اورنگ زیب کا سب سے بڑا تصور اس
کی بد قسمتی ہے جس کی تصویر علامہ شبلی نے یوں کھینچی ہے۔ "عبد القادر بدایونی نے نکتہ چینی کے
ساتھ اکبر کے صحیح صحیح واقعات قلمبند کیے۔ جہانگیر نے اپنے زمانہ حکومت میں حکم دے دیا کہ
اس کی اشاعت قطعاً بند کر دی جائے۔ نعمت خاں عالی نے "وقائع نعمت خاں" میں سر تاپا عالمگیر کی
ہجو لکھی لیکن عالمگیر کے جانشین بہادر شاہ نے شیعیت کی مناسبت سے نعمت خاں کو "دائشمند خاں کا خطاب
دیا اور "وقائع نعمت خاں" درس میں داخل ہو گئی۔ عالمگیر کو جب بہادر شاہ سا جانشین اور نعمت خاں
عالی، فانی خاں، شاہنواز خاں جیسے وقائع نگار ہاتھ آئیں تو بے چارے کو نیک نامی کی کیا توقع ہو سکتی ہے
اورنگ زیب کی بد نصیبی کا تعلق جس حد تک اس کے جانشین سے ہے اس کی تلافی تو زمانہ
نہیں کر سکتا لیکن جس حد تک اس کے وقائع نگاروں سے ہے اس کی تلافی کا موقع ابھی ہاتھ سے نہیں
گیا اور ہم اورنگ زیب کو باوجود اب تک ہدف مطاعن و ملاعن رہنے کے نہایت درجہ خوش قسمت
سمجھیں گے اگر اسے شبلی جیسا مورخ ہاتھ آ جائے۔ ہمیں یقین ہے کہ مولانا کے "رائل ہیروز آف اسلام"
میں اس سب سے زیادہ مظلوم اور ہندوستان کے سب سے زیادہ جلیل القدر فرمانروا کا نام ضرور
ہوگا۔ لیکن اگر نہ ہو تو ہم چاہتے ہیں کہ آئندہ کتاب جو اس سلسلے میں نکلے وہ "اورنگ زیب" ہو۔ کیونکہ
ضرورت ہے کہ اورنگ زیب کے متعلق جو غلط فہمیاں پھیلی ہوئی ہیں اور جو عوام سے گزر کر خواص تک
پہنچ گئی ہیں اور جس کے پھیلانے والوں کی سب سے بڑی بیٹن اور واضح مثال آئریبل مسٹر گوگلے ہیں
دور کی جائیں۔

قوم کو علامہ شبلی کا نہایت شکر گزار ہونا چاہیے کہ انھوں نے اپنی علمی و تاریخی گہر ریزی کو اپنے
قلم ہی تک محدود نہیں رکھا بلکہ وہ دارالعلوم ندوہ کے ذریعے سے ایسے طلباء پیدا کر رہے ہیں جو
اس مذاق کے پھیلانے اور قائم رکھنے میں بہت عرصے تک حصہ لیں گے۔ نمونے کے طور پر ہم مولوی

محمد عبدالسلام صاحب متعلم دارالعلوم ندوہ کو پیش کرتے ہیں جن کا مضمون "امام مسلم" قدر سے دیکھے جانے کے قابل ہے۔

علوم اسلامی کے سلسلے میں ہم لکھنؤ کے ایک دوسرے قابل قدر رسالے کا ذکر کرنا چاہتے ہیں جس نے اردو کی خدمت گزاری کے ساتھ مروجہ عربی کا ذوق اپنے ناظرین میں پیدا کرنے سے ایک بہت بڑی کمی کو پورا کیا ہے۔ سوال ۱۳۲۴، ہجری کے

البيان (لکھنؤ۔ چار روپے سالانہ) میں سب سے پہلے "انتفاع بالرحمن" کے عنوان سے ایک مضمون درج ہے جس میں اس امر سے بحث کی گئی ہے کہ آیا۔ شے مرہونہ سے حالت رہن میں مرتقن مالی و آسائشی فائدہ اٹھا سکتا ہے یا نہیں۔ چونکہ یہ صورت ہندوستان میں اکثر پیش آتی ہے اس لیے اس بحث کا فیصلہ یہ کیا گیا ہے کہ "رہن لینے والا راہن سے اجازت لے کر رہن سے فائدہ اٹھانے کا اس کو مجاز بنا دے اس صورت میں کسی شخص کو ہندوستان میں دشواری نہ پیش آئے گی چونکہ جب رہن دینے والے نے اجازت دے دی تو بغیر کسی اختلاف کے ہر مذہب میں فائدہ اٹھانا جائز ہوگا۔

اس میں شک نہیں کہ ہندوستان میں راہن کا دستاویز رہن کو بہ ثبات عقل و ہوش بلا اجبار و اکراہ لکھنا اور بہ موجودگی سب رجسٹرار اس کی تحریر و تکمیل کا اقبال کرنا کافی شہادت ہے اس امر کی کہ راہن نے بصورت رہن مکان جمیع حقوق و مرافق داخلی و خارجی و سکونتی و آسائشی اور بہ حالت رہن جائیداد منقولہ آبادی، راہ، چاہ، تالاب، دہنجر و جلگر و شور و کلہ و درختان، ٹمرو غیر ٹمرو مرتقن کو نہ صرف قبضہ مرتقن دیا ہے بلکہ اپنا حق انتظامی بھی تا القضا میعاد رہن اس کے نام منتقل کر دیا ہے لیکن سوال یہ ہے کہ اس قسم کی اجازت یا اس کا امتعال راہن کی حقیقی و عملی رضامندی پر مبنی ہے یا وے برندش کا معاملہ ہے۔ اگر بے چارہ کسی شرط سے انکار کرتا ہے تو مرتقن صاحب کی تعمیلی کے منہ پر ایک گمراہ اور کس کر لگتی ہے۔

اس مضمون کے آخری دو کالم حلت بیع و حرمت سود کی بحث کے نذر کیے گئے ہیں جو بجائے خود ایک دوسرے مضمون کی محتاج ہے۔ عربی اخباروں کا اقتباس نہایت ہی مناسب ہے اور

ہم چاہتے ہیں کہ کچھ زائد صفحے اس کے لیے علیحدہ کیے جائیں۔ کیمیا، اسلام والا مضمون اردو ٹریجر میں ایک بیش بہا اضافہ ہے جس کے لیے ہم فاضل ایڈیٹر کو مبارکباد دیتے ہیں۔ یہ مضمون اخباری دنیا میں نہایت قدر سے دیکھا گیا ہے۔ جن حضرات کو اس عربی میں معلومات بڑھانا ہو جو آج کل عالمک اسلام میں رائج ہے انہیں ہم صلاح دیتے ہیں کہ البیان کو ضرور خریدیں جس میں ایک کالم میں عربی اور مقابل کے کالم میں اس کا اردو ترجمہ درج ہوتا ہے۔

ال۔ تعریفی والے رسالوں کی فہرست نامکمل ہوگی جب تک کہ رسالہ جات ذیل کا ذکر نہ کیا جائے۔

المشرق

رٹھاکہ۔ دو روپے سالانہ) نواب بہادر ڈھاکہ کی سرپرستی میں جدید ترین صوبہ کے دارالحکومت ڈھاکہ سے نکلتا شروع ہوا ہے جس کے پار ہمبر اس وقت تک نکل چکے ہیں۔ مضامین زیادہ تر تاریخی ہوتے ہیں جو دلچسپی سے پڑھے جانے کے قابل ہیں۔ نظم کا بھی کچھ حصہ ہوتا ہے۔ امید کہ کارپردازان رسالہ اس پمچے کی چھپائی اور دیکھ بھال میں زیادہ توجہ کریں گے۔ ہمارے فاضل کرم فرما اور انگریزی کے مسلم الثبوت انشا پرداز مولانا ابوالفیض عبدالعلی صاحب ایم۔ اے نے جو سرچشمہ تہذیب مغرب سے سرشار ہونے کے باوجود ایشیائی رنگ میں ڈوبے ہوئے ہیں اور جن کی تقلید اس اعتبار سے ہر تعلیم یافتہ ہندوستانی مسلمان پر واجب ہے دسمبر و جنوری نمبر میں پان پر ایک نفیس مضمون لکھ کر اپنی رنگینی طبع کا ثبوت دیا ہے اور پان کی تاریخ و طبعی سرگزشت لکھ کر آخر میں اسے خدا کی عجیب و غریب قدرت کی ایک سچی اور پین نشانی ظاہر کرتے ہوئے اس کے ہر پتے کو صحر ہر ورقے دفتریت معرفتے کردگار

کا مصداق بتایا ہے۔ ایڈیٹر صاحب کو چاہیے کہ سرورق کے عنوان کے شعر کے دوسرے مصرع پر نظر ثانی کریں۔

الکمال

رجے پور۔ دو روپے سالانہ) نے حرکت زمین پر ایک سلسلہ مضمون لکھ کر اور زمین کو ساکن ثابت کرنے کی کوشش کر کے بیسویں صدی کی علمی و سائنسی گھڑی کی سوئی کو

صدہا سال پیچھے ہٹا دیا ہے۔ کاش کہ ایڈیٹر صاحب الکمال زمین کی حرکت محوری کے ابطال کی بیسود کوشش کے بجائے اپنی قوم جیسی جامداور غیر متحرک شے میں حرکت پیدا کرنے کی قابل تحسین سعی عمل میں لاتے۔ تبمبر اور اکتوبر نمبر کے پرچے کا دوسرا مضمون "اصول التراکیب" ہے جو نسبتاً زیادہ مفید ہے لیکن زیادہ مناسب ہوتا اگر مردہ علم کیمیا کی روشنی اس مضمون پر ڈال کر محاکمہ علوم و فنون قدیمہ و جدیدہ کے اس مقصد کو بوجہ احسن پورا کیا جاتا جو الکمال کے سرورق پر درج ہیں۔ ہم ایڈیٹر صاحب کو مشورہ دیں گے کہ اپنے مقاصد کو مد نظر رکھ کر وہ غزلیات طرچی کی اس مقدار میں جو پرچے کے پورے سولہ صفحے گھیرے ہوئے ہے اور جس سے کسی طرح "اصلاح تمدن، تہذیب، اخلاق و ترقی" کتب "متصور نہیں کچھ کمی کر دیں۔

الرفیق (رنگون۔ دو روپے سالانہ) کے دسمبر نمبر میں "کامیابی کے اسباب" والا مضمون جو ہمارے کسی نوجوان ہندو بھائی کا لکھا ہوا معلوم ہوتا ہے مختصر لیکن پر معنی اور بلا حشو زوائد ہے۔ اس مضمون میں محنت، پابندی وقت اور استقلال کے تین زریں اخلاقی اصولوں کی تصویر خوبی سے کھینچی گئی ہے۔ "ریڈیکل" کا سچا خواب، ایک حیرت انگیز مضمون ہے جس کے لفظ لفظ سے قومی درد ٹپک رہا ہے۔ ہم دعا کرتے ہیں کہ جو پیغام خواب والے پیر مرد نے ہمارے دوست "ریڈیکل" کو چلتے وقت دیا اسے وہ اپنی قوم کے ان دلوں تک پہنچانے میں کامیاب ہوں جن میں غیرت کا کچھ اثر باقی ہے۔ نظم کا حصہ افسوس ہے کہ بہت ہی پھیکا ہے۔ ہمارے دوست مٹر رفیقی جو خود شاعر واقع ہوئے ہیں اگر کوشش کریں تو اس حصے کو دلچسپ بنا سکتے ہیں۔ ہمیں امید ہے کہ وہ آئندہ اس کا لحاظ رکھیں گے۔ اپنی جس غزل کا عنوان انھوں نے غزل فارسی قائم کیا ہے شاید اس کے آخری مصرعوں کا خیال نہیں کیا جو فالص ہندی عربی میں ہیں۔

الافلاق (آگرہ۔ ایک روپیہ چار آنے سالانہ) ۲۲ صفحات کا ایک چھوٹا سا رسالہ ہے جس کا مقصد کچھ تو اس کے نام سے ظاہر ہے اور کچھ سرورق کے اس شعر سے جسے حافظ شیراز سے غلط طور پر منسوب کرنے میں مولوی عبدالحلیم شرر نے حصہ لیا ہے۔

حافظاگر وصل خواہی صلح کن یا خاص و عام یا مسلمان اللہ اللہ بابر بہن رام رام
 ڈیبر کا پرچہ ابتدا سے لے کر انتہا تک چھوٹے چھوٹے ایڈیٹوریل نوٹس سے بھرا ہوا ہے جس سے وہ دلچسپی
 بالکل باقی نہیں رہی جو تنوع کا حصہ ہے۔ اخبار روزانہ و مباحث جاریہ پر بحث کرنے کے لیے روزانہ
 ہفتہ وار پرچے ہی کچھ زیادہ موزوں ہیں۔ جو پرچہ ماہوار ہو اس میں مستقل مضامین کا جز غالب
 ہونا چاہیے۔

ملک کے دوسرے علمی پرچوں میں خصوصیت کے ساتھ ذکر کیے جانے کے لائق

ترقی

(لاہور۔ دور پے آٹھ آنے سالانہ) ہے جو پنجاب ریجیس بک سوسائٹی کی
 طرف سے شائع ہوتا ہے۔ اس رسالے کو جاری ہونے پانچ سال کی مدت گزر چکی ہے اور
 اس عرصے میں اردو کی جو خدمت اس نے کی ہے اس کے لحاظ سے کارپردازان رسالہ ہمارے
 شکر کے مستحق ہیں۔ اپنی بساط کے موافق اس نے مختلف علوم و فنون کو اردو لباس پہنانے کی
 کوشش کی ہے۔ جس کی وجہ سے اردو کی علمی اصطلاحات کے ذخیرے میں بہت کچھ اضافہ ہوا ہے۔
 جو کام انجمن ترقی اردو کو کرنا چاہیے تھا وہ یہ رسالہ انجام دے رہا ہے اور گویا زبان کے متعلق اس
 میں بہت کچھ خامیاں ہیں جن میں اصلاح کی گنجائش ہے لیکن بحیثیت مجموعی اس کا شمار علمی رسالوں
 کے طبقہ اول میں ہے۔ چونکہ پنجاب ٹیکسٹ کمیٹی نے اس رسالے کی سرپرستی کی ہے اور ڈائریکٹر صاحب
 سرشتہ تسلیم نے مدارس کی ابتدائی جماعتوں کے لیے اس کی خریداری منظور کی ہے اس لیے ہم خاص
 طور سے کارپردازان رسالہ کو اس امر کی طرف متوجہ کرتے ہیں کہ وہ صفائی اور صحت زبان کا لحاظ
 رکھنے میں زیادہ اہتمام سے کام لیں۔ مثلاً فروری کے نمبر میں پہلی ہی سطر میں لکھا ہے "جو لوگ زمانہ
 کے نشانوں کے پڑھنے کے عادی ہیں۔" یہ ایک انگریزی محاورہ کا لفظی ترجمہ ہے۔ ہم انگریزی محاوروں
 کے اردو میں بذریعہ ترجمہ لائے جانے کے مخالف نہیں لیکن ترجمہ ایسا ہونا چاہیے جو نامانوس نہ ہو فقرہ
 بالا میں معترض کہہ سکتا ہے کہ نشان پڑھے نہیں جاتے ہیں۔ اسی طرح صفحہ ۶۸ پر سلف ڈینائل کا ترجمہ
 "خود انکاری" کیا ہے جو کسی طرح جائز نہیں رکھا جاسکتا۔ ہم ترجمہ کرتے تو "نفس کشی" کرتے یا مثلاً ای
 نمبر کے صفحہ ۷۹ پر سلف کنٹرول کا ترجمہ "خود ضبطی" کیا گیا ہے۔ یہ کہا جاسکتا ہے کہ خود داری خود مختاری

وغیرہ ترکیبیں اسی کی مشابہہ و مماثل ہیں لیکن نئی ترکیبوں کے گھڑنے میں زبان قیاس کو پورے مجتہدانہ اختیارات کبھی نہیں دیتی۔ "خود ضبطی" کے مقابلے میں "ضبط نفس" زیادہ دل پسند اور گوش آشنا ترکیب تھی۔ بہر حال ہم ان باتوں کا تصفیہ ایڈیٹر صاحب ترقی کے ذوقِ سلیم پر چھوڑتے ہیں "ترقی" کی طرح۔

خاتون

رعلی گڑھ۔ تین روپے سالانہ) بھی اپنے مشن کو اچھی طرح پورا کر رہا ہے اور خواتین ہند میں علمی ذوق کی اشاعت کرنے میں اس نے نمایاں کامیابی حاصل کی ہے جس کا ثبوت یہ ہے کہ گزشتہ سال میں منجملہ ۹۴ مضامین کے ۴ مضامین مستورات کے لکھے ہوئے تھے اور یہ مضامین چڑیا چڑے کی کہانی اور میٹھی پٹنی کے نسخے نہ تھے بلکہ اخلاقی و تمدنی و علمی سبھی طرح کے تھے دسمبر نمبر میں بیگمات کے لکھے ہوئے تین مضامین ہیں جن میں سے ایک قصبے کا ترجمہ ہے۔ تینوں بہت اچھے ہیں۔ مردوں کے مضامین میں "رابعہ لبریرہ" والا مضمون خوب ہے اور امید ہے کہ طبقہ انات میں دلچسپی سے پڑھا جائے گا۔ مولانا اسلم جمیرا چوری کی خدمت میں ہماری گزارش ہے کہ بجائے اس کے کہ نظم پر اپنا دقت ضائع کر کے فدا کی طرف سے "یقولون مالا یفعلون" کی تاثر سن کر اپنی ثقاہت کے دامن پر دھبہ لگائیں مشاہیر خواتین اسلام کے حالات کے موتی خاتون کے ہر نمبر میں بکھیرتے رہیں جو نہ صرف فرقہ انات کے گوشِ علم میں ٹپکنے کے قابل ہیں بلکہ طبقہ ذکور کے جینو و دستار خرد میں ٹپکنے کے لائق ہیں اور اگر ان کا جذبہ شاعری دبانے سے کسی طرح دب ہی نہیں سکتا تو ایسی حالت میں ہم مولانا سے عرض کریں گے کہ آپ اپنی نظمیں۔

آفتاب

(بھاراپاٹن۔ دو روپے سالانہ) میں چھپوایا کریں جس میں سال گزشتہ حکایات

لقمان کا ترجمہ منظوم بہ صنعت بے نمکی چھپ چکا ہے اور اب فروری کے نمبر میں ولیم ٹیل کی نظم چھپی ہے۔ ہم اپنے فاضل دوست مولانا سید محمد حسین رضوی سے جہاں یہ شکایت کرتے ہیں کہ جب نظم کے حصے میں وہ نہ شانِ دلوزی پیدا کر کے نہ شانِ دلگدازی تو کیوں اس حصے کو اپنے پردگرم ہی سے نہ نکال ڈالے وہاں اس میں ہا اور جلیل القدر خدمت کا شکریہ ادا کرتے ہیں جو وہ اردو لٹریچر کے متعلق انجام دے رہے ہیں۔ نثر میں اب تک جو مضامین آفتاب کے ذریعے سے شائع ہوئے ان میں سے اکثر خصوصاً ایڈیٹر کے لکھے ہوئے مضامین اس قابل ہیں کہ کئی کئی بار پڑھے جائیں۔ جس طرح سال گزشتہ کی جلد تیسرے صاحب

کے علمی ذوق پر شاہد ہے اسی طرح سال رواں کے سلسلہ جدید کا پہلا نمبر ان کی نفاست طبع کا ثبوت دے رہا ہے جس کے مضامین نہایت اعلیٰ پایے کے ہیں خصوصاً مرزا سلطان احمد خاں صاحب کا مضمون "انسان" کے عنوان سے روح کے لیے نہایت عمدہ غذا ہم پہنچاتا ہے۔ لیکن جس طرح ہندوستان کی قریب قریب بلکہ کل لذیذ غذائیں ثقیل ہوتی ہیں اسی طرح یہ مضمون بلکہ اس سے اوپر کا مضمون بھی دیر مضمم ہے۔ شاید اس کی وجہ یہ ہو کہ معاونین آفتاب میں سے پچاس آفتاب خوان ابوان نعمت کی فہرست تیار کرتے وقت فلسفے کے گھی میں تیرتے ہوئے پراٹھوں کو سلیمس ادب کی پتلی چپاتیوں پر ترجیح دے چکے ہیں۔ معلوم ہوتا ہے کہ ایڈیٹر صاحب باوجودیکہ ان کے تین سو معاونین میں سے صرف پچاس نے ان کی متواتر درخواستوں پر استصوابی پوسٹ کارڈوں کے واپس کرنے کی زحمت گوارا کی ابھی تک اس امید میں ہیں کہ وہ اپنے ناظرین کے مذاق صحیح کا اندازہ لگا سکیں گے۔ ہم ان کو بہ ادب مشورہ دیتے ہیں کہ وہ اس سعی لاحاصل میں نہ ٹریں اور اپنے مذاق سلیم سے کام لے کر جس قسم کے مضامین مناسب سمجھیں چھاپیں۔ ناظرین آفتاب آخر پبلک کا جز ہیں اور پبلک کے تلون مزاج اور ریا کاری کی یہ کیفیت ہے کہ انگلستان جیسے ترقی یافتہ ملک میں بھی پبلک کے ہاتھوں اہل الرائے روتے ہی رہے۔ پبلک کے مذاق کی تباہ کو پہنچنا بحیرہ ہند کے عمق کی پیمائش کرتا ہے۔ جن حضرات نے فلسفے پر مضامین لکھے جانے کی خواہش ظاہر کی ہے وہ اگر ہم پر اندازہ حیثیت عرفی کا دعویٰ نہ کریں تو ہم یہ کہنے کو تیار ہیں کہ انھوں نے محض دون کی بی ہے ورنہ اکثر ان میں سے ایسے ہوں گے جو "مہولی" کو "جیولہ" لکھتے ہوں گے۔

فلسفے کے ذکر میں ہمیں یاد آیا کہ ایسے بڑے اہم اور عظیم الشان مضمون کی ادق مباحث کا ایک سب سے زیادہ چھوٹا اور کم مایہ پرچہ —

نشر

(لاہور۔ دو روپے آٹھ آنے سالانہ) کے چار صفحوں میں فیصلہ کر دیا گیا ہے۔

ہم نے ایک دوست کو نشر کا جنوری نمبر دکھایا۔ انھوں نے پڑھا اور چپکے سے رکھ دیا۔ ہم نے پوچھا کیا رائے ہے، کہنے لگے صاحب برہان کی شان میں استاد غالب فرمائے ہیں۔

"چون شناسانی حقیقت جوہر لفظ ندارد۔ کتاب چرامی نگارو۔ بورامی پافت

سن می تافت۔ ہیرم می فروخت۔ گلخن می فروخت"

اس پرچے کے تقریباً سب مضامین اول سے آخر تک ناقابل التفات ہیں۔ اور تو اور اظہار اور الشاک درست نہیں۔ خان بہادر مولوی سید اکبر حسین صاحب کا مشہور و معروف قطعہ جو متعدد مرتبہ اخباری دنیا میں چکر لگا چکا ہے جس شان سے اس پرچے میں چھپا ہے ہم ذیل میں درج کرتے ہیں۔

ہرن پر لادی جاتی ہے کہیں گھاس

کہا مجنوں سے یہ لیلیٰ کی ماں نے کہ بیدا کرے تو ام۔ اے اگر پاس
بیاہ دول تجھ سے لیلیٰ کو میں بے شبہ بلا خدشہ میں بن جاؤں ترہ ساس
کہا مجنوں نے آمنتا ولیکن بڑی بی کھائی ہے تم نے کہیں گھاس
کہاں یہ دلوے یہ جوش یہ شوق کہاں وہ روز کی کالج کی بکواس

خان بہادر محمد اکبر حسین

جو سلوک نشتر نے خان بہادر کی نظم سے کیا ہے ویسا ہی سلوک ہمارے کرم فرما حکیم
فخر نے اپنے رسالہ -

ید بیضا

(سکندریہ باد ضلع بلند شہر) میں آنریبل نواب عماد الملک بہادر بلگرامی
اور شمس العلماء خان بہادر مولوی ذکاء اللہ جیسے اکابر و مشاہیر قوم کے مضامین کے ساتھ غزلوں
کے گلہنتے اور میونسپل بورڈ سکندریہ کی روئیداد کے دوہرے دوہرے دم چھلے لگا کر کیا
ہے اور گلہنتے میں بھی مزایہ ہے کہ جہاں الہ آباد یونیورسٹی کے ایک سربراہ آدرہ گریجویٹ
مولوی محمد عبدالغفار خان صاحب بی۔ اے الہ آبادی کا کلام ہے اس کے پہلو میں بی حیدری
جان صاحبہ شوخ سکندریہ کی غزل بھی درج ہے۔ ید بیضا جیسے علمی پرچے کے ساتھ جس
میں "ہندوستان کا افلاس" جیسا قابل قدر اور بے ہا مضمون اور "جولیس سیرز جیسا لے ساختہ
ترجمہ شائع ہوا ہے۔ ایسی رپورٹ شائع کرنا جس میں اس انبار خانے کی تعمیر تجویز ہو جس میں چوہا
داخل نہ ہو سکے۔ یا لعل جی چمار کے مرنے کی خبر درج ہو یا رکریشن گراؤنڈ والے پل کا سڑک
پختہ سے ۷۴ فٹ کے فاصلے پر واقع ہونا تاکہ سکندریہ آباد کی جزائی حالت کا انکشاف کیا گیا

ہو اس سے زیادہ بد نما ہے کہ حریر میں بورے کا پیوند لگایا جاتا ہے۔

ہندوستان کے افلاس کے اسباب اور اس کے رفع کرنے کی تدابیر کے متعلق مولوی عبدالستار خاں صاحب نے جس خوبی اور قابلیت سے بحث کی ہے وہ انھیں کا حصہ ہے اور ہم چاہتے ہیں کہ وہ اسی قسم کے مباحث پر اکثر طبع آزمائی فرما کر نہ صرف ید بیضا بلکہ ملک کے دوسرے پرچوں کے ذریعے سے اپنے ہم وطنوں کو اپنے بیش قیمت خیالات سے مستفیض کیا کریں۔ ان کا یہ خیال بالکل صحیح ہے کہ جس ملک میں تمام صنعت و حرفت کے کام بعض جاہل اور کندہ ناتراش لوگوں کے ہاتھ میں ہوں وہ ملک ترقی اور دولت میں ان ممالک کا کیونکر مقابلہ کر سکتا ہے جن کی صنعت و حرفت ان لوگوں کے ہاتھ میں ہے جو کامل طور پر تسلیم یافتہ اور مکمل طور پر ماہر فن ہیں۔ ہم مولوی صاحب کے ہم آہنگ ہو کر پیشوایان قوم کو توجہ دلاتے ہیں کہ صنعتی کارخانوں کے افتتاح میں کوشش کی جائے۔ قومی صنعت ماہران فن کے ہاتھ میں دی جائے۔ قوم کے دولت مند افراد کو ترغیب دی جائے کہ وہ اپنی دولت فیکٹریوں کے کھولنے اور چلانے میں صرف کریں اور بالاشتراك کام کو چلائیں تاکہ عظیم الشان اسکیل پر کام ہو سکے۔ ید بیضا کے اس نمبر میں "علم" کے عنوان سے خان بہادر شمس العلماء مولوی ذکاء اللہ صاحب نے ایک مضمون لکھا ہے جو کئی نمبروں میں ختم ہوگا۔ بعض لوگوں کا خیال ہے کہ شمس العلماء ممدوح جس قدر پرگو ہیں نخرگو نہیں۔ اور اس خیال کی تائید میں وہ "علم" والے مضمون کو پیش کریں گے۔ لیکن ہماری ذاتی رائے یہ ہے کہ مولوی ذکاء اللہ صاحب نے اردو کی جو خدمت کی ہے اور جسے باوجود پیرانہ سری کے وہ برابر انجام دیے چلے جا رہے ہیں وہ اس قابل ہے کہ انھیں اردو زبان کے محسنوں کی صف اول میں جگہ دی جائے۔ اردو پرچوں میں جس قدر مضامین مولوی ذکاء اللہ صاحب کے شائع ہوتے ہیں کسی اور بزرگ کے شائع نہیں ہوتے۔ ان کی لائف اور ان کے علمی کارناموں پر ایک مجلہ ریویو۔

دبدبہ صافی (حیدرآباد دکن۔ چار روپیہ سالانہ) کے رمضان نمبر میں شائع کیا گیا ہے۔ حیدرآباد دکن کو دہلی اور لکھنؤ کی حکومتوں کے امتزاع کے بعد ہم ہندوستان میں اسلامی

جاہ و جلال اور مشرقی علوم و فنون کا مرکز خیال کرتے ہیں اور حقیقت یہ ہے کہ اس جانفزا مسابقت اور مقابلے کے زمانے میں جب کہ مسلمان ترقی کی دوڑ میں ہر جگہ دوسری قوموں کے پیچھے رہ جاتے ہیں ہندوستان میں ان کا اگر کوئی آسرا ہے تو یہی ہے۔

لکھنؤ میں علم کی شمع روشن ہوئی اور اودھ کا پایہ تخت ارباب کمال کو ہندوستان کے ہر گوشے سے اپنی طرف کھینچ لایا اسی طرح لکھنؤ کی شمع کے بجھنے پر حیدرآباد کی محفل آراستہ ہوئی اور دولت آصفیہ کا دار الحکومت ہندوستان کی قدیم اسلامی تمدن کے اجزائے پریشاں کا شیرازہ بند ہوا۔ اردو کی سرپرستی کے لحاظ سے نظام الملک آصف جاہ خلد اللہ ملکہ و حشمتہ کی گورنمنٹ ہمارے خاص شکرو امتنان کی مستحق ہے۔ ایسی حالت میں چاہیے تو یہ تھا اور ہماری دلی تمنا تھی کہ حیدرآباد سے ایک ہنر مند علمی اور ادبی رسالے اردو زبان میں شائع ہوتے جو ہندوستان کے دوسرے اردو پرچوں کو راستے بتلانے والے ہوتے لیکن افسوس ہے کہ جیسی توجہ اس طرف ہونی چاہیے ویسی ہنر مند نہیں کی گئی۔ دبدبہ آصفی کو جو حسب الحکم وزیر اعظم دکن شائع ہوتا ہے جنہیں اردو زبان سے خاص انس و محبت ہے اردو ٹریجر کے ایسے نمونے ملک کے سامنے پیش کرنے چاہیے تھے جو عدیم المثال ہوتے۔ فروری کے نمبر میں جس قدر مضمون درج ہیں بلا استثناء پھیکے اور بے مزہ ہیں۔ ایک بھی مضمون ایسا نہیں جو پڑھنے والے کو بے اختیار اپنی طرف متوجہ کرے۔ اس پر قیمت چار روپے سالانہ ہے۔ جو پرچے کے حجم اور خصوصاً اردو داں ناظرین کی ہمیشہ خالی رہنے والی جیبوں کے لحاظ سے بہت ہی زیادہ ہے۔ ہماری راتے میں ہہتم صاحب دبدبہ آصفی کو یا تو پرچے کی قیمت کم کر دینی چاہیے یا "مخزن" اور "دکن ریویو" کی طرح قسم سوم نکالنی چاہیے تاکہ کم استطاعت لوگ بھی اس سے فائدہ اٹھا سکیں۔ لیکن سب سے بڑی کوشش پرچے کی علمی حیثیت کے درست کرنے کی طرف مبذول کرنی چاہیے۔

حیدرآباد ہی سے ایک اور رسالہ -

صحیفہ اردو روپے آٹھ آنے سالانہ نکلتا ہے جو بہ حیثیت مجموعی نہایت عمدہ ہے۔ اس کے پچھلے دو تین نمبروں میں تاریخی مضمون نہایت قابل قدر نکلے ہیں۔ فروری کے نمبر میں

مولوی احمد مکرم صاحب عباسی کی نادر تحقیق کا دوسرا نمبر شائع ہوا ہے جس میں یہ ثابت کیا گیا ہے کہ اسلامی دنیا کا اکثر چھٹا بادشاہ یا تو مجبور ہو کر خود بادشاہت سے دست بردار ہوا یا معزول و قتل کیا گیا اور یا خود سلطنت کا اس پر خاتمہ ہو گیا۔ قابل مضمون نگار نے اپنے دعوے کے مکرور پہلوؤں کو "اکثر" اور "البتہ" کی سپر میں چھپانا چاہا ہے لیکن بعض صورتوں میں تو ان کی کوشش بے سود ثابت ہوئی ہے اور بعض صورتوں میں انھوں نے ایسی تاویلات سے کام لیا ہے جو روایات و درایت کے دقیقہ سنجوں کو متبسم کیے بغیر نہیں رہ سکیں۔ مضمون نگار صاحب کی تحقیق کے متعلق ہمارے چند موٹے موٹے اعتراضات یہ ہیں۔ (۱) سلسلہ خلافت کے اعتبار سے جناب رسالت مآب پہلے خلیفہ نہیں ہیں جیسا کہ ظاہر کیا گیا ہے۔ اہل سنت کے نزدیک پہلے خلیفہ حضرت ابوبکر صدیقؓ اور حضرات امامیہ کے نزدیک حضرت علی کرم اللہ وجہہؓ ہیں۔ اس لیے اہل سنت کے حساب سے حضرت امام حسن علیہ السلام پانچویں اور حضرات امامیہ کے حساب سے دوسرے خلیفہ ہوتے۔ اس حالت میں ان کا خلافت سے دست بردار ہونا مضمون نگار کے کلیے کی تائید نہیں کرتا بلکہ بسم اللہ غلط کرتا ہے۔ (۲) امویہ سلسلے میں عبدالملک بن مروان کو پانچواں اور حضرت عبداللہ ابن زبیر کو چھٹا مان کر ان کی شہادت سے اپنے کلیے کی تائید کرنا مضمون نگار صاحب خود لکھتے ہیں کہ "ان (عبداللہ ابن زبیر) پر خلیفہ عبدالملک نے خروج کیا۔" تو عبداللہ ابن زبیر ایک مورخ کی نظر میں سلسلہ بے سلسلہ اور مستقل خلیفہ نہ ہوتے (۳) اسی طرح سلسلہ عباسیہ کے پہلے چھٹے کے لیے انھوں نے ہارون الرشید کے بعد بجائے مامون کے امین کو جو بالکل خلیفہ تسلیم نہیں کیا گیا تھا مستقل خلیفہ مان کر اس کے قتل سے اپنے کلیے کو مضبوط کیا ہے (۴) سلسلہ عباسیہ میں تاریخ سے ۳۷ خلیفہ ثابت ہیں۔ چھ چھ کے چھ مجموعے بنانے سے ایک پنج رہتا ہے۔ متعصم باللہ کو مضمون نگار صاحب نے آخری اور چھٹے مجموعے کا چھٹا بادشاہ مانا ہے جو صاف بتا رہا ہے کہ کلیے کے پورا کرنے کے لئے ایک کو قصداً حذف کر دیا گیا (۵) شاہان کرمان میں چھٹا نام سلطان مظفر الدین محمد شاہ کا ہے جس کا نہ حکومت سے دست بردار ہونا نہ معزول یا مقتول ہونا ثابت کیا ہے اور اس کے ساتھ ہی جب یہ ظاہر کیا ہے کہ اس کے بعد قطب الدین شاہ جہاں برائے نام بادشاہ تھا تو معلوم ہوتا ہے کہ سلسلہ فرمانروائی چاہے "وہ برائے نام" ہی کیوں نہ ہو چلا تو سہی

اور ایسی حالت میں جب کہ سلاطین مغلیہ کا سلسلہ ابوظفر محمد بہادر شاہ تک چلا گیا ہے جو برائے نام کی تعریف میں بدرجہ اتم آتا ہے تو کوئی وجہ نہیں کہ بے چارہ قطب الدین شاہ جہاں سلسلہ فرماں روایان کرمانی میں نہ آئے (۶) یہی اعتراض سلسلہ شاہان مالوہ کے متعلق ہے جس کا چھابادشاہ ناصر الدین خلجی نہ دست بردار ہوا نہ معزول و مقتول اور جس کے بعد محمود ثانی بادشاہ رہا۔ چاہے وہ زمانہ بادشاہت میں بقول مضمون نگار صاحب "انسوہی پونچھتا رہا" لیکن اس سے یہ تو ثابت ہوتا ہے کہ سلطنت کا خاتمہ چھٹے پر نہیں ہوا (۷) دہلی کے سلاطین مغلیہ میں "چھکے" کی مناسبت سے شیر شاہ کا داخل کرنا ایسی تاریخی جسارت ہے جس کی مثال شکل سے مل سکے گی (۸) علیٰ ہذا القیاس قسطنطنیہ کے سلسلہ عثمانیہ میں سلطان محمود خاں اول کا نادر شاہ سے مغلوب ہونا اور نیز (۹) دوسرے "چھکے" کے آخری بادشاہ سلطان محمود ثانی کا سلطنت کے پرزے ڈیلے کر دینا نہ دست برداری ہے نہ غزول نہ قتل اور نہ ان پر اختتام سلطنت ہوا۔ لہذا ان دونوں کا وجود مضمون نگار صاحب کے کلیے کی بہت بڑی شکست کا باعث ہے (۱۰) خاندان صفویہ کے چھٹے بادشاہ اسماعیل ثانی کی نسبت یہ کہنا کہ اس نے "برائے نام ہی سلطنت کی" اُس کے دست بردار یا معزول یا مقتول ہونے کی دلیل نہیں ہو سکتا۔ (۱۱) سلاطین بہمنیہ میں نظام شاہ کی نسبت جو پہلے "چھکے" کے بعد پانچواں بادشاہ ہے۔ مضمون نگار صاحب نے اعتراضات کیا ہے کہ "نہ معزول ہوا نہ قتل کیا گیا بلکہ اپنی طبعی موت سے مرا اور یہی ایک بادشاہ ہے جس پر ہمارا چھکے کا سلسلہ ٹوٹ جاتا ہے" مگر ہم دکھاتے ہیں کہ اسی طرح ان کا سلسلہ کئی جگہ ٹوٹا ہے۔ مثلاً سلسلہ امویہ میں مروان حمار پر حکومت ختم ہوئی جو دو چھکوں کے بعد تیسرا تھا۔ سلاطین اسماعیلیہ میں عاصد الدین اللہ پر حکومت تمام ہوئی جو دو چھکوں کے بعد پہلا تھا۔ آتابکان شام میں فرمانروائی کا سلسلہ معز الدین ارسلان پر ٹوٹا جو پہلے چھکے کے بعد چوتھے بادشاہ اور نیز مصر کے سلاطین ایوبیہ کے پہلے چھکے کے بعد چوتھے پر حکومت ختم ہوئی۔

صحیفہ کے اس پرچے میں مولانا سید اشرف صاحب شمس کا مضمون کیمیا کے متعلق ہے ہماری سمجھ میں نہیں آتا کہ اُس مبسوط و مشرح مضمون کے بعد جو اسی مبحث پر البیان بابت ماہ سوال میں چھپ چکا تھا کون سی بات رہ گئی تھی جس کے پورا کرنے کے لیے شمس صاحب نے

یہ مضمون لکھا۔ شمسی صاحب کے مضمون کا حاصل کئی کئی مرتبہ پڑھنے کے بعد بھی سمجھ میں آنا مشکل ہے اس واسطے کہ ان کا طریقہ استدلال ایسا مبہم اور پیچیدہ ہے کہ سمجھ میں نہیں آتا کہ وہ کیا ثابت کرنا چاہتے ہیں اور کیا ثابت کر رہے ہیں۔ ہمارے خیال میں بہتر ہے کہ مولوی محمد اکبر علی صاحب اس قسم کے تشنہ اور غیر مفید مضمون چھاپنے کے بجائے اس قسم کے سائنٹیفک مضامین چھاپیں جیسے۔

سائنس و تعلیم (لاہور۔ بارہ آنہ سالانہ) جیسے قابلِ قدر اور نہایت درجہ مفید پرچے میں نکلے ہیں۔ ہمارے خیال میں اس پرچے کے کل مضامین نہ صرف چھوٹے بچوں بلکہ نوجوانوں کے پڑھنے کے قابل ہیں اور ایسی حالت میں جب کہ اس کی سالانہ قیمت صرف بارہ آنے ہے اور وہ بھی معہ محصول ڈاک ہر شخص اس سے فائدہ اٹھا سکتا ہے۔ اسی قسم کا ایک دوسرا پرچہ۔

رہنمائے تعلیم (لاہور۔ دو روپے سالانہ) ہے جو اگرچہ سائنس و تعلیم کا نہ علمی حیثیت سے اور نہ ارزانی کے لحاظ سے کسی طرح مقابلہ کر سکتا ہے۔ تاہم بچوں کے لیے مفید ہے۔ فروری نمبر میں دو ایک مضمون اچھے ہیں۔ نظموں کے لیے اگرچہ موضوع اچھے تجویز کیے گئے ہیں مگر افسوس کہ داد سخن نہیں دی گئی۔ "مال باپ کی اطاعت" اور "کفایت شعاری" ایسے مضامین تھے کہ چھوٹے بچوں کے لیے سہل سہل الفاظ میں اچھے اچھے خیال لکھے جاتے اور طالب علم انھیں حفظ یاد رکھتے سوالات کا سلسلہ اچھا ہے۔ ہماری رائے میں زیادہ مناسب ہوتا اگر سوالات کے جوابات بھی ساتھ ساتھ درج کر دیئے جاتے۔ "رہنمائے ریاضی" کے عنوان سے جو سوالات حل کیے گئے ہیں ہندسی گورکھ دھندوں کے بجائے وہ طریقہ اختیار کرنا بہتر ہوتا جسے ولایت میں "ہرولعزیز طریقہ" کہتے ہیں اور جس کا یہ منشاء ہوتا ہے کہ اہم اور کام کے مسائل بچوں کو نہایت آسان طریقے اور عبارت میں سمجھائے جائیں۔ یہ طریقہ۔

منروا (امر تسر۔ ایک روپیہ آٹھ آنے سالانہ) کے جنوری نمبر کے اس مضمون میں برتا گیا ہے جس کا عنوان "چاند کا فاصلہ زمین سے" ہے اور جسے رائے دیوان چند صاحب ایم۔ اے

ڈسٹرکٹ جج ہوشیارپور نے لکھ کر اس بات کا ثبوت دیا ہے کہ ایک محب قوم و ملک کو باوجود اپنے اہم سرکاری فرائض کے ملک کے بچوں کا کس درجہ خیال ہے۔ ہم مولوی غلام قادر صاحب فرخ ایڈیٹر منروا پر رشک کرتے ہیں کہ ان کے قلم سے ایسے نایاب مضامین نکلتے ہیں جیسے خیالی دربار امیر حبیب اللہ خان خیالی مضامین میں عملی پالیسی کو سمجھانا حقیقت میں انہیں کا کام ہے۔ تعجب ہے کہ ایسے خوش مذاق ایڈیٹر نے ایسے اونچے درجے کے پرچے میں ادنیٰ درجہ کے حل طلب معموں کا چھپنا کیوں گوارا کیا۔ بالفرض کسی نے اس معنی کا حل لکھ کر بھیجا کہ منروا ہے تو بجز اس کے کہ پرچے کے تغاخر کا ایک پہلو نکلے اور کیا فائدہ ہو سکتا ہے۔ اس بارے میں ہم منروا کے ہم شہر بندرہ روزہ بالتصویر رسالہ۔

دلچسپ رام ترہ۔ دو روپے سالانہ کی رائے سے متفق ہیں جو اشاعت مہمات کو کچھ بہت ضروری نہیں خیال کرتا تا وقتیکہ کوئی خصوصیت یا خاص فائدہ نظر نہ آئے۔ عام طور پر اس قسم کی اشاعت اس کے نزدیک محض بازیچہ اطفال ہے۔ اس پرچے کا دعویٰ ہے کہ تمام ہندوستان میں ایسا دلچسپ اور اتنا کم قیمت کوئی رسالہ نہیں۔ اس دعویٰ کی شق آخر کو ہم بلا کسی قسم کی چوں و چرا کے تسلیم کرتے ہیں لیکن شق اول کو بلا شرط تسلیم کرنے میں ہمیں تامل ہے۔ اگر ایڈیٹر صاحب رسالہ کا نام "دلچسپ" رکھ دینا اپنے دعویٰ کی دلیل قطعی سمجھتے ہوں تب تو دوسری بات ہے ورنہ ہم ان سے باادب گزارش کریں گے کہ ابھی اس کی دلچسپی کی تکمیل کے لیے انہیں بہت کچھ محنت کرنی پڑے گی اور وہ محنت نہ صرف اس کی ظاہری حیثیت بلکہ اس کے معنوی معان کے متعلق ہوگی۔ "افزوری کے پرچے میں" زعفران زار کے عنوان سے جو لطائف درج کیے گئے ہیں وہ پیش پا افتادہ اور عامیاناہ ہیں۔ مذاق لطیف "دلچسپ" جیسے پرچے سے اس سے اعلیٰ درجے کی بندرہ سنجی کی توقع رکھتا ہے۔

عالم نسواں میں ڈیس آف یڈس کا نام ایسا مشہور ہے کہ ان کے حالات کی تجسس ہوتی اور جن پر روشنی ڈالنے سے "دلچسپ" پبلک کی شکرگزاری کا مستحق سمجھا جاتا۔ نہ خود حالات ایسے ہیں کہ صاحبہ حالات کا نام یاد رکھنے کے قابل ہو۔ مارواڑی عورتوں کا نکاح ثانی نہ کرنا اور

ان میں طلاق کی رسم کا نہ ہونا اور مردوں کا انھیں مار پیٹ کر ناگوان سے کچھ بھی خطا ہوئی ہو اور عصمت کو ان کا عنصر خاص قرار دینا ایسی باتیں نہیں ہیں جو مارواڑی عورتوں کی خصوصیات میں سے سمجھی جائیں۔

مارواڑی عورتوں کے حالات کی ذیل میں یہ لکھنا کہ ہندوستان کے مسلمانوں میں بہت تھوڑی قومیں ہیں جن میں پردہ کا رواج ہے اور بہت سی پیشہ در اور محنت مزدوری کرنے والی قومیں ہیں جن میں پردہ کا مطلق رواج نہیں ہے ایڈیٹر صاحب کی باخبری اور واقفیت اور کی دلیل ہے۔ اس لحاظ سے کہ مسلمانوں میں پردے کے رواج کو موقع بے موقع بے حیثیت کر کے دکھایا گیا ہے "دلچسپ" مولوی محب حسین صاحب کی خاص تعظیم کا مستحق ہے۔ "دلچسپ" میں ایک کالم "طبی نکات" کا ہوتا ہے جو اگرچہ مفید ہے لیکن ہماری رائے میں زیادہ مناسب ہو اگر یہ کام ان پرچوں کے لیے چھوڑ دیا جائے جن کا مہوٹ مطلقاً طب و حکمت ہے اور جن میں توجہ سے دیکھے جانے کے لائق۔

دارالشفاء رالہ آباد۔ ایک روپیہ سالانہ) اور

حکمت (لاہور۔ ایک روپیہ ایک آنہ سالانہ) ہیں۔ ان دونوں میں دارالشفاء

تو ایک عرصے سے نکل رہا ہے اور "حکمت" ابھی حال ہی میں نکلا ہے۔ ہم دونوں کی کامیابی کے لیے دعا کرتے ہیں اور ایڈیٹر صاحب سے اجازت لے کر رخصت ہوتے ہیں۔

ملائے سوامی

دکن ریویو، بمبئی

ٹائمز بلڈنگ

مستانی جوگن اور اورنگ زیب

(۱)

ریلوے اسٹیشن جیسا ویرانہ آباد نما مقام رچا ہے وہ لکھنؤ شریف ہی کا ہوا اور پھر اس پر سردی، تنہائی اور بیکاری جیسے ایک چھوڑتین تین دشمنان سکون خاطر نتیجہ یہ کہ میں پریشان تھا اور سخت پریشان۔ ویٹنگ روم میں جا کر آرام کرنے اور ریفریشمنٹ روم میں بیٹھ کر ناشتہ کھانے کے لئے روئے باید و فیشنے شاید۔ لیکن میرے پاس چٹی ڈارھی اور میلی اچکن کی وجہ سے نہ یہ وہ۔ وہیلر کمپنی کی دوکان بند، ہیوٹ اسکول کی دوکان بند، بائبل سوسائٹی کی دوکان بند، عجائبات لکھنؤ کی دوکان بند، چارونا پار وہی آہنی تپائی یا پلٹ فارم پیمائی۔ کچھ وقت اسٹیشن کی دیواروں کے کالے پلے تجارتی اشتہاروں کی دیکھ بھال میں گزارا اور کچھ ٹائم ٹیلوں کی جاتخ پڑتاں میں۔ لیکن اب بھی تین گھنٹے باقی ہیں۔ انہ یہ کالا پہاڑ کیسے کٹ پائے گا۔

”حضور کچھ کتابیں ملاحظہ فرمائیے گا؟“

اگر میں کتابوں کا کیرا بھی نہ ہوتا تب بھی اس شخص کے لیے جو ایک سو اسی منٹ کی خلیج ہال کو دیکھ دیکھ کر بدحواس ہو رہا ہو یہ آواز جس حد تک ایک نغمہ سکون آور اور نوائے روح پرورد کا کام دے سکتی ہے اس کا اندازہ آپ فرما سکتے ہیں۔

”نہایت خوشی سے۔ دکھائیے کیا کیا کتابیں ہیں؟“

(کتابوں کا پستارہ کھول کر)

”یہ ملاحظہ کیجیے۔ کپتان کی لڑکی، دو جو رو کا شوہر، ایک بی بی چارمیاں، شیطان کا فلم، سنگٹا میرا، لولا صاحب، جٹلمین بنا کے کیوں میری مٹی خراب کی، بنگار کی مینا، آلو اور آلو کا پٹھا، تائیں تائیں فش، اڑا اڑا دم، چوں چوں کا مڑا، غنچہ نامک، قانون راگ، کلید ہار و نیم۔“

”معاف کیجیے، یہ کتابیں میرے لائق نہیں۔“

"اچھا سرکار یہ لیجیے۔ خنجر و بھیر، تیغ و فراق، لذت و صل، تمہیں پر پہلے مرتے تھے تمہیں پر اب بھی مرتے ہیں۔ حسن بے پردہ، بمبئی کی ساری، بنارس کا لہنگا، لکھنؤ کا پانجام، پیرس کا گون، بتانِ خلق، لعبتانِ فرنگ، خوبانِ زردوشی، ہمنزہ رنگانِ بنگالہ۔"

"معاف کیجیے۔ میں ان کے لائق نہیں۔"

"اچھا حضور۔ یہ رسوا صاحب کے ناول ہیں۔ یہ عاشق صاحب کے ناول ہیں۔ یہ اودہ پنچ صاحب کے ناول ہیں۔ یہ دلگداز صاحب کے ناول ہیں۔"

"یہ سب دیکھے ہوئے ہیں۔"

اگرچہ وقت کا معتد بہ حصہ اس طرح ختم ہوا لیکن مجھے افسوس تھا کہ اس تودہ مطبوعات اس انبارِ مصنفات میں ایک کتاب بھی ایسی نہ نکلی جو سود مند کی لحاظ سے نہ سہی احسان مندی کے اظہار کے لیے ہی خرید لیتا۔ کتب فروش کے مایوس چہرہ نے مجھے بھی متاسف کیا۔

"یہ باقی دو کتابیں کیا ہیں۔ کام کی ہوں تو لاؤ یہی خرید لیں۔"

اس ایک ذرا سے فرقے۔ اس ایک شعاع امید نے اس کی آنکھوں، اس کے ہونٹوں بلکہ اس کے دل میں ایک ابتسامی اور ابہتہاجی کیفیت پیدا کر دی۔

"حضور یہ 'مستانی جوگن' ہے۔ بڑا بانکا ناول ہے اور یہ حیات اورنگ زیب ہے نہایت عمدہ کتاب ہے۔ سویرے سویرے کچھ تو خریدیے۔"

(دل میں) "مستانی جوگن۔ اس نام کا حافظہ پر ہلکا سا نقش ہے مگر یاد نہیں کہاں سنایا دیکھا یاد آ گیا۔ جنوری کے 'الناظر' میں اشتہار تھا جسے میں نے نادیدہ چھوڑ دیا تھا۔"

چنانچہ دونوں کتابیں نکلوا کر دیکھیں۔ حیات اورنگ زیب کا بحث و مضمون تو نام ہی سے ظاہر ہے لیکن یہ دیکھ کر ایک نہایت خوشگوار تعجب ہوا کہ مستانی جوگن بھی اس زمانے کا قلم ہے جب شاہ جہاں کے چاروں بیٹوں نے تختِ ہندوستان کی بازی بدکرد چوس کر کیلنی شروع کی تھی۔ مجھے عرصے سے جنون ہے کہ جہاں تک دست رس ہو اس کتاب کو جس میں مرحوم و مظلوم اورنگ زیب اعلیٰ اللہ مقامہ کا موافق یا مخالف خلیفہ سا بھی تذکرہ ہو ایک نظر دیکھ ضرور لوں۔ ہذا یہ کہنے کی ضرورت نہیں کہ دونوں کتابیں بے تابی کے ساتھ خرید لیں۔ اب پڑھنے کی جلدی پڑی

اور اب اس ہندوستانی تھیکر کمپنی اس گشتی کتب خانے کا منٹ بھر ٹھہرنا دیکھ کر سو گیا۔ چنانچہ بے چارے کو کسی قدر کج خلقی کے ساتھ جس کا مجھے بہت افسوس ہے رخصت کر دیا گیا۔

(۲)

یہ بالکل سچ ہے چاہے بجا نہ ہو کہ مصنف کی شخصیت کو کتاب کی وقعت کے اندازے میں بڑا دخل ہے۔ مجھے اورنگ زیب کے حالات زندگی کی تلاش و جستجو ہے۔ میری عمر نہیں کہ نظیر آباد ناول ایجنسی یا لاہور بک ڈپو کے ٹلکے گز کے ناول پڑھ پڑھ کر زندگی کے سوکھے درخت کو ہرا کروں۔ لہذا مجھے چاہیے تھا کہ اگر ایک ناول خرید بھی لیا تھا تو خیر مگر ہاتھ پہلے حیات اورنگ زیب ہی کو لگاتا اور جب تک اسے ختم نہ کر چکتا متانی جوگن کی طرف آنکھ نہ اٹھاتا۔ مگر مجھے خیالت آمیز اعتراف ہے کہ مسٹر رویش چندروت کی جلالت قدر نے مجھے مرعوب و مسحور کر دیا اور اجازت نہ دی کہ مادر ہند کے ایسے بلند پایہ فرزند کو زحمت کش انتظار چھوڑ کر کسی غیر مشہور آدمی سے تکلم و مخاطب کروں۔

ابتدائی چند اوراق کا میدان رہرونگاہ نے نہایت عقیدت مندانہ مرعوبی و مسحوری کے عالم میں طے کیا۔ اصل ناول چونکہ بنگالی حروف و لغت میں تھا اور یہ اس کا ترجمہ ہے اس لیے زبان کے متعلق جہاں کہیں راستے میں پستی و بلندی اور خس و فاشاک پایا اس کا ذمہ دار مترجم و کاتب کو قرار دے کر آگے بڑھ گیا۔

اب کہیں کہیں خیالات کے چھوٹے ذرے جو باعتبار حقیقت اعتراضات کے اجزائے مقراطیسی ہیں راستے میں مائل ہو جاتے ہیں مگر رہرو انھیں منتشر کر دیتا ہے باہم گرتی ہو کر تشکل نہیں ہونے دیتا۔

"ہیم تاپتی تھی۔ اس کے چہرے پر انتہائی درجے کی اداسی برس رہی ہے۔ جھکی ہوئی آنکھوں میں ڈبڈبا آنے والے آنسو اس زمین پر گر رہے تھے جہاں دو عرومان نصیب..... کھڑے ہوئے ہیں۔"

ہیم تاپتی۔ پیارے نویندر۔ یہ کیسی باتیں کرتے ہو کیا ہیم کو چھوڑ دو گے کیا تم نے آنکھوں پر ٹھیکری رکھ لی..... کیا آپ کا ارادہ بے راہ لے جا رہا ہے؟

عشق کی دشوار گزار گھاٹیوں اور پیچ دار راستوں میں گم کردہ راہ بنا کر
 چھوڑے گا۔ کیا ہمیم کی جان آپ کی جان سے زیادہ عزیز ہے اور اس کا گوشت
 پوست آپ کا نہیں۔ ہمیم کی جان آپ کے ساتھ ہے جہاں جائیں گے سایے کی
 طرح رہے گی۔ جس راہ کو اختیار کر رہے ہو میرے خیال میں کسی طرح مناسب نہیں
 نریندر۔ "آہ تمہارا خیال سر سے نہیں جاتا۔ تمہاری یاد دل سے نہیں جاتی
 طبیعت سنبھلی اور پھر تمہاری موہنی مورت آنکھوں کے سامنے پھر گئی۔ اس بکثرت
 دل کو لاکھ لاکھ سمجھاتا ہوں مگر یہ تمہارا کچھ ایسا طرفدار ہو گیا ہے کہ میری ایک
 ہنسی سننا۔ ہائے تمہاری مفارقت وہ نوکیلی سنان ہے جو دل پر لگی اور جگر
 کو چھیدتی ہوئی پار نکل گئی۔ میں جاتا ہوں جنم بھر کے لیے جاتا ہوں۔ رخصت
 کر دو۔ زمین کا گز بنوں گا۔ کوہ و صحرا کی خاک چھانوں گا اور تمہاری یاد میں
 سر دھن دھن کر عدم کی راہ پکڑوں گا ایشور چاہے تو پر لوک میں ملیں گے۔"

ہمیم کا صبر جاتا رہا پیچ اٹھی۔ گلے میں باہیں ڈال دیں۔

"پیارے نریندر مجھے جیتے جی مارے جاتے ہو۔ ہمیم تمہاری ہے۔ تمہارے
 سوا کوئی اس کا ہاتھ چھو نہیں سکتا" ہمیم کے آنسو جاری ہیں۔ سسکیاں بھرتے بھرتے
 ہچکیاں آنے لگیں۔ نریندر نے ہمیم کا ہاتھ نہایت پریم سے سینے پر رکھ کر چھوڑ
 دیا۔۔۔۔۔ ہمیم ہائے ہائے کر رہی ہے۔ مرض عشق کی سودائی ہے کوئی
 سمجھاتا نہیں۔ سر دھنتی ہے کوئی سنھالتا نہیں۔ پیارے نریندر کہاں جاتے ہو۔
 خانہ برباد نریندر ادھر تو دیکھو تمہاری داسی ہمیم بلک رہی ہے سمجھاتے نہیں۔
 کیا یہ شعلہ پوش تصویریں ایک بارہ تیرہ برس کی کنواری کنیا اور چودہ پندرہ سال کے
 نا تجربہ کار لڑکے کی تصویریں اور کیا یہ گرم جوش تصویریں دو ٹھنڈے خون ولے بھولے بھالے
 معصوموں کی تصویریں ہو سکتی ہیں۔ دبستان محبت میں ان بچوں کا پہلا سبق اور اس روانی
 سے منتہی کتابیں فر فر سنائیں کہ دلی لکھنؤ کے کہنہ مشق واسوخت نویس اور نوحہ نگار شاعر بھی
 عیش مان جائیں۔ مگر شک و شبہ کی گنجائش نہیں۔ مصنف عالی مرتبت خود بنگالی سوسائٹی

تو اس زندگی میں فقیری لے کر مکے چلا جاؤں" (یہ کہہ کر ایک گلاس بھر کر مراد کو دیا)۔

مراد: "اورنگ زیب تم حقیقت میں بڑے ایماندار اور خدا دوست ہو۔"

اورنگ زیب: "معزز برادر آج تو جاتا ہوں جنگ کے موقع پر ملاقات ہوگی۔"

مراد: "جائیے۔ تمہاری سعادت اور برادرانہ سلوک سے دل از حد مسرور ہے۔"

اورنگ زیب کے مراد کو شراب پلانے کے تاریخی جہل بلکہ گھناؤنے بہتان اور کینہ طوفان

سے قطع نظر کر کے کیا ہندوستان کی قدیم و جدید تاریخ کے مصنف و ماہر کو اتنا بھی علم نہیں کہ

اورنگ زیب مراد سے ایک برس نہیں دو برس نہیں پورے چھ برس پڑا ہے اور اگر یہ علم ہے تو

کیا اتنی بھی خبر نہیں کہ بڑا بھائی چاہے کتنا ہی مکار و عیار اور چھوٹا بھائی کتنا ہی معزور و سرشار

کیونہ ہو پھر بھی مسلمان شہزادے تو درکنار مسلمان پڑھے لکھے معمولی درجے کے آدمی بھی بالمشافہ

تقریر میں بڑے بھائی کے لیے "تم سا فرمان بردار" اور "اورنگ زیب تم ایمان دار ہو۔" تمہاری

سعادت سے دل مسرور ہے" اور چھوٹے بھائی کے لیے "آپ کی خدمت" اور "معزز برادر" استعمال

ہیں کرتے۔ یہ تصویر صحیح تو نہ اتری۔ فیر آگے پڑھنا شروع کیا۔

پرتاب تو دھن ہے۔ دنیا میں تیری مثال کوئی نہیں۔ تو دیوتا ہے یا انسان۔ شہنشاہ اکبر

کی فتوحات کا سیلاب بھارت و دیش میں پھیل چکا تھا۔ ماڑواڑ کے بڑے بڑے راجے سرطاعت

ختم کر چکے تھے۔ ہندو راجوں کی ٹرکیاں شاہی حرم میں داخل ہوتی جاتی ہیں۔ راجہ مان سنگھ کی بہن

جو دھ بانی محل خانہ شاہی کی زینت بن چکی۔ مہاراجہ مان سنگھ اکبر کے سالے اور شہزادے سلیم

کے سسرے تھے۔ اکبر نے اس ممتاز شخص کو مہارانا پرتاب سنگھ کے پاس اس غرض سے

بھیجا کہ وہ اور ریاستوں کی طرح شاہی تعلقات بڑھائے۔ مان سنگھ چاہتا تھا کہ پرتاب سنگھ کے

ساتھ صحبت گرم ہو۔ ایک ہی تھالی میں کھانا کھائے۔ لیکن مہارانا پرتاب کی طبیعت گوارا نہ کر سکی

کہ ملکوں کے سالے مان سنگھ سے باہمی خورد و نوش ہو۔ واہ رے دھرم کے پتے

پرتاب دھن ہے۔ تو نے چھتریوں کا نام ڈوبنے نہیں دیا۔

خدا کی شان سب سے پرانا ہندوستان زاسولین جو عرصے تک ہندو مسلمان رعایا کا

راعی رہا ہو جو ہندی قومیت متحدہ کی ادعائی مجلس کی صدر نشینی کر چکا ہو جو اتحاد و اتفاق کے

مغاد اور اختلاف و افتراق کے مضار سے کما حقہ واقف ہو ایسی باتیں لکھ لکھ کر مسلمانوں کی منافرت کی خلیج کو اپنے قلم کی نوک سے کھود کھود کر اور چوڑا اور گہرا کرے "در ہند چو او یکے و آں ہم مفسد"

جس درجہ مرعوب و مسحور ہو کر کتاب شروع کی تھی مجھے اعتراف ہے کہ اسی درجہ مایوس و منغص ہو کر ختم کی۔ ریویو نگاری یا نقائص شماری منظور نہیں۔ آزاد رائے یہ ہے کہ مصنف نے جس تصویر کو کھینچنا چاہا ہے یہی نہیں کہ وہ ہو ہو کھینچ نہ سکی بلکہ کہیں کبھی سے بہنیا ہو گئی۔ کہیں ہاتھی سے چیونٹی۔ ترتیب و تسلسل مفقود ہے اور توازن و تناسب معدوم تاریخیت کی بو ہے نہ واقفیت کا رنگ، تعصب و تنافر کے کالے کالے دھبوں سے تصویر نہ صرف بیکار بلکہ گھنڈنی اور ڈراونی ہو گئی۔

شاہ جہاں کی دلی میں درک شاپوں کے دودکشوں سے دھواں اٹھ رہا ہے۔ تاناکا چارہ سالہ مسلمان فقیر دھونی رمائے بی لمبی جٹاؤں کا جوڑا باندھے آسن مارے بیٹھا ہے۔ سامنے پیسے پڑے ہیں۔ شاہزادی جہاں آرا کے زنا نہ دربار میں زیندہ ناتھ جی دندناتے گھس جاتے ہیں۔ جہاں نازنینیں شانِ دلربائی کے ساتھ آمین آمین کہتی ہوتی تخت کے پاس سر بسجود کھڑی نظر آتی ہیں۔

دل کسی طرح قبول نہیں کرتا کہ یہ مسٹر و میس چندر دت کی تصنیف ہے لیکن اگر اس بیگانگ اور کاواک تصویر کا کیمرہ حقیقتاً بکینٹھ آشیانی کا دماغ ہی تھا جس میں ہمیں یقین ہے کہ یورپ کے ہزار ہا بہتر ناولوں کے عکس پڑ چکے ہوں گے تو اقتصاریات ہند۔ خطوط موسومہ لارڈ کرزن اور تاریخ تمدن ہند کے قدیم ناضل مصنف کی افسانہ نگاری کے کوچے میں دامانگی دیکھ کر دلگداز کے بڑھے ناولسٹ کی وقعت و عظمت ہماری نظریں دو چند بلکہ صد چند بلکہ ہزار چند ہو جاتی ہے کہ وہ غریب نہ سول سرورس پاس ہے نہ لندن کی یونیورسٹی کالج میں پروفیسر رہ چکا ہے۔ نہ براعظم یورپ میں سالہا سال توطن و اقامت کر چکا ہے۔ نہ ولایت کے ناموں

۱۔ یعنی مولانا عبدالمحلیم شہر اردو کے ناول نگار اور رسالہ "دلگداز" کے مدیر۔ مولف

مدبروں اور انشا پردازوں سے ہمسرانہ و دوستانہ مراسم رکھتا ہے پھر بھی جو تجویز اس کا دست قلم لکھ جاتا ہے اس پر فوٹو گراف کی بے جان تصویر نہیں بلکہ سینیو ٹو گراف کی چلتی پھرتی تصویر کا دھوکا ہوتا ہے۔ وہ جس ملک اور جس زمانے کے جن لوگوں کا نقشہ کھینچ جاتا ہے پڑھنے والا اگر تنقید کی عینک اور تاریخ کی دوربین لگا کر بھی دیکھے تو سچ ہی پائے گا کہ وہ اسی ملک میں چل پھر رہا ہے۔ اسی زمانے میں رہ رہا ہے۔ انھیں لوگوں سے مل جل رہا ہے۔ وہ ٹھیک انھیں کے خیالات و معتقدات کو سنتا اور انھیں کے تمدن و معاشرت کو دیکھتا ہے۔ شرر کی استادی قبولیت اور کامیابی کا اصلی راز یہی ہے کہ وہ اپنے ہر فقرے، ہر جملے بلکہ ہر لفظ کو قصے کے ملک قصے کے لوگوں اور قصے کے زمانے کی عین مطابقت اور مناسبت سے ڈھالتا ہے ورنہ طول و عرض ہند میں ایسے ناول نگاروں کی کمی نہیں ہے جن کا جاپانی ہیرو خواجہ حافظ کی زبان مستعار لے کر اظہارِ عشق کرتا ہے اور اپنی سذنی محبوبہ کے پان خوردہ اور سی مالیدہ لب کے بوسے لے لے کر دماغ کے اشعار میں اپنی خوش نصیبی پر اتراتا ہے۔ اب میں دوسری کتاب شروع کرتا ہوں۔

(۳)

کتاب کے ابتدائی اوراق پڑھتے ہی اسٹینلی لین پول کی ایک چھوٹی سی نیلی جلد والی کتاب کی صورت اسی طرح آنکھوں میں پھر گئی جس طرح کسی جانے پہچانے شخص کی مٹری گلی لاش کو دیکھ کر اس کے زمانہ حیات کی شکل و صورت آنکھوں میں پھر جاتی ہے۔ پہلے سات صفحوں پر اکبر اعظم کی مدح و ثنا میں قصیدہ منشور پڑھا گیا ہے۔ مناقب و فضائل کی خوشبو اس قدر اڑی ہے کہ مصائب و رزائل کی بدبودب کر رہ گئی۔ میں خوش ہوں کہ ممدوح ایک مسلمان بادشاہ ہے۔ چاہے وہ مسلمان بادشاہ آذر افروز ہو، سوز، مجدرا ساز، ناقوس نواز، راکھی پیر، قشق آرا، درشن بکٹ نما، سنگھاسن سوار، پوجا گزار، تہلیت سرا، بادہ پیا اور اللہ شناس رسول شناس، اسلام شناس، شرع شناس، کلمہ مداں، قرآن مداں، ختنہ مداں، نکاح مداں، روزہ مگزار، نماز مگزار، حج مگزار، زکوٰۃ مگزار ہی کیوں نہ ہو۔ خدا کرے مصنف صاحب پر دادا کی نیکیوں کے طفیل میں پوتے کی برائیوں کو بخش دیں۔ ہائیں یہ کیا قصہ۔

”داراشکوہ کے طرز عمل چال چلن اور خیالات سے یہ بات ٹپکتی ہے کہ وہ استحکام سلطنت کے لیے ہر ضروری بات کو روار کھتا۔ وہ اکبر کے قدم بقدم چلنا چاہتا تھا۔ اگر وہ وارث تاج و تخت ہوتا تو یقین کیا جاتا ہے کہ مغلیہ خاندان کی حکومت کو ہندوستان میں اس قدر جلد زوال کی رونمائی نہ ہوتی جس قدر جلد کہ اورنگ زیب کے ہاتھوں سے تباہی آتی۔ شجاع تیرنہم اور دوراندیش چست و چالاک اور بہادر تھا۔ اسے ہندو سرداروں پر موہنی ڈالنی آتی تھی۔ اس نے مارواڑ کے راجہ جسونت سنگھ کو جو اس زمانے میں سرآمد راجگان ہند کہلاتا تھا اپنا حامی و مددگار بنالیا تھا وہ ایرانیوں کو اپنا گرویدہ بنانے کے لیے اپنے کوشیوہ کہا کرتا تھا لیکن اس کی ذات میں بڑا نقص یہ تھا کہ وہ عیش پرستی کو اپنا شعار سمجھتا تھا۔ وہ زنان خانہ کے اندر جا کر متعدد بیویوں میں رات رات اور دن دن بھر رقص و سرود اور مے نوشی میں گزار دیتا تھا اس لیے کاروبار سلطنت میں اکثر اتری واقع ہوتی تھی۔“

یہ سارے کے سارے فقرے ذہن میں لیے تازے ہیں جیسے ابھی پڑھ چکا ہوں مگر آج تو صرف متانی جوگن ہی پڑھی ہے۔ لاؤ اسی میں دیکھوں، ورق گردانی کرتے کرتے پچیسواں صفحہ یہ لویہ کیا ہے۔

”داراشکوہ کے طرز عمل، چال چلن اور خیالات سے یہ بات ٹپکتی ہے کہ وہ استحکام سلطنت کے لیے ہر ضروری بات کو روار کھتا۔ وہ اکبر کے قدم بقدم چلتا۔ اگر وہ وارث تاج و تخت ہوتا تو یقیناً مغلیہ خاندان کی سلطنت اس قدر جلد زوال کی رونما نہ ہوتی۔ جس قدر جلد اورنگ زیب کے ہاتھوں سے تباہ ہوئی۔ شجاع تیرنہم اور دوراندیش چست و چالاک اور بہادر تھا۔ اسے ہندو سرداروں پر موہنی ڈالنی آتی تھی۔ اس نے مارواڑ کے راجہ جسونت سنگھ کو جو اس زمانے میں سرآمد راجگان ہند کہلاتا تھا اپنا حامی و مددگار بنالیا تھا۔ لیکن اس کی ذات میں سب سے بڑا نقص یہ تھا کہ وہ عیش پرستی کو اپنا شعار سمجھتا تھا وہ زنان خانے میں جا کر متعدد بیویوں میں رات رات دن دن بھر رقص و سرود اور مے نوشی میں گزار دیتا تھا اس لیے کاروبار سلطنت میں اکثر اتری واقع ہوتی تھی۔“

فرق صرف اتنا ہے کہ پہلے میں قدم بقدم چلنا چاہتا تھا اور دوسرے میں قدم بقدم

چلتا۔ پہلے میں "یقین کیا جاتا ہے کہ" دوسرے میں "یقیناً"۔ پہلے میں "حکومت کو ہندوستان میں اس قدر زوال کی رونمائی ہے دوسرے میں "سلطنت اس قدر جلد زوال کی رونما پہلے میں" "تباہی آئی ہے دوسرے میں" تباہ ہوئی" پہلے میں "وہ ایرانیوں کو...۔۔۔ شیعہ کہا کرتا تھا۔ دوسرے میں یہ فقرہ حذف کر دیا گیا ہے۔ پہلے میں "کے اندر" ہے دوسرے میں "میں" پہلے میں رقص و سرود" ہے دوسرے میں "رقص اور سرود"۔ باقی جوں کاتوں۔ اہلی یہ توارد ہے یا ۳۷۸۔ لیکن رائے قائم کرنے میں جلدی نہ چاہیے۔ چنانچہ میں نے ٹنڈے دل سے کتاب پڑھنی شروع کی جہاں ایسے فقرے ملے جن کا نقش لوح حافظہ پر تازہ تھا ان پر نشان کرنا گیا اور ختم کرنے کے بعد پہلی کتاب سے مقابلہ کیا۔ میری اس تفتیش کا نتیجہ مثبت ذیل ہے۔

حیاتِ اورنگ زیب	مستانی جوگن	حیاتِ اورنگ زیب	مستانی جوگن
ص ۱۳ سطر ۸۷	ص ۲۵ سطر ۹۸	ص ۲۲ سطر ۱۲	ص ۶۲ سطر ۲۵ و ص
ص ۱۲ سطر ۱۳ تا ۲۵	ص ۶۵ سطر ۱۹ تا ۱۹	ص ۶۳ سطر ۱۳ تا ۱۳	ص ۶۳ سطر ۱۳ تا ۱۳
ص ۱۴ سطر ۸۷	ص ۲۵ سطر ۱۹	ص ۲۲ سطر ۱۳ تا ۱۹	ص ۵۶ سطر ۱۳ تا ۱۳
ص ۱۴ سطر ۱۵ تا ۱۵	ص ۶۳ سطر ۱۸ تا ۱۸	ص ۲۳ سطر ۸ تا ۸	ص ۵۶ سطر ۱۳ تا ۲۰
ص ۱۴ سطر ۲۱ تا ۲۱	ص ۳۳ سطر ۳۵ و ص ۲۷	ص ۲۳ سطر ۲۵ تا ۲۵	ص ۶۷ سطر ۲۱ تا ۲۱
ص ۱۹ سطر ۲۵ تا ۲۵	سطر ۲۶	ص ۲۴ سطر ۴ تا ۴	ص ۶۷ سطر ۲۱ تا ۲۵
ص ۲۰ سطر ۸ تا ۸	ص ۲۹ سطر ۱۸ تا ۱۸	ص ۲۴ سطر ۲۵ تا ۲۵	ص ۱۱۰ سطر ۲۰ تا ۲۰
ص ۲۰ سطر ۲۱ تا ۲۱	ص ۲۹ سطر ۲۲ تا ۲۲	ص ۲۵ سطر ۷ تا ۷	ص ۱۱۰ سطر ۲۵ تا ۲۵
ص ۲۰ سطر ۲۱ تا ۲۱	ص ۳۰ سطر ۴ تا ۴	ص ۱۱۱ سطر ۱-	ص ۱۱۱ سطر ۱-
ص ۲۰ سطر ۲۵ تا ۲۵	ص ۳۰ سطر ۶ تا ۶	ص ۱۱۱ سطر ۷	ص ۱۱۱ سطر ۷
ص ۲۱ سطر ۸ تا ۸	ص ۳۰ سطر ۱۱۲ تا ۱۱۲	ص ۲۵ سطر ۱۴ تا ۱۴	ص ۱۱۱ سطر ۱۸ تا ۲۵
ص ۲۱ سطر ۲۵ تا ۲۵	ص ۶۲ سطر ۲۵ تا ۲۵	ص ۲۵ سطر ۲۵ تا ۲۵	ص ۱۱۲ سطر ۲۶

حیات اورنگ زیب	مستانی جوگن	حیات اورنگ زیب	مستانی جوگن
ص ۲۶ سطر ۱ تا ۱۷	ص ۱۱۲ سطر ۲ تا ۴	ص ۲۵ سطر ۲۰ و ۲۱	ص ۱۱۳ سطر ۲۰ و ۲۱
ص ۲۶ سطر ۱۸ تا ۲۲	ص ۱۱۲ سطر ۱۹ تا ۲۲	ص ۲۵ سطر ۲۲ تا ۲۵	ص ۱۱۳ سطر ۲۱ تا ۲۴
ص ۲۶ سطر ۲۳ تا ۲۴	ص ۱۱۲ سطر ۲۴	ص ۲۶ سطر ۱ تا ۲	ص ۱۱۳ سطر ۲۴ و ۲۵
ص ۲۷ سطر ۱ تا ۴	ص ۱۱۲ سطر ۲۵ و ۲۶	ص ۲۶ سطر ۳ و ۵	ص ۱۱۳ سطر ۲۵ و ۲۶
	ص ۱۱۳ سطر ۱ و ۲	ص ۲۶ سطر ۱	ص ۱۱۳ سطر ۱
ص ۲۷ سطر ۸ تا ۱۱	ص ۱۱۳ سطر ۲ تا ۵	ص ۲۶ سطر ۴ تا ۹	ص ۱۱۳ سطر ۲ تا ۵
ص ۲۷ سطر ۱۲ و ۱۳	ص ۱۱۳ سطر ۵ و ۶	ص ۲۶ سطر ۱۰ و ۱۱	ص ۱۱۳ سطر ۱۰ و ۱۱
ص ۲۷ سطر ۱۴ تا ۱۵	ص ۱۱۳ سطر ۶ تا ۸	ص ۲۶ سطر ۱۲ و ۱۳	ص ۱۱۳ سطر ۱۲ و ۱۳
ص ۲۷ سطر ۱۶ و ۱۷	ص ۱۱۳ سطر ۹ و ۱۰	ص ۲۶ سطر ۱۴ تا ۱۹	ص ۱۱۳ سطر ۱۴ تا ۱۹
ص ۲۷ سطر ۱۸ و ۲۰	ص ۱۱۳ سطر ۱۱ و ۱۱	ص ۲۶ سطر ۱۷ و ۱۹	ص ۱۱۳ سطر ۱۷ و ۱۹
ص ۲۸ سطر ۱ تا ۷	ص ۱۱۳ سطر ۱۴ و ۱۵	ص ۲۶ سطر ۲۰ و ۲۱	ص ۱۱۳ سطر ۲۰ و ۲۱
		ص ۲۶ سطر ۲۲ تا ۲۴	ص ۱۱۳ سطر ۲۲ تا ۲۴

غضب فنا کا ڈیڑھ سو صفحے کی ایک کتاب اردو چھپتر کی دوسری دونوں میں چالیس جگہ تو اردو جن میں اکثر مقامات پر بجز چند لفظی الٹ پھیر کے صفحے کے صفحے نقل مطابق اصل میں نیک فیتی سے مان لیتا کہ تاریخی واقعات دونوں نے ایک ہی کتاب سے لیے ہوں گے۔ لیکن مستانی جوگن تو مسٹر رویش چندر دت کی اصل بنگالی تصنیف کا اردو ترجمہ ظاہر کیا جاتا ہے اور حیات اورنگ زیب کسی صاحب ساغوال آبادی کی مستقل اردو تالیف کی حیثیت سے پیش کی جاتی ہے اس لیے اگر کسی فارسی یا انگریزی مشترک ماخذ سے تاریخی واقعات لیے بھی گئے ہوں تو ضرور ہے کہ ایک طرف بجز مستقیم بنگالی میں اردو دوسری طرف براہ راست اردو میں لیے گئے ہوں اور جب سے بعد بنگالی سے اردو میں ترجمہ ہوا تو معنوی یکسانی رہتی

تو رہتی ایسی لفظی یکسانی کہ وہی اسما، وہی افعال، وہی صفات، وہی ترتیب و تقسیم فقرات، وہی مرکبات اضافی وہی مرکبات توصیفی، وہی اشعار بھی نہیں بلکہ جو غلطیاں لفظی یا معنوی یا تاریخی یا جزائی ایک میں ہیں وہی دوسری میں جن کی نہایت موٹی موٹی چند مثالیں ملاحظہ ہوں۔ "عیش پرستی کو اپنا شعار سمجھتا تھا" (۱۳/ج ۲۵، م ۴۵) بجائے "عیش پرستی کو اپنا شعار کر لیا تھا۔ مراد کو خط لکھا جس میں اسے سوات پر قبضہ کر لینے پر مبارک باد دی (۲۱/ج ۲۳)۔ مراد نے اس زمانے میں کبھی سوات پر قبضہ نہیں کیا تھا۔" آیادہ واقعی وعدے کو نبا ہے گا اس کا بیڑا منجھار میں غرق کرے گا۔" (۲۲/ج ۲۳، م ۶۳) دونوں جملوں کے بیچ میں 'یا' رہ گیا ہے۔ "اوزنگ زیب نے اپنے وعدے کے موافق آخر ۱۶۵۰ برہان پور سے مع فوج کے چل دیا" (۲۲/ج ۲۳، م ۶۳)۔ اس میں ایک غلطی تو زبان کی ہے اور ایک تاریخ کی۔ پنجاب میں جہاں حیات اوزنگ زیب شائع ہوئی ہے ممکن ہے کہ "اوزنگ زیب نے مع فوج کے چل دیا" بولتے ہوں مگر اس شہر میں جو زبان کی اہلیت کے متعلق دلی کار قبیب ہو شاید ہی کوئی کہے کہ "منے صاحب نے مع نوکر کے چل دیا"۔ تاریخی غلطی یہ ہے کہ تمام مورخ متفق ہیں کہ اوزنگ زیب نے ۲۵ جمادی الثانی ۱۰۶۸ھ کو برہان پور سے کوچ کیا ہے۔ مابعد کے مورخین نے جنھوں نے ہجری عبسوی سنین کا تطابق کیا ہے صاف ۲۵ جمادی الثانی ۱۰۶۸ھ مطابق مارچ ۱۶۵۸ عیسوی لکھا ہے (دیکھو ذکا اللہ)۔ اس لیے مارچ ۱۶۵۸ء کو آخر ۱۶۵۰ نہیں کہتے۔ یہ صریح غلطی ہے۔ "اس نے دارا کی فوج کے سپہ سالاروں کے پاس خفیہ پیغام بھیجے کہ اگر وہ اس کا ساتھ دیں تو دولت و منصب سے مالا مال و نہال کر دیے جائیں گے اور جو لوگ اس پر آمادہ ہو گئے ان کو بیعانہ کے طور پر حقوڑی حقوڑی رقمیں بھیجوا دی گئیں" (۲۳/ج ۵۶) یہ زر پیشگی بیعانہ نہ تھا۔ "فوج کی سرغنائی" بجائے "سرداری" یا سرکردگی۔ پھر شکوہ شہزادہ محمود پر جا پڑا" (۲۵/ج ۱۱، م ۱) دونوں میں اوزنگ زیب کے ایک بیٹے کا نام شاہزادہ محمود دکھایا گیا ہے مگر کوئی تاریخ اوزنگ زیب کے کسی بیٹے کا نام محمود نہیں بتاتی۔ خیال کیا کہ چپکے سے اپنے ہاتھی سے اتر کر اوزنگ زیب کے ہاتھی کی زنجیر کاٹ دے (۲۶/ج ۱۲، م ۱) باعتبار واقعہ غلط ہے۔ چپکے سے اتر کر ایسی آسانی سے زنجیریں کچے دھاگے کی طرح کیسے

کاٹ دیتا۔ "اس نے آواز نکالی" (۲۶/ج ۱۱۲/م) پنجاب میں تو بولتے ہیں لیکن کیا لکھنؤ بھی پنجاب کا مقلد ہو گیا۔ "وزیر آصف خاں کے بیٹے شائستہ خاں اور ممتاز محل کے بھائی نے اس کی طرف داری کا وعدہ کیا" (۲۶/ج ۱۱۲/م) اس سے معلوم ہوتا ہے کہ آصف خاں کا بیٹا شائستہ خاں اور تھا اور ممتاز محل کا بھائی کوئی اور شخص تھا۔ جس کا نام نہیں لکھا گیا ہے۔ لیکن یہ طرز ادا کی غلطی ہے۔ آصف خاں کا بیٹا اور ممتاز محل کا بھائی ہی شائستہ خاں تھا۔ ان حالات میں کیسے یقین کر لوں کہ یہ یکسانی اتفاقی ہے۔

حیات اورنگ زیب بجائے خود تاریخ ہے اور متانی جو گن تاریخی قصہ اس لیے کیا یہ مانا جائے کہ مسٹر رویش چندروت جیسے تاریخ کے دریا سے ذخار کا منبع و مخرج ایک چھوٹا سا ساغر ہے یا یہ سمجھا جائے کہ اورنگ زیب کی سوانح عمری لکھنے میں فرضی قصہ کہانیوں سے کام لیا گیا ہے۔ اصل ناول کا سند تصنیف تو معلوم نہیں لیکن ترجمے کی یہ کیفیت ہے کہ ۴ اگست ۱۹۱۴ء کو سید علی عباس خوش نولیس نے آخری صفحہ ستم کیا اور ۱۹۱۴ء ہی میں پہلی بار ترجمہ بنام متانی جو گن شائع ہوا۔ لیکن حیات اورنگ زیب ۱۹۱۲ء ہی میں چھپ چکی تھی۔ اس لیے اس بات کو ماننے کے سوا پارہ نہیں کہ جن چالیس مقامات پر عبارت یکساں ہے۔ وہ اگر لی گئی ہے تو حیات اورنگ زیب ہی سے لی گئی ہے لیکن میں نہیں مان سکتا کہ مسٹر رویش چندروت نے انگریزی فارسی مستند تاریخیں چھوڑ کر ایک غیر مشہور مولف کی پچھتر صفحے کی کتاب سے مدد لی ہو جس کا کاغذ قابل افسوس جس کی چھپائی قابل شکایت۔ جس کی اردو قابل اعتراض اور جس کے واقعات قابل اشتباہ ہیں اور مدد بھی اس طرح کہ بنگالی زبان کے نادل میں اس کتاب کی اصل اردو عبارت بہ خط بنگالی لکھ دی ہو ورنہ ناممکن ہے کہ بنگالی سے اردو میں ترجمہ کرنے والے نے حیات اورنگ زیب دیکھے بغیر وہی الفاظ لکھے ہوں جو ساغر صاحب کے قلم سے نکلے تھے۔

میری بڑھی عقل کے گھسے ناخن تو اس گتھی کے سلجھانے سے قاصر ہیں۔ ممکن ہے کہ کوئی تیز طبع جوان اس عقدے کو حل کر سکے۔ اب رہی حیات اورنگ زیب اس کے متعلق میں مطلق کچھ عرض کرنا نہیں چاہتا کیونکہ جس کتاب کی تاریخی صداقت کی یہ کیفیت ہو کہ۔

۱ - اُس (یعنی شاہ جہاں) کی وفات کے بعد بھی دارا شکوہ اور اورنگ زیب کی تخت نشینی میں جہاں آرا درویش آرانے بڑی مدد کی۔ صفحہ ۱۵۔

۲ - شاہ جہاں کی وفات ۱۶۵۷ء میں ہوئی۔ صفحہ ۱۸۔

۳ - شاہ جہاں کی وفات ۱۶۹۶ء میں ہوئی۔ ۶۷ برس کی عمر میں صفحہ ۲۷۔

۴ - ۱۶۶۶ء میں شاہ جہاں کا انتقال ہو گیا۔ صفحہ ۵۳۔

۵ - اورنگ زیب نے شروع میں ایک کتاب لکھی جسے نتاوائے عالمگیری کہتے ہیں۔ صفحہ ۱۶۔

۶ - مسلمانوں نے اورنگ زیب کے حالات ہی قلمبند نہیں کیے ہیں۔ صفحہ ۳۱۔

۷ - شاہ جہاں نے اپنے باپ جہانگیر کو قتل کر کے تخت و تاج حاصل کیا۔ صفحہ ۳۲۔

۸ - میر جملہ جو دراصل بہمنی خاندان کی ایک شاخ عادل شاہی میں سے تھا

صفحہ ۵۶۔

۹ - عبدالرزاق لاری اورنگ زیب کی فوج سے مقابل ہوتے ہی مارا گیا۔ صفحہ ۶۵

اُس میں اورنگ زیب کی نسبت عیار، مکار، گندم نما جو فروش، چال باز، بے اعتبار قاتل، چنگیز اور قبلائی خاں، تیمور اور یلدرم اور بونا پارٹ سے بدتر مشیل نیرو د قیفر و ما اور اس کے سوا اور جو کچھ بھی لکھنا ہے سب صحیح ہے۔ ایسی کتاب کے متعلق کچھ بھی

لکھنا چاہے وہ اعتراضاً ہی ہو اس کی شہرت و وقعت کو بڑھانا ہے اور اس گناہ کو میں اپنے سر لینا نہیں چاہتا۔

ملا مصون العلی

الناظر، لکھنؤ

حصہ پنجم

۲۵۰

حدیث دیگران

(۱۸)

حیدرآباد میں ظفر علی خاں اور میر محفوظ علی صاحب سا تھ رہتے تھے اور
 یک جان دو قاب کے پورے مسداق تھے۔ اگرچہ سید محفوظ علی صاحب مضمون
 نگاری یا دوسری ادبی خدمات سے ہمیشہ کوسوں دور رہتے تھے لیکن مبداء فیاض
 نے ان کے دماغ کو ادب و شاعری کے لیے ایسا موزوں بنا یا تھا کہ اگر وہ اس
 میدان کے مرد بننا چاہتے تو انشا پر دازی میں آج ان کا کوئی مثل و نظیر نہ ہوتا
 آپ کی صحبت سے ظفر علی خاں کو جس قدر فیض پہنچا اس کے لحاظ سے یہ کہنا بالکل
 بجا ہوگا کہ ایڈیٹر "زمیندار" کو زبان اردو پر جو قدرت حاصل ہے وہ محض آپ ہی
 کے طفیل ہے۔ باشندگان پنجاب میں آج ظفر علی خاں کی سی نہ رکھنے والا دوسرا نہیں
 اور ان کی نظم میں بھی جو صفائی، شستگی اور روانی ہے اس کی مثال نہ ملے گی۔ اور
 یہ سب اسی بدایونی کی بدولت ہے۔

شاہانِ مغلیہ کے آخری دور میں دہلی کے "بادشاہ گز" سید مشہور تھے۔ ہماک
 میر صاحب بادشاہ نہیں تو شاعر اور انشا پر داز بنادیتے ہیں۔ راقم الحروف کو
 جو ٹوٹی پھوٹی چند سطر میں جوڑنا آتا ہے۔ یہ بھی سب اس سید زادے
 کے فیضِ صحبت کا نتیجہ ہے۔

کتاب لا شمار ظفر الملک علوی

میر محفوظ علی مرحوم کا شمار اردو کے چیدہ اور برگزیدہ انشا پر دازوں میں
 ہوتا ہے۔ مگر ان کا ان نامہ بہ لحاظ مقدار نہ بہ لحاظ منزلت، زیادہ نمایاں نہیں
 ہیں ہم کم نوسوں میں بھی وہ اپنے اسلوبِ نگارش کے لیے ایک خاص مقام رکھتے
 ہیں۔ مجھے یوں معلوم ہوتا ہے کہ وہ طبعاً عزت پسند واقع ہوئے تھے، اور شاید

اس وجہ سے بھی اہل قلم کی حیثیت سے اُن کا کام اس طرح جانا پہچانا نہیں گیا جس طرح اس کا حق تھا۔

حمید احمد خاں

مکتوب لاہور بنام مولف

۸ اکتوبر ۱۹۶۹ء

آگے جو مضمون "افریقہ کا مسافر" آرہا ہے وہ دراصل حمید احمد خاں صاحب کے بھائی مولانا ظفر علی خاں کے نام سید محفوظ علی صاحب کا ایک مکتوب ہے جو "دکن ریویو" میں اشاعت پذیر ہوا۔ یہ خط ۱۶ نومبر ۱۹۰۴ء کو "منگولیا" جہاز سے ارسال کیا گیا تھا جب سید صاحب جمی کے تقریر پر سو مالی لینڈ جا رہے تھے۔ جب وہ اپنی منزل بربرہ پہنچ کر کارمنصبی میں منہمک تھے تو وہاں ان کے دیرینہ دوست مولانا ظفر علی خاں بھی جا پہنچے۔ ان دونوں نے تجارت کا ایک ابتدائی منصوبہ یہیں بنایا تھا جس کے انجام کی داستان بڑی ترشی اور تلخی کے ساتھ مولانا ظفر الملک علوی نے، سید صاحب کی اطلاع و اجازت کے بغیر، شائع کر دی، جس کی مزید شہیر میں مولوی عب رالحق کے بڑے بھائی شیخ ضیا الحق مدیر "پیشرا" نے کوئی دقیقہ اٹھانا نہ رکھا۔ ۱۹۱۶ء یا اس کے ٹک بھگ مولانا ظفر علی خاں پر دو کتابیں لکھی گئی تھیں جن میں مذکورہ بالا تجارت کا تذکرہ تھا۔ پہلی کتاب کا نام "کتاب الاشرار" ہے اس کے مصنف خود مولانا ظفر الملک تھے۔ دوسری کتاب کا نام "پولٹیکل گرگٹ" تھا جو شیخ ضیا الحق نے تالیف کی تھی۔

بہر حال سید محفوظ علی صاحب کے تعلقات مولانا ظفر علی خاں سے ہمیشہ دوستانہ و برادرانہ رہے۔ دونوں ایک دوسرے کو بہت چاہتے تھے۔ جب مولانا سید صاحب کے ہاں بدایوں آتے تو سید صاحب کاغذ، قلم، دوات کا خاص انتظام پہلے سے کراتے تھے۔ کہا کرتے تھے۔ "نہ جانے زمیندار کے مدیر کو کس وقت آمد آجائے" لیے ہی ایک موقع پر مولانا

ظفر علی سید صاحب کے ہمراہ بدایوں کی جامع مسجد شمسی میں جمعہ کا دو گنا ادا کرنے گئے۔ اس وقت مولانا عبد الماجد بدایونی کا تو وصال ہو چکا تھا۔ امامت اُن کے چھوٹے بھائی مولانا عبد الحامد قادری کے ذمے تھی۔ مولانا حامد میاں تشریف لائے اور مولانا ظفر علی خاں اور سید محفوظ علی صاحب سے کچھ سرگوشی کی۔ اس کے بعد موذن عنایت اللہ نے اعلان کیا۔ "حضرات بعد نماز تشریف رکھیں۔ مولانا ظفر علی خاں صاحب تقریر فرمائیں گے" نماز کے بعد جلسہ کا آغاز مولانا عبد الحامد صاحب نے کیا۔ سید محفوظ علی صاحب کو صدارت سونپی لیکن سید صاحب نے صدارت کے فرائض مکمل خاموشی سے ادا کیے۔ مولانا ظفر علی خاں منبر پر پہنچے تو پہلے انھوں نے اپنی ایک نعت سنائی جس کا پہلا شعر ہے ۵

اے کہ ترا جمال ہے زینت محفل حیات

دونوں جہاں کی نعمتیں ہیں ترے حسن کی زکات

سید محفوظ علی صاحب کی طرف اشارہ کر کے کہا۔ "صاحبو! آپ مجھے جو کچھ بھی سمجھتے ہوں یا میں جو کچھ بھی ہوں، وہ سب اس چھوٹے قد کے سفید ڈاڑھی والے آپ کے ہم وطن کی جوتیوں کا طفیل ہے جو سامنے بیٹھا ہے۔" اس کے بعد تقریر کی مسجد کا بلند اور فراخ گنبد "الذاکبر" اور "مولانا ظفر علی خاں زندہ باد" کے نعروں سے گونج اٹھا۔ آخر میں مولانا نے دعا کی جس کا خاتمہ ان الفاظ پر ہوا۔ "الہی میری عمر کے پانچ سال کم کر کے محفوظ علی کی عمر میں شامل کر دے جو ملت کے لیے خاموشی سے بڑے مفید کام کر رہے ہیں۔"

اسی تاریخ رات میں ہنود نے مولانا ظفر علی خاں کی شان میں جلسہ منعقد کیا۔ مقام بدایوں کا گنڈو شالہ تھا۔ سامعین میں ہندو مسلمان بڑی تعداد میں موجود تھے۔ مولانا کی تقریر کا موضوع ہندو مسلم اتحاد تھا۔ مولانا کے اعجاز خطابت نے "الذاکبر" کے نعرے ذمہ و مسلمانوں سے بلکہ ہندوؤں سے بھی لگوا دیئے۔ اس وقت

میرے ذہن میں بار بار مولانا کا ایک پرانا شعر گشت لگا رہا تھا۔

جو مولوی نہ ملے گا تو مولوی ہی سہی

خدا خدا نہ سہی رام رام کر لیں گے

سید محفوظ علی صاحب کا مضمون "افریقہ کا مسافر" ان کے ابتدائی دور کا پرانا مضمون ہے، لیکن طرز بیان، زور عبارت، محاورہ بندی اور منظر کشی صاف تیار ہے ہیں کہ وہ شروع ہی سے ایک نچتہ کار، طباع، محنتی اور بلند پایہ ادیب تھے۔

_____ مولف

اپنے مضمون "افریقہ کا مسافر" میں اتوار کے روز جہاز میں گرجا کی نماز ہوتی ہے تو یہ اس بات کا جائزہ لیتے ہیں کہ اس مذہبی عبادت میں کتنے لوگ شریک تھے اور وہ کس حیثیت اور نوعیت کے تھے۔ ملاحظہ کیجیے۔ "مردوں میں ایک تو انٹی سے متجاوز پادری تھے اور دوسرے ایک تیمور رنگ فوجی افسر تھے جو ٹانگ میں گولی چھپا کر تبت سے بھاگے تھے اور بہ حصولِ رخصتِ علالتِ دلالتِ جارہے تھے۔ چھت کے اوپر عین نماز کے وقت تاش مورہا تھا چونکہ چھت پر سے نماز کا کمرہ صاف نظر آ رہا تھا، لہذا ایک بڑے میاں نے جو شریک صحبت تاش تھے بہ مقتضا اس تعلقِ خاطر کے جو آخر عمر میں مذہب سے ہو جاتا ہے، اتنا کیا کہ کرسی چھت کے کنارے کی طرف رکھ لی تھی کہ تاش کھیلتے کھیلتے جب دنیا کی بے ثباتی کا خیال آجائے تو مناجات کا بھی ایک آدھ حرف سن لیں خدا کا شکر ہے کہ مسلمان دلوں پر مذہب کی حکومت ابھی بہت کچھ ہے۔" اس آخری جملے میں طنز قابلِ دید ہے۔

_____ عبدالحق

مضامین محفوظ علی

افریقہ کا مسافر

از جہاز "منگویا" - ۱۶ نومبر ۱۹۰۴ء
ڈیر ظفر

رہیے اب ایسی جگہ چل کر جہاں کوئی نہ ہو
ہم نشیں کوئی نہ ہو اور ہم زباں کوئی نہ ہو
میں اکثر یہ شعر پڑھا کرتا تھا۔ خدا کا شکر ہے کہ یہ آرزو پوری ہو گئی اور ایسی جگہ
رہنے کو ملنے والی ہے جہاں حقیقت میں نہ کوئی ہم نشیں ہوگا نہ ہم زبان۔ جو شخص اتنا کٹ
مہرا اور اکل کھرا ہو۔ جو اپنے اعزا و اقربا، احباب و رفقا سے اس بے مروتی کے ساتھ رسی
ترا کر بھاگا ہو اور جو دیارِ غریب میں جانے کی آرزو پوری ہونے پر خدا کا شکر کرے۔ اس کی
منزاتویہ تھی کہ اس کی مشابہت کے لیے جانا کیسا کوئی اس کی صورت نہ دیکھتا۔ بات نہ پوچھتا۔ مگر
شکر ہے کہ میرے عزیزوں اور دوستوں نے بجائے عدل کے عفو سے کام لیا۔ میرے دوست نہ
صرف دودو اسٹیشن بلکہ دودو دن کی راہ تک ساتھ آئے۔ کجا بدایوں اور کجا بمبئی۔ مگر شکر
ہے کہ یہاں ہار پہنانے، لگدستے دینے، خدا مانفظ کہنے اور رومال ہلانے کو بہت سے خدا کے
بندے موجود تھے جہاز کا سفر اب اس قدر عام ہو گیا ہے اور دریائی سفر کے حالات اس قدر
کثرت سے دیکھنے سننے میں آتے ہیں کہ مجھے اب انھیں پرانی باتوں کو دہراتے ہوئے گھن سی آتی
ہے۔ اس کے علاوہ پانچ دن کا سفر کر کے میں کون سا ایسا بڑا سیاح یا سداباد دوران ہو گیا
کہ حالات سفر لکھوں۔ مگر تمھاری ہٹ سے مجبور ہوں۔ لو سنو۔

میں ۹ نومبر کو بمبئی پہنچ گیا تھا۔ دودو دن صاحب ایجنٹ جنرل بہادر سے ملاقات اور
سامان سفر کی دستی میں گزرے۔ ۱۲ نومبر ۱۹۰۴ء کو دو بجے دن کے پی اینڈ او کمپنی کے

ڈاک کے جہاز "منگولیا" نامی کی معرفت میں نے اپنے آپ کو بحیرہ عرب کی موجوں کے حوالے کیا۔

"منگولیا" منجملہ ان چار بڑے بڑے جہازوں کے ہے جو بلیفا سٹ کے بڑھتیوں کی صنعت جہاز سازی کا اعلیٰ نمونہ ہے اور اسی سال پی اینڈ او کمپنی کی طرف سے سمندر کی سینہ شکنی کے لیے مامور ہوا ہے۔ اس جہاز کی طاقت بارہ ہزار گھوڑوں کی ہے اور ساڑھے نو ہزار ٹن (من نہیں ٹن) بوجھ لے جاسکتا ہے۔

میں نے اپنا سب سامان صبح سویرے ہی پٹھان کے ہاتھ بندر پر بھیج دیا تھا۔ ۱۲ بجے خود بیلرڈ پیر (BALLARD PIER) پہنچا۔ جسٹس بدرالدین طیب جی کے خاندان کے ایک صاحبزادے بغرض تکمیل تسلیم قانونی انگلستان جا رہے تھے ان سے ملاقات ہوئی۔ کچھ دیر بعد ڈاکٹری معائنہ ہوا اور سب مسافر (جن میں میرے اور مسٹر طیب جی کے علاوہ انگریز ہی انگریز تھے) ایک اسٹیم لائٹ (دغانی چھوٹی کشتی) میں ٹھونس کر جہاز کی طرف بلیٹی کر دیے گئے۔ جہاز کنارے سے ایک میل کے فاصلے پر کھڑا ہوا ہمیں پکار رہا تھا۔ دس منٹ میں ہم جہاز تک پہنچ گئے۔ میٹھی لگائی گئی۔ ہم کھٹ کھٹ اوپر چڑھ گئے۔ اوپر کی میٹھی کے برابر اسٹیوارڈ (یعنی کمروں کے خدمت گار) جو سب کے سب ولایت زاتھے پرا جائے کھڑے تھے۔ میں نے ایک سے کہا کہ مجھے کمرہ نمبر ۴۰ میں لے چلو۔ وہ ایک دوسرے کو بلا لایا اور کہا کہ آپ کے کمرے کا خدمت گار یہ ہے۔ چنانچہ وہ مجھے کمرے تک لایا۔ آکر دیکھتا ہوں تو سب سامان قرینے قاعدے سے لگا ہوا ہے۔ جہاز کی چار پائی پر نہایت صاف ستھرا جھونکا بچھا ہوا ہے۔ تکیے لگے ہیں، سرہانے کی طرف ایک الماری سی ہے جس کے اوپر کے خانے کے تختے میں منہ دیکھنے کا آئینہ لگا ہے تختہ کھولو تو اندر ایک بلوریں صراحی ہے جس میں ٹھنڈا برف سا پانی بھرا ہوا ہے اور ڈوغالی گلاس رکھے ہیں۔ نیچے پارخانے ہیں۔ جن میں کنگھا، برش، منجن کی ڈبیہ اور دانتوں کا

۱۰ سید محفوظ علی صاحب کے ملازم محمد زمان خان سے مراد ہے۔ مولف۔

برش رکھنے کے لیے جگہ ہے۔ اس کے نیچے میں ایک اور تختہ ہے جس میں مٹن لگا ہے۔ اس کے دباتے ہی تختہ نیچے آجاتا ہے اور اچھی خاصی ایک میز بن جاتی ہے۔ جس میں منہ ہاتھ دھونے کے لیے چلنی کا ایک طرف جڑا ہوا ہے۔ صابن اسفنج کے لیے جگہ بنی ہوئی ہے۔ پاس تولیہ رکھا ہے۔ طرف کے کنارے پر ایک ٹونٹی لگی ہوئی ہے۔ پیچ گھماتے ہی ٹونٹی میں سے پانی نکلتا ہے۔ بالفاظ دیگر تختے کا مٹن دباتے ہی سیلاب چلی، آفتابہ، صابن، تولیہ سب کچھ موجود ہو جاتا ہے۔ سرکار کو صرف منہ ہاتھ دھو کر تولیہ سے پونچھنے کی تکلیف کرنی پڑتی ہے۔ انگریزوں کی عقل کی ترقی روز بروز اسی طرح رہی تو بہت جلد یہ تکلیف بھی نہ کرنی پڑے گی اور محض خیال دل میں آیا کہ سب کام ہو گیا۔ اس کے بعد خیال کی بھی ضرورت نہ رہے گی۔

یہاں کی باتیں دیکھ دیکھ کر جادو کے قصے یاد آتے ہیں۔ الہ دین نے ذرا چراغ رگڑا اور جن موجود۔ انگوٹھی کو ایک خفیہ سا گھسا دیا اور موکل حاضر۔ اسی طرح کمرے میں کال بیل لگا ہوا ہے۔ لیٹے ہی لیٹے اس کا مٹن دبا دیکھیے۔ ابھی مٹن پر سے انگلی نہ ہٹی تھی کہ دروازہ کھلا اور خادم (خادم بھی خاص لندن اور مجھ سے کروڑ درجے گورا چٹا۔ وجیبہ و شکیل) ہاتھ باندھے کھڑا ہے کہ سرکار نے کیوں یاد فرمایا۔ ایک اور مٹن ہے۔ ایک دفنہ دبا کر گھاؤ داہنی طرف کا برقی لیمپ چشم زدک میں روشن ہو جائے۔ دوسری دفنہ گھاؤ بائیں جانب کا لیمپ جلنے لگے۔ تیسری دفنہ گھاؤ دونوں لیمپ خاموش ہو جائیں۔ پھر گھاؤ داہنے طرف کا روشن ہو جائے۔

کمرے کے قریب ہی غسل خانہ و صحت خانہ ہے۔ سنگ مرمر کا ایک نہایت ہی عمدہ حوض رکھا ہوا ہے جس میں آدمی اچھی طرح لیٹ سکے۔ گرم ٹھنڈے سمندری میٹھے پانی کے ٹیپ لگے ہوئے ہیں جس پانی سے نہانے کو جی چاہے پیچ گھاؤ۔ چاہے حوض میں بھر لو اور غوطے لگاؤ چاہو تھوڑا تھوڑا بدن پر بہاؤ۔ اگر چاہو کہ سر پر پانی کی تڑپڑپڑے تو ٹونٹی لگی ہوئی ہے۔ پیچ گھمانے کی دیر ہے اس میں بھی تفریق ہے، مہین پھو ہار، پتلی دھار، مولیٰ دھار، زور کی تڑپڑ۔ اس سے بھی زیادہ زور کی اور اس کے بعد ایسی کہ کھوپڑی بھنا جائے اور اونچے پر نالے کے نیچے نہانے کا مزہ آجائے۔ پھو ہار یا دھار یا تڑپڑ یا پر نالے کو چاہو سر پر ڈالو چاہو گلے پر سینے پر، پسلیوں پر، ٹانگوں پر۔ فرض کہ پیچ کو بعد مراد جس زاویے پر چاہو گھاؤ۔ صابن، اسفنج، تولیہ سب کچھ قریب سے

رکھا ہوا ہے۔ رفع حاجت کے لیے سچی چینی کے ظروف علیحدہ علیحدہ نصب ہیں اور ان میں ادویہ دافع تعفن پڑی ہوئی ہیں۔ ایک ٹن دیادو غلیظ خود بخود سمندر کی تہ میں چلا جائے اور پانی کی ایسی زبردست تڑپڑپڑے کہ قدمچہ خود بخود صاف ہو جائے۔ جہاز کی برہنہ کو دیکھ کر یہی بے اختیار جی چاہتا ہے کہ عمر رواں، آب رواں، پرہی بسر کیجیے، مگر ان جادو گروں نے خشکی میں بھی تو یہی ناؤ چلائی ہے۔

ہنوز جب از بندر گاہ ہی میں تھا کہ گھنٹی بجی۔ معلوم ہوا کہ میز تیار ہے یعنی کھانا میز پر موجود ہے، کالج کی طرح یہاں بھی گھنٹیوں کی بھرمار ہے۔ گھنٹی سنتے ہی آؤ۔ جتنا چاہو کھاؤ اور چپکے سے چلے جاؤ۔ نہ آؤ گے اپنا ہی نقصان کرو گے۔ کسی کے لڑکے کی شادی تھوڑی ہے کہ مناتا پھرے۔

یہ امر مسلم ہے کہ دنیا کی تمام قوموں میں اس وقت سب سے زیادہ اکال انگریزوں کی قوم ہے۔ سارا دن بکری کی طرح منہ چلتا ہی رہتا ہے۔ تعجب ہے کہ ان کے جبرٹے دکھ نہیں جاتے۔ مگر ساتھ ہی یہ بھی ہے کہ یہ اُن لوگوں میں نہیں جن پر "کھانے میں شیر کمانے میں بھیر" کی مثل صادق آتی ہو۔ جس طرح ڈٹ کر کھاتے ہیں اسی طرح ڈٹ کر کام بھی کرتے ہیں۔ جہاز پر کھانے کا حال سنیے۔ صبح آنکھ کھلتے ہی دیکھا کہ چار پانی کے پاس تپائی پر ایک پیالہ چائے کا دو توں مکھن لگے ہوئے اور کچھ پھل رکھے ہوئے ہیں۔ اگر زیادہ نفاست کی طرف میلان طبع ہو تو گلی کر لو ورنہ اس قدر پانی بھی کیوں خرچ کرو۔ آخر ذرا دیر میں غسل تو کرنا ہی ہے۔ چائے پینے کے بعد اوپر کے ڈک پر جاؤ، ورزش کرو، بھاگو، دوڑو، ناچو، کودو، جو چاہو کرو، آکر غسل کرو، کپڑے بدلو، ساڑھے آٹھ بجے گھنٹی بجی، ناشتہ کے لیے ڈائینگ روم (DINING ROOM) میں آئے۔ خوب پیٹ بھر کر ناشتہ کیا، ناشتہ بھی کچھڑی اور املی کی چٹنی کا نہیں۔ بلکہ بلا مبالغہ آٹھ دس چیزیں، ڈیڑھ بجے دوپہر کا کھانا تیار ہوا۔ اس کے بعد چار بجے پھر چائے ملی۔ ساڑھے چھ بجے شام کا کھانا کھایا۔ دس بجے سونے سے پہلے کچھ میوہ کھایا، میں سچ کہتا ہوں کہ اتنا کھانے پر بھی معدہ آہستہ آہستہ نہیں بڑے زور سے ہل من مزید ہل من مزید پکارتا ہے۔ سمندر کی ہوا میں امل بید کے چورن کی تاثیر ہے۔ ادھر کھایا ادھر ہضم

یہاں انسان اس دعا کے مانگنے سے مستغنی ہو جاتا ہے کہ

الہی نہ رنجد من معدہ من

دگر ہر چہ رنجد برنجیدہ باشد

میں اپنے پہلے وقت کے کھانے کا حال بیان کرتا ہوں۔ یہ ظاہر کرنا کہ میں نے اپنی اس غیر معمولی احتیاط سے کام لیا۔ بجائے اس کے کہ میری تاریک خیالی کا یقین دلائے جو ایک حد تک قابل معافی ہے ممکن ہے کہ مجھے اس سے زیادہ سنگین جرم کا مجرم بنائے۔ مگر عا شا کہ مجھے در پردہ اظہار تقدس منظور نہیں۔ میں خود اپنی احتیاط کو مراقب کی حد تک پہنچا ہوا سمجھتا ہوں۔ مگر چونکہ ایک مزے کی بات ہے اس لیے اس کا سنا نا خالی از لطف نہ ہوگا۔

میں نے ہیڈ اسٹیوارڈ کو اچھی طرح سمجھا دیا تھا کہ مجھے ہر قسم کا گوشت نقصان کرتا ہے۔ اس لیے میں صرف ترکاری اور انڈے ہی کھانا چاہتا ہوں۔ میرے ساتھ جو نوکر ہے اسے بھی چاول ترکاری اور انڈے ہی دیے جائیں۔ اسٹیوارڈ سر تسلیم خم کر کے چلا گیا کھانے سے فارغ ہو کر میں کمرے میں آیا تو دیکھا کہ پٹھان بھی کھانا لے آیا ہے اور کھانے کے لیے ہاتھ دھو رہا ہے۔ میں چارپائی پر لیٹ گیا اور پٹھان نے کھانے کے لیے رکابی کا سرپوش اٹھایا اور روٹی کا لقمہ توڑا۔ مگر میری آنکھ رکابی پر پڑی دیکھتا ہوں کہ آلو ہیں۔ گوبھی ہے، انڈے ہیں اور ان کے برابر ہی کوئی ڈیڑھ چھٹانک پخت بکین صاحب لحم الخنزیرا بھی تشریف رکھتے ہیں۔ مجھے زمانہ ملازمت خیر پور میں بہ مواقع تشریف آوری گورنر صاحب بمبئی ان سے دور کی روشناسی کا امتیاز حاصل ہو چکا تھا۔ دیکھتے ہی پہچان گیا۔ تم میرا بارہا امتحان کر چکے ہو کہ جسے ایک دفعہ دیکھ لیتا ہوں ہمیشہ ایک نظر میں پہچان لیتا ہوں۔ پٹھان نے رکابی میں ہاتھ ڈالا ہی تھا کہ میں چارپائی سے کودا اور بجلی کی سرعت

کے ساتھ ایک ہاتھ اس کی کلائی پر اور دوسرا رکابی پر تھا۔ رکابی اٹھا کر میں سیدھا باورچی خانے میں گیا اور اسٹوارڈ سے پوچھا یہ کیا ہے۔ وہ ہندوستان میں رہ چکا تھا اور جانتا تھا کہ مسلمان یہ چیز نہیں کھاتے چنانچہ دیکھتے ہی آگ ہو گیا اور اپنے ماتحتین سے کہنے لگا کہ یہ کھانا کس نے دیا ایک انگریز باورچی نے کہا کہ میں نے دیا اس پر بہت خفا ہوا اور کہنے لگا کہ میں ابھی تم سب سے کہہ گیا تھا کہ ان صاحب کے نوکر کو محض ترکاری دینا۔ اس کے بعد آپ کے اس عاجز کی اس قدر دھاک بندھ گئی کہ ہر روز پوچھا جاتا تھا کہ اگر کوئی خاص چیز پکوانا منظور ہو تو ارشاد فرمائیے۔ مگر یہاں جب فرمائش ہوتی تو بھاجی کی، ترکاری کی، دال کی، مٹر کی، پھلیوں کی، نارنگیوں کی، کیلیوں کی، بادام کی، انجیر کی، ایک روز شامت جو آتی مینو (MENU) میں آس کریم دیکھ کر فرمائش کی کہ "بہت سی آس کریم لاؤ" کیونکہ بظاہر اس میں کوئی خرابی نظر نہ آتی، چونکہ اس روز اور چیزیں میرے کھانے کے لائق تھیں لہذا سارا روز آس کریم پر رکھا اور خوب پیٹ بھر کے کھایا۔ تھوڑی دیر کے بعد کچھ دماغ پکانے لگا۔ ہیڈ اسٹیوارٹ تو نہ ملا اس کے اسٹنٹ سے پوچھا کہ آس کریم میں کوئی منشی چیز تو نہیں ڈالتے ہو۔ کہنے لگا اور تو کچھ نہیں ذائقہ درست کرنے کے لیے تھوڑی سی شراب ڈالتے ہیں۔ یہ سن کر میں نے اپنا سر پیٹ لیا اور چپ ہو کر بیٹھ رہا کہ خود ہی مانگ کر کھائی تھی

بیچ ہے

حریف جوشش دریا نہیں خود داری ساحل

جہاں ساتی ہو تو دعویٰ ہے باطل پارسائی کا

کھانا کھانے کے بعد ہم جہاز کے سب سے اوپر کے حصے یعنی ڈک پر تماشہ دیکھنے گئے۔ بمبئی چھوڑنے کے بعد جہاز کنارے کنارے نہیں چلتا بلکہ بسم اللہ کر کے بیچ سمندر میں منہ اٹھا کر چل دیتا ہے اس لیے نہ کہیں زمین نظر آتی ہے نہ پہاڑ، بعدھر دیکھو پانی ہی پانی ہے سمندر کی یہ کیفیت کہ بالکل ساکت و صامت، تہوج کا کہیں نام نہیں۔ سمندر کا ہے کہ ہے بچ چونے کا نچتہ فرش ہے۔ جس پر لا جوردی رنگ بھرا ہوا ہے۔ نیلا سمندر نیلا آسمان جیسی شطرنجی ویسا ہی سا بنان، جہاز کے پھلے حصے پر کھڑے ہو کر دیکھو تو ایک سڑک سی معلوم ہوتی

ہے۔ یہ جھاگ ہیں جو جہاز کے نقش قدم کی قائم مقامی کرتے ہیں۔ سپر کوڈ ایک جگہ ابر کے سپید ٹکڑے نظر آتے جنہیں دیکھ کر مجھے اپنے سال گزشتہ کے دورے کا خیر یاد آ گیا۔ جس کا نیلا استراسحاق کی شرارت سے جل گیا تھا اور جس میں ٹنڈیل نے سپید لنگلاٹ کا پیوند لگا دیا تھا۔

سنا ہے کہ آٹھ مہینے سمندر کے سکوت کی یہی کیفیت رہتی ہے۔ بالفاظ دیگر آٹھ مہینے یہاں نیچون علیہ ما علیہ سوتے ہیں اور بلبی تانے سوتے ہیں کہ ان کے کلبے پر مونگ موٹھ دلو، آڑے چلاؤ ممکن کیا کہ کان پر جوں رنگ جائے۔ جون کا مہینہ آیا اور انہوں نے کروٹ لی اور آنکھ کھولتے ہی عصائے پیری ہاتھ میں لے کر کھڑے ہو گئے اور آؤ دیکھا نہ تاؤ دست دشمن سب کو ایک لکڑی سے ہانکنے لگے مگر یہ انگریز بچے نیچون صاحب کے بھی کان کترتے ہیں۔ چاہے بڑے میاں کتنا ہی بڑ بڑائیں اور کتنے ہی گدے رسید کریں یہ اپنا بیڑا پار لنگھائے جلتے ہیں۔

فدا جانے ہم ہندوستانی لوگ باہر جانے سے عموماً اور سمندر کے سفر سے خصوصاً کیوں اس قدر کچھتے ہیں۔ جن اعزا اور اصحاب کو میرے سفر کی اطلاع ہوئی ان میں بہت ہی کم ایسے تھے جنہوں نے میرے ارادے کو بہ نظر استحسان دیکھا ہو ورنہ عام طور پر سبھی نے ڈرایا کہ سمندر کا سفر اور ایک نہ دو آٹھ دس روز کا سفر۔ کیا تمہیں اپنی جان دو بھر ہے۔ بھیا ہم تمہارے بھلے کی کہتے ہیں۔ تمہارے والد نے (فدا انہیں زندہ و تندرست رکھے) بڑھاپے میں تکلیفیں اٹھا کر مختیس کر کے تمہارے لیے آنا کر دیا ہے کہ مزے سے دال روٹی ملی چلی جائے فدا کے لیے گوشت پلاؤ کے لیے زندگی کو خطرے میں نہ ڈالو۔

بدربا در منافع بے شمار است

اگر خواہی سلامت بر کنار است

میں اس قابل قدر نصیحت کو سعادت مندانہ ادب کے ساتھ سنتا تھا اور ہم ہر لفظ

نے NEPTUNE - یونانی علم الاضام میں سمندر کے دیوتا کا نام ہے۔ مولف

کو ناصح کی دلی محبت کا مقیاس سمجھتا تھا۔ چاہے یہ محبت کاہلی، تنگ خیالی، تن آسانی ہی کیوں نہ سکھاتی ہو اور چاہے اس سے یہی کیوں نہ ترشح ہوتا ہو کہ ہم ہٹے گئے تندرست پڑھے لکھے نوجوانوں کی نسبت یہاں تک حسن ظن ہے کہ ہم سے دنیا کمانے کا کام نہیں ہو سکتا لہذا ہمیں چاہیے کہ ہاتھ پاؤں توڑ کر اپنے باپ دادا کے اندر ختے پڑتائیہ کیے بیٹھے رہیں اور آہستہ آہستہ یا جلدی جلدی کل جا بیدار منقور و غیر منقور کو اپنے معدے کی طرف منتقل کر کے خود مجسم صبر و قناعت ہو جائیں۔

یہاں آ کر معلوم ہوا کہ ایک اقبال مند قوم کے لختن اور ہی ہوتے ہیں ان کی ترقی کے لیے سمندر اور پہاڑ ایک سے ہیں۔ میں لکھ چکا ہوں کہ اس جہاز کے مسافروں میں صرف ہم دو ویسی ہیں۔ مزید تحقیقات سے معلوم ہوا کہ مجھے یوں کہنا چاہیے کہ صرف ہم دو مسلمان ہیں کیونکہ ہمارے ساتھیوں میں دو پارسی جیل میں اور ایک نیم بلکہ چہارم ہندوستانی بیڈی ہے یعنی ڈبلیو سی بنرجی کی لڑکی۔ مسافروں کی کل تعداد ۸ ہے جس میں ۲۴ مرد (۲۳ انگریز، دو مسلمان، دو پارسی) ۳۸ عورتیں (۳۷ انگریز نہیں اور ایک بنگالہ یعنی وہی مس بنرجی) اور ۱۵ بچے ہیں۔ اس تعداد سے خود اندازہ کر لینا چاہیے کہ انگریز سمندر کے سفر سے کس قدر ڈرتے ہیں کہ چھ مہینے کے شیر خوار سے لے کر دس برس کے بچوں اور ضعیف البنیان عورتوں کو سمندر کی موجوں کے حوالے کر دیا ہے۔ مسافروں میں زیادہ تعداد ایسی عورتوں کی ہے جو تنہا سفر کر رہی ہیں یعنی ان کے ساتھ خاوند نہیں ہیں۔ چھوٹے چھوٹے بچے جہاز کے اونچے سے اونچے مقام پر پھدکتے پھرتے ہیں۔ ہندوستانی ماں تو ماں بجائے خود ڈارھی والے باپ کا کلبجہ دھل جائے کہ ہے ہے بچے سمندر میں نہ گر جائے! مگر یہ گٹ مہری انگریزی مائیں ہیں کہ کھڑی مسکرا رہی ہیں اور بچے جہاز کے کنارے کی رسی میں ٹک ٹک کر پینگ بڑھا رہا ہے راہ کی بے خطری کے ساتھ راہبر اس قدر واقف کار اور اپنے فن میں ہوشیار ہیں کہ جہاز کو بالکل اسی طرح لیے جا رہے ہیں جس طرح عرب یا ترکمان اپنے گھوڑے یا اونٹ کو۔ آدھی رات کو سمندر کے بیچوں بیچ جہاں نہ سنگ نہ سنگ ہے نہ پیلا یہ میل وہ آنکھ سپچ کرتا سکتے ہیں کہ ہم کس مقام پر ہیں اور یہاں سے فلاں مقام کتنی دور ہے۔ میں نے

کپتان کے مددگار سے پوچھا "کیا آپ ہر بانی فرما کر بتا سکتے ہیں کہ ہم بمبئی سے تقریباً کتنی دور نکل آئے ہیں؟ کہنے لگا "تقریباً کی بھی ایک ہی کہی ہم گزروں تک کا بھی حساب بتا سکتے ہیں۔ یہ کہہ کر مجھے اپنے کمرہ میں لے گیا اور ایک نقشہ دکھایا جس میں جہاز کا راستہ اور روزانہ طے کردہ مسافت درج تھی۔

ہمارے ہم سفرؤں میں سب سے زیادہ ممتاز تبت کے مہاتما کرنل ینگ ہسینڈ ہیں جو معہ اپنی بوڑھی بی بی کے تبت مشن کی کامیابی کے اعزاز و افتخار کے ہار پہنے ولایت جاتے ہیں۔ دیکھ لینا ان پر خطابات و اعزازات کی بارش اسی طرح ہوگی جس طرح انھوں نے گیانشی میں پرانی خانقاہ پر گولہ باری کی تھی۔

خرچے کہ جہاز منگولیا کو آگے چل کر بحر احمر میں بانگ فلیٹ ملے گا۔ ایک صاحب ناچتے پھرتے تھے کہ ہم بڑے خوش قسمت ہیں کہ بانگ فلیٹ دیکھ سکیں گے مگر ایسے دیتاؤ کی بیڑے کی زیارت محض اس کی قدامت کی وجہ سے شاید خوش قسمتی سمجھی جائے تو ہو سکتی ہے ورنہ اس کی حالت تو یہ ہے کہ دو کشتیاں تو ابتداء سے سفر ہی میں خراب ہو گئیں۔ آگے چل کر خدا جلنے کتنی بتانے کی طرح گھل جائیں گی۔ سنا ہے کہ بانگ فلیٹ میں کچھ جہاز کی مٹی کے بنے ہوئے ہیں جو روسی صنعت کا اعلیٰ نمونہ ہیں اور کچھ کاغذ کی ناویں ہیں جو روس نے جاپان کو یہ دکھلانے کے لیے بنائی ہیں کہ "تم کاغذ کی بہت سی چیزیں بنا سکتے ہو، ہم بھی تمہارے مقابلے کے لیے کاغذ ہی کی ناو لے کر آئے ہیں" بلکہ میں نے یہاں تک سنا ہے دراصل و دروغ برگردن راوی) کہ اس بیڑے میں وہ کشتی بھی ہے جو حضرت نوح علیہ السلام کے بیٹے نے باپ کی دیکھا دیکھی طوفان سے بچنے کے لیے بنائی تھی اور جو کوہ ارارٹ کی سیاحت کے وقت پیر دی گریٹ کے ہاتھ لگ گئی تھی۔ اس فلیٹ کے امیر البحر کی بہادری تو ملاحظہ فرمائی ہی ہوگی کہ انھوں نے کیسی چوبے پر تلوار چلائی۔ بیڑے اڑتے بررتے آ رہے تھے کہ انگلستان کے شمال میں دور سے کچھ کشتیاں نظر آئیں۔ بوکھلاہٹ کا خدا بھلا کرے سمجھے کہ جاپانی آگے۔ پھر کیا تھا مائے توپوں کے چیتھڑے بکھیر دیئے۔ بعد کو معلوم ہوا کہ غریب ماہی گیروں کے پھوسے تھے۔

خوش قسمتی سے ہمارے جہاز پر سوال ہونے کے دوسرے ہی دن یعنی اتوار کو اتوار آ پڑا اور

مجھے اس امر کے جانچنے کا اچھا موقع مل گیا کہ انگریز اپنے مذہب کے کس قدر دلدادہ اور اپنے
 فرائض مذہبی کے لیے کس قدر آمادہ ہیں۔ شام کے سات بجے ہی تھے کہ جہاز کے اسٹوارڈز
 طرف آکر پکارنے لگے۔ "جناب گرجا تیار ہے" سب سے اوپر کی ڈک پر جہاں میں کھڑا
 تھا وہیں پانچ سات انگریز بھی کھڑے چرٹ پی رہے تھے۔ اسٹوارڈز نے ان سے بھی آکر
 کہا کہ چلیے حضرت گرجا تیار ہے۔ پادری صاحب تشریف لایا چاہتے ہیں۔ ایک کہنے لگا "کہاں
 کی واپس" دوسرا کہنے لگا "اچھا جی سُن لیا" بیچارہ اسٹوارڈ اپنا سامنے لے کر چلا گیا اب
 انکو کنگ روم میں جہاں مرد بیٹھ کر گپ زنی کرتے ہیں اور جس کے برابر ہی لیڈیوں کا کمرہ ہے
 گرجا یعنی ہمارے اسلامی محاورے میں نماز شروع ہوئی۔ امام صاحب (پادری صاحب)
 بیخ و معتم ہو کر تشریف لائے۔ غیر مذہب والوں اور بچوں کو چھوڑ کر گرجا میں آسکنے والے
 عیسائی شاہد تھے اور چونکہ ہمیشہ بہ مقابلہ پروٹیسٹنٹ کے رومن کیتھولک عیسائی کم ہوتے
 ہیں لہذا اس تعداد میں سے دس رومن کیتھولک بھی نکال دیجیے۔ کم از کم پچاس ایسے تھے جنہیں
 نماز میں شامل ہونا چاہیے تھا۔ مگر میں نے خوب اچھی طرح آنکھیں پھاڑ پھاڑ کر دیکھا
 اور وہم کے ساتھ انہیں تین تین دفونگنا مگر نصف درجن عورتوں اور چہارم درجن مردوں
 سے زیادہ دکھائی نہ دیئے۔ مردوں میں ایک تو ۸۰ سے متجاوز پادری صاحب
 تھے اور دوسرے ایک تیمور لنگ فوجی افسر تھے جو ٹانگ میں گولی چھپا کر تبت سے بھاگے
 تھے اور بہ حصولِ رخصتِ علالت ولایت جا رہے تھے۔ ایک ہندوستان کے کسی مدرسے کے
 پروفیسر تھے اور ایک اکیس بائیس برس کا نوجوان تھا جو ایک ناکتخالیڈی کو اتنی دیر کے لیے
 بھی تنہا چھوڑنا مناسب نہ سمجھ کر اس کے برابر بیٹھا تھا۔ چھت کے اوپر عین نماز کے وقت
 تاش ہو رہا تھا۔ چونکہ چھت پر سے نماز کا کمرہ صاف نظر آتا تھا لہذا ایک بڑے میاں نے جو شریک
 صحبت تاش تھے بمقتضائے اس تعلق خاطر کے جو آخر عمر میں مذہب سے ہو جاتا ہے اتنا کیا کہ
 کرسی چھت کے کنارے کی طرف رکھی تھی کہ تاش کھیلنے کھیلنے جب دنیا کی بے ثباتی کا خیال آجائے
 تو مناجات کا بھی ایک آدھ حرف سن لیں۔ خدا کا شکر ہے کہ مسلمان دلوں پر مذہب کی حکومت
 ابھی بہت کچھ ہے۔

یہاں دن بھر ایک تماشہ رہتا ہے۔ ادھر تو مسافر بہ محاورہ بمبئی "گمت" کرتے ہیں اور ادھر فلاحی و ملازمین جہاز ہر قسم کی مشق کر کے اپنا دل بہلاتے ہیں اور خطرات کے اوقات کے لیے مہارت حاصل کرتے ہیں۔ ایک بیوگل ہوا۔ "یہ کیسا بیوگل ہے؟" "یہ آگ کا بیوگل ہے" آگ۔ جل تو جلاں تو آئی آفت مال تو۔ پانی میں آگ کیسی؟ "آگ واگ کچھ نہیں ہے۔ یہ لوگ مشق کر رہے ہیں۔ لاجول ولاقوہ عجیب نڈر لوگ ہیں ایسی بدفالی اچھی نہیں۔"

اب سینے سینکڑوں خلاسی اسیوار ڈپانی کی بالیاں لیے دوڑے جارہے ہیں اور بالکل اسی طرح ہانپتے کانپتے جیسے سچ سچ آگ لگی ہو۔ کھٹا کھٹا پپ کھولے جارہے ہیں اور نلوں کے ذریعے سے پانی کے فوارے چھوڑے جارہے ہیں۔ اس جہاز پر چالیس کشتیاں ہیں جو خطرے کے مواقع کے لیے جہاز کے مناسب مقامات پر لٹکی ہوئی ہیں۔ سیٹی ہوتے ہی برکشتی کے پاس دو دو خلاسی اکھڑے ہوئے اور کشتی کے تسمے اور زنجیریں کھول ڈالیں کہ بیوگل ہوتے ہی چشم زدن میں سب کشتیاں پانی میں اتار دی جائیں اور مسافران میں سوار کر دیے جائیں برکشتی کے پاس ایک ایک صندوق ڈال دیا گیا۔ میں نے ایک صندوق کھول کر دیکھا۔ دو ایک پتھر پر لے جتے۔ خالی دیاسلانی کی ڈبیاں پڑی ہوئی ہیں۔ پوچھا یہ کیا ہے۔ کہا اس میں کھانا بسکتا ڈبل روٹی۔ دیاسلانی۔ چرٹ۔ پانی۔ شراب ہے۔ جب کشتی نیچے گرائی جائے گی یہ بھی اس میں ڈال دیا جائے گا تاکہ مسافروں کے پاس دو ایک وقت کا تو آذوقہ رہے۔ مجھے بڑی ہنسی آئی کہ جس طرح چھوٹے بچے اینٹ کی سرنی کا آٹا اور ٹھیکریوں کا گوشت اور مٹی کی شکر بنا کر کھیلتے ہیں اسی طرح ہمارے ڈاڑھی مونچھ والے بچے پتھروں کی ڈبل روٹیاں۔ جوتوں کی بوتلیں بناتے ہیں۔ خدا جانے خطرے کے وقت ان کے اوسان درست رہتے ہوں گے یا نہیں مگر اس وقت تو اشاروں میں کام کرتے ہیں۔

ہم اوپر ہی تھے کہ ایک افسر جہاز نے ایک بڑا صندوق جہاز کے کنارے پر سے پھینکا اور فوراً بیوگل ہوا۔ یہ کیا تھا۔ واضح رہے کہ اب مجھے سوال کرنے اور جواب پانے میں مزہ آنے لگا تھا۔ یہ جو صندوق پھینکا گیا یہ فرض کرو کہ ایک آدمی تھا جو جہاز سے نیچے گر گیا۔ ایسے موقع پر جو کچھ کیا جاتا ہے اس کی مشق ہوتی ہے۔ ایک آدمی بیوگل سنتے ہی فوراً اوپر سترل پر پھدک بیٹھا اور جس

مقام پر چھپا کا بوا و باں نظر جمائے رہا۔ ایک اور دوڑا ہوا گیا اور چمڑے کا ایک حلقہ جھے بوائے
(Buoy) کہتے ہیں لے آیا۔ اس میں فاسفورس بھرا ہوا ہے اور اپنے مواقع پر ٹھیک اس جگہ
پھینک دیا جاتا ہے جہاں آدمی گرا ہو۔ حلقے کے پانی میں گرتے ہی فاسفورس میں آگ لگ جاتی ہے
اور جب تک فرق شدہ آدمی کے نکالنے کے لیے کشتی نہ آئے فاسفورس جلتا رہے گا۔ انتظام تو
سب کچھ ہے مگر کہیں "تاکشتی بہ اور سد او بہ کام نہنگ رسد" کا مضمون نہ ہو جائے۔

جہازیں پوسٹ آفس ہے۔ بمبئی میں ولایتی ڈاک کے خطوط بلا تفریق و امتیاز قہیلے میں بھر بھر
کر جہاز پر لاد دیئے جاتے ہیں جن کی تہذیب و تربیت جہاز میں ہوتی ہے۔ پوسٹ آفس کے ملازموں
کی تعداد معدوم چیرا سیوں کے ۲۹ ہے۔ ان میں کچھ یوریشین ہیں۔ کچھ نیٹیو کبچین، کچھ پارسی۔
مسلمان "ایاز قدر خود بشناس" کے اصول کے مطابق چیرا سیوں اور کھتیلی بند کرنے والوں
سے اونچے نہیں چڑھ سکتے۔ افسوس کہ مسلمانوں کی قسمت میں علمیں ہی بھرنا لکھا ہے تاہم
غنیمت ہے کہ کسی حیثیت سے ہوں اس وقت تو کہیں کہیں صورت تو دیکھنے کو مل جاتی
ہے۔ اگر خدا نخواستہ ہی لیل و نہار رہا اور اس دوڑ میں پھسٹ ہی ہی پھسٹ ہی رہتے چلے گئے
تو چیرا سی بھی ملنا محال ہے۔ مدد اسی گریجویٹ بہت سے منہ کھولے تاک میں بیٹھے ہیں۔ میں
یہاں تک لکھنے پایا تھا کہ کان میں آواز آئی کہ ساحل نظر آنے لگا۔ ڈک پر آ کر دیکھا تو
حقیقت میں عرب شریف کی سرزمین مقدس کا ساحل دھندلا دھندلا نظر آنے لگا ہے جی
چاہتا ہے کہ پر لگا کر اڑ جاؤں اور اس متبرک زمین سے آنکھیں ملوں، سبحان اللہ، سبحان اللہ
یہی وہ ملک ہے جہاں سے چشمہ ہدایت ابلا تھا۔ یہیں سے نیر اسلام طلوع ہوا تھا۔ انے ارض
مقدس، خدا کرے مجھے تیرے دشت و جبل پر چہرہ سانی اور تیرے متبرک مقامات کی جا روب
کشتی نصیب ہو۔ زندگی بھر تجھ میں رہنے کو جگہ ملے اور مرنے کے بعد میری خاک تیری پاک
مٹی کا پیوند ہو جائے اور خدا کے اس برگزیدہ بندہ کے پائیں مزار جگہ ملے جو خیر خلق اللہ
اور نور من نور اللہ تھا۔ جس نے تجھے اقطار عالم میں خیر الممالک اور تیرے باشندوں کو
خیر الامم بنایا۔

اللہم صلی علی سیدنا و مولانا سید المرسلین فاطمہ الزہراء
 شفیع المذنبین رحمۃ اللعالمین محمد الفقراء و الخرباء و المساکین
 و علی اہل و اصحابہ اجمعین

اگر بدل نہ خلد ہرچہ از نظر گذرد
 زہے روانی عمرے کہ در سفر گذرد (غائب)

_____ محفوظ علی

دکن ریویو، حیدرآباد

دسمبر ۱۹۰۴ء

[Faint, illegible handwritten text]

حصہ ہفتم

مسئلہ زمان

۲۷۰

اردو ہندی

ملک اور اہل ملک کی بد نصیبی سے اردو ہندی کا ناخوشگوار مسئلہ ایک عرصے سے مسلمانوں اور ہندوؤں میں بین الاقوامی منافرت اور مخالفت کی جولانگاہ بنا ہوا ہے جس نے عاقبت اندیش اور کوتاہ بین گروہ نے اس مسئلے کو چھڑا ہے اس نے اپنی ناواقفیت یا تنگ خیالی سے ایک طرف تو اردو کی نسبت یہ مغالطہ وہ خیال اپنے دل میں جمایا ہے کہ وہ خالصتاً مسلمانوں کی زبان ہے جو عربی فارسی کے بدیشی الفاظ اور رسم الخط کی وجہ سے ملک کے مذاق کے خلاف اور اہل ملک کو جہالت اور پستی میں رکھنے والی ہے اور دوسری طرف ہندی کی نسبت یہ سمجھتا ہے کہ وہ اہل ملک کی مقدس زبان ہے جس کا رواج ملک کو مفیض ادبار سے اور اقبال پر پہنچا دے گا۔ انہیں خیالات سے متاثر ہو کر اس گروہ نے کم و بیش نصف صدی سے اردو زبان اور فارسی حروف کے خلاف کوئی کوشش نہیں جو اٹھا رکھی ہو۔

اردو جو عہد شاہ جہانی سے بنگالہ سے لے کر گجرات تک اور پنجاب سے لے کر دکن تک کل ممالک کی مادری اور کاروباری اور رواجی زبان اور قیام سلطنت انگلیشیہ کے بعد سرکاری طور پر ۱۸۳۷ء سے صوبہ بہار، ممالک مغربی و شمالی اور ممالک متوسط کی اور ۱۸۴۹ء سے صوبہ پنجاب کی اور ۱۸۵۶ء سے صوبہ اودھ کی علمی و عدالتی زبان تھی اس کے خلاف غالباً سب سے پہلی کوشش ۱۸۶۷ء میں ہوئی جب کہ بنارس کے بعض سربراہان ہندوؤں کو یہ خیال پیدا ہوا کہ جہاں تک ممکن ہو تمام سرکاری عدالتوں میں سے اردو زبان اور فارسی خط کے موقوف کرانے کی کوشش کی جائے اور بجائے اس کے بھاشا زبان جاری ہو جو دیو ناگری حروف میں لکھی جائے۔ چنانچہ ۱۸۶۸ء ہی میں اس خیال کو عملی جامہ پہنایا گیا اور مسئلے کی شرعی ثانی یعنی فارسی خط کی موقوتی اور دیوناگری حروف کے اجرا کی درخواست صوبہ ہند ا

کی گورنمنٹ میں پیش کی گئی جو نامنظور ہوئی۔

مگر مخالفین اردو اس ہمت شکن نامنظوری سے مطلق مایوس نہ ہوئے۔ انھوں نے اپنی خفیہ اور علانیہ کوششوں میں کسی قسم کی کمی نہ کی بلکہ اپنے دائرہ سعی میں صوبہ بہار کو بھی لے لیا جہاں ۱۸۷۲ء میں یہ مسئلہ چھیڑا گیا کہ مدارس ابتدائی میں ہندی زبان اور دیوناگری حروف کا عام رواج ہو۔ چنانچہ اس میں انھیں ایک بڑی حد تک کامیابی بھی ہوئی۔

۱۸۷۳ء میں یہ مسئلہ نہایت بلند آہنگی اور پورے جوش و خروش کے ساتھ صوبہ ہذا میں پھر چھیڑا گیا اور ایک عرضداشت ناگری کے اجرا کی درخواست کی شکل میں لکھ کر اہل ہنود کی قوم میں دستخط ہونے کی غرض سے پھرائی گئی جو آخر کار گورنمنٹ کی خدمت میں پیش ہوئی۔ مگر سر جان اسٹریچی صاحب بہادر نے جو اس زمانے میں صوبہ ہذا کے لفٹیننٹ گورنر تھے یہ جواب عنایت فرمایا کہ اس صوبے میں گورنمنٹ اردو ناگری کی حالت میں کوئی تغیر کرنا نہیں چاہتی۔

مخالفین اردو کو جب اس صوبے کی گورنمنٹ سے مایوسی ہوئی تو انھوں نے اپنی کوششوں کا رخ پھر دوسری طرف پھیرا اور صوبہ بہار و ممالک متوسط میں ریشہ دریاں کرنی شروع کیں جن کا نتیجہ یہ ہوا کہ ۱۸۸۱ء میں صوبہ بہار اور ممالک متوسط میں تمام دفاتر اور مدارس میں اردو بہ خط فارسی کی جگہ ہندی بہ خط ناگری یا کیتھی جاری ہوئی اور یہ پہلا موقع تھا کہ ہندی نے اردو کے ممالک مقبوضہ میں سے ایک کثیر القبہ حصہ فتح کر کے اپنی قلمرو میں شامل کر لیا۔

جب مابین ہندی کو اپنی مساعی میں اس درجے کامیابی ہو گئی تو انھوں نے اپنی پوری قوت پھر ممالک مغربی و شمالی و اودھ (یعنی صوبہ ہذا) پر صرف کی اور سترہ سال کی مسلسل اور متواتر تگ و دو اور ساز باز کے بعد ۲ مارچ ۱۸۹۸ء کو اردو ناگری حروف کے متعلق ایک میموریل صوبہ ہذا کی گورنمنٹ میں پیش کیا۔

جناب معالی القاب سر اینٹونی میکڈانل صاحب بہادر نے جو اس وقت صوبہ ہذا کے لفٹیننٹ گورنر تھے اس میموریل کے پیش کرنے والوں کو جو جواب دیا اس نے مابین ہندی

کے سمند کوشش کو خواہ کتنا ہی تازیانہ کا کام کیوں نہ دیا ہو لیکن جناب ممدوح نے ستم ظریفی سے اس میں کچھ پہلو ایسے رکھے تھے کہ اگر حامیان اردوان سے سبق لیتے اور اردو کی حمایت میں سپیم کوششوں کا سلسلہ جاری رکھتے تو شاید بہت مشکل تھا کہ ہندی بولی باوجود اپنے حمایتیوں کی خفیہ و علانیہ ریشہ دوانیوں کے اس قدر جلد دفاتر سرکاری میں زبان اردو کی حریف قرار دی جاسکتی۔ سر اینٹونی میکڈانل صاحب بہادر نے میموریل کے جواب میں جو کچھ فرمایا اس میں سے چند فقرے پیش کیے جاتے ہیں۔

"چار کروڑ پچاس لاکھ آدمیوں میں سے (جو ہندی یا ہندی کی کوئی اور بولی بولتے ہیں) تیس لاکھ سے کسی قدر کم آدمی لکھ پڑھ سکتے ہیں اور خواندہ اشخاص کی تعداد میں ایک بہت بڑی تعداد مسلمانوں کی شامل ہے جو اردو بولتے ہیں اور فارسی خط کا استعمال پسند کرتے ہیں میں خیال کرتا ہوں کہ آپ اس بات کو تسلیم کریں گے کہ ان واقعات کے لحاظ سے یہ خیال غلط معلوم ہوتا ہے کہ جو تحریر آپ نے پیش کی ہے اس کی کوئی خاص اشد ضرورت ہے۔"

اس وقت صوبہ بہار میں یہ تبادلہ (یعنی اردو کی جگہ ہندی کا رواج) پورے طور سے مکمل ہو گیا ہے۔ لیکن یہ تبادلہ سرکاری زندگی کی پوری ایک نسل میں جا کر کہیں مکمل ہو پایا اور میں ذاتی تجربے سے کہہ سکتا ہوں کہ تبادلے کا زمانہ ہر اس شخص کے واسطے جسے اس کام سے تعلق تھا نہایت پریشانی اور وقت کا زمانہ تھا۔ اب اگر یہ مشکلات اس حصے میں پیش آئیں جس پر مغلیہ زمانے کے طریقوں کا اثر صوبہ ہذا کے مقابلے میں بہت کم پڑا تھا اور جہاں سرکاری ملازمت میں ہندوؤں کے مقابلے میں مسلمانوں کی تعداد اس سے بہت کم ہے جو صوبہ ہذا میں پائی جاتی ہے تو آپ یہ بات باسانی سمجھ سکتے ہیں کہ ممالک مغربی و شمالی وادھ میں آپ کی تجاویز کے عمل درآمد میں سخت مشکلات حائل ہیں۔"

"مسلمان اس تبادلے کی مخالفت کریں گے مگر آپ نے ان کی مخالفت کو بے سلاح کرنے کا اب تک کوئی انتظام نہیں کیا یہ بھی کوشش کی ہے کہ انہیں اس حد تک راضی کر لیا جائے کہ اگر وہ آپ کے خیالات بہ تمامہ تسلیم کرنے پر آمادہ نہ ہوں تو کم از کم مصالحت پر ہی مائل ہوں۔"

"یہ امر یاد رکھنا چاہیے کہ تین سو برس کا رواج ایک دن میں موقوف نہیں ہو سکتا ہے
کوئی ایسی بات جو واقعات مسلمہ کے خلاف ہو اور صدیوں کے رواج کی درہم اور برہم کرنے
والی ہو جلدی کے ساتھ نہیں کرنی چاہیے۔"

اقتباسات بالا سے ظاہر ہے کہ سر اینیٹونی میکڈانل صاحب بہادر نے ان سخت مشکلات
کی طرف اشارہ کر کے جو اس تبدیلی کی راہ میں حائل ہیں آخر میں صاف صاف کہہ دیا کہ مسلمان
اس کی سخت مخالفت کریں گے۔ مگر مسلمانوں کی غفلت اور ہمت شکستگی نے ثابت کر دیا کہ
ان کی مخالفت پہلے ہی سے بے سلاح ہو چکی تھی جس کا نتیجہ یہ ہوا کہ دو ہی سال میں
صدیوں کا رواج درہم و برہم نہ کر دیا گیا تو کم از کم اس رواج کے مقابلے میں ایک ایسی نئی
رسم قائم کر دی گئی جو پرانے رواج کی حفاظت نہ کرنے کی حالت میں اسے نیت و نابود
کر کے رہے گی۔ یعنی ۲ مارچ ۱۸۹۸ء سے دو برس پر دو مہینے بھی نہ گزرنے پاتے تھے کہ ۱۸
اپریل ۱۹۰۰ء کو وہ مشہور و معروف رزولوشن پاس ہوا جس کی رو سے دو ایسے غیر جنس
جانداروں کو ایک قفس میں بند کر دیا گیا ہے جن میں سے ایک بوجہ اپنی متانت کے اگر لاکھ
طرح دینا اور چارو ناچار بسر کرنا چاہے بھی تو دوسرا اپنی شرارت سے باز نہیں آتا۔

اگرچہ صوبہ ہذا کی گورنمنٹ نے محض ان لوگوں کی خاطر سے جو سوائے نلگری جروف
کے اور کسی رسم الخط سے واقف ہی نہیں دفاتر سرکاری میں ناگری کو اردو کے شریک کیے
جانے کی اجازت دی ہے مگر اس اجازت کا عام اثر آج یہ ہے کہ۔

۱۔ اس گروہ کی طرف سے جو نہ اردو جانتا ہے نہ ناگری اور اس لیے جس کے نزدیک
دونوں رسم الخط ایک ہی جیسے ہیں بعض جگہ ہندی داں مفت نویس ناگری میں عرضیاں
لکھ لکھ کر پیش کر رہے ہیں اور اس طرح اردو عرضیوں کی جگہ ناگری کی عرضیوں سے
چھنوائی جا رہی ہے۔

۲۔ اس گروہ کی طرف سے جو اردو بہت اچھی طرح جانتا ہے اور ناگری کا ایک حرف
بھی نہیں جانتا مگر اہل عرض ہونے کی وجہ سے مجنون یا اہل تعصب ہونے کی وجہ سے
اندھلے ناگری میں درخواستیں دلو دلو کر دفاتر میں ناگری کے رواج کی

کثرت ثابت کرائی جا رہی ہے۔

۳۔ مسلمان جو سوائے ملازمت پیشہ افراد کے من حیث القوم ناگری مطلق نہیں جانتے مگر ایک دوسری مردہ عدالتی زبان (اردو) میں نوشت و خواند کے عادی ہیں ان پر ناگری سمنوں کی جبریہ تعمیل کر اگر مسلمانوں میں ناگری داں عنصر کا وجود منوایا جا رہا ہے اردو ڈیفنس ایسوسی ایشن کا تماشہ دفعہ بند ہو جانے کے بعد مسلمانوں نے جو اپنے حقوق کی مسلسل پائمالی کو نظر استغنا سے دیکھتے رہنے کے ہمیشہ سے عادی ہیں ایسی خاموشی اختیار کی کہ اس وقت ہر طرف سناٹا چھایا ہوا ہے مگر حامیان ہندی نے اس دس سال کے عرصے میں بہت کچھ کر لیا۔ اب بھی بہت کچھ کر رہے ہیں اور اگر ان کی ان کوششوں کا سختی سے مقابلہ نہ کیا گیا جو وہ اردو کو نقصان پہنچا کر ہندی کی ترویج و اشاعت میں کر رہے ہیں تو بہت کچھ کیا سب ہی کچھ کر لیں گے۔

ناگری پر چارنی سہا جس نے ہندی جیسی مردہ زبان کی ٹری گلی ہڈیوں پر امرت جل چھڑک کر اس بوسیدہ ڈھانچے میں ہاتھ پاؤں ہلانے کی طاقت پیدا کر دی ہے ہم یہاں اس کے کارناموں کی فہرست پیش کرنا نہیں چاہتے بلکہ ایک نوزائیدہ جلسے کی کارروائی کا اقتباس پیش کرنا چاہتے ہیں جو ۱۰/۱۱/۱۲ اکتوبر کو بنارس میں منعقد ہوا۔ یہ جلسہ جس کا نام ہندی ٹریبیونال کانفرنس ہے تبدیل لباس ناگری پر چارنی سہا ہی ہے جو ناگری کے پرچار کے مقصد کو پورا کر کے اب ہندی کے پرچار کے لیے مکر بانڈھ کر اٹھی ہے اس کی کارروائی کے اقتباسات ذیل ۱۲ اکتوبر کے (PIONEER) پائینیر سے لیے گئے ہیں۔

۱۔ گورنمنٹ سے استدعا کی جائے کہ جن لوگوں کو ضرورت ہو ان کے لیے خاص طور

پر بیانات اور فیصلے وغیرہ بہ زبان ہندی جاری کیے جائیں۔

۲۔ صوبہ جات متحدہ کا گورنمنٹ گزٹ ہندی میں شائع کیا جائے۔

۳۔ گورنمنٹ کو اس طرف متوجہ کیا جائے کہ اس امر کی ضرورت ہے کہ کل رسیدیں اور

کاغذات جو ڈسٹرکٹ بورڈ اور میونسپل بورڈ کے دفاتر سے جاری ہوں وہ ہندی

میں چھپے ہوئے ہوں۔

۴۔ جو مراسلت مابین بہار و صوبہ جات متحدہ ہو وہ آئندہ سے بجائے اردو حروف کے ناگری حروف میں ہو۔

۵۔ وایان ریاست سے استدعا کی جائے کہ اپنی اپنی ریاستوں میں ہندی جاری فرمائیں۔

۶۔ افسوس ظاہر کیا گیا کہ ہندوستان کی یونیورسٹیوں نے ہنوز کالج کلاسوں میں ورنہ کیولر زبانوں کو لازمی مضامین کی فہرست میں شامل نہیں کیا۔ باوجودیکہ یونیورسٹی کیشن نے اس کے متعلق سفارش کی تھی۔

۷۔ افسوس ظاہر کیا کہ کلکتہ پریزیڈنسی کالج نے ہندی پڑھانے کا انتظام بند کر دیا۔

۸۔ یہ طے ہوا کہ کاشی اور آرا کی ناگری پر چارنی بہا میں اور نیز اس قسم کی دوسری بہا میں اپنے اپنے قائم مقام اسکول ٹیکسٹ بک کمیٹی میں بھیجنے کے مجاز ہیں۔

۹۔ ہندی کو ہندوستان کی رواجی زبان (لنگوا فرینکا) بنایا جائے۔

۱۰۔ دیوناگری کے حروف کو سارے ملک میں رواج دیا جائے۔

۱۱۔ ہندوستانی سکوں پر دیوناگری حروف منقوش ہونے کی درخواست کی جائے

۱۲۔ صوبے میں مختلف اقوام کی جو کانفرنسیں قائم ہیں ان سے اور نیز دوسری جماعتوں

سے درخواست کی جائے کہ وہ اپنی اپنی کارروائی ہندی میں قلمبند کیا کریں۔

۱۳۔ ہندی زبان کی ایک ڈکشنری شائع کی جائے۔

۱۴۔ صدر نشین جلسہ کو اختیار دیا گیا کہ وہ ہندو جبہ ذیل تارہز اکیڈمی والسرائے کے

پرائیویٹ سیکرٹری اور نیز فینانس ممبر کو روانہ کریں۔

"پہلی ہندی ٹریڈی کانفرنس منعقدہ بنارس گورنمنٹ سے استدعا کرتی ہے کہ

گورنمنٹ براہ عنایت احکام صادر فرمائے کہ ہر قسم کے سکوں اور ٹکٹوں پر ہنر مچھٹی ملک معظم

کا اسم گرامی اور نیز سکوں اور ٹکٹوں کی قیمت ہندی زبان میں تحریر کی جائے کیونکہ ہندی

زبان کو ملک معظم کی رعایا کا حصہ کثیر جانتا ہے۔

جس گروہ نے ۲ مارچ ۱۸۹۸ء کو گورنمنٹ سے صرف اسی قدر استدعا کی ہو

کہ سرکاری عدالتوں میں ہندی زبان کی نہیں بلکہ صرف ناگری حروف کے استعمال کی اور وہ بھی نہ بہ اخراج بلکہ بہ شمول اردو اور انگریزی کی اجازت مل جائے آج اسی کی زبان سے اتنے طویل و عریض مطالبے سن کر اب غالباً اس امر کے متعلق زیادہ غور کرنے کی ضرورت باقی نہ رہی ہوگی کہ اگر آپ نے اس تشویش افزا اور طمانیت سوز خطرہ کا پیش از پیش انتظام نہ فرمایا اور اگر عامیان ہندی کو اپنے منصوبہ باز یوں میں یوں ہی دن رات چوگنی کامیابی ہوتی رہی تو اردو کا اور اس کی وجہ سے ہماری آبرو، ہماری شائستگی، ہمارے تمدن اور ہماری قومیت کے تشخص کا کیا حشر ہوگا۔ جیسا کہ ہم نے اس گزارش کے ابتدائی سطور میں عرض کیا یہ نہایت تنگ خیالی بلکہ تاریخی جہالت ہے کہ اردو کو محض مسلمانوں کی زبان سمجھا جاتا ہے۔ اردو محض مسلمانوں کی نہیں بلکہ مسلمانوں اور ہندوؤں کی مشترکہ زبان ہے مگر ساتھ ہی اس کے یہ ناقابل ابطال واقعہ ہے کہ اس مشترکہ کارخانے کے چلانے میں مسلمانوں کی طرف سے جو سرمایہ لگایا گیا ہے وہ سب سے زیادہ مختلف الجنس سب سے زیادہ نایاب۔ سب سے زیادہ قیمتی اور سب سے زیادہ کارآمد ہے۔ مسلمان شریکیوں نے صاف نیتی اور نیک طینتی اور راست معاملگی سے جو ان کی قومی خصوصیات میں اس مشترکہ کارخانے کی رونق بڑھانے میں نقد و جنس کسی چیز سے دریغ نہ کیا اور دھرا ڈسکا گانٹھ گره کا جو کچھ تھا پانی پانی نکال اور تنگ تنگ حاضر کر دیا۔ علم القرآن، حدیث، تفسیر، فقہ، ادب، تاریخ، اسما، الرجال، قصص، حکایات، منطق، فلسفہ، حکمت، افلاق، تصوف، شاعری اور طب کے سارے وہ خزانے جو عربی، فارسی اور ترکی کی ٹکسالوں سے نکل کر ان تک پہنچے تھے لاکھوں اس سرمایے میں شامل کیے۔ اب اگر ہمارے شرکاء اس کارخانے کو جو نہایت خوبی سے چل رہا ہے محض اپنے تلون مزاجی کی وجہ سے توڑ کر کوئی دوسرا کارخانہ قائم کریں تو اب نہ ہماری گانٹھ میں اتنے دام ہیں اور نہ ہمارے جسم میں ایسی سکست ہے کہ پہلے کارخانے کی طرح اس نئے کارخانے میں فراخ دلی سے سرمایہ لگائیں اور تندہی سے کام کر سکیں۔ لہذا اس میں ہماری حیثیت محض قلیوں اور مزدوروں کی سی ہوگی۔

استعارہ موقوف اور کنایہ بطرف، صاف الفاظ میں یہ گزارش ہے کہ اگر اردو دھٹ

گئی اور اس کی جگہ ہندی آئی تو چونکہ ہماری مذہبی معلومات ہمارا تمدن، ہماری شاعری، ہمارا ادب و انشاء، ہمارا علم اخلاق سب کچھ اسی زبان میں ہے اس لیے ہماری تین سو برس کی گاڑھی کھائی رائیگاں جائے گی۔ ہماری پولیٹیکل ہستی معدوم ہو جائے گی اور ہماری قوم ایک ایسی قوم سے مدغم ہو جائے گی جس کے تمدن اور ہمارے تمدن، جس کے روایات اور ہمارے روایات، اور سب سے زیادہ یہ کہ جس کے مذہب اور ہمارے مذہب میں قدر مشترک محض صفر ہے۔

اس نقصانِ عظیم کی تصویر صوبہ ہند کے چند مخزدمر بر آوردہ مسلمانوں نے اس یادداشت میں جو ۱۸۹۸ء میں حمایتِ اردو کے متعلق شائع کی تھی نہایت واضح اور صاف و صحیح رنگ میں کھینچی ہے جسے ہم ان حضرات سے معافی طلبی کے بعد آپ کی خدمت میں پیش کرتے ہیں گو ظاہر میں اردو کا زایل ہونا فقط کتابت کا تغیر ہے اور اس کو ہماری معاشرت سے بہ ظاہر کچھ تعلق نہیں معلوم ہوتا مگر جن اہل بصیرت کو قوموں کے اقبال و ادبار و بلندی و پستی کی تاریخ پر عبور ہے ان پر بخوبی منکشف ہے کہ قانونِ قدرت کا اقتضایہ ہے کہ انسان کی کسی ایک چیز میں تغیر یا تبدل واقع ہونے سے رفتہ رفتہ اس کی تمام چیزوں میں تغیر ہو جاتا ہے اور کوئی امر ایسا نہیں ہوتا جو قوم کی سیاسی حالت پر اثر نہ ڈالے اور اسے بلند یا پست نہ کرے۔ ادب یا اخلاق یا طرزِ معیشت یا تمدن یا امورِ سیاست صرف تصور میں جدا ہوتے ہیں وجود خارجی میں وہ ہرگز ایسے الگ الگ نہیں پائے جاتے کہ ایک کی برتری یا ابتری کا اثر دوسرے پر نہ پڑے۔ جسمِ انسانی میں دل، دماغ، امعاء، شش، جگر وغیرہ اگرچہ جدا جدا ہیں مگر ایک کا فساد خواہ مخواہ دوسروں تک پہنچتا ہے اور بالآخر اس کا اثر زندگی پر پڑتا ہے۔ ایسا ہی جب کسی لازمہ زندگی میں خواہ وہ علمی ہو یا اخلاقی، تمدنی ہو یا سیاسی خلل پڑتا ہے تو رفتہ رفتہ وہ دوسرے امور پر بھی اثر کرتا ہے اور قومی زینت آخر کار ختم ہو جاتی ہے اس لیے اردو کی محافظت نہ فقط اس لیے کہ وہ ہماری زبان ہے اور اس کے جانے سے ہماری علمی و شاعرانہ و اخلاقی و تمدنی و مذہبی معلومات گم ہو جائیں گی بلکہ یقیناً ہم نہایت ذلیل اور سیاسی ادبار میں گرفتار ہوں گے اور جس طرح عربی و فارسی کی تعلیم مسلمانوں میں

دینی امور میں غیر ضروری سمجھے جانے کی وجہ سے متروک ہوتی جاتی ہے۔ اسی طرح اردو کی تعلیم بھی کم ہو جائے گی۔ اردو میں تصانیف کا سلسلہ بند ہو جائے گا۔ جو کتابیں تصنیف ہو چکی ہیں وہ بے قدر و بے مصرف ہو جائیں گی۔ اخبارات جو اس وقت بہ نسبت ناگرمی کے اردو میں بہ کثرت ہیں رفتہ رفتہ بند ہو جائیں گے۔ جو افعال کہ قوم پر اثر کرنے والے ہیں ان کے نتائج ایسے پیچ در پیچ اور تو بہر تو اور دیر آئند اور غیر یقینی ہوتے ہیں کہ ان کا ادراک قبل از وقوع معمولی عقلموں کا کام نہیں۔ مگر اس میں شک نہیں کہ کوئی قومی ترمیم یا تبدیلی ایسی نہیں ہوتی جو قوم کی مجموعی حالت پر اثر نہ کرے اور کوئی ایسا قومی اثر نہیں ہوتا جو کسی قوم کے سیاسی رتبے پر اثر نہ ڈالے۔ اس لیے جن صاحبوں کو اردو بلکہ مسلمانوں کے باغرت باقی رہنے میں دلچسپی ہے ان پر فرض عین ہے کہ ایسی عملی تدبیریں کریں جس سے اردو باقی رہے۔

دکن ریولوشنری آباد

۱۹۱۰ء

صوبجات متحدہ^۱

یدالیوں اور بدالیوں کی معزز پبلک اردو کی ترقی میں جس دلچسپی کا اظہار کر رہی ہے اُس کے بیان کرنے کی ہمیں ضرورت نہیں۔

آل انڈیا اردو کانفرنس جس وقت کامیابی کی منزل پر پہنچے گی۔ اردو دنیا خود بخود اہل بدالیوں کی مساعی جمیلہ کی جو وہ اپنی مادری زبان کی ترقی میں کر رہے ہیں اعتراف کرنے لگے گی۔ اس ہیبینے میں خاص معززین شہر نے اردو کی حمایت میں ایک جلسہ ۲۱ اگست کو منعقد کیا۔ اس جلسے میں اردو کانفرنس سے اظہار ہمدردی کے علاوہ ایک خاص مسئلہ پر بحث ہوئی جس کی تفصیل سید محفوظ علی بی اے (علیگ) کی اس دلچسپ تقریر میں ملتی ہے جس کو ذوالقرنین نے اپنے ۲۸ اگست کے پرچے میں شائع کیا ہے اور جو درج ذیل ہے۔

آپ نے فرمایا کہ سرکاری رزولوشن میں ایک مسکین اور معصوم سائقہ یہ بھی ہے۔ "کیٹی اس ضمن میں اس زبان کے متعلق بھی غور کرے گی جو ان ریڈروں میں استعمال کی جائے گی" صاف لفظوں میں اس کے معنی میرے خیال میں بجز اس کے اور کچھ نہیں کہ کیٹی غور کرے گی کہ ریڈریں کس زبان میں لکھی جائیں۔ چوں کہ یہ کیٹی اس صوبے کی گورنمنٹ نے قائم کی ہے۔ اس صوبے میں

۱ یہ مضمون رسالہ فصیح الملک "اگست ۱۹۱۰ء (جلد ۵ شمارہ ۸) سے پروفیسر ابراہیم خلیل صواب کے ذریعے ہمیں ملا جس کے لیے ہم ان کے شکر گزار ہیں۔

اجلاس کرنے والی ہے اس صوبے کے حکام اور روسا اور اہل علم حضرات سے مرکب ہے اس صوبے کی دیہاتی تعلیم پر بحث کرے گی۔ اس لیے لفظ "زبان" سے پشتو یا سندھی یا مرہٹی یا تملنگی یا تامبل یا اڑیا یا بنگالی تو مراد ہو نہیں سکتی جو اس صوبے میں رائج و مستعمل ہے اور جو اردو ہے۔

جب یہ امر طے شدہ ہے کہ صوبے بھر کی صرف ایک ہی زبان ہے۔ اور وہ اردو ہے تو کیا یہ سوال کہ "ریڈریں کس زبان میں لکھی جائیں"

ایک معما ہے جو گزٹ میں چھاپا گیا ہے۔ لیکن جب کہ انگلستان تک کے اکثر موقت الیٹوں پرچے اپنے ناظرین کی تفسیر و تفریح کے لیے اکثر معنی چیتاں اور یطیفے چھاپتے رہتے ہیں مجھے بالیقین معلوم ہے کہ گورنمنٹ گزٹ باوجود موقت الیٹوں اور چندہ ستاں پرچوں کے زمرے میں آنے کے اپنے ناظرین کی ضیافت طبع کا کوئی ایسا اہتمام و انتظام نہیں کرتا۔ ایسی حالت میں اس سوال کے صرف دو ہی مطلب ہو سکتے ہیں ایک تو یہ کہ اردو جو اس صوبے بھر کی ملکی اور مادری اور علمی اور کاروباری اور عدالتی زبان ہے اب اس کے مقابلے میں کوئی اور بولی بطور مستقل زبان کے گھڑی ہوئی ہے اور اس لیے کیٹی غور کرے گی کہ ریڈریں اردو میں تیار کی جائیں یا دیہاتی زبان میں۔ پہلے مطلب کے متعلق میں عرض کروں گا کہ اتنی مختصر کیٹی کو ایسے جدید مہتمم بالشان، خاددار اور ناخوش گوار متلے کے متعلق اتنی جلد اور لیے علانیہ تصنیف کرنے کی اہم ذمہ داری کبھی ہرگز پردہ نہ ہونی ہوگی۔ اس لیے قیاس چاہتا ہے کہ دوسرا مطلب ہی صحیح ہوگا۔ فرض کیجیے کہ یہی صحیح ہے۔ اب اگر کیٹی کا یہ فیصلہ ہوا کہ ریڈریں دیہاتی زبان میں تیار کی جائیں۔ تو میں عرض کروں گا کہ دنیا کے ممالک متحدہ میں یہ کوشش اپنی قسم کی پہلی مثال قائم کرے گی۔ رورل ایجوکیشن یعنی دیہاتی تعلیم گریٹ برٹن و آئرلینڈ میں کثرت سے جاری ہے اور اس کے متعلق صد ہا کتابیں تصنیف اور شائع ہو چکیں اور آئے دن ہوتی ہیں لیکن جہاں تک میرا محدود علم ہے وہ سب کتابیں اسی انگریزی میں ہیں جو شہری ہے اور جو اسی اعتبار سے ملکی اور علمی اور کاروباری اور عدالتی زبان ہے۔ اگر انگلستان میں یہی اصول زیر بحث مرعی رکھا جاتا یعنی دیہاتی تعلیم دیہاتی زبان میں ہو تو ضرور ہوتا کہ یہ کتابیں بلکہ شایہ نکاشایر

سامرسٹ ٹائیر یا وولیس یا اسکاٹ لینڈ کی مفصلاتی بولیوں میں ہی تصنیف و شائع ہوئیں نہ کہ لندن کی علمی زبان میں ایسی حالت میں جب کہ انگلستان، اسکاٹ لینڈ اور وولیس اور آئر لینڈ کے دیہات کے گنواروں کے بچوں کی تعلیم کے لیے بھی سرکاری طور پر لندن ہی کی ٹکالی زبان منتخب ہوئی ہے تو اس صوبے کے دیہات کے گنواروں کے بچوں کی تعلیم کے لیے بھی وہی زبان کیوں نہ منتخب کی جائے۔ جو اس صوبے بھر کی مسلم اور مستند علمی اور کاروباری اور عدالتی زبان ہے اور وہ اردو ہے۔

اگر یہ امر طے بھی ہو گیا کہ یہ ریڈریں دیہاتی زبان ہی میں تیار کی جائیں تو لامحالہ یہ سوال پیدا ہوگا کہ صوبجات متحدہ کے کس حصے کی دیہاتی زبان میں تیار ہونی چاہیں کیوں کہ جہاں تک مجھے معلوم ہے (اور حاضرین میں سے بہت سے حضرات اس کی تصدیق فرما سکیں گے) اس صوبے کے ہر حصے کے مواضع میں یہی ضروریات تک کی چیزیں علیحدہ علیحدہ ناموں سے پکاری جاتی ہیں پس ممکن نہیں کہ جو کتابیں قیمت گورکھ پور کے قریب و جوار کے دیہات کے الفاظ کے اجرا سے مرکب ہوں وہ ضلع بہارن پور و مظفرنگر کے قرب و جوار کے مواضع کے باشندوں کی سمجھ میں بلا کوشش آسکیں۔ جب یہ کیفیت ہے کہ وہ کتاب جو ایک حصہ صوبہ کے دیہات کے باشندوں کی بولی میں لکھی جائے دوسرے حصہ صوبہ کے دیہات کے باشندوں کی بھریں بلا کوشش نہ آسکتے تو کیا ضرور ہے کہ دوسرے حصہ صوبہ کے دیہاتی طلباء کو پہلے حصہ صوبہ کے دیہات کے ایسے الفاظ سکھانے پر مجبور کیا جائے جنہیں وہ بلا کوشش نہیں سمجھ سکتے مگر صوبے بھر کی عام علمی اور کاروباری اور عدالتی زبان یعنی اردو کے ایسے الفاظ سکھانے پر مجبور نہ کیا جائے جنہیں بالفرض وہ بلا کوشش نہ سمجھ سکتے ہیں۔ چونکہ دیہات میں عموماً جہلا و عوام ہی بستے ہیں جن کی واقفیت اشیاء محدود اور جن کی ضروریات اشیاء محدود تر ہوتی ہیں۔ اس لیے شہر کے تمدن کے مقابلے میں دیہات کا تمدن ہمیشہ اور ہر جگہ ابتدائی حالت میں ہوتا ہے اور اسی لیے دیہات کی ڈکشنری شہر کے مقابلے میں نہایت مختصر ہوتی ہے۔ ایسی حالت میں جدید طریقہ کاشت کاری، اصول حفظ صحت، صفائی دیہات اور دوسرے مضامین مفید طلباء کے لیے دیہات کی زبان کو منتخب کرنا ایسا ہے جیسا کہ الہ آباد کی نائٹس میں جس میں دور دور کے مہمانانِ جلیل القدر تشریف لانے والے ہیں ہر قسم کے

سامان خورد و نوش و راحت و تفریح کی ہم رسائی کے لیے کسی گائوں کے بنیے کی دوکان کو منتخب کرنا جس میں سوائے چنوں کھیلوں، آٹے دال اور گڑ بتاسوں کے اور کچھ نہ ہو پس اسے حضرات اس فقرے کا کہ ریڈریں کس زبان میں تیار ہوں خواہ یہ مطلب ہو (میرے خیال میں نہیں ہو سکتا) کہ ریڈریں اردو میں تیار ہوں یا کسی دوسری ایسی بولی میں جو اردو کے مقابلے میں بطور زبان کے کھڑی کی گئی ہے۔۔۔۔۔ (جو میرے خیال میں ہو سکتا ہے) کہ ریڈریں شہری زبان میں تیار ہوں یا دیہاتی بولی میں۔ دونوں اردو کے لیے خالی از خطرہ نہیں کیونکہ اگر کسی طرح خدا نخواستہ اردو کے خلاف فیصلہ ہوا اور ریڈریں علمی اور شہری اردو کے سوا اور بولی میں بنیں تو یہ اردو کی بتامی کا پیش خیر ہوگا ایسی حالت میں آپ کا فرض ہے کہ اس کے متعلق ابھی سے چارہ کار سوچیں۔ اب فرض کیجیے کہ کمیٹی نے یہ فیصلہ کیا کہ ریڈریں اردو میں تیار کی جائیں تو اس مسکین اور معصوم فقرے کے اس جزو کے کیا معنی ہوتے کہ اس زبان میں صرف وہی الفاظ ہوں گے جنہیں مدارس ابتدائی کے طلباء بلا کوشش سمجھ لیں۔ میں ان لوگوں میں ہرگز نہیں ہوں جو الفاظ کو کھودتے کھودتے پاتال توڑ کنواں بنا دیتے ہیں اور معنی کو پانی کی تہ سے نکال کر لاتے ہیں۔ اس لیے میں ایک لمحے کے لیے بھی یہ یقین نہیں کر سکتا کہ یہ جزو دراصل اس حاشیے کا متن ہے جو کچھ عرصے سے مخالفین اردو کو ازبر ہے اور جس کا کھلے لفظوں میں یہ مطلب ہے کہ اردو میں سے فارسی عربی کے وہ الفاظ بھی نکال پھینکے جائیں جو آج تک خاص و عام کی زبان پر ہیں۔ میں اس کے یہ معنی سمجھتا ہوں کہ دیہاتی طلباء کی تعلیم کی راہ میں آسانی پیدا کرنے کا خفیہ سے خفیہ پہلو بھی نظر انداز نہیں کیا گیا۔ مگر میں نہایت ادب سے گزارش کرتا ہوں کہ میری رائے میں آسانی کی لے حد سے زیادہ بڑھانی بے سود نہیں بلکہ ناممکن ہے۔ جب کسی بچے کو خصوصاً جب کہ وہ بچہ دیہاتی ہو کسی زبان میں کوئی کتاب خصوصاً ایسی کتاب جس میں جدید طریقہ کاشت کاری، اصول حفظ سمیت، صفائی دیہات اور دوسرے مضامین مفید تسلیم دیے ہوں) سکھائی جائے تو کیسے ہو سکتا ہے کہ وہ زبان اور وہ علوم اسے آجائیں۔

میں پہلے عرض کر چکا ہوں کہ دیہات کی ڈکٹری نہایت مختصر ہوتی ہے۔ اب اس پر آنا اور اضافہ کرتا ہوں کہ اس ڈکٹری کے الفاظ کا تلفظ اکثر گنواہری ہوتا ہے۔ فرض کیجیے

کہ اردو کی ریڈریں کسی ایسے الفاظ کے لانے کی ضرورت ہو جو اب تک گانوں والوں کے یہاں موجود نہیں ہے اور جو بلا کوشش طلباء کی سمجھ میں نہ آئے گا تو کیا وہ لفظ لایا ہی نہ جائے اور دیہاتی طلباء کے علمی اور لسانی واقفیت کو گانوں کے چند الفاظ تک ہی محدود رکھا جائے؟ یا فرض کیجیے کہ اردو کی ریڈریں کسی ایسے لفظ کے لانے کی ضرورت ہو جو اب تک گانوں والوں کے یہاں گنوارمی تلفظ کے ساتھ موجود ہے اور جو صحیح تلفظ کی شکل میں بلا کوشش طلباء کی سمجھ میں نہ آئے گا تو کیا وہ لفظ صحیح تلفظ کی شکل میں نہیں بلکہ گنوارمی تلفظ کے ساتھ لایا جائے۔

اگر ان دونوں باتوں کا جواب اثبات میں دیا جائے تو دیہاتی طلباء پر ظلم ہوگا کہ پڑھے لکھوں کے زمرے میں آنے کے بعد بھی ان کی تحریر و تقریر ویسی ہی ناتراشیدہ رہی جیسی ان کی ان پڑھا اور ان گھڑ باب دادوں کی تھی۔

ایک دیہاتی جو تعلیم سے (چاہے وہ کتنی ہی کم کیوں نہ ہو) بہرہ یاب ہو چکا ہے بالطبع یہ چاہے گا کہ وہ ضرورت کے وقت شہر میں جاتے اور شہری دکان داروں اور شہری برادروں سے مل کر گفتگو کرے ان پر اثر ڈالے اور اپنے پڑھے لکھے ہونے کا ثبوت دے وہ ضرورت کے وقت عدالتوں میں جاتے اور بلا وقت اور بلا وساطت اپنا کام نکالے۔ اور اس طرح اپنے علم سے کام لے وہ ضرورت کے وقت پڑھے لکھوں سے لکھت پڑھت کرے اور گھر بیٹھے بیٹھے اپنا کام نکالے۔ و د کسب معاش علم ادب اور اخلاق اور تفریح کی ان کتابوں سے فائدہ اٹھائے جو اردو دانی کی بدولت اس کے دست رس میں ہیں۔ ان سب کے لیے اسے ایسے علم کی ضرورت ہے جس کے سکھاتے وقت الفاظ پر بہرہ نہ لگائی گئی ہوں اور جسے پڑھ کر دماغ میں اس کے ایسے الفاظ کا کافی سرمایہ موجود ہو جو پڑھے لکھوں کی زبان پر ہیں جو عدالت کی کارروائیوں میں مستعمل ہیں اور جو زمرہ کی کتابوں میں داخل ہیں۔

حضرات ایسی حالت میں میری رائے ہے کہ دیہات کی تعلیم خواہ با اعتبار مضامین کے شہر کی تعلیم سے مختلف یا ادنیٰ درجے کی ہو کیوں کہ اس میں دیہاتی طلباء کا سخت نقصان ہے۔

حصہ ہفتم
تحقیقات عالیہ

۲۸۲

حدیث دیگران

(۱۹)

مجھے سید محفوظ علی مرحوم بدایونی کی زیارت کا شرف حاصل نہ ہوا
لیکن مولانا ظفر علی خاں مرحوم، مولانا محمد علی مرحوم، شعیب قریشی مرحوم اور
بہت سے اکابر و اجاب کی زبانی ان کے اوصاف و محاسن سنتا رہا۔ ان کے
بعض مضامین و مقالات مختلف رسالوں میں پڑھے۔ میرا تاثر یہ ہے کہ وہ اپنے
دور کے چند بہترین لکھنے والوں میں سے تھے۔

سنجیدہ مقالات کے علاوہ سید مرحوم کو مزاجی مضامین لکھنے میں
جو کمال حاصل تھا وہ میں نے دور حاضر کے بہت کم اصحاب میں دیکھا۔

مکتوب لاہور بنام مولف _____ فلام رسول مہر

۱۰ اگست ۱۹۶۹

میر صاحب دین دار، با اخلاق، وسیع المطالعہ انسان تھے۔ مزاج میں
مزاج بھی تھا لیکن متانت کے ساتھ، قومی تحریکات کی روح و رواں مگر
نمایاں ہونے سے پرہیز۔ ادب سے بڑا شغف لیکن شہرت سے گریز، لکھنے کا
بڑا دلکش انداز تھا۔ اس کو کیا کیا جانے کہ جب لکھا فرضی نام سے لکھا۔ میر
صاحب کی گفتگو صرف ادب و مزاج کا خزانہ نہیں، مفید معلومات کا بھی
گنجینہ ہوتی تھی۔ عام تاریخ، خصوصاً تاریخ ہند اور تاریخ اسلام
پر ان کی مبصرانہ نظر تھی۔

_____ ضیا احمد بدایونی

مکتوب دہلی بنام مولف

۶ نومبر ۱۹۶۹ء

سید محفوظ علی صاحب کو الفاظ کی بیخ و بن تک پہنچنے کا ملکہ تھا۔ وہ لفظ کا ایسا عکس رے کرتے کہ اس کے سارے انجمن نظر کے سامنے نمایاں ہو جاتے تھے۔ جس طرح وحید الدین سلیم نے الفاظ وضع کرنے کے ماہر تھے، اسی طرح سید محفوظ علی کو رائج الفاظ کی کنہ دریافت کرنے کا گر آتا تھا۔ یہ دونوں ادیب گویا ایک ہی سکے کے دو رخ تھے۔

لغات کی ترتیب کے سلسلے میں مولوی عبدالحق نے انھیں پہلے اورنگ آباد اور پھر دہلی آنے کی دعوت بار بار دی، لیکن میر صاحب کو اس کام میں ہاتھ ڈالنے کی فرصت نہ تھی۔ مولوی صاحب لکھتے ہیں - "چند سال بعد دوبارہ حیدرآباد گئے۔ اتفاق سے ان دنوں میں بھی دلی سے حیدرآباد گیا ہوا تھا۔ کئی روز بہت پر لطف صحبت رہی۔ دلی اگرچہ بدایوں سے قریب ہے مگر وہاں ان سے ملنے کا اتفاق نہ ہوا، ملاقات ہوئی تو حیدرآباد وکن میں۔ انجمن اورنگ آباد سے دلی منتقل ہوئی تو میں نے بہت کوشش کی کہ وہ کچھ دن انجمن میں آکر رہیں اور اس کام میں میرا ہاتھ بٹائیں۔ وعدہ کرتے رہے مگر کبھی دلی آنے کی توفیق نہ ہوئی۔ میں ہی ایک آدھ بار بدایوں گیا۔" حقیقت یہ ہے کہ "ہمدرد" اور مولانا محمد علی مرحوم کی یادیں دلی سے کچھ اس طرح وابستہ تھیں کہ میر صاحب دلی جانے کے خیال سے ملوں ہو جاتے تھے۔ یہ یادیں دراصل ایک واپس نہ آنے والے عہد کے ذہنی نقوش تھے جو عنایاں گیر ہوتی تھیں۔

مولوی عبدالحق کے اعتقادات کے بارے میں ہمیشہ بڑے بڑے شبہات کا اظہار کیا جاتا رہا، گو خود وہ یہی صفائی پیش کرتے تھے کہ جس کا نام ہی "عبدالحق" ہو وہ بھلا کیوں کر "دہریہ" ہو سکتا ہے۔ مولوی صاحب کے خلاف ایک الزام یہ بھی تھا کہ انھیں نماز پڑھتے کبھی نہیں دیکھا گیا۔ نماز میں ان کی شرکت کی ایک مثال کا شاہد خود میں ہوں۔ جیسا کہ مولوی صاحب نے خود فرمایا ہے کہ وہ بدایوں گئے اور میر صاحب کے مہمان ہوئے۔ میر صاحب

ہمیشہ بدایوں میں جمعہ کی نماز جامع مسجد شمسی میں ادا کرتے تھے، شروانی پہنے، گرمیوں میں دوپٹی ٹوپی اور جاڑوں میں عمامہ زیب سر کیے، چاندی کی گول موٹ کی چھڑی ہاتھ میں لیے میر صاحب اپنی حویلی سے جامع مسجد کو پیدل جاتے تھے۔ ان کے چھوٹے صاحبزادے سید سبط علی ان کے ہمراہ ہوتے اپنے قیام کے دوران مولوی عبدالحق نے بھی جمعہ کی نماز میر صاحب کے ہمراہ اسی مسجد میں ادا کی۔

جب ایک بار مولوی عبدالحق کو اپنے کسی مقالے کے سلسلے میں اردو میں داخل ہونے والے غیر زبانوں کے الفاظ کی مثالیں دیکھ کر ہونٹیں تو اس بارے میں انھوں نے سید محفوظ علی ہی سے مدد طلب کی۔ چنانچہ مولوی صاحب فرماتے ہیں۔ "سید صاحب، صاحب ذوق تھے۔ ادب سے خاص دلچسپی تھی۔ الفاظ کی تحقیق کا بہت شوق تھا۔ اس کا کافی ذخیرہ جمع کیا تھا۔" میر صاحب کی تحقیقات الفاظ پر مبنی ایک طویل گوشوارہ کبھی 'علی گڑھ میگزین' میں شائع ہوا تھا۔ اسی کی طرف اشارہ کرتے ہوئے سبطین احمد بدایونی فرماتے ہیں۔ "میر صاحب کی تحقیقات عالیہ کے اس حصے پر جو لغات سے متعلق تھا اور ثمر مندہ تحریر ہو چکا تھا 'علی گڑھ میگزین' کے موجودہ اڈیٹر صاحب چھاپہ مار چکے ہیں۔ باقی جو میر صاحب کے حائفے میں رہ گیا وہ گرتے گرتے ان گہرائی نایاب کی طرح 'کہ جن کی خوبیاں سب مٹ گئیں تہہ میں سمندر کی دریا برد ہو چکا' افسوس کہ 'علی گڑھ میگزین' کا وہ شمارہ کوشش کے باوجود مجھے دستیاب نہیں ہوا۔

تحقیقات الفاظ کی چند مثالیں جو میں نے وقتاً فوقتاً خود میر صاحب سے سنی تھیں اور جو میرے ذہن میں رہ گئی ہیں وہ مشتے نمونہ از خروارے

لے ڈاکٹر ابواللیث صدیقی۔ مولف

کے طور پر پیش کرتا ہوں۔

سنترہ | یہ لفظ اسی طرح درست ہے۔ سنترہ یا رنگترہ ٹھیک نہیں۔ جس طرح "مالٹا" جزیرہ مالٹا سے منسوب ہے اور "موسمی" (موسمی نہیں) موزمبیق سے، اسی طرح "سنترہ" جس کا بیج پرتگال میں سنترہ نامی جگہ سے آیا، اسی نام سے موسوم ہوا۔

نارنگی | بھگت کبیر تو "رنگی کو نارنگی کہیں" یہ سوچ کر روئے لیکن ممکن ہے کہ یہ لفظ "نار" اور "رنگ" سے مرکب ہے یعنی اس پھل کا رنگ آگ جیسا سرخ ہوتا ہے۔

کسوٹی | یہ لفظ "کنا" اور "وٹی" سے مرکب ہے۔ "کنا" یہاں جانچنے کے معنی میں ہے اور "وٹی" کے معنی چھوٹے پتھر کے ہیں۔ کسوٹی، یعنی وہ پتھر جس پر سونا جانچا یا پرکھا جاتا ہے۔

بالٹی | اپنی طرف کی زبانوں میں کوئی ملتا جلتا لفظ نہیں۔ انگریزی لفظ بکٹ (BUCKET) ہے، اس سے بھی مماثلت نہیں۔ البتہ بمبئی کی طرف "بالڈی" بولتے ہیں۔ مزید تحقیق سے پتہ چلتا ہے کہ "بالڈی" پرتگیزی زبان کا لفظ ہے جو ہندوستان میں داخل و رائج ہوا۔ بالٹی اسی کی بگڑی ہوئی صورت ہے۔

سلیچی | یہ لفظ اغلباً "سیلاب چلی" تھا کیونکہ استعمال کرتے وقت اس میں پانی کا چھوٹا سا سیلاب ہی تو آتا ہے۔

ایسی تلیسی | یہ اسی طرح کا روزمرہ ہے جیسے فلاں جو غیر معلوم شخص

کے لیے استعمال ہوتا ہے۔ مثلاً "فلاں ابن فلاں" یا یہ

نیکی کن اے عزیز و عنایت شمار عمر

زاں پیشتر کہ بانگ برآید فلاں نماذ

جس طرح "فلاں" اس شے کے لیے بھی اشارۃً استعمال کرنے لگے

جس کا نام لینے سے حجاب آتا ہے، اسی طرح ایک ناقابل بیان شے یا فعل

کے لیے "ایسی تلیسی" استعمال کیا جاتا ہے "فلاں" پر سید صاحب کی شوخ تفسیر

جو انھوں نے راہ غلام حسین کے عقد ثانی کے موقع پر فرمائی تھی، ملاحظہ ہو

شاری کن اے رفیق و عنایت شمار عمر

زاں پیشتر کہ بانگ برآید فلاں نماذ

_____ مولف

میں اداتل عمری سے میر محفوظ علی مرحوم کے شستہ و پاکیزہ انداز تحریر کا دلچ

رہا ہوں۔ "میاں" کے عنوان سے ان کا جو مضمون ۱۹۱۱ء کے "پنجاب ریویو" میں شائع

ہوا تھا عجیب و غریب محققانہ شان رکھتا ہے اور میر محفوظ علی کی مخصوص لطافت

بیان اس پر مستزاد ہے۔ طنزیہ ڈراما لکھنے میں میر صاحب نے جو کمال دکھایا ہے

اس نے مجھے حیرت زدہ کر دیا۔ اسی طرح سفر نامہ کی تحریر میں میر صاحب کا بے مثال

حسن نگارش اور اس میں ظرافت کی پاشنی ایک خاص لطف رکھتی ہے۔

میر محفوظ علی ہمارے صاحب طرز نثر نگاروں میں بہت بلند مقام رکھتے

ہیں۔ مضمون اور اسلوب کے باہمی ربط کا جو کامل احساس میر محفوظ علی کو تھا

اس کی برابری ہمارے نامور نثر نگاروں میں بھی معدودے چند ہی کو نصیب

ہوتی ہے۔ لفظوں پر ان کی گرفت ایسی ماہرانہ ہے کہ ہم میر صاحب کا ایک

ایک جملہ پڑھتے ہیں اور حسن و صحتِ ادب پر عیش عیش کرتے ہیں۔

_____ (پروفیسر) حمید امجد فاں

مکتوب لاہور بنام مولف

۱۹۱۱ء

میاں

(۱)

کچھ عرصہ ہوا کہ پنجاب کے کسی اخبار میں ہم نے یہ عجیب و غریب خبر پڑھی تھی کہ ہڑہائینس مہاراجہ سر پرتاب سنگھ، سنگھ صاحب بہادر وائی جموں و کشمیر نے اپنی شہت سالہ سالگرہ کی مبارک تقریب پر یہ حکم نافذ فرمایا ہے کہ ان کی تمام راجپوت رعایا کا امتیازی لقب آئندہ سے بجائے میاں کے ٹھا کر ہو۔

جس اخبار میں ہم نے یہ خبر پڑھی تھی اس میں اس معاملے پر اس سے زیادہ روشنی نہیں ڈالی گئی تھی کہ "اس تبدیلی کی وجہ شاید یہ معلوم ہوتی ہے کہ میاں کا لفظ عام طور پر مسلمانوں کے لیے ہی استعمال کیا جاتا ہے۔"

چونکہ مسلمانوں کے بہت سے قومی خطابات و القاب ایسے ہیں جو غیر مسلمانوں کے ساتھ مشترک ہیں اور یہ نسبت اشتراک صدہا سال سے برابر چلی آتی ہے اور چونکہ حضور - مہاراجہ صاحب بہادر جیسے بیدار مغز روشن ضمیر اور نکتہ رس فرمانروا سے اس تنگ خیالی کو بلا وجہ مروجہ نسبت دنیا کہ حضور مدد و رح اس قسم کے حکم کے نفاذ سے اپنی کثیر التعداد مسلمان اور قلیل الشمار غیر مسلمان رعایا کے درمیان ایک غیر خوش آئند امتیاز قائم کرنا چاہتے ہیں مناسب کی پست نظری پر دال ہے۔ لہذا اخبار مذکور کے قیاس کو قطعی اور یقینی وقت نہ دے کر ہم از سر نو اس حکم کی مصالح اور وجوہ تحریک پر نظر اتقا ڈالتے ہیں۔

ہماری رائے میں اس حکم کے نفاذ کی محرک صرف تین وجوہ ہو سکتی ہیں۔

اول : ہڑہائی نس نے یا تو بطور خود یا چند متعصب اور تفرقہ پرداز آریہ اخبارات کی اشتعال انگیز تحریرات سے متاثر ہو کر اور یا اپنی غیر مسلم رعایا کی درخواست پر لفظ "میاں" کو اہانت آمیز تصور فرما کر حکم دیا کہ اس سر ابا حقارت لفظ کے اضافے سے ان کی راجپوت رعایا اپنے نام کی عزت کو داغ نہ لگائے۔

دوم - چونکہ لفظ "میاں" مسلمانوں کے نام کے ساتھ بھی بطور ایک اعزازی لقب کے مستعمل ہوتا ہے لہذا ہزہائی نس نے اپنی مسلم اور غیر مسلم رعایا میں ایک غیر ضروری اور غیر خوش آئند امتیاز قائم کرنے کی ابتدا کی اور اعزازی خطابات تک میں دونوں فریقوں کی شرکت نامناسب سمجھی۔

سوم - "میاں" چونکہ مسلمانوں کا لفظ ہے اور اس لحاظ سے فارسی الاصل یا عربی المآخذ ہے لہذا ہزہائی نس نے بھارت کی زبان کو فارسی - عربی کی آمیزش سے پاک کرنے کی کوشش میں علی کارروائی کا آغاز فرمایا۔

ہم ان میں سے ہر ایک صورت پر بحث کرنا چاہتے ہیں۔

(۱) اگر شق اول صحیح ہو تو ہم افسوس کے ساتھ یہ کہنے پر مجبور ہیں کہ ہزہائی نس کو لفظ "میاں" کی تاریخ پر غور فرمانے کا اتفاق نہیں ہوا (جس سے ہم آگے چل کر بصراحت بحث کریں گے) ورنہ حضور ممدوح اس لفظ کو راجپوتوں اور سکھوں کے لیے حقارت آمیز خیال کرنے کے بجائے سب سے زیادہ معزز و موقر خطاب تصور فرماتے حضور ممدوح نے شاید اس ضمن میں اپنے شجرہ نسب کو بھی نظر انداز فرما دیا ورنہ ان کے جد امجد مہاراجہ گلاب سنگھ بہادر سوگدہاشی بانی سلسلہ موجودہ کے دادا میاں زور آدر سنگھ کے اسم گرامی میں "زور آدر سنگھ" پر "میاں" کا اضافہ صاف بتا دیتا کہ اس لفظ کو ان کے آباؤ اجداد کس وقعت و احترام کی نظر سے دیکھتے تھے۔ اس کے علاوہ حضور ممدوح اس واقعے کی طرف سے بھی خالی الذہن ہو گئے کہ ریاست جموں و کشمیر کا ولی مہد مسند حکومت کی رونق افروزی سے پہلے اب تک "میاں" ہی کے لقب سے ملقب ہوتا چلا آیا ہے۔ چاہے آئندہ سے نہ ہو۔

(۲) اگر شق دوم صحیح ہو تو دیکھنا یہ ہے کہ ہزہائی نس کی مسلم اور غیر مسلم رعایا میں یہ امتیاز کہاں تک نبھ سکتا ہے۔ اس جمل سب سے زیادہ ہمہ گیر۔ سب سے زیادہ وسیع اور سب سے زیادہ قابل تمنا خطابات وہ ہیں جو حکومت عالیہ برطانیہ اپنی رعایا کے وفادار اور کار گزار طبقے کو عطا فرماتی ہے۔ یہ خطابات دو قسم کے ہیں۔ ایک وہ جو انگریزی الاصل ہیں اور بلا تخصیص و امتیاز انگریزوں اور ہندوستانیوں کو جن میں مسلم اور غیر مسلم سب شامل

ہیں یکساں مرجمت ہوتے ہیں۔ مثلاً کے 'سی' 'ایس' 'آئی' یا 'سی' 'ایس' 'آئی' وغیرہ۔ دوسرے خطابات مشرقی الاصل ہیں جو صرف ہندوستان کے باشندوں کے لیے مخصوص ہیں۔ ان میں سے اکثر خطابات ایسے ہیں جو مسلم اور غیر مسلم رعایا کے لیے مخصوص ہونے پر بھی جزاً مشترک ہیں جیسا کہ ذیل کی فہرست سے معلوم ہوگا۔

ا۔ صاحب جو راول اور رائے کے ساتھ ہندوؤں کو اور خان کے ساتھ مسلمانوں کو عطا ہوتا ہے۔

ب۔ بہادر جو راول اور رائے کے ساتھ ہندوؤں کو اور خان کے ساتھ مسلمانوں کو عطا ہوتا ہے۔

ج۔ سردار جو بہادر کے ساتھ ہندو مسلمانوں کو برابر اور بلا امتیاز عطا ہوتا ہے۔

د۔ دیوان بہادر کے ساتھ جو مشترک ہے ہندوؤں کو عطا ہوتا ہے۔

اس کے علاوہ ایک نہایت وسیع اور وسیع میدان جس میں سرکار انگریزی کی مسلم اور غیر مسلم رعایا اپنے فرائض جان نثاری ادا کرنے کو دوش بدوش جمع ہوتی ہے۔ محکمہ فوج ہے اور ظاہر ہے کہ فوج میں جس طرح مسلمان رسالہ دار میجر بہادر صوبہ دار میجر بہادر رسالہ دار بہادر صوبہ دار بہادر رسالہ دار سانی دار جمعدار حوالدار اور دفعدار ہوتے ہیں۔ پس تا وقتیکہ حضور مہاراجہ بہادر جموں و کشمیر کی غیر مسلم رعایا نے جنہیں اب تک بخلت حسن خدمات رائے صاحب رائے بہادر سردار بہادر دیوان بہادر کے قابل رشک خطابات ہوتے رہے ہیں اور جن کے حصول کی تمنا میں ہزہائیس کی رعایا اور عمدہ داران ریاست متاع حیات تک گرو رکھنے کو تیار ہیں اور نیز تا وقتیکہ حضور ممدوح کی راجپوت اور سکھ رعایا نے جوق کے جوق افواج سرکاری میں شامل ہو کر تاج برطانیہ کے لیے سر دینے کو موجود ہیں اور جو اب تک رسالہ دار میجر بہادر صوبہ دار میجر بہادر رسالہ دار بہادر صوبہ دار بہادر جمعدار حوالدار اور دفعدار کے عہدوں پر سرفراز ہوتے آئے ہیں یہ تہیئہ اور تصفیہ نہ کر لیا ہو کہ ان تمام عہدوں اور خطابوں سے دست بردار ہو جائیں سمجھ میں نہیں آتا کہ وہ مسلمانوں کے ساتھ مشترک الخطاب ہونے سے کس طرح

پہنچ سکتے ہیں۔

(۳) اگر شوقِ سوم صحیح ہو تو بھی ہم نہیں جانتے کہ ہزہائی نس کی یہ کوشش کہ دیسی زبان سے بدیسی الفاظ نکال دیئے جائیں کہاں تک کامیاب ہو سکتی ہے۔ جب یورپ بایں ہمہ سطوت و جبروت اور بایں ہمہ ادعائے علم و فضل اس احسانِ عظیم اور اکرامِ عمیم کا اعتراف کیے بغیر نہیں رہ سکتا جو فارسی اور عربی نے اس کے ذخائر میں گراں مایہ اضافہ کرنے سے کیا ہے اور جسے بجز اس کے چارہ نہیں کہ اپنی زبان میں عربی اور فارسی الفاظ کو نمایاں طور پر جگہ دے کر ابد الابد تک اپنی احسانِ مندی کا عملی اعتراف کرتا رہے تو بے چارہ ہندوستان اور اس میں بھی غریب کشمیر جس کے خون تک میں عربیت اور فارسیت سرایت کر گئی ہے کس شمار و قطار میں ہے۔

فان آفس کی اس طویل الذیل فہرست میں جو دولتِ عالیہ برطانیہ کے جاہ و جلال کا ذریعہ مرقع ہے اور جس میں ہندوستان کے فرماں روا یاں ذوی الاقشام کے اسمائے گرامی مع خطاباتِ مندرج ہیں ہم کشمیر کے جلیل القدر فرماں روا کی کلاہِ افتخار کو سپر سلطنت کے عمی العربی طرے سے مزین دیکھتے ہیں۔ یہ ظاہر ہے کہ ہزہائی نس جیسے باختر فرماں روا کو اس امر کا علم ہے کہ دولتِ برطانیہ انھیں "سپر سلطنت" کے پرشکوہ خطاب سے مخاطب فرما چکی ہے اور یہ بھی ظاہر ہے کہ ہزہائی نس جیسا نکتہ داں رئیس جسے وہ علمی روایات ترکیے میں پہنچی ہیں جن کے لیے ہزہائی نس مہاراجہ رنبھیر سنگھ بہادر جی سی۔ ایس آئی سو رگباشی کی علم پروردانہ مشہور ہے۔ "سپر سلطنت" کی ترکیب اور دونوں الفاظ کی اسلیت سے نابلد نہیں ہو سکتا ایسی حالت میں ناممکن ہے کہ ایسا روشن خیال اور نکتہ سنج عالم جو خود "سپر سلطنت" ہو محض اس بنا پر لفظ میاں کے استعمال کی ممانعت کرے کہ وہ عربی یا عمی الاسل ہے۔ اگر حضورِ ممدوح نے اس لفظ کی ممانعت اس وجہ سے فرمائی ہوئی ہے کہ اس میں عربیت یا عمیت کی بولائی ہے تو حضورِ انور کی منطقِ آفریں طبیعت سے ہمیں امید تھی کہ اتنا ہی احکام کے لغاد سے پہلے ایک خریطہ رجبے فارسی الفاظ کے استعمال سے روکے جانے کی حالت میں ہم تمیلا کہہ سکتے ہیں (گورنمنٹِ عالیہ کی بارگاہ میں بدیں استعدا روانہ فرمایا ہوتا کہ حضورِ ممدوح کا خطاب

آئندہ سے بجائے "سپر سلطنت" کے "راج دی ڈھال" ہو۔

پس ممکن نہیں کہ ہر ہائی نس جیسے علم دوست، صلح کل اور وسیع الخیال فرماں روانے ان تینوں شقوں میں سے کسی شق کی بنا پر یہ حکم جاری فرمایا ہو اور اس لیے ہم اس نتیجے پر پہنچے بغیر نہیں رہ سکتے کہ اس حکم کی محرک کوئی نہایت ہی دقیق مصلحت ہوگی جس کے سمجھنے میں ہمارا ہم نارسا قاصر و عاجز ہے۔

لیکن اگر شومئی قسمت سے ہمارا یہ حسن ظن غلط ہو اور حقیقت میں ہر ہائی نس نے "میاں" کے لفظ کو راجپوتوں اور سکھوں کے لیے باعثِ حقارت سمجھا ہو یا اپنی مسلم اور غیر مسلم رعایا میں غیر مسلموں کو اس کے استعمال سے روک کر ایک غیر ضروری اور نا خوشگوار امتیاز قائم کرنا چاہا ہو یا ملک کی زبان میں سے عربی اور فارسی عنقر کے اخراج کی کوشش کی پہلی مثال قائم فرمائی ہو تو ہم نہایت افسوس کے ساتھ مجبور ہیں کہ اپنا خیال بدلیں۔ لیکن اس حالت میں بھی بجائے اس کے کہ ہم ناراض ہوں ہمیں ہر ہائی نس کا ممنون ہونا چاہیے کہ حضور ممدوح نے ہمارے ایک نہایت ہی معزز و موقر خطاب کو جس پر مسلمانوں کی پولیٹیکل کمزوری کی وجہ سے سبکھا شاہی قبضہ ہو گیا تھا جہاں تک حضور ممدوح اور ان کی ہم فریب رعایا کا تعلق تھا ہمیں پھر واپس عطا فرمایا۔ اس موقع پر مسلمانوں کی طرف سے حضور ممدوح کی شکر گزاری کے اظہار کی وہی صورت ہونی چاہیے جو اسی مساجد کی داگراشت پر وقتاً فوقتاً ہوتی ہے جن میں سکھا شاہی دست برد نے اصبطل بنا دیا تھا۔

(۲)

اب ہم لفظ "میاں" کی اصلیت کا پتہ لگاتے ہیں جس سے معلوم ہوگا کہ یہ لفظ کس قدر معزز و وقیع ہے "میاں" کا لفظ جن مواقع پر استعمال ہوتا ہے وہ حسب ذیل ہیں۔

(۱) سادات کے لیے۔ مثلاً۔

صوبہ بمبئی میں۔ سید شمس الدین میاں قادری اور نیکل ٹرانسلیٹر ٹو گورنمنٹ آف بمبئی۔

پنجابی میں "کا" کو "دی" کہتے ہیں۔ سپر سلطنت کا ترجمہ ٹھیٹ ہندی میں راج کی ڈھال ہوا جسے

پنجابی میں "راج دی ڈھال" کہیں گے۔ (مصنف)

سید گلاب میاں۔ رئیس و مصاحب خاص حضور والی ریاست پالن پور۔
 حکیم سید راجو میاں اکبر میاں حکیم و مصاحب خاص حضور والی دھروں۔
 سید اعظم میاں کومیاں کمانڈنگ آفیسر پیریل سروس ٹروپس ریاست جونا گڑھ
 صوبہ جات متحدہ میں۔ سید نور اللہ میاں سینٹرل ناظر جی شاہ جہاں پور۔
 سید قاسم علی میاں گلکڑا کلاں۔ شاہ جہاں پور۔

(۲) پیرانِ طریقت اور پیر زادوں کے لیے۔ مثلاً۔

صوبہ جات متحدہ میں۔ حضرت اچھے میاں صاحب رحمۃ اللہ علیہ مارہرہ شریف۔
 حضرت میاں شاہ فضل غوث صاحب رحمۃ اللہ علیہ۔ بریلی۔
 حضرت مذاق میاں صاحب حضرت مولیٰ محمد دلدار علی صاحب قبلہ رحمۃ اللہ
 علیہ۔ بدایوں۔

حضرت احمد میاں صاحب سجادہ نشین گنج مراد آباد شریف۔
 مولانا علی احسن صاحب عرف شاہ میاں، ایڈیٹر "نصیح الملک مارہرہ شریف۔
 صوبہ بہار میں۔ مولانا احسن میاں صاحب، صاحبزادہ حضرت قاری شاہ سلیمان
 صاحب پھلواری۔
 پنجاب میں۔ میاں میر۔ ان کا اصلی نام شیخ محمد تھا۔ دارا شکوہ کے پیر ملا شاہ کے پیر تھے
 ربیع الاول ۱۲۵۰ھ ہجری میں انتقال فرمایا اور لاہور کے قریب موضع ہاشم پور میں مدفون
 ہوئے جو ان کے مزار کی وجہ سے "میاں میر" کہلاتا ہے اور جس کی چھاؤنی مشہور ہے۔
 میاں غلام فرید صاحب رحمۃ اللہ علیہ۔

(۳) عام درویشوں کے لیے مثلاً۔

"سلطان جی صاحب میں ایک نئے میاں صاحب ٹھہرے ہوئے ہیں۔"
 (۴) عام مسلمانوں کے لیے جو سادات، پیرانِ طریقت، پیر زادوں میں سے نہیں ہیں لیکن
 جنہوں نے اسے معزز لقب سمجھ کر اپنے ناموں کے ساتھ شامل کر لیا ہے مثلاً۔
 صوبہ بمبئی میں۔ میاں صاحب فیض اللہ بھائی لقمان جی۔ بی۔ اے ہیڈ ماسٹر انجمن

اسلام اسکول بمبئی۔

جناب موٹا میاں صاحب والی ریاست دا بھا واقع ماہی کنٹا۔

سینٹرل انڈیا میں۔ جناب میاں خدا بخش صاحب۔ رائی دوگری واقع ریاست بھوپال

جناب میاں کریم بخش صاحب والی کھجوریا واقع ریاست بھوپال۔

جناب میاں یوسف محمد صاحب والی جبریہ بھیل واقع ریاست بھوپال۔

پنجاب میں۔ آنریبل خان بہادر حبٹس میاں محمد شاہ دین صاحب جج چیف کورٹ پنجاب

آنریبل خان بہادر میاں محمد شفیع صاحب۔ بہر سٹریٹ لا ممبر۔ پنجاب لیجسلیٹیو کونسل۔

میاں عبدالحمید صاحب بہادر، سب جج، گوجرانوالہ۔

میاں چراغ محمد صاحب رئیس جالندھر

۱۵) معمولی گداگروں کے لیے مثلاً۔ "میاں صاحب اس وقت برکت ہے۔"

۱۶) ہندوستان کی غیر مسلم اقوام عموماً مسلمانوں کو اس نام سے خطاب کرتی ہیں مثلاً

"میاں بھائی"۔ "میاں جی"۔ "میاں لوگ"۔

۱۷) ہندوستان کی غیر مسلم اقوام نے یہ دیکھ کر یہ لفظ اس قدر عزیز ہے خود اپنے لیے

استعمال کرنا شروع کر دیا یا انھیں اسلامی درباروں سے بطور خطاب امتیازی عطا ہوا مثلاً۔

صوبہ پنجاب۔ کشمیر میں۔ خود حضور مہاراجہ صاحب بہادر جموں و کشمیر کے حکم سے اس

کا ثبوت ملتا ہے۔

ضلع انبالہ میں۔ میاں امر سنگھ و میاں سکھ درشن سنگھ روسلے رام گڑھ

میاں گودروسن سنگھ و میاں پردمن سنگھ روسلے انبالہ۔

ضلع کانگرہ میں۔ میاں دلاور سنگھ رئیس تلوک پور، میاں کیوتھ سنگھ دلہ میاں رودرا

چندر رئیس لمبا گراؤں، میاں کشن سنگھ رئیس رائی، میاں اودھ سنگھ رئیس پرتھی پور، میاں

نریندر سنگھ پسر میاں ہری سنگھ، میاں پرتھی سنگھ، میاں سچیت سنگھ و میاں شیر سنگھ برادران

راجہ امر چند صاحب بہادر والی نادون۔

ضلع ہوشیار پور، میاں رگھوناتھ سنگھ رئیس جسون و میاں سورما چند رئیس ہوشیار پور

کوہستان شملہ۔ رائے میاں ہیرا سنگھ بہادر وائی سانگری۔

چمبا۔ میاں بھورے سنگھ صاحب بہادر سی، آئی، ای۔

صوبہ بمبئی میں۔ میاں اچھے سنگھ جی امر سنگھ جی وائی پتادرا وائی ماہی کنتا۔

صوبہ بنگال میں۔ جہاں قطعی امید نہیں کی جاسکتی تھی کہ ہندو عصیت نے مسلمانوں کی

کوئی یادگار باقی چھوڑی ہوگی وہاں بھی ہندو بنگالیوں کے نام کے ساتھ میاں کا لقب شامل

ہے مثلاً میاں بسنت کمار رائے و میاں سرت کمار رائے برادران بابو پر مولانا تھ رائے

زمیندار راج شاہی۔

(۸) مالک و مملوک کے سلسلے میں مالک کو میاں کہتے ہیں مثلاً "میاں میاں اوپر غلام

غلام نیچے۔"

(۹) آقا نوکر کے سلسلے میں آقا کو میاں کہتے ہیں مثلاً "نہ میاں کو اور نہ نوکر کو ٹھور۔"

(۱۰) جو رو و خاوند کے سلسلے میں خاوند کو میاں کہتے ہیں مثلاً میاں بیوی کی ٹرائی

دودھ کی ملائی۔"

(۱۱) اردو بولنے میں عموماً ہر مخاطب کے لیے مثلاً "ارے میاں بیٹھو بھی کہاں جاؤ گے

یا مثلاً اس شعر میں :

ناز کی جس نے نہ دیکھی ہو رگ گل کی کبھی

ہو میاں کیونکر اسے تیری کمر کا امتیاز

مندرجہ بالا مثالوں سے ظاہر ہوتا ہے کہ یہ لفظ عام طور پر مسلمانوں اور ان کی دیکھا

دیکھی بعض جگہ غیر مسلمانوں کے لیے تعظیماً استعمال ہوتا ہے یہ بھی معلوم ہوتا ہے کہ یہ لفظ

زیادہ تر سادات کے لیے مستعمل ہوتا ہے اور باقی فرقے یا تو ان کی تقلید میں یا ان جیسی

تعظیم خواہی کی خواہش میں اسے استعمال کرتے ہیں۔

(۳)

تحقیقات کا سلسلہ اس سے آگے چلنا مشکل تھا کہ ایک بزرگ کے تصرف سے یہ

مسئلہ حل ہو گیا۔ میں ایک دن بیٹھا ایک کتاب پڑھ رہا تھا جس میں حضرت سید سالار مسعود

غازی رحمت اللہ علیہ کا ذکر تھا۔ اس میں ایک جگہ انھیں میران مسعود غازی لکھا تھا چونکہ انھیں عام طور پر غازی میاں کہتے ہیں اس لیے دفعۃً خیال آیا کہ عجب نہیں کہ میاں میراں کا مخفف ہو۔ اس خیال کو "میراں شیخ سدو" کے نام سے اور تقویت ہوئی جنھیں عموماً "امروہے والے میاں" کہتے ہیں۔ فرض میں نے لفظ "میراں" کی مثالیں جمع کرنی شروع کیں جن سے معلوم ہوا کہ میراں کا لفظ جن مواقع پر استعمال ہوتا ہے وہ حسب ذیل ہیں۔

(۱) سادات کے لیے مثلاً۔

میراں جی (یعنی میراں عبدالقادر یعنی حضرت غوث الاعظم رضی اللہ عنہ)

میراں سید حسین جنگ سوار (جن کا مزار اجمیر شریف میں اوپر کی پہاڑی پر واقع ہے)

میراں سید سالار (مسعود غازی جن کا مزار بہرائچ میں ہے)

میراں مسلم شہید رحمتہ اللہ علیہ (سید سالار مسعود غازی کے اساد جن کا مزار بدایوں میں ہے)

میراں سید (بدایوں کے محلے سید باڑہ کے برابر ایک سید کے نام کے ساتھ لفظ

"میراں" لگایا جاتا تھا)

میراں کی سرائے (واقع بدایوں جس میں سید رہتے ہیں اور جسے علاء الدین شاہ دہلی کے

بیٹے سید میراں حیدر نے تعمیر کیا تھا)

میراں صدر جہاں اکبر کے زمرہ علماء میں ایک جید عالم و فاضل سید تھے جو تقریباً ۱۵۸۵ء میں

بہ شرکت حکیم ہمام اکبر کی طرف سے عبداللہ خاں انبک والی توران کے دربار میں بطور سفیر گئے تھے

(جہاں گئے انھیں اپنی توڑک میں جا بجا میراں صدر جہاں لکھا ہے)

(۲) پیرانِ طریقت اور پیر زادوں کے لیے مثلاً۔

صوبہ بہتلی میں۔ میراں داتا (ان بزرگ کی زیارت گجرات میں مہاراجہ گامیکوار کے محلے میں ہے)

صوبہ پنجاب میں۔ میراں بخش (عام نام ہے اور ولی داد کا ہم معنی ہے)

صوبہ متحدہ میں۔ میراں جلال بدایونی (سکندر شاہ لودھی کے ہم عصر اور مولانا شاہ فیض الدین

کے شاگرد تھے۔ تقریباً ۱۰۰۰ھ میں انتقال فرمایا۔ بدایوں میں مدفون ہیں)

(۳) عام درویشوں کے لیے۔ مثلاً۔

صوبہ جات متحدہ میں۔ میراں شاہ قاری (یہ صاحب کچھ عرصے تک دارالعلوم ندوہ میں قرأت سکھاتے رہے)۔

میراں پور کٹرہ (جس میں مولانا قاسم علی شاہ کلیمی کا قیام ہے)

(۴) عام مسلمانوں کے لیے جو سادات پیرانِ طریقت پیرزادوں اور درویشوں میں سے نہیں ہیں، لیکن جنہوں نے اسے معزز لقب سمجھ کر اپنے ناموں کے ساتھ شامل کر لیا ہے۔ مثلاً

۱۔ امیر تیمور صاحب قراں کے بیٹے کا نام میراں شاہ تھا جو باپ کی زندگی میں عراق آذربائیجان اور دیار بکر کا حاکم تھا اور جو تیمور کی وفات سے تقریباً تین سال کے بعد ۱۴۰۸ء میں قراں سے ترکمان سے لڑ کر مارا گیا۔

ب۔ قراں روایان خاندیش جن کی سلطنت ۱۳۷۰ء سے ۱۵۹۹ء تک رہی۔ ان میں سات تاجدارانِ ذیل کے نام کے ساتھ میراں کا لفظ ہے۔

(۱) میراں عادل خاں فاروقی ۱۴۲۷ء سے ۱۴۴۱ء تک

(۲) میراں مبارک شاہ فاروقی اول ۱۴۴۱ء سے ۱۵۰۳ء تک

(۳) میراں غنی عادل خاں فاروقی ۱۴۵۲ء سے ۱۵۰۲ء تک

(۴) میراں داؤد خاں فاروقی ۱۵۰۳ء سے ۱۵۱۰ء تک

(۵) میراں محمد شاہ فاروقی اول ۱۵۱۰ء سے ۱۵۳۷ء تک

(۶) میراں مبارک شاہ فاروقی ثانی ۱۵۳۷ء سے ۱۵۶۶ء تک

(۷) میراں محمد شاہ فاروقی ثانی ۱۵۶۶ء سے ۱۵۷۶ء تک

ج۔ احمد نگر کے خاندانِ نظام شاہی میں ایک تاجدار میراں حسین نظام شاہ ہوا ہے جو ۱۵۸۷ء

یا ۱۵۸۸ء میں تخت نشین ہوا اور اگلے ہی سال مارا گیا۔

ان مثالوں سے ثابت ہوتا ہے کہ "میراں" ایک تعظیمی لفظ ہے جو زیادہ تر سادات کے

لئے اور ان کی تقلید میں غیر سادات کے لیے استعمال ہوتا تھا۔ مرورِ زمانہ اور کثرتِ استعمال سے اس

لفظ کی رائے مہملہ حذف ہو گئی اور میاں "زبانِ ندوہ" میں عام ہو گیا۔ اس کی مثال بعینہ ایسی ہے

جیسے "حضرت" کو آج کل خاص موقعوں پر "حضرت" کہتے ہیں۔

اس پر بظاہر ایک اعتراض عاید ہو سکتا ہے۔ وہ یہ کہ میراں جمع کا صیغہ ہے جو میراں پر الف اور فون دونوں لگانے سے بنا ہے پس وہ شخص واحد کے لیے کس طرح استعمال کیا گیا۔ اس کا جواب یہ ہے کہ جمع کے اکثر صیغے بطور واحد اب بھی استعمال ہوتے ہیں مثلاً۔
 رعایا۔ "میں تو آپ کی رعایا ہوں۔" حالانکہ رعایا رعیت کی جمع ہے۔
 اولیا۔ "حضرت سلطان نظام الدین اولیا"۔ حالانکہ اولیا ولی کی جمع ہے۔
 اصول۔ "میرا یہ اصول نہیں"۔ حالانکہ اصول اصل کی جمع ہے۔
 ارباب۔ "ارباب شاہ پسند خاں صاحب رئیس پشاور۔" حالانکہ ارباب رب کی جمع ہے۔

مخادیم۔ "تم ایسے کہاں کے بڑے مخادیم بن کر آئے۔" حالانکہ مخادیم مخدوم کی جمع ہے۔

بوجہ بالا ہمیں یقین ہے کہ "میاں" کا لفظ اصل میں "میراں" تھا جو کثرت استعمال سے مخفف ہو کر "میاں" ہو گیا۔ لیکن معلوم ہوتا ہے کہ میراں کو بھی حذف و تخفیف کے اسی سانچے میں ڈھلنا پڑا ہے جس میں میاں ڈھالا گیا۔ یعنی میراں بھی دراصل کچھ اور تھا۔ ہم نے اس کے متعلق بھی مزید تفحص کیا جس سے ہم اس نتیجے پر پہنچے کہ میراں اصل میں میر میراں تھا اور وہ سادات اور ان کی تقلید میں عام مسلمانوں کا نام یا خطاب یا عہدہ ہوتا تھا اس کے ثبوت میں ہم ذیل کی مثالیں پیش کرتے ہیں۔

(۱) ابن بطوطہ رحمۃ اللہ علیہ میں واقعات کا ذکر کرتے ہوئے عین الملک کی بغاوت کے حالات میں لکھتا ہے: "میرا ہر اہی ایک شخص میر میراں کو مانی تھا۔"

(۲) حضرت نظام الدین اولیا رحمۃ اللہ علیہ کے مزار شریف کے گرد خلیل اللہ خاں نے لہجہ شاہ جہاں ۱۶۳۰ء میں جو غلام گردش سنگ سرخ کی تعمیر کرائی اس کے دروازے جنوبی پر یہ عبارت کندہ ہے۔

"در عہد اعلیٰ حضرت صاحبقران ثانی احق العباد خلیل اللہ خاں ابن میر میراں البوالمسینی نعمت الہی کہ عالم شاہ جہاں آباد بود این ایوان را بر دور روضۂ تبرک مرتب نمود۔"

(۳) تاریخ نادری میں مرزا مہدی خان نادر شاہ کا میر منشی ۱۱۴۶ھ کے واقعات میں لکھتا ہے -

"ماہیچہ رایت جہاں کشانیزاں طرف بہ باغ میر میراں دو فرسخے
پر تو وصول افگند" -

اس تمام تحقیقات اور گنج کاوی سے ہمارے نزدیک یہ بات پایہ ثبوت کو پہنچ جاتی ہے کہ "میاں" لفظ جسے ہزارہائیں مہاراجہ صاحب بہادر والی جموں و کشمیر اس قابل نہیں سمجھتے کہ وہ ان کی غیر مسلم رعایا کے ناموں کے ساتھ شامل ہواصل میں "میر میراں" تھا جو باعتبار ترکیب خان خانان اور پیر پیران کا ہم پلہ ہے اور جو بلحاظ معنی سید السادات اور امیر الامرا کا ہم پایہ ہے اور جو پرخ کھٹ کر اپنی موجودہ شکل میں بھی ہزار ہا مسلمان و غیر مسلمان باشندگان ہند کا امتیازی اور اعزازی لقب ہے -

سید محفوظ علی
سید بارہ بدایوں

پنجاب ریویو
۵ اکتوبر ۱۹۱۱ء

108

حدیث دیگران

(۲۰)

مضمون "خطاب اس زلزلے میں رقم کیا گیا تھا جب کہ تحریک ترک موالات کل اہل ملک کی توجہ کا مرکز بنی ہوئی تھی اور خطاب یافتہ ہندوستانیوں میں ترک خطاب کی تبلیغ جاری تھی۔ "ملا صاحب" نے اپنے ولولہ دینی میں مضمون تو حسبِ مادت بڑی تحقیق و تلاش کے بعد لکھ ڈالا مگر گناہی کی خواہش یا حد درجے کے انکسار کے باعث یا بعض سنگی مزاجوں کے نزدیک "سرکاری مہمان" بنائے جانے کے اندیشے سے اس زلزلے میں اس کی اشاعت کی نوبت نہ آئی۔ اب جو یہ مضمون شائع کیا جا رہا ہے تو اس کی غایت تبلیغ نہیں ہے، بلکہ میں اسے ضروری جانتا ہوں کہ "ملا صاحب" کی محنت رائیگاں نہ جائے اور ادبِ اردو ان کی اس قیمتی تحریر سے محروم نہ رہے۔

لوگ، خصوصاً مسلمان خطاب یافتہ اپنے اعزازِ صلیبی سے دستکش پڑھیں تو ان کے لیے یقیناً موقع ہے۔

دیباچہ رسالہ "خطاب" ظفر الملک علوی

"خطاب از ملاجی" ایک رسالہ کی صورت میں ترکِ موالات کے زلزلے میں شائع

ہوا۔ واپسی خطاب کے سلسلے میں لکھا گیا۔ یہ دیکھا گیا ہے کہ جتنے انگریزی خطاب ہیں یہ عیسائیت و فروغِ تلیٹ کے ہیں اور غلافِ مذہب ہیں۔

محمد سلیمان بدایونی

ذوالقرنین۔ بدایوں

بدایوں نمبر

خطاب

(انگریزی حکومت کی طرف سے جو خطابات دیئے جاتے ہیں ان کی علت

حقیقت نوعیت اور ماہیت)

حکومت کا اپنے متوسلین و منتبین کو خلعت و العمامت کے علاوہ خطابات سے سرفراز کرنے کا دستور بہت پرانا ہے۔ یونانی خطاب دیتے تھے۔ رومی خطاب دیتے تھے۔ ہندو خطاب دیتے تھے۔ مسلمانوں میں تو عبد رسالت ہی میں صدیق۔ عتیق۔ فاروق۔ ذوالنورین اسد اللہ۔ سیف اللہ۔ امین الامتہ۔ و ابستگان دامن شفاعت کے لئے ذریعہ افتخار دارین ہو گئے تھے۔ خلافت عباسیہ بوجہ اپنی جلالت قدر کے بڑے بڑے تاجداروں تک کو خطاب عطا فرماتی اور وہ تبرکاً سر آنکھوں پر رکھتے تھے۔ محمود غزنوی کو اس کی فتوحات کی وجہ سے تاریخ چلبے اسکندر اعظم کا ہمسر ہی کہے مگر وہ اپنے عمامہ تباخر میں بمین الدولہ کے طرے کو پایاں عمر تک سرمایہ نازش سمجھتا رہا۔ ہندوستان کی اسلامی سلطنتوں میں بھی ابتدا ہی سے ریطر نوازش بہت عام تھا۔ سلطنت مغلیہ کے آخری زمانے میں تو خطاب باری کا طوفان اس درجے زوروں پر تھا کہ ایک ظریف رکن حکومت کے مشورخ نگار قلم کو لکھنا پڑا۔ "خانی درہر خانہ و رانی درہر بازار۔"

انگریز بھی اپنے ملک میں بہت پرانے خطاب بخش تھے مگر جب یہاں آئے تو سوداگر کا روپ بھر کر آئے تھے۔ اس لیے جب تک ترازو کی جگہ تاج نے نہ لے لی تقیم خطابات کے لیے ہاتھ نہ اٹھ سکا۔ اگرچہ کلکتے کا گودام علی ویردی خاں مہابت جنگ کے مرتے ہی سلطنت کا گہوارہ بن گیا تھا مگر ہمیں مطلق علم نہیں کہ صاحبان عالی شان کپنی بہادر نے اپنی ساری سبب رتی زندگی میں یعنی ۱۸۵۸ء سے قبل کسی ایک ہندوستانی کو بھی اپنی طرف سے کوئی باضابطہ خطاب عطا کیا ہو۔

۱۸۵۸ء کی تاریخ کی ورق گردانی کے بعد ایک مثال ملتی ہے اور وہ بھی اس کلیے کا مستثنیٰ ثابت نہیں (باقی اگلے صفحے پر)

خطاب کو خطاب دینا تو بڑی بات ہے، اس سے پہلے تک اگر بڑے بزرگوں پر ایسی جیت کر اپنے آپ کو چند دستوں کا مالک معلق سمجھتے تھے تو خود اپنی ذلت کے لیے خطاب چاہتے تو ایک بڑے عظیم کے لیے اعتبار پونے کے مفلوج و مفلوجانہ ہی کا مرتبہ تھے۔

انگریزی تاریخیں تو ایسی کوئی بات نہیں لکھتی تھیں جس سے ان کا اپنا پیسہ اور بھی درست نظر آئے۔ فدا کی تاریخوں سے پوچھو کہ کرنل بہت جنگ کون تھے؟ یہ ہندوستان میں برطانوی تھیں شاہنشاہی کے معیار اول تھے جو لارڈ کلائیو (Clive) ہونے سے پہلے بہت جنگ بننا ہی اپنے لیے باعث عزت سمجھتے تھے۔ اور سنو۔ دیر جنگ بہادر نے؟ یہ ایڈمرل وائس (Admiral Vais) تھے۔ اور سنو۔ امیر الدولہ فتح جنگ بہادر یہ کون تھے؟ یہ کینٹا کی اولج کے کمانڈر۔ ان چیف جنرل گارڈرڈ (Gardner) تھے۔ اور سنو۔ کرنل کیلیو (Callio) یہ کیا تھے؟ یہ کرنل سیف جنگ بہادر تھے۔ اور سنو۔ دو اور بھائی تھے جن کے ماں باپ نے تو ان کے نام محض ہنری اور سارج (Daisy) رکھے تھے مگر جندی دفاتر کے قلموں کی زبانیں پہلے کو شمس الدولہ نصیر الملک بہادر اور دوسرے کو ہوشیار جنگ بہادر کے ناموں سے پکارتی تھیں۔ جانتے ہو

(بھیہ صحفہ کرخت)

ہوتی۔ نواب مبارک علی خاں ہمایوں جاہ نے جو میر جعفر کے پوتے کے پوتے مرشد آباد کے پیش خوار نواب اور نظامت بنگالہ کی تربت کے مجاور تھے ۱۸۳۳ء میں اپنے ایک معتد ذیلیو چیری (W. Chinery) کے ہاتھ ملکہ وکٹوریہ کے چچا شاہ ولیم چہارم (۱۸۳۰ء تا ۱۸۳۷ء) کی خدمت میں کچھ تحفہ دہرایا بھیجے۔ جن کے بدلے میں شاہ ولیم نے نواب کو گرانڈ کراس آف دی رائل ہنوویرین گلفک آرڈر Grand Cross of the Royal Hanoverian Guelphic order. کا خطاب و خلعت روانہ کیا۔ نواب صاحب بہادر خلعت پہن کر اور تھذ لگا کر بہت کچھ محفوظ و محفوظ ہوئے۔ دربار کیا۔ النعام اکرام دیا۔ مگر تھوڑے ہی دن گزرے تھے کہ تھنے کے جاہرات کلکتے کے بازاروں میں بکتے پھرے۔ مصنف

خود بدولت ناظم بنگالہ کس خطاب سے مخاطب تھے؟ عماد الدولہ جلالت جنگ
 وارن ہسٹنگز (WARREN HASTINGS) بہادر جنرل لیک (LAKE) فتح
 علی گڑھ و بھرت پور کا نام جن الفاظ کو مدتوں اپنا سرتاج بناتے رہا وہ شاد عالم کے بچے
 ہوئے خطاب ہی کے اجزا تھے۔ انگریز تو انگریز فرانسیسی بھی اس قسم کے خطابوں کو اپنی
 کلاہ تفاخر کا طرہ امتیاز سمجھتے تھے۔ نواب آصف جاہ دکن کے تیسرے بیٹے سلاطین جنگ جب
 مسند آرائے سلطنت ہوئے تو فرانسیسی سردار میسوبوسی (MAUSIEU BUSSEY)
 کو انھوں نے سیف الدولہ عمدۃ الملک غضنفر جنگ بہادر خطاب۔ ہفت ہزاری منصب مع
 علم نقارہ و ماہی مراتب عطا کیا اور اپنی سفارش سے بادشاہ دہلی سے خلعت و سپرچ فیل خانہ
 دلویا (دولت آصفیہ و حکومت برطانیہ)

مسٹر کول بروک۔ منصور جنگ ضیاء الملک روشن الدولہ بہادر (تذکرہ کاٹان رام پور)

(صفحہ ۱۱)

سر چارلس مٹکاف (CHARLES METCALFE) اخلاص یا رخصا صولت
 جنگ مختار الملک منتظم الدولہ سر چارلس مٹکاف بہادر بیرونٹ گورنر آگرہ (تذکرہ کاٹان
 رام پور صفحہ ۴۶۷)

میسوبوسی۔ سردار نصاریٰ فرانسیسی بہ خطاب عمدۃ الملک سیف الدولہ ناموری
 اندوخت (ماثر الامراء جلد اول صفحہ ۲۵)

یہی نہیں بلکہ کمپنی بہادر کا ناظم اعلیٰ جب کبھی اپنے کسی متوسل کی عزت افزائی خطاب
 کی شکل میں چاہتا تو اس کے دینے کی خواہش پیش خوار شاہ عالم یا اطاعت شعار نواب
 ناظم ہی سے کی جاتی۔ مثلاً جب مرشد آباد کے جنگت سیٹھ خوشحال چند کی جگہ اس کا عزیز
 ہرک چند بٹھایا گیا تو جنگت سیٹھ کا خطاب دربار دہلی سے منگایا تھا یا مثلاً جب موجودہ مہاراجہ
 قاسم بازار سرماندر چند زندگی کے مورث اعلیٰ کا تبا بود کرشنا کانت زندگی کو نوانے کی
 ضرورت ہوئی تو وارن ہسٹنگز بہادر نے اس کے بیٹے تریوکی ناتھ کو مرشد آباد کے نواب
 ہی سے مہاراجہ بہادر کا خطاب دلویا تھا۔

گورنمنٹ برطانیہ اب جو خطابات دیتی ہے وہ محض بہ جلدیے کارگزاری ہی نہیں ہوتے بلکہ بہت سی صورتیں ہیں جنہیں پیش نظر رکھ کر خطاب تقسیم عمل میں آتی ہے۔ اگر ہمیں بد مذاقی کا الزام نہ دیا جائے تو ان سب صورتوں کے لیے کسی قدر تکلف و آورد سے کام لے کر ذیل کے عنوانات قائم کریں:

صلہ خدمت، ملازمین و متوسلین حکومت کی جاوے جا جاں فروشوں کی داد دہی۔

فرد لیاق: صاحبان علم و فن کی ہمت افزائی و قدر فرمائی۔

طرہ ریاست: و ایوان حکومت و ریاست و ارباب دولت کی علوم مرتبت کا اظہار یا ان کی

مہمان نوازی و وفا شعاری کا اعتراف۔

ہدیہ محبت: ممالک غیر کے بادشاہوں۔ شاہزادوں اور اعیان سلطنت سے تبادلہ اطلاق۔

معاوضہ اعانت: کسی غیر سلطنت یا ریاست کے کسی ایسے مدار علیہ یا رکن کہیں کی تالیف

و تدبیر جس کے کسی فعل یا ترک فعل سے اس سلطنت یا ریاست کے ہر و بار میں نفع یا نقصان واقع

ہو یا ہوتا یا ہو سکتا ہو اور وہ نفع یا نقصان برطانوی مقبوضات یا برطانوی اغراض و مقاصد

پر کوئی مفید یا منفر اثر ڈال چکا یا ڈالتا یا ڈال سکتا ہو۔ نیز ہر اس غیر اور بے تعلق شخص کی عزت افزائی

جو برطانوی اغراض و مقاصد کی حفاظت و اشاعت میں امداد و اعانت پر مجبور و مکلف نہ ہونے

کے باوجود مدد دے چکا یا دے رہا یا دے سکتا ہو۔

یہ تو سب کو معلوم ہے کہ ہر کار جو خطاب عطا کرتی ہے ان میں سب سے اونچا "سر" ہے

لیکن یہ اصلیت شاید سب کو معلوم نہ ہو کہ "سر" اصل میں کوئی خطاب نہیں بلکہ محض ذریعہ اظہار

اعزاز خطاب ہے۔ جو شخص اپنے نام سے پہلے "سر" لکھنے کا استحقاق رکھتا ہے ضرور ہے کہ وہ

نائیٹ (KNIGHT) یا بیرونٹ (BARONET) کا خطاب رکھتا ہو اور جو شخص نائیٹ کا

خطاب رکھتا ہو وہ یقیناً اپنے نام سے پہلے "سر" لکھنے کا استحقاق رکھتا

ہے۔ چنانچہ ہر سال جنگ اعظم سے لے کر ہر عمر حیات خاں تو انہ تک جتنے سر

ہر سب کے سب نائیٹ ہیں۔

ایسی حالت میں ضرور ہوا کہ پہلے نائیٹ کی تشریح و تعریف کی جائے۔

نائیٹ

KNIGHT

مغربی قرون وسطیٰ کے دورِ تاریک میں جب کہ زورِ حق کا مرادف سمجھا جاتا تھا جب کہ جان و مال کی حفاظت نیروئے دست اور قوتِ بازو ہی کے سرِ صحتی اور جب کہ کسی شخص کا زبردست ہونا ہی اس امر کا ثبوت تھا کہ اسے کمزور کے جان و مال اور عزت و آبرو پر ہر قسم کا اختیار حاصل ہے یورپ میں بہادری کا ایک نظام تھا جسے شوالیری (SHIVALRY) کہتے ہیں۔

کوئی شخص جو جسم میں طاقت اور دل میں ہمت رکھتا تھا اپنی شجاعت کے جوہر اس وقت تک نہیں دکھا سکتا تھا جب تک وہ اس نظام کے ماتحت بہادروں کے زمرے میں شامل نہ ہو لے اور بہادروں کے زمرے میں وہ صرف اسی وقت شامل ہو سکتا تھا جب وہ باقاعدہ نائیٹ بنایا جائے نائیٹ بن جانے کے بعد اسے اپنی زندگی جنگجویی کے مصائب نام آوری کی خواہش اور صفِ نازک کی خدمت کے لیے وقف کرنی پڑتی تھی۔

نائیٹی کی رسم یورپ کی بربریت و بت پرستی کی یادگار ہے۔ جو مسیحیت کے غلبے کے بعد بھی بہ ادنیٰ تغیر قائم رہی۔ جو شخص نائیٹوں کے گروہوں میں شامل ہوتا چاہتا تھا لازم تھا کہ وہ ایک معتدبہ زمانہ تک کسی بڑے نائیٹ یا ریتس کی خدمت

۱ نیو پالوپولر انسائیکلو پیڈیا (مطبوعہ لندن ۱۹۰۶ء) جلد ۹ صفحہ ۲۱۳۔ مصنف

۲ نیو پالوپولر انسائیکلو پیڈیا (مطبوعہ لندن ۱۹۰۶ء) جلد ۳ صفحہ ۳۱۹۔ مصنف

۳ جس طرح ڈاکٹر سے ڈاکٹری، اسٹنٹ سے اسٹنٹی اور مجسٹریٹ سے مجسٹریٹی بنائے

گئے ہیں اسی طرح ہم نے نائیٹ سے نائیٹی بنایا تو قابل معافی ہیں مصنف

۴ ترجمہ تاریخِ عربِ صلیبیہ، مطبوعہ دہلی، ۱۹۰۸ء۔ مصنف

میں پہلے خادم کی حیثیت سے اور اس کے بعد سلاح دار کے طور پر رہ چکا ہو کم از کم اکیس سال کی عمر کے جوان کو نائیٹ بنایا جاتا تھا۔ خاص حالات مستثنیات میں آتے تھے۔ مخصوص رسوم کی بجا آوری کے بعد اُس سے چند عہد لیے جاتے۔ اس کے بعد کوئی پرانا نامی نائیٹ اس کے ہاتھ میں تلوار دے کر کہتا۔ "میں تجھے نائیٹ بناتا ہوں۔ اپنے عہد پر قائم رہنا۔ اس وقت سے یہ نو ساختہ نائیٹ سرفروشی و نبرد آزمائی اور پرستاری صنف نازک کے لیے مکر بہتہ رہتا۔

یورپ میں نائیٹی کی یہ حالت تھی کہ یکایک گیارہویں صدی کے آخر میں وہ زبردست طوفان اٹھا جس کے تلاطم سے مغربی نظام رسمی و عملی کی کوئی عمارت دیر یا مبلد خاویۃ علی عروشہا ہونے سے نہ بچ سکی۔ اس زبردست طوفان کو جس نے مغرب کے پاپائی تنور سے اہل کوسارے مشرق کو اپنی لپیٹ میں لے لیا تاریخ جس نام سے یاد کرتی ہے وہ ہے "حروب صلیبیہ"۔ جب "حروب صلیبیہ" کے ہیجان عظیم نے پاپائے اعظم کی معصوم زبان سے جہاد کا اعلان کرایا اور مسلمان دشمن دین کے ناپاک ہاتھوں سے پاک سرزمین کو نگل لینے کے لیے لڑائی کرنا ایک مقدس فرض مذہبی قرار دیا تو مسیحی کلیسا نے منجد اور طاقتوں کے اس فرقے کی طاقت سے بھی کام لیا۔ صلیبی لڑائیوں ہی نے نائیٹی میں ایک مذہبی شان پیدا کر دی۔ چنانچہ اعلان جہاد کے بعد نائیٹی مسیحیت کا ایک رکن قرار پائی اور عہد ظلمت کے پرانے مراسم و مواثیق میں حسب موقع تبدل و ترمیم کے بعد کلیسا کے زیر عاطفت نائیٹ بنائے جانے لگے جن کا رتبہ اولیائے مذہب کے مساوی تسلیم کیا

۱۵ نیو پاپولر انسائیکلو پیڈیا جلد ۹ صفحہ ۲۱۲ و جلد ۳ صفحہ ۳۱۰۔ مصنف

۱۶ نیو پاپولر انسائیکلو پیڈیا جلد ۳ صفحہ ۳۲۰۔ مصنف

۱۷ "حروب صلیبیہ" پر جو ماشیہ مصنف نے تحریر کیا تھا وہ اس مضمون کے ضمیمہ اول میں درج کیا جاتا ہے۔ مولف۔

۱۸ نیو پاپولر انسائیکلو پیڈیا جلد ۳ صفحہ ۳۲۰ و ترجمہ تاریخ حروب صلیبیہ مصنف ٹی۔ اے آرچر

(T.A. ARCHER) سی۔ ایل کنگس فورڈ (C.L. KINGSFORD) مطبوعہ

شام اودھ پریس صفحہ ۱۹۹۔ مصنف

گیا۔ نائیٹ کا امیدوار روزہ رکھتا۔ غسل کرتا اور معتدیانِ مذہب کے رو برو اپنے گناہوں کا اقرار کرتا۔ وہ ان الفاظ کا بھی اعادہ کرتا جو ہپتسم دیتے وقت کہے جاتے ہیں۔ پھر اس سے طرح طرح کے عہد لے جاتے۔ اس کے بعد نائیٹ بنانے والے پادری اس کے وہینی باپ کی تلوار اس کے ہاتھ میں دے کر خدا، حضرت مریم اور سینٹ میکائل (St. MICHAEL) یا سینٹ جارج (St. GEORGE) کے نام پر اسے نائیٹ کا خطاب دیتے۔ نائیٹ بناتے وقت تلوار کے پھل کے چٹے حصے سے امیدوار کی گردن چھو کر یہ الفاظ کہے جاتے ہیں خدا اور سینٹ میکائل (St. MICHAEL) (یا باپ یا بیٹے اور روح القدس) کے نام پر تجھے نائیٹ بناتا ہوں۔ وفادار رہ بہادر رہ اور خوش نصیب رہ۔"

جو محبت، نائیٹ کو حضرت مریم سے ہوتی وہ متبرک سمجھی جاتی اور اس کی شان اس اطاعت میں نظر آتی جسے وہ خاصتہً اس نازنین کے مقابلے میں ظاہر کرتا جو اس کے دل کی مالک ہوتی۔ زانیٹ غیر شخص کی منکوہ پر بھی عاشق ہو سکتا تھا۔ اس میں کوئی مضائقہ نہ تھا۔ اگر افسانے کو تاریخی مواد میں شامل سمجھا جائے تو معلوم ہوتا ہے کہ سچوں کے نزدیک نائیٹ کا عہدہ کسی بے دین (مسلمان) کو حاصل نہیں ہو سکتا تھا۔ ایسے شخص کو یہ

۱۔ ترجمہ تاریخ حروب صلیبیہ مطبوعہ دلگداز پریس صفحہ ۲۸، ۲۹ مصنف

۲۔ نیو پاپولر انٹیکلو پیڈیا جلد ۳ صفحہ ۳۲۰۔ مصنف

۳۔ ترجمہ تاریخ حروب صلیبیہ۔ مطبوعہ دلگداز پریس صفحہ ۵۔ یہ سینٹ میکائل اور سینٹ

جارج وہی ہیں جن کے نام پر خطاب کے مخصوص طبقے قائم ہوئے جن کے حالات آگے

چل کر پڑھو گے۔ مصنف

۴۔ نیو پاپولر انٹیکلو پیڈیا جلد ۳ صفحہ ۳۲۰۔ مصنف

۵۔ نیو پاپولر انٹیکلو پیڈیا جلد صفحہ ۳۲۰۔ مصنف

۶۔ ترجمہ تاریخ حروب صلیبیہ مطبوعہ دلگداز پریس لکھنؤ صفحہ ۵۔ مصنف

۷۔ ترجمہ تاریخ حروب صلیبیہ۔ مصنف آرچرڈ کنگس فورڈ مطبوعہ شام اوردہ پریس لکھنؤ صفحہ ۱۹۹۔ مصنف

رتبہ عطا کرنا ایسا تھا جیسا کسی مزبلے کی عفونت کو حریر و دیا میں پھینا۔^{۱۵}

حروب صلیبیہ کے زمانے میں نائٹی کے جو تین زبردست اور قابلِ اعتنا جنگجو طبقے قائم ہوئے جنہوں نے ایک طرف تو مسلمانوں کی خون ریزی کر کے دینی برکت اور دوسری طرف فتوحات نقدی وارضی پا کر دنیوی ثروت حاصل کی ان کے نام یہ ہیں۔

۱۔ نائٹس ہاسپٹلس KNIGHTS HOSPITALERS

۲۔ نائٹس ٹمپلرس KNIGHTS TEMPLARS

۳۔ ٹیوٹانک TEUTONIC KNIGHTS

ہر ایک کا تھوڑا تھوڑا حال سنو۔

نائٹس ہاسپٹلس (KNIGHTS HOSPITALERS)

یہ ایک نہایت مشہور مذہبی فوجی طبقہ تھا جسے نائٹس آف سینٹ جان (ST. JOHN) نائٹس آف روڈس (RHODES) اور نائٹس آف مالٹا (MALTA) بھی کہتے تھے۔ ۶۔ بی تاریخوں میں فرقہ آستاریہ اسی طبقے کا نام ہے۔

شہر ایلفی (AMALFI) واقع اٹلی کے چند تاجروں نے ظاہر لا اعزادین اللہ ابو ہاشم علی بن حاکم خلیفہ مصر کی اجازت سے تقریباً ۱۰۲۳ء میں غریب اور علیل عیسائی زائروں کی خدمت کے لیے بیت المقدس میں یوحنا اصطباغی کے نام پر ایک ہسپتال اور ایک

۱۵۔ ترجمہ تاریخ حروب صلیبیہ، مصنف آرچرڈ کننگفورڈ مطبوعہ شام اودھ پریس لکھنؤ صفحہ ۱۹۹۔ مصنف

۱۶۔ استبار، ہسپتال کامرب ہے۔ جن مقامات میں عربی بولی جاتی ہے وہاں آج بھی ہسپتال کو

استبار یا استبال بھی کہتے ہیں۔ مصنف

۱۷۔ مصر کا ساتواں ناطلی خلیفہ جس نے ۱۰۳۱ء مطابق ۱۰۲۳ء سے ۱۰۳۷ء مطابق

۱۰۳۷ء تک حکومت کی۔ مصنف

۱۸۔ ترجمہ تاریخ حروب صلیبیہ، مصنف آرچرڈ کننگفورڈ مطبوعہ شام اودھ پریس لکھنؤ صفحہ ۱۲۲۔ مصنف

خانقاہ کی بنیاد ڈالی۔ جب حروب صلیبیہ کا طوفان برپا ہوا تو مرلیوں اور صلیبیوں کی خدمت کرتے ہی کرتے یہ متراض راہب دفعتاً جنگجو سپاہی ہو گئے اور جہاں ہاتھ پڑا وہاں قطعاً ملک پر قبضہ کر بیٹھے۔ یہاں تک کہ ۱۱۱۸ء میں انھوں نے ایک زبردست فوجی طبقے کی صورت اختیار کر لی اب خدمتِ خلق کے علاوہ ان کا بڑا فرض "بے دینوں" کے مقابلے میں کلیسا کی حمایت قرار پایا۔ یہ طبقہ پونے دو سو برس تک مسلمانوں کے مقابلے میں صف آرا رہا۔ جب سلطان خلیل ملک الاشرف ابن منصور قلاؤں نے عکہ کو جو سو برس سے عیسائیوں کے قبضے میں تھا (۱۲۹۱ء میں فتح کر کے لاطینی سلطنت کے کھنڈر کی انہیں تک نکال پھینکیں تو یہ طبقہ عکہ سے نکل کر پہلے جزیرہ قبرص پر اور وہاں سے بھی نکالے جانے پر ۱۳۰۹ء میں رودس پر قبضہ کر کے تقریباً دو سو برس تک وہاں جمع رہا۔ جب عثمانی سلطان سلیمان ثانی رحمۃ اللہ علیہ نے ۱۵۲۲ء میں اسے رودس سے بھی نکالا تو عرصے تک اٹلی و فرانس کے بہت سے مقامات کی خاک چھاننے کے بعد چارلس پنجم شہنشاہ جرمنی و شاہ فرانس (۱۵۱۶ء تا ۱۵۴۷ء) نے اسے ۱۵۳۰ء میں تین جزیرے مانا۔ گوزو (Gozo) اور کامیٹو اس شرط پر دیئے کہ وہ ہمیشہ "بے دینوں" سے برسرِ پیکار رہے۔ چنانچہ تاریخ شاہد ہے کہ اس طبقے نے اپنی مدتِ حیات تک اس شرط کو اپنے مقدر بھر پورا کیا اور اٹھارویں صدی عیسوی کے وسط تک ترکوں سے برابر دست دگریاں رہا۔

اب یہ طبقہ دوسرے عالم میں اپنے بانیوں کی مہمانی سے بہرہ اندوز ہو رہا ہے۔ اس عالم میں اس کے نام لیوا آرڈر آف سینٹ جان آف جیروسلم (ST. JOHN OF JERUSALEM) سینٹ جانس ایمبولینس ایسوسی ایشن (ST. JOHN'S AMBULANCE ASSOCIATION) رہ گئے ہیں۔ آخر الذکر کی فہرست اراکین میں بہت سے اہل ہند کا نام اور اس کے صندوق خزانہ میں "بے دینوں" کا روپیہ ہے۔

اس طبقے میں تین درجے یعنی نائٹ (سلح سپاہی) ائمہ مذہب (پادری) اور خدام (بیماروں اور زائرین کے خدمتی) ہوتے تھے سردار اعلیٰ کا لقب گرانڈ ماسٹر

(GRAND MASTER) تھا۔ مذہبی امور کا نظم و نسق ایک مجلس کے ہاتھ میں تھا جسے چیپر (CHARTER) کہتے تھے۔ گرانڈ ماسٹر اس چیپر کا صدر ہوتا تھا۔ اس طبقے کے نائٹ سیاہ لمبا چو فر پہنتے اور سینے پر طلائی ہشت گوشہ مالٹائی صلیب لگاتے تھے۔ گرانڈ ماسٹر کے ماتحت ایک ہمدہ نائٹ کمانڈر بھی ہوتا تھا۔

نائٹس ٹمپلرس (KNIGHTS TEMPLARS)

برگنڈی (BURGUNDY) کے ایک سورا ماہیوڈی پین (HUGH DE PAYENS) نے جو بارہویں صدی کے اوائل میں نیارت بیت المقدس کو آیا تھا۔ جب دیکھا کہ ہاسپٹلر نائٹ تیمارداروں کے منجانباً لباس کی جگہ فوجی وردی پہن کر خادم سے مخدوم اور مملوک سے مالک ہو گئے تو اس کے دہانہ آئین پانی بھر آیا اور اپنے آٹھ رفیق نائیٹوں کی مدد سے اس نے ۱۱۱۸ء میں اس طبقے کی بنیاد ڈالی۔ بالڈون ثانی شاہ یروشلم نے خاص شہر مقدس میں ہیکل سلیمانی سے مشرق

۱۵۔ نیو پالورانس ٹیکلوپیڈیا جلد ۸ صفحہ ۴۶۔ مصنف

۱۶۔ ترجمہ تاریخ حروب صلیبیہ مصنف آرچرڈ کننگفورڈ مطبوعہ شام اودھ پریس لکھنؤ صفحہ ۱۲۳

خطابی نائیٹوں کے تقریباً ہر طبقے میں بھی گرانڈ ماسٹر ہوتا ہے اور تقریباً ہر مجلسی طبقے کو اب بھی چیپر ہی کہتے ہیں اور بعض طبقوں میں اب بھی نائٹ کمانڈر (KNIGHT

COMMANDER) ہوتے ہیں۔ نائیٹوں کے اکثر طبقوں میں اب بھی چوفہ داخل خدمت ہے

اور ہشت گوشہ مالٹائی صلیبیں اب بھی متنوں میں داخل ہیں جیسا کہ آگے پڑھو گے۔ مصنف

۱۷۔ ترجمہ تاریخ حروب صلیبیہ مصنف آرچرڈ کننگفورڈ۔ مطبوعہ شام اودھ پریس لکھنؤ صفحہ ۱۲۲۔ مصنف۔

۱۸۔ نیو پالورانس ٹیکلوپیڈیا جلد ۱۴ صفحہ ۶۲۔ مصنف

۱۹۔ مصنف کا درجہ کردہ حاشیہ اس مضمون کے ضمنیہ ثانی میں ملاحظہ ہو۔

(مؤلف)

جانبِ خلفتہ کے لیے زمین عنایت کی۔ اس طبقے والوں نے مسجد اقصیٰ کو اپنا گرجا قرار دیا۔ اسی وجہ سے انھیں ٹیمپلرس (اہلِ معبد) کہنے لگے۔ عرب مورخین اسی طبقے کو فرقہ دادیہ کہتے ہیں۔ ابتدا ہی سے جنگجوی اور ملک گیری اس طبقے کا مطمح نظر اور "بے دین" مسلمانوں کے مقابلے میں مذہبِ مقدس اور مقبرہ مبارک کی حفاظت و صیانت مقصدِ حیات تھا۔ چنانچہ عرصہ دراز تک ہر جگہ مسلمانوں کے مقابل صف آرا رہا۔ ۱۲۹۱ء میں جب ہاسپٹلرس کی طرح یہ بھی سر زمینِ قدس سے نکالا گیا تو جزیرہ قبرص ہی میں آیا۔ اس طبقے کی طاقت و دولت، نخوت و رعوت، یورپی طاقتوں کی نظر میں شروع ہی سے کھٹکتی تھی۔ چنانچہ یورپی طاقتوں ہی کے ہاتھوں چودھویں صدی کے آغاز میں اس کا قلع قمع ہو گیا۔

اس میں بھی تین درجے نائٹ، مصاحب اور خدام تھے۔ بعد میں پادری بھی شامل کیے گئے۔ اس کے سردار اعلیٰ کا لقب بھی گرانڈ ماسٹر ہی تھا جو بوجہ تقدس طبقہ بادشاہِ ملک کا ہمسر سمجھا جاتا تھا۔ اور باعتبار جلال و جبروت یورپ کے بڑے سے بڑے تاجدار کو خاطر میں نہ لاتا تھا۔

نائٹ سفید چوغہ پہنتے اور سرخ ہشت گوشہ مالٹائی صلیب قلب پر لگاتے تھے۔

ٹیوٹانک نائٹس

(TEUTONIC KNIGHTS)

فریڈرک ڈیوک آف سوایا (FREDERICK DUKE OF SUABIA) فریڈرک

اول باربروس (FREDERICK I BARBAROSA) شہنشاہِ جرمنی کا بیٹا تھا جو باپ

کے ساتھ تیسری صلیبی لڑائی میں شریک ہو کر مشرق میں آیا۔ جب جون ۱۱۹۰ء میں فریڈرک

باربروس مرا تو یہ باپ کی جگہ جرمن شکر کا سردار مقرر ہوا اور اکتوبر ۱۱۹۰ء کو زمرہ محاصرین

میں شریک ہونے کے لیے عکہ پہنچا۔ دورانِ محاصرہ میں اس نے ہاسپٹلرس اور ٹیمپلرس کی

۱۔ ۵۴۔ ۵۵۔ ۵۶ نیو پاپولر انسائیکلو پیڈیا جلد ۱۴ صفحہ ۶۲۔ مصنف

۵۔ ترجمہ تاریخِ حروبِ صلیبیہ مطبوعہ دلگداز پریس صفحہ ۹۵۔ مصنف

۶۔ نیو پاپولر انسائیکلو پیڈیا جلد ۴ صفحہ ۲۰۴۔ مصنف

دیکھا دیکھی مرنے سے تین مہینے پہلے اکتوبر ۱۱۹۰ء میں اس طبقے کی بنیاد ڈالی جس کے اراکین صرف اپنے اہل وطن ہی مقرر کیے۔

ظاہر ہے کہ اس طبقے کا مقصد و منشا وہی تھا جو نہ صرف ہاسپٹلرس اور تمپلرس کا بلکہ ہر صلیبی بھادر کا تھا یعنی "بے دینوں" کے مقابلے میں مذہب کلیسا کی حفاظت و صیانت۔ اس مقدس مقصد کو پورا کرنے کے ساتھ ساتھ اس طبقے نے دولت و حکومت میں بڑی ترقی کی۔ پہلے اس کا صدر مقام بھی عکہ ہی تھا۔ جب ۱۲۹۱ء میں اور طبقوں کی طرح یہ بھی ارض مقدس سے نکالا گیا، تو پہلے وینس (VENICE) میں اور وہاں سے ۱۳۰۹ء میں میرین برگ (MARIENBERG) میں آیا۔ یہیں پندرہویں صدی کے آغاز میں بدر ہوا اور یہیں محاق شروع ہو کر آخر میں پھر ہلال ہو گیا۔ پولینڈ (POLAND) سے لڑائی ہونے کے بعد مشرقی پروشیا (PRUSSIA) طبقے کے ہاتھ سے نکل کر گرانڈ ماسٹر کی ذاتی ملکیت ہو گیا۔ آخر میں یہ طبقہ اپنے سابقہ جاہ و مہال کا محض لفاظی لفاظی رہ گیا تھا۔ نیولین نے اس لفافے کو بھی پھاڑ کر پرزے ہو اس ارادے اب آسٹریا کے ایک نواب نادرے کو برائے نام اس طبقے کا سردار رکھا جاتا ہے۔

اس طبقے میں بھی نائٹ (مسلح سپاہی) ائمہ مذہب (پادری) اور خدام (بیماروں اور زخموں کے خدمت) تھے بلکہ ایک درجہ اخوان کا زیادہ تھا۔ سردار اعلیٰ کا لقب بھی گرانڈ ماسٹر ہی تھا۔

نائیٹوں کا لباس سیاہ تھا جس پر وہ سفید چوڑے پہنتے اور تقریبی کناروں والی سیاہ صلیب لگاتے تھے۔

یہ نائیٹوں کے وہ ممتاز طبقے تھے جو اس زمانے میں جبکہ مذہبی آندھیاں زور شور سے چل رہی

۱۔ نیو پاپولر انسائیکلو پیڈیا جلد ۱۴ صفحہ ۴، مصنف

۲۔ ترجمہ تاریخ حروب صلیب مصنف آرچر و کنگس فورڈ شام اودھ پریس ص ۱۲۹۔ مصنف

۳۔ نیو پاپولر انسائیکلو پیڈیا جلد ۱۴ صفحہ ۴، مصنف

۴۔ ترجمہ تاریخ حروب صلیب مصنف آرچر و کنگس فورڈ صفحہ ۱۲۹۔ مصنف

۵۔ نیو پاپولر انسائیکلو پیڈیا جلد ۱۴ صفحہ ۴، مصنف

تھیں مذہبی آسمان کے نیچے اور مذہبِ جاہل کے اوپر قائم ہوئے۔ یہیں انہوں نے "بے دینوں" سے بدال و تمناں جاری رکھے کہ پنا مقصداً فرینش پورا کیا۔ یہیں وہ دولت و حکومت حاصل کی جس کے باعث آگے چل کر مسودا قرآن و امانت ہوئے۔ جب یورپ کے تاجدار انہیں ارضِ متہ میں پھینتا پھولتا دیکھ کر اپنے اپنے ملک کو سدھارے تو انہی کے منوں پر انہوں نے اپنے یہاں بھی نائٹسوں کے طبعے جاری کیے۔ مگر وہاں کا زمین و آسمان ہی اور تھا۔ وہاں بے دین کہاں تھے۔ جن سے سرگرم جنگ رہ کر ان کی گری بازار ہوتی۔ اس کے علاوہ حکومت کو کب منظور تھا کہ ایک مستقل جداگانہ خود سر اور جنگجو فوج بنا کر آستین میں سانپ پالے۔ لہذا بجائے اس کے کہ یہ طبعے بد مزاج، کھردرے، جنگجو اور مذہب کے دلدادہ سپاہیوں پر مشتمل ہوتے جن کا کام سردینا اور سر لینا ہوتا، خوش مزاج، چکنے چپڑے، صلح پسند اور سوسائٹی کے فریفتہ رہیوں سے مرکب ہوئے۔ جن کا کام دل دینا اور دل لینا تھا، صلیبی نائٹ اپنی دلیری سے میدانِ رزم کو گوماتے تھے۔ خطابِ نائٹ اپنی دلبری سے مجلسِ رزم کو گومانے لگے۔ باقی ہر اعتبار سے یہ نائٹس اپنے پیش روؤں کے عکس و تصویر تھے یعنی وہ جو چوغہ وہی صلیب، وہی گرانڈ ماسٹر، وہی کمانڈر، وہی مصاحبی پہلی نائٹس کا محرک مذہب تھا اب اس کی جگہ فیشن ہوا۔ پہلے انتقام تھا اب اقتدار ہوا۔ یوں سمجھو کہ صلیبی نائٹس ایک گربانٹی جس کے نقشے اور نمونے پر یورپ نے اپنے اپنے ڈرائنگ روم (DRAWING ROOM) کی بنا ڈالی اور جب وہ گربا ٹوٹا تو اسی کے بلے اور عملے سے ڈرائنگ روم کی عمارت مکمل کی اور اسی کے فرنیچر اور سامن آرٹس سے اسے سجایا۔ چنانچہ نگاہِ تعمق فوراً بتا دے گی کہ وہی گربا کی متبرک تصویریں ہیں جو دیواروں پر لٹکتی ہیں وہی صلیبیں ہیں جو گوشوں میں کھڑی ہیں وہی قربان گاہ کی شمعیں، وہی مالامال وہی متبرک پانی اور عتائے ربانی کے پیالے ہیں جو کارنس پر چنے ہوئے ہیں۔

دولتِ برطانیہ نے خطابِ نائٹس کے جو طبعے وقتاً فوقتاً قائم کر کے صلیبی زمانے کی یاد تازہ کی ان کی تعداد جہاں تک ہمیں معلوم ہے دس ہے ان میں سے دو تو بہت قدیم انگلستانی طبعے ہیں۔ ایک اسٹ لینڈ کے شمول کے بعد اس کی خاطر سے اور آئر لینڈ کے الحاق کے بعد اس کی خاطر سے بڑھایا گیا ہے۔ ہندوستان بڑا خوش نصیب ہے کہ اس کے ساتھ

سلطنت کو جو دوہری محبت ہے اس کا اظہار دو طبقوں کی شکل میں ہوا ہے۔ اہل ہند کو شکر گزار ہونا چاہیے کہ کھانے کو چاہے روٹی ملی یا نہ ملی مگر پیٹنے کو تو ایک چھوڑ دو دوپونے ملے باقی چار طبقے تمام ممالک محروسہ زیر قلم رو برطانیہ دینر ممالک تاجیہ کے لیے عام ہیں۔

ہم نے جو یہ کہا ہے کہ ہندوستان کے نام سے دو طبقے قائم کیے گئے ہیں اس سے یہ نہ سمجھنا چاہیے کہ یہ محض اہل ہند کے لیے مخصوص ہیں اور ہندوستانیوں یا ان انگریز حکام کے سوا جو ہندوستان میں ملازم و موجود ہیں اور کوئی شخص ان میں شامل ہی نہیں ہو سکتا بلکہ واقعہ یہ ہے کہ ہر وہ یورپی جس نے ملازمت تجارت سیاحت یا اور کسی خفیہ یا علانیہ غرض سے ہندوستان میں قدم رنجہ کیا ہو یا ولایت ہی میں اسے ہندوستان سے کوئی مادی یا ذہنی واقعی یا خیالی قریب یا بعید تعلق ہو یا رہ چکا ہو اور نیز ہر وہ ایشیائی جس نے کالے کوسوں بگر بیٹھے اپنے آپ کو زیر عنوان "معاوضہ اعانت" مستحق خطاب ثابت کیا ہو ان دونوں طبقوں کا رکن بنایا جاتا ہے۔ چنانچہ ندیومصر سلاطین زنجبار و مسقط و عمان و لاج و جوہور شہزادہ سلطان مسعود مرزا امین الدردر ظن السلطان ایران ہنر اکیلیسی حسین قلی خاں نثار الدولہ ایران ہنر محبتی شہنشاہ کوریا اور اس قسم کے بہت سے مغربی و مشرقی جن کے تہمتوں میں کبھی ہندوستان کی ہوا اور جن کے دماغ میں کبھی ہندوستان کے دھندلے سے خیال کا بھی گزر نہیں ہوا اور دوستارہ ہند اور کشور ہند کے نائٹ گرانڈ کمانڈر اور نائٹ کمانڈر بن چکے ہیں۔

یہ بھی سن لو کہ ان دس طبقوں میں سے نو پور نے ہیں اور ایک اور اور انوبھرے ہیں اور ایک خالی تفصیل سب کی آگے آتی ہے۔

شرف ترین طبقہ گارٹر

THE MOST NOBLE ORDER OF THE GARTER

یہ انگلستانی نائٹس کا طبقہ ہے۔ اس کی اصلیت کے متعلق دو وقت مشہور ہیں۔ ایک یہ کہ رچرڈ اول (RICHARD I) شاہ انگلستان (۱۱۸۹ء تا ۱۱۹۹ء) نے جو اہل انگلستان کی طرف سے تیسری صلیبی زرائی میں گیا تھا محاصرہ مکہ میں اپنے سرداروں کے گھٹنوں پر چڑھے کے تسمے بند ہوا دیے تھے۔ تاکہ ممالک غیر کے حاضرین سے تمیز کیے جا سکیں۔ اس طبقے کی بنیاد انھیں

لے نیو پاپو برانسویکلو پیڈیا بلدہ صنف ۹۴ مصنف

مسلم نواز صلیبوں کی یاد تازہ کرنے کو ڈالی گئی ہے۔

دومراقبتہ (جس سے طبقے کے عجیب نشان خصوصی اور عجیب ترین سبب کی لم صاف سمجھ میں آجاتی ہے) یہ ہے کہ ایڈورڈ سوم (EDWARD III) شاہ انگلستان (۱۳۳۷ء تا ۱۳۷۷ء) کے عہد میں ایک رات کسی جلسے میں ایک امیر کبیر کی زوجہ محترمہ (کاؤنٹس آف سالبری COUNTESS OF SALISBURY) ناتج رہی تھیں کہ ان کا موزہ بند پنڈلی سے کھل پڑا۔ بادشاہ نے فرط تعلق سے وہ موزہ بند اپنے ہاتھ سے اٹھا کر فاتون کے ساق سیمیں پر باندھ دیا۔ موزہ بند اٹھاتے وقت بادشاہ کی ہمہ بین آنکھ نے دیکھ لیا تھا کہ رشک و رقابت کی آگ بادشاہ بیگم کے چہرے پر نفرت و حقارت کی چنگاریاں اڑا رہی ہے۔ لہذا موزہ بند باندھتے وقت بادشاہ کی زبان سے یہ الفاظ نکلے۔

"اسے جو برا سمجھے اس کا برا ہو۔"

چنانچہ سرگرم رقص فاتون کا وہی موزہ بند آج تک طبقہ کا نشان خصوصی اور خدمتگارِ حسن بادشاہ کے الفاظ سبب ہیں۔ مورخین کا اتفاق ہے کہ اس کا قیام بہ حیثیت طبقہ شولری (CHAVALEY) (نائٹی) ۱۳۴۸ء میں ہوا۔ یہ طبقہ تثلیث مقدس حضرت مریم سینٹ ایڈورڈ (ST. EDWARD) اور سینٹ جارج (ST. GEORGE) کے مربع حصار حمایت میں چلین کرتا ہے۔ سینٹ جارج جو انگلستان کے محافظ ولی اور صلیبوں

۱۰ نیو پاپولر انسائیکلو پیڈیا جلد ۶ صفحہ ۹۴۔ مصنف

۱۱ یہ بزرگ شہر لدا کے بسنے والے تھے جو بانہ کے قریب ہے۔ رومی شہنشاہ ڈایو کلیشن (DIOCLETIAN) (۲۸۴ء تا ۳۰۵ء) کے زمانے میں مارے گئے ۳۹۴ء

میں پوپ گلاشیش نے انھیں رومی کلیسا کے ولیوں میں شامل کر لیا۔ ان کی وفات سے تقریباً سات سو برس بعد صلیبی بہادروں کو مسلمانوں کے خلاف بہت کچھ مدد دی چنانچہ پہلی ٹرائی میں کبھی وہ انطاکیہ کے میدان میں صلیبی بہادروں کے جوش کو ابھارتی پھرتی تھی (دیکھو عرب صلیبیہ مطبوعہ دہلی پریس لکھنؤ صفحہ ۳۳) کبھی یوروشلم میں کوہ زیتون پر (باقی اگلے صفحے پر)

کے مرتبی خاص ہیں (جن کے نام پر نائیٹ بنائے جاتے تھے) اس طبقے کے حامی و سرپرست ہیں۔ اسی لیے جہاں اس کا نام آرڈر آف دی گارٹر (ORDER OF THE GARTER) (طبقہ موزہ بند ہے وہاں آرڈر آف سینٹ جارج (طبقہ ولی جارج) بھی ہے۔

مالک غیر کے بادشاہ اور شہزادے ہمیشہ اسی طبقے میں نائیٹ بنائے جاتے ہیں۔ اس میں صرف ایک ہی درجہ ہوتا ہے۔ شامل ہونے والے کو نائیٹ آف دی گارٹر کا خطاب ملتا ہے جس کا مخفف کے جی (K. G.) ہے۔ اگرچہ خطابی قاعدے کے مطابق خطاب یافتہ کے نام سے پہلے سر اور بعد میں کے جی لکھا جانا چاہیے لیکن اس طبقے میں شامل ہونے والے

(بقیہ صفحہ گزشتہ) محافظانِ روضہ مسیح کا دل بڑھاتی تھی (دیکھو حروب صلیبیہ مطبوعہ دکنڈاز پریس صفحہ ۷۹) اسی بنا پر صلیبیوں نے انھیں اپنا مربی خاص قرار دیا اور یورپ واپس جا کر ان کی باقاعدہ پرستش رائج کر دی (دیکھو نیو پاپولر انسائیکلو پیڈیا جلد ۲ صفحہ ۱۷۳)۔ انگلستان نے بھی اس صلیبی امداد کی وجہ سے انھیں اپنے ملک کا محافظ ولی قرار دیا ہے۔ طبقہ گارٹر اور طبقہ سینٹ میکائل و سینٹ جارج انہی کے نام پر رائج ہوا ہے۔ مصنف

۷ ہمارے ایک انگریزی داں صوفی دوست نے اعتراض کیا کہ نائیٹ کا پہلا حرف ٹرنون ہونا چاہیے یہ کاف کیوں ہے، ہم نے سمجھایا کہ پہلا حرف کاف ہی ہے جو کتاب میں آتا ہے۔ مگر تلفظ میں خاموش ہے۔ اس پر وہ اپنے انداز خاص میں اپنی نیم باز آنکھوں سے ہماری طرف دیکھ کر مسکرائے اور سر ہلا کر فرمانے لگے: "پالیہ ہے۔ پالیہ ہے۔ جاتا کہاں ہے۔ یہ کاف بھی صوفی ہے کہ ہے تو موجود مگر معدوم ہے"۔ مصنف۔

صوفی دوست سے وحید احمد مریمہ نقیب، بیالوں مراد ہیں جو برائے تعلیم اعلیٰ انگلستان گئے تھے۔ لیکن پہلی جنگ عظیم کے ہنگامے میں واپس آ گئے۔ صوفی منش بزرگ ہیں اور ملک کی سیاست میں نمایاں تھے۔ یورپی اسمبلی کے ممبر رہے اور پارلیمانی سکرٹری بھی۔

(مؤلف)

یا تو ہز مجسٹی فلاں یا ہزرائل ہائی نس یا ہز ہائی نس یا مار کوٹس یا ارل یا وائی کاؤنٹ یا ہیرن
فلاں فلاں ہوتے ہیں۔ اس لیے انہیں اس چھوٹے سے "سر" کا پر وا نہیں ہوتی۔
طبقت کا خلعت حسب ذیل ہے۔

۱۔ گلوبند۔ طلائی زنجیر جس میں چھبیس کڑیاں ہوتی ہیں۔ ہر کڑی کے بعد دیگرے بونے بند
اور عقہ مجت کی شکل کی ہوتی ہے۔ موزہ بند کی ہم شکل کڑی پر سج منقوش۔ درمیان کڑی
میں تمغہ لٹکتا ہے۔

۲۔ تمغہ۔ طلائی قرص۔ بیچ میں سینٹ جارج کی تصویر جس میں جو اہرات جڑے ہوتے ہیں
۳۔ ستارہ۔ بہشت گوشہ یعنی دوہری صلیب سے مرکب۔ وسط میں سینٹ جارج کی
مخصوص سرخ صلیب۔ دور پر موزہ بند کی شکل جس میں سج منقوش۔ ٹھیک قلب کے اوپر
ٹکایا جاتا ہے۔

۴۔ چونہ۔ گہرے نیلے مائل کا جاروب کش دامنوں والا۔ جس کے سینے پر بائیں جانب یعنی
ٹھیک قلب کے اوپر ستارہ مع سینٹ جارج کی صلیب کے کڑھا ہوتا ہے۔
۵۔ موزہ بند۔ نیلگوں فیتے کا جس کا حاشیہ نہرا اور متن میں ہوتا ہے دونوں سروں پر طلائی کبسے
بیچ میں طلائی آویزہ۔ بائیں پنڈلی پر گھٹنے کے نیچے بانہھا جاتا ہے۔

بادشاہ وقت طبقہ کا بادشاہ ہوتا ہے۔ عہدہ دار ہمیشہ مقتدایان مذہب عیسوی ہی
ہوتے ہیں۔ مثلاً۔

PRELATE ونچسٹر (WINCHESTER) کا بشپ۔ مستقل پریٹ۔
CHANCELLOR آکسفورڈ (OXFORD) کا بشپ۔ مستقل چانسلر
REGISTRAR وندسمر (WINDSOR) کا وین۔ مستقل رجسٹرار

معزز ترین طبقہ ہاتھ

(THE MOST HONOURABLE ORDER OF THE BATH)

یہ بھی انگلستانی نامی ہی کا طبقہ ہے۔ ہاتھ انگریزی میں فصل کو کہتے ہیں۔ نائٹ بنتے وقت

۱۔ جیکس رلیفرنس بک صفحہ ۸۰۲۔ مصنف

۵۔ جیکس رلیفرنس بک صفحہ ۸۰۲۔ مصنف

جو رسمیں ادا کرنی پڑتی تھیں چونکہ ان میں ایک خاص رسم غسل کی بھی ہوتی تھی لہذا اس طبقے کے نائٹوں کو نائٹس آف دی ہاتھ (بہادرانِ غسل) کے نام سے موسوم کیا گیا۔

یہ طبقہ ۱۳۹۹ء میں قائم ہوا۔ اس لیے کہ نہری (HENRY) چہارم شاہ انگلستان ۱۳۹۹ء نے اپنی تاجپوشی کے دن چھیالیس امرا کو نائٹ بنا کر اس طبقے میں شامل کیا تھا۔ جب سے شاہان انگلستان اپنی تاجپوشی، شہزادوں کی ولادت و ازدواج اور ایسی ہی تقریبات پر امراء و معززین کو اس میں شامل کیا کرتے ہیں۔

خطاب

درجہ اول۔ نائٹ گرانڈ کراس آف دی آرڈر آف دی ہاتھ۔ جس کا مخفف جی سی بی (G. C. B.) ہے نام سے پہلے "سر" اور بعد میں جی۔ سی۔ بی لکھا جاتا ہے۔
درجہ دوم۔ نائٹ کمانڈر آف دی آرڈر آف دی ہاتھ جس کا مخفف کے۔ سی بی (K. C. B.) ہے۔ نام سے پہلے "سر" اور بعد میں کے۔ سی۔ بی (K. C. B.) لکھا جاتا ہے۔

درجہ سوم۔ کمپینین آف دی آرڈر آف دی ہاتھ جس کا مخفف سی۔ بی (C. B.) ہے

۱۔ جیکس رفرنس بک صفحہ ۸۰۲۔ جب اس طبقے کی بنیاد پڑی ہے تو عیسائیوں کو طہارت و صفائی سے قطعاً بیگانگی تھی۔ وہ برسوں تک غسل نہیں کرتے تھے اور مہینوں تک منہ ہاتھ نہیں دھوتے تھے۔ سینٹ برنارڈ (ST. BERNARD) ٹیمپلس ان کے حامد گناتے ہونے لگتا ہے۔ وہ کم زمند ہاتھ دھوتے ہیں۔ کنگھی نہ کرنے سے ان کے بال چکے اور گرد و غبار سے خاک میں اٹے رہتے ہیں۔ یہی وجہ تھی کہ غسل کو اس قدر مہتمم بالشان رقم بھجایا مصنف

- ۲۔ نیو پالور انسائیکلو پیڈیا جلد ۲ صفحہ ۶۷۔ مصنف
۳۔ نائٹ گرانڈ کراس یعنی صلیب اعظم کا بہادر۔ مصنف
۴۔ کمانڈر کا عہدہ ہاسپٹلس میں بھی ہوتا تھا۔ مصنف
۵۔ کمپینین یعنی مصاحب کا عہدہ ٹیمپلس میں ہوتا ہے۔ مصنف

چونکہ خطاب یافتہ نائیٹ نہیں ہوتا اس لیے صرف نام کے بعد سی بی (C. B.) لکھا جاتا ہے

خلعت

۱۔ گلوبند۔ طلائی زنجیر جس میں سترہ کڑیاں ہوتی ہیں۔ نو کڑیاں تاج انگلستان کی اور باقی آٹھ گلاب اور تہل (THISTLE) اور شمراک (SHAMROCK) کی شکل کی۔ درمیانی کڑی میں تمغہ لٹکتا ہے۔

۲۔ تمغہ۔ طلائی مالٹائی ہشت گوشہ صلیب۔ ایک تاج اوپر اور دو اُدھر اُدھر صلیب کے گوشوں پر چار شیر جمع (جو مذہب تثلیث کا سہ آتشہ مقطر ہے) ثلاثہ واحد میں شامل ہیں۔

۳۔ ستارہ۔ جس کے وسط میں مالٹائی صلیب اور تین انگلستانی تاج ہیں۔ سینے پر ٹکایا جاتا ہے۔

بادشاہ وقت طبقے کا بادشاہ ہوتا ہے۔ اس کے ماتحت گرانڈ ماسٹر ہوتا ہے۔ آج کل اس طبقے کے گرانڈ ماسٹر ڈیوک آف کناٹ (DUKE OF CONNAUGHT) ہیں۔ اس طبقے کے گرجا جہاں رسم نائیٹی ادا ہوتی ہے کلیسائے ہنری ہفتم واقع ولیٹ منسٹرا بیے (لندن) ہے اور ولیٹ منسٹر کا ڈین (DEAN) ہی طبقے کا ڈین بھی ہوتا ہے۔

قدیم ترین طبقہ تہل

(THE MOST ANCIENT ORDER OF THE THISTLE)
اسکاٹ لینڈ کی نائیٹی کا طبقہ ہے۔ بعض محققین کی رائے ہے کہ اے ایوس شاہ اسکاٹ لینڈ

۱۷۰۷ء۔ گلاب انگلستان کا مخصوص پھول اور محفل اسکاٹ لینڈ کا اور شمراک آئر لینڈ

کا مخصوص پودا ہے۔ مصنف

۴۴ نیو پاپولر انسائیکلو پیڈیا جلد ۲، صفحہ ۶۸، مصنف

۴۵ جکیس زیفرنس بک صفحہ ۲، ۸، مصنف

۴۶ نیو پاپولر انسائیکلو پیڈیا جلد ۲، صفحہ ۶۸، ۶۹، مصنف

نے جو دسویں صدی کے وسط میں فاکم تھا اٹھیلٹن (ATHELSTAN) شاہ انگلستان (۹۲۵ء تا ۹۴۳ء) پر فتح پانے کے دن سے اگلی رات آسمان پر ایک چمکتی صلیب دیکھی جو ہو ہو ویسی تھی جس پر سینٹ اینڈریو (ST. ANDREW) مصلوب ہوئے تھے۔ یہ طبقہ اسی واقعے کی یادگار میں قائم ہوا ہے مگر اصل یہ ہے کہ ۱۶۸۷ء سے قبل اس کے وجود کا پتہ نہیں چلتا اس سال جیمس دوم (JAMES II) شاہ انگلستان (۱۶۸۵ء تا ۱۶۸۹ء) نے اس طبقے کے قواعد مرتب کرائے۔

یہ طبقہ اینڈریوولی کی خاص حمایت میں ہے۔ اسی وجہ سے اس کا نام آرڈر آف سینٹ

۱۰ نیو پاپولر انسائیکلو پیڈیا جلد ۱۴ صفحہ ۹۴۔ مصنف

۱۱ یعنی ایڈریاس حضرت عیسیٰ علیہ السلام کے حواری اور پطرس حواری کے حقیقی بھائی۔ حضرت عیسیٰ کے بعد مدتوں مختلف ممالک میں وعظ و تلقین فرماتے رہے۔ عام روایات کے مطابق یہ بھی مصلوب ہوئے (نیو پاپولر انسائیکلو پیڈیا جلد اول صفحہ ۲۰) ان کی روح کی نسبت بھی یہ افترا و بہتان اٹھایا جاتا ہے کہ صلیبی رٹائیوں میں مسلمانوں کے خلاف دھچپی بیتی تھی۔ چنانچہ انہیں کی روح نے ریمینڈ آف ٹولوز کے پادری پطرس بارٹھولومی کو خواب میں بشارت دی تھی کہ انطاکیہ میں پطرس ولی کے گرجے میں وہ اصلی برہمی مد فون ہے جس سے رومی سپاہی نے حضرت مسیح کا پہلو صلیب پر چڑھانے کے بعد زخمی کیا تھا۔ اس برہمی کی برکت سے صلیبیوں کو "بیدینوں" پر فتح حاصل ہوگی۔ (حروب صلیبیہ مطبوعہ دلگداز پریس صفحہ ۷۵) افترا اور بہتان ہم نے اس لیے کہا کہ جب خود استاد حضرت عیسیٰ علیہ السلام نے ہادی انام یعنی بائی اسلام (روحی فداہ) کی بشارت دی ہے تو شاگرد (حواری) کو اسلام اور اہل اسلام سے اس قدر بغض اور بیت المقدس سے اسلامی قبضہ اٹھانے کے متعلق اس قدر کوشش ناممکن ہے۔

(مصنف)

اینڈریو بھی ہے۔ اس میں صرف ایک ہی درجہ ہے۔ شامل ہونے والے کونائٹ آف دی آرڈر آف دی تھیسس کا خطاب ملتا ہے جس کا مخفف کے ٹی (K.T) ہے۔ اس کے ارکان بھی "سٹریٹس اوپنچے ہی ہیں۔"

خلعت حسب ذیل ہے۔

- ۱۔ گلوبند، طلائی۔ جس میں سولہ کڑیاں تھسل کی ہوتی ہیں۔ وسط میں تمغہ لٹکتا ہے۔
 - ۲۔ تمغہ، سینٹ اینڈریو کی تصویر اپنی مخصوص صلیب لیے ہوئے۔
 - ۳۔ ستارہ، سینٹ اینڈریو کی لقرنی صلیب جس کے گوشوں میں سے شعائیں نکلتی ہیں۔ وسطی حصہ سٹریٹس میں تھسل بنا ہوا اور اس کے گرد سچ جس کے الفاظ ہیں "کوئی بے خطری سے مجھے مشتعل نہیں کر سکتا" ستارہ قلب پر لٹکایا جاتا ہے۔
- بادشاہ وقت طبقہ کا بادشاہ ہوتا ہے۔ اس طبقے کا ڈین بھی اسکاٹ لینڈ کے کسی گرجا کا پادری ہی ہوتا ہے۔

نامی ترین طبقہ سینٹ پیٹرک

(THE MOST ILLUSTRIOUS ORDER OF ST. PATRICK)

آئرلینڈ کی نائٹی کا طبقہ ہے جسے جارج سوم شاہ انگلستان (۱۷۶۰ تا ۱۸۳۰ء) نے ۵ فروری ۱۷۸۳ء کو قائم کیا۔ یہ طبقہ سینٹ پیٹرک کی حمایت میں ہے جو آئرلینڈ کے ولی و مرنی خاص ہیں۔

اس میں بھی صرف ایک ہی درجہ ہوتا ہے۔ شامل ہونے والے کونائٹ آف دی آرڈر آف سینٹ پیٹرک کا خطاب ملتا ہے۔ جس کا مخفف کے پی (K.P) ہے خلعت حسب ذیل ہے۔

- ۱۔ گلوبند طلائی جس کی کڑیاں رباب کی شکل کی ہوتی ہیں۔ وسط میں ایک طلائی رباب ہوتا ہے جس میں تمغہ لٹکتا ہوتا ہے۔

۱۷۸۳ء۔ جیکس ریفرنس بک صفحہ ۸۰۲۔ مصنف

۲۔ تمغہ۔ طلائی قرص جس کے دور میں شہراک کا بار اور طبقے کا سبب ہوتا ہے۔ سبب کے الفاظ یہ ہیں "کون جدا کرے گا۔" ۱۹

۳۔ ستارہ۔ جس کی شعاعیں تقریباً ہوتی ہیں۔ بیچ میں سینٹ پیٹرک کی سرخ صلیب نیچے سج اور تاریخ قیام طبقہ، ستارہ قلب پر پینا جاتا ہے۔
بادشاہ وقت طبقے کا بادشاہ ہوتا ہے اور گرانڈ ماسٹر آئرلینڈ کا لارڈ لیفٹیننٹ۔

ممتاز ترین طبقہ سینٹ میکائیل و سینٹ جارج

(THE MOST DISTINGUISHED ORDER OF ST. MICHAEL & ST. GEORGE)
یہ طبقہ ۱۸۱۸ء میں باشندگان جزائر یونانیہ و مالٹا اور نیز ان اشخاص کے لیے جو بحر روم میں مناصب جلیلہ پر فائز ہیں قائم ہوا تھا۔ ۱۸۶۸ء میں کل مستعمرات برطانیہ کے باشندوں کے لیے اس میں توسیع کی گئی۔
خطاباً

درجہ اول۔ نائٹ گرانڈ کراس آف دی آرڈر آف سینٹ میکائیل اینڈ سینٹ جارج

مخفف جی، سی، ایم، جی (G.C.M.G.)

نام سے پہلے "سر" اور بعد میں جی، سی، ایم، جی (G.C.M.G.) لکھا جاتا ہے۔

درجہ دوم۔ نائٹ کمانڈر آف دی آرڈر آف سینٹ جارج مخفف کے سی، ایم، جی

(K.C.M.G.)

۱۔ یہ استفہام غالباً آئرلینڈ کو انگلستان سے علیحدہ کرنے کے متعلق ہے۔ اگر ایسا ہے تو اس کا

جواب سن فینز (SINN FEINS) جماعت کے اراکین اپنی طرح دے سکتے ہیں۔ مصنف

۵۲ جیکس ریفرنس بک صفحہ ۸۰۲۔ مصنف

۵۳ جیکس ریفرنس بک صفحہ ۸۰۳۔ مصنف

۵۴ وہ مشکریں المینیک (WHITAKER'S ALMANAC) بابہ ۱۹۲۰ء۔ مصنف

نام سے پہلے "سر" اور بعد میں کے 'سی' ایم جی (K.C.M.G) لکھا جاتا ہے۔
درجہ سوم، کمپین آف دی آرڈر آف سینٹ میکائل اینڈ سینٹ جارج مخفف سی

ایم جی (C.M.G)

چونکہ خطاب یافتہ ٹائٹ نہیں ہوتا اس لیے صرف نام کے بعد سی ایم جی (C.

M.G) لکھا جاتا ہے۔

صلت

۱۔ گلوبند۔ طلائی جس میں بائیس کڑیاں ہوتی ہیں۔ چھ کڑیاں تاج پوش انگلستانی تیروں کی شکل کی، آٹھ کڑیاں، مالٹائی صلیب کی شکل کی، چار حروف ایس ایم (سینٹ میکائل) کی شکل کی اور باقی چار حروف ایس جی (سینٹ جارج) کی شکل کی۔ بیچ میں ایک قرص جس پر سینٹ مارک (S.T.MARK) کے دو پر دار شیر آمنے سامنے کھڑے ہوتے، دونوں کے ایک ہاتھ میں انجیل اور دوسری میں سات تیروں کا ٹٹھا۔

۲۔ تمغہ۔ طلائی صلیب چہارہ گوشہ، ایک رخ پر میکائل فرشتے کی تصویر جو شیطان کو پیروں تلے روندتے ہیں۔ دوسرے رخ پر سینٹ جارج کی اسپ سوار تصویر جو دیو کے نیزہ مارتے ہیں۔ صلیب پر تاج انگلستان۔

۳۔ ستارہ، سات شعائیں وسط میں سینٹ جارج کی سرخ صلیب جس کے اوپر سینٹ میکائل کی تصویر۔

۴۔ چوڑی نیلی ساٹن، قرمز ی ریشمیں استر، بائیں طرف ستارہ کڑھا ہوا۔ بادشاہ وقت طبقے کا بادشاہ ہوتا ہے۔ اس کے ماتحت گرانڈ ماسٹر جو آج کل پرنس ویلز ہیں طبقے کا پریلیٹ (P REATE) نوآبادیوں میں سے کسی مقام کا بٹپ ہوتا ہے۔

عالی ترین طبقہ ستارہ ہند

THE MOST EXALTED ORDER OF THE STAR OF INDIA

ہندوستان کی فاطر جو دو طبقے خاص طور پر وضع کیے گئے ہیں ان میں پہلا

۱۔ جیکس ریفرنس بک صفحہ ۸۰۳۔ مصنف

طبقہ وہ ہے جو ۲۳ فروری ۱۸۶۱ء کو قائم ہوا۔
خطاب ۲۰

درجہ اول - نائٹ گرانڈ کمانڈر آف دی اسٹار آف انڈیا - مخف جی، سی، ایس، آئی
(G.C.S.I)

نام سے پہلے "سر" اور بعد میں جی، سی، ایس، آئی (G.C.S.I) لکھا جاتا ہے۔
درجہ دوم - نائٹ کمانڈر آف دی آرڈر آف دی اسٹار آف انڈیا - مخف
کے، سی، ایس، آئی (K.C.S.I)

نام سے پہلے "سر" اور بعد میں کے، سی، ایس، آئی (K.C.S.I) لکھا
جاتا ہے۔

درجہ سوم - کمپین آف دی آرڈر آف دی اسٹار آف انڈیا - مخف سی،
ایس، آئی (C.S.I)

چونکہ خطاب یافتہ نائٹ نہیں ہوتا اس لیے صرف نام کے بعد سی، ایس، آئی
(C.S.I) لکھا جاتا ہے۔

فلوت:

۱۔ گلوبند، جس کی کڑیاں سرخ و سفید گلاب اور نیلوفر کے پھول کی شکل کی ہوتی ہیں
وسط میں تاج انگلستان جس میں تمغہ لکھا ہے۔

۲۔ تمغہ، بادشاہ کی تاج دار تصویر اور سبح "آسمانی روشنی ہماری رہنما"۔

۳۔ ستارہ، اطلالی باون شعاعوں والا۔ جس کے اندر ایک پاتریخ شعاعوں والا ستارہ۔

۴۔ چوڑھ، ہلکی نیلی ساٹھن کا جس میں سفید ریشم کا استر، بائیں جانب ستارہ

کڑھا ہوا۔

بادشاہ وقت طبقے کا بادشاہ اور والسرائے ہند گرانڈ ماسٹر ہوتا ہے۔

۱۷۱۵ء، جیکس ریفرنس بک صفحہ ۸۰۳ مصنف

رفیع ترین طبقہ کشور ہند

THE MOST EMINENT ORDER OF THE INDIAN EMPIRE

یہ دوسرا طبقہ ہے جو اہل ہند اور واسطہ داران ہند کی قدر افزائی کی خاطر وضع
اور یکم جنوری ۱۸۷۵ء کو قائم کیا گیا

خطاب:

درجہ اول۔ نائٹ گرانڈ کمانڈر آف دی آرڈر آف دی انڈین ایمپائر۔ مخفف جی

سی، آئی، ای (G.C.I.E)

نام سے پہلے "سر" اور بعد میں جی، سی، آئی، ای (G.C.I.E) لکھا جاتا ہے۔

درجہ دوم، نائٹ کمانڈر آف دی آرڈر آف دی انڈین ایمپائر۔ مخفف کے سی

آئی، ای (K.C.I.E)

نام سے پہلے "سر" اور بعد میں کے سی، آئی، ای (K.C.I.E) لکھا جاتا ہے۔

درجہ سوم۔ کمینڈر آف دی آرڈر آف دی انڈین ایمپائر، مخفف، سی، آئی،

ای (C.I.E)

چونکہ خطاب یافتہ نائٹ نہیں ہوتا اس لیے صرف نام کے بعد سی، آئی، ای،

(C.I.E) لکھا جاتا ہے۔

خلاصت:

۱۔ گلوبندہ طلائی، جس کی کڑیاں ہاتھی، مور، نیلوفر اور گلاب کی شکل کی ہوتی ہیں۔

وسط میں تاج انگلستان۔

۲۔ تمغہ: طلائی گلاب جس کے وسط میں بادشاہ کی تصویر۔

۳۔ ستارہ۔ پانچ طلائی اور پانچ نقرئی شعاعیں، وسط میں بادشاہ کی تصویر۔

نام سے پہلے "سر" یا "ڈیم" اور بعد میں کے - بی - ای - یا ڈی - بی ای لکھا جاتا ہے۔
درجہ سوم برائے ذکور و اناث کمانڈر آف دی آرڈر آف دی برٹش ایمپائر

مخفف سی - بی - ای (C-B-E)

چونکہ خطاب یافتہ نایت یا ڈیم نہیں ہوتا اس لیے صرف نام کے بعد سی - بی - ای
(C-B-E) لکھا جاتا ہے۔

درجہ چہارم - برائے ذکور و اناث آفیسر آف دی برٹش ایمپائر مخفف او بی ای (O-B-E)
صرف نام کے بعد او بی ای لکھا جاتا ہے۔

درجہ پنجم - برائے ذکور و اناث 'میر آف دی آرڈر آف دی برٹش ایمپائر' مخفف ایم بی ای

(M-B-E)

صرف نام کے بعد ایم بی ای (M-B-E) لکھا جاتا ہے۔

خلعت:

۱۔ تمغہ نقرئی صلیب وسط میں قرمزی حلقہ جس میں برطانیہ کی قاعدہ تصویر اور کعبہ اللہ
اور حکومت کے لیے "۔

۲۔ ستارہ جو درجہ اول و دوم ہی کو دیا جاتا ہے۔ نقرئی ہشت گوشہ یعنی دوہری صلیب
بادشاہ وقت طے کا بادشاہ ہوتا ہے۔

مجرد نایت

KNIGHTS BACHELOR

یہ وہ نایت ہیں جو متذکرہ بالا طبقوں میں سے کسی کے تحت میں نہیں آتے اگرچہ سب
سے نیچے ہیں۔ جہاں تک ہمیں معلوم ہو سکا مجرد نایت کے سوا نہ ان کا کوئی لمبا چوڑا خطاب ہے
نہ طبقہ نہ خلعت ہے نہ تمغہ۔ انگریزی حروف ابجد کے وہ پھول بھی جو خطاب یافتہ نام کو گلستان

۱۰ جیکس ریفرنس بک صفحہ ۸۰۳۔ مصنف

در بخل بناتے ہیں۔ اس بوم شورہ زار میں نہیں کھلتے۔ شاید اسی لیے ان لوگوں کا نام نایت بیچلر ہے۔ یعنی یہ نایتی کے پورے درجے پر فائز نہیں ہیں۔ پھر بھی ہمارے بہت سے برادران ملک و ملت اس ادھوری عزت ہی کو لاکھوں کھوکھو پاتے ہیں۔ ہندوستان کے خطابئی سروں کی مکمل فہرست دیکھو اور نہ صرف سرسری طور سے بلکہ غور سے پڑھو تب ظاہر ہوگا کہ ان میں کتنے عالی "سر" ہیں اور تب ہی واضح ہو کہ بہت سے ہندوستانی جن میں بڑی ناک دالے روسا بھی ہیں اور اونچی کرسی والے حکام بھی، پھولی گون والے وکلا بھی ہیں اور بھاری جیب والے تجار بھی۔ اسی زنجیر کی کڑیاں اور اسی ہار کی لڑیاں ہیں جو انگلستان بت تراشوں اور تصویر سازوں، نقالوں اور ارغن نوازوں کے ساتھ مسلسل و منسلک کر دیے گئے ہیں۔ یقین نہ ہو تو خروار میں سے یہ چند دانے حاضر ہیں۔

پیشہ	نام	خطاب
مستور	سر جارج فریمپٹن۔ بت تراش و سنگ تراش	نایت بیچلر
بت تراش	سر جان لیوری۔ مستور	ایضاً
سنگ تراش	سر ایڈون ٹینسٹے۔ مستور و بت تراش	ایضاً
	سر ڈیوڈ مرے۔ مستور	ایضاً
	سر ولیم تھارنی کرافٹ، بت تراش و سنگ تراش	ایضاً
گمانے بجانے والے	سر اے۔ سی میکنزی۔ معلم و مرتب نغمہ	نایت بیچلر
دھن قائم کرنے	سر فریڈرک برتھ، ارغن نواز و لیٹ منسٹری	ایضاً
والے گانا سکھانے	سر ای سی وی اسٹینفورڈ۔ معلم نغمہ۔	ایضاً
والے	سر ایڈورڈ ایبلر۔ معلم و مرتب نغمہ	ایضاً
	سر مہزی جے ووڈ۔ معلم نغمہ	ایضاً

۱۔ نیو پاپولر انسائیکلو پیڈیا جلد اول صفحہ ۴۳۳ و ۴۳۵۔ مصنف
۲۔ جنھوں نے اب نئی دلی کی تعمیر میں بہت حصہ لیا ہے۔ مصنف

خطاب	نام	پیشہ
نایٹ بیچلر ایضاً ایضاً	سراسکوٹر بینکیما فٹ - لندن کا بہترین ایکٹر سرفینگ آرمینس، مشہور معروف ایکٹر سرجان ہیر، لندن کے نامی تھیٹروں کا مشہور ایکٹر و ڈرامہ نویس۔	ٹاک میں روپ بھرنے والے اور ڈرامہ لکھنے والے
ایضاً ایضاً	سمر آرٹھر پیرو، مشہور ایکٹر و ڈرامہ نویس سرجانسن فوربس رابرٹسن، نامی ایکٹر	

بڑے خطابوں یعنی نایٹیٹی کے دسوں طبقوں کی تفصیل تو پیش کی جا چکی۔ اب چند چھوٹے موٹے امتیازی خطابات کی فہرست درج کی جاتی ہے۔

خطاب	مخفف	تاریخ قیام	اہلیت و وجہ حصول	تمغہ
ڈسٹنگو شد سرویس آرڈر THE DIS- TINGUISH- ED SERV- ICE ORDER	ڈی۔ ایس۔ او D-S-O	۶ ستمبر ۱۸۸۶ء	عہدیدارانِ افواج بری و بحری کوجن کا تذکرہ مراسلت فوجی میں ہو چکا ہے۔ بجلد فئے خدمات جلیدہ	طلائی صلیب جس کے ایک رخ پر تاج انگلستان اور دوسرے رخ پر بادشاہ دقت کے نام کے حرف۔ تمغہ قلب پر لٹکایا جاتا ہے
امپیریل سرویس آرڈر THE IMP- ERIAL SERVICE ORDER	آئی۔ ایس۔ او I.S.O	۲۶ جون ۱۹۰۲ء	عہدہ دارانِ دیوانی کو بجلد فئے قدامت و جلالت خدمات	طلائی قرص جس کے ایک طرف بادشاہ و شہنشاہ اور دوسری طرف بجلد فئے خدمات وفادارانہ انگلستان قلب پر لٹکایا جاتا ہے

خطاب	مخفف	تاریخ قیام	اہلیت و وجہ حصول	تمغہ
آرڈر آف مرس ORDER OF MERCY	او۔مر O. MER	۱۸۹۶ء	بجلد دئے رفیع منجانب و تکالیف عامہ	طلانی سرخ صلیب جس پر تاج انگلستان اور پرنس آف ویلز کی کلغی۔ وسط میں تصاویر۔
آرڈر آف میرٹ ORDR OF MERIT	او۔ایم O. M.	۲۶ جون ۱۹۰۴ء	اشخاص جلیل القدر کو بجلد دئے خدمات حربی و علمی و ادبی	ہشت گوشہ سرخ صلیب جس کے ایک رخ پر بجلد دئے قابلیت "اور دوسری طرف "بادشاہ و شہنشاہ" اور تاج انگلستان
کمپنیا آف آنر COMPA- NION OF HONOUR	سی۔ ایچ C. H	۱۹۱۶ء		
وکٹوریہ کراس VICTORIA CROSS	وی۔سی V. C.	۲۹ جنوری ۱۸۵۹ء	جہد یداران فوجی کو بجلد دئے شجاعت	برنجی صلیب جس کے وسط میں تاج انگلستان اور اس پر قائم شیر۔ یہ صلیب قلب پر لٹکائی جاتی ہے۔

رایل ریڈ کراس Royal Red Cross	آر۔ آر۔ سی ۲۳ اپریل ۱۸۸۴ء	طبقہ انات کو بجلد وئے تیمارداری سپاہیانِ مریض و مجروح	طلاتی سرخ صلیب جس کے ایک گوشہ پر ایقان۔ دوسرے پر امید تیسرے پر امداد چوتھے پر زہر ۱۸۸۴ء۔ وسط میں ملکہ و کٹوریہ کی تسویر صلیب قلب پر سگائی جاتی ہے
ملٹری کراس MILITA- RY CROSS	ایم۔ سی یکم جنوری ۱۹۱۵ء	ادنیٰ عہدیدارانِ فوج کو بجلد وئے خدماتِ جلیدہ	نقرنی صلیب جس کے ہر گوشے پر تاج انگلستان، وسط میں "جارج شاہ و شہنشاہ"

خان بہادر

دلالتی طبقے اور خطاب تو سب ختم ہو چکے کنٹری (COUNTRY) خطابوں میں ہم
صرف خان بہادر کا تذکرہ کرنا چاہتے ہیں۔ اگرچہ یہ اس قابل تو نہ تھا کہ کے۔ جی اور
جی سی بی، اور جی، سی، ایس، آئی کے پہلو میں جگہ پاتا لیکن اس کو کیا کیجیے کہ لکھ لکھا
جاہ پرست ہستیوں کے زعم میں کاخِ رفعت کا یہی سنگِ بنیاد اور نخلِ عزت کا یہی ثمر
پیش رس ہے۔ ہم اپنے تشنگانِ تمغہ اور گرسنگانِ خطاب دوستوں کو مایوس کرنا
نہیں چاہتے۔ لہذا کج خواب میں کمبل کا پیوند لگانا پڑتا ہے۔

خان بہادر کی وقعت کا اندازہ اگر گزروں سے کرنا چاہا ہو تو خیال کی آنکھ پر تصور
کی دوربین لگا کر دیکھو۔ ایک وسیع میدان میں ہز جسی شہنشاہ جارج پنجم کا دربار منعقد
ہے۔ بارگاہِ شاہی کے بائیں سمت سے ایک لمبی قطار شروع ہوتی ہے جس میں ہزاروں بائیس
پرنس آف ویلز بہادر کے تحت کے لب۔ شاہزادگانِ خاندانِ سفرائے دول خارجہ اور
اعلیٰ اراکینِ حکومت چمکیوں پر بیٹھے ہیں۔ ان کے بعد برطانوی عظمیٰ و آئرلینڈ کے ڈوک اور
مارکولیس اور ارل وائیکاونٹ اور بشپ اور بیرن اور بیرونٹ مع اپنے اپنے فرزندوں
کے اپنے اپنے درجے کے مطابق اور ان کے لبِ کل طبقوں کے نایت مع اپنے اپنے
فرزندوں کے اپنے اپنے رتبے کے موافق کرسیوں پر بیٹھے ہیں۔ ان کے بعد نائٹی کے کل
طبقوں کے غیر نائٹ اراکین اور ان کے بعد ہندوستان کے ارضی نہیں بلکہ عرضی راجے

بہار اے۔ نواب سب تپائیوں پر بیٹھے ہیں اور قطار کی لمبائی ہزار ہا تک پہنچ چکی ہے۔ اب کہیں جا کر بے چارے خان بہادر گروہ کے کھڑے ہونے کا نمبر آتا ہے۔ بشرطیکہ وہ ایسے دربار میں شامل بھی کیا جائے۔ اور بشرطیکہ کوئی اُس سے زیادہ حق دار اُس سے پہلے نہ کھڑا ہو جائے قطار کی لمبائی دیکھتے ہوئے ہمیں یقین ہے کہ خان بہادر کو بادشاہ سے اُس سے زیادہ بعد و فصل بے مینا سے خدا سے ہے۔

خان بہادر کو سینے پر لگانے کو ایک طلائی تمغہ اور نام کے ساتھ لگانے کو دو لفظ ملتے ہیں بس فقط۔ تمغہ ستارہ کی شکل کا ہوتا ہے جس میں دو مستدالمركز چھوٹے بڑے دائرے اور بیچ میں بادشاہ کی تاجدار تصویر ہوتی ہے۔ دونوں دائروں کے فصل میں لفظ "خان بہادر" انگریزی میں لکھے ہوتے ہیں۔ ستارہ کے سر پر تاج انگلستان ہوتا ہے۔

تاج انگلستان

مختلف طبقوں کے گلوبندوں۔ تمغوں اور ستاروں کی ترکیب و تشکیل میں تاج انگلستان کو اس قدر دخل ہے کہ اس کی تشریح نہ کرنے سے مجھش کے تشنہ رہ جانے کا خوف ہے۔ تاج انگلستان جسے ولیم فاتح نے ۱۰۶۶ء میں زیب سر کیا تھا سونے کا ایک سادہ حلقہ تھا جس پر پتیاں بنی ہوئی تھیں۔ جب سے اب تک اس میں بہت سی تبدیلیاں ہو چکی ہیں۔ فی زمانہ وہ سونے کا ایک چوڑا حلقہ ہے جس کے دور پر جا بجا موتی اور جواہرات تینے سے جڑے ہوئے ہیں۔ حلقے کے بالائی لب پر چار مائٹائی صلیبیں اور چار سہ برگے یکے بعد دیگرے کنگروں کی طرح اونچے اٹھے ہوئے ہیں۔ ہر صلیب کے اوپر سے مقابل صلیب کے اوپر تک ایک۔

یہ لفظ بجا اوقات مُنھنا ہو کر دو حرف ہی رہ جاتے ہیں یعنی K.B. خ۔ ب۔ اگر اردو کے ان دو حرفوں کو بے معنی رکھنا ہو تو اختیار ہے۔ علیحدہ علیحدہ رہنے دو لیکن یہ دونوں حرف باہم مل کر ایک بامعنی لفظ بھی بناتے ہیں۔ معنی کے لیے عربی کے لیے کسی طالب علم یا عربی کی لغت سے مدد لو۔ مصنف

طلائی قوس ہے جس پر موتی جڑے یا بنے ہیں۔ دونوں قوس سر پر تقاطع کرتے ہیں۔ مقام تقاطع پر کلنی کی جگہ ایک صلیب کا جسم ہے۔

یہ معلوم نہ ہو سکا کہ کلنی والی صلیب چو رخی ہے یا یک رخی۔ اگر چو رخی ہے تب تو ایک تاج کی ذرا سی تصویر آٹھ صلیبوں کا مجموعہ ہو گئی ہے لیکن اگر صرف ایک ہی رخ صلیب کی شکل کا ہے تو ہر تاج میں کم سے کم پانچ صلیبوں کے ہونے میں تو شک ہی نہیں۔

صلیب

خطابوں کے متعلق اتنے سفید سننے سیاہ ہو چکے لیکن ابھی اُس چیز کا تذکرہ باقی ہے جو تمغوں کی جان اور خطابوں کی شان ہونے کی وجہ سے "سبب تالیف کتاب" کہی جائے تو بے جا نہ ہوگا۔ لہذا نگاہ کو جہاں اتنی تکلیف دی ہے تھوڑی تکلیف اور دو۔ عیسائی کہتے ہیں کہ جب یہود حضرت عیسیٰ علیہ السلام کی تعلیم سے آتش برپا ہوئے تو یہودی۔

"سردار کاہنوں اور قوم کے بزرگوں نے یسوع کے خلاف مشورہ کیا کہ اسے مار ڈالیں اور اسے باندھ کر (متی باب ۲۷) قلعے کو لے گئے۔ (یوحنا باب ۱۸-۲۸) اور پیلاطیس (PONTIUS PILATE) حاکم کے حوالے کیا (متی باب ۲۷-۲۸) پیلاطیس نے یسوع کو کوڑے لگوا کر (مرقس باب ۱۵-۱۵) سپاہیوں کے حوالے کیا۔ (لوقا باب ۲۳-۲۵) تاکہ صلیب دی جائے (متی باب ۲۷-۲۶) پس وہ یسوع کو لے گئے اور وہ اپنی صلیب اٹھائے ہوئے اس جگہ تک باہر گیا جو کھوپڑی کی جگہ کہلاتی ہے جس کا ترجمہ عبرانی میں گلگوتھا (GOLGOTHA) ہے (یوحنا باب ۱۹-۱۹) پھر دین چڑھتا تھا جب انہوں نے اس کو صلیب پر چڑھایا (مرقس باب ۱۵-۲۵) تیسرے پہر کے قریب یسوع نے بڑی آواز سے چلا کر کہا 'ابلی۔ ابلی۔ لما سبقتنی' یعنی "اے میرے خدا۔ اے میرے خدا تو نے مجھے کیوں چھوڑ دیا"۔۔۔

لے مصنف کا درج کردہ حاشیوں میں مضمون کے ضمیر ثابت میں ملاحظہ فرمائیے۔ مولف

یسوع پھر بڑی آواز سے چلایا (متی ب ۲۷-۵) کہ "تمام ہوا" اور سر جھکا کر جان دے دی
(یوحنا ب ۱۹-۲۰)۔

حضرت عیسیٰ علیہ السلام کے قتل کیے جانے کی شہادت تم نے متی۔ مرقس۔ لوقا اور یوحنا
کے الفاظ میں سن لی (اذالك قولهم بافواھم) مگر اس کے خلاف ہمارے ہاتھ میں اتنی
صاف صحیح اور زبردست شہادت ہے (والحمد لله على ذلك) جس سے بڑھ کر صاف اور صحیح
اور زبردست شہادت اس کرۂ ارض پر تو کیا ایشر کے کسی سیارے میں بھی نہیں اور اس شہادت کی
بنیاد پر ہمارا ایمان ہے کہ حضرت عیسیٰ علیہ السلام کے قتل کیے گئے نہ صلیب دیئے گئے۔

اس وقت جزیرۃ العرب میں اور نہ جزیرۃ العرب میں بلکہ خود مدینہ طیبہ ہی میں یہودی بھی
بہ کثرت موجود تھے اور عیسائی بھی۔ یہودی نہایت مغرورانہ متنتر سے کہتے تھے کہ ہم نے مسیح نامہری
کو جس نے خدا کے نبی اور بنی اسرائیل کے بادشاہ ہونے کا دعویٰ کیا تھا صلیب پر چڑھا کر مار
ڈالا۔ عیسائی اسی قدر منفلومانہ تفاخر سے کہتے تھے کہ ہاں یہودیوں نے زندہ خدا کے بیٹے مسیح
(متی ب ۱۶-۱۶) اور اسرائیل کے بادشاہ (یوحنا ب ۱-۲۹) کو صلیب دے دی۔ قرآن کریم نے
دونوں کی موجودگی میں برملا اور علی الاعلان اپنے صاف اور صریح اسلوب میں اس واقعے کی
ایسی تردید و تکلیت کی کہ کسی کو جواب میں لب ہلانے کی ہمت و جرأت ہی نہ ہو سکی۔

وقولہم انا قتلنا المسیح عیسیٰ ابن مریم رسول اللہ وما قتلوه وما
صلبوه ولكن شیئاً لهم وان الذین اختلفوا فیہ انفی مثک منہ ما لهم بہ
من علم الا اتباع الطن وما قتلوا یقیناً بل رقصہ اللہ الیہ وہان اللہ
عزیزاً حکیماً (سورہ نساء ۲۲)

اب تم سمجھ سکتے ہو کہ جب قصہ تسل بذریعہ صلیب صحیح ہی نہیں تو پھر صلیب کی تعظیم و
تکریم و تقدیس کیسی۔ یہی وجہ تھی کہ حضور نبی کریم علیہ الصلوٰۃ والسلام اپنے یہاں جس چیز
پر صلیب کی تصویر بنی ہوئی ملاحظہ فرماتے اسے فوراً مٹا دیتے۔

ان رسول اللہ صلی اللہ علیہ وسلم کان لا یتوکل فی بیہم شیئاً

فیہ صلیب الانقضیہ۔

حضرت عدی بن حاتم جب حاضر خدمت ہوئے تو پہلے چونکہ وہ عیسائی تھے اور ان کے گلے میں ماضی کے وقت صلیب پڑی تھی حضور نے فرمایا "اے عدی اس بت کو اپنے گلے سے اتار پھینکو۔" عدی نے عرض کیا یا رسول اللہ یہ عیسائیوں کی تمثال ہے "اس پر حضور نے فرمایا "یہ بت ہی ہے۔"

خطاب والوں سے خطاب

بزرگو، بھائیو، عزیزو۔

خطابوں اور تمنوں کے متعلق تم وہ سب باتیں سن چکے ہو جو ہمیں معلوم نہیں یا معلوم ہو سکیں۔ خطابوں کی ابتدائی وارتعائی تاریخی حالت، ان کی ماہیت، ان کی غایت، ان کے تمنوں اور ستاروں کی شکل و صورت ان میں صلیبوں اور تصویروں کی کثرت، صلیب کی عبادت، قصہ صلیب کے خلاف فدائے علیم و خیر کی شہادت اور تمثال صلیب سے رسول بشیر و نذیر کی نفرت۔ یہ سب باتیں بے کم و کاست تمہارے سامنے تمام محبت کے طور پر پیش کی جا چکیں اب تم اپنے دلوں کو ٹٹولو کہ ان میں اللہ، اللہ کے رسول اور اللہ کے دین کی محبت ہے یا ان خطابوں، تمنوں اور گلوبندوں کی کیا تم یہ جواب دو گے کہ تمہارے دل کے ننگ گوشے میں دونوں محبتیں جمع ہیں۔ مگر تمہارا یہ جواب صحیح نہ ہوگا کیونکہ ایک ہی وقت میں ایک ہی جگہ ظلمات و نور اور ظل و حرور جمع نہیں ہو سکتے۔ اچھا پھر کیا یہ جواب دو گے کہ تمہارے سینے میں ایک کی جگہ دو دل ہیں۔ لیکن میں تم سے کہتا ہوں کہ یہ بھی صحیح نہ ہوگا کیونکہ۔

مَا جَعَلَ اللَّهُ لِرِجَالٍ مِنْ قَلْبَيْنِ فِي جَوْفِهِ (آئل ماوی، سورہ احزاب)

لہذا اب مذہبین بین ذالک بننے کا وقت نہیں۔ لازم ہے کہ یا تو اللہ، اللہ کے رسول اور اللہ کے دین کی محبت سے اپنے دل قسماً قسماً کر دو یا خطابوں سے اپنے نام گلوبندوں سے اپنے گلے اور تمنوں سے اپنے سینے۔

مسلمانو۔ کیا تم اپنے خطابوں کو خطاب دہندوں کی دی ہوئی عزت سمجھ کر رکھتے ہو۔

أَيُّبْتَضُونَ عِنْدَهُمُ الْعِزَّةَ فَإِنَّ الْعِزَّةَ لِلَّهِ جَمِيعاً (والمحنت سورۃ نسا)

پھر کیا تم اپنے خطابوں کو ان کی رضامندی کے لیے رکھتے ہو۔
 وَاللّٰهُ وَرَسُوْلُهُ اٰحَقُّ اَنْ يَّرْضَوْهُ (واعلمو۔ سورۃ توبہ)

یا کیا تم اپنے خطابوں کو ان کے ڈر سے رکھتے ہو۔

اَتَخْشَوْنَهُمْ فَاَللّٰهُ اَتْقٰى اَنْ تَخْشَوْهُ (واعلمو۔ سورۃ توبہ ۱۲)

اگر ان سب باتوں کو سننے اور سمجھنے کے بعد بھی تم جو مسلمان باپوں کے بیٹے اور مسلمان
 بیٹوں کے باپ ہو صلیبوں کے ہار گلے میں ڈال کر صلیبوں کے تمنغے اور تارے تدب پر لگا
 کر اور صلیبوں کے چوغے جسم پر پہن کر۔

فِيْ اَعْنَاقِهِمْ اَعْلَالًا فَهِيَ اِلَى الْاَزْقَانِ فَهُمْ مَقْمَعُوْنَ (ومن یفیت سرہیں)

وَطَبِيعٌ عَلٰى تَلُوْبِهِمْ فَهُمْ لَا يَفْقَهُوْنَ (واعلمو سورۃ توبہ)

اور قُطِعَتْ لَهُمْ ثِيَابٌ مِّنْ نَّارٍ (اقرب للناس، سورۃ الحج)

میں، ہم اور ہم کی دوہری صنمیروں کا مروج اپنے آپ کو بنانا ہی چاہتے ہو تو —

اِنَّا لِلّٰهِ وَاِنَّا اِلَيْهِ رٰجِعُوْنَ۔

فَتَرَبَّصُوْا اِنَّا فَهَكُمْ مُّتَرَبِّصُوْنَ۔

(واعلمو سورۃ توبہ)

مَلَا مَصْرُوْنَ الْعَلِي

خطاب از ملاجی

خطاب - ضمیمہ اول

حروب صلیبیہ

(حاشیہ صفحہ)

وہ مذہبی لڑائیاں جو مغرب کی تثلیث پرست اقوام نے بیت المقدس کو مسلمانوں کے قبضے سے نکلانے کے لیے کیا رھویں صدی عیسوی کے عشرہ آخر سے لے کر تیرھویں صدی کے عشرہ ثامن تک لڑیں۔ ان لڑائیوں کو صلیبی (کروسیڈ) اس لیے کہتے ہیں کہ جتنے سو رما مقدس جھنڈے کے تلے جمع ہو کر مسلمانوں سے لڑنے جاتے وہ پوپ کے حکم سے صلیب کا تمغہ اپنے سینوں پر لگاتے تھے۔ اقوام یورپ کو یہ دیکھ کر صدمہ ہوتا تھا کہ ارض مقدس جہاں خدا کے بیٹے نے (عیاذ باللہ) نشرو نما پائی تبلیغ مذہب کی اور بالآخر شہادت حاصل کی جہاں نیکو کار زائر اپنے نجات دہندے کی قبر پر اپنا دکھ درد کہتے اور برکت پاتے جاتے ہیں وہ بے دین مسلمانوں کے نجس ہاتھوں میں ہے۔ پطرس (PETERS) راہب نے ۱۰۶۳ء میں نیارت سے پلٹ کر نارین کے مصائب پوپ اربن ثانی (URBAN II) کے سامنے اس آب و رنگ سے بیان کیے کہ تقدس مآب کی سوکھی آنکھوں میں پانی آگیا۔ چنانچہ پاپے بوسون نے مارچ ۱۰۹۵ء میں شہر بیا ستر واقع اٹلی میں ایک مجلس منعقد کی جس میں حضرت مسیح کا پیام جو پطرس راہب کے معرفت وصول ہوا تھا عیسائی دنیا کو سنایا۔ پھر نومبر ۱۰۹۵ء میں یہ مقام کلیرمان واقع فرانس ایک دوسرا اجتماع عظیم ہوا جس میں پوپ صاحب کی برق ریز اور صاعقہ بار تقریر سننے کے بعد مسیحیت نے یک زبان ہو کر فیصلہ کیا کہ "ارض مقدس اور روضہ مبارک کو بے دینوں سے چھڑانے کے لیے جو لڑائی کی جائے وہ عین خدا کی مرضی کے مطابق ہے۔ اس طرح ۱۰۹۰ء مطابق ۱۰۹۶ء میں وہ آگ بھڑک اٹھی جس کے شعلے تین صدی تک تین براعظموں کے خرمی امن و عافیت کو خاک سیاہ کرتے رہے۔ ذیل میں صلیبی لڑائیوں کی ایک مختصر فہرست درج کی جاتی ہے۔

میرشار	ابتداء	انتہا	پہنچ جس کے حکم سے یا جس کے مہدیوں اور اہل ہون	یقاتلون فی سبیل اللہ	یقاتلون فی سبیل اللہ	سبب و نتائج
دوسری روانی	۱۱۲۶ء ۱۱۲۷ء	۱۱۲۹ء ۱۱۳۱ء	یوجینیس ثالث (EUGENIUS III)	عادل الدین آتابک زرنگی ابن آق سنقر کے بیوت اور نامور بیٹے سیف الدین	عادل الدین آتابک زرنگی عادل الدین آتابک زرنگی	سچی خداوند مصلوب ہوا گلی کوچوں میں اسلامی خون کی پچ پچ ندیاں بہہ گئیں بلکہ خود اس متبرک کسے میل میں جسے میلان نے بنایا اور جس میں میں آسمانی بادشاہت کے شاہزادے نے دربار عام کر کے دنیا کو امن و نجات کی دعوت دی۔ پتر ہزار سے زیادہ مسلمان مسجد اقصیٰ کے صحن بنائے ایک وقت ذبح کیے گئے۔ جو صلیبی سوار مسجد کے جلو خانے تک گئے ان کے گھوڑے گھٹنوں گھٹنوں تک اسلامی خون کے دریا میں غرق تھے۔
			ریمنڈ آف ٹولوس REYMOND OF THOULOUSE	عادل الدین آتابک زرنگی	عادل الدین آتابک زرنگی	
			نارمنڈی - برادر ولیم ثانی شاہ انگلستان - ریمنڈ آف ٹولوس وغیرہ وغیرہ - بقول سید امیر علی یہ سات لاکھ انانوں کا سیلاب خلیم تھا جو مغرب سے مشرق پر ٹوٹ پڑا اور بے خبر اور باہم آویز مسلمانوں کو بہائے گیا۔	عادل الدین آتابک زرنگی	عادل الدین آتابک زرنگی	
			کامزراڈ ثالث (COMRAD III) شہنشاہ جرمنی ولویں سابع شاہ فرانسیس ٹولاکے	عادل الدین آتابک زرنگی	عادل الدین آتابک زرنگی	

مہرمار ابتدا انہا بلوب جس کے حکمت یا جس کے عہد میں لڑائی ہوئی

بقا تکون فی سبیل الطافوت

بقا تکون فی سبیل اللہ

اسباب و نتائج

اوپر فوج لے کر مشرق کو آئے۔ بولنی غازی اور نور الدین محمود تخت حلب پر جلوہ آرا ہوا تو آید لہ کے عیسائی باشندوں نے شاہ فرانس کے ساتھ اس کی مشہور (جھجکیں پرانے یورپی موزیمیں اسلامی محافظ فوج اور شہر کے مسلمانوں کو شہید کر دیا۔ ملکہ الینار (EALINOR) سفادنیوس اور نور الدین نوردین نے شہر کو پھر فتح کیا۔ اس پر یورپ سے یہ طوفان بھی تھی جس کی مسافحت اتنی ذاندان لکھتے ہیں) آیا مگر قاسم و خایب واپس گیا۔ کے حالات مولانا شہر کچھنوی سے

پوچھو۔

تیسری ۱۱۸۷ - ۱۱۹۲ م گرگوری ثامن فریدک اول (FREDERICK I) سلطان صلاح الدین

لڑائی مطابق مطابق (GREGORY VIII) باربروسہ (BARBAROSSA) یوسف ایوبی

۵۸۳ ۵۸۸ وکلیمینٹ ثالث (سرخ ریش) شہنشاہ جرمنی فلپسٹ

(PHILIP AUGUSTUS) و (CELESTINE III) شاہ فرانس اور پیٹر اول

سٹائن ثالث (CELESTINE III) (RICHARD I)

نتیجہ کچھ نہیں ہوا۔

شاہ انگلستان بذات خاص فرہیں

لے کر آئے۔ کونٹ ہنری

(CONUT NENRY)

وجہ موجود نہیں عرب کنہ عمری لکھتے ہیں

اور اس کے پائے کے بہت

سے امر لے عظام بھی ساتھ آئے

(FREDERICK) پہلے ہی ڈوب مرا تھا۔ فدیہ کچھ عرصے

کے بعد گھروا لیا گیا۔ چرڈ (RICHARD) دونوں سے زیادہ

وضع داری بنا ہے گیا مگر تاجے۔ آخر صلح کر لی جس کی رو سے

ہو رہا، عک اور باؤنہ صلیبیوں کے پاس رہا۔ باقی کل شہر جن میں تھیں ایلیو

کے مقامات مقدسہ تھے مسلمانوں کے قبضے میں رہے۔ صلح

حضرت سلطان صلاح الدینؒ کے صلح ہو چکی تھی مگر ان کی

وفات کی خبر سنتے ہی عیسائیوں نے اپنی عادت کے مطابق ہند

توڑ دیئے اور بیروت پر قبضہ کر لیا مگر ملک العادل برادر

سلطان مرحوم نے یا نہ وہ بیروت چھین لیے، آخر صلح ہو گئی اور عیسائی ملت گئے

سینٹ الدین ابو بکر

ملک العادل برادر

سلطان مرحوم

تیسری صلیبی لڑائی کا بیجا شکر ہے

مشرق میں موجود تھا۔

انوسٹ ثالث

INNOCENT (III)

چوتھی سلیمان ثالث ۱۱۹۷ء

بروائی مطابق مطابق (III) CELESTIN ۱۱۹۷ء

۱۱۹۷ء ۱۱۹۷ء

۱۱۹۷ء ۱۱۹۷ء

اسپاہ و زنتائج

یقاتلون فی بیس اللہ

یقاتلون فی بیس الطافوت

پوپ جس کے حکمے یا
جس کے عہدیں لڑائی ہوئی

ابتداء اتہا
نمبر شمار

صلیبی بقیام و مینا جمع ہونے لگے۔ مگر بجائے اس کے کہ سیدھے
ارض مقدس آئیں، فلسطینیہ کو جس پر متور عیسائی بادشاہ قابض
تھا فتح اور تباہ کرنے کے بعد واپس چلے گئے۔

پانچویں ۱۲۰۲ء مارکو فرانس آف ہونٹ فریٹ
مطابق مطابق (INNOCENT III) (MARQUIS MONTFERAT)

(جسے عرب مرکیس لکھتے ہیں) بالڈون

کونٹ آف فلانڈرس (BALDWIN

COUNT OF FLANDERS)

(جسے عرب کنڈا فلند لکھتے ہیں)

گادفرے آف ولہار دوون

GODFREY OF VILLEHAR-

DOVIN)

حاکمان آسٹریا (AUSTRIA)

وینیس (VENISE) وغیرہ

صحیح

پہلے پندرہ اہم تاریخ میں جس کے حکم سے پانچویں صدی میں رومن ہونے لگے

جسے ۱۲۱۹ء تا ۱۲۲۱ء ہونورس ثالث شاہ ہنگری (HUNGARY) سیف الدین ملک العادل اور شام کے سامن تققات تباہ کرنے کے بعد پورے
 رومن مطالب ۱۲۱۹ء تا ۱۲۲۱ء ڈیوک آف آسٹریا (AUSTRIA) ان کی وفات کے بعد اس کے اہل دیار کا سامرہ کیا۔ مسلمانوں نے نزل کے پچھلے ملک کھول دینے
 ڈیوک آف بیریا (BAVERIA) پے کامل اور معظم اور سیبی سیلاب میں گھر گئے اور صلح کر کے جلد واپس گئے۔

اور عربوں کے دوسرے چھوٹے بڑے اسٹارٹ -
 شہزادے ڈیوڈن لاکھ فوج لے کر آئے

ساتویں ۱۲۲۸ء تا ۱۲۲۹ء فریڈرک آف آسٹریا (FREDERICK) ملک الکاس بجائے شہزادے کا مہینے کے اس نے زبان سے کام لیا
 مطالب ۱۲۲۸ء تا ۱۲۲۹ء ابراہن الفار نے فریڈرک لکھا جب شہنشاہ
 مطالب ۱۲۲۸ء تا ۱۲۲۹ء جے عرب مورخین نے فریڈرک کو لکھا
 مطالب ۱۲۲۸ء تا ۱۲۲۹ء جسے جو اے لیکر کا کہتا ہے (جسے جرمنی آئے)
 مطالب ۱۲۲۸ء تا ۱۲۲۹ء عرب المان لکھتے ہیں (

اور ناصر الدین ملک الکاس (رسطان صلاح الدین کے پیچھے)
 کی کمزوری اور بعضی سے فائدہ اٹھا کر ایک معاہدہ صلح کی
 رو سے بیت المقدس لے لیا۔

پوپ جس کے حکم سے یا
جس کے ہمد میں لڑائی ہوئی

اتہا

ابتدا

نمبر شمار

یقاتون نی سبیل الطاغوت

یقاتون فی سبیل اللہ

اسباب و نتائج

۱۷۳۹ -
مطابق

۱۲۲۰
مطابق

گریگوری تاسع
(GREGORY IX)

کوئی (Louis) شاہ فرانس خود
آسکا اپنی طرف سے امر لے فرانس
بیچ رہے تھے جن میں ممتاز امرار کے

ملک الناصر داؤد بن مظہر

صلیبی حکم میں پہنچے وہاں سے یا فراتے اور قصد کیا کہ فرزند تک
حکم کریں گے۔

۵۶۳۸

۵۶۳۸

نام یہ ہیں۔ اسوری کونٹ آف مانٹ

حکم کریں گے۔

فیرانٹ
(AMOURY CONNT OF MONT FERRAT)

ڈیوک آف برگندی
(DUKE OF BURGUNDY)

تھیوبالد شاہ نوار
(THEOBALD KING OF NAVARRE)

برسٹول ابتداء انتہا یوحنا جب کے حکم سے یا جن کے نہیں اور ان ہونے

یقاتون فی سبیل اللہ

یقاتون فی سبیل الظالموت

یوحنا جب کے حکم سے یا

انتہا ابتداء برسٹول

سینٹ لوئی نے مصر کو جو انخطاط بنیاد کے بعد مسلمانوں کا مرکز امید تھا تباہ و برباد کرنے کی غرض سے درمیاط پیر پٹھانی کی اور فتح بھی کر لیا مگر شہت کھلا کر بھیجا۔

لouis IX اونسٹ رابع و انگلینڈ رومی تاسع ۱۲۵۲ء مطابق ۱۲۳۸ء نویں
 Innocent IV سینٹ لوئی شاہ و فرانس (جے نہیں
 AND رابع رابع ۱۲۵۷ء مطابق ۱۲۴۹ء رومی
 ALEXANDER IV عرب ایڈ فرانس لکھتے ہیں،

یرشکر سلطان یونش کو عیسائی کرنے کے لیے آیا تھا مگر بہت سے پرانے عیسائیوں کو خاک میں ملا کر پلٹ گیا۔

لوی تاسع (Louis IX) ۱۲۷۲ء مطابق ۱۲۷۰ء روسی
 سینٹ لوئی - شاہ فرانس چارلس (Gregory IX) مطابق ۱۲۷۱ء رومی
 آف انجری (Charles) ۱۲۷۱ء مطابق ۱۲۷۰ء روسی
 شاہ مصلیہ آئے - جب ۱۲۷۱ء مطابق ۱۲۷۰ء روسی
 لوی مگر آرا انگلستان کا شہزادہ ایڈورڈ

EDWARD) جو آگے چل کر شاہ ۱۲۷۲ء تا ۱۳۰۷ء ہوا شہر یک
 ایڈورڈ اول بادشاہ انگلستان
 ۱۲۷۲ء تا ۱۳۰۷ء ہوا شہر یک
 ہونے آیا مگر جلد واپس گیا۔

یہ تھیں وہ مذہبی لڑائیاں جو اسلام کو "مذہبِ شمشیر" کا طعنہ دینے والی قوموں نے مٹھنی
 اس غرض سے لڑیں کہ "اسن کے شہزادے" کی اس قربان گاہ کو جس پر وہ گناہ کاروں کے گناہوں
 کا کفارہ دینے کی خاطر مطلوب ہوا تھا مسلمانوں کے قبضے سے نکالیں۔ جہاں تک تاریخ پر
 ہماری نظر تھی ہمیں یہی علم تھا کہ صلیب کی چھوٹی بڑی لڑائیوں کی تعداد اسی قدر ہے اور یہی خیال
 تھا کہ یہ سب لڑائیاں تیرھویں صدی عیسوی کی تیرہ و تار قبر میں دن ہو چکی ہیں اور اب اس
 تہذیب کے زمانے میں مذہب کی خاطر تلوار اٹھانا ناقابلِ معافی جرم سمجھا جاتا ہے مگر چرچر
 اول اور ایڈورڈ اول کی وراثت کے منتظم یعنی برطانیہ عظمیٰ کے وزیر اعظم مسٹر لائیڈ جارج
 (LLOYD GEORGE) ہمیں یقین دلاتے ہیں کہ ان لڑائیوں کے شمار میں بقدر ایک کے اضافہ
 ہوا ہے اور آخری لڑائی وہ ہے جو جنرل ایلبنی (GENERAL ALLENBY) کی تلوار سے ۱۰ دسمبر
 ۱۹۱۷ء کو بیت المقدس فتح ہو جانے پر ختم ہوئی۔ مسٹر لائیڈ جارج ایک طرف تو خود عیسائی ہونے کی
 وجہ سے صلیبی سوراخوں کی یادگار ہیں دوسری طرف وہ اس سلطنت کی زبان و دماغ تھے
 جو سب سے زیادہ مسلمان گردنوں کو اپنے رقبے انقیاد میں رکھنے کی غیر موثر وجہ سے "بزرگ ترین
 مسلم سلطنت" کہلاتی ہے۔ ان حالات میں ان سے زیادہ کون معتبر اور طریقہ کا واقعہ حال
 ہو سکتا ہے۔ ہم خود تو بھولے بھالے اور سیدھے سادے تھے ایسے کہ

خود اٹھالاتے تھے جو تیر خطا ہوتا تھا

مگر اس معتبر و واقعہ حال رکن سلطنت کے سمجھانے سے کیوں نہ سمجھیں اور یقین دلانے
 سے کیوں نہ یقین کریں کہ بیسویں صدی کی سب سے بڑی لڑائی جو برطانیہ، فرانس، اٹلی،
 امریکہ، یونان، بلجیم وغیرہ کی متفقہ عیسائیت نے خلافتِ اسلامی کے وارثانِ جائز ترکانِ اکبر عثمان
 سے لڑی صلیبی ہی تھی۔ اس یقین کے بعد کیا یہ یقین بے بنیاد ہو گا کہ صلیب پرستارانِ فرنگ
 نے اس لڑائی سے پہلے بھی جس جس دین میں مسلمانوں سے معرکہ آرائی کی ہے وہ بھی صلیب ہی کی
 معرکہ آرائی تھی چاہے وہ معرکہ آرائی۔

اسکندریہ میں ہو یا الجزائر میں

بو شہر میں ہو یا بلقان میں

پلاسی میں ہو یا پلونا میں
 تل الکبیر میں ہو یا تھیسلی میں
 طمانیب میں ہو یا طرابلس میں
 غزنین میں ہو یا غرناطہ میں
 قندھار میں ہو یا قرطبہ میں
 کابل میں ہو یا کریمیا میں۔ اور
 میسور میں ہو یا مراکش میں

خطابِ ضمیمہ ثانی۔ حاشیہ صفحہ

فتح فاروقی کے بعد بیت المقدس پر صلیبی قبضے کا منظر دیکھنے کا اتفاق آج بیسویں صدی
 ہی کو نہیں ہوا ہے بلکہ اس سے پہلے بھی مسیحی بارہویں اور تیرھویں صدیاں یہی خواب پر شاں دیکھ چکی
 ہیں۔ غیر مسلم پرچم کو کلیسہ صہیون کے منارۃ الفتح پر اڑتے ابھی کیے دن گزرے ہیں۔ اس سے پہلے
 بھی تو صلیبی جھنڈا ایک دفعہ کوچہ موریا پر پورے نوے برس اور دوسری مرتبہ کوچہ زیتون
 پر دس برس لہرا لہرا کرتا رہا ہو چکا ہے۔ تم پڑھ چکے ہو کہ صلیبی لڑائیاں سنہ ۱۰۹۶ء میں شروع
 ہوئیں۔ یہ وہ زمانہ تھا کہ خلافتِ عباسیہ کے قوی مضمحل ہو چکے تھے۔ بغداد کے تخت پر ایک
 شانزہ سالہ بچہ برائے نام بیٹا تھا۔ شام و عراق میں سلاجقہ سیاد و سفید کے مالک تھے۔ مصر میں بھی
 فاطمین کی حکومت میں گمن لگ چکا تھا اور ان میں اور ترکان سلجوق میں اختلافِ مذہب کی ہزیم
 کشی نے عداوت کی وہ آگ جلا رکھی تھی جس کے شعلے آسمان تک جاتے تھے۔ ادھر یہ حالت اور
 ادھر مسیحیوں کا تازہ اتفاق اور تازہ تروجوش۔ نتیجہ یہ ہوا کہ بیت المقدس جس پر دین سال
 قبل مصر کی محض برائے نام حکومت ہو گئی تھی (دیکھو سید امیر علی صفحہ ۲۲، نوٹ اور مختصر الدول
 ابن العبری صفحہ ۳۴۲، نوٹ ۲۳۱، شعبان ۱۰۹۳ء مطابق ۱۵ جولائی ۱۰۹۹ء کو صلیبیوں
 کے قبضے میں آ گیا اور وہاں ایک مسیحی حکومت "یردشلم کی لاطینی بادشاہی" کے نام سے قائم
 ہوتی جو نوے سال تک رہی۔ اس نئے تخت پر چھوٹے بڑے نوعیائی بادشاہ بیٹھے جس کی

فہرست درج ذیل ہے۔

۱۔ گاڈفرے آف بویلون (Godfrey of Bouillon) جسے عربی

مورخ کنڈفرے لکھتے ہیں۔ ۱۰۹۹ء تا ۱۱۰۰ء

۲۔ بالڈوین اول (Baldwin I) جسے عرب بغدادین۔ بردوین یا بردیل

لکھتے ہیں۔ ۱۱۰۰ء تا ۱۱۱۸ء

۳۔ بالڈوین ثانی ۱۱۱۸ء تا ۱۱۳۱ء

۴۔ فلک آف آنجو (Fulk of Anjou) ۱۱۳۱ء تا ۱۱۴۳ء

۵۔ بالڈوین ثالث ۱۱۴۳ء تا ۱۱۶۲ء

۶۔ اماری (Almarie) جسے مورخین عرب المری لکھتے ہیں۔

۱۱۶۲ء تا ۱۱۷۳ء

۷۔ بالڈون رابع (مجدوم) ۱۱۷۳ء تا ۱۱۸۳ء

۸۔ بالڈون خامس (طغل پنجسالہ) ۱۱۸۳ء تا ۱۱۸۶ء

۹۔ ملکہ سبیلہ (Sybilla) بشرکت گائی ڈی لوسگنان (Guy de

Lusignan) شوہر خود ۱۱۸۶ء تا ۱۱۸۷ء

حضرت سلطان صلاح الدین یوسف ایوبی رحمۃ اللہ علیہ ورضی اللہ عنہ نے ۲۸ رجب ۵۸۲ھ بمطابق ۳ اکتوبر ۱۱۸۷ء کو بیت المقدس فتح کر کے اس لاطینی بادشاہت کا استیصال

کر دیا۔ پتھیں یاد ہے کہ مسیحیوں نے ۴۹۳ھ میں شعبان کے مہینے میں بیت المقدس مسلمانوں سے

چھینا تھا۔ جمعہ کا دن تھا کہ انھوں نے مسجد اقصیٰ کو گرہ بنا کر اس کے گنبد پر صلیب چڑھائی۔ خدا

کی قدرت دیکھو کہ شعبان ہی کے مہینے میں ۵۸۲ھ جمعہ کے دن مسجد اقصیٰ کے گنبد پر سے

صلیب اتاری گئی اور سلطان رحمۃ اللہ علیہ نے جمعہ کی نماز مسجد اقصیٰ میں ادا کی۔ قاضی دمشق

امام محی الدین بن ذکی نے ایک نہایت پر جوش اور وجد اور خطبہ پڑھا۔ اس دفعہ بیت المقدس

مسلمانوں کے قبضے میں ۴۵ سال تک رہا۔ تا آنکہ ۶۲۷ھ مطابق ۱۲۲۹ء میں فریڈرک

ثانی (Fredrick II) شہنشاہ جرمن نے ناصر الدین ملک الکامل لبرادر زادہ

سلطان مرحوم و مغفور سے ایک صلح نامہ کی رو سے یروشلم، بیت اللحم اور ناصره معہ اور چند شہروں کے لیے۔ دس سال عیسائی اس صلح نامہ سے فائدہ اٹھانے پائے تھے کہ ۱۲۳۷ء مطابق ۱۲۳۹ء میں ملک الکامل کے بھتیجے ملک الناصر نے پھر یروشلم کو معہ کل از دست رفتہ شہروں کے واپس لے لیا۔ اس وقت سے کل سرزمین مقدس چھ سو بیاسی برس تک مسلمانوں کے قبضے میں رہی یہاں تک کہ باغی شریف مکہ نے ۲۱ جون ۱۹۱۶ء کو مکہ معظمہ پر اپنا قبضہ کر کے آزادی عرب کا اعلان کیا اور اس طرح عربوں کی غداری نے صلیبیوں کے لیے فتح بیت المقدس کا راستہ صاف کر دیا۔ ۲۹ جون ۱۹۱۷ء کو جنرل ایلینی نے محاذ بیت المقدس کی کمان اپنے ہاتھ میں لی اور جنوب سے بڑھ کر ۳۱ اکتوبر ۱۹۱۷ء کو بیر شمع پہنچ گیا۔ نومبر کے مہینے میں ساحلی مقامات غزہ اور عسقلان اور یافا لے کر، دسمبر ۱۹۱۷ء کو خبرون، ۸ دسمبر کو بیت اللحم، اور ۹ دسمبر کو یروشلم کے پھاٹک پر پہنچا اور ۱۰ دسمبر ۱۹۱۷ء کو شہر میں داخل ہوا۔

مصنف _____

خطابِ ضمیمہ ثالث

صلیب

(حاشیہ صفحہ ۲۸۲)

زمانہ قدیم میں جب کسی شدید و قبیح جرم میں کسی کی جان لینی ہوتی تو اسے صلیب پر چڑھایا کرتے تھے۔ یہ سزا رومیوں میں عام تھی ایک موٹی سی لکڑی زمین میں گاڑ کر اس پر لیا کسی سیدھے درخت کے تنے پر ایک دوسری کسی قدر تپلی اور چٹی لکڑی زمین سے دو قد آدم اونچی باندھ یا جڑ دی جاتی۔ یہی صلیب تھی۔ مرنے والے کے جسم کو کھڑی لکڑی سے اس کے ہاتھوں کی کلائیوں کو آڑی لکڑی کے سروں سے کس کر باندھتے اور ہاتھوں کی ہتھیلیوں اور پانوں میں لوہے کی لمبی لمبی کیلیں بٹونک دیتے۔ مصلوب سخت جان ہوتا تو برھیاں بھونک بھونک کر مارتے، ایسی تصویریں اور بت جن میں مسیح صلیب پر چڑھے دکھائے جاتے ہیں۔ تیسری صدی عیسوی ہی سے بنائے جانے شروع ہو گئے تھے جن کا رواج رومن کیتھولک گرجوں میں آج تک ہے۔ ان تصویروں اور بتوں میں مسیح صلیب پر مردہ ٹیکے ہوئے تمام جسم برہنہ صرف کمر پر ذرا سا کپڑا لپٹا ہوا۔ دو دو کیلیں دونوں ہاتھوں کی ہتھیلیوں میں اور ایک دونوں پانوں میں (جو ایک دوسرے پر رکھے ہوتے ہیں) بٹونکی ہوئی پہلو میں زخم جس سے خون جاری ہے بنائے جاتے ہیں۔

صلیب کو ابتدائی عیسائیوں ہی نے اپنا نشان قرار دے دیا تھا۔ قسطنطین (Constantine) (شہنشاہ روم ۳۰۶ء تا ۳۳۷ء) کے زمانے سے اسے معزز ترین نشان سمجھنے لگے۔ قسطنطین ہی نے اسے اپنے پرچم پر منقوش کرایا۔ اس نے ہر عیسائی کے مکان کے دروازے پر صلیب بنوائی تاکہ یہودی اور عیسائی مکان میں تمیز ہو سکے۔ اسی کے زمانے میں گرجے صلیب کی وضع پر تعمیر ہوئے۔ اس کی ماں ہیلنا (Helena) کو فلسطین میں وہ اصلی صلیب ملی جس پر مسیح مصلوب ہوئے تھے اصلی صلیب کی تعظیم و تکریم و تقدس کے متعلق عیسائیوں میں عجیب عجیب روایات مشہور ہیں

یوروشلم سے کوئی دو میل جانب غرب ایک گرجا ہے جسے کینسہ صلیب کہتے ہیں۔ مشہور ہے کہ یہ گرجا ٹھیک اس درخت کی جڑ پر بنایا گیا ہے جس سے اصلی صلیب بنائی گئی تھی۔ اس گرجے کے اندر دیواروں پر عبارت و تصاویر کے ذریعے سے یہ قعدہ ظاہر کیا گیا ہے۔ " لوط (علیہ السلام) جب شہر سدوم سے بھاگ کر آئے تو اپنے ساتھ ایک شاخ یا جڑ لائے جسے انھوں نے یہاں نصب کیا اور وہ سرسبز ہو گئی۔ ابراہیم (علیہ السلام) کو علم تھا کہ اس درخت کی لکڑی سے وہ صلیب بنائی جانے والی ہے جو دنیا کی نجات ابدی کا باعث ہوگی۔ لہذا وہ اسے روزانہ پانی دیا کرتے تھے۔ مگر شیطان (جو چاہتا تھا کہ مشیت الہی پوری نہ ہو اور انسانوں کو نجات ابدی حاصل نہ ہو) ابراہیم (علیہ السلام) کی غیر موجودگی میں درخت کو کاٹ پھینکنے کی کوشش میں لگا رہتا تھا۔ جب وہ کلہاڑی لے کر درخت کاٹنا چاہتا تھا تو ابراہیم (علیہ السلام) اپنے علم کے ذریعے سے واقف ہو کر وہاں آجاتے اور اسے مار بھگاتے۔ اصلی صلیب کی یہ بھی کرامت سمجھی جاتی تھی کہ اس میں سے بے تعداد ٹکڑے کاٹ لیے جائیں تب بھی اس کی اصلی جسامت میں کمی نہیں ہوتی اور اتنی کی اتنی ہی رہتی۔ اسی لیے ہر گرجے والے کو دعویٰ تھا کہ اس کے گرجے کے تبرکات میں اصلی صلیب کا ٹکڑا ہے۔ چنانچہ ہزار ہا حاجت مند وہاں جا کر مرادیں مانگتے تھے۔ کرور ہا عیسائیوں کا یقین ہے کہ جسم پر یا ہوا میں صلیب کی شکل بنا دینے سے انسان خلیت ارواح و اثرات سے محفوظ رہتا ہے۔ رومن کیتھولک عیسائی عبادت کرتے وقت صلیب کی شکل بار بار ہوا میں بناتے جاتے ہیں۔ پتسمہ دیتے وقت پتسمہ یا ب کی پیشانی پر نشان صلیب زمانہ قدیم سے بنایا جاتا ہے جس کا سبب ایک قدیم مصنف یہ لکھتا ہے کہ "گوشت پر مہر لگائی جاتی ہے تاکہ روح محفوظ رہے"۔ یہی مصنف لکھتا ہے: "ہر کام کے آغاز سے پہلے ہم جب کسی مکان میں آئیں یا وہاں سے جائیں جب سفر کے لیے کپڑے پہنیں، جب غسل کے لیے جائیں، جب کھانا کھانے بیٹھیں، جب مکان میں شمع جلا لیں، جب بیٹھیں یا لیٹیں، غرضیکہ جو کام ہم کریں پہلے صلیب کا نشان اپنی پیشانی پر بنالیتے ہیں۔"

مصنف

عربی ہند سے

میرے ایک دوست کو جو ماشاء اللہ ذی علم اور باہم ہیں ایک جیبی گھڑی کی ضرورت تھی۔ انہوں نے بتی کے ایک کارخانے سے فہرست منگائی اور میری رائے سے ایک گھڑی پسند کی۔ جس کے متعلق فہرست میں لکھا تھا کہ وقت بتانے کے لیے اس پر بجائے دو می ہندسوں کے عربی ہند سے ہیں۔ چنانچہ کارخانے کو فرمائش بھیج کر وہ اپنے گھر چلے گئے۔

ایک روز نہایت منعزلی چشم و ابرو کے ساتھ غریب خانے پر آئے اور بھرائی آواز میں کہنے لگے: "دیکھیے یہ بے ایمان تاجر کس قدر جھوٹ تقویتے ہیں۔ آپ کی منتخب گھڑی محض اس لیے منگائی گئی تھی کہ اس پر ہند سے عربی ہوں گے مگر آتی تو وہی سٹریل انگریزی ہند سے ون۔ ٹو۔ تھری" یہ کہتے ہوئے انہوں نے گھڑی نکالنے کو جیب کی طرف ہاتھ بڑھایا ہی تھا کہ میں نے مسکرا کر کہا۔

"مگر گھڑی پر ہند سے تو عربی ہی ہیں۔"

وہ - "تو میں غلط کہہ رہا ہوں۔" (گھڑی نکال کر) لیجیے ملاحظہ کیجیے۔"

میں - (بغیر گھڑی دیکھیے) "معاف فرمائیے آپ غلط کہہ نہیں رہے ہیں غلط سمجھ رہے ہیں۔"

وہ - (بگڑ کر) اس میں سمجھنے سمجھانے کا تو کوئی سوال ہی نہیں آنکھوں سے دیکھ رہا ہوں کہ گھڑی کے ڈائل پر انگریزی ہند سے کیڑوں کی طرح بلبلا رہے ہیں۔ مگر آپ ہند کیسے جانتے ہیں کہ مرغی کی ایک ٹانگ کی طرح ہند سے تو "عربی" ہی ہیں اور لطف یہ کہ گھڑی اسٹکھ اٹھا کر بھی نہیں دیکھی۔ مجھے سخت رنج ہے کہ آپ مجھے جھٹلا رہے ہیں۔"

میں - "آپ تو فرما چکے کہ اس میں سمجھنے سمجھانے کا کوئی سوال نہیں مگر میں یہ عرض کرتا ہوں کہ اس میں ہند کرنے یا جھٹلانے کا کوئی سوال ہی نہیں۔ اگر آپ میری گزارش کو جو کسی قدر ہراسنا اور خاموش طلب ضرور ہوگی غور سے سن لیں تو یقین ہے کہ غلط نہیں دور ہو جائے گی اور آخر میں آپ کو نہ اپنے متعلق جھوٹا سمجھنے کا شبہ رہے گا نہ میرے متعلق ضدی اور سخن پرور ہونے کا۔"

جیسا کہ میں عرض کر چکا ہوں میرے دوست نہایت سمجھ دار ہیں۔ انہوں نے میری گزارش کو صبر و سکوت کے ساتھ سننے کا وعدہ کیا اور میں نے گزارش شروع کی۔ دوران گفتگو میں دو ایک مرتبہ سلیٹ پنسل کے استعمال اور انسائیکلو پیڈیا برٹانیکا اور چند اور سرخ اور سبز کاہی جلدوں کی کتابوں کی ورق گردانی کا اتفاق ہوا۔

انسان نے جب دور تونس سے گزر کر دور تمدن کی سرحد میں قدم رکھا تو اسے مقدار کے صحیح اندازے یعنی گنتی شمار کی ضرورت داعی ہوئی جس کے یاد رکھنے میں ابتداً تو اس نے ماٹھے سے کام لیا مگر جب کتابت کا رواج ہوا تو گنتی ہر زبان کی بولی میں بالفاظہا لکھی جانے لگی۔ جب حساب کتاب کا پھیلاؤ زیادہ ہوا اور اس طریقے میں دقت محسوس ہوئی تو مختلف طور پر مختصر طریقے اختیار کیے گئے۔ ہمیں یہاں علم حساب کی تاریخ بیان کرنی مقصود نہیں لہذا اجمالاً و ایجازاً عرض کرتے ہیں کہ مثلاً عبرانی اور یونانی زبان بولنے والی قوموں میں گنتی لکھنے کے لیے عبرانی اور یونانی اجداد کے حروف استعمال ہونے لگے۔ عبرانی اجداد میں بائیس اور یونانی میں چوبیس حروف تھے۔ دونوں زبانوں کے حروف کے تین تین حصے کیے گئے اور ہر ایک کے پہلے حصے سے اکائیوں کا دوسرے سے دہائیوں کا اور تیسرے سے سینکڑوں کا کام لیا جانے لگا۔ کئی پوری کرنے اور دیگر امتیازات کے لیے خاص خاص علامتیں مقرر ہوئیں۔ مثلاً عبرانی زبان کا آٹھواں حرف آٹھ کے لیے اور سترھواں حرف اسی کے لیے مقرر ہوا۔ انہیں حروف کو جوڑ کر سینکڑوں سے ہزاروں بنائے جاتے تھے۔ چونکہ ان زبانوں میں کتابی حروف بھی وہی تھے لہذا اعداد و شمار کے پڑھنے میں جو دقتیں پیش آتی ہوں گی آج کا اندازہ کر کے دشت ہونے لگتی ہے۔

رومیوں نے بالکل ہی ابتدائی عقل کا اظہار کیا یعنی گنتی لکھنے میں لکیروں سے کام لیا۔ چنانچہ ایک کے لیے ایک کھڑی لکیر، دو کے لیے دو تین کے لیے تین اور چار کے لیے چار کھڑی متوازی لکیں مقرر کیں۔ پانچ کے لیے لکیں تو پانچ رکھیں مگر اختصاراً جمع اس طرح کیں ۷ پانچ کے داہنی طرف ہر شمار پر ایک لکیر بڑھاتے گئے یہاں تک کہ پانچ اور تین آٹھ نو سے پہلے

دس کا حال سن لو۔ کیونکہ دنیا کے دستور کے خلاف یہاں منزل اولین کی تعمیر سے قبل دو منزلہ بنایا گیا ہے۔ دس پانچ کا دونا ہوتا ہے لہذا پانچ کے دو عدد اٹھ سیدھے تالے اوپر رکھ کر دو پانچ اس طرح بنائے گا اب چونکہ نو کا عدد دس سے ایک کم ہے لہذا دس کے بائیں طرف ایک لیکر بنانے سے ایک کم دس یعنی نو ہوتے۔ اس کے بعد دس دس اور ایک (گیارہ) دس ایک ایک (۱۲)۔۔۔۔۔ دس اور پانچ (۱۵) دس پانچ ایک (۱۶)۔۔۔۔۔ دس ایک کم دس (۱۹) دس دس (۲۰)۔۔۔۔۔ دس دس اور ایک کم دس (۳۹) اب پھر پہلی منزل سے پہلے دو منزلہ بنا۔ یعنی سو کے لیے نامقرر ہوا۔ اس کے اوپر والی لیکر کم کرنے سے ۷۷ رہ گیا جو پچاس کے لیے مقرر ہوا اور چونکہ چالیس کا عدد پچاس سے دس کم ہے لہذا پچاس کے بائیں طرف دس لکھ کر دس کم پچاس یعنی چالیس بنائے جس کی شکل یہ ہوتی ہے ۷۷۔ منفرقات کا یہ سلسلہ ننانوے تک یعنی کتر پونت سے چلاتا آئے سو کے لیے بیس ایم اوپر لکھ چکے ہیں ۷۷ جس کی شکل بعد کو C مقرر ہوئی۔ پانچ سو کے لیے D اور ہزار کے لیے M مقرر ہوئی چنانچہ اگر ہمیں اٹھارہ سو اٹھاسی لکھنا ہوں تو یوں لکھیں MDCCLXXXVIII۔

یہ طریقہ نہ صرف سلطنت روما میں بلکہ اسپین کو متشعشع کر کے سارے مسیحی یورپ میں تقریباً گیارہویں صدی عیسوی تک رہا اور اب بھی اگرچہ متروک ہے مگر مفقود و معدوم نہیں۔ ان اعداد کو رومن کیا پٹیل کہتے ہیں۔ آج بھی بعض کتابوں کی فہرست مضامین و عنوانات پر متن کتاب کے صفحات چھوڑ کر دیا چھ اور صنیمہ جات کے صفحات پر اور بعض گھڑیوں کے ڈائل پر یہی اعداد لکھے جاتے ہیں۔

حساب نویسی کے اس عجوبہ ترین طریقے پر تعجب مت کرو بلکہ تعجب اس پر کرو کہ ایک زمانہ ایسا بھی گزرا ہے جب کہ یورپ، دنیا کے عقل کل یورپ، علم و فن کے باوا آدم یورپ، زمین و آسمان کے قلابے طمانے والے یورپ اور وقت و محنت کی قدر و قیمت سمجھنے والے یورپ کا معیار علم و عقل اس درجے پست و ہتہزل تھا کہ وہ دو ہنسی چار ہنسی پورے چار سو برس کی طویل و عریض مدت تک اعداد کے اس گورکھ دہندے اور حساب کے اس طعنانہ پھندے ہی میں پھنسا رہا اور

اپنے وقت اور چڑے اور پے پی رس کا بے حساب و شمار حصہ ضائع و تباہ کر کے التا سیدھا اپنا
 م چلاتا رہا۔ انصاف پسند اہل یورپ اب تسلیم کرتے ہیں اور اس میں انصاف اور ہٹ دھرمی
 اور تسلیم اور انکار کا کیا سوال۔ معمولی سمجھ اور موٹی نگاہ والا آدمی تک بجائے خود سمجھ اور دیکھ
 سکتا ہے کہ اعداد و شمار کی اس بھول بھلیاں کے ہوتے ہوئے یورپ علوم و فنون میں عموماً
 اور حساب میں خصوصاً کیا خاک ترقی کر سکتا تھا۔ تاریخیں پڑھو تو معلوم ہو کہ اس زمانے میں
 یورپ جہالت کے "ظلمات بعضہا فوق بعض" میں کس قدر گہرا اور دشت و بربریت کے
 "الثالامع انتعال" کے نیچے کس درجے دیا ہوا تھا۔ چنانچہ صدیوں اس کی یہی حالت رہی تا آنکہ
 ایک "بکری چرانے والی" قوم نے اسے اس دلدل سے نکال کر ترقی کی شاہراہ پر ڈال دیا۔

عرب کی ریگزار اور سنگسار زمین پر خدا کی رحمت کی گھنگھور گھٹا چھائی اور رشد و ہدایت
 کا دھواں دھار مینہ برسا۔ جس طرح برسات کی معمولی بارش زمین کی سوتی قوتوں کو جگا کر دمن کو
 چمن اور راغ کو باغ بنا دیتی ہے اسی طرح بلکہ اس سے کروڑہا درجہ زیادہ رحمت خاص کی
 غیر معمولی بارش نے اس ملک کے باشندوں کی سوتی قوتوں کو جگایا۔ ان کے مردہ فضائل اور
 پر مردہ شمائل کو جلایا اور ان کے سوکھے کانٹوں سے ایسے ایسے پھول کھلائے جن کی خوشبو
 سے ساری دنیا معطر ہو گئی۔

میرا مقصد حالی کے سدس کو نثر کا لباس پہنانا نہیں مگر اس کے کہے بغیر بات نہیں بنتی کہ اسلام
 کی تشریف آوری سے پہلے عرب علوم سے قطعی تہی دست فنون سے مطلقاً بے گانہ اور تمدن
 سے یکسر نا آشنا تھے۔ ان کے پاس نہ حکمت تھی نہ فلسفہ نہ ہیئت تھی نہ جغرافیہ نہ انھیں بیرونی
 دنیا سے سروکار تھا نہ دنیا کو ان سے مطلب کبھرا اور اونٹ ایک ان کی چھوٹی اور دوسرا
 ان کا چچا اور دونوں ان کے پرانے رفیق حیات تھے۔ یہی ان کے پیٹ بھرنے اور تن ڈھانکنے
 کو کافی تھے۔ اس سے زیادہ ان کے پاس اگر کوئی چیز تھی تو وہ ان کی زبان تھی جس سے
 محاکات و مغاخر، مدح و ہجا اور رجز و مرثی کے ذریعہ وہ اپنے جذبات خوب ادا کر لیتے
 تھے۔ بس فقط و لکن اللہ میں علی من یشاء خدا کی دین میں کس کا اجارہ۔ اس جاہل اور اس

گم کردہ راہ قوم ہی پر اللہ جل شانہ کا خاص فضل و احسان ہوا کہ اس کی رحمت کا آخری پیغام اس کی زبان سے اہل زمین کو پہنچایا اور اس کی معرفت کا خزانہ اسی کے ہاتھ سے روئے زمین پر ٹھایا گیا۔ ہوالذی بعث فی الامین رسولا منہم تیلو علیہم آیاتہ ویزکیہم وعلیہم الکتاب والحکمۃ ق وان کانوا من قبل لفی ضلال مبین۔

کتاب و حکمت کے آب حیات سے سیراب ہو کر عربوں نے دنیوی علوم و فنون کی طرف توجہ کی۔ مجھ سے مت پوچھو کہ آب حیات کے بعد عرق گلاب و بید مشک پینا ترقی تھی یا منزل۔ میں واقعات کہہ رہا ہوں۔ راتے نہیں دے رہا ہوں۔ تاریخ سے پوچھو تو معلوم ہو کہ اسلام لانے کے بعد ڈیڑھ سو برس کی قلیل المیعاد مدت ہی گزرنے پائی تھی کہ انھوں نے اپنے علوم و فنون اور اپنی تہذیب و تمدن سے اس وقت کی دنیائے معلوم کو مالا مال کر دیا۔

اس میں شک نہیں کہ عربوں کے پہلے استناد یونانی تھے اور ایک یونانیوں پر ہی کیا موقوف تھا۔ دانائی کی بات انھوں نے جہاں پڑی پائی فوراً اٹھا کر گانٹھ باندھی کہ الحکمۃ ضالت اللومن مگر ان میں ایجاد و ترقی کا اس قدر مادہ اور تحصیل و تحقیق کا اس درجے دلورہ تھا کہ وہ اتنی سی بات ہی پر جو کسی سے معلوم ہوتی قناعت نہ کرتے بلکہ غور و فکر اور کوشش و کاوش سے اس پر بہت کچھ اضافہ کرتے تھے۔ ان کا ملک کتاب قدرت کا ایک کھلا اور خوش خط لکھا صفحہ تھا جس کے مطالعے کے وہ عادی تھے۔ لہذا قدماء کی تصانیف پڑھتے ہی پڑھتے بہت جلد ان پر یہ راز کھل گیا جسے ازمینہ متوسط کے علمائے یورپ پورے ایک ہزار سال کی محنت میں کہیں جا کر سمجھ پائے کہ تجربے اور مشاہدے کو مشرح سے مشرح کتاب پر ترجیح ہے۔ تم راپور لاہری، پٹنہ لاہری بلکہ انڈیا آفیس کی لاہری کی سب کتابیں چاٹ جاؤ مگر جب تک تم میں خود سوچ بچار اور تحقیق و ترقی کا مادہ نہ ہو تمھارا دماغ لاہری کی اس بے جان اور بے شعور الماری سے زیادہ دقیق نہ سمجھا جائے گا جس میں کتابیں بند رکھی ہوتی ہیں۔

جب ایک گرم خون والا تازہ دم قوم۔ علم کی تلاش میں اس جوش اور دلورہ کے ساتھ

اٹھے کہ نہ دن کو دن سمجھے نہ رات کو رات۔ جس کی امداد و اعانت کو سلطنت کے خزانے اور جس کی ہمت افزائی کو شاہی گھرانے موجود ہوں۔ جس کے امراء زری پاشی میں اور طلباء دماغ پاشی میں کوئی دقیقہ فرو گزاشت نہ کریں اسے حصول علم میں جس حد تک اور جس قدر جلد کامیابی ہو سکتی ہے اس کا اندازہ تم خود کر لو میرے کہنے کی ضرورت نہیں۔

عربوں کے کسب علوم کی بسبب اللہ خلیفہ منصور عباسی (۱۳۶ھ مطابق ۷۵۴ء تا ۵۸ھ مطابق ۷۷۵ء) کے زمانے میں ہوئی جس نے تعمیر بغداد کے بعد بعض فنون کے متعلق یونانی کتابوں کو ترجمہ کرا کر عربوں کو دماغی اور ذہنی مشاغل کی طرف متوجہ ہونے کا موقع دیا۔ پچاس سال کی مدت بھی کوئی مدت ہوتی ہے۔ مگر عربوں کے کمالات دماغی پر حیرت کر و کر خلیفہ مامون الرشید عباسی (۱۹۸ھ تا ۲۱۸ھ م ۸۳۳ء) کے عہد خلافت میں وہ فلسفہ اور ہنریت، ریاضی و حساب، تاریخ و اسما و الرجال، جغرافیہ و علم البلدان، علم مناظر و مرایا، علم الحركات، طبیعیات، کیمیا، طب، علم نباتات و حیوانات کی تدوین و تحقیق میں انتہائی مدارج طے کر چکے تھے۔ زینچیں اور تقویمیں، اضطراب اور دوربین، دنیا کے نقشے اور کرے پانی اور ریگ کی گھڑیاں، قطب نما، کلیں اور آلات جرنیٹھیل، تیزاب اور مرکبات کیمیائی، کتب خانے، رصد خانے اور سفاف خانے بنا چکے تھے۔

عربوں نے دنیا کو یہ تماشا بھی جلد دکھا دیا کہ مکتب میں جس استاد سے الفاب پڑھنے بیٹھے تھے اسی کو غتہی کتابیں پڑھا کر اپنے ہاتھ سے اس کے سر پر دستارِ فضیلت باندھی جدیوں تک عیسائی اقوام یورپ کے معلم صرف عرب ہی تھے اور تھوڑا ہی زمانہ گزرا ہے جب سے عربی تصانیف کے ترجمے یورپی درسگاہوں کے نصابِ تعلیم سے خارج ہوئے ہیں۔

مگر چہ ذکر تو نگری در فقیری مذاقِ سلیم پر گراں گزرنا چاہیے لیکن بات آئی ہے تو مجھے کہنے دیجئے کہ مسلمان طلباء جب حصول علم کے لیے ممالک یورپ میں جایں اور وہاں کی یونیورسٹیوں میں داخل ہوں تو اہل یورپ پر (چاہے وہ اساتذہ ہوں یا تلامذہ) لازم ہے کہ اس زمانے کو احسان مندی کے ساتھ یاد کریں جب وہ خود قرطبہ، قرطبہ، غرناطہ، اشبیلیہ اور طلیطلہ کی اسلامی یونیورسٹیوں میں طالب علمانہ حیثیت سے داخل ہونا اپنے لیے باعثِ عزت سمجھتے تھے ان درسگاہوں

کے دفتر الٹ چکے۔ رچسٹر دریا برد ہو چکے۔ مگر تاریخ کے لوح حافظہ پر ایسے بہت سے لوگوں کے نام ابھی تک ثبت ہیں جنہوں نے عربی کھیتوں کی چنائی ہی کی بدولت یورپی یونیورسٹیوں کی کرسی پائی ہے۔

مسیحی دنیا میں پوپ کی شخصیت نہایت عظیم الشان سمجھی جاتی ہے۔ پروٹسٹنٹ مذہب جاری ہونے سے پہلے تو اس کے دینی اقتدار کا یہ عالم تھا کہ دوزخ اور بہشت کی کنجی اس کی جیب میں رہتی تھی جس کے چاہے گناہ معاف کر دے اور جس کے چاہے عبادتیں سلب کر لے۔ دنیوی اقتدار کی یہ کیفیت تھی کہ بڑے بڑے گردن کش عیسائی تاجدار اپنے تاج پوشی سر اس کے قدموں پر رکھتے تھے اور وہ اپنی پاپوش کی ٹھوک سے ایک کے سر سے تاج گرا کر اپنے غلام کے ہاتھ سے دوسرے کے سر پر رکھوا دیتا تھا۔

ایسی ہستیوں میں کم از کم ایک ہستی کو تو یہ فخر حاصل ہے کہ اس نے حصول علم کی خاطر جامعہ قرطبہ میں فضلاء عرب کی جوتیاں سیڑھی کی ہیں جو برٹ (Gerbert) جو پوپ سلوسٹر ثانی (Sylvester II) کے نام سے ۹۹۹ء سے ۱۰۰۳ء تک اریکہ پاپائی پر متمکن رہا ہے۔ اسلامی علوم میں یہاں تک دسترس رکھتا تھا کہ اس نے ریاضی و ہیت میں کئی کتابیں خود تصنیف کیں اور اپنے ہاتھ سے ایک گھڑی، ایک کرہ ارض اور ایک اضطرلاب بنایا۔ علم حساب و کیمیا میں جو اس نے عربوں سے خصوصیت کے ساتھ سیکھے اسے یہاں تک شغف تھا کہ ازمنہ مظلمہ کا جاہل یورپ اسے "جادوگر" کے نام سے پکارتا تھا۔ علوم و فنون کے اکثر شعبوں میں اٹلی کو باقی ممالک یورپ پر اولیت کا جو تفوق رہا ہے وہ سلوسٹر ثانی ہی کی رہیں منت ہے جس نے کامیابی کے ساتھ اس سرزمین میں اسلامی علوم کی تخم ریزی کی اور لاطینیوں کے دل میں علم کی لگن لگادی۔

وہ طلیطلہ کی اسلامی یونیورسٹی ہی تو تھی جہاں جیرارڈ قریونی (Gerard of Cremona) (متوفی ۱۱۸۴ء) اٹلی کے مدارس سے بدول ہو کر عرب اساتذہ سے پڑھنے گیا تھا اور جہاں سے بعد فراغ تعلیم واپس آکر اس نے قانون شیخ کا ترجمہ کیا جو چھ سو برس

تک یورپی مدارس کے طبی نصاب کا بہترین جزو سمجھا جاتا تھا۔ اسی حیرارڈ نے محسبی کا ترجمہ کیا اور علامہ جابر بن افلاح الضلی کی کتاب فلکیات کی شرح لکھی۔

اسی زمانے میں انگلستان کے بھی کم از کم دو افراد کو عربی سرچشمہ علوم سے سیراب ہونے کا امتیاز حاصل ہوا۔ ایڈیلارڈ آف باٹھ (*Adelard of Bath*) (متوفی ۱۱۵۵ء) نے ۱۱۲۰ء سے ۱۱۲۳ء تک اپنی عمر اسلامی اسپین، ایشیائے کوچک اور وادی مصر کی سیاحت میں گزاری۔ خود اس کے ہم وطنوں کا بیان ہے کہ وہ مسلمان طالب علم کے بھیس میں قرطبہ پہنچا اور وہاں سے تحریر اقلیدس کی نقل اڑالایا۔ جس کا ترجمہ اس نے انگلستان آکر شائع کیا اور ۱۲۳۳ء تک یہی ترجمہ اس فن کی ہر کتاب کا ماخذ رہا۔ راجر بیکن (*Roger Bacon*) (۱۲۱۴ء تا ۱۲۹۴ء) نے عربی علوم کا اکثر حصہ ان لوگوں سے پڑھا جو براہ راست عرب اساتذہ کے شاگرد تھے۔ اس کی تصانیف سے معلوم ہوتا ہے کہ کیمیا، طب، فلسفہ، ریاضی، ہدیت اور علم مناظر و مریا میں کامل تجربہ رکھتا تھا اور قدم قدم پر بولٹی سینا، الکنڈی، رازی، العارابی، ایشیم سے استناد کرتا جاتا ہے۔ اس کے فضل و کمال سے بد نصیب انگلستان اس وقت مطلق بہرہ اندوز نہ ہو سکا۔ اس نے تجویز پیش کی تھی کہ آکسفورڈ یونیورسٹی میں السنہ و علوم مشرقیہ کا شعبہ قائم کیا جائے۔ جس کے لیے اس نے خود اپنی خدمات نذر کیں۔ مگر اس زمانے میں یونیورسٹی کے ارباب بست و کشاد کی ذہنیت کا یہ تعاضد تھا کہ اس "ماجر سیر و طلسمات" کی تجویز کو پا پوش حقارت سے ٹھکرا دیا جائے۔ چنانچہ یہی ہوا۔ مگر پادریوں کے جھل و تعصب پر ماتم کرو کہ بچارے راجر بیکن کو دس سال تک نقل و حرکت اور تحریر و تصنیف کی اجزادی سے محروم رہنا پڑا۔ تم نے دیکھا کہ جب عربوں میں ابن سینا، ابو العلاء معری اور ابن رشد جیسے گتہ ہمار فلسفی جن کی آزادی آخری سرحد تک پہنچ چکی تھی پیدا ہو کر مر بھی گئے اس کے صدیوں بعد انگلستان کی آزادی فکر و رائے کا کیا حال تھا۔

لاحول ولاقوة الا باللہ۔ میں کہنا کیا چاہتا تھا اور کہہ کیا گیا۔ عربوں نے سب سے زیادہ جس علم کی طرف اقدنا کی اور جسے پوری توجہ و کوشش و وقت و محنت صرف کر کے مزاج

کمال تک پہنچا دیا وہ علم ریاضی و حساب تھا جس کے بغیر ہیت و جغرافیہ و طبیعیات و علم الحركات و علم مناظر و مرایا و کیمیا کسی میں بھی کام نہیں چلا سکتا تھا۔ کیا یہ عبرت و غیرت کا مقام نہیں کہ جس علم میں عربوں نے اتنا کمال حاصل کیا اسی میں ان کے نام ہیو آج سب سے زیادہ بد شوق، تاریک دماغ، کند ذہن اور بطی الفہم سمجھے جاتے ہیں۔

جی چاہتا ہے کہ علم حساب، جبر و مقابلہ، تحریر اقلید، علم مثلثات کروی اور علم مخروطات میں عربوں کے اجتہادات، اکتشافات اور ایجادات کو کسی قدر تفصیل سے بیان کروں مگر اس ڈر سے کہ کہیں مجھ پر "تمدن عرب" کے گرامر فون ہونے کی پھبتی نہ کہی جائے زبان روکتا ہوں۔

ابتدا میں عرب بھی گنتی کو اپنی زبان کے الفاظ و عبارت ہی میں لکھا کرتے تھے مثلاً انیس کو وہ اپنے الفاظ میں تسعہ و عشرون لکھتے تھے۔ جب وہ علم کی پیاس میں چاروں طرف بتیا بانہ دوڑ رہے تھے تو ان کی نظر ہندی ارتقام حسابی پر پڑی جس میں ہر مقدار کے لیے جداگانہ ایک مختصر اور سادہ شکل تھی اور جس کے باعث حساب میں نہایت آسانی ہوتی تھی۔ دنیا پر ان کا یہ احسان ابدالآباد تک یاد رکھنے کے قابل ہے کہ ہندو جذبہ تنہا خوری سے متاثر ہو کر جس چیز کو محض اپنے اعلیٰ طبقے ہی تک محدود رکھتے تھے عتیٰ کہ اپنے ہی ملک کے ادنیٰ افراد تک سے چھپاتے بلکہ سیکھنے کی کوشش پر سخت نمزائیں دیتے تھے اسے لے کر اور اپنی طرف سے اسے باقاعدہ اور سہل و سادہ بنا کر ساری دنیا میں پھیلا دیا۔ ان ارتقام کو چونکہ عربوں نے ہندوؤں سے لیا تھا لہذا ان کی دیانت و احسان شناسی ملاحظہ ہو کہ ان کا نام ارتقام ہندی ہی رکھا جو آگے چل کر ہندسہ ہو گیا۔ احسان شناسی کی بھی اکیلی مثال نہیں۔ یونان سے حکمت و فلسفہ کے چند سبق لے کر انھوں نے اپنی طرف سے ان علوم میں جو پیش بہا اضافہ کیے وہ اہل علم پر روشن ہیں مگر جب کہا تو حکمت یونانیہ اور فلسفہ یونانیہ ہی کہا۔ اسی طرح طب کے مبادی بھی انھوں نے یونان ہی سے لیے مگر اس علم میں انھوں نے جو حیرت انگیز ترقیات و تحقیقات اور اکتشافات و اجتہادات کیے وہ یونانیوں کے اچھوں کے خواب و خیال میں بھی نہ تھے۔ اس طب ہی کی بدولت یورپ آلمذ و اقتدار کی شکل میں عربوں کو پانچ سو برس تک داد تحسین دیتا رہا ہے۔ مگر یہ جذبہ احسان شناسی ہی تو ہے کہ نہ

صرف خود عربوں نے بلکہ ان کے اخلاف نے اور ان کی دیکھا دیکھی اور وراثت لے آج تک طلب یونانی ہی کہا۔

یہ ہند سے ایک سے لے کر نو تک تھے۔ کہا جاتا ہے کہ صفر کی قیمت اور درجہ عربوں نے خود ہی قائم کیا کہ کسی عدد کے داہنی طرف ایک صفر بڑھانے سے اس عدد کی قیمت اعتباری اپنی قیمت مطلق سے دس گنی اور دو بڑھانے سے سو گنی ہو جاتی ہے ان ہندسوں کی شکل و صورت عربوں نے اپنے ہاں وہی رکھی جو ہندوؤں کے ہاں تھی۔ مگر چونکہ ہندوؤں کے طریقہ کتابت کے خلاف وہ سیدھے ہاتھ سے لٹے ہاتھ کو لکھتے تھے لہذا غور سے دیکھو تو نظر آئے گا کہ ابتدا ہی میں مقوڑی تبدیلی ناگزیر تھی۔ اس کے بعد کچھ تو مرور زمانہ سے کچھ خوبصورتی کے خیال سے اور کچھ شان خط کے لحاظ سے شکل میں اور بھی فرق ہو گیا۔ آج ہم یہ بھی نہیں کہہ سکتے کہ یہ ہند سے ابتدا خود ہندوؤں کے ہاں کس شکل کے تھے اور اب انہیں کے ہاں ان میں کس قدر تبدیلی ہو گئی ہے۔ موجودہ شکلوں میں بعض ہند سے تو ملتے ہیں لیکن بعض میں باہم اختلاف ہے اور اگر یہ حقیقت پیش نظر نہ ہو کہ ابتدا میں دونوں کی شکل ایک ہی تھی تو بعض ہندسوں میں مماثلت، باہمی النظیر میں بہ تکلف ہی معلوم ہو سکے گی۔ ہندی اور عربی ہندسوں کی موجودہ شکلیں ذیل میں دکھائی جاتی ہیں۔

۱	۲	۳	۴	۵	۶	۷	۸	۹	ہندی شکل
۱	۲	۳	۴	۵	۶	۷	۸	۹	عربی شکل

یہ بتانا کہ عربوں میں سب سے پہلا ریاضی دان کون گزرا ہے اور اس کے بعد علوم ریاضیہ میں کس نے کہاں تک ترقی کی اس مورخ کا کام ہے جو اسلامی علوم حساب کی تدریجی و تفصیلی تاریخ لکھے۔ ہمیں خصوصیت کے ساتھ جس مہندس کا نام لینے کی ضرورت ہے وہ الخوارزمی ہے۔

ابوجعفر عبداللہ محمد بن موسیٰ الخوارزمی، دوسری صدی ہجری کے نصف آخر میں پیدا ہوا اور

تیسری صدی کے کسی حصے تک زندہ رہا۔ خلفائے عباسیہ کے ابتدائی دور میں علوم و فنون کی کھیتی کے لیے ساون بھادوں کے مہینے کا کام دیا۔ اس زمانے میں ذاتی شوق علم کے علاوہ سلطنت کی قدر دانی اور ہمت افزائی کے باعث علم کا چرچا ہر گھر تھا۔ ان ہی گھروں میں سے کسی گھر میں الخوارزمی بھی پیدا ہوا۔ رسمی علوم کے کل شعبوں کی تحصیل سے فارغ ہو کر اس نے ہیئت اور ہندسہ کی طرف خاص توجہ کی۔ خلیفہ ہارون الرشید ہی کے زمانے میں الخوارزمی کے فضل و کمال کی شہرت نے اسے ایشیا و اتران کی زبان ہی سے اس المنجین اور امام الہند سین کا خطاب دلوا دیا تھا۔ اس نے علم حساب پر ایک کتاب لکھی تھی جس میں اس علم کے متعلق نئے نئے قاعدے درج کیے جو آج معمولی ہونے پر بھی معمول بہ ہیں۔ جب خلیفہ مامون الرشید (۱۹۸ھ تا ۲۱۸ھ) کا دور خلافت آیا تو اس نے تخت پر بیٹھتے ہی اسے طلب فرمایا اور اپنے دربار علم کا صدر بتایا۔ چونکہ اس زمانے میں الخوارزمی نے جبر مقابلہ کی تدوین کی تھی لہذا خلیفہ نے حکم دیا کہ اس علم پر بھی ایک عام فہم کتاب لکھے۔ چنانچہ اس نے کتاب الجبر و مقابلہ لکھی اور سبب تالیف یہ لکھا کہ اس موضوع پر یہ پہلی کتاب ہے جو بہ حکم امیر المومنین المامون لکھی گئی۔ یورپ کی قدر دانی کو مدعا دو کہ آج بھی اس کتاب کی ایک نقل آکسفورڈ کی باڈلین لائبریری میں محفوظ ہے۔

جبر و مقابلہ کی تاریخ بیان کرتے ہوئے پروفیسر کیلینڈ، ایڈنبرا یونیورسٹی کا معلم ریاضیات لکھتا ہے "دو کتابیں عربی سے اطالوی زبان میں پہلے ترجمہ کی گئیں۔ پہلی کتاب جبر مقابلہ کے متعلق تھی اور دوسری علم حساب کی سب سے پرانی وہ عربی کتاب تھی جسے محمد بن موسیٰ الخوارزمی نے تصنیف کیا تھا۔ معلوم ہوتا ہے کہ پروفیسر مذکور غلطی سے جبر و مقابلہ کی کتاب کو کسی دوسرے مصنف کی تصنیف سمجھتا ہے حالانکہ اس بحث پر وہ خود پہلے لکھ چکا ہے کہ عربوں میں جبر مقابلہ کا موجد محمد بن موسیٰ الخوارزمی ہے اور اس نے اس علم پر سب سے پہلے ایک کتاب لکھی جس کا پہلا ترجمہ اطالوی زبان میں ہوا۔ اس بحث کو دوسرے مصنفین نے صاف کر دیا ہے جس سے ثابت ہوتا ہے کہ الخوارزمی ہی وہ خوش نصیب شخص ہے جس کی تصانیف متعلق حساب و جبر و مقابلہ کے ترجمے سب سے پہلے لاطینی زبان میں ہوئے جنہیں پڑھ کر یورپ کی آنکھیں کھل

گیتیں اور اسے اسلامی علوم و فنون کا چسکا پڑا۔

یہ بتانا مشکل ہے کہ الخوارزمی کی حساب اور جبر مقابلہ کی کتابوں کا ترجمہ کس شخص نے اور کس سذہ میں کیا۔ کیونکہ اس بات میں اقوال مختلف اور متضاد ہیں مگر میری نظر میں یہ رائے قابل اعتبار ہے کہ ان کتابوں کے ترجمے کے لیے پہلا قلم جو اٹھایا گیا وہ اس شخصیت کے "مقدس" ہاتھ میں تھا جس کا مال تم ابھی سن چکے ہو۔

علم حساب میں ایک چیز ہے لوگے رتھم (Logarithm) کسی عدد کا لوگے رتھم قوت کا وہ درجہ ہے جس تک کسی اساسی عدد (Base) کو بڑھا کر اس اصلی عدد کے برابر کیا جائے۔ مثلاً ہمیں ۸۱ کا لوگے رتھم دریافت کرنا ہے۔ اب چھوٹے سے چھوٹا عدد جس پر ۸۱ تقسیم ہو سکے ۳ ہے جو اس عدد کا اساسی عدد قائم کیا گیا۔

$$\text{اب } 3 \text{ ضرب } 3 \text{ ضرب } 3 \text{ ضرب } 3 = 81$$

$$3^4 = 81$$

یعنی ۸۱ کا لوگے رتھم اساسی عدد ۳ کے لیے ۴ ہے۔

اسی طرح ۱۰۰۰ کا لوگے رتھم اساسی عدد ۱۰ کے لیے ۳ ہے۔

اس لفظ لوگے رتھم کی اصلیت جانتے ہو۔ نہیں جانتے ہو تو سنو۔ الخوارزمی نے علم حساب پر جو کتاب لکھی اس میں اس جدید قاعدے کو نہایت شرح و بسط کے ساتھ سمجھایا۔ جب اس کا ترجمہ لاطینی زبان میں ہوا تو اہل یورپ چونکہ عربی اسماء اور عربی الفاظ کا صحیح تلفظ اور صحیح اطلاق نہیں کر سکتے تھے لہذا ترجمہ میں الخوارزمی کی جگہ الگورتھم (Algorithm) لکھ گیا جو اس قاعدے کا نام ہی پڑ گیا اور رفتہ رفتہ لوگے رتھم ہو گیا۔

اگر تمہیں اس کے قبول کرنے میں پس و پیش ہو تو مجھ پر لازم ہے کہ تمہارا اطمینان کر دوں۔ اس امر کے متعلق کہ اہل یورپ عربی ناموں کی صورت کہاں تک بدل دیتے تھے چند مثالیں ملاحظہ ہوں۔

۱۔ ابن ماجہ	Avenpace	اوم پیس
۲۔ ابن رشد	Averrises	اور روس
۳۔ ابن سینا	Avicenna	اوی سینا
۴۔ ابوالحسن	Alboacen	البواسین
۵۔ ابوالقاسم	Albucasino	البوکے سی اس
۶۔ ابوالمنظر	Albulafar	البولفر
۷۔ البتانی	Albategnius	البائیگنی اس
۸۔ ابو منشر	Albumezar	البومیزار
۹۔ البشیم	Alhazen	المھازن
۱۰۔ الموید	Alombuadad	البوم بواداڈ

یہ نام ایسے مشاہیر کے ہیں جن کے حالات عربی کتابوں کے علاوہ ویسٹر کی بڑی ڈکشنری، انسائیکلو پیڈیا برٹانیکا اور سید امیر علی کی تاریخ میں اس صراحت کے ساتھ ملیں گے کہ اصلی نام یہ ہے مگر یورپ میں اس نام سے پکارے جاتے تھے۔ اگر اب بھی اطمینان نہ ہوا ہو تو قطعی ثبوت بھی حاضر ہے۔ ایف، جی، افلاو *Aflalo*، F.G. اپنی کتاب تبلیغ اطلال (*Reguilding The Crescent*) کے صفحہ نمبر ۹۵ پر لکھتے ہیں۔

"His works on arithmetic And Algebra were translated into Latin by the name of Algorithm (which should have been Algorism) ----- His name is the Origin of the word "Logarithm."

جب الخوارزمی کی کتابوں کا اطالوی زبان میں ترجمہ ہوا تو مضامین کے ساتھ ارقام ہندسہ بھی یورپ پہنچے۔ اہل یورپ جیسا میں پہلے عرض کر چکا ہوں اس وقت رومی لیکروں کے مکتوبہ جال میں پھینے ہوئے تھے انھوں نے حساب نویسی کے اس طریقے کو دیکھا تو بہت سہل اور سادہ پایا لہذا اپنے بدقوارہ اور بے کار طریقہ لقمہ حساب نویسی کی جگہ آہستہ آہستہ ان ہی ہندسوں کو اپنے یہاں رواج دینا شروع کیا۔ یہاں تک کہ آج روئے زمین کے تمام مہذب ممالک میں انھیں کارواج ہے۔ ہم تینوں قسم کے ہندسوں کو یہاں پھر درج کرتے ہیں۔

ہندی خط میں	ع	ح	٧	٦	٤	٢	٣	٤	٥
عربی خط میں	٩	٨	٧	٦	٥	٤	٣	٢	١
انگریزی خط میں	٩	٨	٧	٦	٥	٤	٣	٢	١

مثل مشہور ہے "جیسا بوڈو ویسا کاٹو"۔ کم از کم اس موقع پر تو یہ مثل بالکل صادق آتی۔ عربوں نے ان ارقام کو ہندسوں سے لے کر ان کا نام ارقام ہندیہ (ہندسہ) رکھا تھا۔ اب جو یورپ والوں نے انھیں عربوں سے لیا تو عربی ہندسے یعنی

Arabic Figure, Arabic notation, Arabic numeral.

کہتے ہیں۔ اس کے ثبوت میں اقتباسات ذیل ملاحظہ ہوں۔

۱۔ ہمارے مروجہ اعداد عربی ہندسے کہلاتے جاتے ہیں جو یورپ میں عربوں کے

ذریعے رائج ہوئے۔ (انسائیکلو پیڈیا برٹانیکا۔ جلد ۲ ص ۵۰۵)

۲۔ "گنتی لکھنے کے جو طریقے عربی ہندسوں کے رواج سے پہلے یورپ میں رائج تھے

وہ نسبتاً بہت بھدے تھے" (انسائیکلو پیڈیا برٹانیکا جلد ۲ ص ۵۲۶)

۳۔ "عربی ہندسوں کو یورپ میں عربوں نے پہنچایا۔" (نیو پاپولر انسائیکلو پیڈیا جلد اول

۴۔ "عربی ہند سے یورپ میں عربوں کی وساطت سے رائج ہوئے۔۔۔۔۔ چھاپے کی ایجاد کے بعد ان کا رواج عام ہو گیا۔ اس لیے کہ رومی اعداد کے مقابلے میں وہ زیادہ آسان اور سادہ ہیں۔" (پیرس سائیکلو پیڈیا ص ۱۲۳)

۵۔ "عربی ہندسوں کے رواج سے قبل یورپ میں علم حساب میں کوئی قابل اعتنا ترقی نہ کر سکا" (پیرس سائیکلو پیڈیا ص ۱۲۳)

۶۔ "وہ ایک عرب الخوارزمی ہی تو تھا جس نے ہمارے ہند سے بغداد سے یورپ پہنچائے اور ہمیں بھڑے کاواک اور جہالت کی یادگار رومی اعداد سے نجات دلائی۔" (ایف، جی، افلاو، تلمیح ہلال ص ۱۹۲)۔

خدا کا شکر ہے کہ میرے دوست نے اعتراف کیا کہ گھڑی کے ڈائل پر انگریزی ہندسے کیڑوں کی طرح بلبلانے کی جگہ اب انھیں عربی ہندسے جگنو کی طرح جگمگاتے نظر آنے لگے اور اب انھیں نہ اپنے متعلق جھوٹا سمجھنے کا شبہ ہے نہ میرے متعلق صدی یا سخن پرور ہونے کا۔
لذیذ بود حکایت دراز تر گفتم

_____ لا مصنون العلیٰ

الناظر، لکھنؤ

_____ حزیبۃ السادات، بودھامو

_____ یکم محرم الحرام ۱۳۳۳ھ

عربی رقوم

علی گڑھ کالج کے ایک قابل اور ذہین گریجویٹ جو میرے وطن میں حکومت کی ایک اونچی کرسی پر متمکن تھے فقیر پر بے انتہا عنایت فرماتے تھے۔ معمولی شناسائی تو طالب علمی کے زمانے سے تھی یہاں آنے کے بعد چونکہ وہ کلب میں جا کر ٹینس اور ٹرمپ کھیلنے کے عادی نہ تھے لہذا شام کے وقت کبھی غریب خانے پر تشریف لے آتے۔ کبھی مجھے اپنے دورت خانے پر بلاتے۔ قریباً روزانہ ملنے جلنے سے مراسم بہت زیادہ بڑھ گئے اور تکلف و تصنع کے پردے اٹھ گئے۔ ایک دن کچھری کی تعطیل تھی۔ میں اپنے مکان پر تھا کہ ان کے اردلی نے لا کر رقعہ دیا جس میں لکھا تھا:

"بھائی....."

پارسل آیا ہے۔ خانساں چلا گیا۔ راہ کی ضرورت ہے۔ شام کو

دے دوں گا۔ فدا بخش کو دے دیجیے۔"

میں نے اس رقعے کو بلا مبالغہ کوئی تین چار دفعہ تو پڑھا ہوگا مگر کچھ نہ سمجھا۔ بدرجہا تاج کے شریار ریاضی کے سوال کی طرح ہر ہر لفظ پر غور کیا ہر پہلو سے الٹا پلٹا۔ سمجھنے کی پوری کوشش کی۔ طبیعت پر زور ڈالا مگر مفہوم ذہن میں نہ آتا تھا۔ آیا۔ پابخ متفرق اور غیر مربوط جملے جیسے مپوٹے بچوں کی پہلی کتاب میں ہوتے ہیں۔ ہس بول، کوڑ کھول، کپڑا تر ہے، وہ اندر ہے۔ الہی یہ رقعہ ہے یا تشریح الحروف کا سبق، مجھ سے مذاق کیا ہے مگر ایسا سہ سنجیدہ جنٹیل مین اور مجھ غریب سے مذاق اور وہ بھی ایسا بے معنی مذاق نہیں کوئی بات ضرور ہے مگر کیا بات ہے کچھ مانگا ضرور ہے، مگر کیا مانگا ہے۔ راہ، راہ کیا چیز ہے؟

دفعاً خیال آیا کہ راہ کو بات بھی کہتے ہیں۔ کہیں تو لٹنے کے بات تو نہ منگائے ہوں مگر

بی بی کے باہر ہونے سے گھر تو بارو باٹ ہے تو لیں گے کیا پارسل آیا ہے۔ کیا پارسل تو لیں گے؟

میں۔ "ارے بھئی فدا بخش!"

خدا بخش - حضور

میں۔ اس رقعے میں لکھا کیا ہے؟

خدا بخش - بھلا حضور۔ اب مجھے کیا معلوم کیا لکھا ہے۔ لکھنے والے سرکار پر مہنے والے حضور۔ میں بے پڑھا

آدمی۔ حکم دیا رقعہ پنیادو پنیادیا۔ اب جو جواب حضور دیں گے سرکار کو پنیادوں گا۔

میں۔ تم سے کچھ کہا تو نہیں کہ فلاں چیز لیتے آؤ۔ کچھ تولنا ہے۔ باٹ منگائے ہیں؟

خدا بخش - نہیں حضور مجھ سے نہ باٹ کہے نہ ترارو، خالی رقعہ دیا اور کہا۔ سید صاحب کو دو۔

میں لے آیا اور آپ کو دے دیا۔

میں - اچھا ٹھہرو میں خود ہی چلتا ہوں۔

چنانچہ میں خدا بخش کے ساتھ ہویا۔ مکان دور نہ تھا۔ تین چار منٹ میں پہنچ گیا۔

وہ - السلام علیکم، آپ نے کیوں تکلیف کی۔ خدا بخش کو دے دیے ہوتے۔

میں - وعلیکم السلام، دے تو میں جب دیتا جب معلوم ہوتا کہ آپ کیا مانگتے ہیں۔ آپ کے رقعے

کا مطلب میری سمجھ میں تو آیا نہیں۔

وہ - یہ کیوں۔ بھائی میں نے ذرا دیر کے لیے اکاون روپے منگاتے تھے۔ پچاس روپے بارہ آنے

کی کتابوں کا ویلیو آیا ہے۔ کم بخت خانساماں بازار چلا گیا۔ میں نے سوچا آپ سے

منگالوں شام کو دے دوں گا۔ کیا رقعے میں نہیں لکھا تھا۔ (رقعہ مجھ سے مانگ کر) یہ لو

یہ کیا لکھا ہے۔ اکاون روپے کی ضرورت ہے۔

میں نے روپے منگانے کا انتظام کر کے سلسلہ کلام جاری کیا

میں - ہاں آپ رقعہ دکھائیے کہاں لکھا ہے؟

وہ - یہ کیا لکھا ہے۔

میں - بھائی خدا کے واسطے انصاف کرو۔ لکھتے ہو "راہ" کی ضرورت ہے۔ پڑھتے ہو اکاون روپے

کی ضرورت ہے۔ راہ کے معنی اکاون روپے کے کس زبان اور کس لغت میں ہیں۔ طرح

طرح سے سوچا کہ خانساماں کے چلے جانے سے راہ کی کیا اور کیوں ضرورت پیش آتی۔ اور

دہ کیا چیز ہے؟ جو شام کو آپ مجھے دیں گے اور میں خدا بخش کو دے دوں۔ آپ کی فضیلت

اور پرائیویٹ احتیاط کے مقتضیات پر نظر کرتے سوچا کہ راہ کوئی معتمد ہے، اشارہ ہے رمز ہے، تسلیم ہے۔ قصہ طلب واقعہ ہے۔ مگر کوئی بات ذہن میں نہ آئی، راہ طریق، سبیل راستہ سب کو الٹا پلٹا۔ اس ضمن میں خیال آیا کہ راہ کو باٹ بھی کہتے ہیں کہیں آپ نے تولنے کے لیے باٹ نہ منگائے ہوں مگر خیال آیا کہ آپ تو ہوٹل کی زندگی بسر کرتے ہیں۔ خانساں کا بل روزانہ چکا دیا جاتا ہے۔ تولنے کے لیے حافظ شیرازہ کا شعر یا مقدمہ کا ثبوت ہی ہے۔ جب دماغ بات سمجھنے اور جواب دینے سے قاصر رہا تو خود دوڑا آیا کہ دیکھوں معاملہ کیا ہے۔

وہ - (زور سے تہقہ لگا کر) لا حول ولا قوۃ، میں نے اکاون کے ہندسے سے پہلے روپے کی لکھ دی تھی جیسے انگریزی میں ہندسے سے پہلے روپے کے لیے آر اور پونڈ کے لیے آر اور ڈالر کے لیے ڈ لکھ دیتے ہیں۔ واقعی آپ نے راہ ہی پڑھا ہوگا۔ کاش کہ میں نے حرفوں میں اکاون لکھ دیے ہوتے مگر میرے نزدیک یہ بجا طریقہ تھا۔ ایسے موقعوں پر انگریزی میں تعداد کو ہندسوں ہی میں لکھتے ہیں مگر روپے کے آر ضرور لکھ دیتے ہیں تاکہ شبہ نہ ہو کہ روپے ہیں یا ایلے۔ اردو میں ہندسے سے پہلے آر لکھنی خاکسار کی ایجاد ہے میں۔ اگر خاکسار اردو میں یہ ایجاد بندہ نہ فرماتا بلکہ پرانے قاعدے کے مطابق اکاون کو رقم میں لکھ دیتا تو یہ تعداد پر ایلوں کا شبہ ہوتا نہ رقم پر پستان کا دھوکا۔

وہ - بھئی رقموں کا لکھنا تو مجھے آتا ہی نہیں۔ اگر سیکھوں بھی تو یقین ہے کہ دوسرے ہی دن بھول جاؤں گا۔ والد صاحب تو دیہات کا سارا حساب کتاب رقموں ہی میں لکھتے ہیں مگر میری سمجھ میں تو یہ ردی ناکارہ کا واک چڑیا کانٹے آتی ہی نہیں۔

میں - قیامت تو یہی ہے کہ ہماری آنکھوں نے نئی روشنی سے خیرہ ہو کر ہر پرانی چیز کو ردی اور ناکارہ سمجھ رکھا ہے۔ آپ خود غسوس کرتے ہیں کہ محض ہندسہ جب تک اس کی صراحت نہ ہو اس امر کے بتانے کے لیے قطعاً کافی ہے کہ وہ روپیہ کی تعداد ہے یا ایلوں کی رقم میں یہ بات نہیں اس میں جو تعداد لکھی جاتی ہے وہ روپوں ہی کی سمجھی جاتی ہے نہ ایلوں کی، پرانے حساب داں اگر پچاس ایلے لکھیں تو ہمیشہ ہندسوں ہی میں۔ پچاس روپے لکھیں تو ہمیشہ رقموں ہی میں لکھیں

گئے تاکہ غلط فہمی نہ ہو۔ رقم اصلاً وابتداً روپیہ ہی کے لیے ہے۔

۵۔ مگر رقم کا یاد رکھنا جو سخت مشکل ہے۔ ایک عدد کے لیے ایک خاص بھونڈی، بھڑی

بے معنی لیکر ہے جس کی قیمت مفروضہ ذہن سے اتر گئی تو مطلب غائب۔

میں۔ یہ تو ہندسوں کی لیکروں بلکہ ہر اسم کے متعلق بھی کہا جاسکتا ہے علم اور حافظے کا ساتھ

ہے۔ اگر آپ آٹھ کے ہندسے کی قیمت مفروضہ بھول گئے یا کسی اسم مثلاً گھوڑے اور پانی

کے مسے کا تصور ذہن سے اتر گیا تو ۸ کی شکل اور گھوڑے اور پانی کے اسم سے آپ

کیا سمجھیں گے۔

۵۔ رہنس کر ہندسے تو اپنی معنی کے ساتھ طبیعت میں اس درجے راسخ ہو گئے ہیں کہ

شکل دیکھتے ہی ان کی قیمت مفروضہ کا تصور ذہن میں آجاتا ہے۔

میں۔ اسی طرح رقم کو بھی معنی کے ساتھ طبیعت میں راسخ کیجیے اور اس کے ساتھ ہی رقم کی یہ

خصوصیت بھی سمجھ لیجیے کہ اس کی شکل اصلاً بامعنی ہے۔ یعنی اس کی قیمت محض فرضی

طور پر مقرر نہیں کی گئی ہے بلکہ ہر شکل چلا کر اپنی زبان سے اپنی قیمت بتاتی ہے۔

۵۔ (چونکہ کہ) یہ کیسے؟

میں۔ آپ عربی تو جانتے نہیں۔

۵۔ آپ خود جانتے ہیں کہ نہیں جانتا اور نہ جتنا عرب آپ بٹھالیتے ہیں اور کچھ نہیں تو

اس سے سوایا ڈیوڑھا میں بھی بٹھالیتا۔

میں۔ لائیے آپ کو رقم سکھاؤں اور دعویٰ سے کہتا ہوں کہ بھلا آپ بھول تو جاتیں مگر شرط

یہ ہے کہ میں جو کچھ کہوں اس پر توجہ فرماتیں آپ خود تسلیم کر لیں گے کہ رقم بے معنی شکل

اور اس کی قیمت اعتباری نہیں۔ اس کے بعد آپ دادیں گے کہ آپ کے بزرگوں کے حماغ

نے کیسا بہترین اور سادہ ترین شارٹ ہینڈ ایجاد کیا ہے جس سے بڑھ کر یورپ اپنی ذکرت

ذہانت اور فہم و فراست کے باوجود آج تک ایجاد نہ کر سکا۔ اب لائیے پنسل اور کاغذ۔

۵۔ یہ لیجیے حاضر ہے۔

میں۔ پہلے یہ یاد رکھیے کہ رقم عربی گنتی کی مختصر شکل کا نام ہے اور مختصر نویسی کا پورا تجربہ آپ

کو دفاتر کی زود نویسی کی وجہ سے ہو چکا ہے کہ جلدی میں بعض شوشے اگوشے بڑھ اور بعض گھٹ جاتے ہیں اور "جوہر کامل" منشی جی کے قلم کے تلے آکر "چوہے کا بل" بن جاتا ہے۔ ایک - کو عربی زبان میں واحد اور احد کہتے ہیں مگر محاسبین متقدمین نے بجائے واحد یا احد کے ایک دوسرا لفظ عدد منتخب کیا جسے خط شکستہ میں لکھا جائے تو عہ ہوتا ہے لیکن جیسا آگے چل کر معلوم ہوگا بس کے لیے جو شکل مقرر کی گئی ہے وہ لفظ عدد بختہ شکستہ سے اس قدر اشبہ ہے کہ جلدی میں لکھا جائے تو دونوں میں امتیاز مشکل ہو۔ لہذا اس التباس کو رفع کرنے کے لیے انھوں نے عدد بختہ شکستہ کے آخر میں ایک شوشہ بہ شکل الف بڑھا دیا جس سے دونوں شکلوں میں ماہ الامتیاز پیدا ہو گیا اور ایک کی یہ شکل ہو گئی: عمص

دو - جب ایک کو لفظ عدد سے تعبیر کر لیا گیا تو عربی قاعدے سے عدد کا دو یعنی تینہ عدد وان ہوا جو خط شکستہ میں اس طرح لکھا جاتا ہے: عمص

تین - کو عربی میں ثلثہ کہتے ہیں۔ ہندوستان سے باہر ممالک اسلامی میں تو آج بھی تین کے لیے جو رقم مقرر ہے وہ ملہ ہے۔ مگر ہندوستان کے سیاق والوں نے آخر کے شوشہ کو کسی قدر نیچے کو کھینچ دیا ہے اور اس کی شکل یہ ہے: عے -

چار - کو عربی میں اربعہ کہتے ہیں جو خط شکستہ میں لعلہ ہوا۔ درمیانی شوشہ بقول ایک نظریہ کے کثرت استعمال سے گھس گیا اور یہ شکل قائم ہوئی: لعلہ -

پانچ - کو خمسہ کہتے ہیں جس کی شکل رقم میں بھی صاف نظر آتی ہے: صمہ -

چھ - کو ستہ کہتے ہیں۔ اس میں بھی آخری شوشہ کسی قدر نیچے کو کھینچ گیا ہے: عے

سات - کو سبعہ کہتے ہیں جس کی شکل رقم میں بھی قریباً وہی ہے: موہ -

نو - کو تسعہ کہتے ہیں جس کی شکل رقم میں بھی وہی ہے: لعہ -

دس - کو عشرہ کہتے ہیں۔ چونکہ رے کی کشش نیچے کو کھینچنے سے اکائیوں میں (جن کی جگہ

دھاتیوں کے نیچے ہے) ل کر بدنامی پیدا کرتی لہذا کشش کو اوپر کی طرف ایک خوشنما

گولائی دے دی گئی اور یہ شکل ہوئی: عے

گیارہ - کو احد عشر کہتے ہیں۔ احد کے لفظ کو خط شکستہ میں یوں لکھتے ہیں احد۔ مگر اس میں اور نو کی رقم لعہ میں بھی التباس کا خدشہ تھا لہذا ایک کے ہر عدد کے لیے جو دھائی کے ساتھ آئے ہر جگہ یہ شکل مقرر کی گئی کہ لہذا گیارہ یوں لکھا جانے لگا = رعہ

بارہ - دو کی ہر اکائی کے لیے جب وہ دھائی کے ساتھ آئے یہ شکل مقرر کی گئی کہ لہذا بارہ یوں لکھے جانے لگے = عہ

اسی طرح تین سے لے کر نو تو اکائیوں کا سرا ایک بڑی لیکر کے ساتھ دھائیوں کے نیچے قائم ہو کر تیرہ سے انیس تک یہ صورت قائم ہوئی۔

تیرہ = عہ

چودہ = للوعہ

پندرہ = معہ

سولہ = عہ

سترہ = مدعہ

اٹھارہ = معہ

انیس = دوعہ

بیس - کو عربی میں عشرين کہتے ہیں جو خط شکستہ میں یوں لکھا جاتا ہے عسک اس پر بھی دفتری زود نویسی کا عمل ہوا اور آخر کار یہ شکل قائم ہوئی = عہ

اسی طرح باقی دھائیوں کی صورت ہے یعنی۔

تیس = معہ

چالیس = للعہ

پچاس = معہ

ساٹھ = معہ

ستر = معہ

اسی - اس پر دفتری عمل کسی قدر زیادہ ہوا ہے اور ہندوستان میں اس کی آج کل یہ شکل

ہے = لہ

نوٹے۔ لہ

سو۔ سو کو عربی میں مائتہ کہتے ہیں جسے رقم میں بجنہ رکھا گیا = ماء
دوسو۔ کاتثنیہ مائتین ہوا جسے خط شکستہ میں ماسر لکھا جانا چاہیے۔ چنانچے تقریباً یہی
شکل دوسو کے رقم کی ہے = مار۔

اسی طرح سو کے داہنی طرف اکائی کا سرا بڑھا کر نو سو تک شکل مقرر کی گئی ہے۔
ہزار۔ کو الف کہتے ہیں۔ چنانچے نہایت خفیف تغیر کے ساتھ ہی شکل معہ تنوین مقرر کی
گئی ہے = ال = "۔

یہ ہے رقموں کی داستان، مجھے امید ہے کہ اب آپ انھیں ردی، ناکارہ، کا داک
چڑیا کانٹے نہ سمجھیں گے۔ بلکہ ایک مفید چیز خیال کریں گے اور موجد کی ذہانت کی
داد دیں گے۔

وہ۔ بھٹی واقعی کمال کیا ہے۔ میں آپ کی تقریر نہایت صبر سے سنا اور دل ہی دل میں رقم
کے ایجاد کرنے والے کی قابلیت کی داد دیتا رہا۔ رقم حقیقتاً گنتی لکھنے کا نہایت مختصر
جامع اور کارآمد طریقہ ہے۔ اس کی طرف سے بے توجہی انگریزی دانوں کی نا فہمی ہے
میری رائے میں اردو میں روپیوں کی بڑی سے بڑی مقدار لکھنے کے لیے اس سے بہتر
اور کوئی شکل ہو ہی نہیں سکتی۔ آپ یہ پنسل سے لکھا ہوا کاغذ مجھے دے دیجئے تاکہ میں
رقموں کی شکل ذہن نشین کر لوں۔ آئندہ میں رقم ہی کا استعمال کروں گا۔

میں۔ شکر ہے کہ آپ کو بے وقوفوں کی کہی بات تو پسند آئی۔ ممکن ہے رفتہ رفتہ اسی طرح
اور باتیں بھی پسند آئیں۔ اندک اندک عشق برراہ آورو بے گانہ را۔ لیکن جیسا میں
پہلے ذکر کر چکا ہوں آپ تو یوڈپ ہی کی ہر چیز پر ایمان لاتے ہوئے اور ایشیا کی ہر چیز
میں کیرے ڈالنے پر ادھار کھاتے ہوتے ہیں۔ اگر کبھی وقت کاٹنے، یا گماں نیک کر دینے
تو کہہ سکتا ہوں کہ واقعیت بڑھانے کے لیے جی چاہے تو علم قرآن کے لیے سیل اور
پامر، سیرۃ نبوی کے لیے سرولیم میور، تاریخ و تمدن اسلام کے لیے گبن اور میکڈانڈ

ہی کی طرف رجوع کرتے ہیں۔

پس از عمرے گمراہ حال من بیماری پرسی

مئی پرسی منی پرسی زمن آن

فقیر مصون العلی

الناظر، لکھنؤ

۲۴ جنوری ۱۹۳۶ء

شہابِ ثاقب

تاروں بھری رات میں جب نگاہ عالم بالا کی سیر میں مشغول ہوتی ہے تو ہم کو کبھی کبھی آسمان پر ایک ہوائی سی چھوٹی ہوتی معلوم ہوتی ہے ایک تارا ٹوٹتا ہے اور آسمان پر نور کی ایک ہراپنی پھیپے چھوڑتا ہوا چلا جاتا ہے اور پھر تدریج تاریکی میں غائب ہو جاتا ہے۔ ان آسمانی ہوائیوں یا ٹوٹنے والے تاروں کو شہابِ ثاقب کہتے ہیں۔ میں اس مضمون میں مختصر طور پر ان کی ماہیت سے بحث کرنا چاہتا ہوں۔

ارسطو اور اس کے ہم خیال فلاسفہ اجرام سماوی کو مدرک و خیر سمجھتے تھے اور شہابِ ثاقب کا عالم بالا پر گاہ بگاہ اس قسم کی انکیلیاں کرنا ان کے اس دعوے کے لیے بمنزلہ حجت موجبہ کے سمجھا جاتا ہوگا کہ ستاروں میں قوت ارادی موجود ہے مگر انسان کی عقل کو اس حقیقت کے دریافت کرنے میں زیادہ عرصہ نہ لگا کہ ستارے بھی ان موجودات غیر ذی العقول کی طرح جو کرۂ زمین پر ہمارے دیکھنے میں آتی ہیں عقل دہوش سے عاری ہیں اس کے بعد جب علوم و فنون نے زیادہ ترقی کی اور انسان کا تجربہ بڑھا تو یہ بات علوم متعارفہ کی طرح مسلم اور یقینی سمجھی جانے لگی کہ مادہ جس سے کائنات مرئی و محسوس مرکب ہے ہر جگہ اور ہر حالت میں یکساں خواص رکھتا ہے اور اجرام سماوی بھی اس کلیے سے مستثنیٰ نہیں اس لحاظ سے یہ کہا جاسکتا ہے کہ شہابِ ثاقب انہیں اجزا سے مرکب ہیں جن سے ہمارے کرۂ زمین کے عام مجریات نے ترکیب پائی ہے۔

اس کے ثبوت کے لیے ہم کو بہت زیادہ تدقیق کی ضرورت بھی نہیں کیوں کہ آسمان سے جو چھوٹنے والے تارے بعض دفعہ روئے زمین پر خلاتے بسیط میں سے ہو کر گرتے ہیں ان کے اجزا کو جب تحلیل کیا گیا ہے تو کوئی عنصر ہم کو معلوم نہیں ہوایا ہے اجزا اس مادے کے اجزا سے مشابہ بلکہ مطابق ثابت ہوتے ہیں جو قعر زمین میں سے کسی کوہ آتش نشاں کی منفذ راہ سے برآمد ہوتا ہے ان اجزا کو جب کیمیائی طور پر تحلیل کیا گیا ہے تو معلوم ہوا ہے کہ ان اجزا کو بے سفید تانبے، سلیکا اور میگنیشیم اور آفرالڈز کے چند اور فلزات پائے جاتے ہیں یہاں تک کہ وہ کسی حد تک ہی اور

ہم نے جو تاج شہاب ثاقب کی ماہیت کے متعلق مرتب کیے تھے وہ استقراتی تھے یعنی زمین پر جو چھوٹنے والے تارے گرے ان کے اجزا کا ارضی اجزا سے مقابلہ کر کے اور ان کو یکساں پاکر ہم نے یہ نتیجہ نکالا کہ کائنات میں اور جس قدر چھوٹنے والے تارے موجود ہیں ان کے اجزاء بھی اجزائے ارضی کے مطابق ہوں گے لیکن ممکن تھا کہ یہ استقراتی تھے ہو۔ لہذا ہم اسپیکٹرواسکوپ سے مدد لیتے ہیں اور اپنے استقراتی کو کامل بناتے ہیں۔ اسپیکٹرواسکوپ ایک حیرت انگیز آلہ ہے جس کی مدد سے ہم کائنات کے بعید ترین مادی حصوں کی ماہیت یہاں بیٹھے بیٹھے نہایت صحت و صفائی سے دریافت کر سکتے ہیں۔ جملہ اقسام منور کی شعاعوں کو خواہ ان اجسام کا فاصلہ کتنا ہی کیوں نہ ہو اور خواہ وہ کیسے ہی اجزا سے مرکب کیوں ہوں اس معجز نامائے کی وساطت سے تحلیل کر کے ہم بتا سکتے ہیں کہ آیا وہ سیال یا جامد یا متحجر حالت میں ہیں اور آیا وہ مستحضر ہیں یا منیر۔ اس کے علاوہ ان اجسام کے ان رنگین خطوط کا جو اسپیکٹرواسکوپ میں نظر آتے ہیں ارضی عناصر معلومہ کے خطوط رنگین سے مقابلہ کر کے ہم بتا سکتے ہیں کہ آیا اجسام مذکور ایسے عناصر سے مرکب ہیں یا نہیں جو ہم کو معلوم ہیں جو اکتشافات زمانہ حال کے علمائے سائنس نے اسپیکٹرواسکوپ کی مدد سے کیے ہیں کہ اس میں ذرا شبہ نہیں رہتا کہ کائنات مادی اپنے اجزائے ترکیبی کے لحاظ سے ایک نظام واحد ہے۔

تقلید کا اثر اقوام کے نشوونما پر

یہ مسئلہ کہ قومیں بنتی کس طرح ہیں۔ بالفاظ دیگر یہ مسئلہ کہ قومیں موجودہ حالت پر کس طرح پہنچیں اور زمانہ قدیم میں ان کی ساخت و ترکیب کس طریقے پر عمل میں آئی اس وقت تک حل نہیں ہو سکتا۔ جب تک کہ اس کو دو جہاگانہ حصوں میں تقسیم نہ کیا جائے اول یہ کہ وہ کیا اسباب ہیں جو حبشی یا یورپین یا سرخ رنگ والی نسلوں کو ان کی خصوصیات مخصوصہ کے لحاظ سے قومیت کے درجے کو پہنچاتی ہیں۔ دوم یہ کہ وہ کیا بواعث ہیں جو خلیفہ ترا امتیازات یا خصوصیات کے محرک ہوتے ہیں مثلاً وہ امتیازات جنہوں نے اسپارٹا اور اتھنز یا اسکاٹ لینڈ اور انگلستان کے باشندوں کو ایک دوسرے سے متمیز کیا ہے جن برائین و دلائل سے اس مضمون میں کام

لیا جائے گا اگر وہ درست ثابت ہوں تو بہ حالت موجودہ اقوام دو بڑی قوتوں کے عمل کا حاصل ہیں ایک وہ قوت جس کے سانچے میں نسلیں ڈھلتی ہیں۔ یہ قوت خواہ اس کی باہمیت کچھ بھی ہو زمانہ قدیم میں عمل کر چکی اور اب معطل ہے دوسری قوت جس کو اس کے صحیح معنوں میں ساخت و ترکیب اقوام کی علت اصلی کہا جاسکتا ہے۔ اب بھی اسی طرح کام کر رہی ہے جس طرح زمانہ قدیم میں کرتی تھی اور اس کی استعداد تخلیق میں کسی طرح کا فرق نہیں آیا۔

جن مہتمم بالشان اسباب نے قوموں کو بنایا اور اب تک بنا رہے ہیں ان پر سب سے زیادہ تیز روشنی وہ چھوٹے چھوٹے اسباب ڈالتے ہیں جن کا کام قوموں میں تئیر اور انقلاب پیدا کرنا ہے۔ نسلاً بعد نسل جس طریقے پر اقوام میں تغیر پیدا ہوتا رہتا ہے۔ اس کو اب باب نظر استعجاب کے بغیر نہیں دیکھ سکتے اور یہ تغیر التزماً ایسی حالت میں واقع ہوتا ہے جب کہ اس کے وقوع کے لیے کوئی وجہ موجود نہیں ہوتی۔ معلوم ہوتا ہے کہ سوسائٹی پر دفعۃً کسی مخفی اثر کا جادو چل جاتا ہے جس کی حقیقت ہم کو پوری طرح سے معلوم نہیں۔ انگلستان کی تاریخ اٹھا کر دیکھو تو ملکہ الزبتھ اور ملکہ این کے زمانوں میں ایک اختلاف عظیم پاؤ گے۔ خارجی و مادی تبدیلی اس عرصے میں ایسی کوئی نہیں ہوئی جو قابل توجہ ہو لیکن قومی تغیر اتنا بڑا ہے کہ اس کی تفصیل کے لیے ورق کے ورق چاہئیں۔ ملکہ این کے زمانے میں بمقابلہ عہد ملکہ الزبتھ انگلستان کی طبعی حالت بہت کم بدلی ایجادات و اکتشافات بہت کم ظہور میں آئے لیکن باشندوں کی مجموعی حالت میں زمین آسمان کا فرق نظر آتا ہے بکین سے اڈلسن اور شکسپیر سے پوپ تاک آتے ہوئے ہم کو ایسا معلوم ہوتا ہے کہ گویا ہم ایک نئی دنیا میں داخل ہو گئے۔

ٹریچر کے اعتبار سے جو تغیرات اقوام میں واقع ہوتے ہیں ان کا ذکر اس ضمن میں خصوصیت کے ساتھ کیا جائے گا کیونکہ صحیفہ حیات کے مقابلے میں ٹریچر کی مدد زیادہ معین اور زیادہ تنگ ہیں اور یہ ظاہر ہے کہ ایک کم پیمانے کی چیز میں جو تبدیلیاں واقع ہوں گی وہ کیفیت کے لحاظ سے اسی قسم کے بڑے پیمانے کی چیز کی تبدیلیوں کے لیے مثال یا نمونہ کا کام دے سکیں گی۔ بیان کیا جاتا ہے کہ ایک مصنف کو جس کا پایہ تحریر میں چنداں بلند نہ تھا اور جسے اب کوئی جانتا بھی نہیں جن اتفاق سے ایک ایسا موضوع سوجھ گیا جس کو پبلک نے پسند کر لیا اس پر اس نے مضامین

کا ایک تار باندھ دیا اور دوسروں نے اس کے طرز تحریر کی تقلید کر کے اسی روش کے مضامین لکھنے شروع کیے یہاں تک کے ناظرین اس طرز تحریر کے عادی ہو گئے اور دوسرے مضامین کو خواہ وہ کسی پایے کے کیوں نہ ہوں ناپسند کرنے لگے۔ جن لوگوں کو یہ عام اور رائج الوقت طرز ناپسند تھا اور انھیں مجبوراً دوسرے زمانوں اور غیر ممالک کی تصانیف اپنی علمی خواہشیں یہ کہہ کر پوری کرنی پڑیں کہ ہم ان آج کل کے مزخرفات اور ہنریات کو ردی میں پھینک دینے کے قابل سمجھتے ہیں۔ لیکن ان کے اس کہنے سے کیا ہوتا تھا۔ پبلک کو جو چیز پسند آتی تھی۔ اچھی تھی۔

ایک دفعہ کا ذکر ہے کہ اخبار لندن ٹائمس کے بانی سے کسی نے پوچھا کیوں حضرت اس کی کیا وجہ ہے کہ جتنے مضامین ٹائمس میں شائع ہوتے ہیں سب کے سب ایک شخص کے قلم کے نکلے ہوئے معلوم ہوتے ہیں؟ اس کا جواب مستفسر کو یہ ملا کہ ہمارے اخبار کو ایک نہ ایک نہایت عمدہ مضمون لکھنے والا تو ہمیشہ مل ہی جاتا ہے۔ بس جس طرز پر لکھتا ہے باقی سب مضمون نگار اس کا تتبع کرتے ہیں۔ اس میں ذرا شک نہیں کہ بانی ٹائمس کا یہ جواب نہایت شافی تھا اور ہر اخبار پر جو طرز تحریر کے متعلق ایک خاص تجارتی علامات بلکہ یوں کہیے کہ ایک ناقابل بیان وحدت و یک رنگی کا نقش ثبت ہو جاتا ہے اس کی علت غائی یہی ہے رسالہ "سٹرڈے ریویو" کے طرز تحریر کے جو لوگ اب سے کچھ سال پہلے موجد ہوئے اور جس کا تتبع آج کے دن ایک نو فیزنسل کر رہی ہے ان کے نام شاید بڑی آسانی سے گنائے جاسکتے ہیں لیکن ساتھ ہی یہ امر بھی مدنظر رکھنا چاہیے کہ جب رسالے کا طرز تحریر کسی خاص مذاق کے سانچے میں ایک دفعہ ڈھل چکتا ہے تو پھر اس کے قیام و تسلسل کا کفیل مضمون نگاروں کا وہ میلان ہی نہیں ہوتا جسے قدرت نے تتبع اور تقلید کی شکل میں ہماری طبیعتوں میں ودیعت کیا ہے۔ بلکہ ایک اس سے بھی زیادہ قوی اور جاہلانہ خواہش جس کو ایڈیٹر رسالہ کی ذاتی اغراض سے تعلق ہوتا ہے یہ کہنا بے جا نہ ہوگا کہ ایڈیٹر اپنے پرچے کے خریداروں کے لیے گویا ٹرسٹی کی خدمت انجام دیتا ہے اور پرچے میں انہی مضامین کو درج کرتا ہے جن کی نسبت اسے یہ گمان ہوتا ہے کہ ناظرین کو پسند آئیں گے ایک رسالے کے مستقل خریدار اسی قسم کے مضامین پڑھنا چاہتے ہیں۔ جس کے پڑھنے کے وہ عادی ہو چکے ہیں۔ وہ پرچے کے ہر نمبر میں ایک ہی طرح کے خیالات اور ایک ہی طرح کے الفاظ دیکھنا چاہتے ہیں اور ایڈیٹر اپنا یہ فرض سمجھتا ہے کہ اس کے ناظرین کی یہ

خواہش پوری ہوتی رہے۔

جو مضامین اس عام پسند معیار میں پورے اترتے ہیں ان کو تو وہ پرچے میں درج کرتا ہے اور باقی مضامین کو رد کر دیتا ہے۔ ایک موقت الشیوع پرچے کے لیے جو خدمت ایڈیٹر انجام دیتا ہے، وہی خدمت کتب بین پبلک عام ٹریجر کے لیے انجام دیتی ہے۔ یعنی ایک طرز و روش کی تصانیف کی سرپرستی کرتی ہے اور جو تصانیف اس طرز کی نہ ہوں اس کے ساتھ اعتنا نہیں کرتی اس میں شک نہیں کہ ہر زمانے اور ہر ملک میں کسی خاص طرز کے ٹریجر کی ترجیح کی کوئی نہ کوئی وجہ ضرور تھی گو کہ اس وجہ کو ہم اب نہ بتا سکتے ہوں کہ کیا تھی اور اس میں بھی شک نہیں کہ عورتوں کے لباس کی موجودہ وضع و تراش کی بھی کوئی نہ کوئی وجہ ضرور ہے لیکن جس طرح لباس کا اختیار کیا جانا اکثر صورتوں میں کسی اتفاقی سبب پر مبنی ہوتا ہے اسی طرح ایک طرح ایک خاص قسم کے ٹریجر کے مرغوب الطبع ہونے کا باعث بھی زیادہ تر اتفاقات ہی قرار دیے جاسکتے ہیں۔ پیرس کے درزی فاتونان لندن سے جس وضع قطع کے سایوں کی سفارش کرتے ہیں وہ کہیں کارگاہ آسمانی سے سل کر تو آئے نہیں ہوتے لیکن جب ایک دفعہ یہ بیبیاں اس وضع خاص کا لباس پہننا شروع کر دیتی ہیں پھر مجال کیا جو اس میں سرسوفرق آجائے اور طرہ یہ ہے کہ چند کی دیکھا دیکھی سب ہی وہی لباس پہننے لگتی ہیں۔ خواہ انھیں پسند آئے یا نہ آئے۔ اس صورت میں جس وضع کی ابتدا محض ایک اتفاقی تحریک کی بنا پر ہوئی تھی۔ اس میں تقلید و تتبع کی خواہش فوراً یگرنگی پیدا کر دیتی ہے اور وہ بھونڈا گون جو ہم نے پچھلے سال پہنا تھا نام کو نظر نہیں آتا۔ ٹریجر میں بھی نیشن اس طرح بدلتے رہتے ہیں۔ اگرچے لباس کی طرح ان کے تغیر کی محرک محض اندھا دھند اور ناقابل فہم تقلید نہیں ہوتی۔ بلکہ خاص مذاق علمی کی ابتدا ہمیشہ کسی محبتِ موجب کی بنا پر ہوتی ہے لیکن جب ایک دفعہ یہ مذاق پیدا ہو جاتا ہے تو پھر لباس کے نیشن کی طرح اس کی اشاعت بھی رک نہیں سکتی۔ وہ لوگ بھی جو اس مذاق کی تصانیف کو نہیں پڑھنا چاہتے بے اختیار ان ہی کو پڑھتے ہیں۔ کیونکہ یہ تصانیف موجود ہیں اور دوسری قسم کی تصانیف باسانی دستیاب نہیں ہو سکتی۔

۲۸۷

حصہ ہفتم

تاریخ

۶۸۸

حدیثِ دیگران

(۲۱)

میر محفوظ علی بدایونی مرحوم سے میری ملاقات ۱۹۳۸ء میں بلوچہ حیدر آباد (دکن) میں ہوئی تھی۔ نواب نثار یار جنگ بہادر جو میر صاحب کے دوستوں میں تھے، اپنے ہمراہ مجھے لے گئے تھے۔ میر محفوظ علی کی صورت اتنی پاکیزہ اور نورانی تھی کہ درود پڑھنے کو جی چاہتا تھا۔ سرخ و سپید رنگت، دیدہ زیب ناک نقشہ، اس پر گہنی دائرہ کیا پہاڑ دیتی تھی۔ گنگو انتہائی محتاط، سنجیدہ اور باوقار۔ علامہ اقبال سے ان کی خط و کتابت رہتی تھی۔ ایک دن فرمایا میں نے ڈاکٹر اقبال کو لکھا تھا کہ آج کل کیا کر رہے ہو۔ انھوں نے جواب میں لکھا۔ "آپ کے جد پر درود پڑھتا ہوں۔ یہی وہ اکابر ہیں جن کے دیکھنے کے لئے بقول شاعر، آنکھیں ترستیاں ہیں۔"

تاریخ ان کا خاص موضوع تھا۔

ماہر القادری

کتوب کراچی بنام مولف

۱۲ اکتوبر ۱۹۶۹ء

❖

ماہر صاحب نے علامہ اقبال کا ذکر پھیڑا ہے تو اس سلسلے میں چند باتیں میں بھی عرض کرتا چلوں۔ علامہ کی عقیدتمندی کا یہ عالم تھا کہ وہ سید محفوظ علی صاحب کی "میری کے طالب" تھے (علیگزٹھ میگزین، اکتوبر ۱۹۳۳ء) "علامہ اقبال مرحوم نے اپنے اکثر مراسلات میں آپ کی زیارت کا اظہار کیا ہے" (علیگزٹھ میگزین، جنوری ۱۹۳۹ء) جب بھی علامہ کی کوئی نئی کتاب شائع ہوتی تو وہ اس کا ایک دستخطی نسخہ میر صاحب کی خدمت میں ضرور ارسال فرماتے تھے سنہ ۱۹۳۶ء تا ۳۷ء کی بات ہے جب "ہال جبریل کی جلد میر صاحب کے پاس پہنچی۔ کتاب کھولی تو نظر پہلی نظم پر پڑی۔ چونک کر فرمایا۔ "بہت خوب تقرن کیا ہے، طالب آملی کا شعر چھین لیا!" ان کا

اشارہ اس شعر کی طرف تھا جو علامہ نے نواب صاحب بھوپال کو مخاطب
کے کہا ہے:

بگیر این ہمہ سرمایہ بہار از من
کہ گل بدست تو از شاخ تازہ تر ماند
میر صاحب نے طالب آملی کا شعر برجستہ زبانی پڑھ دیا:
ز فارت چمنت بر بہار منت ہاست
کہ گل بدست تو از شاخ تازہ تر ماند

در اصل 'بلا مبالغہ' انھیں ہزاروں شعرا زبردستے جو موقع و محل کی مناسبت سے
چسپاں کر دیتے تھے۔

علامہ اقبال کو بدایوں سے کئی اور بھی علائق خاطر تھے۔ جب وہ ولایت ملنے لگے
تو دہلی جا کر "التجائے مسافر" سلطان المشائخ حضرت نظام الدین اولیا کی بارگاہ
میں عرض کی۔ یہ حضرت بدایوں ہی کے ہونہار بروا تھے جنھیں خاکِ دلی نے کھینچ
لیا۔ "بانگِ درا" میں "ہلالِ عید ہماری ہنسی اڑاتا ہے" والی نظم مولانا حالی
کے شاگرد نظامی بدایونی، مالک و مدیر "ذوالقرنین" ہی کی خواہش پر تحریر
فرمائی تھی۔ جب وجید احمد مسعود صاحب نے بدایوں سے "نقیب" جاری کیا
تو میر محفوظ علی اور علامہ اقبال اس کے شروع سے آخر تک معاون رہے۔ علامہ
کے آخر زمانے میں ضرار احمد کاظمی نے "شکوہ" اور "جواب شکوہ" کو مصور کرنے
کی سعی احسن کی جسے علامہ اقبال کے علاوہ علامہ عبداللہ یوسف علی نے بہت سراہا
علامہ اقبال نے کاظمی صاحب کو لکھا۔ "آپ بدایوں جیسے مرحوم خیرِ عظیم میں اقبال
ڈے منا رہے ہیں۔ خدا آپ کو مبارک کرے۔ اگر آپ نے 'شکوہ' اور 'جواب شکوہ'
کو دنیائے اسلام کے سامنے پیش کر دیا تو اپنے فن کا ایک نیا اسکول قائم کریں گے۔
آپ محض فنِ مصوری میں اضافہ نہیں کر رہے بلکہ دنیائے اسلام میں بحیثیت 'مصورِ اقبال'
ایک زبردست خدمت انجام دے رہے ہیں۔ اگر آپ نے 'جاوید نامہ پر خامہ فرسائی'

کی تو ہمیشہ زندہ رہو گے۔“

کئی مرتبہ کوشش کی گئی کہ علامہ اقبال بدایوں تشریف لائیں ۱۹۳۵ء میں انھوں نے جواب میں میر محفوظ علی صاحب کو لکھا۔ ”مخدومی، السلام علیکم۔ میں گزشتہ ۱۸ ماہ سے علیل ہوں، سفر بہت کم کرتا ہوں، اگر بدایوں آتا تو ضرور آپ ہی کے ہاں ٹھہرتا، اور آپ کے روحانیات سے مستفیض ہوتا۔“ ۱۹۳۸ء میں فرار احمد کاظمی صاحب کو لکھا۔ ”خدا سے دست بہ دعا ہوں کہ وہ آپ کو آپ کے نیک ارادوں میں کامیابی عطا کرے۔ آپ میرے لیے اللہ سے دعا کریں کہ یا تو صحت کلی دے یا ساتھ ایمان کے اٹھائے۔“ یہ آخری کوشش تھی جب اہل بدایوں یوم اقبال منار ہے تھے لیکن علامہ سخت علیل، بلکہ لبت مرگ پر تھے۔

رشید احمد صدیقی علیگری سے یوم اقبال کی صدارت کے فرائض انجام دینے کے لیے آئے اور سید محفوظ علی صاحب ہی کے مہمان رہے۔ اسی قیام کے دوران انھوں نے اپنی ریڈیائی تقریر ”گڈ ٹری کے لعل۔ سید محفوظ علی“ کے لیے بہت کچھ مواد فراہم کیا۔ اگر قدرت کو اس موقع پر علامہ اقبال کی تشریف آوری بھی منظور ہوتی تو میر صاحب کے دولت کدے پر بیک وقت تین مقدر ہستیوں کی زیارت ہوتی۔

علامہ اقبال کے لیے بدایوں میں بہت کچھ تھا۔ عبرت، عظمت، اور شانِ دل آویزی۔ بدایوں میں ہندو راجاؤں کے عہد حکومت میں ہی مسلمان آباد ہو چکے تھے، اسکا طرح جیسے اجمیر، بہرائچ، قنوج، اور ناگور میں غوری حکومت کا قیام بعد میں مل میں آیا۔ یہ دیکھیے یہ بدایوں کا گنج شہیدان ہے۔ شہیدوں کے مزارات نہ صرف بیرون شہر ہیں بلکہ اندرون شہر محمد محل، گلی، گلی، اور گھر گھر میں ہیں۔ جمہی تو استاد مصحفی نے کہا تھا

قال تری گلی بھی بدایوں سے کم نہیں

جس کی گلی گلی میں مزار شہید ہے

اور دیکھیے یہ مزار ہے شہزاد کے سرخیل حضرت میر ملہم شہیدؒ معروف بہ میراں جی کا جو حضرت سالار مسعود غازیؒ کے استاد ہیں۔ اور یہ دیکھیے اس قلعے کی چوڑی چیل فسیلوں کے ٹکڑے آثار جس پر غزنوی اور غوری لشکروں نے چڑھائی کی اور جسے بلاآخر فتح کیا قطب الدین ایبک نے جو لاہور میں آسودہ خاک ہے۔

اور یہ مزارات ہیں خواجہ حسن شیخ شاہی رسن تاب معروف بہ سلطان العارفين اور ان کے بھائی شیخ بدر الدینؒ سوئے تاب کے۔ یہ خواجہ بختیار کاکیؒ کے ہم عصر ہیں۔ ان کے والدین سے چل کر بدایوں میں آباد ہوئے۔ جب شیخ بدر الدینؒ دہلی میں خواجہ بختیار کاکیؒ کے پاس پہنچے تو خواجہ نے شیخ کو دیکھتے ہی کہا۔ "بیا بدر الدین شاہ ولایت بدایوں" چنانچہ بدایوں کی ولایت انھیں سونپی گئی اور وہ "شاہ ولایت" کے لقب ہی سے مشہور ہوئے۔ اور یہ مزار مبارک ہے سلطان العارفينؒ اور شاہ ولایتؒ کے استاد شیخ حسام الدین ملتانی عرف حاجی جمال ملتانیؒ کا۔ جب انھوں نے شیخ بہاؤ الدین زکریا ملتانی کے مزار پر حاضری دی اور دل میں آرزو کی کہ کاش اسی مزار کے پائیں انھیں اپنی قبر کے لیے جگہ مل جاتی تو ارشاد ہوا۔ "زمین دینے میں تامل نہیں لیکن خود رسول مقبولؐ نے زمین پاک تمہارے مدفن کے لیے شہر بدایوں میں مقرر فرمادی ہے" چنانچہ یہ بدایوں پہنچے۔ "فوائد الفواد" میں منقول ہے کہ ایک بار حاجی جمال ملتانیؒ نے خواب دیکھا کہ رسول اکرمؐ بدایوں میں ایک جگہ وضو فرما رہے ہیں۔ جگہ تو اس جگہ کو جا کر دیکھا اور زمین بھیگی ہوئی پائی۔ مرنے کے بعد وہ اسی جگہ مدفون ہوئے۔

حضرت شاہ ولایت کی درگاہ سے طحق عید گاہ شمس ہے۔ نیز وسط شہر میں ایک عالی شان جامع مسجد شمس ہے۔ یہ دونوں یادگاریں سلطان شمس الدین التمش کی ہیں جو سلطنت دہلی سے بیشتر بدایوں کا گورنر رہا تھا۔ دراصل بدایوں کی ترقی میں التمش کا بڑا حصہ ہے۔ اس نے بغداد اور بخارا میں شیخ شہاب الدین سہروردیؒ، خواجہ معین الدین چشتیؒ، شیخ اوحمد الدین کرمانیؒ اور قاضی حمید الدین ناگوری جیسے

صوفیائے کرام کی آنکھیں دیکھی تھیں۔ اس نے بدایوں میں کچھ ایسا پرکشش ماحول پیدا کیا کہ
 علماء و مشائخ دور دور سے کشاں کشاں چلے آئے۔ مولانا سید سلیمان ندوی نے بجا فرمایا کہ
 ”مسلمانوں کے زمانے میں دہلی کے بعد علم کا موکب بدایوں آکر رکا۔“

پھر تو یہ عالم ہوا کہ بدایوں کی گورنری گویا تختِ دلی کے لیے شرط اولیں قرار پائی
 دہلی میں ایک ”بدایونی دروازہ“ بھی وجود میں آیا۔ التمش کے علاوہ رکن الدین علاء الدین
 قطب و غیرہ بدایوں میں تعینات رہے۔ یہ تقریر حد درجہ عزت و توقیر کا باعث سمجھا
 جاتا تھا۔ چنانچہ تاج الدین سبخر قلعو کو بدایوں کی گورنری پر مبارک باد دیتے ہوئے
 طوطی ہند حضرت امیر خسروؒ نے فرمایا ہے

اے زرد گاہ شہِ اقطعِ بدایوں یافتہ

سندے بالاتراز بالائے گردوں یافتہ

ترک امرامیں چیدہ اور منتخب افراد ہی بدایوں بھیجے جاتے تھے۔ دور قطب و شمسی
 میں بدایوں ”قبتہ الاسلام“ کہلاتا تھا۔ اسے ”مدینۃ الاولیاء“ اور ”پیراں شہر“ بھی کہتے تھے
 اور یہ روضہ ہے سلطان علاء الدین کا جو لودی خاندان کا پیش رو بادشاہ تھا۔ اسے
 بدایوں اس قدر بھایا کہ وہیں کا ہو کر رہ گیا۔ وہیں اس نے کمال بے نیازی سے بہلول
 لودی کو لکھ بھیجا۔ ”میں کون سا سلطان ابن سلطان ہوں۔ محمد شاہ مرحوم نے مجھے
 اپنا بیٹا بنا لیا تھا۔ اس لیے بادشاہ بن گیا۔ اب میرے پاس بادشاہی کا ساز و سامان نہیں
 اس لیے میں بدایوں ہی پر صبر و قناعت کرتا ہوں۔ باقی سلطنت سے تیرے حق میں
 سبک دوش ہوتا ہوں۔“ اسی تحریر کی بنا پر سلطان بہلول نے سلطنت کی باگ ڈور
 سنبھالی اور وہ خاندان لودی کا پہلا بادشاہ ہوا۔

اور یہی سرزمین آماجگاہ ہے ”مشارق الانوار“ کے مصنف امام رضی الدین حسن
 صنعانی کی جنہیں لاہور دلی لاہوری کہتے ہیں، لیکن بدایوں والے بدایونی۔ سند فوائد الفوائد
 میں موجود ہے کہ۔ ”اوازِ بدایوں بود“ موصوف کی تبحر علمی کا یہ عالم تھا کہ وہ جب
 بغداد پہنچے تو بڑے بڑے جید علموں کے سران کے سامنے جھک گئے۔

اور یہ ہیں سات احمدوں کے مزارات جو بدایوں میں مختلف مقامات پر ابندی نیند
سورہ ہے ہیں۔ یہ گویا بدایوں کے سپہر ولایت کے نبات النعش ہیں اور انھیں کے
بارے میں شاہ عبدالحق محدث دہلوی نے فرمایا۔ ع

ہفت احمد در بدایوں خفتہ اند

اور یہ مزارات ہیں سلطان المشائخ حضرت نظام الدین اولیاء کے اجداد کے جو بخارا
اور غزنی سے لاہور ہوئے سوئے بدایوں پہنچے۔ یہ نظام الدین کے جد خواجہ سید علی بخاری
ہیں۔ یہ نظام الدین کے والد سید احمد ہیں۔ یہ نظام الدین کے جد مادری یعنی راجہ عمر
بی بی زلیخا کے والد ماجد سید عرب ہیں۔

اور یہی قیام گاہ ہے شیخ جلال الدین تبریزی کی جو مدلی سے بدایوں اور بدایوں
سے بنگالہ پہنچے لیکن بدایوں میں اپنے نقوش قدم چھوڑتے گئے۔ اور یہ ہیں شیخ کے مرید
خواجہ علی مولا بزرگ جو بعد میں شیخ کے قائم مقام اور نظام الدین اولیاء کے سرپرست بھی رہے۔
اور یہ ہیں نظام الدین کے استاد مولانا علاؤ الدین اصولی جنھیں شیخ جلال الدین تبریزی
نے اپنا خرقہ مرحمت فرمایا تھا۔ اور یہ ہیں حضرت شادی مقبری حافظ قرآن جن سے
نظام الدین اولیاء نے ایک پارہ قرآن شریف کا پڑھا۔ ان کا فیض یہ تھا کہ جس نے
ان سے قرآن پڑھا وہ حافظ ہو گیا۔ نظام الدین بھی اس کرامت سے فیض یاب
ہوئے۔ حضرت شادی مقبری اوائل میں ایک مہندی کے غلام تھے۔ ان کے ایک خواجہ
لاہور میں تھے۔ جب ایک شخص لاہور سے بدایوں آیا اور اس نے خواجہ شادی سے
لاہور کے شدید طوفان باران کا ذکر کیا تو خواجہ شادی نے فرمایا۔ ”کیا میرے خواجہ
نے انتقال فرمایا جو لاہور پر یہ آفت نازل ہوئی؟“ حقیقت یہی تھی جسے یہ شخص چھپانا
چاہتا تھا۔

ماضی کے جھروکے میں چشم دل وا کر کے جھانکیے۔ بدایوں میں یہ جگہ تنگی ٹیند
کہلاتی ہے۔ یہیں حضرت نظام الدین اولیاء کے والدین سید احمد اور بی بی زلیخا،
سکونت پذیر ہیں۔ یہیں نظام الدین پیدا ہوئے۔ وہ دیکھیے بی بی زلیخا اپنے

دست مبارک سے سوت کات رہی ہیں۔ وہ دیکھے نظام الدین؟ مدرسے سے تمام دن درس لے کر گھر پہنچے۔ چہرے سے عیاں ہے کہ بچہ بھوک سے بیتاب ہے۔ بیوہ ماں بیٹے کی گرسنگی سے دل گیر ہو جاتی ہے۔ اس کے سر پر ہاتھ پھیرتی ہے اور جراثیمندی سے کہتی ہے۔ ”نظام الدین امروز ماہمان خدائیم بھوکا بچہ مطلب سمجھ جاتا ہے، اور صبر و قناعت کا مجسمہ بن جاتا ہے۔“

بی بی زلیخا نے اپنے کاتے ہوئے سوت سے ایک پگڑی بنوائی۔ لیکن یہاں بھی بے بضاعتی کا یہ عالم کہ یہ کائنات چار گز سے زیادہ نہ ہوئی۔ آج نظام الدین کی رسم دستار بندی ہے۔ شیخ علی مولانا بزرگ اور مولانا علاؤ الدین اصولی موجود ہیں۔ نظام الدین خود وہ صانا اپنے ہاتھ میں لیے ہوئے باہر مجلس علماء و مشائخ میں آئے۔ شیخ علی نے دستار بندی کی اور نظام الدین خواجہ علی کے روبرو جھکے ہوئے ان سے دعائیں لے رہے ہیں۔

نظام الدین بارہ سال کے سن کو پہنچ چکے ہیں اور لغت علم و ادب پڑھ رہے ہیں۔ ابوبکر نامی قوال ملتان سے بدایوں آیا ہوا ہے۔ وہ نظام الدین کے استاد کے پاس آتا ہے اور کہتا ہے کہ اس نے شیخ بہاؤ الدین زکریا کے روبرو مجلس سماع میں یہ شعر پڑھا تھا جس کا دوسرا مصرع اسے یاد نہیں آ رہا ہے۔ نظام الدین نے فوراً دوسرا مصرع پڑھ سنایا۔ شعر یہ ہے۔

لَقَدْ سَعَتْ حَيْثُ الصَّوْمَى كَبْدِي
لَا طَلِيْبَ لَهَا وَلَا مَرَأً فِي

(خواہشات کے سانپ نے میرے جگر کو ڈس لیا ہے۔ اس کا کوئی معالج ہے نہ منتری) نظام الدین حضرت زکریا ملتانی کا حال خاموشی سے سن رہے ہیں، لیکن ابوبکر نے جلد ہی خواجہ فرید کا ذکر چھیڑا تو گویا نظام الدین کا دل پکارا سماع بہ حیرت کہ عجب تیرے جگمگ زدی

اسی وقت سے غائبانہ عقیدت ہو گئی اور عبادات کے ساتھ ان کا ذکر ہونے لگا۔

خواجہ فریدؒ کے چھوٹے بھائی شیخ نجیب الدین متوکلؒ جو دہلی میں مقیم تھے، عہدِ اکتش کے درویش و جیہہ الدینؒ سے ملنے بدایوں آئے، لیکن جو عقیدت نظام الدینؒ کے دل میں خواجہ فریدؒ سے پیدا ہو چکی تھی، وہ شیخ متوکلؒ کی صحبت میں دہلی پہنچ کر پروان چڑھی۔

اور یہ ہے آخری آرام گاہ ملک الشعراء حضرت شہاب الدین مہمرہ کی جو عہدِ سلطان رکن الدین فیروز شاہ میں ایران سے چل کر آئے۔ طوطی ہند حضرت امیر خسروؒ نے شعر و شاعری میں انھیں درخورد التفات سمجھا اور اپنے ایک قصیدے میں کہا ہے

در بداول مہمرہ سر مست بر خیزد ز خواب

گر بر آید غلغلہ مرغانِ دہلی زین نوا

ملک الملوک و الکلام امیر فخر الدین عمید توکلؒ نے بھی مہمرہ کو "استاذی" کے خطاب سے یاد کیا ہے۔

اور یہ مہمرہ کے شاگرد اور حضرت نظام الدین اولیاؒ کے ہم عصر خواجہ ضیا الدین بخشی کا مزار ہے۔ انھیں ہندی الفاط کے استعمال کا ملکہ بہت جلد ہو گیا تھا۔ سلک السلوک انھیں کی شیریں کلامی کی آئینہ دار ہے۔ وہ فرماتے ہیں

زہر شہرے و ہر جائے متاعِ قیمتی خیزد

ضیا از خشب و شکر ز صر و سعدی از شیراز

اور یہ ہے مولد و مکتب سعدیؒ ہند خواجہ حسن سجزیؒ کا جنھوں نے بعد میں حضرت نظام الدینؒ کے ملفوظات "فوائد الفواد" کو ترتیب دیا، جس پر امیر خسروؒ نے بھی اظہارِ رشک کیا تھا۔ خواجہ حسن فرماتے ہیں

پروردہ فضل ایزدش، ارشادِ غیبی مرشدش

بودہ بداول مولدش، دہلی مست غشا داشتہ

اور یہ مسکن ہے اور وہ مدفن ہے عہدِ اکبری کے نغز گو شاعر، عظیم عالم اور بیباک مورخ ملا عبد القادر بداولیؒ کا۔ ملا جب پہلی بار اکبر کے دربار میں باریاب ہوئے تو

اُن کے علم و فضل کا رعب اکبر پر اس قدر پڑا کہ وہ پکار اٹھا۔ ” بد اوں کا یہ عالم
 حاجی ابراہیم سرسندی کا مزاج ٹھکانے لگا دے گا۔ بادشاہ حاجی ابراہیم کو نیچا دکھانا
 چاہتا تھا۔ اور وہ دیکھے ملا بد اوں کی بھیانک آتش زدگی کا روح فرسا منظر
 دیکھ رہے ہیں۔ فرماتے ہیں کہ اس حادثے میں اتنے ہندو اور مسلمان ہلاک ہوئے
 کہ اُن کا شمار ناممکن۔ جلی ہوئی لاشوں کو گاڑیوں میں بھر بھر کر دریا میں بہایا جا رہا ہے
 ہندو اور مسلمان میت کی کوئی تمیز نہیں۔ ملا فرماتے ہیں سہ

چہ پرسی از بد اوں و ز احوال پریشانش
 کہ آیات عذاب التار نازل گشتہ در شاننش

ملا کی شعر گوئی کا یہ عالم تھا کہ یہ کیفیت ز اشعرا ہوں نے عالم خواب میں کہا سہ
 آئینہ ماروئے ترا عکس پزیر است
 گر تو نہ نمائی گنہ از جانب مانیت

ملا کا قلم جب زہرناکی پر اترتا تھا تو وہ طنز کے ایسے گل کھلاتے تھے کہ ان کا حید
 بھی صبا و کا کلمہ پر پھٹتا تھا۔ اُن سے ایک سلام منسوب ہے جس میں بدایوں والوں
 میں شاید ہی کسی کو انہوں نے بخشا ہو۔ مطلع ہے سہ
 اے صبا از من ببراہل بد اوں را سلام
 برگ باشد یا کہ گل بل خار گلشن را سلام

اور یہ دیکھیے یہ توکل کی بات ہے، کہ لاہور کے چند زائرین ملا کی قبر فاتح
 پڑھنے کے لیے تلاش کر رہے ہیں۔ مولوی اکرام عالم مرحوم وکیل تقریباً تین صدی
 پرانی اس قبر کی نشاندہی کرتے ہیں۔ ”اگر ملا کی قدر
 بدایوں والے نہیں کر سکتے تو ان کی ہڈیوں کو پنجاب بھجوا دیں۔“ تیر نشانے پڑھیجا
 اور پایاں کار مولوی اکرام عالم کی سر پرستی میں پختہ مزار تعمیر ہو گیا۔ ملا نے زندگی
 میں تو لاہور کے بہت پھرے کیے، لیکن ان کی ہڈیوں پر بدایوں ہی کا حق تھا۔

یہ وہی مولوی اکرام عالم ہیں کہ جب وہ ایک بار لاہور کے سفر پر جانے لگے تو

ان کو میر محفوظ علی صاحب نے مشورہ دیا۔ " لاہور میں تین چیزیں قابل دید ہیں، انھیں ضرور دیکھنا۔ ایک علامہ اقبال، دوسرے جسٹس سر شادی لال، اور تیسرے گاما پہلوان! " علامہ اقبال تو بدایوں نہ آسکے لیکن مولوی اکرام عالم کی حیات میں گاما اور امام بخش بدایوں کے ایک دن گل میں زور آزما اور مبارز طلب ضرور ہوئے۔ اور یہ بدایوں سے روکوس پر سوت نری کے اس پاس ہے موضع شیخوپورہ، شاہزادہ سلیم شیخو کے نام کا نام بزار اور عند الدولہ حکیم غلام نجف خاں کا مولد جو طبیب حاذق اور مرزا غالب کے چہیتے شاگرد دھہرے۔ مرزا انھیں لکھتے ہیں۔ " حکیم نجف خاں سنو اگر تم نے مجھے بنایا ہے، یعنی استاد اور باپ کہتے ہو، یہ امر از روئے تسخر ہے تو خیر اور اگر از روئے اعتقاد ہے تو میری عرض مانو اور میرا سنگھ کی تقصیر معاف کر دو۔ " مرزا صاحب کی بیگم حکیم صاحب سے پردہ نہیں کرتی تھیں مرزا جب دہلی سے باہر جاتے تو حکیم صاحب کو لکھتے تھے کہ جاؤ گھر میں اپنی استانی کو یہ خط سنادو۔ مرزا کبھی ان سے عمدہ چاول کی فرمائش کرتے تھے اور کبھی ماہِ المہم کا حکیم صاحب ۱۸۵۷ء کی جنگِ آزادی کے ہنگاموں میں دلی سے شیخوپورہ آئے ہوئے ہیں۔ مرزا انھیں لکھتے ہیں۔ " اگر مل بیٹھنا قسمت میں ہے تو دیکھ لیں گے ورنہ انا اللہ دانا الیہ راجعون۔ " ایک اور جگہ فرماتے ہیں۔ " تمہارے یہاں نہ ہونے سے جی گھبراتا ہے۔ کہو اب خیر سے کب آؤ گے۔ کس برس، کس مہینے، کس دن راہ دکھاؤ گے۔ "

مرزا غالب دلی میں اور یہ حکیم صاحب بدایوں میں " غدر " کے خون خرابے کے عینی گواہ ہیں۔ حکیم صاحب دیکھ رہے ہیں کہ آزادی کی اس جنگ میں بدایوں کسی سے پیچھے نہیں رہا۔ ایک طرف کلکٹرایڈ ورڈس بلوے کو فرو کرنے کی کوشش میں سرگرداں ہے، دوسری طرف حوصلہ مند تھیلی پر میریے آگے بڑھ رہے ہیں۔ وہ دیکھے ایڈورڈس بھاگ کر بیٹالی جا رہا ہے اور جاں نثاران حریت نے عدالتوں، جیل خانے اور خزانے پر قبضہ کر لیا اور بدایوں میں خان بہادر خاں کی حکومت قائم

ہو گئی۔ وہ دیکھے ڈائریزیر خاں، مولانا فیض احمد بدایونی اور ان کے ساتھی برسرِ پیکار ہیں، وہ دیکھے لکڑالہ میں اپنی انگریزوں کی فوج کا جنرل مارا گیا۔ اب برنگیڈیر کاک شہر میں داخل ہو گیا۔ اس کے بعد انتقام شروع ہوا۔ وہ دیکھے بارہ آدمیوں کو قطار میں کھڑا کر کے گولی سے ارڈیا۔ اکیس افراد گولی کا نشانہ ہوئے۔ ایک سو تیرہ کو بھانسی دی گئی، چار حبس دوام کی سزا پانے گئے۔ ایک سو پچیس کو دیگر سزائیں ہوئیں اور دو سو ستر کو سید لگاے گئے۔ آزادی کے "مجرموں" کا یہ میلہ ختم ہوا، لیکن ان کی خاکستر میں شراب آرزو باقی رہا۔ مولوی تفضل حسین، ان کے بھائی احمد حسین، اور حیدر خاں مارے گئے، لیکن وہ قوم کے سینے میں آزادی کی تڑپ اور سر میں حریت کا سودا چھوڑ گئے۔

اور اس جنگ آزادی کا درخت جب تناور ہوا تو ہندوستان کے مسلم علاقوں کی خود مختاری کے خیال نے بدایوں ہی میں تربیت پائی۔ مولوی محمد امین زبیری نے اپنے ایک مراسلے میں جو کراچی کے انگریزی روزنامہ ڈان میں شائع ہوا تھا، اس باب میں بدایوں کو اولیت کا درجہ دیا تھا، جستجو کرنے پر معلوم ہوتا ہے کہ بدایوں کے اخبار "ذوالقرنین" میں تقسیم ہند کی ایک تجویز مع ضروری تفصیلات کے محمد عبدالقدیر بلگرامی نے ۱۹۲۰ء میں شائع کرائی تھی۔ جو بعد نظر ثانی ۱۹۲۵ء میں کتابی شکل میں شائع ہوئی۔ یہ گاندھی جی کے نام کھلی چٹھی تھی جس میں ہندو اور مسلمانوں کے درمیان برصغیر کی تقسیم کا خاکہ پیش کیا گیا تھا۔ مسلم اضلاع کی ایک فہرست بھی دی تھی جو بالآخر پاکستان میں شامل کردہ علاقوں سے زیادہ مختلف نہ تھی۔ غالباً مولوی محمد امین زبیری مرحوم کا بیان اسی تجویز پر مبنی تھا۔ مولوی صاحب علامہ اقبال کو اس سلسلے میں جیسا کہ مندرجہ

۱۔ افسوس کہ ڈان کا متعلقہ پرچہ باوجود تلاش کے دستیاب نہیں ہو سکا۔ یہ بات ۵۷ - ۱۹۵۵ء کے زمانے کی ہے (مؤلف)

۲۔ ملاحظہ ہو مرزا ابوالحسن اصفہانی کا مراسلہ جو کراچی کے انگریزی روزنامے "مارٹنگ نیوز" مورخہ ۲۴ مئی

دیتے تھے۔ بہر حال جو "خیالی" منصوبہ بدایوں میں بہت پہلے ابھرا اسے سنجیدہ اور قابل عمل بنانے کا خواب علامہ اقبال نے دیکھا۔ اس خواب کی واضح تصویر پروفیسر محمد ایوب قادری کے مضمون "تصور پاکستان کی ایک گم شدہ کڑی" العلم کراچی (اکتوبر ۱۹۶۸ء) اور الزیر بہاولپور (تحریک آزادی نمبر ۱۹۷۰ء) میں ملاحظہ کی جائے۔

اور یہ مزار ہے مولانا عبدالمجاہد بدایونی کا جو اپنے وقت کے نامور عالم، پلندہ پایہ قائد، شعلہ نوا مقرر، مخلص دوست اور صاحب دل تھے۔ ان کے بارے میں علامہ سید سلیمان ندوی فرماتے ہیں۔ "ان کا دراز قد، بڑی ڈاڑھی، سیاہ عامہ، بڑا کرتہ، اس پر جبہ، گلے میں کالا بڑا رومال یا چادر، مست چال، جھوم جھوم کرتاں سے چلنا، اب تک نگاہوں کے سامنے ان کی تصویر بنا کر کھڑی کر دیتا ہے۔" مولانا ہمیشہ آزادی کے سپاہیوں کی صف میں اول رہے۔ مولانا عبد الباری فرنگی عملی ان کے مداحوں میں تھے۔ مولانا حسرت موہانی ان پر شیفتہ اور وہ خود سید محفوظ علی پر فریفتہ تھے۔ مولانا صاحب اپنے سیاسی دوروں پر جاتے تو سید صاحب سے مل کر اور ان کی دعائیں لے کر جاتے اور جب واپس آتے تو اپنی والدہ مرحومہ کے مرقد پر حاضری دے کر سید صاحب کی خدمت میں پہنچتے تھے۔ مولانا آزادی کامل کے اولین حامیوں میں تھے۔ شردھانند کی شہمی اور سنگھن کی تحریکوں اور ہرورپورٹ کی انہوں نے بڑی دلیری سے بھرپور مخالفت کی اور تحریک خلافت میں نہایت عزم و استقلال سے پیش پیش رہے۔

اور یہ ہیں مولانا یعقوب بخش راغب۔ علامہ سید سلیمان ندوی ان کے بارے میں فرماتے ہیں۔ "ان کے پرانا مولوی علی بخش صاحب صدر الصدور تھے جن سے سرسید کے تحریری مناظرے رہے ہیں۔ کیا عجیب بات ہے کہ اس کا پر ناتی جس کا پر نانا سرسید سے ایسا مذہبی اختلاف رکھتا تھا جس میں کفر و اسلام تک کا فرقہ تھا، وہ سرسید کی تعلیم گاہ میں دینیات کا مدرس ہو کر رہا۔" راغب صاحب دینی مسائل اور تراجم میں سید محفوظ علی سے اکثر و بیشتر مشورے کرتے تھے۔

اور یہ ہے ظہور اللہ نوا کا مسکن جن کی فارسی گوئی کا لوہا ایران نے بھی اٹھاریں

صدی میں مانا۔

اور یہ ہے شوکت علی خاں فانی کی آبادی جوہلی، وہ فانی جنہوں نے اردو
غزل میں رنج و محن کے جذبات کو میر کی سلاست اور غالب کی دقیقہ سنجی کے
طے جلے سانچے میں ڈھالا اور اردو ادبیات عالیہ میں "یاسیات کے امام، کہلکے
فانی میں اقبال کے شاہین کی صفات موجود تھیں۔ اُن کا وجود اُن ہی کے الفاظ میں
"غیر مردن و مغرور زیتن" کا مصداق تھا۔ انھیں نہ وطن راسن آیا اور نہ غریب وطنی
حیدرآباد (دکن) میں جہاں ان کی مٹی عزیز ہوئی انھیں یہی کہتے تھے

بہ غریبم کہ بہر قریبہ ام وطن پیدا است

بہ ہرز میں کہ شدم زیر آسمان من است

اور بالآخر اُن کی زبان سے یہ شعر نکلا

ایں خطائیت کہ عفو منکنندش فانی

کہ من از خاک بدایوں وطنے ساختہ ام

لیکن یہ وہی خاک تھی جس کے بارے میں حضرت امیر خسروؒ کہہ گئے ہیں

ز بس کز مرقد اہل بعیرت منبج جو دست

بجائے سرمہ در دیدہ کشم خاکِ بدائوں را

امیر خسروؒ کا مولد پٹیالی بھی تو بدائوں ہی کا قصبہ ہوتا تھا اور بدایوں میں آج بھی ایک

محلہ پٹیالی سرائے کہلاتا ہے۔ اگر علامہ اقبال بدایوں آئے ہوتے تو عجب نہیں کہ اس

عظمت، عبرت اور شان دلاویزی کے شہر کو وہ کچھ یوں نظم فرماتے

گرفت لالہ ایں شہر رنگِ خون شہید

شہید آل کہ بہ زیر زمین بسا ایجا است

مہور ماوی و دلی ہم است بلجائے من

بداؤں دامن دل کی کشد کہ جا ایجا است

میں حقیقت سے افسانہ کی راہ پر لگ گیا۔ آئیے بدایوں کے یومِ اقبال کے

جلسے کی طرف واپس چلیں۔

یہ تقریب شب میں بدایوں کی میونسپلٹی کی عمارت میں منعقد ہوئی۔ رشید احمد صدیقی صاحب مسند صدارت پر متمکن تھے اور ان کے ساتھ ہی ان کے میزبان اور ممدوح سید محفوظ علی صاحب رونق محفل تھے۔ بدایوں میں اپنے بے شمار شاگردوں کی طرف اشارہ کرتے ہوئے رشید صاحب نے اپنی صدارتی تقریر کچھ اس طرح شروع کی۔ "حضرات!... میں اس مجمع میں خود کو فارسی حکایت کے اس حکیم کی طرح محسوس کر رہا ہوں جو قبرستان سے گزرتا تھا تو اپنے چہرے پر نقاب ڈال لیتا تھا۔ لوگوں نے اُس سے اس حجاب کی وجہ دریافت کی تو حکیم نے کہا کہ ندامت ہوتی ہے کہ جس قبر کی طرف نظر جاتی ہے، اپنے ہی ہاتھوں کا پہنچا یا ہوا پاتا ہوں..." پھر میر محفوظ علی صاحب کی طرف اشارہ کرتے ہوئے بولے۔ "یہ بزرگ جو میرے ساتھ بیٹھے ہوئے ہیں اپنے زعم میں تو بہت مستور ہیں لیکن دراصل بہت ہی مشہور۔ موصوف کسی زمانے میں ظرافت لکھا کرتے تھے، لیکن اب ستم ظریفی پر اتر آئے ہیں۔"

جلسے میں تقاریر و مقالات کے علاوہ علامہ اقبال کی نظمیں بھی پڑھی گئیں، مولوی ابوالحسن عرف نواب دولہا کے گھرانے کے ایک لڑکے نے۔ "دل مردہ دل نہیں ہے اسے زندہ کر دوبارہ" اور ساقی نامے کے چند بند بڑے اثر و ترنم سے پڑھے۔ جب وہ ساقی نامے کے اس شعر پر پہنچا۔

حقیقت خرافات میں کھو گئی

یہ امانت روایات میں کھو گئی

تومیر صاحب کے چہرے پر گہری سوچ کے آثار نمایاں تھے۔ اب مشاعرہ کی باری تھی۔ مجمع ساغر نظامی کو سننے کے لیے بے تاب تھا، اسی اثناء میں مولوی ابوالحسن بصیر کی باری

۱۰ بدایوں کے انسانہ نگار ابوالفضل صدیقی کے بیٹے ہیں وہ نیچرل اور قومی نظییں بڑی اچھی کہتے تھے۔ ایک مجموعہ "لمعات بصیر" کے نام سے شائع ہوا تھا۔ مولف

آئمان کی نظم قومی رنگ میں ڈوبی ہوئی تھی، لیکن سامعین تو ساغر سے "بچارن" سننے کے لیے گوش بر آواز تھے۔ نتیجہ یہ ہوا کہ ہمارے بزرگ بصیر صاحب پر ہونگ شروع ہوا۔ وہ بگڑ گئے اور مجمع کو "کور ذوق" اور اسی قبیل کے خطابات سے نازا۔ رشید صاحب نے مجمع کی نبض پہچان لی۔ کھڑے ہوئے اور بولے۔

"حضرات! آپ نے تقاریر و مقالات سنے، رباعیات و قطععات سنے، نظیں اور غزلیں سنیں، اور ساتھ ہی کچھ کھری کھری بھی سن لیں۔ اب آئیے فلاں صاحب کو سنیں۔" یوم اقبال کی یہ تقریب نصف شب کے بہت بعد خیر و خوبی سے ختم ہوئی۔

رشید احمد صدیقی صاحب سے ملاقات کی غرض سے میں دوسرے دن سپر کو میر محفوظ علی صاحب کے دولت کدے پر حاضر ہوا۔ رشید صاحب غسلی نہ میں تھے، اور میر صاحب عصر کی نماز ادا کر رہے تھے۔ میں حسب معمول میر صاحب کے مطالعے کے کمرے میں بیٹھ گیا۔ اتنے میں رشید صاحب بھی وہیں تشریف لے آئے۔ لیکن میری ان کی بات نہیں ہوئی۔ جب میر صاحب نماز سے فارغ ہو کر آئے تو میرا تعارف کرایا۔ رشید صاحب بولے۔ "میں تو یہاں موجود تھا، لیکن یہ حذت تو بڑی خاموشی سے بیٹھے رہے۔" میر صاحب نے فرمایا۔ "یہ میرے یہاں کے حاضر باش ہیں۔ آداب و رسوم کو کیسے توڑتے۔ جب تک میں خود تعارف نہ کر دیتا، یہ کیوں کر پہل کرتے؟"

پھر مسکرا کر بولے۔ "ہاں میں ان لوگوں کو اب متنبہ کر دوں گا کہ رشید صاحب آئندہ آئیں تو تم کاغذ کے کپڑے پہن کر، یا دن میں جلتی مشعل ہاتھ میں لے کر آنا تاکہ رشید صاحب دور ہی سے سمجھ جائیں کہ یہ سب ان کے فریادی ہیں۔" یوم اقبال کے بہانے رشید صاحب کی سید صاحب سے یہ ملاقات آخری ثابت ہوئی۔

یوم اقبال کا سلسلہ ہندوستان کے طول و عرض میں علامہ کی حیات ہی میں شروع ہو گیا تھا۔ بدایوں کا یوم اقبال اس سلسلے کی آخری کڑی تھی۔ اس تقریب کے دو دن بعد ۲۱ اپریل ۱۹۳۸ء کو جمعہ کی نماز سے قبل مولانا عبدالحامد قادری بدایوں نے جامع مسجد شمس میں اعلان کیا۔ حضرات! ریڈیو پر افسوس ناک خبر آئی ہے کہ

علامہ اقبال رحلت فرما گئے۔ اناللہ وانا الیہ راجعون۔ اس وقت سید محفوظ علی صاحب لکھنؤ پہنچ چکے تھے اور مولانا ظفر الملک علوی کے یہاں انہوں نے یہ خبر سنی۔ رشید احمد صدیقی بدایوں سے واپسی پر علی گڑھ کے اسٹیشن پر تھے جب انہوں نے یہ خبر سنی۔ فرماتے ہیں۔ "بڑی گرمی پڑ رہی تھی۔ دور دراز کے سفر سے واپس آ رہا تھا۔ علی گڑھ اسٹیشن کے پلیٹ فارم پر اترا ہی تھا کہ ایک عزیز نے کہا، ڈاکٹر اقبال کا انتقال ہو گیا۔ تھوڑی دیر کے لیے، بہت تھوڑی دیر کے لیے، کچھ ایسا معلوم ہوا جیسے پلیٹ فارم کی ہر چیز موجود تو ہے لیکن اس کی نہ کوئی آواز ہے اور نہ اس میں کوئی حرکت۔" سید محفوظ علی پر بھی اس سانحے کا شدید اثر ہوا۔ جب "ارمغانِ حجاز" کا نسخہ جو علامہ اقبال کی وفات کے بعد شائع ہوا تھا، پہنچا تو کسی قدر دل گیر لہجے میں بولے، "افسوس اس پر اقبال کے دستخط نہیں۔" علامہ ہمیشہ اپنی کتابیں دستخط کر کے سید صاحب کے نام بھیجتے تھے۔ پھر فرمایا کہ جو منظومات اس مجموعے میں شامل ہیں وہ حج بیت اللہ کے موقع پر جس کا ارادہ اقبال کر چکے تھے پیش کیے جانے والے تھے۔ افسوس کہ اس سے پہلے ہی علامہ رحلت فرما گئے۔ سید محفوظ علی خود جب حج کا عزم کر رہے تھے تو انہوں نے اقبال سے کہا تھا کہ حضور کے روضہ مبارک پر تمہارا سلام عرض کروں گا۔ اس سلسلے میں علامہ اقبال نے سید محفوظ علی کو ایک مراسلے میں فرمایا۔ "میں تو اس قابل نہیں کہ حضور کے روضہ مبارک پر یا د بھی کیا جا سکوں، تاہم حضور کے اس ارشاد سے جرات ہوتی ہے۔ (الصالح ولی) یعنی گنہگار میرے لیے ہے۔"

میں نے ایک بار "ساقی نامے" کے اس شعر کا ذکر پھر پھر دیا ہے
 حقیقت خرافات میں کھو گئی
 یہ امت روایات میں کھو گئی

تو فرمانے لگے۔ "ہم لوگ عمل سے دور ہو گئے اور اس طرح کے ڈکوسلوں پر یقین لے آتے ہیں جیسے ہماری بستی میں عقیدہ ہے کہ اگر فلاں دو مزاروں کے درمیان

سے جنازہ گزار دیا جائے تو مردے پر دوزخ کی آگ حرام ہو جاتی ہے۔ گویا
اعمال نیک کی حاجت ہی نہیں رہی۔“ — مولف

❖

ڈاکٹر اقبال سے میر صاحب کے ذاتی تعلقات تھے۔ وہ اپنی تصانیف میر صاحب کے
پاس بھیجتے تھے "جاوید نامہ" کی جلد میر صاحب کے یہاں آئی اور ان کے شام کے
بیٹھنے والوں نے اسے پڑھنا شروع کیا۔ میں نے عرض کی کہ میر صاحب سے پڑھا جائے
طاہر، علاج، سادق وغیرہ وغیرہ جو نام آئے ہیں ان کے فلسفے اور حالات زندگی میر صاحب
بتاتے جائیں۔ "جاوید نامہ" اسی طرح پڑھا گیا۔ مجھے میر صاحب کی معلومات کا اندازہ
ہوا کہ کس درجہ عمیق اور وسیع عبور ان کو اسلامی تاریخ پر تھا۔ صبح کوچ بیت اللہ
کو جا رہے تھے۔ چند صفحے "جاوید نامہ" کے باقی تھے۔ رات کے گیارہ بجے تک وہ
ختم کیے باوجود ہم سب کے کہنے کے کہ آپ سامان ٹھیک کیجیے اور آرام فرمائیے۔

ذاتی تحریر از بدایوں

نہال الدین بدایوں

جناب سید محفوظ علی صاحب، میرے خسر نسید محی الدین صاحب کے پاس کبھی کبھی
تشریف لاتے تھے۔ اس طرح مجھے ایسی نہایت ہی اہم شخصیت سے نیاز حاصل
کرنے کا موقع ملا تھا۔ ایک بار گبرگہ شریف میں ان سے ملاقات ہوئی تو مجھ
سے کہنے لگے کہ تم نے "بال جبریل" میں "لینن خدا کے حضور میں" پڑھی۔ میں نے
عرض کیا کہ ابھی تک تو پڑھنے کا موقع نہیں ملا۔ انھوں نے فرمایا اقبال رب العزت
کے سامنے شکایت کریں گے کہ میں نے ایک کام کی چیز لکھی اور لوگوں نے
اسے دیکھا بھی نہیں۔ اس کے بعد میں نے اس نظم کو بار بار پڑھا۔

مکتوب کراچی بنام مولف

— میجر آفتاب حسن

۱۶ اگست ۱۹۶۹ء

❖

افسانہ سے افسانہ نکلتا رہا۔ بات طویل ہو گئی۔ اسے میجر آفتاب حسن پر

ختم کرتا ہوں۔ آئیے اب سید محفوظ علی صاحب کا مضمون "لنگر" پڑھیں جو مضامین اس مجموعے میں شامل ہیں ان میں یہ سب سے پرانا ہے۔ یہ ان کے اولین دور نگارش کا اعلیٰ نمونہ ہے اور تاریخ پارینہ کا ایک کھویا ہوا باب۔ نیز لفظ "لنگر" کی وجہ تسمیہ جو سید صاحب نے بتائی ہے، از حد دلچسپ ہے۔ یہ مضمون نفا کی کتابوں میں جگہ پا چکا ہے۔

— مولف

لنگر

لنگر کا جلوس دکن کی ان خصوصیات میں سے ہے جن کا شوق نظارہ ہر سال سینکڑوں انگریزوں اور ہندوستانیوں کو پایہ تخت حیدرآباد میں لاتا ہے۔ جس دلچسپی اور اشتیاق سے یورپین لوگ اس رسم کو دیکھتے ہیں اس کا اندازہ اس سے ہو سکتا ہے کہ ہر وہ انگریز جو دکن میں رہ چکا ہو اور تصنیف و تالیف سے شوق رکھتا ہو ناممکن ہے کہ اس جلوس کا ذکر اپنی تحریر میں نہ کرے۔ کرنل میڈوز ٹیلر نے جن کی زندگی کا بیشتر حصہ دکن میں صرف ہوا اور جن کے تقریباً سب ناولوں کا سین دکن ہی میں رکھا گیا ہے اپنی ایک تصنیف میں اس جلوس کا ذکر ضمنی طور پر ایک لطیف پیرایے میں کیا ہے۔ حال ہی میں ایک اور انگریز مصنف نے اپنے ایک ناول کے پلاٹ کا دیباچہ اسی رسم کو قرار دیا ہے۔ سر رچرڈ ٹیمپل نے بھی اپنے روزنامہ پچھ دکن میں اس رسم کا خاص طور سے ذکر کیا ہے۔ سال پیوستہ جب ہنر کیلنسی لارڈ کرزن واردِ مملکت آصفیہ ہوئے تو ہنر کیلنسی ممدوح نے اپنے پردگرام کی ترتیب میں یہ التزام بد نظر رکھا تھا کہ لنگر کی رسم بھی ملاحظہ فرمائیں۔ چونکہ دکن ریویو کے ناظرین میں سے بہت سے اصحاب رسم لنگر کی حقیقت سے ناواقف ہوں گے۔ لہذا اس مضمون میں اس کے حالات بالا جمل بیان کیے جاتے ہیں۔

جب دکن سلاطین قطب شاہیہ کے زیر نگیں تھا۔ شہزادہ عبداللہ جو سلطان محمد قطب شاہ کا بیٹا تھا ایک روز گولکنڈہ جانے کے ارادے سے اپنی سواری خاصہ کے ایک ہاتھی پر جس کا نام مورت تھا سوار ہو کر نکلا۔ ان دنوں موسیٰ ندی طغیانی پر تھی۔ جب ہاتھی

۱۰ عبداللہ قطب شاہ اپنے والد کے انتقال پر ۱۰۳۵ھ م ۱۶۲۶ء میں تخت نشین اور ۱۰۸۲ھ م ۱۶۷۲ء میں فوت ہوا۔ اس کے بعد صرف ایک بادشاہ ابوالحسن تاناشاہ ۱۰۸۲ھ م ۱۶۷۲ء تا ۱۰۹۸ھ م ۱۶۸۷ء گزرا ہے۔ اس کے بعد قطب شاہی سلطنت ظہر و مغلیہ میں شامل ہو گئی۔ مصنف

ندی کے کنارے پہنچا تو دفعتاً مست ہو گیا اور مہاوت کو گرا کر شہزادے کو لیے ہوئے جنگل کی طرف بھاگا۔ شہزادے کی والدہ ملکہ جیات بختی بیگم عرف بی بی ماں صاحب نے بہ تقاضائے محبتِ مادری اطرافِ حیدرآباد میں تمام درختوں کی شاخوں میں سامانِ خورد و نوش لٹکوا دیا تاکہ اگر ہاتھی کسی درخت کے قریب سے گزرے تو شہزادہ ہاتھ بڑھا کر یہ سامان اتار لے اور بھوک پیاس کی اذیت سے بچے۔ اس کے ساتھ ہی ملکہ نے یہ منّت مانی کہ اگر میرا بیٹا صحیح سلامت واپس آئے تو ہاتھی کے لنگر (زنجیر) کے وزن کے برابر ایک لنگرِ طلائی بنا کر حسینی علم پر چڑھاؤں گی۔ خدا کی شان کہ شہزادہ بقول ایک مورخ کے تین روز اور بقول دوسرے مورخ کے ایک مہینہ تین روز بعد صحیح سلامت واپس آیا اور ملکہ نے منہ مانگی مراد پا کر زنجیرِ طلائی تیزک و احتشام کے ساتھ حسینی علم پر نذر چڑھائی۔

یہ ہے اصل بنیاد اس رسم کی جسے لنگر کہتے ہیں اور جس کا ہر سال محرم کی پانچویں تاریخ کو اعادہ کیا جاتا ہے اور بلا لحاظ اس کے کہ اسے جناب سید الشہدار کی شہادت کے واقعے سے کوئی تعلق ہو۔ تین سو سال سے اس التزام کے ساتھ ادا کی جا رہی ہے کہ اگرچہ

سپہر آں بساطِ کہن در نوشت

بساطِ دگر ملک راتازہ گشت

در دولتِ قطب شاہیہ نے زمامِ حکومت دولت ابد مدت آصفیہ کے سپرد کی پھر بھی سلطنت کی طرف سے اس رسم کی بجائے آوری میں کسی طرح کا فرق نہ آیا۔ اگر کچھ فرق ہوا ہے تو صرف اتنا کہ اس پہلے لنگر میں جس کی اب ہر سال تقلید کی جاتی ہے سونے کی زنجیرِ حسینی علم پر چڑھائی گئی تھی جس کا وزن ایک مورخ نے چالیس من بیان کیا ہے مگر اب پھولوں کے ہار چڑھائے جاتے ہیں جن کے ساتھ سونے چاندی کے علم اور اثرنیاں ہوتی ہیں۔ یہ چڑھاوا نہایت تکلف کے ساتھ ایک زربفت کے شاملانے کے نیچے نکلتا ہے جس کی ڈوریاں آدمی پکڑ کر چلتے ہیں اور اس کے ساتھ سوا سو گھڑے شربت کے اور پانچ دیکھیں کھڑی کی ہوتی ہیں گھڑوں پر سنہار پہلا رنگ چڑھا اور ان کے منہ پر سرخ کپڑا مقیش کے تاروں سے بندھا ہوتا ہے۔ محرم کی پانچویں تاریخ کو صبح ہی سے لنگر دیکھنے کے شوق میں شہر کے بچے جوان بوڑھے

ان راستوں پر آجاتے ہیں جدھر سے لنگر کا گزر ہونے والا ہے۔ متمول لوگ سڑک کے کنارے کے مکانات دو دو تین تین مہینے پہلے سے کرایے پر لے رکھتے ہیں اور کرایے کی شرح کا اندازہ اس سے ہو سکتا ہے کہ چھوٹے چھوٹے حجرے جن میں بہ مشکل دو چار پائیوں کی جگہ ہوتی ہے سو سو دو سو روپے کرایے پر اٹھتے ہیں۔

دوپہر ڈھلتے ہی جلوس نکلنا شروع ہوتا ہے اور مدار المہام وقت کے ایوان وزارت کے سامنے سے گزرتا ہوا مہاراجہ پیش کار بہادر کی دیوڑھی پہ اور وہاں سے یہ محل مبارک کے نیچے آتا ہے جہاں سے اعلیٰ حضرت قدر قدرت بندگان عالی متعالی مدظلہ العالی برآمدے میں سے اُسے ملاحظہ فرماتے ہیں۔

سب سے پہلے باندار ہوائیاں اور گولے چھوڑتے ہوئے نکلتے ہیں، اور ان کے پیچھے نشان کے ہاتھیوں اور اونٹوں کی ایک قطار ہوتی ہے اس کے بعد جمعیت کو توالی شہر کے سوار اور پیادے نکلتے ہیں۔ بہ اعتبار وضع و قطع ظاہری یہ جمعیت نہایت چست و چالاک اور بارعب معلوم ہوتی ہے۔ یہی وہ جمعیت ہے جو بلدہ و بیرون بلدہ کی تقریباً ساڑھے چار لاکھ مخلوق کے جان و مال کی محافظ اور امن عامہ کی متکفل ہے۔ ابتدائی زمانے میں شہر حیدرآباد میں جمائے دن لوٹ کھسوٹ اور مار پیٹ کی گرم بازاری ہوا کرتی تھی وہ اسی جمعیت کی بدولت اب خواب و خیال ہو گئی ہے۔ غرض کہ یہ جمعیت سود مندی اور دیدہ زیبی کا ایک قابل تحسین نمونہ ہے۔ جمعیت کو توالی کے ساتھ عربوں اور روسیوں کی جمعیت ہوتی ہے اور ان سب کے پیچھے کو توالی صاحب بلدہ و بیرون بلدہ کا ہاتھی ہوتا ہے۔

جمعیت کو توالی کے بعد جمعداران افواج بے قاعدہ اپنی اپنی جمعیتوں اور لوازم اعزازی کے ساتھ گزرنے شروع ہوتے ہیں اور بڑی دیر تک یہی تانتا بندھا رہتا ہے۔ ان جمعداروں میں سے بعض عرب اور پٹھان ہیں جن کو قدیم الایام سے اس سرکار ابد قرار سے بہ جلد و سے فراہمی فوج منصب اور جاگیریں عطا ہوتی ہیں۔ ان کی وقعت اور عظمت کا اندازہ اس سے ہو سکتا ہے کہ سلطان مملکت جو ساحل عرب کے مشہور فرمانرواؤں میں سے ہیں اور دہلی کے دربار تاج پوشی میں خاص طور سے مدعو کیے گئے تھے وہ ہماری سرکار کے ایک جمعدار ہیں اور

یہاں اُن کا لقب نواب سلطان نواز جنگ بہادر ہے۔

اس کے بعد سندھیوں اور سکھوں کی جمعیت اپنے اپنے رسالداروں اور نشانوں کے ساتھ اپنی قومی وضع میں نہایت طمطراق سے نکلتی ہے۔

افواج بے قاعدہ میں عربوں کی جمعیت ازار باندھے کرتے پہنے۔ مگر میں دھامی دار پٹکے لپیٹے اور اس میں جمبیہ لگائے بارود کا سینگ کھونے کندھے پر پرانی وضع کی توڑے دار لمبی نال کی بھاری بندوق اٹھائے طبلِ جنگ بجاتی اپنے قبیلے کے اشعارِ رجز پر پڑھتی تیز تیز چلتی ہے۔ اس فوج نے اپنی شانِ بے ترتیبی کو اس ترتیب سے نبھایا ہے کہ کوئی دو سپاہی ایسے نہ نکلیں گے جن کے عمامے یا کرتے یا ازار ایک دوسرے سے ملتے ہوں۔ یہ تانتا دیر تک بندھا رہتا ہے اور اس میں بجز اس بات کے کہ عربوں کا جوش اور اُن کی رجز خوانی کا انداز دل پر ایک خاص اثر ڈالتا ہے اور کوئی بات قابلِ توجہ نہیں ہوتی لیکن یکا یک ایک دستہ فوج جو اسی جمعیت بے قاعدہ کے افراد سے مرتب کیا گیا ہے اس بے ترتیبی کے طلسم کو توڑتا ہے۔ یہ پلٹن جس کا نام فوجِ میسرم یا جمعیتِ نظامِ محبوب ہے بہ اعتبارِ شان و شکوہ و ترتیب و آراستگی اس کل جلوس کی جان ہے۔ اور اس بات کی ایک بینِ مثال ہے کہ ایک ان گھڑ پتھر جسے ناواقف لوگ بے کار سمجھ کر پھینک دیتے ہیں وہی ایک چابک دست جو اہر تراش کے ہاتھ میں آکر کیسا خوش آب و نایاب ہو جاتا ہے۔ اس فوج کے کپتان نواب جاں نثار جنگ بہادر اپنے پورے عربی لباس میں سر پر خمار و عقاب باندھے ہوئے فوج کے آگے آگے چلتے ہیں اور اُن کے ساتھ میسرم بنیدھیں کا قومی راگ افغان مارچ ہے وجدلانے والے سروں میں بجاتا جاتا ہے اور اس کے بعد میسرم پلٹن ایک خاص شان سے پوری فوجی ترتیب و آراستگی کے ساتھ گزرتی ہے۔

فوج بے قاعدہ کے بعد سپہ سالار فوج اصفیہ کی سواری ہوتی ہے جس کے جلو میں کل جمعیت باقاعدہ یعنی پلٹن و رسالہ و توپ خانہ اپنے اپنے کپتانوں اور لفٹیننٹوں کے زیرِ کمان یکے بعد دیگرے نہایت فرد شکوہ اور شان و شوکت کے ساتھ ہوتی ہے۔ اس جمعیت کو کرنل نواب ناصر الملک بہادر سی۔ آئی۔ ای آنریری ایڈیکانگ حضور ملک معظم شہنشاہ ہند و ایڈیکانگ ملازمان اعلیٰ حضرت قدر قدرت بندگانِ عالی متعالی مدظلہ العالی نے اپنے جن انتظام اور خوش سلیقگی اور تجربہ کاری سے

جس فوجی رتبے پر پہنچا دیا ہے اُس کا اندازہ وہی شخص کر سکتا ہے جس کو فوجی معاملات میں دلچسپی ہو اور اس جمعیت کو برای العین مشاہدہ کرے۔

جمعیت کے بعد سواری خاصہ کے خالص تازی وزیری۔ آسٹریلین۔ غرض کہ تمام مشہور نسلوں کے گھوڑے سونے چاندی کی ہیکلیں اور چھانچن پہنے جڑاؤ لگا میں اور کلغیاں لگائے گزرنے شروع ہوتے ہیں۔ ان میں سے ہر ایک گھوڑا قابل تصویر اور بلا مبالغہ ہزاروں روپے قیمت کا ہے۔ ان کا ستا چال۔ ان کے سہرے روپھے زربقت اور کخواب کے زین پوش اور ان کے سائیسوں کی رنگ برنگ کی زرق برق جگمگاتی ہوئی وردیاں عجب بہا دیتی ہیں۔ جن لوگوں کو گھوڑوں کی پہچان ہے وہ ایک ایک جانور کو دیکھ کر سراپا حیرت ہو جاتے ہیں۔

غرض یہ سلسلہ کہیں رات کے نو بجے جا کر ختم ہوتا ہے۔

لنگر کا جلوس اپنی نوعیت کے لحاظ سے حقیقت میں ایک ایسا پر شکوہ اور مہتمم بالشان جلوس ہے کہ جس شخص نے اس کو پہلی مرتبہ دیکھا ہو عام اس سے کہ وہ متین و بطی الحس ایشیا نژاد ہو یا تاشاپند ذکی الحس یورپ زاد اس کے دل پر ایک ناقابل بیان کیفیت طاری ہوتی ہے۔ مختلف قوموں اور مختلف مذہبوں کے کثیر التعداد بچوں جوانوں اور بوڑھوں کی حیثیت پکارا اور کشاکش افواج بے قاعدہ کی پر اگندگی و بے ترتیبی اور افواج باقاعدہ کی پلٹنوں اور رسالوں کے جلوس کی ترتیب و یک رنگی۔ ہاتھیوں، گھوڑوں، اونٹوں کی جگمگاتی ہوئی جھولوں، غاشیوں اور پاکھروں کی سچ دھج۔ امرا و روسا جاگیرداروں اور منسب عواروں کی زرق برق پوشاکوں کی آب و تاب۔ کلاڑیوں۔ رتھوں اور دوسری انواع و اقسام کی سواریوں کی بھیڑ بھاڑ۔ ان سب کا سماں ایسا نہیں کہ مدت تک دل سے محو ہو سکے۔

دکن ریلویو، حیدرآباد

اپریل ۱۹۰۴ء

حدیث دیگران

(۲۲)

سید محمد ظفر علی صاحب سے قومی جلسوں میں مجھنے کا اتفاق ہوا ہے۔ اُن کا قد چھوٹا تھا، رنگ گورا، ڈاڑھی سفید، خوبصورت آدمی تھے۔ مزاج میں بڑی شکفتگی تھی۔ اردو بہت اچھی لکھتے تھے۔ اُس زمانے کے ادبی رسالوں میں اُن کے مضامین شائع ہوتے تھے۔ میں نے اُن کا ایک مضمون پڑھا ہے جس کا عنوان ہے "گنگا جل اور دودھ"۔ گنگا جل انہوں نے ہندوستانی خون کو کہا اور دودھ ترکی خون کو۔ اس مضمون میں انہوں نے یہ ظاہر کیا ہے کہ مغلوں کے جسم میں جب تک ایک چھٹانک بھی ترکی خون رہا اُن کی بہادری نہ گئی۔

مکتوب کراچی بنام مولف — حسن ریاض

۲۴ نومبر ۱۹۶۹ء

ادیب، اسلامی تاریخ پر غائر نظر رکھنے والے، کم لکھتے مگر جب لکھتے تو دوچار صفحے لوگوں کے سو دو سو صفحات پر بھاری ہوتے۔ افسوس کہ میر صاحب مرحوم نے کوئی مستقل تصنیف نہیں چھوڑی اور نہ اپنے مسامین یکجا کیے بلکہ کرتے نہیں دیے۔ خدا جانے مزاج میں کس درجہ استغنا تھا۔ اس وقت اُن کے چند تاریخی مضامین کے نام دہرائے جاتے ہیں۔

"نقل مکان" یہ عیسائیت پر تاریخی ضرب ہے۔ "دودھ اور گنگا جل" سلطنت مغلیہ کے زوال کے اسباب۔ "مراج الدولہ پر ایک سرسری نظر"

ذوالقرنین۔ بدایوں نمبر — محمد سلیمان بدایونی

اپریل ۱۹۵۶ء

میر صاحب نے ڈاکٹر لوٹھراپ اسٹارڈ (LOTHROP STODDARD)

کی مشہور کتاب (THE NEW WORLD OF ISLAM) کے اردو ترجمے کی ترغیب و تحریک کی۔ اس کتاب میں مصنف نے مسلمانوں کے معاشرتی، مذہبی، تمدنی، سیاسی اور اقتصادی پہلوؤں سے بحث کی ہے۔ اس کا ترجمہ فال محمد جمیل الدین بدایونی کے نام پڑا موصوف نے یہ کام ”جدید دنیا کے اسلام“ کے نام سے مکمل کیا اور اس کتاب کو میر صاحب ہی کے نام معنون کر کے اپنی عقیدت کا اظہار کیا۔

— مولف

مغلیہ سلطنت کے زوال کے اسباب (تمپوری خون کی کیمیائی تحلیل)

بمبئی کے باؤلے تاجر کے قتل کے سلسلے میں جس بازار کی عورت کے ساتھ ایک ہندو والی ریاست کے ناجائز تعلقات کا چرچا آج کل اردو اور انگریزی اخباروں میں نہایت شد و حد کے ساتھ ہو رہا ہے۔ پنجاب کے ایک منہ پھٹ اور زبان دراز ہندو اخبار نے حال میں اس کی طرف اشارہ مگر کے مسالوں پر ایک نہایت سو قیامت چوٹ کی ہے۔ جس کا پنجاب ہی کے ایک مسلمان اخبار نے دندان شکن جواب دیا اور "قدیم" اور "جدید" واقعات کے حوالوں سے اس شیشے کے گنبد میں رہ کر کفکریاں پھینکنے والے ایڈیٹر کے گھر کو جوابی پتھر اوڑھے چکنا چور کر دیا۔

کلوخ اندازہ را پاداش سنگ است

ہندو اخبار نے ایسی یہودہ بات کہہ کر جو خود اسی کی طرف پلٹ آنے والی بات تھی اپنی تہی مغزی کا ثبوت دیا لہذا وہ بات تو ہرگز اس قابل نہیں کہ کوئی مجھدار آدمی اسے توجہ سے سنے اور سنجیدگی سے سوچے مگر جواب میں شاہان مغلیہ کا ذکر آگیا تھا جس نے تاریخ کے طالب علم کو پھر بھولا سبق یاد دلایا اور سلسلہ خیال کہاں سے کہاں پہنچا دیا۔

ہندوستان کی بادشاہی تیمور کے خاندان میں کم و بیش تین سو برس رہی۔ مورخوں کا اتفاق ہے کہ بابر اور ہمایوں تو قدر سلطنت کی داغ بیل ڈالنے اور بنیاد رکھنے والے تھے۔ اس عالی شان عمارت کو مکمل کر کے اس میں جلال و جبروت کے ساتھ جلوس کرنے والے اکبر، جہانگیر، شاہجہاں، اور اورنگزیب عالمگیر تھے۔ عالمگیر اول (علیہ الرحمۃ) کے بعد اس میں شکست و ریخت شروع ہوئی اور عالم گیر ثانی (علیہ ما علیہا) کے مرتے ہی ساری عمارت زمین پر آ رہی۔ اس کے بعد جو ہوئے وہ مغلیہ سلطنت کے بادشاہ نہیں مغلیہ تکیے کے شاہ جی تھے۔

زوال و انحطاط کے اسباب ہر مورخ بلکہ ہر شخص اپنی سمجھ کے مطابق بیان کرتا ہے کوئی کہتا ہے اس کا سبب عالم گیر کا غیر مسلموں کے ساتھ ظلم و تعصب تھا۔ کوئی کہتا ہے تازہ دم قوموں یعنی مرہٹوں اور سکھوں کا عروج۔ کوئی کہتا ہے انگریزوں کی حکمت عملی۔ اصلی قوی سبب تاریخ کے صفحوں پر کھا آنکھوں کے سامنے ہے مگر اس پر نظر نہیں پڑتی اور پڑتی ہے تو اس بے پردائی سے کہ گویا وہ اصلی سبب ہے ہی نہیں۔

شمس العلماء محمد حسین آزاد نے دربار اکبری کے اوراق پر الفاظ کا جو دربار سجایا ہے اس میں اکبری یلغاروں کا بیان بہت مزے لے لے کر کیا ہے۔ اس بیان میں ایک لفظ سے یوں ہی سا خیال ہوا تھا کہ شاید اصلی سبب وہ سمجھ گئے ہیں۔ مگر اگلے فقروں نے سمجھا دیا کہ کچھ نہ سمجھے اور سمجھے بھی تو سمجھانا نہیں چاہتے۔ وہ لکھتے ہیں :

یہ یلغاریں بابر کی بلکہ تیموری و چنگیزی خون کے جوش تھے کہ اکبر پر ختم ہو گئے۔ اس کے بعد کسی بادشاہ کے دماغ میں ان باتوں کی بوجی نہ رہی۔ نیسے نئے گلدی پر بیٹھے تھے۔ ان کی قسمیں لڑتی تھیں اور امرار فوجیں لے کر مرتے تھے۔ اس کا کیا سبب سمجھنا چاہیے؟ ہندوستان کی آرام طلب خاک باوجود گرمی کے۔ سرد مہر ہوا اور بزدل پانی۔ روپے کی بہتات، سامان کی کثرت، یہاں جوان کی اولاد ہوتی ایک نئی مخلوق ہوتی“ (ص ۲۷)

آزاد کی جادو نگاری اور طلسم کاری مسلم۔ لیکن آرام طلب خاک۔ سرد مہر ہوا۔ بزدل پانی۔ روپے کی بہتات اور سامان کی کثرت تو آج بھی ویسی ہی بلکہ اس سے بدرجہا زیادہ ہے۔ جیسی اور جتنی محمد شاہ پیا کے زمانے میں تھی۔ پھر کیا بات ہے کہ موجودہ مغربی حکمران قوم ابتدائی کمپنی کے زمانے سے اب تک تین سو برس پورے کر لینے پر روز افزوں طاقت کے ساتھ آج بھی باقی ہے اور بھاسرا بھی بہت دنوں رہے گی۔

تاریخ میں اکبر کے حالات پڑھو۔ چاہے وہ ابو الفضل کے قصیدہ نگار قسہ کے بجائے

بدایونی کے واقعہ نویس قلم ہی کے لکھے ہوں۔ جہاں تم یہ دیکھو گے کہ اکبر جاہل تھا۔ بد مذہب تھا۔ دین الہی کا موجد تھا۔ وہاں یہ بھی دیکھو گے کہ وہ جرمی اور جفاکش سپاہی تھا کہ لیغاروں میں ہفتوں کی راہ دنوں میں طے کرتا تھا۔ بلند سمت اور الو العزم فاتح تھا کہ برسوں میں تسخیر ہو سکنے والے ملکوں کو ہدینوں میں فتح کر لیتا تھا۔ تجر بہ کار اور صاحب تدبیر جنرل تھا کہ حملوں میں تھوڑی سی فوج سے ٹڈی دل لشکروں کو زیر و زبر کر دیتا تھا۔ باخبر اور رعایا پرورد بادشاہ تھا کہ جن ملکوں کو فتح کرتا تھا وہاں کا قرار واقعی انتظام کرتا اور مختلف الاقوام رعایا کو غلام بنانے کی جگہ عاشق بنا لیتا تھا۔ وہ بہادر تھا، نڈر تھا، غیرت مند تھا۔

بارہ تیرہ ہی برس کا بچہ تھا کہ باپ کے مرنے پر کھیل کود سے ہٹا کر بیرم خاں کی اتالیقی میں تخت پر بٹھا دیا گیا۔ بیرم خاں سمجھا تھا کہ لڑکے کی آڑ میں شکار کھیلے گا۔ مگر لڑکے کی رگوں میں صاحبقران اور زردہ پیل کا خون تھا۔ اُس نے چار ہی برس بعد بیرم کو رستہ بتا کر سلطنت کی باگ اپنے ہاتھ میں لی اور تخت پر جم کر اور سنبھل کر بیٹھا۔ جانتے ہو اُس وقت اُس کی حکومت کی حد کہاں سے کہاں تک تھی؟ لاہور سے لے کر آگرہ کے قرب و جوار تک۔ مگر بہادر اور مدبّر نوجوان شاہ نے حدود کو وسعت دینی شروع کی اور عمر بھر کی محنت و کوشش سے ہندوستان کے چھوٹے بڑے ٹکڑوں کو کہیں تلوار سے کہیں تدبیر سے سمیٹ کر اپنی قلمرو میں شامل کر لیا۔ یہاں تک کہ ۱۰۱۳ ہجری (۱۶۰۵ء) میں جب مراہے تو حال کی جغرافی اصطلاح میں احاطہ مدراس، ریاست حیدرآباد اور احاطہ بھٹی کا جنوب مغربی حصہ چھوڑ کر ہندوستان کا کل براعظم اور پورا افغانستان اس کے زیر نگیں تھا۔

اس کے بعد مروج الدین، عالی گہر، شاہ عالم کے حالات پڑھو۔ شہزادگی کے زمانے میں جب کہ تیس پینتیس برس کے ادھیڑ تھے۔ ستر برس کے بڑھے باپ کو اکیلا دشمنوں میں گھرا چھوڑ کر وزیر کے ڈر سے گھر سے نکل بھاگے۔ سہارن پور۔ فرخ آباد۔ بدایوں۔ بریلی۔ بکھنوں کی خاک چھانتے عظیم آباد

۱۰ امیر تیمور گورگان صاحبقران۔ اکبر کے باپ ہمایوں کا مورث اعلیٰ۔ مصنف

۱۱ شیخ الاسلام حضرت شہنشاہ پیل احمد جام نیشاپوری۔ اکبر کی ماں حمیدہ بانو

کے مورث اعلیٰ۔ مصنف

پہنچے اور میر جعفر کے ناخاندہ مہمان ہوئے۔ وہیں پڑے تھے کہ عماد الملک وزیر نے دلی میں بادشاہ کو قتل کر دیا۔ باپ کی موت کی خبر سن کر جگہ سے نہ ہلے۔ بلکہ ۱۱۷۳ھ (۱۷۵۹ء) میں عظیم آباد ہی میں نام کی بادشاہی کے مالک بنے۔ شجاع الدولہ وزیر کے ساتھ ہو کر انگریزوں سے لڑے۔ کمپنی کی فوج کے ہاتھوں بکسر کے میدان میں ایسی بڑی طرح شکست کھائی کہ بادشاہی کارہا سہا بھرم کھل گیا اور کمپنی کے اقتدار کا سکہ سارے ہندوستان میں بیٹھ گیا۔ شکست کے بعد ہی جنرل منرو (GENERAL MUNRO) کے قتل خاص سے شقہ تہنیت لکھا جس کا مضمون یہ تھا:

”میں خوشی سے نہیں لڑا۔ بلکہ وزیر کا قیدی ہوں، خدا کے لیے مجھے قید سے چھڑاؤ اور اور معاوضے میں بزرگوں کی ہڈیاں جلتی چاہئے لو۔“

اس کے بعد ہی فاتح فوج کے پیچھے پیچھے الہ آباد پہنچے۔ یہاں ندی سے نکل کر کنویں میں گئے یعنی شجاع الدولہ کی قید سے چھوٹ کر جنرل اسمتھ (GENERAL SMITH) کی قید میں پہنچے۔ اسی حالت میں وہ تین سو بے جن کی مردم شماری تین کروڑ نفوس اور محاصل سالانہ چار کروڑ روپے تھے اور جن کی تسخیر میں باپ داداؤں کو برسوں لگی تھیں اتنی دیر میں جتنی دیر میں بقول فارسی موصیخ کے ”خرید و فروخت اسپ را ہوار بل فر بار بردار ہم نمی تواند شد“ کمپنی کی نذر کر دیئے۔ اور سلطنت کے تخت کے بجائے کھانے کی میز کے اوپر سندا آرا ہو کر سند عطاے دیوانی بنگال و بہار وارہ پر مہر مبارک ثبت فرمادی۔ اس کے بعد کنویں سے بھی نکل کر بھاگے تھے کہ آگ میں گر پڑے۔ یعنی کمپنی کی قید سے نکلے تھے کہ مرہٹوں کے ہاتھ میں گرفتار ہو گئے۔ جو اس وقت ہند کی سلطنت پر قابض اور ابر کے تخت پر متمکن تھے۔ مرہٹوں کی اک ذرا آنکھ چوکی تھی کہ پھان چڑھ دوڑے اور خزانہ عامرہ کا روپیہ پیسہ بلکہ شہزادوں کے ہاتھ گلے کا گھنا پاتا تک ہتھیائے گئے۔ اور جاتے جاتے غلام قادر خود بدولت کو مینائی کی دولت تک سے محروم کر گیا۔ مدتوں اس عذاب میں گرفتار رہنے کے بعد انگریزوں کی ملکی مصلحت نے مرہٹوں کا استیصال کیا۔ جنرل لارڈ لیک

(GENERAL LORD LAKE) نے کوٹھی سے نکالا اور مرنے کے لیے تخت پر جا کر پھر تاج پہنایا۔ ۱۲۲۱ھ (۱۸۰۶ء) میں اس عیش پرست، تن پرور، پست ہمت، بد عقل۔ تلون مزاج، ڈرپوک اور بے غیرت زندگی کا خاتمہ ہوا۔

قلم کا پتلا ہے کہ یہ الفاظ اُس شخص کی شان میں لکھنا پڑے جو مجھ اور سہی، مگر گورگانی اور صاحبقرانی جلال و جبروت کے مقبرہ کا مجھ اور تھا۔ مگر کیا کیجیے۔ پہلی تصویر سے مقابلے کے لیے دوسری تصویر بھی اس طرح کھینچی پڑی کہ سب خط و خال نمایاں ہو جائیں۔ اب غور سے دیکھو اور سچائی اور صفائی سے جواب دو۔ دونوں تصویروں میں کسی بات میں خلیفہ سی بھی مشابہت ہے۔ نہیں۔ تو کیوں نہیں؟

کیا تم کہہ سکتے ہو کہ کمزور دل عالمگیر ثانی اور بزدل شاہ عالم کے جسموں میں بھی ہی تیسری خون تھا جو شیر دل بابر اور دلیر دل اکبر کی رگوں میں بجلی کی تیزی سے دوڑتا تھا؟ تم جواب نہیں دے سکتے۔ ذرا صبر کرو۔ اس کا جواب تاریخ کے عمل میں اکبر کے جانشینوں کے خون کے تجزیہ و تحلیل کیمیائی کے بعد ابھی دیا جاتا ہے۔

پہلے تین باتیں ذہن نشین کر لو۔

۱۔ انسان کے جسم میں خون کی مقدار طبی قاعدے سے کتنی ہی ہو حساب کی آسانی کے خیال سے اسے دو سیر مانا گیا ہے۔

۲۔ یہ فرض کر لیا گیا ہے کہ بچے کے جسم میں آدھا خون باپ کا اور آدھا ماں کا آتا ہے۔

۳۔ سرق دکھانے کے لیے ولایتی خون کو دودھ اور چندی خون کو گنگا جیل کا نام

دیا گیا ہے۔

اب دیکھو۔

نام بادشاہ	رگوں میں مادہ سیال کا وزن اور نام	نام رانی مع نام شہزادہ جو اس کے لطن سے ہوا	رگوں میں مادہ سیال کا وزن اور نام
جلال الدین اکبر ابن ہمایوں	دوسیر دودھ	جے پوری رانی دختر راجہ بہاری مل کچھواہہ والی ریاست جے پور۔ اس کے لطن سے جہانگیر ہوا۔	دوسیر گنگا جیل

۱۔ منتخب التواریخ ملا عبد القادر بدایونی مطبوعہ کلکتہ جلد ۲ ص ۵۰۰۔ آثار الامرائے تیموری مطبوعہ کلکتہ

جلد ۲ ص ۱۱۳۔ بلیس اور نیٹل بیوا کونفیل ڈکشنری لندن ص ۱۰۸ اور ۲۲۳۔ امرائے ہندو ص ۷۰۔ مصنف

نام بادشاہ	رگوں میں مادہ سیال کا وزن اور نام	نام رانی مع نام شہزادہ جو اس کے بطن سے ہوا	رگوں میں مادہ سیال کا وزن اور نام
نور الدین جہانگیر ابن اکبر	ایک سیر دودھ اور ایک سیر گنگا جل	بال متی جو دھابائی دختر مہاراجہ اودے سنگھ راکھور والی ریاست جو دھ پور۔ اس کے بطن سے شاہجہاں ہوا۔	دو سیر گنگا جل
شہاب الدین شاہجہاں ابن جہانگیر	آٹھ چھانک دودھ اور ایک سیر آٹھ چھانک گنگا جل	ارجمند بانو ممتا ز محل دختر آصف خاں۔ اس کے بطن سے عالمگیر ہوا۔	دو سیر دودھ
محمی الدین عالم گیر ابن شاہجہاں	ایک سیر چار چھانک دودھ اور بارہ چھانک گنگا جل	نواب بالی دختر راجہ راجو والی ریاست کشور راجوری کشمیر۔ اس کے بطن سے بہادر شاہ ہوا۔	دو سیر گنگا جل

۱۔ بادشاہ ج ۲ ص ۱۳۳۔ آثار الامرا ج ۳ ص ۱۸۱۔ بیل ص ۲۰۲ و ۳۶۳ و ۴۰۴

امراکے بنود ص ۴۹ مصنف

۲۔ آثار عالمگیری۔ آثار الامرا۔ خانی خاں ج ۲ ص ۲۶۴ و ۵۹۴ و ۶۰۴۔ تاریخ

اوزنگ زیب جادو ناکھ سرکار جلد اول ص ۶۱۔

(مصنف)

نام بادشاہ	رگوں میں مادہ سیال کا وزن اور نام	نام رانی مع نام شہزادہ جو اس کے بطن سے ہوا	رگوں میں مادہ سیال کا وزن اور نام
قطب الدین محمد معظم بہادر شاہ ابن عالمگیر	دس چھانک دودھ اور ایک سیر چھانک گنگا جل	نظام بانی لال کنور۔ اس کے بطن سے جہاندار شاہ ہوا	دو سیر گنگا جل
معز الدین جہاندار شاہ ابن بہادر شاہ	پانچ چھانک دودھ اور ایک سیر گیارہ چھانک گنگا جل	الوپ بانی رتھ۔ اس کے بطن سے شاہ عالم ہوا۔	دو سیر گنگا جل
عزیر الدین عالمگیر ثانی ابن جہاندار شاہ	ڈھالی چھانک دودھ اور ایک سیر ساتھ تیرہ چھانک گنگا جل۔	بلال کنور۔ اس کے بطن سے شاہ عالم ہوا۔	دو سیر گنگا جل
عروج الدین شاہ عالم ابن عالمگیر ثانی	سوا چھانک دودھ اور ایک سیر پندرہ چھانک گنگا جل		

۱۵ ماثر عالمگیری۔ بیل ص ۱۹۰ و ۲۰۰۔ مصنف

۱۶ بیل۔ ص ۲۹ و ۳۰۔ مصنف

۱۷ بیل۔ ص ۱۰۹ و ۲۶۱ و ۲۲۸۔ مصنف

تحلیل کیمیائی کا نتیجہ تم نے اپنی آنکھوں سے دیکھ لیا۔ کسی ایک واقعے میں ذرا سی غلطی یا حساب میں ذرا بھرق ہو تو کہہ دو۔ سوا چھٹانک دودھ اور ایک سیر پونے پندرہ چھٹانک گنگا جل۔ جل جلالہ

یہ قصہ نہیں، کہانی نہیں، ہنسی نہیں، دل بھی نہیں۔ ٹھوس واقعات اور ٹھیک سچائی ہے۔ تم اپنے طور پر ایک سیر پونے پندرہ چھٹانک پانی میں سوا چھٹانک دودھ کی بوندیں ڈالو اور الفان سے بتاؤ کہ تم اس مرکب کو کیا کہو گے۔ کیا یہ دودھ ہو گیا۔ کیا یہ پانی رہ گیا۔ کیا یہ دوسیر خالص دودھ کا کام دے سکتا ہے۔ کیا یہ صاف پانی کی جگہ پینے یا پھانے دھونے میں استعمال ہو سکتا ہے۔ اگر نہیں اور ہرگز نہیں تو پھر سمجھ لو کہ سوا چھٹانک تیموری خون۔ ایک سیر پونے پندرہ چھٹانک مجھول ہندو خون میں مل جانے کے بعد اصلی اور صحیح تیموری خون کی حرارت، غیرت اور جرات کیسے پیدا کر سکتے ہیں ہم نے چھانٹ کر جن سات رانیوں کے نام گنتے وہ ایسی ہیں کہ لٹکے پتی بھی مکٹ دھاری تھے اور پتیر بھی مکٹ دھاری ہوئے۔ اور اس لیے نسب کا سلسلہ اوپر سے نیچے تک سیدھا چلا آیا۔ جس سے خون کی مقدار کا صحیح حساب ہو سکا۔ در نہ قطعے میں تو ہندو رانیوں کی اتنی کثرت تھی کہ محل کو رنڈا سا کہنا زیادہ موزوں تھا۔

ذیل کی فہرست پر ایک نظر ڈالو۔ اگرچہ اس کے مکمل ہونے کا دعویٰ نہیں کیا جا سکتا۔ ممکن ہے اب بھی بہت سی رانیوں کے نام رہ گئے ہوں مگر جتنے لکھے ہیں تاریخی ثبوت کے ساتھ لکھے ہیں۔

نام بادشاہ یا شہزادہ	نام رانی	تاریخی حوالہ
بادشاہ اکبر	۱۔ جے پوری رانی دختر راجہ بہاری مل کچھواہہ والی جے پور	بدادنی ج ۲ ص ۵۰ ماثر الامرنج ۲ ص ۱۱۳۔ بیل اور ٹیل بیاگرنی ص ۱۰۸ ۱۹۱۵ د ۲۴۲۔ امرائے ہنود ص ۷۷۔
	۲۔ دختر راجہ کلیان مل والی بیکانیر	بدادنی ج ۲ ص ۱۳۳
	۳۔ دختر راجہ ڈونگر پور	ماثر الامرنج ۲ ص ۱۱۶۔ امرائے ہنود ص ۸۸

نام بادشاہ یا شہزادہ	نام رانی	تاریخی حوالہ
	۴- تارارانی	بیل
	۵- من بھادتی رانی	بیل
	۶- جے پوری رانی دختر راجہ بھگوان داس کچھواہہ والی جے پور	بداؤنی ج ۲ ص ۳۴۱- مائٹرالامراج ۲ ص ۱۳۰- خانی خاں ص ۲۴۵- بیل ص ۱۰۶ ۲۲۰ و ۳۶۲- امرائے ہنود ص ۸۲
	۷- بال متی جودھا بانی دختر راجہ اوسے سنگھ راٹھور والی جودھ پور	بداؤنی ج ۲ ص ۱۳۳- مائٹرالامراج ۲ ص ۱۸۱- بیل ص ۲۰۲ و ۳۶۳ و ۴۰۶ امرائے ہنود ص ۴۹-
بادشاہ جہانگیر	۸- دختر راجہ رائے سنگھ پسر کلیان مل راٹھور والی بیکانیر	بداؤنی ج ۲ ص ۳۵۳- مائٹرالامراج ۲ ص ۱۵۲- بیل ص ۳۲۵- امرائے ہنود ص ۲۱۴-
	۹- دختر راول بہیم والی جیسلمیر	بیل ص ۲۳۴- امرائے ہنود ص ۲۸۵
	۱۰- دختر راجہ کیشو داس راٹھور پسر راجہ جے مل-	بیل ص ۲۱۰
	۱۱- دختر راجہ جگت سنگھ کچھواہہ پسر مرزا راجہ مان سنگھ	مائٹرالامراج ۲ ص ۱۷۵- خانی خاں ص ۲۵۹ امرائے ہنود ص ۱۴۵
	۱۲- دختر راجہ رام چندر بندیلہ والی اورچہا-	مائٹرالامراج ۲ ص ۲۱۳- امرائے ہنود ص ۱۰۰
شہزادہ پرویز ابن جہانگیر	۱۳- دختر راجہ سورج سنگھ راٹھور ذالی جودھ پور	بیل ص ۱۲۹

نام پادشاہ یا شہزادہ	نام رانی	تاریخی حوالہ
شہزادہ مراد بخش ابن شاہجہاں	۱۴۔ سرستی بانی	مآثر الامراء ج ۲۔ ص ۲۸۵۔ خانی خاں ج ۲ ص ۱۵۵۔ جادونا تھہرکار ج ۲ ص ۹۸
شہزادہ شجاع ابن شاہجہاں	۱۵۔ دختر راجہ کنور سین کشتواری	امرائے ہنود ص ۳۷۰
شہزادہ سلیمان شکوہ ولد دارا شکوہ	۱۶۔ دختر راجہ گج سنگھ راٹھور ولد راجہ سورج سنگھ	بیل ص ۱۲۹۔ خانی خاں
بادشاہ عالمگیر	۱۷۔ نواب بانی دختر راجہ راجو والی ریاست کشتوار	مآثر عالمگیری۔ مآثر الامراء۔ خانی خاں۔ ج ۲ ص ۲۶۲ و ۵۹۲ و ۶۰۲ جادونا تھہرکار ج ۱۔ ص ۶۱
محمد اعظم ابن عالمگیر	۱۸۔ دختر راجہ جے دھج سنگھ والی آسام وعزیز راجہ کوچ بہار ۱۹۔ بانی اتم گیر	مآثر عالمگیری ص ۷۳ مآثر عالمگیری ص ۲۳۴
کام بخش ابن عالمگیر	۲۰۔ کلیان کنور۔ منوہر پوری رانی دختر ام سنگھ زمیندار منوہر پور	خانی خاں ج ۲ ص ۵۱۰ مآثر عالمگیری ص ۲۱۱
محمد سلطان ابن عالمگیر	۲۱۔ رانی بہوپ متی دختر راجہ کشتوار	مآثر عالمگیری ص ۱۴۸
بادشاہ محمد بہار شاہ ابن عالمگیر	۲۲۔ دختر راجہ روپ سنگھ راٹھور برادرزادہ راجہ جونت سنگھ ۲۳۔ نظام بانی لال کنور	مآثر الامراء ج ۲ ص ۲۷۰ مآثر عالمگیری ص ۳۶ و ۴۹ مآثر عالمگیری بیل ص ۱۹۰ و ۳۰۰

نام بادشاہ یا شہزادہ	نام رانی	تاریخی حوالہ
نادر شاہ	۲۴۔ اوپ بانی	بیل ص ۲۹ و ۷۴
جہاندار شاہ ابن بہادر شاہ	۲۵۔ لال کنور	بیل ص ۱۹۰ و ۲۳۶ زبدۃ الاخبار قلمی ص ۱۰۴ و ۱۰۵
شہزادہ عظیم الشان ابن بہادر شاہ	۲۶۔ دختر کیرت سنگھ یا کیسری سنگھ	مآثر عالمگیری ص ۱۶۷ و ۱۸۲
بادشاہ فرخ سیر	۲۷۔ دختر مہاراجہ جیت سنگھ پسر مہاراجہ جسونت سنگھ جوڈھپور	بیل ص ۲۵ و ۱۳۱ زبدۃ الاخبار قلمی ص ۱۰۹۔ امرائے ہنود ص ۷۱۔ یہ آخری راجپوتنی تھی جو مغلی حرم سرا میں آئی۔
بادشاہ محمد شاہ	۲۸۔ اودھم بانی	بیل ص ۲۲ و ۲۸۲ و ۳۰۸ و ۳۰۷ عماد السعادات
بادشاہ عالمگیر ثانی۔	۲۹۔ بلال کنور	بیل ص ۱۰۹ و ۲۶۱ و ۳۲۰
بادشاہ اکبر ثانی	۳۰۔ لال بانی	بیل ص ۹۵۔ اس کے لطن سے خاتم السلاطین سراج الدین بہادر شاہ۔ بہادر شاہ ظفر پیدا ہوئے۔

یہ راج کماریاں تیموری قلعے میں آنے کے بعد اپنے دھرم کے مطابق پوجا پاٹ کرتی تھیں۔ ٹھاکر
جی کو بل پھول چڑھاتی تھیں۔ تلک لگاتی تھیں۔ پرکھا کرتی تھیں ہنوں کرتی تھیں۔

۱۵۔ قلعے کے محل میں ایک طرف پرکھا دوسری طرف مندر کے آثار اس وقت تک پائے
جاتے ہیں جس سے صاف طور سے معلوم ہوتا ہے کہ محلات شاہی میں راجاؤں کی بیٹیوں کو اپنے
مذہب کے رسوم اور عبادت کرنے کی پوری آزادی حاصل تھی۔ امرائے ہنود ص ۵۰۔ مصنف

یہ بھی سنا جاتا ہے کہ ہندو رانیوں کا ڈولہ لانے کے بعد تیموریوں نے بہ استنار اورنگ زیب اعلیٰ اللہ مقامہ کے۔ اسلامی سنت ختان کو یک قلم اٹھا دیا تھا تاکہ غیر جنسیت کا خیال تک نہ آنے پائے۔

جس نسل نے اپنے خون اور اپنے حالات کو یہاں تک بدل ڈالا ہو اُس کے بقا کی تم کیا امید رکھ سکتے تھے۔

مکندا برہمچاریؒ کے اوتار مہابلی مہاراج اکبر نے مسلم ہندو خون کے میل کی جو رسم اپنے خاندان میں قائم کی اور جس پر (اور صرف جس ہی پر) اُس کے جانشینوں نے آخری وقت تک عمل کیا، اُس رسم اور صرف اُسی رسم نے تیموری نسل، تیموری خون اور تیموری حمیت کو گنگا کی منجھدار میں ڈبو دیا۔

میں کہتا ہوں کہ سلطنت مغلیہ کے زوال کے اسباب مغل بادشاہوں کی کاہلی، بزدلی، عیش پرستی، خیالات کی لپستی، دون ہمتی اور ذنات نفس تھے۔ جیسا کہ سب جانتے ہیں مگر ضرورت اس بات کے جاننے کی ہے کہ یہ اسباب پیدا محض اس وجہ سے ہوئے کہ انہوں نے اپنے خون کے ساتھ "سنت سنہ فتنہ تازہ نبال حشمت محمد اکبر بتقدیم رسید" مآثر عالمگیری ص ۲۸۔ "سنت ختان بادشاہ زادہ محمد کام بخش زیب سرانجام و حسن اقدام یانت" مآثر عالمگیری ص ۱۳۷۔ مصنف

اکبر کے سامنے ایک پراچین پتر پیش ہوا کہ الہ آباد میں مکندا برہمچاری (جس نے اپنا سارا بدن کاٹ کر ہٹون کر دیا تھا) اپنے چیلوں کے لیے ایک اشلوک لکھ کر رکھ گیا تھا کہ ہم مغرب ایک با اقبال بادشاہ ہو کر آئیں گے۔ اُس وقت تم بھی حاضر ہونا۔ بہت سے برہمن بھی اُس پترے کے ساتھ حاضر ہوئے اور عرض کی کہ جب سے آج تک مہاراج پر دھیان گیان جمانے بیٹھے ہیں حساب کیا تو معلوم ہوا کہ اُس کے مرنے اور اکبر کے پیدا ہونے میں صرف تین چار مہینے کا فرق تھا۔ دربار اکبری ص ۸۴ نیز دیکھو بداونی ج ۲ ص ۲۳۶۔ مصنف

سب سے آخری بادشاہ سراج الدین بہادر شاہ ظفر جس عورت سے پیدا ہوئے تھے اس کا نام لال بالائی تھا۔ دیکھو بیل ص ۶۵۔ مصنف

کی خرابی اور خصوصیت کو خراب آمیزش کی بہتات سے بالکل تباہ و برباد کر دیا۔
میرے کہنے کا یقین نہ ہو تو ایک نہایت مستند رائے پیش کرتا ہوں۔ فرانس کے مشہور فلسفی
مستشرق۔ مورخ و مصنف گستاوی بان نے اپنی بیش بہا تصنیف "مدن عرب" میں عربوں کے
تنزل کے اسباب گناتے ہوئے ایک قوی سبب ان کا ادنیٰ قوموں کے ساتھ میل جول اور شادی
بیاہ بتایا ہے۔ وہ لکھتے ہیں۔

"ان مختلف اقوام کے ازدواج و امتزاج کی وجہ سے عربی خون کی خاصیت
بہت بدل گئی" (ص ۵۴۹)

"ایک ہی ملک میں مختلف اقوام کا گھل مل جانا ہمیشہ بتلہی کا باعث ہوتا ہے۔
تاریخ نے ثابت کر دیا ہے کہ حکومت قائم رکھنے کے لیے نہایت فروری ہے کہ
فاتح قوم مفتوح قوم سے ازدواج و امتزاج نہ کرے اور ان میں گھل مل نہ جائے
عربوں نے اس کا کبھی خیال نہ کیا۔ روپیوں نے کچھ دنوں اس کا خیال رکھا
اور ان کا تنزل اسی دن سے شروع ہوا جس دن سے انھوں نے اس امر کا
ملحوظ رکھنا چھوڑ دیا۔" (ص ۵۵۰)

"عرب برابر ان اقوام سے جن کے ساتھ رہتے رہے ازدواج و امتزاج کرتے
رہے۔ اس ازدواج و امتزاج سے ان کے قومی خصائل کا تلف ہو جانا ایک
لازمی امر تھا۔ محض یہ امتزاج اقوام... ان کے تنزل کے لیے کافی تھا"

(ص ۵۵۱)

ملا مصون العلی

الناظر لکھنؤ

رومیوں کی جنگ

متحدہ رومانی سلطنت کا آخری شہنشاہ تھیوڈوسی اس مرتے وقت ۳۹۵ء میں سلطنت اپنے دونوں بیٹوں میں تقسیم کر گیا۔ اس تقسیم کی رو سے مشرقی یا یونانی یا بزنطینی سلطنت جس کے اجزاء ایشیا میں ممالک ایں رومے فرات - سواحل بحیرہ اسود اور ایشیا مے کوچک - افریقہ میں ملک مصر اور یورپ میں آبنائے دردا نیال سے لے کر بحیرہ ایڈریاٹک اور دریائے ڈینیوب تک کل ممالک تھے بڑے بیٹے آرکے ڈی اس کو ملی جس کا پایہ تخت قسطنطنیہ قرار پایا۔ اور مغربی یا لاطینی سلطنت جس میں افریقہ میں ممالک مادرائے مصر اور یورپ میں اٹلی - اسپین، فرانس، برطانیہ اور مغربی البانیہ شامل تھے چھوٹے بیٹے ہونوری اس کے چھٹے میں آئی جس کا دار الحکومت رومہ الیکبری ہی برقرار رہا۔ یہ حصے بخرے ایسی منحوس گھڑی میں ہوئے تھے کہ یونانی اور رومانی قصور مملکت کی اینٹ سے اینٹ بیچ گئی مگر انھیں متحد ہونا پھر کبھی نصیب ہی نہ ہوا۔

اس نزلے میں دین و دنیا اور مذہب و حکومت آجکل کی طرح ایک دوسرے کی جان کے دشمن اور خون کے پیاسے نہ تھے بلکہ ان کا چولی دامن کا ساتھ تھا۔ وہ مل جل کر رہنا سہنا جانتے اور امداد و استمداد سے بسر کرنا چاہتے تھے۔ اب تک چونکہ سلطنت کے کل اجزاء باہم دگر متحد اور ایک ہی

1 United Roman Empire
 2 Theodocius 3 Eastern or Greek
 or Byzantine Empire 4 Adriatic
 Sea 5 Danube 6 Arcadius
 7 Western or Roman or Latin Empire
 8 Honorius 9 Rome

فرانزوا کے زیرِ نگین تھے اس لیے ساری سلطنت کا مذہبی سردار بھی ایک ہی شخص مانا جاتا تھا اور رومنہ لکبری کا اسقف (بشپ) تھا جو کل جماعت اساقف میں ممتاز و معظم سمجھا جاتا تھا اور اگرچہ قسطنطنیہ کا بطریق مشرقی کلیسا کالائٹ پادری مانا گیا تھا تاہم دنیا کے مسیحیت میں سرداری اور پیشوائی کی کرسی روما کے بشپ ہی کے لیے مخصوص و مسلم تھی۔ چنانچہ ۳۸۱ء میں جو مجلس کلیسائی قسطنطنیہ میں منعقد ہوئی اس نے تصفیہ کر دیا تھا کہ اقتدار اور اثر کے اعتبار سے قسطنطنیہ کے بطریق کا درجہ روما کے بشپ سے دوسرے نمبر پر ہے۔ لہذا جس طرح حکومتِ ملکی کا مرکز ایک تھا اسی طرح حکومتِ ہی کا مرکز بھی ایک ہی رہا۔

لیکن ۳۹۵ء میں جب مسندِ حکومت کے حصے ہو چکے تو ناممکن تھا کہ سجادہٴ مذہب ٹکڑے ہونے سے بچ جاتا۔ قسطنطنیہ کی دینی حکومت کا فرماں رواج اپنے آپ کو روما کی دینی حکومت کے فرماں روا سے کسی طرح کم نہیں سمجھنے لگا تھا اور ان ممالک میں جو اس کے لوٹے حکم کے سائے میں تھے اپنے رقیب کی طرف سے تنقیدِ احکام کسی طرح گوارا نہیں کر سکتا تھا تو قسطنطنیہ کی دینی حکومت کا فرماں رواج کہ وہ بھی اپنے آپ کو روما کی دینی حکومت کے فرماں روا سے کسی طرح کم نہیں سمجھنے لگا تھا ان ممالک میں جو اس کے ردائے تقدس کے سائے میں تھے اپنے رقیب کی طرف سے تنقیدِ احکام کس طرح گوارا کر لیتا۔ چنانچہ جو مذہبی احکام روما کے بشپ کی پیش گاہ سے یونانی سلطنت کی قلمرو کے متعلق نافذ ہوئے۔ قسطنطنیہ کے بطریق کی طرف سے پہلے ان کی تعمیل میں بے توجہی پھر پہلو تہی، اور اس کے بعد علانیہ سرتابی کی گئی۔ نتیجہ یہ ہوا کہ تفریق و اقتدار کی ناگوار بحث چھڑی اور نہایت ہی شد و مد کے ساتھ چھڑی۔

روما کے بشپ کا یہ دعویٰ تھا کہ وہ خداوند مسیح کے شاگردوں میں سب سے زیادہ ممتاز و مقدس شاگرد پطرس کے تبلیغی صدر مقام روما کالائٹ پادری اور پطرس ہی کے قائم کیے ہوئے

۱ Patriarch

۲ St. Peter

سب سے قدیم کینیسے کے پیش نماز ہونے کی وجہ سے حقیقی معنی میں خلیفۃ المسیح کا سجادہ نشین، اور اس اعتبار سے مشرق و مغرب کی ساری کلیساؤں کا تنہا واجب الاحترام مقتدا اور رہنما ہے، اور اسی حیثیت و اعتبار سے دینائے مسیحیت کے حدود کے اندر ہر اسود و اعر اور ابیض و اصغر مسیحی پر عام اس سے کہ وہ عامی ہو یا عالم۔ اس کی حکومت نافذ۔ اس کا حکم راجح اور اس کا اتباع لازم ہے۔

اس کے جواب میں قسطنطنیہ کے بطریق کا یہ دعویٰ تھا کہ وہ تعمیر قسطنطنیہ کے دن ہی سے مشرقی ممالک کا اسقف اعظم بنایا گیا ہے اور اس کے حیثیت اقتدار میں انطاکیہ۔ قیساریہ دمشق اور اسکندریہ جیسے قدیم شہروں میں خداوند مسیح کے شاگردوں کے قائم کئے ہوئے کینیسے حتیٰ کہ ارض مقدس کا وہ محترم خطہ ہے جس کا چپہ چپہ اہل سلف۔ خداوند مسیح اور اکثر رسولوں کے متبرک معابد و شاہد سے معمور ہے اور اس اعتبار سے عظمت و اقتدار میں وہ روم کے بشپ سے بدرجہا اور بہ مراتب ہزار ہا افضل و اعلیٰ ہے۔ لہذا بجائے اس کے کہ اس کا درجہ روم کے بشپ سے فروتر مانا جائے مسیحی دنیا پر لازم ہے کہ ارض مقدس کے معابد و شاہد کی حرمت کو پیش نظر رکھ کر نہ صرف قسطنطنیہ کے بطریق کا درجہ اقتدار روم کے بشپ سے بالاتر قرار دے بلکہ یونانی سلطنت کی طرح کل رومانی سلطنت کو بھی بطریق حدود میں شامل کر دے۔

اس کا جواب روم کے بشپ کی طرف سے یہ دیا گیا کہ جس زمانے میں روم کی خاک مسیحی شہداء کے خون سے لالہ زار بن رہی تھی اور اس میں سے ربانی انوار و برکات کی شعاعیں نکل نکل کر عالم کو منور اور متبرک کر رہی تھیں اس وقت قسطنطنیہ کا وجود بھی نہ تھا اور اس کی جگہ بزنطیوم (Byzantine) اپنے اوتار و اصنام اور باطل و اوہام کی غلالت میں گرفتار ہوئے دنیا میں کفر پاشی کر رہا تھا۔ روم کا تقدس اس سے ظاہر ہے کہ وہاں قہر مسیحیت کی تعمیر اس بلے سے ہوئی جو بے دین رومی شہنشاہوں ٹائیٹس (Titus) اور ہیڈری ان (Hadrian) کے مقدس پرشلیم (Jerusalem) کو تباہ کرنے کے بعد روم میں آیا یعنی جب آخر الذکر

ظالم نے خداوند مسیح کے مدفن مقدس کی جگہ یونانی دیوی وینس (Venus) کا بت خانہ تعمیر کیا تو مسیحی رہبان ناسبق کی جماعت ہجرت کر کے اسی شہر رومہ میں تو آئی تھی۔ وہ واجب الاحرام ولیہ یعنی سینٹ ہلینا (St. Helena) رومہ ہی کی مسیحی ملکہ تھی جس نے ارض مقدس کے مسافر شدہ معابد و مشاہد کی مرمت اور جدید مقابر و ماثر کی تعمیر کرائی تھی۔ اور جس کے اغوش تربیت میں مسیحیت کے سب سے پہلے مختار و محب شاہ قسطنطین (Constantine) نے پرورش پا کر ۳۳۰ء میں شہر بزنطیوم کو سمارہ کر کے اس کی جگہ شہر قسطنطنیہ کی بنا ڈالی اور وہ رومہ کے آبائی مسیحین کی روحانی تعلیمات سے فیض یاب پادری ہی تو تھا جو نو تعمیر قسطنطنیہ کا پہلا بطریق بنا۔

یہ سلسلہ بحث و نزاع ایک مدت تک جاری رہا جس میں ابتداً متانت کے سامنے تاریخی اور مذہبی استدلال سے کام لیا جاتا تھا مگر اس کے بعد متانت و دیانت کو بالائے طاق رکھ کر فریقین علما نے سوویت۔ ملایانہ سم و شتم۔ اور قیہانہ تکفیر و تصنیق پر اتر آئے یہ تلاطم دیکھ کر مسیحیت کے ارباب حل و عقد نے مناسب سمجھا کہ مجلس کلیسائی منعقد کر کے اس مسئلے کو پیش کیا جائے۔ چنانچہ ۱۵۱۴ء میں مجلس کلیسائی منعقد ہوئی جس میں مشرقی کلیسا کے بااثر مندوبین کی تعداد غالب تھی۔ اس میں فریقین کے دعاوی پر کامل غور و توجہ اور مسئلہ اقتدار کے مالہ و ماعلیہ پر کافی فکر و نظر کے بعد قطعی فیصلہ کیا گیا کہ رومہ القیم (رومہ) اور رومہ الحدیث (قسطنطنیہ) کے بشپ دونوں ہر اعتبار سے مساوی عظمت و اقتدار کے مالک اور اپنے اپنے حدود اثر و عمل میں کامل الاختیار ہیں اور ایک دوسرے پر کسی حیثیت اور کسی لحاظ سے تقدم و تفوق حاصل نہیں۔

مجلس کلیسائی نے جو فیصلہ کر دیا تھا چاہیے تو یہ تھا کہ اس سے اقتدار و اثر کی اس ناشدنی بحث کا تلاطم فوراً فرو ہو جاتا اور دونوں تقدس مآب شخصیتیں اپنے اپنے مقام پر یہ کہہ کر خاموش ہو جاتیں کہ ”تم اپنے گھر کے چاند ہو، ہم اپنے گھر کے چاند“ لیکن یہ مقولہ چاہے کسی وقت غلط ہو جائے کہ ”دوبارہ شاہ در اقلیم نہ گنجد“ چنانچہ دونوں میں سے ہر ایک کو اس بات کا سخت صدمہ ہوا کہ فریق ثانی

بجائے ماتحت قرار دینے جانے کے اس کا ہم سر اور مساوی الاقتدار قرار دیا گیا۔ اس پر مستزاد یہ ہوا کہ اسی عرصے میں روما کے بشپ کا اعزاز و اقتدار رومانی سلطنت میں حد سے زیادہ بڑھ گیا اور اب وہ بجائے معمولی بشپ کے تقدس مآب پاپائے اعظم (Pope the great) کہلایا جانے لگا۔ اس ترقی مدارج نے پرانی آگ پیر سلگادی جسے ایک طرف حد دردی دوسری طرف حرص کی ہوانے خوب بھڑکایا اور تکفیر و تفسیق کے شعلے پھر بلند ہو گئے۔ اس مرتبہ جن مسائل پر رسالہ بازی شروع ہوئی ان میں ایک مسئلہ خصوصیت کے ساتھ پر لطف، دلچسپ، بصیرت افروز اور اسی لیے قابل گزارش ہے مگر اس کے سمجھنے کے لیے تھوڑی سی تہید کی ضرورت ہے جو درج ذیل کی جاتی ہے۔

عیسائیوں میں ایک نہایت مقدس اور علیہ رسم عشاء ربانی ہے جسے انگریزی میں یوکرسٹ - لارڈ ز سپرارہ ہولی کمیونین کہتے ہیں۔ اس رسم کی اہمیت متی مرقس اور یوحنا کی انجیلوں کی روح سے رنہ اسلامی تعلیمات کی روح سے ملخصاً یہ ہے کہ جب حضرت مسیح آخر مرتبہ بیت المقدی میں تشریف لائے تو یہودیوں کے عید قطیر کا زمانہ تھا جس میں فصح کی قربانی ہوتی ہے۔ اس دن حضرت کی طرف رجحان عام زیادہ دیکھ کر اغیار یہود نے طے کر لیا کہ اب جس طرح ہو آپ کی جان ہی لے کر قصہ پاک کر دیا جائے۔ چنانچہ جس رات کو صبح ہوتے فقہیوں اور فریسیوں نے آپ کو گرفتار کر کے اس جرم میں کہ آپ عوام کو فریب یہود سے روگردانی اور حکومت وقت سے بغاوت کی تعلیم دیتے ہیں رومی گورنر پانطیسوس پیلاطوس کی عدالت سے مہیب پر چڑھائے جانے کا حکم حاصل کیا۔ اسی رات کی شام کو حضرت مسیح نے اپنے شاگردوں کے ساتھ آخری کھانا کھایا۔ کھانے کے دوران میں آپ نے روٹی کے ٹکڑے توڑ کر شاگردوں کو دیے اور فرمایا:

"لو کھاؤ۔ یہ ابن آدم (یعنی خدایح) کے بدن کے گوشت کے ٹکڑے ہیں۔ پھر پانی (یا شراب) کا پیالہ دے کر فرمایا:

"لو پیو۔ یہ ابن آدم کا خون ہے" عیسائی اس واقعے کے اندر ایک دقیق روحانی رمز مضمرا در ایک عمیق ربانی راز مرتکز سمجھتے ہیں اور اس کی یادگار میں عشاء ربانی کی رسم ادا کرتے

ہیں۔ جس میں پادری دعا خوانی کے بعد اس روٹی اور شراب کو جو میز پر رکھی ہوتی ہے مقتدیوں میں تقسیم کرتا ہے۔ عیسائیوں کا عقیدہ راسخ ہے کہ یہ روٹی مسیح کے جسم کے اصلی گوشت اور شراب ان کے خون میں تبدیل ہو جاتی ہے اور اس روٹی اور شراب میں کرامتاً صلب امراض اور جلب اغراض کی طاقت آجاتی ہے۔ تبدیل ماہیت کا یہ مسئلہ عیسائیوں کا ایک مہتمم بالشان اور معرکہ الآرا مسئلہ رہ چکا ہے۔

اس تمہید کے بعد اب یونانی اور رومانی کلیساؤں کا ماہ الزراع مسئلہ بیان کیا جاتا ہے۔ رومانی کلیسا کے مذہب کے مطابق ضروری تھا کہ جو روٹی عشاء ربانی کے لیے پکائی جائے وہ تازہ گندھے ہوئے آٹے کی نہ ہو بلکہ جب خمیر اٹھ آئے تو پکائی جائے۔ بالفاظ دیگر عشاء ربانی کے لیے رومانی کلیسا نے فطیری اور یونانی کلیسا نے خمیری روٹی لازمی قرار دی تھی۔ جب روماکے پوپ اور قسطنطنیہ کے بطریق میں دوبارہ بحث شروع ہوئی تو دوسرے مسائل سے بڑھکر یہی چھوٹا سا مسئلہ ان مہمات المسائل میں قرار دیا گیا جن پر نجات اور شفاعت مسیح کا دار و مدار تھا۔ چنانچہ فطیری اور خمیری روٹی کی بحث کے متعلق رسالہ بازی نے مسیحی دنیا میں وہ قیامت بپا کر دی کہ ایک کلیسا والے دوسرے کلیسا والوں کے خون کے پیاسے ہو گئے۔ فطیریے علانیہ خمیریوں کو کافر کہتے تھے اور خمیریے کھلم کھلا فطیریوں کو بے دین۔

سنہ ۱۰۵۳ء میں قسطنطنیہ کے بطریق مانی کیل کیرولاری اس اور روماکے پوپ لیونہم میں آخری تحسیری مناظرہ شروع ہوا جو بڑھتے بڑھتے بہت جلد مشامہ تک پہنچ گیا۔ بطریق کی بحث کا پہلو یہ تھا کہ واقعہ صلیب عید فطیر کے دوران میں ہوا جس میں یہودی فطیری روٹی کھایا کرتے ہیں۔ لہذا عشاء ربانی میں فطیری روٹی کے استعمال کے یہ معنی ہیں کہ خود خداوند مسیح نے شاگردوں کے ساتھ فطیری روٹی کھا کر ناپاک اور بے دین یہودیوں کی عید فطیر منائی۔ اور چونکہ اس سے خود خداوند کی ذات گرامی پر تشبہ بالیہود کا ناپاک الزام عاید ہوتا ہے۔ لہذا جو شخص یہ عقیدہ رکھے کہ خداوند مسیح نے اپنے آخری کھانے میں فطیری روٹی استعمال کی اور جو شخص عشاء ربانی میں فطیری روٹی کے استعمال کا حکم دے یا استعمال کو جائز قرار دے یا جو شخص ایسے عقیدے۔ حکم۔ استعمال یا جواز کو کفر و فسادت نہ جانے وہ قطعی کافر۔

بے دین اور جہنمی ہے۔

۱۰۵۴ء میں پوپ صاحب کے سیر قسطنطنیہ پہنچے۔ پہلے تو انہوں نے بطریق اعظم سے بحث کی۔ جب اس میں ناکام رہے تو سیدھے کنیہ ہجیا سو فیما میں پہنچے جو بحمد اللہ قسطنطنیہ میں اسلام کی تشریف آوری کے بعد جامع ابا صوفیہ بن کر اس وقت تک مہبط انوار توحید ہے۔ یہاں انہوں نے قربان گاہ پر پوپ صاحب کا وہ دستخطی فرمان آویزاں کیا جس میں خمیری روٹیوں والے بطریق اور اس کے متبعین کو قطعی کافر اور ابدی جہنمی قرار دیا گیا تھا۔ پھر قربان گاہ کے زینے پر کھڑے ہو کر آسمان کی طرف ہاتھ اٹھائے اور یہ آواز بلند کیا۔

”مقدس باپ۔ مقدس بیٹے۔ اور مقدس روح القدس۔ اگر مردود و جہیث مائی کیل اور اس کے بے دین متبعین خمیری روٹی کے متعلق اپنے عقیدہ کفریہ سے جلد توبہ نہ کر لیں تو ان سب کی ناپاک رو میں قیامت تک شیطان اور اس کی ذریعات کے حوالے اور ان کا ٹھکانا جہنم میں ابدی ہو۔ آمین“

بطریق صاحب کیا تھوڑے تھے انہوں نے جس وقت یہ واقعہ سنا تو فوراً اپنی توپیں سنبھالیں اور اپنے جرنیلوں کی مدد سے پاپائی قلعے پر دھواں دھاڑ کفر باری شروع کر دی اور پاپائیوں کا راجہ ۱۶ جون ۱۰۵۴ء کے ہمیشہ یاد رہنے والی تاریخ کو فطیری روٹی کے استعمال کا حکم دینے والوں اور اس کے جواز کا عقیدہ رکھنے اور استعمال کرنے والوں کے کفر و ارتداد اور دائرہ مسیحیت سے قطعی اور کلی اخراج کا برسر منبر اعلان کر کے ہمیشہ کے لیے یونانی اور رومانی کلیساؤں کے درمیان تفریق کامل کی دیوار آہنی کھڑی کر دی جو تیرھویں، چودھویں اور پندرھویں صدی کے مسائی اتحاد کے باوجود آج کے دن تک سربلگت موجود ہے اور ہمیشہ رہے گی۔ انشاء اللہ تعالیٰ۔

تفریق کے تنازع کی تفصیل لکھنے کے لیے مسیحیت کی آٹھ سو برس کی تاریخ کے صفحات مستعار لینے پڑیں گے۔ لہذا صرف ایک ہی واقعہ سن لو کہ سلطان غازی محمد خاں ثانی رحمۃ اللہ علیہ نے ۱۲۵۲ء

میں جب فتح قسطنطنیہ کا عزم بالجزم کر لیا تو مشرقی سلطنت کے بوسیدہ مقبرے کے مجاور قسطنطین یا زدم میں (Constantine XI) شہنشاہ قسطنطنیہ نے جہاں یورپ کے اور بادشاہوں سے مدد مانگی وہاں پوپ نکولس پنجم (Nicolas V) کے آگے بھی ہاتھ پھیلائے۔ پوپ نے اپنے ندیم خاص کارڈی نل ایساڈور (Cardinal Isador) کو کچھ روپے اور سپاہی دے کر قسطنطنیہ بھیجا اور روانگی کے وقت مطلب کی بات چیکے سے کان میں کہہ دی کہ مشرقی کلیسا کو مغربی کلیسا میں جذب کر لینے کی پوری کوشش کرے۔ جیسا کارڈی نل مذکور نے قسطنطنیہ پہنچ کر کیسیہ بھیجا سو فیما میں مغربی طریقے پر عبادت کی تو مشرقی کلیسا والے غیظ و غضب سے آگ بگولا ہو گئے اور صلح لینے ایک مشہور راہب جنادیوس (Gumnadios) کی خدمت میں حاضر ہوئے۔ اس نے کہا کہ جو شخص اپنے (یونانی) مذہب کے مقابلے میں فطیروں کا ذرا بھی ٹخنیاں کرے اس پر خداوندیج کا سخت عذاب نازل ہوگا۔ یہ شہ پا کر قسطنطنیہ کے پادریوں۔ سپاہیوں اور عام باشندوں نے بلوہ کر دیا جس کا سرغنہ رکن حکومت گرانڈوک نوٹاس (Grand Duke Notaras) تھا۔ چنانچہ نوٹاس اور اس کے بلوانی شرکار علانیہ کہتے تھے کہ سینٹ سو فیما کا گر جافطیری کتے کے بھونکنے (دعا پڑھنے) سے ناپاک ہو گیا۔ ہمیں اپنے معابد میں بے دین مسلمانوں کی پگڑیاں دیکھنی منظور مگر رومانی پادریوں کی ٹوپیاں دیکھنی ہرگز گوارا نہیں۔

ہذا کی شان کہ کارڈینل صاحب کی پگڑی اچھلنے کے بعد نین ہلال بھی بدرہ ہونے پائے تھے کہ اسلامی پگڑی جس پر سنہرا ہلال جگمگا رہا تھا سینٹ سو فیما کے معبد کے اندر آ موجود ہوئی۔

تم نے دیکھ لیا کہ خمیری رونی جیسی نرم چیز نے مسیحیت کے ایک ہزار سال کی عمر والے تینا درخت کو کیسا بیج میں سے چیر کر دو ٹکڑے کر ڈالا۔ اس کے بعد سے یہ دونوں ٹکڑے اپنی اپنی جگہ بڑھنے اور ہوا میں جھومنے لگے اور ہر ایک میں سے پچاسوں ڈالیں نکل آئیں جو موٹی ہو ہو کر اصل درخت سے ہمسری کرنے لگیں۔ پروٹسٹنٹ (Protestant) شاخ تو کہیں ۱۵۲۹ء میں جا کر پھوٹی ہے اس میں سے اور نیز دوسری ڈالوں میں سے بھی بعد کو بہت سی شاخیں نکلیں جو اس وقت سرسبز و شاداب ہیں اور نئی نئی کلیوں اور کونپلوں اور نئے نئے پھولوں اور پھیلوں سے لدی

ہوئی زمین پر لوٹا رہی ہیں کشتی و جہاز اجت من فوق الارض ما لمان قرار۔
یہ تو تھے ان لوگوں کے حالات جن کے متعلق ۔۔۔۔ کی وعید موجود ہے۔ لیکن کیا اس خیر الائم
کے لئے جسے واعتصموا نوح اور دلائل نوح کے صاف اور صریح احکام مل چکے ہیں۔ مقام حدیثت
اور باعث صد ہزار غیرت نہیں کہ فطیری اور خمیری روٹیوں کی طرح چھوٹی چھوٹی باتوں کو بسک
تفریق و تمیز قرار دے کر اپنے آپ کو اولاً یک لہم النوح کا مصداق بنائے۔ اللہم احفظنا۔
الناظر، لکھنؤ
شمع بے نور

۳۱ جنوری ۱۹۲۶ء

نقل مکان

ملک اطالیہ (Italy) کے صوبہ انکونا (Ancona) میں شہر انکونا سے پندرہ
میل جنوب مغرب۔ شہر ماسیراتا (Macerata) سے سو میل شمال و مشرق اور بحیرہ ایڈیاریک
(Adriatic Sea) کے اطالی ساحل سے تین میل جنوب۔ مشرق کو ہستان ایپی نائنس
(Apennines) کے سلسلے کی ایک نیچی پہاڑی کی ڈھلوان سطح پر دریا سے میوسوں (Musone)
کے دلہنے کنارے ایک چھوٹا سا خوبصورت شہر آباد ہے جس کا نام ہے لوکے ٹو (Loreto)۔
اس شہر کی عمر حقیقت میں تو پانچ سو برس سے زیادہ نہ ہوگی لیکن وضع قطع اور میت تعمیر
کہہ رہی ہے کہ ہے تو بہت پرانا اور تاریخی شہر مگر زمانے کا شباب رہا اور مگر حسن فرسا
ہاتھ اس کی جوانی چھیننے میں ناکام رہا ہے۔ شہر کے گرد مضبوط اونچی دیوار کا حصار ہے جس
میں چاروں طرف پھاگ لگے ہیں مستقل آبادی تو بارہ تیرہ سو نفوس سے زیادہ نہیں مگر
آنے جانے والے ہر ہفتے ہزاروں کی تعداد میں آتے جاتے رہتے ہیں اور دسمبر کے نصف آخر
میں تو بلا مبالغہ لکھو کھا آدمی حاضر ہوتے ہیں۔

آبادی کے اندر چوک تک دوکانوں کی تعدادیں ہیں جن میں صلیبیں، مالائیں، مذہبی
تصویریں۔ انجیلیں۔ دعاؤں کی کتابیں، شمعیں، مراد اور لوبان اور اسی قسم کی اشیاء برکثرت
فروخت ہوتی ہیں۔ چوک آبادی کے وسط میں ہے جس کے ایک ضلع پر پہاڑی کی چوٹی اور

اس کے مقابل والے ضلع پر گورنر کا محل حکومت ہے۔ باقی دو ضلعوں میں سے ایک پر دینیات کا دارالعلوم اور دوسرے پر اساتذہ اور تلامذہ کا دارالافتاء ہے۔ چوٹی پر کینسہ اعظم (Cathedral Church) کی عمارت کا مستحکم قلعہ نماسلسلہ باہر سے مربع اور اندر سے ایک دائرے کی شکل میں بنا ہے۔

اگرچہ کینسہ کی کل عمارت خوبی تعمیر و کثرت تصاویر کے اعتبار سے قابل دید ہے اس لیے کہ اس کینسہ پر تین سو برس کی طویل و عریض مدت تک دنیائے مسیحیت کے دینی فرمانرواؤں یعنی تقدس مآب پاپاؤں (پوپوں) کی تیار مندانہ نظر بندول رہی ہے اور انھوں نے اپنے ذاتی اہتمام سے کھڑے کھڑے روپیہ صرف کر کے اطالیہ اور فرانس کے کامل الفن سنگ تراشوں اور نقاشوں اور معماروں اور دستکاروں کے ہاتھوں اسے عجوبہ ندرت بنانے میں کوئی کسر اٹھا نہیں رکھی ہے مگر جو چیز اس عمارت کی اور نہ صرف اس عمارت ہی کی بلکہ سارے کلیساؤں (Roman Latin) (or Western or Roman Catholic Church) کی جان اور مرکزِ دائرہ ایمان ہے وہ کینسانی عمارت کے آغوش حفاظت میں عین چوٹی کے اوپر ایک چھوٹا سا مکان ہے جسے علماء و آباء مذہب لفظاً و معناً کعبۃ مسیحیت کہتے اور سمجھتے ہیں۔

ماہم بہ من علم ولا لایاتیم۔ کبرت کلمتہ تخرج من افواہیم۔ ان یقولون الا کذبا (ان کو اس کا کچھ علم ہے نہ ان کے آبا کو۔ بڑی سخت بات ہے جو ان کے منہ سے نکلتی ہے۔ نہیں کہتے وہ سوائے جھوٹ کے)۔

اس مکان کی روکار تو بہترین قسم کی سنگ مرمر کی نہایت منبت و منقش مقصور ہے مگر اندرونی رخ کہا جاتا ہے کہ پرانی پتلی اینٹ یا سیاہ رنگ کے کسی پتھر کا بنا ہے جس پر اعلیٰ درجے کی استرکاری پر مذہبی تصاویر کے مرتعے کماں صنعتِ مصوری کے ساتھ بنے ہیں۔ دیواروں کے

The Holy House by which Lore to become what has been, not inappropriately called the Christian Mecca. Ency, Brit. vol. 15 P. 4

مصنف

۳۸ شمیرت مکان کا طول بتیس فٹ آٹھ انچ۔ عرض چودہ فٹ نو انچ اور ارتفاع کرسی اور منڈیر سمیت اٹھارہ فٹ ہے۔ اندر جا کر مکان کا طول اٹھائیس فٹ۔ عرض ساڑھے بارہ فٹ اور ارتفاع ساڑھے تیرہ فٹ رہ جاتا ہے۔ شمالی دیوار میں آبنوسی چوکھٹ کا ایک پرانا دروازہ اور غربی دیوار میں فرش سے ساڑھے چار فٹ اونچائی پر آبنوسی چوکھٹ کی ایک پرانی کھڑکی ہے۔ کھڑکی تو اب بھی کھلی ہے مگر دروازہ کو اندر کی طرف جوں کا توں ویسا ہی رکھ کر باہر کی طرف سنگ مرمر کی سلوں سے بند کر دیا ہے اور اس کی جگہ شمالی دیوار ہی میں کسی قدر غرب کو ہٹا کر ایک بڑا دروازہ اور اس کے مقابل جنوبی دیوار میں بھی اسی عرض ارتفاع کا دروازہ لگا دیا ہے۔ مکان کے اندر سترتا سنگ مرمر کی پچکار فرش ہے۔ مشرقی حصے کے قریباً وسط میں نہایت چمک دار سنگ موسیٰ کی قربان گاہ بنی ہوئی ہے۔ اس قربان گاہ کے سب سے اونچے مقام پر شمالی گوشے میں چاندی کا ایک نہایت تابناک شعاع دار ستارہ جڑا ہے اور جنوبی گوشے میں پیلیاے کی شکل کا ایک پتھر نصب ہے۔ کینیائی عمارت میں سب سے زیادہ مقدس یہ مکان اور اس مکان میں سب سے زیادہ مقدس قربان گاہ کا یہ سب سے اونچا مقام ہے۔ مشرقی دیوار میں وسط سے کسی قدر شمال کو ہٹا ہوا ایک طاقتور ہے جس میں ام و ابن کا ایک چھوٹا چوبی بت جس میں جواہرات جڑے ہیں رکھا ہوا ہے۔

الف۔ پرانا دروازہ جو اب باہر سے بند ہے۔

ب۔ پرانی کھڑکی جو اب بھی کھلی ہے۔

۱۷۔ ارض سینا و فلسطین مستنقہ ڈین اسٹینلی صفحہ ۲۲۹۔ مصنف


۱۸۔ نیو پاولر انسائیکلو پیڈیا جلد ۸ صفحہ ۲۹۷۔ مصنف

۱۹۔ انسائیکلو پیڈیا برٹانیکا جلد ۱۵ صفحہ ۲۔ مصنف

۲۰۔ حضرت مریم و حضرت عیسیٰ علیہما السلام۔ مصنف

۲۱۔ انسائیکلو پیڈیا برٹانیکا جلد ۱۵ صفحہ ۲۔

مصنف



ج - نئے دروازے

د - قربان گاہ

و - پیلیا یہ نما پتھر (۲)

ہ - چاندی کا شعاع دار ستارہ (۱)

ز - طاقتہ جس میں چوبی بت رکھا ہے۔

بجائے اس کے کہ میں تفصیلی جزئیات سے آپ کا دماغ پریشان کرنے کی معافی چاہوں آپ سے بڑے زور سے عرض کرتا ہوں کہ ادب کیجیے ادب۔ یہ کوئی ایسی ویسی معمولی عمارت نہیں۔ مکان مقدس (Casa Santa) ہے۔

مکان کی وجہ تقدس

یہ وہی اصلی مکان ہے جو آج سے تقریباً دو ہزار برس پہلے فلسطین میں صوبہ جلیل کے قصبہ ناصرہ کے جنوبی مشرقی گوشے میں انھیں آثاروں پر بنا کھڑا تھا۔ اسی میں مریم پیدا ہو کر بچپن بڑھیں۔ اسی کے اندر آ کر جبریل نے انھیں حمل و ولادت مسیح کی بشارت دی۔ اسی میں خود مسیح نے نشوونما پائی۔ اسی کو بعد صعود مسیح ان کے شاگردوں نے پہلا گنبد بنایا اور اسی میں (۱۱۸۶ء)

۱ Palestine

۲ Galilee.

۳ Nazareth

تک برابر عبادت ہوتی رہی۔

دروازہ الف وہی اصلی دروازہ ہے جس میں سے ہو کر حضرت مریم اور مسیح مکان میں آتے جاتے تھے۔ اب اسے اقرا یا تیغہ کہہ دیا گیا ہے کہ جس آنسو سی چوکھٹ پر خدا کے برے کامقدس قدم پڑ چکا ہے اس پر کالی بھیڑ کا ناپاک پاؤں نہیں پڑ سکتا۔ کھڑکی ب چونکہ اونچی ہے لہذا وہ کھلی رہنے دی گئی۔ قربان گاہ کے سب سے اونچے حصے پر مقام جہاں پہچان کے لیے تقریباً ستارہ جڑ دیا گیا ہے ٹھیک وہ جگہ ہے جہاں حضرت مریم کھڑی تھیں کہ کھڑکی کی راہ سے حضرت جبرئیل مکان میں آکر اس پہلپاتے پر بیٹھے جو ستارے سے جنوب کو نصب ہے اور یہیں سے حضرت صدیقہ کو بشارت دے کر کھڑکی کی راہ سے چلے گئے۔

بیسویں صدی کے یورپ کی خوش اعتقادی

کلیسائے روم کے متبعین کا اعتقاد ہے کہ مکان مقدس (Casa Santa) عیسیٰ دنیا کی نہایت مقدس و محترم زیارت گاہ ہے۔ اس کے وجود سے لوریٹو کا آثار قبہ جو شہر پناہ کے اندر ہے فلسطین کی ارض مقدس کا اصلی ٹکڑا اور اس اعتبار سے یورپی ناصرہ ہے۔ یہی وجہ ہے کہ یہاں روزمرہ قرب و جوار سے زائرین کا اتنا بندھا رہتا ہے جن کی تعداد ہر سہ ماہی زیارت گاہ کے حاضرین کی تعداد سے زیادہ ہوتی ہے۔

فادموں اور مجاوروں کی تعداد کثیر کے علاوہ پورے ایک سو پادری۔ یہاں اس کام پر متعین ہیں کہ ہر وقت قربان گاہ کے گرد مقام مقدس کی تعظیم و عبادت کرتے رہیں۔ ہر دروازہ پر دو سپاہی آٹھوں پھنگلی تلواریں لیے پہرہ دیتے ہیں۔ زیارت صبح سے شام تک ہوتی ہے۔ ادھر پو پھوٹی اور ادھر برج حصار سے توپ نے سلامی دی۔ توپ کی آواز کے ساتھ ہی

۱۵ انسائیکلو پیڈیا برٹانیکا جلد ۱۵ صفحہ ۴۰۴۔ مصنف

۱۶ یوحنا کی انجیل باب ۱ آیت ۱۹۔ مصنف

۱۷ تاریخ ارض سینا و فلسطین صفحہ ۲۳۸ تا ۲۴۰۔ مصنف

۱۸ ارض سینا و فلسطین ۲۳۸ تا ۲۴۰۔ مصنف

پادریوں نے جو قربان گاہ کے گرد کھڑے تھے مناجات کا ترانہ شروع کیا کہ دروازہ کھلا اور داخلی شروع ہو گئی۔ زائرین جو ٹھٹ کے ٹھٹ دروازے سے لگے کھڑے تھے اندر قدم رکھتے ہی والہانہ انداز میں رکوع اور سجود میں گر پڑے اور نہایت ہی خشوع اور خضوع سے رورو کر دعائیں مانگنے اور مناجاتیں پڑھنے لگے۔ اور جب عرض مدعا سے فارغ ہو چکے تو مقدس مقام کو منہ اور دروازے پیٹھ کیے اٹے پاؤں دوسرے دروازے سے نکل آئے۔ صبح صادق سے غروب آفتاب تک ایاب و ذہاب کا یہی سلسلہ ہر روز رہتا ہے۔

مکان مقدس کا تذکرہ تحریراً و تقریراً ایسے الفاظ و عبارات میں کیا جاتا ہے جیسے کسی حی القائم ذی مرتبت انسان کا کیا جائے۔ وہ شہر اور گرد و نواح کے مقامات کا عالم مطلق اور قرب و جوار کی زرخیز آرا منی و املاک کا مالک مستقل ہے۔ وہ صاحب خزانہ اور صاحب توشہ خانہ ہے اور اس کے پاس ضیاع و عقار۔ نقد و جنس۔ زرد و جواہر، ظروف و قمشہ اور قدم و حشم سبھی کچھ ہے۔

اہل تحقیق کی واماندگیاں

اگر آپ جغرافیہ داں ہیں تو حیران ہوں گے کہ کہاں بڑا عظیم ایشیا اور کہاں براعظم یورپ کہاں ملک اطالیہ، کہاں صوبہ جلیلی اور کہاں صوبہ انکونا اور پھر کہاں قصبہ ناصرہ اور کہاں قصبہ لورے ٹو۔ آپ کو یقین ہی نہ آئے گا کہ قصبہ ناصرہ میں بنا ہوا مکان مع عمدہ خشتی و چوبی دو ڈھائی ہزار میل کا سفر طے کر کے جس میں آبادی و ریگستان، دریا اور پہاڑ اور جھیلیں اور سمندر سبھی مائل ہیں۔ لورے ٹو کی پہاڑی پر پہنچ کیسے گیا۔ لیکن آپ کو یقین آئے یا نہ آئے مسیح کے ہر خلیفہ (پوپ) اور کلیسیائے رومانی کے ہر متبع نے پچھلے پانچ چھ سو برس سے اب تک برابر اسی یقین کو اپنا جزو مذہب سمجھا ہے کہ یہ وہی اصلی مکان ہے جس میں خدا کا کام مجسم ہوا اور فضل اور سچائی سے معمور ہو کر

۱۰ ارض سینا و فلسطین صفحہ ۳۳۸ تا ۳۴۰۔ مصنف

۱۱ ارض سینا و فلسطین صفحہ ۳۳۸ تا ۳۴۰۔ مصنف

۱۲ اپنی کتاب الادعیہ سبق ششم مصنف

ہمارے درمیان رہا، کورسواد اور ضعیف الاعتقاد۔ وحشی اور جاہل کالا اور احمق مشرقی ہوتا
تب تو آپ اس کے ایسے یقین اور عقیدے کو قابل التفات نہ سمجھیے میں حق بجانب تھے لیکن
جب اجارہ دار علم و عقل اور خزانہ دار فہم و فلسفہ صیح اللون اور صیح الدماغ مغرب اپنی پانچ
لاکھ اولاد ذکور و اثنا کو جس میں صوبہ ابروزی کی دغ ستاق زاد سے لے کر مہذبہ جیٹی
شاہ نیپلس تک سمی شامل ہیں ہر سال اسی عقیدے کے ساتھ لوریٹو بھیجے کہ مریم و مسیح کے اصلی
مولد و منشا کو سجدہ کر کے آسمانی بادشاہت میں شامل ہو جائے تو آپ اس کی تصحیح و تحقیق کی
جرات کرنے کو تیار ہیں؟

مکان مقدس کے سفر کی روایت

اس مکان کے سفر کی صحیح روایت جو کتابوں میں مرقوم ہونے کے علاوہ خود اس کی مشرقی
دیوار پر تصاویر کی شکل میں مرسم ہے حسب ذیل ہے۔

۱۲۹۱ء فرشتے اسے "بے دینوں" کے حملے کے خوف سے اس کی اصلی جگہ ناصرہ کی آبادی

۱ یوحنا کی انجیل باب آیت ۱۴۔ مصنف

۲ انسائیکلو پیڈیا برٹانیکا جلد ۱۵ صفحہ ۳۔ مصنف

۳ مصنف *Abuzzi*

۴ مصنف *Naples* ارض سینا و فلسطین صفحہ ۳۳۸۔

۵ مصلحت بین اور موقع شناس یورپ اپنے کاروبار جہاں گیری کے اغراض و مصالح

کو پیش نظر رکھ کر آج چاہے کیسے ہی فردوس گوش خطابوں کے جنت نگاہ تمنعوں

اور قباؤں سے مسلمانوں کے سینہ و دوش کی تواضع فرمائے ہمیں اب تک یاد ہے کہ

ساتویں صدی عیسوی کے عشرہ بالغ سے لے کر پندرہویں صدی عیسوی کے آخر تک

مسیحی یورپ کے ہر مصنف ہر مؤرخ ہر مبلغ اور ہر مبارز کے دربار سے مسلمانوں

کی قیمت میں صرف ایک ہی خطاب تھا اور وہ تھا *Infidel* یعنی بے دین۔

مصنف

کی جنوبی مشرقی حد سے اکھاڑ کر ہوا میں اپنے کندھوں پر لے اٹھے اور اولاً بحیرہ ایڈریٹک کے ہنگاروی ساحل پر صوبہ ڈالمیشیا کے قبضے ترساتو کی پہاڑی پر رک گئے جو فیوم اور زینگ کے درمیان ہے۔ یہاں کے باشندوں کو اس مکان کے تقدس کا یقین تو اسی سے ہو گیا کہ چند روز بعد حضرت مریم خود تشریف لائیں اور معجزات ظاہر ہوئے لیکن مزید اطمینان کے لیے گورنر ڈالمیشیا نے قاصدوں کو ناصرب بھیج کر تحقیقات کرائی جس سے ثابت ہو گیا کہ مکان تقدس وہاں سے اٹھ گیا ہے مگر قبضہ ترساتو میں مکان مقدس کی عظمت و حفاظت کا قرار واقعی انتظام نہ ہو سکا لہذا تین سال تک ترساتو میں قیام کے بعد مکان مقدس پھر فرشتوں کے کندھوں پر سوار ہو کر اس دفعہ بحیرہ ایڈریٹک کے اطالوی ساحل پر یعنی اس ملک میں جہاں تقدس ماب پاپاؤں کا قیام ہے ۱۰ دسمبر ۱۲۹۴ء کو قبضہ ریکاناتی کے قریب ایک نخلستان میں عارضی طور پر اتر آیا۔ فرشتے اس عرصے میں کسی خوش نما اور محفوظ مقام کی تلاش میں رہے اور جب موجودہ مقام ڈھونڈ نکالا تو اوائل ۱۲۹۵ء میں مکان تقدس کو نخلستان سے اٹھا کر اس پہاڑی پر رکھ دیا جس پر آج رونق افروز ہے۔ یا تو اس وجہ سے کہ ابتداً مکان تقدس کو ایک نخلستان میں رکھا گیا تھا اور نخلستان کو لاطینی زبان میں لاریٹم کہتے ہیں یا اس وجہ سے کہ جس خاتون کی مملوکہ آراضی پر مکان تقدس اب رکھا گیا۔ اس کا نام لریٹا تھا۔ مکان مقدس کے گرد و پیش جو بستی آباد ہوئی اس کا نام لوریٹومی پر گیا۔

ایک ضروری گزارش

اس روایت کے متعلق بحث و تحقیق سے قبل گزارش ہے کہ میں بجد اللہ مسلمان ہونے کی حیثیت سے اصل واقعہ بشارت پر انھیں الفاظ میں اعتقاد رکھتا ہوں جن الفاظ میں

۱۔ Hungarian ۲۔ Dalmatia ۳۔ Tersato

۴۔ Fium ۵۔ Zengg ۶۔ Recanati

مصنف Lauretum • Laureta

۹ انسائیکلو پیڈیا برٹانیکا جلد ۱۵ صفحہ ۴ و نیو پاپولر انسائیکلو پیڈیا مصنف

اس واقعے کو قرآن کریم (اللهم ادقنا تلاقه آثناء الليل وآثناء النهار) سورہ آل عمران کے پانچویں اور سورہ مریم کے دوسرے رکوع میں بیان فرماتا ہے اور انھیں معافی کے ساتھ اعتقاد رکھتا ہوں جو علم الہی میں ہیں۔

روایت کی تفتیش اناجیل میں

مسیحی علما نے عہد نامہ قدیم اور عہد نامہ جدید کی کتابوں میں سے ہر ایک کی دو تقسیمیں کی ہیں۔ ایک کینٹونیکل اور دوسری ایپا کرینفل۔ ان تقسیموں کی تشریح و تفریق کی سطور ہذا نہ ہوسکیں گی۔ صرف اس قدر سمجھ لینا کافی ہے کہ علما و عمال کی مجالس نے جو بہ اوقات و مقامات مختلف منعقد ہوئیں بعض کتابوں کو بالاتفاق الہامی تسلیم کر کے صحف سماوی کی فہرست میں شامل کر لیا اور بعض کے الہامی ہونے میں شک کر کے انھیں فہرست سے خارج کر دیا۔ اول الذکر کو کینٹونیکل بکس یعنی کتب مقبولہ اور ثانی الذکر کو ایپا کرینفل بکس یعنی کتب مردودہ کہتے ہیں۔ عہد قدیم کی کتابوں کو چاہے وہ مقبولہ ہوں یا مردودہ ہاتھ لگانے کی ضرورت نہیں کیونکہ وہ حضرت مسیح علیہ السلام سے بہت قبل کی ہیں۔ عہد نامہ جدید کی کتب مقبولہ میں اناجیل اربع مراسلات حواریں اور مکاشفہ یوحنا ہیں۔ مراسلات اور مکاشفہ میں حضرت مریم اور مسیح کے ابتدائی حالات سے بحث ہی نہیں ان میں بشارت و ولادت کی تلاش بے سود ہے لہذا صرف اناجیل اربع ہی قابل التفات رہ گئیں۔ ان پر نظر ڈالنے سے جو کچھ موصول ہوا وہ حسب ذیل ہے۔

۱۔ متی کی انجیل

اس میں حضرت مریم کو فرشتے کی بشارت دینے کا کہیں تذکرہ نہیں بلکہ

یوسف (نجار) کو خواب میں ولادت مسیح سے اطلاع دینے کا حال ہے۔ (متی باب

۱ آیات ۲۰-۲۴)۔ اس انجیل میں سب سے پہلی مرتبہ ناصرہ کا تذکرہ مسیح کی

Old Testament & New Testament

Canonical & Apocryphal & Gospel of

st. Mathew - مصنف

مصر سے واپسی کے بعد ایسے الفاظ میں آیا ہے جن سے پایا جاتا ہے کہ یوسف اور مریم اس سے قبل یہاں رہتے ہی نہ تھے۔ ملاحظہ ہو "یوسف (خواب میں ہدایت پا کر گلیل کے علاقہ کو روانہ ہو گیا اور ناصرہ نام ایک شہر میں جا بسا۔" متی باب ۲ آیات ۲۲ و ۲۳۔

۲ - مرقس کی انجیل

اس کا آغاز یوحنا کے آنے اور گناہوں کی معافی کے لیے توبہ کے بتیسمہ کی منادی کے تذکرے سے ہوتا ہے۔ اس میں حضرت مسیح اور ناصرہ کا تذکرہ اول مرتبہ ان الفاظ میں آیا ہے: "ان دنوں ایسا ہوا کہ یسوع نے گلیل کے ناصرہ سے آ کر یروشلیم میں یوحنا سے بتیسمہ لیا۔" (مرقس باب ۱ آیت ۹)

۳ - یوحنا کی انجیل

اس میں (جس کا بجز حقیقتاً چوتھا ہے) حضرت مسیح کا تذکرہ اس وقت سے شروع ہوتا ہے جب وہ مبعوث ہو چکے تھے اور اکثر آدمی ان کی "شاگردی" کا فخر حاصل کر چکے تھے۔ لہذا بشارت ولادت کی تلاش اس میں حاصل ہے۔

۴ - لوقا کی انجیل

اسی میں (جس کا بجز حقیقتاً تیسرا ہے) بشارت کا پورا واقعہ درج ہے۔ چنانچہ آیات متعلقہ کے اصلی الفاظ یہ ہیں۔

"جبریل فرشتہ خدا کی طرف سے گلیل کے ایک شہر میں جس کا نام ناصرہ تھا ایک کنواری کے پاس بھیجا جس کی منگنی داؤد کے گھرانے کے ایک مرد یوسف نامی سے ہوئی تھی اور اس کنواری کا نام مریم تھا۔ فرشتے نے اس کے پاس اندر آ کر کہا سلام تجھ کو جس پر فضل ہوا ہے خداوند تیرے ساتھ ہے۔ وہ

۱ Gospel of St. Mark ۲ Jordan
۳ Gospel of St. John ۴ Gospel of
St. Luke صنف

اس کلام سے بہت گھبرائی اور سوچنے لگی کہ یہ کیسا سلام ہے۔ فرشتے نے اس سے کہا اے مریم خوف نہ کر کیونکہ خدا کی طرف سے تجھ پر فضل ہوا ہے اور دیکھ تو حاملہ ہوگی اور بیٹیا جنے گی اور اس کا نام یسوع رکھنا وہ بزرگ ہوگا اور خدا تعالیٰ کا بیٹا کہلائے گا اور خداوند خدا اس کے باپ داؤد کا تخت اسے دے گا اور وہ یعقوب کے گھرانے میں ابد تک بادشاہی کرے گا اور اس کی بادشاہی کا آخر نہ ہوگا۔ مریم نے فرشتے سے کہا یہ کیوں کہ ہوگا جس حال میں کہ میں مرد کو نہیں جانتی اور فرشتے نے جواب میں اس سے کہا کہ روح القدس تجھ پر نازل ہوگا اور خدا تعالیٰ کی قدرت تجھ پر سایہ ڈالے گی اور اس سبب سے وہ پاکیزہ جو پیدا ہونے والا ہے خدا کا بیٹا کہلائے گا اور دیکھ تیری رشتہ دار الشبع کے بھی بڑھاپے میں بیٹا ہونے والا ہے اور اب اس کو جو بائجہ کہلاتی تھی چھٹا مہینہ ہے کیونکہ جو قول خدا کی طرف سے ہے وہ ہرگز بے تاثیر نہ ہوگا۔ مریم نے کہا کہ دیکھ میں خداوند کی بندی ہوں میرے لیے تیرے قول کے موافق ہو۔ پھر فرشتہ اس کے پاس سے چلا گیا (لوقا باب ۱ آیات ۲۶ تا ۳۸)۔

یہ موقع اس بحث کا نہیں کہ یہ انجیل بھی پاٹھ اعتبار سے ساقط ہے۔ اس لیے کہ لوقا اس درجے مجہول الاحوال شخص تھا کہ اگر کوئی یہ دعویٰ کر دے کہ یہ محض فرضی نام ہے تو شاید عیسائیوں کو مشکل سے جواب بن پڑے گا۔ یہی علما کو یہ امر مان لینا پڑا ہے کہ اس نے جو کچھ اور بیان کیا ہے سب آنکھوں کا دیکھا نہیں بلکہ کالوں کا سنا ہوا ہے۔ لوگوں نے اس انجیل کے متعلق یہاں تک شک ڈال دیا ہے کہ آیا یہ وہی انجیل ہے جو لوقا نے لکھی تھی یا وہ کوئی اور انجیل تھی۔ اور اس کے تمام اور زمانہ تصنیف کے متعلق قیاساً بتایا گیا ہے کہ غالباً یہ انجیل قیساریہ میں ۵۸ اور ۶۰ عیسوی کے درمیان لکھی گئی ہوگی۔

میں کہتا ہوں کہ لوقا کے بیان مندرجہ انجیل کے متعلق شبہ کرنے کا یہ موقع اور وقت

۱۵ تا ۱۷۔ مسیح اور مسیحیت۔ مولف مولانا محمد عبدالمحلیم شرر لکھنوی صفحہ ۲۰۹ و

ہیں ہے لہذا سلسلہ بحث کو آگے بڑھانے کے لیے مانے لیتا ہوں کہ انجیل کی رو سے
 لچا ہے وہ چار انجیلوں میں سے اکیلی اور لوقا جیسے مشتبہ شخص ہی کی انجیل ہو حضرت
 مسیح کی ولادت کی بشارت کا مقام نزول ناصرہ ہی ثابت ہوا۔ مگر لوقا کی انجیل میں یہ کب
 اور کہاں لکھا ہے کہ بشارت کے وقت جناب صدیقہ ناصرہ کے فلاں مقام پر فلاں مکان
 ہی میں تشریف فرما تھیں؟ اس فقرے سے کہ "فرشتہ نے اس کے پاس اندر آ کے کہا سلام تجھ
 کو" یہ نتیجہ تو نکال لیا گیا حضرت مریم مکان کے اندر تھیں مگر وہ کون سا مکان تھا۔ اس کا کچھ پتہ
 نہیں۔ حالانکہ ہماری بحث کے لیے زیادہ ضروری بات مکان ہی کا پتہ لگانا تھی۔

آپ کو یہ تو معلوم ہی ہوگا کہ ولادت مسیح کے وقت ہیرودا اعظم کے حکم سے بیت اللحم
 اور اس کے قرب و جوار کے بہت سے نوزائیدہ معصوموں کے گلوں پر پھری پھر گئی تھی۔ اسی
 وجہ سے حضرت مسیح کے دنیا میں تشریف آوری کا زمانہ ایسا مخفی اور حالات ایسے جھپول رکھے گئے
 تھے کہ تاریخ، سنہ اور مقام کا صحیح اندازہ اور پتہ آج تک نہ معلوم ہونا تھا نہ ہوا۔ ایک زمانے
 تک تاریخ ولادت اکتوبر کے مہینے میں سمجھی جاتی تھی۔ اس کے بعد ۶ جنوری مقرر ہوئی۔ ۲۵ دسمبر
 جو آج یوم میلاد مانا جاتا ہے۔ حقیقت میں رومی دیوتا سال کی پیدائش کا دن ہے جو رومیوں
 میں اشاعت مسیحیت سے بہت پہلے ہر سال مانا جاتا تھا۔ رومیوں نے مسیحی مذہب قبول کرنے
 کے بعد بھی اسے بھولنا اور چھوڑنا نہ چاہا لہذا "پانچویں صدی میں کلیسائے رومانی نے حکم دیا کہ
 جشن میلاد مسیح آئندہ ہمیشہ رومی دیوتا سال کے جشن کے میلاد کے دن یعنی ۲۵ دسمبر ہی
 کو منایا جائے اگرچہ مسیح کے ولادت کے دن کا کسی کو علم نہیں اسی طرح سنہ مسیحی جو آج ساری

Herod the Great

۲ انسائیکلو پیڈیا برٹانیکا جلد ۵ صفحہ ۷۰۴۔

۳ انسائیکلو پیڈیا برٹانیکا جلد ۵ صفحہ ۷۰۴، نیو پاپولر انسائیکلو پیڈیا جلد ۳

صفحہ ۲۲۶۔

Sol

۴ نیو پاپولر انسائیکلو پیڈیا جلد ۳ صفحہ ۲۲۶

سمت میں ایک چشمے کے قریب اپنا کنیسیہ بشارت بنایا ہے۔ یونانی کلیسیا کے ارباب حل و عقد کے بیان کے مطابق یہی وہ حقیقی اور اصلی مقام ہے جہاں کھڑے ہو کر حضرت جبرئیل علیہ السلام نے حضرت مریم کو مشردہ ولادت فرزند سنایا تھا۔ اس بیان کی تائید و تصدیق ان روایات سے ہوتی ہے جن کا سلسلہ چھٹی صدی عیسوی سے اب تک متواتر چلا آتا ہے۔

اناجیل مردودہ کے متعلق کچھ بھی کہا جاتے لیکن مسیحی مبصرین ہی کی نظر میں یہ واقعہ ناقابل انکار و تردید ہے کہ ان ہی میں اکثر وہ کتابیں ہیں جن میں "ولادت مسیح سے قبل یوسف و مریم کے حالات زندگی اور مسیح کے ایام طفولیت کے حالات مندرج ہیں۔ اور یہ اندراجات بسا اوقات نہایت شرح و بسط کے ساتھ مع صراحت مقامات ہیں اور یہ امر قابل غور ہے کہ اناجیل مقبولہ کے مقابلے میں یہی وہ کتابیں ہیں جو ارض مقدس کے متعلق قدیم ترین مقامی روایات کے علم و اطلاع کا اصلی و حقیقی ماخذ ہیں۔

مقام بشارت کے ثبوت میں یونانی کلیسیا کے ہاتھ میں کم از کم ایک ایسی کتاب تو ہے جو عرصے تک مسیحیت کے نزدیک قابل اعتبار رہی ہے اور اب بھی مبصرین کی نظر میں مقامات کا صحیح پتہ اور روایات کی اصلیت بتانے میں قابل وثوق ہے۔ اس کتاب میں مقام بشارت کا پتہ چشمہ بتایا گیا ہے جو اب تک موجود ہے اور اسی پر قصبے کی عورتیں آج بھی اسی طرح پانی بھرنے آتی ہیں، جس طرح حضرت مریم تشریف لائی ہوں گی۔ بخلاف اس کے رومانی کلیسیا کا دعویٰ بے دلیل مان لیا جاتے اور ایسے مقام کو جس کے ثبوت میں انجیل تو انجیل کوئی روایت تک (چاہے وہ تحریری ہو یا زبانی) پیش نہیں کی جاتی۔ اصلی مقام مان لیا جاتے۔

Church of Annunciation

۲۴ ارض سینا و فلسطین صفحہ ۳۳۷۔

۲۵ جیروسلیم مصنف رینالڈس بال صفحہ ۱۲۸۔ مصنف

۲۶ نیو پاپولر ان ایکلو پیڈیا جلد اول صفحہ ۲۵۴ مصنف

۲۵ ارض سینا و فلسطین صفحہ ۳۱۸۔ مصنف

دوسرے ذرائع سے

۱۔ رومانی کلیسیا کے فرانسکی گرجا میں جس خالی جگہ پر انتقال سے پہلے مکان مقدس کا موجود ہونا بیان کیا جاتا ہے اس جگہ کی اور نیز مکان مقدس کی پیمائش سے یہ عقدہ کھلا کہ مکان مقدس نے اطالیہ جا کر ماشاء اللہ جسمانی ترقی اچھی کی ہے کہ اب اس کے جسم پر پرانی قبائلیک نہیں آتی۔ خالی جگہ اس قدر تنگ اور ناہموار چٹانوں سے گہری ہے کہ اس عرض و طول کا مکان اس میں آنا دریا کا کوزے میں سمانا ہے۔ ڈین اسٹینلی نے ایک رومن کیتھولک پادری (ڈبلیو، ایچ، ہینسن) کی کتاب سے دونوں مقامات کا نقشہ ایک ہی اسکیل سے تیار کیا ہے جس سے میں اس نتیجے پر پہنچتا ہوں کہ یہ امر قطعی خارج از امکان ہے کہ لوریٹو والا مکان ناصرہ کے فرانسکی گرجا کے منظر مقام بشارت کے اندر کسی وقت بنا کھڑا ہو۔

۲۔ چوتھی صدی عیسوی سے لے کر سولہویں صدی عیسوی تک جتنے مسیحی زائرین نے اپنے سفر ناصرہ کے حالات قلمبند کیے ہیں ان میں سے کسی ایک نے بھی صراحتاً تو بڑی بات ہے اشارتاً بھی کسی ایسے مکان کا تذکرہ نہیں کیا جس میں یوسف بخاریا مریم گمبی رہے ہوں اور وہ مکان اس وقت موجود ہو یا کسی زمانے میں روایتاً یا تحریراً اس کا موجود ہونا پایا گیا ہو۔

۳۔ اطالیہ بھر کے کسی دفتر میں کوئی تحریر ایسی موجود ہی نہیں جس میں مکان مقدس کے متعلق پندرہویں صدی سے قبل کسی قسم کا تذکرہ ہو۔

۴۔ مکان مقدس کے انتقالات سے گانہ کی روایت اس آب و رنگ سے جیسی کہ آج کل ظاہر کی جاتی ہے سب سے پہلے پوپ لیو دہم نے ایک فرمان میں بیان کی تھی جو ۵۱۸ء

۱۔ ارض سینا و نسطین صفحہ ۲۲۹ و ۲۳۰۔ مصنف

۲۔ ایضاً ایضاً صفحہ ۲۲۰۔ مصنف

۳۔ ایضاً ایضاً صفحہ ۲۲۰۔ مصنف

میں جاری ہوا تھا۔ اس سے قبل ایسی روایت کا کہیں وجود ہی نہیں ملتا۔
 امید ہے کہ سطور بالا نے آپ کو مطمئن کر دیا ہوگا کہ بشارت کا واقعہ اس مکان میں پیش
 نہیں آیا جو آج کل لورے ٹو میں مقیم ہے اور نہ اس مقام پر جو ناصرہ میں فرانسسکی گرجا میں زائرین
 کو دکھایا جاتا ہے۔

یہ مکان کب اور کس غرض سے عالم وجود میں آیا؟ اس کا جواب سطور ذیل دیں گی۔

فکر و نظر کے چند لمحے

اس بحث کے سلسلے میں نظر کا مطالعہ اور دماغ سوز تحقیقات نے مجھے جن اموزنگ
 پہنچایا وہ یہ ہیں۔

۱ - ناصرہ میں جس فاص جگہ سے مکانِ مقدس کا اٹھ جانا ظاہر کیا جاتا ہے اس جگہ کے آس
 پاس فرانسسکی گرجا کی عمارت بنی ہے جو رومانی کلیسیا کے ماتحت ہے۔ اور رومانی کلیسیا ہی
 کے پادری اس جگہ کی خدمت کرتے اور زیارت کراتے ہیں۔

۲ - لورٹو میں جس کینے کے وسط میں مکانِ مقدس اب موجود ہے وہ بھی رومانی کلیسیا ہی سے
 متعلق ہے اور مکانِ مقدس کے خدام اور مجاورین بھی رومانی کلیسیا ہی کے ماتحت نہیں۔

۳ - مکانِ مقدس صرف رومانی کلیسیا ہی کے نزدیک واجب الاحرام ہے اور رومانی کلیسیا
 ہی کے متبع وہاں زیارت و عبادت کو جانا ثواب و کفارۃ ذنوب سمجھتے ہیں۔

۴ - رومانی کلیسیا ہی کے سرور یعنی پوپ مکانِ مقدس کی تعمیر و تزئین میں حصہ لیتے اور
 وہاں کی زیارت و عبادت کے متعلق وقتاً فوقتاً فرامین و احکام صادر کرتے رہے ہیں۔

ان امور کو پیش نگاہ رکھنے کے بعد کیا اس مکان کا شاہجہ بھی ذہن میں آسکتا ہے کہ رومانی
 کلیسیا کی یہ نہایت ہی محترم عمارت، ناصرہ سے ہزار ہا میل چل کر اطالیہ کی حدود میں خود روماسے
 صرف سو ڈیڑھ سو میل کے فاصلے پر آکر پھرتے اور رومانی کلیسیا کے سرور اعظم (پوپ) اس کے وجود
 سے بے خبر یا بے توجہ ہوں؟ اگر نہیں۔ تو کیا یہ قیاس صحیح نہ ہوگا کہ مکانِ مقدس جس وقت سے

اطالیہ کے حدود میں داخل ہوا اسی وقت سے پاپایانِ روم نے اپنی توجہ اس پر مبندول کی ہے اور اس کے بعد کیا اس سے یہ نتیجہ نکالنا غلط ہوگا کہ جس زمانے سے پاپایانِ روم کا مکان مقدس کی طرف توجہ کرنا ثابت ہو جائے ٹھیک وہی زمانہ اس کے سرزمینِ اطالیہ میں وجود میں آنے کا ہے؟ اگر نتیجہ مستخرج غلط نہیں ہے تو اس کا پتہ لگانا میرے ذمے ہے کہ سب سے پہلے کس پوپ نے مکانِ مقدس کی طرف توجہ کی۔

ارضِ سینا و فلسطین^۱ مصنفہ ڈین اسٹینلی^۲ اور انسائیکلو پیڈیا برٹانیکا جیسے مستند و معتبر شاہدوں کا بیان ہے کہ پوپ سکسٹس چہارم نے اپنی سعی و اہتمام سے پورے ٹو کی آبادی کے گرد نہایت مضبوط و مستحکم حصار تعمیر کرایا جو آج تک بچنہ موجود ہے۔ اور اسی پوپ نے مکانِ مقدس کے اترام و زیارت کے متعلق بل (فرمان) جاری کیا جو ٹیلیکن کی کتاب القوانین میں شامل ہے۔ اس پوپ کا عہد حکومت ۱۴۹۱ء سے ۱۴۸۴ء تک ہے۔ اس کے بعد جن پوپوں نے مکانِ مقدس کے بارے میں وقتاً فوقتاً اظہارِ عقیدت و دلچسپی کیا وہ منحصراً درج ذیل ہے۔

۱۔ انوسنٹ ہشتم	۱۴۸۴ء تا	۱۴۹۱ء میں	مکانِ مقدس کی تعظیم و زیارت کے متعلق فرامین
۲۔ الگزینڈر ششم	۱۴۹۲ء تا	۱۵۰۰ء میں	جاری کیے جن میں ظاہر کیا کہ مکانِ مقدس کو فرشتے
۳۔ جولی اس دوم	۱۵۰۳ء تا	۱۵۰۶ء میں	ناصرہ سے اٹھا کر لائے۔
	۱۵۱۳ء		

۱ Sinai and Palestine

۲ Dean Stanley

۳ Sixtus ۱۷

۱ ارض سینا و فلسطین صفحہ ۱۰۔

۲ انسائیکلو پیڈیا برٹانیکا جلد ۱۵ صفحہ ۴۔

۳ Vatican پوپ کے قصر کا نام ہے جو اٹلی کے دار الحکومت روم میں ہے۔ مصنف

۲ - لیو دہم	۱۵۱۳ء تا	نے مکان مقدس کے گرد کینسے کی عمارتیں
	۱۵۲۱ء	بنوائیں جن میں اطالیہ اور فرانس کے معماروں
		اور صنعت کاروں نے لکھو کبار روپیہ کے صرف
		سے دست کاری کے اعلیٰ ترین نمونے دکھائے
		ہیں۔ اسی پوپ نے ایک بہت بڑا برجی گھنٹہ
		جس کا وزن تین سو آٹھ من ہے نذر کیا۔ مکان
		مقدس کی بیرونی رد کار پر نقش اور منبت
		سنگ مرمر لگوانا شروع کیا تھا کہ خود ہی مر گیا
۵ - ہیڈریان ششم	۱۵۲۲ء تا	پوپ ایون نے بیرونی رد کار پر جو سنگ مرمر
	۱۵۲۳ء	لگوانا شروع کیا تھا ہیڈری آن اور کلیمینٹ
۶ - کلیمینٹ ہفتم	۱۵۲۳ء تا	کے زمانے میں ان کی مالی امداد سے اس کا
	۱۵۳۲ء	کام جاری رہا اور پال نے اس کی تکمیل کرا دی
۷ - پال سوم	۱۵۳۲ء تا	
	۱۵۵۰ء	
۸ - سکس پنجم	۱۵۸۵ء تا	اس نے گرجا کی خوشنما رد کار بنوائی اور
	۱۵۹۰ء	ایک فرمان کی رد سے لوریٹو کی آبادی کو
		شہری حقوق دیے۔ اس کا مجسمہ صدر دروازہ
		کی سیڑھیوں پر نصب ہے۔
۹ - پال پنجم	۱۶۰۵ء تا	اس نے "ام دابن" کا تدا دم برجی مجسمہ
	۱۶۳۱ء	جو اطالیہ کے ایک کامل الفن استاد کا
		نمونہ صنعت ہے خاص پھاٹک کے محراب
		کے اوپر نصب کرایا اور اندرونی عمارت
		میں تین منبت و نقش برجی دروازے لگائے

۱۔ انوسینٹ دوازدہم | ۱۶۹۱ء تا | اس نے ایک فرمان کی رو سے مکان مقدس
Innocent xii | ۱۶۹۱ء | کے تبدیل مقام کا یوم عرس ۱۰ دسمبر قرار کر کے
اس تاریخ کو اعیاد مذہبی کی تقویم میں داخل کیا

ملخصات بالا سے ظاہر ہوگا کہ پوپ سیکسٹس چہارم سے لے کر پاپ سوم تک آٹھ پوپوں
نے بلا استثناء یکے بعد دیگرے مکان مقدس کو اپنی توجہ کا مرکز بنائے رکھا اور ان کے بعد
دس پوپوں نے بھی سترھویں صدی کے آخری برسوں تک مراسم عظیم توجہ و تعلق و احترام انجام
دیے ہیں۔

میں یقین دلاتا ہوں کہ پوری تجسس و تلاش کے باوجود مجھے مکان مقدس کے متعلق
سیکسٹس چہارم سے پہلے کسی پوپ کی کسی قسم کی دلچسپی اور توجہ کا حال معلوم نہ ہو سکا۔ میرے اس
بیان کے ساتھ اگر آپ ڈین اسٹینلی کی فیصلہ کن عبارت کو پڑھیں کہ "اطالیہ بھر کے اندر کوئی
تحریر ایسی موجود نہیں ہے جس میں مکان مقدس کے متعلق پندرھویں صدی سے قبل کسی
قسم کا تذکرہ ہو" تو کیا اس یقین میں شک و شبہ کی ذرہ بھر بھی آمیزش سمجھی جاسکتی ہے کہ مکان
مقدس پوپ سیکسٹس چہارم کے زمانے بلکہ اسی کے دماغ کی پیداوار ہے۔

اب یہ دیکھنا باقی ہے کہ مکان مقدس کی ایجاد کا اصلی باعث کیا تھا۔ اگر آپ پندرھویں
صدی عیسوی کے یورپ پر سطحی اور سرسری نظر بھی ڈالیں تو مقامی جنگ و جدال اور نسلی و قومی
عروج و زوال سے قطع نظر دو باتیں خصوصیت کے ساتھ سامنے آجائیں گی۔

پاپائی سلطنت کا احیاء

پاپائی اقتدار کا چاند جو عروبہ صلیبیہ میں مسیحیت کی ناکامی کے بعد گہن میں آ گیا تھا اس
نے پندرھویں صدی کے عشرہ رابعہ میں آ کر اپنا نور پور بتدریج حاصل کرنا شروع کیا جنانچہ
۱۳۰۹ء میں جو کونسل بمقام فلانس (Florence) منعقد ہوئی اس نے یہ اصول
قانون طے کیا کہ "مسند پاپائی اور اسقف رومانی (پوپ) کے حیطہ اقتدار میں کل ربح مکون

۱۔ ارض سینا و فلسطین صفحہ ۲۳۰۔ مصنف

داخل ہے اور رومالی اسقف خود اپنی ذات خاص سے قروتہ الحواریین خلیفۃ المسیح پطرس ولی (St. Peter) کا حقیقی جانشین اور اس اعتبار سے سارے کلیسا کا سردار مقدس پطرس کے توسط سے ہمارے خداوند علیٰ مسیح نے کلیسا کے بقا و قیام اور نظم و انتظام کے متعلق تمام حقوق و اختیارات تفویض و مرحمت فرمادیے ہیں۔ اس اصول قانون سے مسلح ہو کر یورپوں نے اپنا گم کردہ وقار۔ پوپ کی نظر میں پھر حاصل کرنا شروع کیا۔ چنانچہ پوپ یوجینس پہارم (Euginius IV) جو ۱۲۲۴ء میں فوت ہوا۔ مرتے وقت دنیا کے مسیحیت کی عقیدت و اطاعت تقریباً پھر حاصل کر چکا تھا۔ ان پوپوں نے حصول عقیدت و اطاعت کے لیے خواص و عوام سب ہی کی افتاد طبع اور رجحان مزاج کا خیال پیش نظر رکھا۔ یعنی جہاں ملکی سیاسی معاملات میں بادشاہوں زعمومات و مرغوبات کا احترام کیا۔ مسائل علمی و عقلی کی تحقیق و ترقیق میں علماء کے راستے میں آسانیاں پیدا کر کے انھیں اپنا گردیدہ کیا۔ وہاں عوام کا لانا نام کے شعوبہ اعتقاد اور شفیق مذہب سے بھی پورا فائدہ اٹھایا۔ جس سکس پہارم کا تذکرہ اوپر کئی جگہ آچھا ہے اور آئندہ بھی آنے والا ہے اسی کے متعلق لکھا ہے کہ "وہ پہلا پوپ تھا جس نے جادوگری کے جرم کے متعلق حکمہ احتساب قائم کیا۔"

۲۔ عثمانی سلطنت کا استحکام۔ غازی عثمان بن ارطغرل نے تیرھویں صدی عیسوی کے آخری دنوں میں انگور کے قریب جو "شجر حکومت" نسب کیا تھا وہ اللہ کے فضل و کرم سے دیکھتے ہی دیکھتے ایسا طویل و تنادر ہو گیا کہ اس کا سایہ ۳۵۳ء میں ایشیا اعدود سے کوزر گنگلی پولی کی یورپی سرزمین پر پڑا۔ اور آل عثمان کے چوتھے تاجدار سلطان بایزید یلدرم ۱۲۸۹ء تا ۱۴۰۳ء مطابق ۷۹۲ھ تا ۸۰۶ھ کی سلطنت کی سرحد ایشیا میں دریائے فراط سے لے کر دریائے ڈینیوب

۱۔ انسائیکلو پیڈیا برٹانیکا جلد ۱۹۔ صفحہ ۵۰۳

۲۔ انسائیکلو پیڈیا برٹانیکا جلد ۱۹۔ صفحہ ۵۰۳

۳۔ انسائیکلو پیڈیا برٹانیکا جلد ۱۹۔ صفحہ ۵۰۳

۴۔ غازی عثمان کے خواب کی طرف اشارہ ہے جس میں اس نے دیکھا تھا کہ اس کے جسم سے ایک درخت

پیدا ہوا جو دنیا کے تین حصوں پر چھا گیا اور دنیا کے چار بڑے پہاڑ اور چار دریا اس کے سایے میں آگے بھٹے

۵۔ شارٹ ہسٹری آف دی نیر ایٹ مصنف ڈاکٹر ڈیوس ۱۹۱۔ مصنف

(Danube) تک پہنچ گئی۔ یہاں تک کہ سلطان محمد خاں ثانی رحمۃ اللہ علیہ نے ۱۴۵۱ء مطابق ۱۴۵۶ء میں تخت سلطنت پر بیٹھے ہی ۲۰ مئی ۱۴۵۳ء مطابق ۳۰ جیواری الاول ۸۵۷ھ کو مشرقی رومانی سلطنت (East Roman Empire) کے پایۂ تخت یونانی کلیسیا (Greek Church) کے دارالارشاد اور برآظم یورپ کے عروس البلاد یعنی قسطنطین اول (Const-antine I) کے معمورۃ الکبرئے اور رومۃ الحدیث (New Roma) قسطنطنیہ کو قسطنطین یازدہم (Constantine XI) کے مرعوب و مرتعش ہاتھ سے لے کر یورپ اور مسیحیت کی سب سے زیادہ طویل المدت شہنشاہی کو ہمیشہ کے لیے آغوش فنا میں سلا دیا۔

اس فتح میں سے حروب صلیبیہ کے ہزیمت خوردہ یورپ کی نہ صرف آئندہ امیدوں کا قلعہ ہیا نشور سے ہو گیا بلکہ اسے اپنی موجودہ زندگی ہی کے لالے پڑ گئے۔ فتح قسطنطنیہ سے مسیحی دنیا کو دیسا ہی خطرہ لاحق ہو گیا جیسا آٹھویں و نویں صدی عیسوی میں عربوں کی فتوحات سے ہوا تھا جنہوں نے قریباً تمام ہسپانیہ اور پرتگال کو مغلوب کر کے فرانس پر فوج کشی کی تھی۔

سلطان محمد خاں فاتح نے اس خطرے کو حق بجانب ثابت کرنے میں اور بہت مدد دی۔ اس نے قسطنطنیہ کی مہم سر کرنے کے بعد ہی جزیرہ نما بلقان کی طرف توجہ کی اور تھوڑے ہی عرصے میں یونان یعنی موریا (Moesia) مع اضلاع ملحقہ سارونیکا (Salonica) رومیلیا (Roumelia) بلغیریا (Bulgaria) ایپایرس (Epirus) البانیہ (Albania) بوسینا (Bosnia) اور ہرزیگووینا (Herzegovina) حدود مملکت میں شامل کر لیے۔ سرویا (Serbia) وایشیا (Wallachia) اور مالڈویا (Moldavia) جو پہلے براتے نام فتح ہو چکے تھے پورے طور پر زیر اقتدار آ گئے اور اب عثمانی ہلال ریاست ہائے بلقان پر پوری تابانی سے چمکنے لگا۔

یہاں پہنچ کر میری خاطر سے ذرا اٹلس کے اس نقشے پر نظر ڈالیں جس میں جزیرہ نما بلقان کی مغربی حدود اور ملک اطالیہ کا نقشہ ہو۔ آپ ملاحظہ کریں گے کہ البانیہ اور اطالیہ کے درمیان

۱۵۔ تاریخ عثمانیہ صفحہ ۱۵۔ مصنف

۱۶۔ " " " " ۲۹۔

بحیرہ ایڈریاٹک کانگ ترین حصہ ہی حایل ہے جس کا عرض شکل سے ۳۰-۳۵ میل ہوگا۔ یورپ اچھی طرح جان گیا تھا کہ جو شخص خشکی میں ناؤ چلانے کا حیرت انگیز کارنامہ اور اقیانوس پر ثبت کر چکا ہو وہ پانی کی اس تنگائی کو کب خاطر میں لانے والا تھا لہذا سب سے زیادہ جو ملک محمد فاتح کے نام سے لرزہ بر اندام تھا وہ اطالیہ تھا۔ الہی خیر کہ اب آگ پاس آن لگی۔

اطالیہ کو اختلاجِ قلب تو اسی وقت سے شروع ہو گیا تھا جب کل یورپ کی متفقہ فوجی قوت ۱۳۹۶ء میں شاہ ہنگاریہ (Hungary) کی مدد کے لیے دریائے ڈینیوب کے قریب بہ مقام نکوپولیس (Nicopolis) جمع ہوئی تھی اور سلطان بایزید یلدرم نے اُسے شکست فاش دے کر کئی سو بڑے بڑے امیروں کو قید کر لیا تھا اور جب یہ امیر بارگاہِ سلطانی میں حاضر کیے گئے تو بایزید نے ان سے کہا تھا "آپ میرے علاقے میں کیوں گھس آئے ہیں تو خود ہی تھوڑے عرصے میں ہنگاریہ کے دار الحکومت کا محاصرہ کروں گا اور جرمنی و اطالیہ کو فتح کر کے سینٹ پیٹر کے گرجے کی قربان گاہ پر اپنے گھوڑے کو دبا کر کھلاؤں گا"

چنانچہ دوسری مہموں سے پہچھا چھڑا کر سلطان محمد فاتح ۱۴۸۰ء میں فتحِ اطالیہ کے متعلق اپنے دربار کا قول پورا کرنے کو اٹھا اور اس کے عزم بالجزم نے جنرل احمد پاشا کی شکل میں ادھر کا رخ کیا۔ سمندر کی لہریں اس کے ارادے میں کیا خاک سدِ راہ ہوتیں۔ چنانچہ احمد پاشا نے بحیرہ ایڈریاٹک سے اس واقعے کی طرف اشارہ ہے کہ محمد فاتح نے یہ دیکھ کر کہ جب تک شاخِ زرین (گولڈن ہارن) کی بندرگاہ سے حملہ نہ ہو فتحِ قسطنطنیہ مشکل لیکن ساتھ ہی اس کے دہانہ بندرگاہ پر آہنی زنجیروں اور محافظ برٹے کے باعث وہاں پہنچنا ناممکن ہے ایک راستہ خاکنائے پر باسفورس سے بزرگ گاہ تک غلاطہ اور پیرامین چربی لگے ہوئے چوٹی تختے بچھو کر ان پر راتوں رات اسی جہازوں کا بیڑہ کھلے بادبانوں کے ساتھ آٹھ نو میل تک ہزاروں آدمیوں سے کھنچو کر بندرگاہ میں ڈلوادیا تھا۔ دیکھو ڈاکٹر ڈیوس صفحہ ۲۰۹ و بیازنٹائن ایمپائر صفحہ ۲۲۷ و تاریخ عثمانیہ صفحہ ۴۰ مصنف

۲ ڈاکٹر ڈیوس صفحہ ۱۹۷

۳ ڈاکٹر ڈیوس صفحہ ۲۰۰ و تاریخ عثمانیہ صفحہ ۱۶۔ مصنف

کے بلقانی ساحل سے اطالیہ کے ساحل تک تیس پینس میل کے آبی میدان کو روند کر صوبہ نیپلس کے مشہور شہر اور تجارتی بندرگاہ اوٹرانٹو (Otranto) کے پھانگ پر جا کر دم لیا۔ اور ان کی آن میں اسے مغلوب و مفتوح کر کے مورچہ بند کر دیا تاکہ باقی حصہ ملک کی فتح کے لیے صدر مقام کا کام دے سکے۔

اوٹرانٹو کا فتح ہونا تھا کہ سارے ملک میں پٹس پڑ گئی کہ آخر "بے دینوں" کے "ناپاک" قدم پاپائے مسیحیت کے ملک میں آ ہی گئے۔ اب یقیناً مقدس پطرس کے گرجے کی قربان گاہ ان کے گھوڑوں کا اصطبل بن کر رہے گی۔ اس فتح سے اطالیہ میں "ایسا تہلکہ برپا ہو گیا کہ پوپ سکسٹس چہارم تک اپنا بوریالبتز باندھ کر ملک سے بھاگ جانے کے لیے تیار ہو بیٹھا۔ یہ اسباب ظاہر وہ دن دور نہ تھا جب کہ اطالوی رومہ العظیم اپنے بزنطینی (Byzantine) رفیق رومہ الحدیث کی امت میں شرکت کرے اور آب باسفورس کی طرح آب ٹائبر (Tiber) کا سینہ بھی مساجد کے میناروں کے عکس سے منور ہو۔ مگر ۳ مئی ۱۴۸۱ء کو سلطان محمد فاتح کی بے وقت وفات نے مسیحیت کے دل سے اسلامی تلوار کا خطرہ زائل نہیں تو کم ضرور کر دیا۔ اور "باشندگانِ رومانے اس موت کی خوشی میں تین دن متواتر جشن منایا۔"

فتح اطالیہ کے متعلق جو خیال سلطان محمد فاتح مرحوم کے دل میں ہر وقت رہتا تھا وہ اس سادہ مگر موثر جملے میں محفوظ بلکہ متجرب ہو کر آج بھی اس کی لوح مزار پر ٹھیک قلب کے اوپر ابھرتے حروف میں نظر آتا ہے۔

"میرا ارادہ مغرور اطالیہ کو مغلوب کرنے کا تھا"

اس ساری داستان کے سن لینے کے بعد اب آپ کا ذہن مکان مقدس کی "ایجاد" کی غرض و غایت کی طرف منتقل ہو گیا یا ابھی مزید صراحت کی ضرورت باقی ہے؟ اگر ہے تو

۱۔ ڈاکٹر ڈیوس صفحہ ۲۱۶۔ مصنف

۲۔ تاریخ عثمانیہ صفحہ ۵۵۔ مصنف

۳۔ تاریخ عثمانیہ صفحہ ۵۳۔ مصنف

۴۔ ۵۲۔ مصنف

اور سن لیجیے۔

سرفروشی اور جاں بازی کے لیے سب سے بڑا زبردست محرک مذہب ہی ہو سکتا ہے اس کا تجربہ حروب صلیبیہ کے زمانے میں آباء مسیحیت کو خوب اچھی طرح جو چکا تھا۔ سکس پیام ایک نہایت ہی چالاک مدبر اور بانڈو پوپ تھا۔ اس نے دیکھ لیا کہ اب اطالیہ کی سرزمین کو بے دینوں کی تیغ بے پناہ سے مغز نہیں اور اطالیہ کے حفظ و دفاع سے ممکن ہے کہ کھن جذبہ و وطن عہدہ بر نہ ہو سکے۔ لہذا ضروری ہے کہ اس شراب کو دو تہہ کیا جائے اور جب وطن کے ساتھ جوش مذہب کی بھی مقدار کثیر میں آمیزش کر دی جائے۔ مگر مذہب مصوری و سنگ تراشی کا نام نہیں جس کا منبع و مخزن اطالیہ ہے۔ پس جب تک اس ملک کو مذہب کا سرچشمہ نہ بنایا جائے اور اہل ملک کے جذبات کو مذہب کے کسی قوی محرک مادی کے ذریعے ہیجان میں نہ لایا جائے کسی طرح کام نہیں چل سکتا۔ مسیحی دنیا میں چونکہ معجزات اور ملائکہ کی خدمات ہمیشہ کشود کار کا ذریعہ رہ چکی لہذا اس سے بہتر اور کیا تدبیر ہو سکتی تھی کہ اطالیہ کو ارض مقدس کا کمر باندھا دیا جائے اور وہاں کا نہایت ہی محترم مقام فرشتوں کے گاندھوں پر سوار کرا کے اوٹرانٹوہنی کے صوبے نیپلس کی حدود میں لایا جائے تاکہ اس کی محافظت کے جوش میں اطالیہ کی مسیحیت۔ جاں فروشی اور سر بازی کے جوہر دکھائے اور چونکہ پوپ کے الفاظ انجیل کی آیات کے مرادف مانے جاتے تھے لہذا ضرور ہوا کہ پاپائی فرمان کے ذریعے اس معجزے کی تصدیق کر دی جائے تاکہ مکان مقدس کی عظمت و کرامت ہر کہ و مہ کے ذہن نشین ہو جائے۔ بہ ظن غالب اس میں ایک نکتہ یہ بھی تھا کہ مسلمان چاہے حضرت عیسیٰ کے مدفن کو کسی عظمت و احترام کا مستحق اس لیے نہ سمجھیں کہ ان کے مذہب کی رو سے حضرت عیسیٰ کا مصائب ہونا ہی صحیح نہیں بلکہ ملائکہ کی وساطت سے حضرت مریم کو وادار تیسح کی بشارت دیے جانے کا واقعہ خود قرآن شریف میں موجود ہے لہذا مسلمان کسی ایسے مکان کے انہدام و توہین کا اقدام کبھی نہ کریں گے جسے مسیحیت مہبط ملائکہ اور مولد مسیح مان رہی ہو۔

یہ تھی مکان مقدس کی غایت ایجاد جس کے لیے پوپ سکس چہارم کا مقدس "دماغ مستحق داد ہے مگر جس کے متعلق یورپ کا منصف مزاج اور فلسفہ دان مسیحی مورخ و مصنف نہایت ہی عیب سے بے پناہ ہے۔ صرف اسی قدر کہتا ہے کہ "لورینٹو کا مکان مقدس محاربات صلیب کی

آخری آہ کی تشکیل و تجسیم ہے۔ یعنی یہ ایک یادگار ہے جسے یورپ کے مجبور و مظلوم مذہب پرست مسیحیوں نے (جنہیں ظالم مسلمانوں نے اسلامی مالکیت نہ کرنے دیے) مقامات متبرکہ کی محبت تازہ رکھنے کے لیے اپنے ملک میں قائم کیا تھا۔

مسیحی زائرین پر مسلمانوں کے ظلم و ستم کے افسانوں کی تکذیب تبکیت تو انشا اللہ کسی دوسرے وقت حروب صلیبیہ کی داستان کے بیان کے سلسلے میں کی جائے گی۔ مگر دست یہ سنئے کہ جب اطالیہ کی "تقدیس" کی لے زیادہ بڑھی اور پوپ کی طباعی اور پوپ کی صناعی اسے دوسرا فلسطین بنانے میں مصروف ہو گئی تو سوچا گیا کہ جو کام اس سے پہلے مذہب کے معجزوں اور فرشتوں کے کندھوں سے لیا گیا تھا وہ اب سیاست کی چالوں اور مدبڑوں کے دماغوں سے کیوں نہ لیا جاسکے۔

چنانچہ —

۱۔ پوپ سکس پنجم (۱۵۸۵ء تا ۱۵۹۰ء) نے اپنے ہم حکومت میں باب عالی سے

درخواست کی کہ خداوند مسیح کا مرقہ مقدس (Holy Sepulchre) پیروان مسیح کی نظر میں نہایت ہی محترم شے ہے لہذا جس معاوضے اور جن شرائط پر مناسب سمجھا جائے وہ عمارت رومانی کلیسا کو عطا فرمائی جائے تاکہ اسے انجینیئروں کی مدد سے جسماً بہ عملہ خستی و چوبلی و سنگی پاپائی دارالحکومت روم کو منتقل کر دیا جائے۔ اس درخواست کا جواب دیا گیا ہوگا وہ الفاظ کے اعتبار سے نہیں تو معنی کے لحاظ سے غالباً ویسا ہی ہوگا جیسا سو مناتھ کے بت کو معاوضہ لے کر چھوڑ دینے کی درخواست کے متعلق ہندوستان کی تاریخیں محمود غزنوی کی زبان سے ادا کرتی ہیں۔

۲۔ جب اصل مرقہ مقدس کو اٹھا کر اطالیہ لے جانے میں کامیابی نہ ہوئی تو اطالیہ کے شہر بولونا

(Bologna) کے کینیہ سینٹ اسٹیفن (Church of St. Stephen) کے اندر کینیہ مرقہ مقدس کی ہونے اور مطابق النعل بالنعل کی گواہی نقشہ۔ وہی ارتفاع۔ وہی رنگ خدام و محاورین کی بھی وہی شکل و صورت۔ وہی وضع۔ ایسا کینیہ کے اندر بھی اصلی کینیہ کی طرح نہ صرف

۱۷۰۰ء ارض سینا، فلسطین صفحہ ۳۴۲ - نسف

۱۷۰۰ء ارض سینا، فلسطین صفحہ ۳۴۳ - مصنف

واقعہ صلیبیہ کی تصویر بنی ہے بلکہ عدالت میں حضرت مسیح کی پیشی صلیب کے حکم دیے جانے اور صلیب پر چڑھا کر اذیت دینے اور برہمی مارنے کے واقعات کے مرقعے دیواروں پر بنے ہیں جن کی وجہ سے اس گرجے کو لفظاً و معنیاً اطالیہ کا یروشلم مانا جاتا ہے۔

۳۔ شہر یروشلم کے جنوب مغرب کی جانب وادی ہنوم (Valley of Hinnom) ہے جو مقدس آبادی کے الحاق اور مقدس خطہ یہودیہ میں شمول کے باعث مقدس و متبرک سمجھی جاتی ہے۔ یہاں کی مقدس مٹی فرشتوں کے سر پر نہیں بلکہ بڑے بڑے بادبانوں والے ۵۳ جہانوں کی پیچھے پر لاد کر لائی اور پی سا (Pisa) کے ایک وسیع میدان میں پھائی گئی تاکہ جو مرے یہاں دفن ہوں وہ وادی قدس ہی میں محو استراحت سمجھے جائیں اور ان کے گناہوں کی پرس و جو نہ ہو۔ اس میدان کا نام کیمپوسانٹو ہے (Campo Santo) ہے۔

۴۔ ایک شخص برنارڈینو کایمو (Bernardino Caimo) نے ارض مقدس کی زیارت سے واپس آ کر اطالیہ کے اندر ہی ارض مقدس بنانی چاہی تاکہ مسافت بعید پر "بے دینوں" کے ممالک میں جانے اور صرف کثیر اور زحمت شاقہ اٹھانے سے اپنے ہم وطنوں کو بچائے۔ اس غرض سے اس نے ریاست پیڈمانٹ (Piedmont) کے اندر ایک مقام وراکو کو ارض مقدس سے ایشہ فرض کر کے دوسرا فلسطین قرار دیا اور وہاں تین پہاڑیاں منتخب کر کے ایک کا نام کوہیچہ طبور (Mount Tabor) دوسری کا کوہیچہ کالیوری (Mount Calvary) اور تیسری کا کوہیچہ زیتون (Mount Olivet) رکھا۔ ان کے نواح میں دو نہریں کاٹ کر اور پہاڑ سے پانی لا کر دو چشمے بنائے جن میں سے ایک کا نام تدروں (Kedron) اور دوسرے کارون (Jordan) رکھا۔ سیحیوں کے اعتقاد کے مطابق حضرت مسیح کو کوہیچہ کالیوری پر جسے گل گوتھا (Golgotha) بھی کہتے ہیں۔ صلیب دی گئی تھی۔ لہذا نام نہاد کوہیچہ کالیوری واقع وراکو بھی اطالیہ بھر میں مقدس ترین مقام قرار دے کر اس پر بہ نعرہ کثیر ایک عالی شان گرجا تعمیر کیا۔ اب اس گرجے کی پرستش و زیارت کے لیے لاکھوں آدمی ہر سال آتے ہیں اور اپنے نفس کو یہ دھوکا دیتے ہیں کہ یہ خطہ حقیقتاً ارض مقدس ہی کا ٹکڑا ہے اور یہاں کی زیارت و عبادت کا ثواب بالکل اتنا ہی ہے جتنا خود ارض مقدس کا۔

یہ ایک نہیں۔ دونہیں۔ چار حقیقتیں۔ کیا اس کا قطعی ثبوت نہیں پیش کرتیں کہ یورپ کی مذہبی ذہنیت کی سطح ایک زمانے میں اس درجہ لپٹ اور اس کے دل میں صداقت کی مقدار اس قدر کم رہ چکی ہے کہ اگر موقع و مقام مقتضی ہوا تو اس نے اپنے مذہب و اساطیر مذہب میں دجل و خدع تک سے کام لے کر سواد اعظم کے معتقدات و خیالات کو مرعوب و مسحور کرنے میں پس و پیش نہیں کیا ہے۔

جب یہ بات ہے تو کیا اس میں کسی شک و ریب کی گنجائش ہو سکتی ہے کہ لورے ٹوکی پہاڑی و الامکان مقدس اہل یورپ کے خدع مذہبی کی بلند ترین مثال ہے۔ و ما یجذعون الا انفسہم و ما یشعرون۔

اس تصویر کے ملاحظے کے بعد کیا ہمارے وہ بھائی جنہوں نے ہند کے ایک حصے کو عراق کا ٹکڑا بنالیا ہے اپنی شکل بھی ذرا آئینے میں دیکھ لیں گے کہ کہیں کچھ مشابہت تو نہیں پائی جاتی؟ ان فی ذلک لذکر لمن کلانہ قلب اور القہ اسمع و هو شہید۔ سورہ ق۔

شمع بے نور

الناظر۔ لکھنؤ

مدینۃ السادات، مدینۃ الاولیاء

مارچ ۱۹۲۸ء

اگست ۱۹۱۶ء

حدیث دیگران

(۲۳)

مسلمانوں نے فنِ تاریخ نویسی کو جس رتبے پر پہنچایا اسے دنیا آج بھی ہمتی ہے۔ اس باب میں انھوں نے یونانی اور رومی مواخذات سے ہٹ کر اپنا راستہ خود متعین کیا۔ واقعات کی صحت، بیان کی صداقت، شواہد کی جانچ پڑتال، زلزلے کا تعین، ان سب کے لیے انھوں نے معیار مقرر کیے۔ انھوں نے تاریخ کو بلاشبہ سائنس کے درجے پر پہنچا دیا۔

قدیم تاریخ پر سید محفوظ علی کی نظر غائر تھی۔ بلاذری کی فتوح البلدان، طبری کی کتاب الرسل والملوک، تاریخ فرشتہ، قدیم سیاحوں کے سفر نامے، یہ سب نہ صرف ان کے ذاتی کتب خانے میں موجود تھے بلکہ وہ ان سب کا غائر مطالعہ بھی کر چکے تھے۔ مسلمانوں کے عہد زریں میں علما نے جو دوسرے میدان مارے وہ بھی سید صاحب کی نگاہ سے پوشیدہ نہ تھے۔ فلسفیوں میں ابونصر فارابی، ریاضی اور فلکیات میں الخوارزمی، جغرافیہ میں المسعودی وغیرہ وغیرہ، نہ صرف ان کے مطالعے سے گزر چکے تھے بلکہ ان کے ذہن پر گہرے نقوش چھوڑ گئے تھے۔

تاریخ ہند پر ان کی گرفت کا ایک نمونہ "مغلیہ سلطنت کے زوال کے اسباب" میں نظر سے گزر چکا ہے۔ ایک اور تادر اور حسین نمونہ "نظامتِ باب ہند میں نظر آتا ہے۔ واقعات کا تجزیہ، کرداروں کی عکاسی، اور اس پر حسن اسلوب و نگارش، یہ سب داستان اور داستان گو دونوں کو اجاگر کرتے ہیں۔

_____ مولف

ہندوستان کی تاریخ کے ہر دور اور ہر ماخذ پر سید مرحوم کو پورا عبور تھا۔ مولانا محمد علی بھی تاریخ کے بڑے جید طالب علم تھے اور اس بلکہ میں سید صاحب کی علمی معلومات اور مورخانہ تعبیروں پر بڑا بھروسہ کرتے تھے۔

گنجائے گرانمایہ _____ رشید احمد صدیقی

مغربی مورخین نے ہندوستان کی جو تاریخیں لکھی ہیں ان کی فطرت بیابانِ اظہر من الشمس ہیں۔ لہذا بعض معلقوں میں جو سعی نئی تحقیقات کی روشنی میں دوبارہ یہ داستان لکھنے کی ہورہی ہے نہایت مبارک ہے۔ مضمون ذیل اسی سلسلے کی ایک کڑی ہے جو معلوم نہیں کب اور کس کے ہاتھوں سرانجام پائے گا۔

علی گڑھ میگزین _____ آل احمد سرور
اکتوبر ۱۹۳۳ء

رشید احمد صدیقی نے ایک جگہ فرمایا ہے "سید کی انشا پردازی کا یہ پہلو بھی خاص طور پر قابل لحاظ ہے کہ ان کو عورتوں کی صحیح و شستہ زبان لکھنے کا بڑا ملکہ تھا اور وہ اسی زبان میں بڑے پتے کی باتیں بڑے لطف سے بیان کر جاتے تھے۔" عورتوں کے روزمرہ اور محاورے کا نمونہ سید محفوظ علی اپنے مضمون "شیخ سماء اللہ کی صاحبزادیاں" میں پیش کر چکے ہیں۔ اس کے نمونے "بلبلانِ اسیر کی رہائی" میں بھی موجود ہیں، بلکہ یہ مضمون تو بھانت بھانت کی بولیوں کا رنگین مرقع ہے۔ اس مکالماتی مضمون میں جدید تعلیم یافتہ طبقے سے لے کر قدیم مد کیوں کی انشائے سبھی کچھ موجود ہے۔

دراصل عورتوں کی با محاورہ بول چال کو سید محفوظ علی نے اس

حسن و دلکشی کے ساتھ قلمبند کیا جو اردو ادب میں حقیقتاً علامہ راشد الحیرتی کا طرہ امتیاز تھا، گو اس خاص صنف میں علامہ کا دائرہ تحریر نہایت وسیع تھا اور ان کے مخصوص موضوع کے باعث ہونا بھی چاہیے تھا۔ دونوں ادیبوں میں رسم و راہ اس وقت پیدا ہوئے جب علامہ دلی کے کوچہ چلیاں میں سکونت پذیر تھے اور سید صاحب بھی وہیں "ہمدرد" کے سلسلے میں مولانا محمد علی کے ساتھ مقیم تھے۔

عورتوں کی گفتگو کا ایک بڑا حسین نمونہ سید صاحب کے مضمون "نظامت باب ہند" میں ملتا ہے "مولد جب کنگ میں پنپا توجیب میں پھوٹی کوڑی اور جھولی میں بھونی بھانگ نہ تھی۔ خدا جانے مولد اور اس کے لڑکوں نے مزدوری کر کے کتنے دنوں کو رات اور اس کی عورت نے پسائی کر کے کتنی راتوں کو دن کیا ہوگا کہ اسی عمرت و ناٹاری میں اس کے لڑکی پیدا ہوئی۔ نیستی و بر خورداری! ماں باپ روئے کہ ننگے بھوکے پہلے ہی کیا کم تھے جو یہ اور آئی مگر تقدیر نے ہنس کر کہا۔ "لڑکی نہ سمجھو، بنگالے کے فزانی کی کنجی ہے" پڑوس میں ایک بھلے مانس رہتے تھے جن کا حاکم صوبہ کی سرکار سے تعلق تھا۔ ان کی بیوی نے مولد کی عورت سے بھپوا بھیجا۔ "بہن! برا نہ مانیو۔ اگر دودھ پلائی کی نوکری کرنی چاہو تو ایسی جگہ پنپا دوں کہ سونے کے چوڑے پر بیٹی راج کرو" عورت نے جواب میں کہا دیا۔ "اندھا کیا مانگے۔ دو آنکھیں۔ اگر نگرے کے سہارے لگا دو تو عمر بھر احسان نہ بھولوں گی اور اٹھتے بیٹھتے دعائیں دوں گی۔"

"تاریخی مضامین میں رایت و روایت کو سب سے زیادہ دخل ہوتا ہے، لیکن سید محفوظ علی ان مضامین میں بھی اسلوب کے صن و قبح کے دامن کو ہاتھ سے نہیں جانے دیتے۔ ایسا معلوم ہوتا ہے کہ وہ ماضی کی داستان کو بر محل محاورات و مکالمات کی پاشنی کے ساتھ قاری تک پنپانا چاہتے ہیں۔ حقیقت تو یہ ہے کہ مضامین سنجیدہ ہوں یا مزاحیہ، وہ ہر جگہ اسلوب کا زیادہ سے زیادہ

سہارا لیتے ہیں۔ جس طرح بساطی اپنے مال کو پہلے موزوں ڈبوں میں بند کرتا ہے اور پھر اس پر دلکش کاغذ چڑھاتا ہے تاکہ گاہک اسے پسند کرے، اسی طرح سید صاحب بھی بانا، ادب کے بساطی کی طرح خیالات کو دلکش الفاظ کا جامہ پہناتے ہیں اور الفاظ کو حسین اسلوب کا۔ ان کا مضمون "نظامتِ باب ہند" جو ان کا آخری مکمل مضمون معلوم ہوتا ہے۔ دلچسپ تاریخی واقعات اور ان کے دل نشین بیان کے امتزاج کا بڑا متوازن نمونہ ہے۔

تاریخی واقعات اور سنوں کا بے شمار خزانہ سید صاحب کے دماغ میں محفوظ تھا۔ جب وہ سوما لی لینڈ سے واپس آ کر بمبئی میں مولانا ظفر علی خاں کے ہمراہ تجارت کے اتار چڑھاؤ سے سرایا کرتے۔ مولانا کا "دکن ریویو" بمبئی میں بے سرو سامانی سے دوچار تھا۔ مولانا نے اردو رسائل کا ایک انبار سید محفوظ علی کے سامنے لگا دیا اور کہا کہ ان پر تبصرہ کر ڈالو۔ انھیں رسائل میں سے ایک پر نظر پڑی تو اس میں ایک مضمون نگار نے اپنے تاریخی مقالے میں یہ دعویٰ کیا تھا کہ اسلامی حکومتوں کا چھٹا فرمانروا بالعموم بادشاہت سے دستبردار ہوا یا معزول و قتل کیا گیا۔ سید صاحب کو اس وقت نہ تو تاریخ کی کوئی کتاب دستیاب تھی اور نہ کوئی قاموس۔ تبصرہ کرتے ہوئے اس دعوے کو قلم برداشتہ مثالیں دے کر باطل ثابت کر دیا۔

تاریخ کے ذوق کے ساتھ ہی سید صاحب کو آثار قدیمہ سے بڑی دلچسپی تھی اور ان پر وہ بڑی فائر نظر ڈالتے تھے۔ بدایوں میں اس کے ایک قدیم مسلمان گورنر اخلاص خاں کا روضہ جو قدیم فن تعمیر کا اعلیٰ نمونہ تھا، بے اعتنائی اور تباہی کا شکار تھا۔ سید صاحب کی کوشش سے یہ روضہ محکمہ آثار قدیمہ کے سپرد کر دیا گیا۔ ملا عبد القادر بدایونی کی قبر کی تعمیر میں انھوں نے بڑی دلچسپی لی۔ جامع مسجد شمس کی مرمت میں انھوں نے مولانا یونس علی صاحب کے ساتھ بڑا عملی تعاون کیا۔

مؤلف _____

نظامت باب ہند

(۱)

آخر عہد شاہ جہانی تھا کہ ایک تاجر ایرانی سفیعاے اصفہانی تجارت کی غرض سے ہندوستان آیا اور گھومتے پھرتے دکن پہنچا۔ یہاں اس نے سودا بیچتے بیچتے ایک 'عل' مول لیا جو کسی غریب بیوہ کا 'لال' تھا۔ تاریخیں اس کے باپ کا یا اس کا اصلی نام بتانے سے قاصر ہیں، مگر سب متفق ہیں کہ "در اصل برہمن پسریے بود۔"

تاجر نے تھا تو اسے خریدا مگر خود ہی اس کے ہاتھ بک گیا۔ محمد ہادی نام رکھا۔ محبت سے پالا پوسا اور توجہ سے لکھایا پڑھایا۔ جب تک ہندوستان رہا کلبجے سے لگائے رکھا۔ ولایت گیا تو ساتھ لیتا گیا۔ گھر جا کر اپنے مذہب کا مقلد اور اپنے مال کا مالک بنایا۔

جب تاجر فوت ہو گیا تو غیر ملک میں کسی کو اپنا نہ پا کر محمد ہادی ہندوستان آیا اور دکن جا کر "بہ قلیلے نوکر حاجی عبداللہ خراسانی دیوان صوبہ برارشد" کوئی اور ہوتا تو بسراوقات کی اس معمولی صورت ہی کو غنیمت جان کر قناعت کرتا، مگر ہادی خاں دل میں ترقی کی امنگ اور دماغ

۱۵ ہنگامے کو ہندوستان کا دروازہ کہنا کوئی چیتسان کوئی نہیں۔ اس میں ایک خداداد لطف

اور بھی ہے جس طرح انگریزوں نے امپیریل برٹش ایسٹ افریقہ - Imperial

(British East Africa) کے شروع کے حروف جمع کر کے

ایسیا (I B E A) یا ایسٹرن بنگال اینڈ آسام - Eastern Bengal

(and Assam) کے ابتدائی حروف کے مجموعے کو ایسا سام (I B A S A M)

کر لیا، اسی طرح بہار، اڑیسہ، بنگالہ کے ابتدائی حروف کو جمع کرنے سے باب بن گیا۔

۱۶ تاثر الامرا جلد ۳ ص ۵۷، مسند آف مرشد آباد ص ۲۱ ہٹری آف مرشد آباد مصنفہ میجر والش

۱۷ تاثر الامرا جلد ۳ ص ۵۷

میں قابلیت کا جوہر رکھتا تھا۔ ایک سیاق و سباق داں اور انشا پر داز تاجری کی آغوشِ محبت میں تعلیم و تربیت اور ایران جیسے مردم خیز خطے میں نشوونما پا چکا تھا۔ ایسی حالت میں بھلا اس کی امیدوں کا لشکرِ عظیم اس تنگ گلی میں سے کیسے نکل سکتا تھا۔ چنانچہ اس نے بہت جلد اپنی قابلیت کے لیے ایک وسیع میدان نکال ہی لیا، یعنی حاجی کی ذاتی نوکری چھوڑ، زمرہ بندگان شاہنشاہی میں منسلک ہو گیا۔

زمانہ تھا حضرت اورنگ زیب اعلیٰ اللہ مقامہ کی قدرداں فرماں روائی کا جس میں ترقی کا ذریعہ شاہ اسماعیل صفوی کا پوتا پروتا، یا نورجہاں کا بھانجا بھتیجا ہونا نہیں بلکہ "مردِ حاضر کو کارِ طلب" ہونا تھا۔ نتیجہ یہ ہوا کہ ملازمت کے زینے کی پہلی سیڑھی پر قدم رکھتے ہی، محض اپنی کارگزاری کے زور سے کھٹ کھٹ بامِ رفعت پر چڑھنے لگا۔ یعنی دکن ہی میں کچھ دن معمولی اہل کاری کے بعد "دریامِ محاصرہ و محاربت و کن خدمات شائستہ بہ تقدیم و سانبندہ منظورِ نظر عالم گیر شد" جب قلم و قطب شاہی داخل ممالکِ محروسہ خلافت پناہی ہو گئی تو حیدرآباد و برار کی دیوانی سب سے پہلے محمد ہادی ہی کو ملی۔ اب اعلیٰ عہدوں کے لیے راستہ صاف تھا۔ چنانچہ زیادہ عرصہ نہ گزرا کہ صوبہ اڑیسہ کی دیوانی بل گئی جہاں "در اکثر محالات متعلقہ اڑیسہ کفایت نمایاں بہ ظہور آوردہ و زمرہ اہل خدمات نام آور شد" یہاں سے اس نے بارگاہ شاہنشاہی میں گزارش پیش کی کہ صوبہ بنگالہ کا انتظام چونکہ بندگان عالی متعالی کے پسندِ خاطر نہیں ہے لہذا اگر جانِ شاکر وہاں کی خدمت گزاری عطا ہو تو انشاء اللہ بہت جلد سارے صوبے کا فرار و اطمینان انتظام کر کے آبادی میں ترقی اور آمدنی میں توفیر خاطر خواہ دکھائے گا۔

قدردان بادشاہ کی جوہر شناسی آنکھ نے اس درخواست کو، جس کی سفارش درخواست گزار کی کارکردگی تھی، توجہ سے پڑھا اور جب فیض اللہ خاں اسپر عنایت اللہ خاں مدون احکام عالم گیری و کلمات طبقات بنگالے کی دیوانی سے ابر آباد کی دیوانی پر تبدیل ہوا تو محمد ہادی بنگالے کا دیوان مقرر ہوا اور منصب مناسب اور خطاب کار طلب ناں سے ممتاز ہو کر جہاںگیر نگر

سے کار طلب = بہادر

۱۷۰۳ء ریاض السلاطین ص ۲۴۴

ڈھاکہ اپنیجا۔

اس زمانے میں ناظم دیوان دو جداگانہ عہدے تھے۔ ناظم کا کام تھا کہ ملک کو بریونی یورشوں اور اندرونی شورشوں سے بچائے رکھے اور امن کے قیام اور قانون کے احترام کا انتظام کرتا رہے۔ اسے سوائے جاگیر مشروط اور منصب ذات والعمات کے، خزانہ شاہی کے تصرف کا اختیار نہ تھا۔ دیوان کا کام تھا کہ ملک کے محاصل و مداغل میں توفیر اور مصارف و مخارج میں تخفیف کی تدبیریں کرے۔ جمع و خرچ کا باضابطہ حساب رکھے اور بعد وضع اخراجات باقی رقم کو خزانہ عامہ میں بھیجتا رہے۔ "ناظم دیوان مدارج اعلیٰ کاروبار صوبہ بر دستور العمل کہ سال بہ سال از پیش گاہ خلافت اصداری یافت۔ می داشتند و سرموئے تفاوت و تجاوز بہ عمل نمی آوردند۔" دیوان اگرچہ بارگاہ شاہی سے براہ راست حکم احکام لیتا اور عرض معروض کرتا تھا تاہم وہ ناظم کا راجہ باعتبار عہدہ صوبہ دار تھا، گونہ ماتحت سمجھا جاتا تھا۔

جب کار طلب خاں (محمد ہادی) بنگالہ کا دیوان مقرر ہوا تو وہاں کا ناظم (صوبہ دار) بادشاہ کا پوتا شہزادہ عظیم الشان (ابن بہادر شاہ) تھا۔ اس کا صدر مقام بھی ڈھاکہ ہی تھا۔ ابتدا میں تو مرشد زادگی اور مرید پیشگی خوب شیر و شکر رہی لیکن جلد ہی ظاہر ہو گیا کہ شہزادگی کا غرور اور کارگزاری کا زعم و تلواریں ہیں جو ایک میان میں نہیں رہ سکتیں۔ شاہزادے نے مشتعل ہو کر چاہا کہ "بطورے کہ بظاہر موجب بدنامی نہ شود اور (کار طلب خاں) را ازین عالم بگزراند" کار طلب خاں نے اپنی حفاظت کا انتظام کر لیا اور بادشاہ کو ساری کیفیت لکھ بھیجی۔ بارگاہ شاہی سے پوتے ہی کو سرز لش ہوتی اور فرمان عقاب آمیز پہنچا کہ "کار طلب خاں نو کبر بادشاہی ست اگر سرموئے ضرر جانی یا مالی بہ او خواهد رسید انتقام آں ازاں باا گرفتہ خواهد شد" نتیجہ یہ ہوا کہ دونوں نے ڈھاکہ چھوڑا عظیم الشان نے پٹنہ کو عظیم آباد بنایا اور کار طلب خاں نے مخصوص آباد بسایا۔

یہاں آکر اس نے صوبے کے محاصل و مخارج کا انتظام کیا اور آخرا سال پر کاغذات حساب

۱۵ ریاض السلطان ص ۲۲۵

۵۲ ریاض السلطان ص ۲۲۴

۵۳ ریاض ص ۲۵-۲۲۹

وچوں مجرائے حسن سلیقہ اور منظور حضور مقدس گردید مورد تفضلات بادشاہی شدہ کارش بالا گرفت
اس طرح دکن کا ایک یتیم برہمن زادہ جسے ایک ایرانی تاجر نے خرید کر پالا اور محمد ہادی
بنایا تھا اب خطاب موتمن الملک علاء الدولہ مرشد قلی جعفر خاں نصیری ناصر جنگ سے مخاطب و
ممتاز اور منصب ہفت ہزاری ذات و عطاء سے ماہی مراتب سے سرفراز ہو کر سلطنت مغلیہ کے
امراء عظام کی صف اول میں شامل ہوا۔

قدرت نے مرشد قلی جعفری خاں کو اقبال سے جس قدر زیادہ حصہ دیا اولاد میں اسی قدر
کمی کر دی۔ اُن کے صرف ایک لڑکی زیب النساء بیگم تھی جس کی شادی نور الدین برہان پوری کے
بیٹے شجاع الدین عرف مرزا دکھنی سے ہوئی۔ عالم گیر نے مرشد قلی جعفر خاں کی خاطر سے شجاع الدین
کو اڑیسہ کا صوبہ دار مقرر کر کے سسرال ہی میں رکھا اور شجاع الدولہ اسد جنگ خطاب دیا۔
مرشد قلی جعفر خاں نے ۱۱۱۶ھ (۱۷۰۴ء) سے ۱۱۳۹ھ (۱۷۲۵ء) تک ہندوستان کے
مشرقی دروازے پر بیٹھ کر تین بہترین صوبوں بہار، اڑیسہ، بنگال پر برائے نام نظامت لیکن
حقیقت میں سلطنت کی۔ بڑے چھوٹے سات بادشاہوں کو دہلی کے تخت پر بیٹھے دیکھا۔ تاریخ و قنا
"زوار الخلفاء جدار اوقناد" ہے۔ ان کی جگہ ان کے داماد موتمن الملک شجاع الدولہ شجاع الدین
خاں بہادر اسد جنگ بہار، اڑیسہ و بنگالہ کے ناظم و صوبہ دار ہوئے۔

(۲)

دلی میں دو بہنیں تھیں۔ ایک نے سرکاری توپ خانے کے ایک نوکر سے

۱ ریاض ص ۲۵۶ و ۲۵۷

۲ ریاض ص ۲۸۷ دار الخلفاء کے اعداد ۱۳۴۷ میں سے جدار کے عدد ۲۰۸ نکالنے سے
۱۱۳۹ رہتے ہیں۔

۳ یہ تمام حالات عماد السعادت سے لیے گئے ہیں۔ آثار الامرا میں صرف اتنا ہے کہ "علی دریا

خاں کہ از پیش آورد ہائے پدر سرفراز خاں بود" ص ۳۵۔ ریاض السلاطین میں

اس سے زیادہ ہے "حاجی احمد مرزا بندی پسران مرزا محمد بکا دل اعظم شاہ خلف

اورنگ زیب عالم گیر بودند۔ مرزا بندی بمنصب و خطاب علی وردی خاں (باقی اگلے صفحہ پر)

شادان کی حبس کا نام محمد تھا۔ دوسری نے فرخ سیر کی بیٹی کو گود کھلایا جو آگے چل کر محمد شاہ کی بیگم ملکہ زمانی ہوئیں۔ سرکاری توپ خانے کا نوکر نہ خالص ہندی تھا نہ اصل ولایتی بلکہ مولد یعنی عرب باپ اور ہندی ماں سے تھا۔ مولد کے اس عورت سے دو لڑکے پیدا ہوئے۔ بڑے کو احمد اور چھوٹے کو بندی کہتے تھے۔

مولد نے دلی میں ایک خون کیا اور قتل و قصاص کے خوف سے جو رو بچوں کو لے، جدھر منہ اٹھا بھاگ نکلا۔ آوارہ گردی نے اسے کہاں پہنچایا؟ سرزمین اٹریسہ میں۔ اول تو سپاہی کی اوقات کیا۔ اس پر اپنا لمبا چوڑا سفید نتیجہ یہ ہوا کہ جب مرشد تہی جعفر خاں کے داماد شجاع الدولہ اسد جنگ کے دارالریاست کنک میں پہنچا تو جب میں پھولی کورٹی اور جھولی میں بھونی بھانگ نہ تھی۔ خدا جانے مولد اور اس کے لڑکوں نے مزدوری کر کے کتنے دنوں کو رات اور اس کی عورت نے پسائی کر کے کتنی راتوں کو دن کیا ہوگا کہ اسی عسرت و ناداری میں اس کے لڑکی پیدا ہوئی۔ نیستی و بر خورداری! ماں باپ روئے کہ ننگے بھوکے پہلے ہی کیا کم تھے جو یہ اور آئی، مگر تقدیر نے ہنس کر کہا "لڑکی نہ سمجھو۔ بنگالے کے خزانے کی کنجی ہے۔"

پڑوس میں ایک بھلا مانس رہتے تھے جن کا حاکم نموبہ کی سرکار سے تعلق تھا۔ ان کی بیوی نے مولد کی عورت سے پھپھو ایسیجا "بہن! برانہ مانو۔ اگر دو دھ پلائی کی نوکری کرنی چاہو تو ایسی جا پہنچا دوں کہ سونے کے چوہے پر مسمی راج کرو۔"

عورت نے جواب میں کہلوادیا "اندھا کیا مانگے۔ دو آنکھیں۔ اگر ٹکڑے سے سہا سے (پچھلے صفحے کا بقیہ) فوجداری چکلا اکر سر فر از شد اس ۲۹۳ ر ۲۹۴۔ مولوی ذکا اللہ سہمی اپنی اردو تاریخ میں عماد السعادت کی روایت ہی کو دبی زبان سے کہتے ہیں۔ "مرزا محمد۔۔۔۔۔ کی بی بی شجاع الدولہ کی رشتہ مندی کوئی کہتا ہے کہ اس کی اتالی جلد ۹ ص ۲۶۲ مصنف بیگم آف بنگال کہتا ہے۔ "مرزا محمد بہت فریب آدمی تھا اور اٹریسہ میں آوارہ گردوں کی طرح قسمت آزمائے کرنے آیا تھا۔ اس کے دو لڑکے تھے حاجی احمد اور عی وردی۔"

ملکہ زمانی دختر فرخ سیر و زوجہ محمد شاہ "آثر الامرا جلد ۲ ص ۸۵

لگا دو تو عمر بھر احسان نہ بھولوں گی اور اٹھتے بیٹھتے دعائیں دوگی۔ وہ نیک بی بی میانہ منگا، ہمسائی کو ساتھ بٹھا، کہاں پہنچی؟ اڑیہ کے صوبے دار بہادر کے مشکوئے معلیٰ میں، جہاں مرشد قلی جعفر خاں کے نواسے اور شجاع الدولہ اسد جنگ کے نخت جگر کو، جو آگے چل کر علار الدولہ نواب سرفراز خاں بہادر حیدر جنگ ہوئے، مولد کی عورت کی گود میں دیا گیا۔ ایسی بڑی سرکار میں پہنچتے ہی مولد کے دن پھر گئے۔ خود مولد بھی پہلے در دولت پر اور پھر دربار میں آنے جانے لگا۔ احمد اور بندی نے لکھ پڑھ کر خاصی استعداد پیدا کر لی۔ بندی شروع ہی سے تیز، ذہین اور سلیم الطبع تھا مگر خود مولد جیسا کہ ایسے لوگوں کو ہونا چاہیے، درشت خوا اور سخت مزاج تھا۔ آگ پانی کا ساتھ کیسا۔ نتیجہ یہ ہوا کہ بندی جو اب مرزا بندی کہلاتا تھا بنگالے سے پھر دلی پہنچا اور اپنی خالہ یعنی ملکہ زمانی بیگم کی کھلائی کی دست گیری سے اپنے باپ کی جگہ مقدر ہو کر معمولی گزر بسر کرنے لگا۔

کچھ عرصے بعد بنگالے میں یہ واقعات پیش آئے کہ ماں مرگئی۔ باپ (یعنی مولد) نے دوسری عورت سے شادی کر لی جس کے بطن سے ایک لڑکی پیدا ہوئی جو آگے چل کر شاہ خانم زوجہ میر جعفر ہوئی۔ بڑا بھالی حج و زیارت کو چلا گیا۔ بڈھا نواب مرشد قلی جعفر خاں جو اپنی حکومت کے بیس سال پورے کر چکا تھا، آفتاب لب بام تھا اور اس کا جانشین بظاہر حالات اس کا داماد شجاع الدولہ یا اس کا نواسا علار الدولہ سرفراز خاں ہونے والا تھا ان دونوں پر مولد اور اس کے خاندان کے حقوق رضاعت تھے لہذا بطن ہر تو باپ سے ملنے لیکن حقیقتاً دربار میں قدم جانے کے لیے مرزا بندی جو دلی میں مرزا محمد علی ہو گیا تھا کٹک واپس آیا اور باپ کی وساطت سے دربار میں پہنچا۔

مرزا محمد علی اگرچہ دربار میں پھٹے حالوں آیا لیکن آدمی تھا کار گزار، مزاج شناس اور آداب داں۔ لہذا شجاع الدولہ نے ہاتھوں ہاتھ لیا۔ اس کے جوہر کی قدر کی اور دربار میں معزز مقام پر جگہ دی۔ اس عرصے میں احمد بھی حاجی احمد ہو کر آ گیا اور دربار میں پہنچ کر باپ اور بھائی کے ساتھ کارگزاری اور کام براری میں مصروف ہو گیا۔ مرزا محمد علی زیادہ ہوشیار تھا۔ لہذا شجاع الدولہ نے پہلے اسے راج محل کی فوجداری اور پھر صوبہ کٹک کی نیابت دی اور خطاب علی ویردی خاں اور منصب مناسب کے لیے بادشاہ کے حضور میں سفارش کی جو منظور ہوئی۔

چونکہ نواب مرشد قلی جعفر خاں اپنے آپ کو پابہ رکاب سمجھ کر اس کوشش میں تھا کہ اپنی جگہ اپنے نواسے علاء الدولہ سر فراز خاں کو مقرر کرے۔ شجاع الدولہ نے اس کی سن گن پا کر علی ویردی خاں اور حاجی احمد سے مشورہ کیا۔ انہوں نے نہایت گہری چال سمجھائی۔ یعنی شجاع الدولہ نے یہ دکھانے کو کہ وہ بنگلے کی گدی کے لیے خیف سے کوشش بھی نہ کرے گا، اپنی ساری فوج ظاہر میں تو بظرف کر دی مگر خفیہ یہ حکم دیا کہ متفرق طور پر دار الامارۃ مرشد آباد کے آس پاس پہنچ جائے۔ اور حکم کی منتظر رہے۔ ادھر اپنے وکیلوں کو بادشاہ کی خدمت میں صوبہ داری و نظامت کی درخواست کے ساتھ بھیج کر خود ایک مختصر جماعت کے ساتھ جن میں علی ویردی خاں اور حاجی احمد پیش پیش تھے، کنک سے نکل کھڑا ہوا۔ راستے ہی میں تھا کہ پہلے مرشد قلی جعفر خاں کی موت کی خبر اور اس کے بعد نظامت صوبہ داری کی سند مل گئی۔ چنانچہ رات دن بیٹھا کر کے مرشد آباد پہنچا اور مندرجہ حکومت پر بیٹھ گیا۔

ضروری تھا کہ شجاع الدولہ کی نوابی میں جس خاندان کے اقبال کا ستارہ سب سے پہلے اور سب سے زیادہ چمکے وہ مولد کا ہو، اور یہی ہوا۔ شجاع الدولہ کے گدی پر پہنچتے ہی علی ویردی خاں اور حاجی احمد اپنے بیٹوں اور دامادوں کے ساتھ ساری صوبہ داری پر چھل گئے۔ تیرہ برس کے عرصے میں انہوں نے چپے چپے پر اپنے رشتے داروں، یہی خواہوں اور لگے بندھوں کو لگا دیا اب محکمہ فوج میں ان کے آدمی، محکمہ نظامت میں ان کے آدمی، اعلیٰ عہدہ داران کے آدمی، ماتحت اہل کاران کے آدمی، پیش دست اور خدمت گار ان کے آدمی، چیراسی اور چوکیدار ان کے آدمی، یہ حالت شجاع الدولہ کے پورے عہد بھر رہی۔

”شجاع الدولہ جوں عیش دوست و عشرت طلب بود مدار کار نظامت برائے
حاجی احمد و رائے رایان عالم چند رجگت سیٹھ فتح چند گزاشہ تن بہ آسائش در داد“
جب عظیم آباد کی صوبہ داری بھی شجاع الدولہ ہی سے متعلق ہو گئی تو اقامتِ ثلاثہ حاجی احمد عالم چند
فتح چند نے شجاع الدولہ کی طرف سے علی ویردی خاں کے لیے بارگاہ شاہی میں نیابت صوبہ عظیم آباد
مع اضافہ منصب پنج ہزاری، خطاب مہابت جنگ بہادر و پانکی جبار دار و علم و نقارہ کی سفارش کی

جو منظور ہوئی۔ چنانچہ نواب مہابت جنگ بہادر پنج ہزاری اسباق محمد علی دیرہنی خاں۔ سابق مرزا محمد علی سابق مرزا بندی۔ سابق محض بندی (پہ۔ موالد) اسحاق نایب صوبہ و علاء موہ۔ دار بن کر عظیم آباد شریف نے گئے۔

شجاع الدولہ بہار۔ اڑیسہ و بنگالہ کی نظامت و صوبہ داری کی مسند پر تیرہ سال صوبے اور جب تہرمان ایران شاہجہاں کے لال قلعے میں نیند کے ماتے محمد شاہ پیا کو جھجھوڑ جھجھوڑ کر جنگا رہا تھا ۱۱۵۱ھ (۱۷۳۹ء) میں قبر میں آرام کرنے چلے گئے۔ خالی مسند پر ان کا بیٹا علاء الدولہ سرفراز خاں آیا۔

”چوں سرفراز خاں ہم سولے نامے دنوش سروکار بہ ہیچ چیز نہ داشت“

مہابت جنگ جو اس مسند کی تاک میں بیٹھا تھا عظیم آباد کی سرحد پر پہنچ گیا۔ اس نے وہیں سے دربار شاہی میں درخواست بھیجی کہ اب تک صوبہ بنگال و اڑیسہ و بہار سے دو کروڑ روپے سالانہ آتا ہے اگر خانہ زاد کو سند نظامت و صوبہ داری عطا ہو اور شقہ بادشاہی کے ذریعے سرفراز خاں سے رٹنے کی اجازت ملے تو خانہ زاد تین کروڑ پچاس لاکھ روپے لفت اور اس کے ساتھ تحف و ہدایا لائق پیشکش درگاہ آسماں جاہ ہر سال روانہ کرتا رہے گا۔ دربار میں ان روزوں میں موتی الدولہ اسحاق خاں شستری کا دور دورہ تھا جو ادھر مہابت جنگ کا رفیق اور ہم مذہب تھا اور ادھر محمد شاہ رنگیلے کا ندیم اور ہم مشرب۔ چنانچہ ادھر درخواست پہنچی اور ادھر سند اور شقہ آیا۔ مہابت جنگ نے فراراً مرشد آباد پر چڑھائی کی، جس میں سرفراز خاں نے جان کھوئی اور مہابت جنگ نے بہار۔ اڑیسہ۔ بنگالے کی صوبہ داری پائی۔ یہ واقعہ سفر ۱۱۵۳ھ (اپریل ۱۷۴۰ء) کا ہے۔

ایک مفلوک الحال عورت ایک امیر زادے کو دودھ پلانے پر نوکر رکھی جاتی ہے۔ اس خدمت کی بدولت اس کا سارا خاندان فقیر سے امیر ہو جاتا ہے۔ مگر زیادہ زمانہ نہیں گزرتا کہ خود اسی دودھ پلانے والی عورت کا بیٹا اسی دودھ پینے والے امیر زادے کو ذبح کر کے اس کے ملک و مال اور جاہ و جلال کا مالک بالاستقلال بن جاتا ہے۔ احسان فراموشی ہی نہیں بلکہ احسان فراموشی اور محسن کشی کے مرکب اس بدترین مثال پر ان نیت جس قدر ماتم کرے کم ہے۔

مہابت جنگ مظفر و منصور مرشد آباد میں پہنچ کر شجاع الدولہ کے بنائے ہوئے چھل ستون میں مسند آراہوا۔ سرفراز خاں اور شجاع الدولہ بلکہ خود مرشد قلی جعفر خاں کے زلمنے کے خزانے جن کی مقدار کروڑوں تک پہنچتی تھی ہاتھ آئے۔ اسی عرصے میں دربار شاہی سے خلعت نظامت و خطاب شجاع الملک حسام الدولہ مع منصب ہفت ہزاری و ماہی مراتب پہنچ گیا۔ حاجی احمد کے تینوں بیٹے جن میں سے دو مہابت جنگ کے داماد بھی تھے ہفت ہزاری بنائے گئے۔ چھوٹی لڑکی آمنہ بیگم جو احترام الدولہ زین الدین احمد خاں ہیبت جنگ دپسر حاجی احمد کو بیاہی تھی اس کے بطن سے ایک لڑکا تھا مرزا محمد۔ یہ بچہ نانا مہابت جنگ کو بہت پیارا تھا۔ اس نے بھی دربار شاہی سے خطاب و منصب ہفت ہزاری حاصل کیا تھا۔ جلتے ہو یہ بچہ کون تھا؟ یہی تھا جس نے ہندوستان اور انگلستان کی تاریخ میں سراج الدولہ کے نام سے قابل رشک شہرت پائی ہے۔

مہابت جنگ کے زمرہ ملازمین میں ایک صاحب جعفر خاں تھے جنہیں چاہو میر جعفر علی خاں کہو چاہے میر جعفر۔ ان کا حال تاریخ کے سینے میں اور ان کے خط و خال جاوید نامہ کے آئینے میں دیکھو۔ اوپر اشارہ ہو چکا ہے کہ مہابت جنگ نے اپنی سوتیلی بہن، جس کا نام شاہ خانم تھا، ان کے جواز نکاح میں دی تھی۔ اس سے ایک لڑکا صادق علی خاں عرف میرن پیدا ہوا اور ایک لڑکی جس کی شادی قائم علی خاں (میر قائم) سے ہوئی۔

مہابت جنگ نے سولہ سال نوابی کی اور ۹ رجب ۱۱۶۹ھ مطابق ۱۰ اپریل ۱۷۵۶ء کو اٹھابریں کی عمر میں وفات پائی۔ "ہنرش نیز بگو" اس نے ہندوستان کے مشرقی حصے کی جو خدمت کی اس کا اندازہ اس سے ہو سکتا ہے کہ اگر وہ گدی پر نہ ہوتا تو سارا ہندوستان نہیں تو ننگال تو یقیناً مرہٹوں کی ہوجاتا۔ کہا کرتا تھا کہ "دیکھ لینا ہمارے بعد ہندوستان کے کنارے ٹوپی والوں کے قہقہے میں پہلے جائیں گے۔" اس کے مرتے ہی جو کچھ ہوا وہ دنیا نے دیکھ لیا۔

اب آگے مارش میں صاحب بہادر، لٹھ برن صاحب بہادر، کین صاحب بہادر، ہنر صاحب بہادر، وہیل صاحب بہادر، نامن صاحب بہادر، اسمتھ صاحب بہادر اور خدا جانے کن کن

۱۰ جعفر ازبگال و صادق ازدکن

۱۱ سیر المتاخرین ص ۲۵۸ جلد دوم

مصاحب بہادروں کی بنائ ہوئی تاریخ کی پختہ سڑک ہے جس پر چلنے سے معلوم ہوگا کہ مہابت
 جنگ کی جگہ ان کے نواسے سراج الدولہ گدی پر بیٹھے اور گر پڑے۔ اُن کی جگہ میر جعفر بیٹھے اور اٹھے
 ان کی جگہ میر قاسم بیٹھے اور اٹھے۔ ان کی جگہ پھر میر جعفر بیٹھے اور گرے۔ اور یہ سب کچھ نو برس میں ہوا۔
 خدا جانے یہ حالت کب تک رہتی کہ اتنے میں عالی شان آئریبل ایسٹ انڈیا کمپنی کو رحم
 آگیا اور محض اس خیال سے کہ اس جلد جلد اور بار بار کی اٹھا بیٹھی بلکہ اتار چڑھاؤ کے تکان و
 اضمحلال سے خدا نخواستہ کہیں قلب کی حرکت بند نہ ہو جائے یا کم از کم صحت پر مضر اثر نہ پڑے
 اُس نے آئندہ نسل کو آہستہ آہستہ اور بہ لطائف الحیل انتظام حکومت کی تکلیف ہی سے
 بچالیا اور پھر دوامی اور مستقل آرام کے لیے مند سے اٹھا کر مسہری پرے جا کر سُلا دیا۔

ان فی ذالک لعسرة لا ولی الا لبار

شعبے وزر

سالنامہ

علی گڑھ میگزین

اکتوبر ۱۹۳۳ء

ضمیمہ "نظامت باب ہند"

برہمن

(۱) موتمن الملک علاء الدولہ نواب مرشد قلی جعفر خان بہادر
اسد جنگ نصیری، ناظم و صوبہ دار بنگال۔ بہار۔ اڑیسہ

۱۸۷۵ء تا ۱۸۸۰ء

زیب الشاہ بیگم

زوجہ

۶۶

نوالدین برہان پوری

(۲) موتمن الملک شجاع الدولہ نواب شجاع الدین خان بہادر
اسد جنگ، ناظم و صوبہ دار بنگال۔ بہار۔ اڑیسہ

۱۸۲۵ء تا مارچ ۱۸۴۹ء

(۳) موتمن الملک علاء الدولہ نواب سہرورد خان بہادر

میدر جنگ، ناظم و صوبہ دار بنگال۔ بہار۔ اڑیسہ

مارچ ۱۸۴۹ء تا ۲۹ اپریل ۱۸۸۰ء

حاجی محمد

۴۲، شجاع الملک حسام الدولہ نواب علی درودی خاں بہادر

مہاربت جنگ، نانم و صوبہ دار بننگال، بہار، اڑیسہ

۲۹ اپریل ۱۷۴۰ء تا ۹ اپریل ۱۷۵۶ء (دیکھو مہر و الش)

شاہ خانم

زویہ

۶۶، شجاع الملک حسام الدولہ نواب سید حفیظ علی خاں بہادر

مہاربت جنگ، نانم و صوبہ دار بننگال، بہار، اڑیسہ

بار اول ۲۹ جون ۱۷۵۷ء تا ستمبر ۱۷۶۰ء

بار ثانی جولائی ۶۳ء تا وفات ۱۷ جنوری ۱۷۶۵ء

۵۷۸

آمنہ بیگم دختر خروف — زویہ — زین الدین احمد خاں بہادر مہاربت خاں

۵۱، سراج الدولہ

نانم و صوبہ دار بننگال، بہار، اڑیسہ

۱۰ اپریل ۱۷۵۶ء تا ۲۳ جون ۱۷۵۶ء

عمر ۷۲ سال

قلمبرگم — زوبہ —
 ازین شاخہ نام

(۱۰) حضرت الملك مبارک الدولہ نواب سید مبارک علی خاں بہادر فیروز جنگ	(۹) سید مبارک علی خاں بہادر شہادت جنگ	(۸) شجاع الملك محمد بہادر سید محمد الہی علی	(۷) خان بہادر مہابت جنگ میر علیوری	(۶) نصرت جنگ، نامکم و صوبہ دار	(۵) نصیر الملك آیتنا الدولہ عالی جاہ	(۴) ذاب سید محمد قائم علی خاں بہادر
عمر ۱۱ سال، نامکم و صوبہ دار بنگال، بہار، اڑیسہ -	عمر ۱۲ سال، نامکم و صوبہ دار بنگال، بہار، اڑیسہ	عمر ۱۲ سال، نامکم و صوبہ دار بنگال، بہار، اڑیسہ	عمر ۱۵ سال، نامکم و صوبہ دار بنگال، بہار، اڑیسہ	عمر ۱۵ سال، نامکم و صوبہ دار بنگال، بہار، اڑیسہ	عمر ۱۷ سال، نامکم و صوبہ دار بنگال، بہار، اڑیسہ	عمر ۱۷ سال، نامکم و صوبہ دار بنگال، بہار، اڑیسہ
۱۷۹۳ تا ۱۸۰۰	۱۸۰۰ تا ۱۸۰۳	۱۸۰۳ تا ۱۸۰۶	۱۸۰۶ تا ۱۸۰۹	۱۸۰۹ تا ۱۸۱۲	۱۸۱۲ تا ۱۸۱۵	۱۸۱۵ تا ۱۸۱۸

(۱۰) مومن الملک مبارک الدولہ نواب سید مبارک علی خاں بہادر فیروز جنگ عمر ۱۱ سال ناظم و صوبہ دار
بنگال، بہار، اڑیسہ۔

۲۵ مارچ ۱۷۷۰ء تا ۶ ستمبر ۱۷۹۳ء عمر وقت وفات ۲۳ سال

(۱۲) لڑکے اور ۳ لڑکیاں چھوڑیں

(۱۱) ناصر الملک عز الدولہ نواب سید پیر علی خاں بہادر

دلیر جنگ ناظم و صوبہ دار بنگال، بہار، اڑیسہ

۶ ستمبر ۱۷۹۳ء تا ۲۸ اپریل ۱۸۱۰ء

(۱۲) شجاع الملک مبارک الدولہ عالی جاہ سید

زین الدین علی خاں بہادر فیروز جنگ ناظم و

صوبہ دار بنگال، بہار، اڑیسہ

۲۸ اپریل ۱۸۱۰ء تا ۶ اگست ۱۸۲۱ء

(۱۳) برہان الملک احتشام الدولہ والا جاہ نواب

سید احمد علی خاں بہادر مہابت جنگ ناظم و صوبہ دار

بنگال، بہار، اڑیسہ۔

۶ اگست ۱۸۲۱ء تا ۲۰ اکتوبر ۱۸۲۴ء

(۱۴) شجاع الملک احتشام الدولہ ہالیوں جاہ نواب سید مبارک علی

خاں بہادر فیروز جنگ عمر ۱۱ سال ناظم و صوبہ دار

بنگال، بہار، اڑیسہ ۳۰ اکتوبر ۱۸۲۴ء تا ۳ اکتوبر ۱۸۲۸ء

(۱۵) منتظم الملک محسن الدولہ فریدوں جاہ نواب سید منصور علی خاں بہادر

نصرت جنگ ۸ سال آخری ناظم و صوبہ دار بنگال، بہار، اڑیسہ

۳ اکتوبر ۱۸۳۸ء تا یکم نومبر ۱۸۸۰ء وفات در ۱۸۸۴ء بعمر ۵ سال

(۱۹) لڑکے اور ۲ لڑکیاں چھوڑیں

احتشام الملک رئیس الدولہ امیر الامرا نواب عالی قدر
 ہرزہ ٹینس سرسید حسن علی مرزا خاں بہادر مہابت جنگ
 جی سی آئی، اسی نواب مرشد آباد یکم نومبر ۱۸۸۰ء تا ۱۹۰۵ء

احتشام الملک رئیس الدولہ امیر الامرا نواب آصف قدر
 ہرزہ ٹینس سرسید و آصف علی مرزا خاں بہادر مہابت جنگ
 کے، سی، ایس، آئی، نواب مرشد آباد ۱۹۰۵ء بر عمر ۲۰ سال

حدیث دیگران

۲۴

بعض تاریخی موضوعات پر تحقیقی مقالے لکھ رہے تھے جو آخر تک ناممکن
مسودوں کی صورت میں رہے اور اب نہ معلوم ان پر کیا گزری۔

مضامین محفوظ علی _____ عبدالحق

سید صاحب ہمیشہ اور ہر موضوع پر کچھ نہ کچھ لکھا کرتے اور تقریباً ہمیشہ ہر موضوع کو
نامتاً چھوڑتے۔ یہ کسی معتقد کا کمال ہی ہوتا کہ وہ سید صاحب سے مکمل مضمون
حاصل کر لیتا۔ نامتاً مضامین کا ایک مینا بانار اُن کے صندوق میں مقفل ہے دیکھیے
کب اور کس کو یہ توفیق ہوتی ہے کہ وہ ان کو مرتب اور مدون کرتا ہے۔

گنج ہائے گرانمایہ _____ رشید احمد صدیقی

ایک قدیم وضع کے لکڑی کے بکس میں بہت سے کاغذ کے پرچے اور
کاپیاں موجود ہیں جن پر کچھ ادھورے مضامین اور نامکمل یادداشتیں نظر آتی
ہیں۔ ہر چیز اپنی جگہ پر بالغ نظری اور تحقیق کا ثبوت دیتی ہے، مگر ہر چیز نامکمل
ہی نہیں غیر مربوط بھی ہے۔ مثلاً ایک مضمون خوارزمیوں کی نسبت ہے تو دوسرا
امراے تیموری پر۔ یہ صندوقچہ ایک بہت بڑا شہر ہے جس میں بہت سی عمارتیں جدا
جدا طرز کی تجویز کی گئی تھیں، اور سب کی داغ بیل ڈال کر چھوڑ دی گئی ہے۔

علی گڑھ میگزین _____ سبطین احمد بدایونی

جنوری ۱۹۳۹ء

مئے باقی

زندگی کے آخر زمانے میں لکھنؤ کے شیعہ سنی فسادات، لاہور کی مسجد شہید گنج کے قصبے او
پنجاب کی حکومت وقت اور خاکساروں کے خوں ریز تصادم سے بہت ملول خاطر تھے۔ میں دہلی
چلا گیا تھا۔ انھوں نے مجھ سے ایک تو سکھوں کے بارے میں اس مقالے کی فرمائش کی جو انسائیکلو پیڈیا
برٹانیکا (ENCYCLOPAEDIA BRITANNICA) میں درج ہے۔ میں نے نئی دہلی کے
ایک کتب خانے کی مدد سے مطلوبہ مقالے کی نقل کر کے میر صاحب کو فراہم کر دی۔

اُن کی دوسری فرمائش مولانا اسلم جیراج پوری کے مضمون۔ "نادر شاہ اور اتحاد شیعہ سنی"
کے لیے تھی۔ یہ مضمون کسی زمانے میں رسالہ "طلوع اسلام" میں شائع ہوا تھا، لیکن اس رسالے کا
مطلوبہ شمارہ نایاب ہو چکا تھا۔ ایک جگہ "طلوع اسلام" کی متعلقہ جلد تک اس شرط پر رسائی ہوئی کہ
اس کے مالک کے یہاں ہی بیٹھ کر نقل کروں۔ مضمون خاصہ طویل تھا اور اس لیے اس کی نقل کے واسطے
کافی وقت درکار تھا۔ اس نقل کے کام پر میری تیسری نشست تھی۔ لیکن معاملہ قابو میں نہیں آ رہا تھا
میں صاحب خانہ کے برآمدے میں تنہا بیٹھا لکھ رہا تھا، وہ خود کہیں گئے ہوئے تھے۔ اتنے میں ایک
بزرگ وہاں آئے اور برابر پڑی ہوئی چھوٹی سی ڈھیلی ڈھالی، باندوں کی گھڑی چار پائی پر سیاہ
چشمہ لگائے، ہاتھوں کا تکیہ بنا کر، مانگ پر مانگ رکھ کر لیٹ گئے۔ میرے دل میں اچانک خیال گزرا
کہ ہوں نہ ہوں یہ مولانا اسلم جیراج پوری ہیں۔

مولانا سے میری ملاقات تو تھی ہی نہیں، البتہ کبھی "نیرنگ خیال" لاہور کے اقبال نمبر میں
اُن کی تصویر ضرور دیکھی تھی۔ اُس تصویر اور ان بزرگ میں تغیرات کے باوجود مماثلت کا شبہ ہوتا
تھا۔ میں نے بات کرنے میں پہل کی۔ مجھے مسرت آمیز تعجب ہوا کہ میرا قیاس صحیح نکلے میں نے مولانا سے
صورت حال عرض کی۔ انھوں نے مسرت کا اظہار فرمایا کہ میرے محفوظ علی جیسی قلمبرہمتی نے مولانا کے
مضمون کو قابل اعتنا سمجھا۔ فرمایا۔ مضمون کافی طویل ہے، کہاں تک نقل کرو گے؟ میں نے عرض کی۔
"کوئی اور صورت بھی تو نہیں" آخر کار اسلم صاحب نے مجھے اس مضمون کی کئی چھپی ہوئی کاپیاں ایک

ذریعے سے قیمتاً دلوادیں۔ یہ مضمون ان کے مجموعہ "نوادرات" میں موجود ہے۔

مولانا نے خود میر صاحب کے مضامین کے بارے میں بھی دیباقت کیا۔ میں نے عرض کی کہ میں کئی بار تحریک کر چکا ہوں کہ ان کی شیرازہ بندی کر کے کتابی صورت میں شائع کر دیا جائے، لیکن میر صاحب ہمیشہ مال دیتے ہیں۔ کہتے ہیں۔ "ستر سال کے تجربے نے مجھے اسی نتیجے پر پہنچایا کہ کتاب ہے تو صرف ایک اور بس" مولوی ہنسنا بدایونی فرماتے ہیں۔ "جج کو گئے۔ واپس آئے۔ میں نے کہا میر صاحب مہر، ایران یا عراق سے کوئی عمدہ عربی یا فارسی کی کتاب دستیاب ہوئی۔ فرمایا بہت عمدہ کتاب ملی ہے، عرض کیا، فرمایا کہ وہ کتاب کہ جس نے دنیا کی تاریخ بدل کر رکھ دی اور ہمیشہ کے لیے انسان کی زندگی کو مکمل دستور العمل دیا۔ اور قرآن پاک کی ایک جلد دی۔ کہا یہ پڑھو اور سمجھ کر پڑھو۔"

میں بدایوں گیا تو مولانا اسلم کے مضمون کی دو کاپیاں لے کر میر صاحب کی خدمت میں حاضر ہوا اور ان سے متعلق سارا ماجرا سنایا۔ دوسری کاپی "ڈسٹرکٹ گزٹ" بدایوں کے اڈیشنر شیخ معظم علی مرحوم نے مانگ لی جو اتفاق سے وہاں موجود تھے۔ یہ وہ زمانہ تھا جب دوسری جنگ عظیم کے دوران ہندوستان میں ریزگاری کی شدید قلت ہو گئی تھی۔ میر صاحب مسکرا کر بولے۔ "اس کی قیمت ڈاک کے ٹکٹوں سے ادا کروں یا دیاسلانی ڈبیوں سے" ان دنوں ان چیزوں نے روزمرہ کے لین دین کے لیے ریزگاری کے بدل کی حیثیت حاصل کر لی تھی۔ میں نے عرض کی۔ "اس کی چنداں ضرورت نہیں۔ یہ تو میری طرف سے ناچیز ہدیہ ہے" بولے۔ "تم دہلی میں رہتے ہو۔ مجھے کبھی کبھار افریچیزوں کی ضرورت بھی ہو سکتی ہے۔ لہذا اصولاً قیمت لے لینا چاہیے۔ میں نے عرض کی۔ "اگر کسی موقع پر آپ کی مطلوبہ اشیا میری بساط سے باہر ہوئیں تو اس صورت میں معاوضے لوں گا" اس طرح بات آئی گئی ہو گئی۔

مولانا اسلم جیراج پوری کے حوالے سے میں نے میر صاحب سے ان کے مضامین کی اشاعت کا ایک بار پھر تذکرہ کیا۔ انہوں نے فرمایا۔ "ایک دفعہ اکٹھے کیے تھے تو احسن مارہروی لے گئے اور واپس نہ کیے۔ انہیں اپنی تصنیف کے لیے اردو کے اسایب بیان کے نمونے درکار تھے۔ پھر کہنے لگے کہ۔" ابن علی بھی دیر سے مہرتے، لہذا پھر جمع کیے ہیں۔ کچھ تو میرے پاس نکل آئے،

باقی 'انتخاب نقیب' اور 'ملفوظات حاجی بعلوں' سے مل گئے جو دونوں کتابیں تم نے مجھے دی تھیں۔

اب وہ سب ابن علی کے پاس حیدرآباد میں ہیں۔"

مجھ سے فرمایا کہ۔ "بعد الحق لغات کے سلسلے میں بصد ہیں کہ میں دہلی ان کے پاس آؤں اور چند مسائل میں ان کی مدد کروں۔ اگر آیا تو تمہاری ملاقات دلی میں مقیم پرانی ہستیوں بالخصوص عبدالحق حسن نظامی، اور ڈاکٹر ذاکر حسین سے کرادوں گا۔" مجھے اپنے پوتے مسعود علی کے پاس کبھی کبھی پھیرا کرنے کی ہدایت بھی کی جو جامعہ ملیہ میں زیر تعلیم تھے۔ میں اس غرض سے ایک دو بار اوکھلے گیا بھی اور مسعود سے ملا۔

وہ سکھوں اور سب شہید گنج، نیز شیعہ سنی اختلافات کے بارے میں کچھ لکھنا چاہتے تھے۔ لیکن عمر نے دنا نہیں کی۔ میری ان سے یہ آخری ملاقات تھی۔ اس کے بعد نہ تو انہوں نے مجھ سے کوئی فرمائش کی اور نہ وہ خود دہلی آئے۔ ان کی وفات کی خبر دہلی میں مجھے ملی تو غالب پر حالی کا مرثیہ یاد آیا اور نظم امی بدایونی کا ایک شعر کچھ ترمیم کے ساتھ ذہن میں آگیا۔

خواجہ حالی جو غالب کے لیے فرما گئے

شعروہ محفوظ علی صاحب پہ صادق آگئے

دوسری بات میرے ذہن میں، نہ جانے کیوں، ابھری وہ خواجہ فرید الدین عطار سے متعلق ایک واقعہ تھا جو کبھی انہوں نے مجھے سنایا تھا۔ وہ واقعہ یہ ہے۔ خواجہ فرید الدین حسب دستور اپنے کاروبار میں مشغول تھے کہ ایک روز ایک فقیر کا پھر اموال فقیر نے صدا لگائی۔ "بابا! اللہ کے نام پر کچھ دے" خواجہ فقیر کی جانب متوجہ نہ ہوئے۔ وہ کام میں اس قدر محو تھے کہ جواب کا ہار نہ پایا، گو فقیر نے بار بار صدا لگائی۔ بالآخر فقیر نے جھلا کر کہا۔ "مہر و نیت کا یہ عالم ہے تو جان کیسے دو گے؟" خواجہ نے جھنجھلا کر کہا۔ "جیسے تم دو گے" فقیر نے کہا۔ "میری برابری کیا کرو گے؟ یہ کہہ کر کاسہ گدائی سر کے نیچے رکھ کر دراز ہو گیا، لا الہ الا اللہ کی ضرب لگائی اور جان دے دی۔ خواجہ کے دل پر اس واقعے کا اتنا اثر ہوا کہ آن کی آن میں کاروبار ٹا کر درویشی لے لی۔ میر مہذب نے فرمایا کہ موت آئے تو اس درویش جیسی۔

پروفیسر رشید احمد صدیقی "گنج ہائے گراں مایہ" میں فرماتے ہیں۔

سید کی شخصیت کا یہ نکتہ تھا کہ کوئی کسی ذوق یا فنش کا کیوں نہ ہو سید سے متاثر
 ہونے سے بغیر نہیں رہتا۔ میرے بعض احباب انگریزی تہذیب و معاشرت کے دلدادہ
 اور انگریزی حکومت میں بڑے عہدوں پر فائز ہونے کے سبب سے زندگی اٹھانے کا مخصوص
 تصور رکھتے ہیں۔ ان کو مشرقی آداب و روایات سے کوئی سروکار نہ تھا یہاں تک کہ مشرق
 کا مذاق اڑانا اپنی طرز زندگی کا طرہ امتیاز سمجھتے تھے۔ اس قبیل کے ایک دوست بدایوں
 پہنچ گئے۔ ایک بار علیگڑھ آئے اور ان سے ملاقات ہوئی تو انہوں نے سید صاحب سے
 اپنی ملاقات کا حال اس طرح سنایا جیسے زندگی میں ان کو ایسا عجیب و غریب واقعہ کبھی پیش
 نہ آیا تھا۔ کہنے لگے بھائی، یہ سید تو کہیں بند نہ تھا۔ اس پر کسی کا جواب ہی نہ پڑتا تھا میں نے ایسا
 شریک و شگفتہ بڑھا کہیں نہ دیکھا۔ جو بات جہاں کہہ دیتا اور جتنا برجستہ کہتا وہ کسی کے اٹھانے
 نہ اٹھتی تھی۔ میں نے ایسا باغی نہ دیکھا جس کی کہیں سے گرفت نہ ہو سکتی تھی یہ بڑھا تو ذہین
 نوجوان اور حسین عورت سے زیادہ کشش اپنے اندر رکھتا ہے۔ اس کے سامنے چپ بھی
 نہیں رہا جاتا تھا اور بے باک ہونے کی جرأت بھی نہ ہوتی تھی۔ سید صاحب کی وفات
 کے بعد دوست کو یہ خبر سنائی تو دم بخود سے ہو گئے۔ تھوڑی دیر بعد بولے، 'بھئی میں ہوتا
 تو اس کی میت دیکھنے خود جاتا۔ مرنے پر بھی اس کی دلفریب نہ گئی ہوگی۔'

_____ مولف

”ورق تمام ہوا“

گجر شام غریباں کا

بہ پرو بجز میں فرصت اقامت نیست

بہ چار حدیثوں کی زیندگی طویل رحیل

آج جب یہ تالیف ترتیب کتابت اور تصحیح کی طویل مسافت قطع کر کے طباعت کی منزل میں داخل ہو رہی ہے تو میرا ذہن کئی ان دانشوروں کی طرف جاتا ہے۔ جنہوں نے اس کی تشکیل و تدوین کے سلسلے میں تو میری اعانت فرمائی لیکن جو اب اس کے مطالعے کے لیے اس جہانِ فانی میں موجود نہیں۔ جب کبھی سر میں شعر کا سودا تھا اس وقت کا اپنا ہی ایک شعر زبان پر آتا ہے۔

مجھے چھوڑ کر اکیلا دبے پاؤں چل دیے سب

نہ جس کا شور اٹھا نہ غبار کارواں سے

جن حضرات متعلقہ نے اس کارواں سرائے سے کوچ کیا وہ علی الترتیب یہ ہیں۔

(۱) مولانا عبدالحماد بدایونی نے کراچی میں ۲۱ جولائی ۱۹۶۷ء کو وفات پائی

اور وہ شارح منگھوپیر کے کنارے اپنی قائم کردہ درس گاہ میں سپرد خاک ہوئے۔ جب میں نے اس تالیف کے لیے سلسلہ جنابانی کی تو مولانا کو میرے بارے میں مخالطہ ہوا۔ ۱۲ اگست

۱۹۶۹ء کو انہوں نے میرے مراسلے کے جواب میں لکھا: ڈاک میں محی الدین صاحب

کے نام کا ایک نفاذ دیکھا تو دستخطوں سے پہچانا کہ آپ فازی محی الدین صاحب اجمیری حوف

پارے میاں معلوم ہوتے ہیں۔ میں نے اس غلط فہمی کا ازالہ کر دیا۔ دو ماہ بعد جب میری

ملاقات غازی صاحب سے ہوئی تو میں نے انھیں یہ لطیف سنایا۔ وہ ہنسے اور بولے کہ تم اور میں دونوں اکٹھے کسی دن مولانا کے پاس چلیں گے۔ افسوس کہ غازی صاحب ۱۵ اپریل ۱۹۴۷ء کو وفات پا گئے اور ان کے تین ماہ بعد خود مولانا نے ملک عدم کی راہ لی۔ ان کی خدمت میں ایک بار پھر میری حاضری تو ہوئی لیکن آخری دیدار میت اور نماز جنازہ میں شمولیت کے لیے سید محفوظ علی صاحب کے مضامین کی اشاعت کے سلسلے میں انھوں نے مجھے تحریر فرمایا۔ "جناب محی الدین صاحب اس خصوص میں کوشش کریں تو بڑی خدمت ہوگی اور بدایوں کا یہ علمی و ادبی انسان اور اس کی زندگی بے نقاب ہو جائے گی۔ اور موجودہ نسل کے لیے سرمایہ حیات بن جائے گی۔"

(۲) مولوی سبطین احمد بدایونی کا انتقال کراچی میں ۲۵ اگست ۱۹۷۱ء کو ہوا اور وہ گورستان سخی حسن میں سپرد خاک ہوئے۔ ہجری سال وفات (۱۳۹۱) اس مصرع سے نکلتا ہے "گلشنِ خلد میں آباد ہیں سبطین احمد"۔ ان کا رتبہ میر محفوظ علی صاحب کے نرم نشینوں میں بہت بلند تھا۔ جب میں نے ان سے رجوع کیا تو وہ بولے۔ "افسوس ہے کہ میر صاحب کو ہم نے بہت جلد بھلا دیا۔" پھر انھوں نے اپنا ایک پرانا مضمون "میر صاحب" یہ کہتے ہوئے مرحمت فرمایا۔ "تحفہ درویش یہی کچھ ہے۔" جب اس تالیف کا مسودہ پایہ تکمیل کو پہنچا تو اسے دیکھ کر انھوں نے فرمایا۔ "یہ تم نے بڑا کام کیا۔"

(۳) مولانا غلام رسول مہرنے لاہور میں ۱۶ نومبر ۱۹۷۱ء کو وفات پائی اور وہیں اپنے آبائی قبرستان میں سپرد خاک ہوئے۔ انھوں نے اپنے آخر دم تک اس تالیف کی ترتیب میں دلچسپی لی اور اس کی اشاعت میں تالیف پر مرتے مرتے اظہارِ تاسف کرتے رہے۔ آخر میں ہم دونوں سید محفوظ علی، مولانا محمد علی جوہر اور خواجہ حسن نظامی مرحومین کے باہمی تعلقات کے بارے میں چھان بین کر رہے تھے۔ بات خواجہ صاحب کے "روزنامہ ہندوستان" تک پہنچی جس کا ہر صاحب اس سلسلے میں از سر نو مطالعہ کر رہے تھے اور اس میں سے متعلقہ حصوں کا اقتباس میرے لیے فرما رہے تھے۔ اپنی وفات سے صرف ڈیڑھ ماہ پیشتر ۲۹ ستمبر ۱۹۷۱ء کو انھوں نے مجھے لکھا۔ "میرے ذہن میں ان اقتباسات سے سید صاحب کی شخصیت کا جو نقشہ قائم ہوا وہ

اس سے بالکل مختلف ہے جو پہلے تھا۔ مولانا محمد علی مرحوم کے اس دور کی تصویر (مراد ہے تحریری تصویر) بھی اس میں مل گئی جب وہ ریاست بڑودہ میں بڑے افسر تھے۔ بہر صاحب کی عنایات کے سبب یہ کتاب انھیں کے نام نامی سے معنون ہے گو وہ اب ہم سے رخصت ہو چکے ہیں۔

(۴) سید حسن ریاض نے ۱۸ اکتوبر ۱۹۴۲ء کو کراچی میں وفات پائی اور وہیں جامعہ کے قبرستان میں دفن کیے گئے۔ وہ اپنی تصنیف "پاکستان ناگزیر تھا" کے تیسرے ایڈیشن کی اصلاح فرما رہے تھے۔ اسی ہنگام چشمہ اتارا اور آنکھیں موند لیں۔ گویا کچھ غور کرنا چاہتے تھے، لیکن دیکھا تو ان کی روح سفر آخرت پر روانہ ہو چکی تھی۔ کتنی قابل رشک موت انھوں نے پائی۔ "دودھ اور گدگاہل" والا مضمون ان ہی کی رہبری کا مرہونِ منت ہے۔

(۵) پروفیسر غلام احمد فرقت کا کوروی نے فروری ۱۹۴۳ء میں ہندوستان میں وفات پائی۔ سید محفوظ علی صاحب کے یارِ غار مولانا ظفر الملک کے وہ بھتیجے تھے۔ میں نے فرقت صاحب سے اس تالیف کے سلسلے میں رابطہ قائم کرنے کی کوشش کی لیکن کامیابی نہ ہو سکی۔ بہر حال انھوں نے اپنی تصنیف "اردو ادب میں طنز و مزاح" میں سید محفوظ علی صاحب کی تحریروں پر سیر حاصل تبصرہ کیا ہے۔ اس سے میں نے پورا استفادہ کیا۔

(۶) پروفیسر ضیاء احمد بدایونی نے ۸ جولائی ۱۹۴۳ء کو علی گڑھ میں انتقال فرمایا۔ "انتقالِ ضیاء" سے ان کی وفات کا سال ہجری (۱۳۹۳) نکلتا ہے۔ انھوں نے بطور خاص اس مجموعے کا مقدمہ "ذکر میر" کے عنوان سے قلمبند فرمایا اور ساری دستاویزوں کے باوجود ہندوستان سے میرے لیے اسے کراچی بھجوا دیا جب اس سے پیشتر میں نے اس تالیف کا خیال ان سے ظاہر کیا تھا تو ۲۳ دسمبر ۱۹۶۹ء کو انھوں نے مجھے لکھا۔ "اگر مجموعہ مضامین وہاں (یعنی پاکستان میں) شائع ہونے کا انتظام ہو جائے تو ضرور سعی کیجیے۔ ایک مفید ادبی خدمت کے علاوہ ناشر کے لیے نفع کا موقع ہے۔" پروفیسر ضیاء احمد صاحب کا مقدمہ جب میں نے اپنے محرم دوست ڈاکٹر شوکت بزنداری (متوفی کراچی ۱۹ مارچ ۱۹۴۳ء) مدنون قبرستان الطاف نگر) کو دکھایا تو انھوں نے کہا۔ "مقدمہ بہت خوب ہے اور اس کے لیے ضیاء

صاحب کا انتخاب تم نے نہایت مناسب کیا۔ میں نے کہا۔ "اشاعت کے بعد تبصرہ آپ کو کرنا ہوگا۔" بولے۔ "ضرور" اور پھر کہنے لگے "مضامین محفوظ علی کا مطالعہ میں نے حال ہی میں کیا ہے۔ بھی وہ بنیادی طور پر طنز نگار تھے۔ ان کا اسلوب نگارش نچتر اور دلنشین ہے۔ بر محل الفاظ سے وہ بڑی حسین عبارت آرائی کرتے ہیں۔"

(۷) مولوی نہال الدین فرشتوری بدایونی نے ۱۲ فروری ۱۹۶۴ء کو بدایوں میں وفات

پائی۔ میری درخواست پر انھوں نے ایک مفصل تحریر سید محفوظ علی صاحب کے بارے میں ہزار ہا دقتوں کے باوجود بدایوں سے کراچی بھجوائی جس سے میں نے استفادہ کیا۔

(۸) عباس احمد عباسی نے ۸ مارچ ۱۹۶۴ء کو کراچی میں وفات پائی۔ جان ہار

انجمن ترقی اردو پاکستان کے شریک معتمد تھے مرحوم کا اس کتاب کی اشاعت سے بڑا گہرا تعلق ہے۔ دراصل اس کی اشاعت کی بات مولانا غلام رسول ہر مرحوم کے توکل سے ۱۹۶۳ء میں شیخ غلام علی اینڈ سنز لاہور سے طے پا چکی تھی۔ بعد میں شیخ صاحبان کو کاغذ کی کمیابی اور گرانی کی دشواریاں پیش آئیں اور پھر مولانا ہر بھی ہم سے رخصت ہو گئے۔ یوں یہ بات رفت و گزشت ہوئی۔ میں کوئی دوسرا راستہ ڈھونڈ رہا تھا کہ ایک دن عباسی مرحوم میری طرف آنکے۔ ان سے ذکر ہوا تو وہ سودہ میرے پاس سے لے گئے اور کہا کہ جو تعلق خاطر مولوی عبدالحق کو سید محفوظ علی مرحوم کی ذات سے تھا اس کا تقاضا یہی ہے کہ اس مجموعے کی اشاعت انجمن ترقی اردو ہی کرے۔ پھر انھوں نے اس بارے میں بڑے انصرام اور تنگ و دو سے کام لیا۔

(۹) پروفیسر حمید احمد خاں نے لاہور میں ۲۲ مارچ ۱۹۶۴ء کو داعی اجل کو لبیک کہا

اور وہیں گلبرگ کے قبرستان میں سپرد خاک ہوئے۔ مرحوم سید محفوظ علی کے ہم جماعت اور رفیق مولانا ظفر علی خاں کے بھائی تھے۔ انھوں نے اس تالیف کے سلسلے میں میری کوششوں

کو بہت سراہا۔ ۸ اکتوبر ۱۹۶۹ء کو انھوں نے مجھے لکھا۔ "اگر آپ مرحوم کی تمام تحریروں

کو یک جا کر کے شائع فرما سکیں تو یہ اردو ادب کی بڑی خدمت ہوگی۔" یہ کام تو ہو گیا لیکن

افسوس کہ حمید صاحب اس کا مطالعہ نہ کر سکے۔

(۱) سید ابن علی بدایونی نے علی گڑھ میں ۲۷ مارچ ۱۹۶۴ء کو انتقال فرمایا۔ وہ سید محفوظ علی صاحب کے خلیفہ اکبر تھے۔ انھوں نے اپنے والد مرحوم کے متعدد مضامین کی فراہمی میں میری بڑی مدد فرمائی۔ انتہائی دشواریوں کے باوجود انھوں نے کئی نایاب تحریریں علی گڑھ سے میرے پاس کراچی پہنچوائیں اور اپنے والد ماجد کے مستند سوانح حیات بھی اس مجموعہ کے لیے بطور خاص مرحمت فرمائے۔ وہ مجھے برابر لکھتے رہے کہ کسی طرح یہ مجموعہ ان کی زندگی میں طبع ہو جائے۔ میں نے انھیں اشاعت کا تو یقین دلادیا تھا، لیکن وقت کا تعین میرے بس میں نہ تھا۔ بہر حال مرنے سے قبل انھیں یہ علم تھا کہ اس بارے میں انجمن ترقی اردو پاکستان سرگرم عمل تھی۔ ۲۱ اپریل ۱۹۶۷ء کو انھوں نے اپنی ایک تحریر میں کہا تھا کہ یہ کام پورا ہو جائے تو "جب بلاوا آئے تو مطمئن اور خوش جاؤں کہ ان (یعنی والد مرحوم) کے سامنے پہنچ کر شرمساری نہیں ہو۔" افسوس میری یہ آرزو پوری نہ ہو سکی کہ یہ کتاب بھائی ابن علی کو پیش کرتا۔

آخر میں دل سے دعا نکلتی ہے کہ اللہ تعالیٰ ان سب حضرات پر اپنی بے شمار رحمتیں نازل فرمائے۔

یاں گروہ کہ از ساغر وفا مستند
سلام ما بر سائید ہر کجاہ مستند

محمد علی الدین بدایونی

کراچی
۶ جون ۱۹۶۴ء

آخری بات

مولوی سبطین احمد بدایونی کے مضمون "میر صاحب" کی طرف میں نے اوپر اشارہ کیا ہے۔ ہوا یوں کہ جب علی گڑھ میگزین کے علی گڑھ نمبر (شمارہ جنوری ۱۹۲۹ء) کی ترتیب اور اشاعت کا کام (ڈاکٹر) ابواللیث صدیقی کی ادارت اور پروفیسر ضیا احمد صاحب کی نگرانی میں شروع ہوا تو سید محفوظ علی صاحب کے سوانح حیات کے لیے ان حضرات کے تقاضے ہوئے۔ اسی سلسلے میں یہ مضمون اس طرح مرتب ہوا کہ سید صاحب نے خود حالات بیان کیے جنہیں سبطین صاحب قلمبند کرتے گئے۔ اس لیے سید محفوظ علی صاحب کے بارے میں یہ مضمون ایک خاص حیثیت رکھتا ہے کیونکہ ایک لحاظ سے یہ سید صاحب کی "خودنوشت" ہے۔ اس مضمون کے کچھ حصے تو میں اس کتاب میں پہلے نقل کر چکا ہوں۔ چند اور حصے جو دلچسپ ہیں اور معلومات سے پر ذیل میں درج کرتا ہوں۔

میر صاحب

مڈل پاس کرنے کے بعد ۱۸۸۸ء میں (میر صاحب) ابر علی بھیجے گئے جہاں انٹرنینس کی تعلیم اور دارالافتاء کی زندگی شروع ہوئی۔ شوکت علی اور محمد علی بھی اس بورڈنگ میں رہتے تھے۔ اور یہیں سے میر صاحب کے تعلقات ہندوستان کے ان نامور فرزندوں سے قائم ہوئے جو مرد آیام کے ساتھ گہری محبت میں تبدیل ہوتے گئے یہاں تک کہ موت کے ہاتھ نے ان ریشمی رشتوں کو توڑ دیا۔ محمد علی کسی قدر کم عمر تھے اور میر صاحب اکثر بزرگانہ طمانچوں سے ان کی خاطر کر دیا کرتے تھے۔ بالخصوص جب رات کو گرمی کے موسم میں چا پائیاں

باہر بھپتی تھیں اور شوکت کی چار پائی پر یارانِ طریقت کا ہجوم ہوتا تھا۔ یہاں تک کے برابر بھی ہوئی چھوٹے بھائی کی چار پائی بھی گھر جاتی تھی تو محمد علی بچپن کی نیند کے نشے میں میر صاحب کی خالی چار پائی پر سو جاتے تھے۔ پیشاب کر دیتے تھے۔ اور فطرت کے اس تصور پر سزا پاتے تھے۔

۱۸۹۰ء میں اٹریٹنس پاس ہونے کے بعد دیرینہ صحبت تتر بتر ہو گئی۔ شوکت اور محمد علی علی گڑھ چلے گئے۔ ایک مرتبہ جب میر صاحب شوکت سے ملنے علی گڑھ تشریف لے گئے تو شوکت نے اپنے مخصوص سپاہیانہ اور جامعہ انداز میں گئے کی نمائش اور ناک توڑ دینے کی دھمکی دے کر علی گڑھ آجانے پر اصرار کیا۔ چنانچہ محبت کا یہ حربی مظاہرہ خالی نہ گیا اور ایف اے پاس کرنے کے بعد ۱۸۹۲ء میں میر صاحب بھی علی گڑھ کو سدھار گئے۔

پکٹی پارک کے ۲ نمبر میں جگہ ملی جس میں دو بدایونی اور مقیم تھے۔ مولوی شکور بخش صاحب مرحوم جن کی ناوقت موت نے ایک غیر معمولی جوہر کو دنیا سے اٹھایا اور مولوی زوار حسین صاحب جو اب ریٹائر ہو چکے ہیں اور میونسپل کمشنر ہیں۔ آس پاس پڑوس کے کمروں میں مولوی نور الحسن صاحب سب رجسٹرار ریٹائرڈ، مولوی قمر علی صاحب وکیل بریلی، مولوی ریاض الدین صاحب وکیل بدایوں، مولوی عبد الحق صاحب، مولوی ظفر علی خاں صاحب ایڈیٹر، زمیندار، ڈاکٹر ضیاء الدین، شیخ عبد اللہ اور علی برادبان وغیرہ رہتے تھے۔ ان میں اکثر وہ لوگ ہیں جو بعدہ اپنی قومی اور علمی خدمات کی بدولت جریدہ عالم پر مثبت دوام حاصل کر چکے ہیں۔ یہ صحبت ایک کارگاہ تھی جہاں مستقبل کے ادیب، خطیب، افاضل اور شاہیرین رہے تھے۔ غیر معمولی ذہانت، کثیر مطالعہ، اور متین شوخی نے میر صاحب کو اس انجمن میں ایک محفوظ اور ممتاز مقام دے دیا تھا۔ ایک وجہ امتیاز میر صاحب کی وہ ریش مقدس بھی تھی جو اب سراپا نور ہو کر

رہ گئی ہے۔ سارے کالج میں اس جرم کے مجرم دو ہی تین طالب علم تھے اور ان میں ایک میر صاحب بھی تھے۔ منظر عام سے میر صاحب اس وقت بھی محرز رہتے تھے۔ چنانچہ آج یونین کی 'الواح افتخار' میں جہاں ظفر علی خاں، شوکت علی اور محمد علی کے نام ملتے ہیں، محفوظ علی کا نام نظر نہیں آتا۔

۱۸۹۵ء میں بی۔ اے پاس کرنے کے بعد سید محمود مرحوم نے میر صاحب کو دربار خیر پور کی ملازمت کے لیے منتخب فرمایا۔ ۱۸۹۶ء سے یہ سلسلہ ملازمت شروع ہوا۔ ابتدا میں اسٹنٹ جج رہے اور بعد میں جوڈیشل سکریٹری اور ریونیو سکریٹری کی حیثیت سے کام کیا۔ ۱۹۰۱ء میں سندھ کو خیر باد کہہ کر بمبئی کا رخ کیا۔ اس زمانے میں مولانا محمد علی مرحوم ریاست بڑودہ میں محکمہ افیون کے افسر تھے اور اپنے کار منصبی کے سلسلے میں اکثر بمبئی آتے جاتے رہتے تھے۔ اسکول اور کالج کے تعلقات ان ملاقاتوں میں اور زیادہ استوار ہو گئے اور انہی صحبتوں میں پہلی مرتبہ وہ خواب دیکھا گیا جو بعد کو 'کامریڈ' اور 'ہمدرد' کی عملی صورت میں ظاہر ہوا۔ میر صاحب کو بہت جلد بمبئی سے رخصت ہونا پڑا۔ مولانا ظفر علی خاں صاحب اس وقت حیدرآباد (دکن) میں موجود تھے اور میر صاحب کو طلب کر رہے تھے۔ چنانچہ حیدرآباد تشریف لے گئے اور ہانکن (HANKIN) کے دفتر میں مترجم کی خدمت پر مامور ہو گئے۔ حیدرآباد میں مولوی عزیز مرزا مرحوم، مولانا ظفر علی خاں، مولوی شبلی اور مولانا شرر کی صحبتوں میں وقت گزرتا رہا۔ مولوی شبلی کی خدمت میں تو گفتگو نستعلیق ہوتی تھی لیکن مولوی عزیز مرزا مرحوم اور مولوی عبدالمجلیم شرر کے ساتھ بے تکلف نشستیں رہتی تھیں۔

یہ لوگ پڑھتے تھے، لکھتے تھے اور ہنستے تھے۔ ادبی ذوق اور زندہ

دلی اکثر ساتھ رہتے ہیں۔ میر صاحب ایک سندھی دوست سے مل کر واپس آ رہے ہیں، جن کا نام اپنی ندرت اور اعجوبیت کے لحاظ سے ہر طبیعت میں گدگدی پیدا کر سکتا ہے۔ مولوی عزیز مرزا پوچھتے ہیں کہاں سے تشریف آ رہی ہے۔ میر صاحب فرماتے ہیں۔ جنڈوڑے خاں سے مل کر آ رہا ہوں۔ پس تو سن طبع پر تازیا نہ لگتا ہے۔ مولوی عزیز مرزا بہ جتہ مصرعہ پڑھتے ہیں۔

جنڈوڑے خاں کی نانی مرگئی: مولانا ظفر علی خاں مطلع کر دیتے ہیں۔

’جینف ہے کیسی پٹھانی مرگئی: پھر تو سلسلہ شروع ہو گیا۔

بیل کھاتے کھاتے بھوسہ چل بسا

بھینس کھاتے کھاتے سانی مرگئی

غرض تفریح اور تفریح کی یہ چاشنی ان بزرگوں کی صحبت میں عالمانہ مباحث کے ساتھ ہمیشہ موجود رہتی تھی۔

اس زمانے میں سوما لینڈ میں انگریزی حکومت کو ایک تعلیم یافتہ مسلمان کی ضرورت تھی جو انگریزی قانون اور اسلامی شریعت دونوں سے واقف ہو۔ مٹر مارلین اس وقت ایم۔ اے۔ او کالج کے پرنسپل تھے اور میر صاحب کے استاد رہ چکے تھے۔ انھوں نے اس اسامی کے لیے میر صاحب کو منتخب فرمایا اور حیدرآباد خط لکھا۔ میر صاحب نے بھی منظور کر لیا اور درخواست مع نقول اسناد روانہ کر دی۔ آخر ۱۹۰۴ء میں سوما لینڈ پہنچ کر عہدہ عجمی کا چارج لے لیا۔ اُن پندرہ سولہ اشخاص میں جو برٹش سوما لینڈ میں اس خدمت پر مامور تھے تنہا ہی ہندوستانی تھے اور باقی سب انگریز اور انگریز بھی اُس قسم کے جو کھاتے زیادہ ہیں اور پڑھتے کم ہیں۔ نتیجہ یہ ہوا کہ ان کے فیصلوں کی خامیاں جب جنرل صاحب یعنی ہالی کمشنر کو بتائی گئیں تو میر صاحب کے سپرد یہ خدمت بھی کر دی گئی کہ ان لوگوں کو قانون سمجھانے کے لیے وقت دیا کریں۔

سومالی لینڈ کے قیام میں میر صاحب نے دیکھا کہ ایک سادہ زندگی بسر کرنے والی قوم میں مسیحی حکومت کے ساتھ تمدن کے تحفے یعنی شراب اور زنانہ باناری بھی رائج کیے جا رہے ہیں۔ میر صاحب نے ادھر تو شیونگ اور اعیان کو آئندہ خطرے سے آگاہ کر کے اس بات پر آمادہ کیا کہ ایک درخواست کے ذریعے سے احتجاج کریں اور ادھر ہائی کمشنر کو مطلع کیا کہ دہلی آبادی میں غم و غصہ بڑھ رہا ہے، مہاراجا پھیلا لبرینڈ ہو جائے اور چھلک جائے۔ نتیجہ یہ ہوا کہ شراب کی فروخت ان لوگوں کے ہاتھ جن کو تحریری اجازت حکومت کی طرف سے نہ مل گئی ہو ممنوع کر دی گئی اور عورتوں کا وہ طائفہ جو چند بیسوں کے لیے اپنی عصمت بیچتا تھا منتشر کر دیا گیا۔ ۱۹۰۶ء تک میر صاحب کا قیام سومالی لینڈ میں رہا۔

۱۹۰۹ء میں رفیقہ حیات کے انتقال سے ایک بڑی کٹی اور ہزار بیڑیاں اور پرگتیں۔ پھر بھی ۱۹۱۳ء میں جب مولانا محمد علی مرحوم 'کامریڈ' کا دفتر کلکتے سے دلی اٹھا کر لائے تو میر صاحب کو بدایوں سے کھینچ لے گئے اور نقیب ہمدرد اور 'ہمدرد' کی ادارت اور نگرانی میر صاحب کے سپرد کر دی۔ حیدرآباد کے بعد دلی میں پھر ہم جنوں کی صحبت میں آئی۔ اول تو کام ہی علمی اور ادبی اور پھر محمد علی، ڈاکٹر انصاری اور حکیم اجل خاں جیسے اصحاب کی موجودگی۔ 'ہمدرد' کی ادارت کے زمانے میں مولانا محمد علی مرحوم اس بے تکلفی سے پورا فائدہ اٹھاتے تھے جو قدیم تعلقات نے میر صاحب کے ساتھ پیدا کر دی تھی۔

جاڑے کے موسم میں رات کے بارہ بجے ہیں۔ مولانا محمد علی کو کسی مضمون میں ایک شرچیاں کرنا ہے۔ شرہنیں یاد آتا۔ بے تکلف میر صاحب کے کمرے کے دروازے پر گھولنے پڑنے لگتے ہیں۔ دروازہ کھلتا ہے اور مولانا محمد علی اس مجلس اور بے صبری کے ساتھ شر طلب کرتے ہیں گویا ٹلٹ گھر

کی کھڑکی پر ٹکٹ مانگ رہے ہیں اور گاڑی چھوٹی جا رہی ہے۔ چند لمحوں
بعد میر صاحب فرماتے ہیں۔

بر کئے جام شریعت بر کئے مذاہن عشق

بر ہوسنا کے مذاہن جام مذاہن باہن

شکر کچھ اس قدر حسب موقع ہے کہ مولانا وجد کرتے، موئے پیر اپنے آفس میں
چلے جاتے ہیں اور مضمون لکھنے بیٹھ جاتے ہیں۔ آج ان واقعات کی یاد میر
صاحب کے لیے ایک روح فرسا چیز ہے۔ اس محفل کے بیٹھے والے ایک
ایک کر کے گزر چکے۔ چند نفوس باقی ہیں۔ اور وہ بھی چراغ سحری۔

اب بدایوں ہے اور حاجی اور مقدس سید محفوظ علی صاحب
بن کے تقاضے سے مسانت شوخی پر غالب آگئی ہے اور بالخصوص جدید
سیاسی حالات نے اس ملک میں اسلام کے مستقبل کے لیے جو خطرات
پیدا کر دیے ہیں ان کا تکلیف دہ احساس میر صاحب کے سکون قلب
کو تاراج کر چکا ہے۔ قلم کو جنبش دینا تو بالکل ہی موقوف کر دیا ہے۔
البتہ مطالعہ جاری ہے اور خصوصیت کے ساتھ بعد منرب قرآن مع

ترجمہ و تفسیر پڑھتے ہیں اور وہ بھی چراغ سحری۔

سبطین صاحب مرحوم کا یہ مضمون ۳۶ سال پرانا ہے۔ وہ سید محفوظ علی
صاحب کی وفات سے چار پانچ سال قبل لکھا گیا تھا اور آج سے اسی نوے سال پرانی
صحتوں کا احاطہ کرتا ہے۔ آج اس کا اعادہ گزرے ہوئے زمانے کی یاد ہے۔ اس میں ہم
نفسانہ رفتہ کی آواز بازگشت سنا دیتی ہے۔ سید محفوظ علی صاحب کی "تلاش" کا سفر
جو میں نے برسوں قبل شروع کیا تھا آج اختتام کو پہنچا۔ یہ تالیف میری منزل ہے۔ سید
محفوظ علی صاحب کی شخصیت اور فن کی غلطوں کا محاصرہ الفاظ و بیان میں جس قدر ممکن
تھا کیا لیکن دل کی بات پیر بھی لب پر آتی ہے۔

زبان ز لطق فردماندرا ز من باقیست بضاعت سخن آفرشد و سخن باقیست

کراچی، ۶ اگست ۱۹۶۴ء

محمد علی الدین بدایونی

کتابیات

- ۱- خطاب از ملاجی۔ الناظر بک ایجنسی، لکھنؤ۔ مولانا ظفر الملک علوی مرحوم
- ۲- مضامین محفوظ علی۔ انجمن ترقی اردو (پاکستان)، کراچی۔ مولوی عبدالحق مرحوم
- ۳- مقدمات عبدالحق۔ مرتبہ ڈاکٹر عبادت بریلوی۔
- ۴- چند ہم عصر۔ انجمن ترقی اردو (ہند) علی گڑھ۔ مولوی عبدالحق مرحوم
- ۵- علی گڑھ میگزین، سالنامہ ۱۹۳۳ء مدیر آل احمد سرور
- ۶- علی گڑھ میگزین، اکتوبر ۱۹۳۹ء۔ مدیر ابواللہ صدیقی
- ۷- خطوط محمد علی۔ مکتبہ جامعہ دہلی۔ پروفیسر محمد سرور
- ۸- سیرت محمد علی۔ مکتبہ جامعہ دہلی۔ مولانا رئیس احمد جعفری مرحوم
- ۹- علی برادران۔ محمد علی اکیڈمی، لاہور۔ مرتبہ مولانا رئیس احمد جعفری مرحوم
- ۱۰- محمد علی، ذاتی ڈائری۔ معارف پریس، اعظم گڑھ۔ مولانا عبد الماجد دریا بادی۔
- ۱۱- مقالات ماجد۔ عشرت پبلشنگ ہاؤس، لاہور۔ مولانا عبد الماجد دریا بادی
- ۱۲- صدق، لکھنؤ ۸ نومبر ۱۹۴۳ء، مدیر مولانا عبد الماجد دریا بادی
- ۱۳- کتاب الاشرار۔ مولانا ظفر الملک علوی مرحوم
- ۱۴- چٹکیاں اور گدگدیاں خواجہ حسن نظامی مرحوم
- ۱۵- سفرنامہ (۱۹۰۶ء) خواجہ حسن نظامی مرحوم
- ۱۶- روزنامہ (۲۲-۱۹۲۳ء) خواجہ حسن نظامی مرحوم
- ۱۷- میر افسانہ۔ غیر مطبوعہ۔ ملا واحدی۔

- ۱۸۔ عصمت، کراچی، سالگرہ نمبر ۱۹۶۴ء، سوانح عمری علامہ راشد الخیری۔ مدیر مولانا رازق الخیری۔
- ۱۹۔ طنزیات و مضحکات۔ ہندستانی اکیڈمی، الہ آباد۔ پروفیسر رشید احمد صدیقی۔
- ۲۰۔ خنداں۔ مکتبہ جامعہ، دہلی۔ پروفیسر رشید احمد صدیقی۔
- ۲۱۔ گنج ہائے گراں مایہ۔ فرنیڈز پبلشرز، راولپنڈی۔ پروفیسر رشید احمد صدیقی۔
- ۲۲۔ یادِ رنگاں۔ مکتبہ المشرق، کراچی۔ مولانا سید سلیمان ندوی مرحوم۔
- ۲۳۔ حیاتِ شبلی۔ مولانا سید سلیمان ندوی مرحوم۔
- ۲۴۔ عظمتِ رفتہ۔ تعلیمی مرکز، کراچی، مولانا صنیا الدین احمد برنی مرحوم
- ۲۵۔ اردو ادب میں طنز و مزاح۔ اکادمی پنجاب ٹرسٹ۔ ڈاکٹر وزیر آغا
- ۲۶۔ انتخاب آل احمد سرور۔ لاہور اکیڈمی لاہور، مرتبہ فقیر احمد فیصل
- ۲۷۔ سخنہائے گفتنی۔ کتاب منزل، پٹنہ۔ پروفیسر کلیم الدین احمد۔
- ۲۸۔ اردو ادب میں طنز و مزاح۔ ادارہ فرسٹ اردو، لکھنؤ۔ پروفیسر غلام احمد فرقت کاکوروی۔
- ۲۹۔ تنقیدیں۔ انجمن ترقی اردو (ہند) علی گڑھ۔ ڈاکٹر خورشید الاسلام۔
- ۳۰۔ آج کا اردو ادب فیروز سنز لمیٹڈ لاہور۔ ڈاکٹر ابواللیث صدیقی۔
- ۳۱۔ صحافت پاکستان و ہند میں۔ مجلس ترقی ادب، لاہور۔ ڈاکٹر عبدالسلام خورشید
- ۳۲۔ فنِ صحافت۔ مرکزی اردو بورڈ لاہور۔ ڈاکٹر عبدالسلام خورشید۔
- ۳۳۔ منتخب التواریخ۔ ملا عبد القادر بیابونی۔ شیخ غلام علی اینڈ سنز لاہور۔ ترجمہ محمود احمد فاروقی۔
- ۳۴۔ تذکرۃ الواصلین۔ نظامی پریس، بدایوں۔ مولوی رفی الدین بسمل مرحوم۔
- ۳۵۔ تجلیات سخن۔ نظامی پریس۔ بدایوں۔ مولوی نظام الدین حسین نظامی مرحوم۔
- ۳۶۔ ذوالقرنین، بدایوں نمبر۔ نظامی پریس۔ بدایوں۔ مدیر مولوی اجید الدین نظامی۔
- ۳۷۔ حیاتِ ایر خسرو۔ شیخ غلام علی اینڈ سنز، لاہور۔ خان بہا در نقی محمد خان خوجوی مرحوم
- ۳۸۔ ادبی خطوط غالب۔ ادارہ فرسٹ اردو، لکھنؤ۔ مرزا محمد عسکری مرحوم



۳۹۔ اقبال نامہ۔ شیخ محمد اشرف، لاہور۔ مرتبہ شیخ عطا اللہ۔

۴۰۔ نقوش، لاہور، مکتبہ نمبر ۱۹۵۷ء۔ مدیر محمد طفیل

۴۱۔ نقوش، لاہور، طنز و مزاح نمبر ۱۹۵۹ء۔ مدیر محمد طفیل

۴۲۔ نقوش، لاہور، اگست ۱۹۶۱ء۔ مدیر محمد طفیل

۴۳۔ نگار، کراچی، سالنامہ ۱۹۶۶ء اصناف ادب نمبر۔ مرتبہ ڈاکٹر فرمان فتح پوری

۴۴۔ انسائیکلو پیڈیا برٹانیکا

۴۵۔ افادات مہدی، مہدی افادی

۴۶۔ فصیح الملک (رسالہ) مدیر مولانا احسن مارہروی

سید محفوظ علی صاحب کے مضامین کا یہ مجموعہ مرتب کیا جا چکا تھا کہ پروفیسر محمد ایوب قادری کی سہ سے سید صاحب کے مین اور مضمون دستیاب ہوتے جو قادری صاحب کے شکر کے ساتھ اس تالیف میں شامل کر لیے گئے ان میں "صوبجات متحدہ" مولانا احسن مارہروی مرحوم کے رسالہ "فصیح الملک" میں نکلا تھا۔ "شہاب ثاقب" اور "تقلید کا اثر اقوام کی نشوونما پر" مولانا ظفر علی خاں مرحوم کے رسالہ "دکن ریویو" سے ماخوذ ہیں۔

مولف

صحیح نامہ

ہمیں افسوس ہے کہ باوجود انتہائی کوشش کے کتاب میں کتابت کی چند غلطیاں رہ گئیں لیکن اکثر ایسی ہیں جنہیں قارئین خود درست فرمائیں گے۔ البتہ ذیل میں چند ضروری غلطیوں کی تصحیح پیش کی جاتی ہے۔

صفحہ	غلط	صحیح
۵۰۱	آخر سے تیسری سطر	لاہور
۵۰۲	(حاشیہ)	صدیقی ان کے بیٹے ہیں
۵۰۸	شجرے میں اس طرح پڑھا جائے	حاجی احمد

طنزیت و مقالات

سید محفوظ علی بدایونی

ۛ

مؤلف
محمد محی الدین بدایونی، بی۔ اے

انجمن ترقی اردو پاکستان

بابائے اردو روڈ۔ کراچی۔ ۱